

પ્રકાશક :

નરેન્દ્રકુમાર ધીરજીલાલ શાહ

વ્યવસ્થાપક :

જૈન સાહિત્ય - પ્રકાશન - મંદિર

લઘાભાઈ ગણપત ખીલ્ડીંગ

ચીંચખંદર, મુંબઈ-૯



આવૃત્તિ બીજી

વિ. સં. ૨૦૨૮, સને ૧૯૭૨

મૂલ્ય રૂપિયા આઠ

સર્વ હક્ક સુરક્ષિત



મુદ્રક :

શાન્તિલાલ સોમાલાલ શાહ

સાધના પ્રિન્ટરી

ધીકાંચારોડ : અમદાવાદ.

## પ્રકાશકીય

આજથી ચૌદ વર્ષ પહેલાં જૈન સાહિત્ય-પ્રકાશન-મંદિરની સ્થાપના થઈ, ત્યારે કલ્પના ન હતી કે તેના દ્વારા જૈન ધર્મના કલ્યાણકારી આચાર-વિચારને પ્રકાશમાં લાવવાનું કામ આટલી સુંદર રીતે થઈ શકશે! પરંતુ અધ્યાત્મવિશારદ શતાવધાની પંડિત ઘી ધીરજલાલ ટોકરશી શાહના સતત પુરુષાર્થથી તેના દ્વારા એક પછી એક ગ્રંથો પ્રકટ થવા લાગ્યા અને તે ખૂબ જ લોકપ્રિય નીવડ્યા. આ ગ્રંથોમાં 'નવતત્ત્વદીપિકા યાને જૈન ધર્મનું' અદ્ભુત તત્ત્વજ્ઞાન' એ ગ્રંથનો પણ સમાવેશ થાય છે.

સં. ૨૦૨૧ માં 'જીવવિચારપ્રકાશિકા યાને જૈન ધર્મનું પ્રાણીવિજ્ઞાન' એ ગ્રંથનું સર્જન-પ્રકાશન કર્યા પછી તેમણે નવતત્ત્વપ્રકરણ પર આધુનિક રોચક શૈલિએ વિસ્તૃત વિશદ વિવેચન લખવા માંડ્યું અને વચ્ચે કેટલાક અંતરાયો આવવા છતાં તે વિવેચન તેમણે નિયત સમયમાં પૂર્ણ કર્યું. તે પછી પ. પૂ. આ. શ્રી વિજયધર્મધુરંધરસૂરીશ્વરજી મહારાજ, પ. પૂ. આ. શ્રી વિજય કીર્તિચંદ્રસૂરીશ્વરજી મહારાજ ( તે વખતના પં. શ્રી કીર્તિવિજયજી ગણિવર્ય ) તથા પ. પૂ. સાહિત્ય-કલારત્ન મુનિરાજ શ્રી યશોવિજયજી મહારાજને આ વિવેચનનું સંશોધન કરી આપવાની વિનંતિ કરતાં આ ત્રણેય મહાપુરુષોએ ખાસ સમય કાઢીને તેનું સાદાંત સંશોધન કરી આપ્યું. અને તે પછી પ્રસ્તાવનાનો પ્રશ્ન આપતાં અમોએ દ્રવ્યાનુયોગના સમર્થ માતા યુગદિવાકર પ. પૂ. આ. શ્રી વિજયધર્મ-સૂરીશ્વરજી મહારાજને વિનંતિ કરી અને તેમણે કૃપાવત્ થઈને આ ગ્રંથની મનનીય પ્રસ્તાવના લખી આપી. ત્યાર બાદ એ વિવેચન

‘નવતત્ત્વદીપિકા યાને જૈન ધર્મનું અદ્ભુત તત્ત્વજ્ઞાન’ એ નામથી પ્રસિદ્ધ કરવામાં આવ્યું.

અમને જણાવતાં આનંદ થાય છે કે માત્ર દોઢથી એ વર્ષના ગાળામાં જ એ ગ્રંથની તમામ નકલો વેચાઈ ગઈ અને તેની માગણી ચાલુ જ રહી, પરંતુ અન્ય પ્રકાશનોની યોજના હાથ પર હોવાથી તેની ખીજ આવૃત્તિ તરતમાં જ પ્રકાશિત કરી શક્યા નહિ. એવામાં ગત વર્ષે તાલધ્વજ જૈન વિદ્યાર્થીગૃહના મુખ્ય કાર્યકર્તા સદ્ગુણનુરાગી શ્રી દલીયંદ પરસોત્તમ શાહની આ ગ્રંથ પ્રકટ કરવાની પ્રયત્ન પ્રેરણા થઈ અને તેની કેટલીક જવાબદારી પોતાના શિરે લઈ લીધી. તેથી આ ખીજ આવૃત્તિ પ્રકાશિત કરવાનું શક્ય બન્યું. તે માટે અમે શ્રી દલીયંદભાઈનો ખાસ આભાર માનીએ છીએ.

પ્રથમ આવૃત્તિનું સંશોધન કરવામાં આવ્યું છે, પણ તેમાં વિશેષ સુધારા-વધારા થયા નથી. વિશેષમાં કાગળ તથા છાપકામમાં ખૂબ વધારો થવાથી ગ્રંથનું મૂલ્ય રૂ. ૮-૦૦ રાખવામાં આવ્યું છે, પણ તેનું કદ જોતાં તે ક્ષતિવ્ય લેખાશે.

નવતત્ત્વપ્રકરણનું રહસ્ય જાણવા ઈચ્છનાર સહુ કોઈને આ ગ્રંથ ઘણો ઉપયોગી થશે, એમાં શંકા નથી.

પ. પૂ. આ. શ્રીમદ્ ૧૦૦૮ શ્રી વિજયધર્મસૂરીશ્વરજી મહારાજે આ ગ્રંથનું સમર્પણ સ્વીકાર્યું છે, તે માટે અમે ગૌરવની લાગણી અનુભવીએ છીએ.


આશા છે કે જૈન ધર્મના આચાર-વિચારનો પ્રચાર કરવામાં રસ ધરાવનાર મહાનુભાવો તથા સંસ્થાઓ આ ગ્રંથના પ્રચારમાં યોગ્ય સાથ અને સહકાર આપશે.

પ્રકાશક.









इन्वेलन्टमोशन पदम अन्वयात्मी, कैत आचनता मदान प्रभावके,  
मुमदिवार प. य. आथ्यायदेव  
श्रीगह विजयमममुरीधर मल्लाराज

# સમર્પણ

દ્રવ્યાનુયોગના પરમ અભ્યાસી, નવતત્ત્વ, શ્રાવકધર્મ

આદિના સમર્થ વિવેચક, ઔદાર્યાદિક અનેક-

ગુણવિભૂષિત, ક્ષાંત, દાંત, સુવિહિત,

ક્રિયાનુરાગી, જૈન શાસનના

મહાન પ્રભાવક,

સાધર્મિક ભક્તિના

મહાન ઉપદેશક

યુગદ્વિવાકર

આચાર્યદેવ શ્રીમદ્ ૧૦૦૮ શ્રી શ્રી શ્રી

વિજયધર્મચૂરીધરજી મહારાજને

નવ-તત્ત્વ-દીપિકા

અપરનામ

જૈન ધર્મનું અદ્ભુત તત્ત્વજ્ઞાન

નામનો આ ગ્રંથ

સવિનય સાદર સમર્પણ કરીને

કૃતાર્થ થાઉં છું.

卐

ધીરજલાલ ટોકરશી શાહ



# પરમ શાસનપ્રભાવક યુગદિવાકર આચાર્યદેવ શ્રીમદ્ વિજયધર્મસૂરીશ્વરજી મહારાજનો

## ટૂંકે જીવન-પરિચય

પ. પૂ. આચાર્ય શ્રીમદ્ વિજયધર્મસૂરીશ્વરજી મહારાજનો જીવન-પરિચય લખવાની ભાવના તો ઘણા વખતથી જાગી હતી, પણ એક યા ખીજ કારણે તેમ બની શક્યું નહિ. આખરે એ ઇચ્છા પૂર્ણ થવાનો પ્રસંગ સાંપડ્યો, એટલે ખૂબ ખૂબ આનંદ થાય છે.

## જન્મ અને માતા-પિતાદિ

તેઓશ્રી વિ. સં. ૧૯૬૦ ના શ્રાવણ વદિ ૧૧ ના રોજ સૌરાષ્ટ્રના વઢવાણ શહેરમાં વીશાશ્રીમાળી જૈન કુટુંબમાં જન્મ્યા. તેમના પિતાશ્રીનું નામ હીરાચંદ અને માતાજીનું નામ હયલ હતું. તેમનું પોતાનું નામ ધનરાશિના લઘ અક્ષરના આધારે ભાઈચંદ પાડેલું. તેમને બે ભાઈઓ હતા. તેમાં મોટાનું નામ ધીરજલાલ અને નાનાનું નામ વ્રજલાલ હતું. નાનાભાઈ આજે વિદ્યમાન છે.

## વિદ્યાભ્યાસ

તેઓશ્રી ધર્મપરાયણ માતાના ખોળે ઉછરતાં ધાર્મિક સંસ્કારો સારી રીતે પામ્યા. પાઠશાળાએ તેમાં પૂર્તિ કરી. ગામની શાળાએ તેમને ચાર ગુજરાતી સુધીનું શિક્ષણ આપ્યું. વિશેષ અભ્યાસ માટે તેઓશ્રી અમદાવાદના શેઠ ચીમનલાલ નગીનદાસ છાત્રાલયમાં દાખલ થયા. બુદ્ધિ તીવ્ર અને ખંત ધણી, એટલે અભ્યાસમાં સારી રીતે આગળ વધ્યા. છાત્રાલયના ગૃહપતિ તથા શાળાના શિક્ષકો એમ કહેતા કે 'આ

છોકરો આગળ જતાં થણે ઝળકશે.' અલખત, એ તો આ વસ્તુ વ્યાવહારિક શિક્ષણની અપેક્ષાએ કહી રહ્યા હતા, પણ તેઓશ્રી આગળ જતાં શ્રદ્ધા, જ્ઞાન અને ચારિત્ર એ ત્રણેયમાં ખૂબ ઝળક્યા અને એ રીતે ગૃહપતિ તથા શિક્ષકોની આગાહી સાચી ઠરી.

### માતાની પ્રેરણા

તેમના માતૃશ્રીની ઈચ્છા એવી હતી કે પોતાનો પુત્ર ભણીને વ્યવહારમાં પડે, કર્મથી ખરડાય અને સંસાર વધારે, તેના કરતાં ધર્મ-પરાયણ સાગી છવન છવીને આત્મકલ્યાણ સાધે તો થણું સાઈ. એટલે તેમના તરફથી અવારનવાર દીક્ષા લેવાની પ્રેરણા મળ્યા કરતી. વાર્ધચંદ્રમાર્ગ પૂર્વ ભવમાં સુકૃતની કમાણી કરીને આવેલા અને હજીકર્મી એટલે માતાની આ પ્રેરણાને બરાબર ઝીલી લીધી અને અનેક વ્રત-નિયમોથી યુક્ત થયા.

### દીક્ષાદાન

સોળ વર્ષની તરણુ ઉંમરે તેમણે જાત્રાલય છોડી પૂ. ગુરુદેવ આચાર્ય શ્રી વિજયમોહનસૂરીદેવજી મહારાજનું શરણ સ્વીકાર્યું. સં. ૧૯૪૬ ના માસ સુદિ ૧૨ ના રોજ મહેસાણા નજીક સાંગણપુરમાં તેમને દીક્ષાદાન કરી મુનિશ્રી પ્રતાપવિજયજીના શિષ્ય મુનિ શ્રી ધર્મવિજયજી તરીકે નહેરુ દરવામાં આવ્યા.

### સ્મરણ-નોંધ

અહીં આટલી નોંધ કરુંતો ઉચિત ગણાશે કે હું પણ એ વયને સેદ ચીમનલાલ નળીનલાલ જાત્રાલયમાં અભ્યાસ કરતો હતો અને તેમના સાથે સારી મિત્રતા ધરાવતો હતો. વળી તેઓશ્રી થોડે દૂરના સરખાવડ-સંબંધે મારા કાકા થતા હતા. આથી જ્યારે તેમણે જાત્રાલય છોડ્યું, ત્યારે તેમને વિદાય આપવા થોડે દૂર સાથે ગયો હતો. ત્યાં તેમજ એમ નજીકજુડે કે "દને હું જાત્રાલયમાં પાછો ફરનાર

નથી. મારું જીવન કોઈ જુદા જ માર્ગે વહેશે' ત્યારે મારી આંખમાં  
ઝળઝળિયાં આવી ગયાં હતાં. આજે પણ એ દસ્ય મારા સ્મૃતિપટમાં  
બરાબર ખડું થાય છે.

## જનની જીવોરે.....

રાજ ગોપીચંદને વૈરાગ્યના માર્ગે વાળવા માટે 'જનની જીવોરે  
ગોપીચંદની' એ પંક્તિ ઉલટભેર ગવાય છે, પણ છબ્બલ બહેનની  
કાર્યવાહી રાજ ગોપીચંદની માતાથી જરાયે ઉતરતી ન હતી, છતાં  
આજ સુધી તેમને માટે આવી કોઈ પદ્ધતિના થઈ નથી, એ ખરેખર  
આશ્ચર્યજનક છે. પુત્રને વૈરાગ્યના માર્ગે વળાવ્યા પછી અને સર્વવિરતિનો  
સ્વીકાર કરાવ્યા પછી પોતે પણ સં. ૧૯૮૦ માં ભાગવતી દીક્ષા  
અંગીકાર કરી હતી અને સાધ્વી શ્રી કુશલશ્રીજી તરીકે સંયમની સુંદર  
સાધના કરી સં. ૧૯૯૭ માં શ્રી સિદ્ધગિરિની છાયામાં પાલીતાણા  
મુકામે સમાધિપૂર્વક કાલધર્મ પામ્યા હતા.

## શાસ્ત્રાભ્યાસ

જેઓની પાસે તેઓશ્રીએ ચારિત્ર ગ્રહણ કર્યું, તે પૂ. આચાર્ય  
શ્રી વિનયમોહનસૂરીશ્વરજી મહારાજનું સ્થાન તેમના સમકાલીન આચાર્ય-  
યોમાં પ્રથમ પંક્તિમાં ગણાતું હતું. તેઓશ્રી એક સમર્થ વિદ્વાન હોવા  
સાથે પ્રભાવશાળી વ્યાખ્યાનકાર પણ હતા. તેઓશ્રીના પદ્ધતિ પૂ. મુનિ-  
વર્ય શ્રી પ્રતાપવિનયજી (હાલ પૂ. આચાર્યશ્રી વિનયપ્રતાપસૂરીશ્વરજી)  
મહારાજ કે જેઓ મુનિશ્રી ધર્મવિનયજીના દીક્ષાગુરુ થાય, તેઓ પણ  
અખંડ ગુરુકુલવાસી, સારા વિદ્વાન અને જૈન શાસનની પ્રાચીન  
પ્રણાલિકાના સંરક્ષક હતા. આવા પૂજ્ય પુરુષોની નિશ્ચા પ્રાપ્ત થતાં  
મુનિશ્રી ધર્મવિનયજી આત્મવિકાસના માર્ગે ઝડપથી આગળ  
વધવા લાગ્યા.

કુશાગ્ર બુદ્ધિ, વિનયશીલતા, અખંડ પરિશ્રમ અને ગુરુદેવોની સતત કાળજી વગેરે કારણે વ્યાકરણ-કાવ્ય-કોષ-સાહિત્ય-ન્યાય વગેરે વિષયો ઉપરાંત પ્રકરણો, આગમો છત્યાદિ અનેક ગ્રન્થોનો સુંદર અભ્યાસ મુખ્યતઃ તેઓશ્રીએ એમના દાદા ગુરુજી પાસે જ કર્યો. બાદ પૂ. શાસનસત્રાપના પદ્મલંકાર સિદ્ધાન્તવાચસ્પતિ પૂ. ઉદયસૂરીશ્વરજી મહારાજ અને આગમોદ્ધારક પૂ. આનંદસાગરસૂરીશ્વરજી મહારાજનો સમાગમ થતાં તેઓશ્રી પાસે બૃહત્કલ્પભાષ્ય, વિશેષાવશ્યક મહાભાષ્ય, તત્ત્વાર્થ પંચમાધ્યાય વગેરે ઉચ્ચતર શાસ્ત્રોના અભ્યાસનો યોગ મળવાથી તેઓશ્રીના જ્ઞાનમાં સુંદર વિકાસ થયો. અમદાવાદમાં ૬ માર્ચલ જેટલો વિહાર કરી રોજ અભ્યાસ માટે પૂ. સાગરજી મહારાજ પાસે જતા આવતા હતા. શાસ્ત્રાભ્યાસની આવી અપૂર્વ તમન્નાને લીધે જ તેઓશ્રી કર્મગ્રન્થો, કર્મપ્રકૃતિ, પંચસંગ્રહ જેવા કર્મશાસ્ત્રોના વિષયમાં નિષ્ણાત બન્યા અને શ્રમણસમુદાયમાં તેમની ગણના દ્રવ્યાનુયોગના સારા વિદ્વાન તરીકે થવા લાગી.

## પદપ્રાપ્તિ

મુનિશ્રી ધર્મવિજયજીને ગ્રહણ અને આસેવના એ બંને પ્રકારની શિક્ષામાં આગળ વધેલા જોઈ પૂ. આ. શ્રી વિજયમોહનસૂરીશ્વરજી મહારાજે પાલીતાણામાં સં. ૧૯૯૨માં યોગોદ્ધતનની ક્રિયાપૂર્વક ગણી-પંચાસપદ્ધતી વિભૂષિત કર્યા અને સં. ૨૦૦૨માં શાસનસત્રાપ પ. પૂ. આચાર્ય શ્રીમદ્ વિજયનેમિસૂરીશ્વરજી મહારાજે અમદાવાદમાં તેમને હજીરોની માનવમેદનીની હાજરીમાં ઉપાધ્યાયપદવી અર્પણ કરી. ત્યારબાદ વિ. સં. ૨૦૦૬ની સાલમાં મુંબઈના ચિરમ્બરણીય આતુર્માંસ પ્રસંગે ભાયખલામાં ઉપધાન-તપની માલારોપણનો મંગલ અવસર ઉપરિચિત થતાં મુંબઈના શ્રી સંઘની વિનંતિથી પૂ. આ. શ્રી વિજયપ્રતાપસૂરીશ્વરજી મહારાજે સં. ૨૦૦૭ના પોષ વદિ ૫ ના દિવસે તેઓશ્રીને આચાર્યપદ આરૂઢ કર્યા.

આચાર્ય-પદાર્પણના પ્રસંગે તો ઘણીવાર ઘણાં સ્થળે ઉજવાયા હશે, પરંતુ આ આચાર્ય-પદાર્પણના પ્રસંગે જે ઉદ્ઘાસ અને લગભગ પચાસ હજાર જેટલી વિશાળ માનવમેદની સાથે મુંબઈના પ્રત્યેક આગેવાનની હાજરીનું દશ્ય જોણું જોણું નિહાળ્યું છે, તે તે મહાનુભાવો આજે પણ તે અવસરને યાદ કરીને અનુમોદના કરે છે. આજે આચાર્યપદવીનો સમારોહ જૈન ઇતિહાસમાં પહેલો જ હતો. આ પ્રસંગ પછી તેઓ આચાર્ય શ્રી વિજયધર્મસૂરિજી તરીકે ખ્યાતિ પામ્યા અને આજે તો આ નામ અતિ લોકપ્રિય બની હજારો-લાખો હોઠોએ ચડી ગયું છે.

## ચાતુર્માસની પ્રવૃત્તિ

તેઓશ્રી જ્યાં જ્યાં ચાતુર્માસ કરે છે, ત્યાં દ્રવ્યાનુયોગ ગર્ભિત જિનવાણીનો ધોધ વરસાવે છે. જેના પરિણામે છટ્-અટ્મ તપ, સામુદાયિક એકાસણાંની આરાધના, વર્ધમાનતપના પાયા, માસક્ષમણ, સિદ્ધિતપ વગેરે અનેક નાની મોટી તપશ્રયાઓ મોટા પ્રમાણમાં થાય છે અને તેની ઉજવણીમાં મહોત્સવો, તેમજ શાંતિસ્નાત્ર, અષ્ટોત્તરી સ્નાત્ર, સિદ્ધચક્રપૂજન, ઋષિમંડલપૂજન, અરિહંતમહાપૂજન વગેરે અનુષ્ઠાનો ભવ્ય રીતે યોજાય છે. તેનો લાભ હજારો આત્માઓ લે છે. વિશેષમાં પર્વપણાપર્વની તપસ્યા કરનાર હજાર-પંદરસો મહાનુભાવોનું સામુદાયિક અહુમાન કરવાના ભવ્ય સમારંભો પણ તેઓશ્રીની નિશ્રામાં અનેક વાર યોજાયેલા છે, અને તે શાસનની પ્રભાવના કરનાર નીવડ્યા છે.

અહીં એટલી સ્પષ્ટતા આવશ્યક છે કે સામાન્ય રીતે તેઓશ્રીનાં વ્યાખ્યાનો તત્ત્વથી ભરપૂર હોય છે, પરંતુ ભગવતી સૂત્રની વાચના શરૂ થાય તો તેમની પ્રવચનશક્તિ સોળે કળાએ ખીલે છે. તેમાંના



એક એક પદાર્થને તેઓ ખૂબ સ્પષ્ટતાથી સમજાવે છે—અને તેમાં હેતુ-દષ્ટાન્ત-યુક્તિ આદિનો સફલતા પૂર્વક ઉપયોગ કરે છે. ‘ભગવતીસૂત્રનાં પ્રવચનો’ નામનો તેઓશ્રીનાં વ્યાખ્યાનોનો પ્રકટ થયેલો દળદાર ગ્રંથ આ વાતની સાક્ષી પૂરે છે. આ તો પહેલો ભાગ છે, જેની બે આવૃત્તિઓ થવા છતાં માંગ ચાલુ છે અને બીજા ભાગો પ્રગટ કરવા માટે તેઓશ્રીને ઘણી વિનંતિઓ થાય છે.

### ઉપધાન-તપની આરાધના

ચાતુર્માસમાં તેઓશ્રીએ દીધેલી દેશનાથી કોઈ ને કોઈ ભાગ્ય-શાળીને મહામંગલકારી ઉપધાનતપ કરાવવાની ભાવના થઈ આવે છે. એ રીતે છેલ્લાં વર્ષોમાં તેઓશ્રીની નિશ્રામાં હજારો-લાખો રૂપીયાના ખર્ચે ૧૯ વાર ઉપધાનતપની આરાધના થઈ છે, તેમાં દશ-બાર લાખ જેટલી દેવદ્રવ્યની ઉપજ, સાત-આઠ લાખ જેટલી સાતે ક્ષેત્રની સામાન્ય ઉપજ થઈ છે તથા અનેક લગ્યાતમાઓ કલ્યાણમાર્ગે આગળ વધ્યા છે. આ વખતે જે બોલી બોલાય છે, તે સામાન્ય મનુષ્યની કલ્પનાથી બહાર હોય છે. દાખલા તરીકે સં. ૨૦૦૭ ની સાલમાં શ્રી ગોડીજી દહેરાસરદારા તેમની નિશ્રામાં ભાયખલા ખાતે ઉપધાન તપની આરાધના થઈ, ત્યારે માળની બોલી રૂ. ૧ લાખ ને ૮ હજાર થઈ હતી અને સાધર્મિક ફંડ રૂ. ૨૭૦૦૦ તું થયું હતું. જેમાં ૬૫૦ સ્ત્રી-પુરુષો આરાધનામાં જોડાયા હતા. મુંબઈમાં સત્તર વર્ષ બાદ થયેલ આ આરાધનાએ એક અનોખું વાતાવરણ ઊભું કર્યું હતું. તે જ રીતે સં. ૨૦૧૫માં કોટ-ઉપાશ્રયવતી ભાયખલામાં ઉપધાન તપની આરાધના થઈ, ત્યારે માળની બોલી રૂ. ૧ લાખ ને ૧૫ હજાર થઈ, તેમજ ઘાટકાપર અને બોરીવલીમાં ક્રમશઃ ૧૧ લાખ અને ૧૧૧૧ લાખ રૂ.ની બોલી થઈ હતી અને સાધર્મિક ફંડ આદિ રૂ. ૧૫૦૦૦

નાં થયાં હતાં. અનેક ઉપધાનતપ પ્રસંગે થએલી માત્ર સાધર્મિકની ટીપનો કુલ આંકડો ત્રણેક લાખથી ઓછો નહીં હોય, અને વ્યક્તિગત રીતે ઘણી ઘણી વિવિધ રીતે સહાય અપાતી રહે છે, તે જુદી. આ રકમદ્વારા સુપાત્ર ક્ષેત્રને ઘણું પોષણ મળે છે, એટલે તેને ઉપાદેય ગણી ધાર્મિક વર્ગ આવા પ્રસંગોમાં ઘણો રસ લે છે.

## ઉજમણાં

તેઓશ્રીની પ્રેરણાથી ઉજમણાં પણ ઘણાં થયાં છે અને તે નવીન ભાત પાડનાર નીવડ્યાં છે. ખાસ કરીને ઉપગ્રાનાદિ પ્રસંગોએ સામુદાયિક ઉજમણાની પદ્ધતિ તેઓશ્રીએ છેલ્લાં ૧૦-૧૨ વર્ષોથી દાખલ કરેલી છે. જે સર્વત્ર અનુકરણીય બની છે. સં. ૨૦૧૬ ની સાલમાં પૂ. આચાર્યશ્રી ના પોતાના વરસીતપના પારણા પ્રસંગે વાલકેશ્વરમાં ૫૧ છોડનું ઉજમણું અને સં. ૨૦૧૭ની સાલમાં ૭૭ છોડનું ઉજમણું, શ્રી ગોડીપાર્શ્વનાથ સાર્ધશતાબ્દી મહોત્સવ પ્રસંગે ૧૦૮ છોડનું ઉજમણું તો જૈન સમાજ કદીયે નહિ ભૂલે ! શાંતાકુઝમાં ૫૫ છોડનું ઉજમણું થયું હતું. આ ઉપરાંત દરેક ઉપધાનપ્રસંગે ૨૫ થી ૪૫ છોડનાં ઉજમણાં થતાં રહ્યાં છે. આજ સુધીમાં તેઓશ્રીની પ્રેરણાથી ભરાવાયેલા ચંદરવા-પુંહિયા તથા છોડોની સંખ્યા લગભગ હજારના આંકડા સુધી પહોંચી છે.

વાલકેશ્વરના ઉજમણાનાં દર્શને તે વખતના મહારાષ્ટ્રના મુખ્ય પ્રધાન શ્રીયશવંતરાવ ચૌહાણ આવ્યા હતા.

## ધાર્મિક મહોત્સવો.

તેઓશ્રીની પ્રેરણાથી વિવિધ પ્રકારના ઉત્સવો થતા રહે છે અને પ્રતિષ્ઠા-અંજનશલાકા મહોત્સવો પણ ઘણા શાનદાર ઉજવાય છે.

સં. ૨૦૧૮ ના પ્રારંભમાં પૂ. મુનિશ્રી યશોવિજયજી મહારાજની પ્રેરણાથી શ્રી વિશ્વશાંતિ જૈન આરાધના સત્રની જે ભવ્ય ઉજવણી થઈ, તે અપૂર્વ ક્રાંતિની અને અવિસ્મરણીય હતી. તેને આજે પણ લોકો ઘણા આદરપૂર્વક યાદ કરે છે. પૂજ્ય આચાર્યશ્રીના સંપૂર્ણ સાથ અને સહકારથી એ ઉજવણી શક્ય બની હતી અને તે ખૂબજ દીપી ઉડી હતી.

તેઓશ્રી દ્વારા યોજાતા મહોત્સવોમાં પ્રસંગોતે અનુસરતી સ્વયં-સંચાલિત ભાવવાહી રચનાઓનું અને રંગોળી-રચનાઓનું અજબ આકર્ષણ હોય છે, તેથી જ સામાન્ય જનતા હજારોની સંખ્યામાં તેનાં દર્શન કરવા ઉમટે છે. વળી રાજ્યપાલ, મુખ્ય પ્રધાન વગેરે અધિકારીવર્ગ પણ તેમાં હાજરી આપી, દર્શન કરી, જૈન શાસનની પ્રશંસા કરી જાય એવું અનેકવાર બન્યું છે. પરંતુ આ મહોત્સવોનું સૌથી વધુ મહત્ત્વ તો એ હોય છે કે આ પ્રસંગે આચાર્યશ્રીની પ્રેરણાથી મધ્યમ વર્ગના સાધર્મિક ભાઈઓની ભક્તિ, અનુકંપાક્ષેત્ર અને ધાર્મિક શિક્ષણ વગેરે માટેની ખાસ કાર્યવાહી થાય છે.

### ધાર્મિક શિક્ષણ

ધાર્મિક શિક્ષણના પ્રચાર માટે પણ તેઓશ્રી ઘણું લક્ષ આપે છે. મુખ્ય જૈન ધાર્મિક શિક્ષણસંઘના ઘણાં સંમેલનો તેઓશ્રીની નિશ્રામાંજ શોભ્યા છે. વળી વાર્ષિક ઈનામી સંમેલન બહુધા તેઓશ્રીના કે તેઓશ્રીના પરિવારની નિશ્રામાંજ થતા હોય છે. સં. ૨૦૧૯ માં ધાર્મિક ઉચ્ચ અભ્યાસ તથા સંસ્કૃત-પ્રાકૃત જ્ઞાનની વૃદ્ધિ અર્થે ગોડીજીમાં જગદ્ગુરુ શ્રી હીરસૂરીશ્વરજી સંસ્કૃત-પ્રાકૃત પાઠશાળા સ્થપાઈ, તે તેઓશ્રીની શુભ પ્રેરણાનું પરિણામ છે. તેઓશ્રીના સદુપદેશથી મુખ્ય શહેર અને પરામાં અનેક પાઠશાળાઓ

સ્થપાઈ છે તથા શિક્ષક-શિક્ષિકાઓને અવાર-નવાર સારું આર્થિક પ્રોત્સાહન મળ્યું છે.

## સાધર્મિક લક્ષિત

સાધર્મિક-લક્ષિત માટે તેઓશ્રીની લાગણી ઊડી છે. આજ સુધીમાં તેમના હાથે સાધર્મિક-લક્ષિત નિમિત્તે નાનાં મોટાં અનેકાનેક ફંડ થયાં છે અને તે બધાનો તરત સદુપયોગ કરી નાખવામાં આવ્યો છે. સં. ૨૦૧૮ માં તેઓશ્રીની પ્રેરણાથી શ્રી ગોડીજી જૈન ઉપા-અયમાં શ્રી જૈન સાધર્મિક સેવાસંઘની સ્થાપના થઈ કે જે આજે પ્રતિમાસ રૂ. ૫૦૦૦ ઉપરાંત રકમ ખર્ચી ૨૨૫ ઉપરાંત કુટુંબોની લક્ષિત કરી રહેલ છે. આ સંસ્થાએ આજસુધીમાં રૂ. ૬ થી ૭ લાખ સાધર્મિકલક્ષિતમાં વાપર્યાં છે. આ સંસ્થા કાયમી અને તે માટે તેઓશ્રી કોઈ સંગીન યોજના અમલમાં લાવવાની તાલાવેલી સેવી રહ્યા છે. સાધર્મિક કે અનુકંપાપાત્ર અનેક ભાઈઓ-બહેનોને તેઓ અવારનવાર મદદ કરાવતા જ રહે છે.

## જૈનધર્મશાળા-ભોજનાલય-જૈન કલીનીક

મુંબઈ જેવા શહેરમાં જૈનોને ઉતરવા માટે ધર્મશાળા જેવું કોઈ સાધન નહિ, એ વાત તેમને ખૂબખૂબ ખૂંચતી, તેથી આચાર્ય-પદપ્રાપ્તિ પછીના પ્રથમ પ્રવચનમાં તેનો ઉલ્લેખ કરેલો અને ત્યારબાદ સં. ૨૦૧૬ થી સતત પુરુષાર્થ કરતાં આજસુધીમાં આશરે રૂ. ૧૫ લાખનું ફંડ જૈન ધર્મશાળા-જૈન ભોજનાલય-જૈન કલીનીક માટે થયું. સહર સમિતિ દ્વારા ભૂસ્વેચર-લાલબાગ ઉપાઅયની સમી-પમાં જૈન ધર્મશાળા, ભોજનાલય અને જૈન કલીનીક સુંદર રીતે ચાલી રહ્યા છે. અને તેનો લાભ જરૂરવાળા જૈન ભાઈ-બહેનોને મળી રહ્યો છે.

## જિનમંદિરનિર્માણ

જિનલક્ષિતનું મુખ્ય સ્થાન જિનમંદિર છે. તેના નિર્માણ માટે તેઓશ્રીના ખ્યાલ ઘણો જાઓ છે. ઘાટકોપર નજીક ચેમ્બુરમાં તેઓશ્રીના ઉપદેશ અને માર્ગદર્શનથી શ્રીઝડપભદ્રે લગવાનના મંદિરનું જે લઘ્ય નિર્માણ થયું, તે એની પ્રતીતિ કરાવે છે. પ્રાચીન ચૈતીનું સ્થાપત્ય ધરાવનાર આવા વિશાલ ગર્ભાગારવાળું મંદિર મુંબઈ અને તેના પરાવિભાગમાં આ પહેલવહેલું જ છે, તે આજે મુંબઈનું મધ્યવર્તી તીર્થ બની ગયું છે અને લઘ્ય મૂર્તિ તથા લઘ્ય વાતાવરણ દ્વારા દર્શન કરનારાઓને પરમશાંતિ આપે છે. ત્યાં દર રવિવારે તો 'મેળા' જેવો દેખાવ થાય છે. અહીં ઉપાશ્રય, જૈન ધર્મશાળા, જૈન પાઠશાળા, આયંબિલખાતું, જૈન બોજનશાળા, સેનેટેરિયમ વગેરે યોજના પણ થયેલી છે. ચેમ્બુરમાં અત્યાર મુંબઈમાં આ તીર્થના વિદ્યસમાં અંદાજે રૂ. ૧૧ લાખનો સહવ્યય થયો છે. ત્યાં વરસમાં ઓછામાં ઓછા ૧૨૫ દિવસ તો પૂજન અને સાધર્મિક-લક્ષિતના કાર્યક્રમો યોજાય છે. જનતાના હૃદયમાં તેણે ફેલું સ્થાન પ્રાપ્ત કર્યું છે? તેનો આ સુંદર દાખલો છે.

તેઓશ્રીના ઉપદેશથી અહીં ચાર વાર અંજન શલાકા-પ્રતિષ્ઠા મહોત્સવ ઉજવાયા છે.

આ સિવાય વાલકેશ્વરમાં તેઓશ્રીની નિઆમાં શ્રી સીમંધર સ્વામીજી આદિ તેમજ શ્રી પદ્માવતીજી, સરસ્વતીજી, લક્ષ્મીજી આદિની અંજોડ અને લઘ્ય મૂર્તિની અંજનશલાકા તથા પ્રતિષ્ઠા થવા પામેલ છે. તે સાથે ત્યાં આયંબિલ ખાતા, સાધારણ ખાતા અને ઉપાશ્રય ફંડને પણ તેઓશ્રી તરફથી વેગ મળતાં રૂ. બે લાખ જેટલી રકમ ફંડમાં થવા પામી છે.

તેઓશ્રીના ઉપદેશથી ઘાટકોપરના સંઘાણી એસ્ટેટમાં ૩૧. પાંચ લાખના ખર્ચે દહેરાસર-ઉપાશ્રય તૈયાર થયેલા છે અને પ્રતિષ્ઠા પ્રસંગે અંજનશલાકા-મહોત્સવ પણ અતિ લવ્યતાથી ઉજવાયેલ છે. તેમજ લાખોની ઉપજ થઈ છે.

ઘાટકોપર નવરોજ કોસ લેનમાં તેઓશ્રીના સદુપદેશથી બીજે લાગ્યેજ નેવા મલે એ જાતનું ચાર માળનું લવ્ય જિનમંદિર નિર્માણ થયું, તેમાં ૩૧. ૧૫ લાખનો સહવ્યય થવાની ધારણા છે. અંજનશલાકા-પ્રતિષ્ઠાપ્રસંગે ૬૧૧ લાખની ઉપજ થઈ હતી. આ દેરાસર માટે પૂજ્યશ્રીના ઉપદેશથી લગલગ ૩ લાખનો ફાળો થવા પામ્યો હતો. તે સિવાય ત્યાંના ઉપાશ્રય માટે પણ તેઓશ્રીના ઉપદેશથી હજારો રૂપિયાનું ફંડ થયેલ છે.

આ ઉપરાંત છેલ્લાં વર્ષોમાં તેઓશ્રીની પ્રેરણાથી ભાંડૂપ, ડોંખીવલી, બોરીવલી, અંધેરી, પૂના, બોરડી, અતલવાડા, ઉમરગામ, અચ્છરી, વાસદ, ફણસા, સફાલા, કારવણ વગેરે અનેક સ્થળોએ દહેરાસર તથા ઉપાશ્રયો તૈયાર થયા છે અને વાંદરા, કાંદીવલી, દહીસર, ગોલવડ વગેરે સ્થળોએ શિખરબંધી નૂતન મંદિર બંધાઈ રહ્યાં છે.

હમણાં માહીમમાં પુરાતન મંદિરનો જીર્ણો દ્વાર કરવાનું તેઓશ્રીના ઉપદેશની નક્કી થયું અને બે દિવસમાં તેઓશ્રીની પ્રબળ પ્રેરણાથી સ્થાનિક સંઘની ઉદારતાથી બે લાખ ૩૧. નું ફંડ થવા પામ્યું.

તેઓશ્રીની જન્મભૂમિ સૌરાષ્ટ્ર-વઢવાણ શહેરમાં તૈયાર થયેલું સુંદર મંદિર પણ તેઓશ્રીના ઉપદેશ અને પ્રયાસનું પરિણામ છે.

ઝોર્ધા જૈન ધર્મશાળા માટે ૩૧. ૨૫ હજારનું અને વડોદરા કોઠીપોળ ઉપાશ્રય માટે ૩૧. દોઢ લાખનું ફંડ તેઓશ્રીના ઉપદેશથી તરત જ થવા પામ્યું હતું.

મુંબઈ કે પરાના જૈન સંઘને જૈન મંદિર બનાવવું હોય તો તે પૂ. આચાર્યશ્રીનો સાથ મેળવવા પ્રથમ પ્રયાસ કરે છે અને પૂ. આચાર્યશ્રી તેમની બધી વાત શાંતિથી સાંભળે છે, તેમાં રહેલી મુશ્કેલીઓ દૂર કરી આપે છે અને જિનમંદિરના નિર્માણનું કામ સરલ કરી આપે છે. ચોપારી, દાદર, મઝગામ, લોઅરપરેલ, વિક્રોલી, ખાર, મલાડ-વેંકાણી એસ્ટેટ, દુર્ગા, વાકોલા વગેરે ઘણાં સ્થળોએ ગૃહ-જિનમંદિરો તેઓશ્રીના સદુપદેશથી થયેલ છે. તેના પ્રતિષ્ઠાપ્રસંગે હજારો-લાખો રૂપિયાની આવક થયેલી છે.

### ઉપદેશમાં વિશિષ્ટ લઘિય

તેઓશ્રીના ઉપદેશમાં એવી કોઈ વિશિષ્ટ લઘિય છે કે જેથી જિનમંદિર, ઉપાશ્રય વગેરે સાતેય મુપાત્ર ક્ષેત્રો માટે જૈન સંઘો લાખો રૂપિયાની રકમ હસતાં મુખડે કાઢી આપે છે. શાસનના કોઈ કાર્ય માટે તેઓશ્રી ઉપદેશ આપે છે કે જનતા તરફથી પૈસાનો વરસાદ વરસવા લાગે છે. તેઓશ્રી જ્યાં જ્યાં આતુર્ભાસ અર્થે બિરાજમાન થાય છે, ત્યાં ત્યાં જેની કાણખ હોય તેને પૂરી કરવા માટે પ્રથમ લક્ષ્ય આપે છે. એ જ રીતે તેઓશ્રીએ સં. ૨૦૦૬, ૨૦૧૭ અને ૨૦૨૩ ની સાલમાં ગોડીછમાં આતુર્ભાસ કર્યા, ત્યારે ગોડીછ જૈન ઉપાશ્રયના કંડ માટે ઉપદેશ આપ્યો અને એ ત્રણ ચોમાસામાં થઈ ને કુલ રૂ. ૭૫ લાખનું કંડ થયું. ઉપરાંત જ્ઞાન ખાતામાં અને સાધારણ ખાતામાં પણ ઘણી સારી રકમ પ્રાપ્ત થઈ હતી.

સં. ૨૦૧૬ ની સાલના ચોમાસામાં ઘાટકોપરના તપગચ્છના નૂતન જિનમંદિરની જગ્યા માટે રૂ. ૧.૨૫૦૦૦ નું સાધારણ કંડ અને ત્યાં થનાર નૂતન મંદિરમાં મૂલ નાયકજીનો રૂ. ૧,૧૧,૧૧૧ નો ચઢાવો વગેરે પ્રસંગો તેઓશ્રીની ઉપદેશલઘિયનાં સીમાચિહ્નો છે.

તેઓશ્રીની એક ખાસિયત છે કે જ્યાં ચોમાસું કરવું, ત્યાં શ્રી સંઘનાં અધૂરાં રહેલાં કાર્યો પૂરા કરી આપવા માટે પ્રથમ લક્ષ્ય આપવું. એ રીતે તેઓશ્રી એ કાર્યને મુખ્ય બનાવી પોતાના કાર્યને ગોળુ રાખે છે, એ તેમની મહાનુભાવતાને આભારી છે.

## સાહિત્ય-નિર્માણ અને પ્રચાર

જૈન સાહિત્યનાં નિર્માણ અને પ્રકાશનને પણ તેઓશ્રી તરફથી સારું ઉત્તેજન મળતું રહ્યું છે. ઉપરાંત તેઓશ્રીની પ્રેરણાથી શ્રી મુક્તિ-કમલ-જૈન મોહનમાળા તથા શ્રી યશોભારતી જૈન પ્રકાશન-સમિતિ મુંદર ધાર્મિક પ્રકાશનો કરી રહેલ છે.

તેઓશ્રીએ નવ-તત્ત્વ-પ્રકરણ ઉપર સંસ્કૃત ભાષામાં સુમંગલા ટીકાનું સર્જન કર્યું છે. તેમજ લઘુક્ષેત્રસમાસ, પંચમ (શતક) કર્મગ્રન્થ, પદ્મત્રિશિકાયતુષ્કપ્રકરણ, પ્રશ્નોત્તર મોહનમાલા, શ્રાદ્ધપ્રતિ-ક્રમણમુત્ર અર્થાત્ વંદિતુમ્સૂત્રનો સવિસ્તર અનુવાદ, ભગવાન મહાવીરના ૫થી ૨૬ લવનું વિશિષ્ટ વિવેચન વગેરે નાના મોટા અનેક ગ્રંથોનું આલેખન-સંપાદન કરી પોતાની પ્રૌઢ વિદ્વત્તાનો પરિચય આપેલો છે. એ ઉપરાંત જૈન પત્રોમાં પણ તેઓશ્રીના લખાતા પ્રેરણાત્મક લેખો જનતા રસપૂર્વક વાંચે છે.

## શિષ્યસમુદાય

તેઓશ્રીનો શિષ્યસમુદાય વિશાળ છે. તેમાં શાસ્ત્રના અભ્યાસીઓ, વક્તા, કલાપ્રેમી, શતાવધાની, તપસ્વી, ક્રિયાનિષ્ઠ વગેરે સર્વ પ્રકારે જોઈ શકાય છે. ગુરુ આજ્ઞાને શિરોધાર્ય કરી તેઓ પણ શાસન પ્રભાવનાનાં ઉત્તમ કાર્યો કરી રહેલ છે. જેમાં સાહિત્ય-કલા-રત્ન મુનિશ્રી યશોવિજયજી તથા શતાવધાની પ્રવર્તક મુનિ શ્રી જ્ઞાનાનંદ વિજયજી ગણિ આદિની મુખ્યતા છે.



## સંયમસાધના અને સંઘોત્કર્ષ

તેઓશ્રી સંયમની સાધના સાથે પોતાની દૈનિક આવશ્યક ક્રિયાઓમાં સતત ઉપયોગવંત રહે છે. તે સાથે તપશ્ચર્યાના મંગલ યોગને પણ અપનાવનારા છે. જ્ઞાનપંચમી, નવપદ્મની ઓળી, પોષ દ્વિતી અને વરસીતપ જેવી દીર્ઘ તપશ્ચર્યાની પણ તેઓશ્રીએ આરાધના કરેલ છે. વ્યાખ્યાનવાણી અને પઠન-પાઠનની પ્રવૃત્તિ દિવસ અને રાત્રે નિયમિત ચાલુ હોય છે. તે ઉપરાંત જૈન સંઘના ઉત્કર્ષ માટે તેઓ શ્રી જે ભગીરથ પુરુષાર્થ કરે છે, તે જોઈને હું મુગ્ધ થયો છું.

આવા એક સમર્થ મહાપુરુષને પ્રસ્તુત ગ્રંથ સમર્પણ કરવાની તક મળી, તે માટે હું કૃતાર્થતા અનુભવું છું.

—ધીરજલાલ ટા. શાહ.




## વિષયાનુક્રમ

પ્રસ્તાવના પ. પૂ. આ. શ્રી વિજયધર્મશ્રિણ મ.	૨૩
પ્રાકટ્યન પં. શ્રી ધીરજીલાલ ટોકરશી શાહ	
૧ જૈન ધર્મની પ્રાચીનતા અને મૌલિકતા	૩૩
૨ જૈન ધર્મ પરમ આસ્તિક છે.	૩૭
૩ તત્ત્વજ્ઞાનની મહત્તા	૪૪
૪ તત્ત્વજ્ઞાનની પ્રાપ્તિ કોને થાય ?	૫૫
૫ તત્ત્વસંવેદન	૫૯
૬ નવતત્ત્વ અંગે વિશાળ સાહિત્ય	૬૩
૮ પ્રસ્તુત ગ્રંથનિર્માણ	૬૭

## નવ-તત્ત્વ-દીપિકા

પ્રકરણ	વિષય	પૃષ્ઠસંખ્યા
પહેલું નવતત્ત્વનાં નામો તથા ભેદો		૩
બીજું જીવતત્ત્વ		૨૮
ત્રીજું અજીવતત્ત્વ		૯૩
ચોથું પદ્ધત્ય અંગે વિશેષ વિચારણા		૧૫૨
પાંચમું કર્મવાદ		૧૬૩
છઠું પુણ્યતત્ત્વ		૧૯૧
સાતમું પાપતત્ત્વ		૨૦૫

આદ્યમું આશ્રવતત્ત્વ	૨૨૮
નવમું સંવરતત્ત્વ	૨૪૮
દ્વયમું નિર્જશતત્ત્વ	૩૦૫
અગિયારમું બંધતત્ત્વ	૩૪૨
બારમું મોક્ષતત્ત્વ	૩૬૪
તેરમું સમ્યક્ત્વ	૪૦૨
ચૌદમું સિદ્ધના લેહો	૪૨૩-૩૨



શ્રી કૃપમદેવસ્વામિને નમો નમઃ  
સકલલબ્ધિનિધાન શ્રીગૌતમગણધરાય નમઃ

## પ્રસ્તાવના

“આત્મા અનાદિ છે. આત્માનો સંસારના કારણરૂપ કર્મનો સંયોગ પણ અનાદિ છે.” જૈનશાસનમાં જન્મ પામેલ મહાનુભાવ આત્માને આ વાત ગળથુથીમાં મળેલ હોય છે અને એ કારણે જ જૈનશાસનમાં જન્મ પ્રાપ્ત કરનાર આત્માનો પુણ્યાનુબંધિ પુણ્યોદય માનવામાં આવે છે.

### અનંતકાળ દરમિયાન આત્મબોધનો અભાવ

આ જીવે અનંતકાળ અવ્યવહારમાં પસાર કર્યો, એ દરમિયાન આહારાદિ ચારેય સંજ્ઞાઓના પોપણ માટે આ જીવમાં અવ્યક્તપણે યોગ અને ઉપયોગ અવશ્ય વિદ્યમાન હતા, પરંતુ આત્મતત્ત્વના બોધનો એ અનંતકાળ દરમિયાન સર્વથા અભાવ હતો. કાળનો પરિપાક થવાથી આ જીવ અવ્યવહારમાંથી વ્યવહારમાં આવ્યો; બાહર પૃથ્વી, પાણી, અગ્નિ, વાયુ અને પ્રત્યેક વનસ્પતિના ભવોમાં અસંખ્ય ઉત્સર્પિણી, અવસર્પિણી પર્યાંત આ જીવે જન્મ-મરણની પરંપરા ચાલુ રાખી, અને પ્રત્યેક જન્મમાં શરીર-ઈન્દ્રિયોના પોપણ તથા પરિપાલન માટે આહાર વગેરે ચારેય સંજ્ઞાઓને અવિરતપણે ચાલુ રાખી, પણ આત્મ-તત્ત્વના બોધની ખામીના કારણે આ જીવના યોગ-ઉપયોગ, કર્મબંધન અને સંસારની વૃદ્ધિના કારણરૂપે જ પરિણમ્યા.

### સંસાર ચાલુ ને ચાલુ

એ જ પ્રમાણે બેઈન્દ્રિય, તેઈન્દ્રિય, ચૌરિન્દ્રિય, પાવત નારક; તિર્યંચ, મનુષ્ય અને દેવોના ભવમાં યથાસંભવ સંખ્યાતો-અસંખ્યાતો કાળ આ જીવે વ્યતીત કર્યો, અને તે પ્રત્યેક ભવમાં શરીર, ઈન્દ્રિયો, સ્વજન, કુટુંબ, ધન-દોલત વગેરે અચેતન પદાર્થોના સંરક્ષણ-સંવર્ધનમાં

જ મન-વાણી-કાયા વગેરે યોગોનો અને જ્ઞાનોપયોગ-દર્શનોપયોગનો વ્યાપાર ચાલુ રહ્યો, પરંતુ અલવ્યપણાના કારણે અથવા અલવ્યત્વદશાનો પરિપાક ન થવાના કારણે આ જીવને આત્મતત્ત્વનું જે રીતે ભાન થવું જોઈએ, તે રીતે ભાન ન થયું. પરિણામે આ જીવનો સંસાર ચાલુ ને ચાલુ જ રહ્યો.

**દુઃખસ્વરૂપ, દુઃખફલક અને દુઃખની પરંપરાવાળો સંસાર**

આ જીવ દ્રવ્યપુણ્યના કારણે એક વાર નહિ, કિંતુ અનેક વાર નવ ઐવેયકમાં ભૂતકાલ દરમિયાન ઉત્પન્ન થયો. આ જીવે જ્યાં દશે ય પ્રકારના કલ્પવૃક્ષોનું અસ્તિત્વ હોય એવા યુગલિક ક્ષેત્રમાં અથવા યુગલિક કાળમાં જન્મ ધારણ કર્યો. વજ્રઋપભનારાય સંઘયણ, સમચતુરસ્ત્ર સંસ્થાન, ત્રણ ગાઉ ભંચું શરીર, ત્રણ પલ્લોપમનું આયુષ્ય અને દશ પ્રકારના કલ્પવૃક્ષજન્ય હરકોઈ પ્રકારની ભોગોપભોગની સામગ્રી મળવા છતાં આત્મબોધની ખામીના કારણે આ જીવને સંવર અને સકામનિર્જરોનો લાભ ન મળ્યો. આ જીવે તેત્રીશ તેત્રીશ સાગરોપમ પર્યાંત અનેક વાર નરકગતિની ભયંકરમાં ભયંકર ક્ષેત્રજ વેદના, અન્યોન્યકૃત વેદના અને પરમાધામિકૃત વેદનાઓનો અનુભવ કર્યો, એમ છતાં આત્મલક્ષ્ય ન હોવાના કારણે આ જીવ કર્મથી હળવો ન થયો. આજ સુધીના અતન્તાનન્ત કાળ દરમિયાન આ જીવને બીજું બધું મળ્યું, પણ આત્મબોધનું સાધન ન મળ્યું, આ જીવે અનંતકાળ દરમિયાન બીજી બધી ખાખતો જાણી, પણ આત્માને ન જાણ્યો. આ જીવે અનંતકાળ દરમિયાન અચેતન એવા પુદ્ગલોને ભેગા કરવામાં અને આયુષ્ય પૂર્ણ થયે એ પુદ્ગલોને મૂકીને રવાના થવામાં ડહાપણ માન્યું. પણ પોતાના આત્મા માટે ધ્યાન ન આપ્યું. આ કારણે જ દુઃખ-સ્વરૂપ, દુઃખફલક અને દુઃખની પરંપરાવાળો સંસાર આ જીવ માટે કાયમ ને કાયમ રહ્યો.

જે એકને જાણે, તે સર્વને જાણે.

આ જીવને દુઃખમય સંસારમાંથી મુક્ત કરવાની સાચી અભિલાષા હોય તો સર્વ પ્રથમ આત્મતત્ત્વને જે રીતે જાણવું--માનવું જોઈએ, તે રીતે જાણવા--માનવાની ખૂબ જ જરૂર છે. અખિલ વિશ્વની સર્વ આબતો આ જીવને જાણવામાં આવે, પણ એક આત્માને ન જાણે તો તે જાણપણું જાણપણું નથી, પણ ઘોર અજ્ઞાન છે. જ્યારે દુનિયાની બીજી આબતોનું જ્ઞાન અદ્ય પ્રમાણમાં હોય, પરંતુ એક આત્મતત્ત્વનું યથોચિત જાણપણું જો આ જીવને પ્રાપ્ત થઈ જાય, તો તે જાણપણું સમ્યગ્જ્ઞાન છે. ‘જે યગં જાણઈ સે સર્વં જાણઈ’ શ્રી જિનાગમના આ સૂત્રનો ભાવ ઉપર જણાવેલા ભાવ સાથે ઘટાવીએ તો બરાબર સંગત થાય છે.

શ્રી તીર્થંકરદેવો પ્રથમ ધર્મદેશના પ્રસંગે આત્મતત્ત્વનો જ બોધ આપે છે.

અનન્ત ઉપકારી શ્રી તીર્થંકરદેવો ધાતિકર્મનો ક્ષય કરવાપૂર્વક જ્યારે કેવલજ્ઞાન-કેવલદર્શન પ્રાપ્ત કરે છે અને ઈન્દ્રાદિદેવોએ રચેલા સમવસરણમાં બિરાજમાન થઈ બારપર્ષદા મધ્યે પ્રથમ ધર્મદેશના આપે છે, ત્યારે “અત્થિ મે આયા ઉવવાઈય” વગેરે વચનો દ્વારા સર્વપ્રથમ આત્માના અસ્તિત્વનું અને સાથે સાથે એ આત્માના શુદ્ધ સ્વરૂપનું પ્રતિપાદન કરે છે. આ પ્રતિપાદનમાં જીવ--અજીવ, પુણ્ય--પાપ, આશ્રવ--સંવર, નિર્જરા--બંધ અને મોક્ષ, એ નવેય તત્ત્વોનો ગર્ભિત રીતે સમાવેશ થઈ જાય છે.

નવતત્ત્વો એ જ જૈનદર્શન

સાપેક્ષભાવે વિચારવામાં આવે તો જૈનદર્શન એ નવતત્ત્વો છે, નવતત્ત્વો એ જૈનદર્શન છે. સમગ્ર દ્વાદશાંગી હોય અથવા દ્વાદશાંગીના આરંભા દષ્ટિવાદ અંગના એક વિભાગ રૂપે ચૌદપૂર્વ હોય, પરંતુ

નવતત્ત્વો એ સમગ્ર શ્રુતસમુદ્રનું નવનીત છે. આ નવતત્ત્વોમાં સમ્યગ્જ્ઞાન છે, નવે ય તત્ત્વોનો અંતરંગ દષ્ટિએ વાસ્તવિક શ્રદ્ધા-પરિણામ એ સમ્યગ્ દર્શન છે અને એ નવે ય તત્ત્વોનો હેય, જેય અને ઉપાદેયરૂપે બોધ થયા બાદ હેય તત્ત્વોનો ત્યાગ અને ઉપાદેય તત્ત્વોનો આદર, એ સમ્યક્ ચારિત્ર છે.

ચૌદ ભેદો પૈકી એક પણ ભેદ ખરી રીતે આત્માનો પોતાનો નથી.

નવતત્ત્વોમાં પ્રથમ જીવતત્ત્વ અને તેના ચૌદ ભેદો એ આત્માનું શુદ્ધ સ્વરૂપ નથી, પરંતુ કર્મના ઉદયજન્ય આત્માનું અશુદ્ધ સ્વરૂપ છે. સાચી રીતે વિચારીએ તો આત્મા એન્દ્રિય પણ નથી, પંચેન્દ્રિય પણ નથી, પરંતુ અનિન્દ્રિય છે. આત્મા મુક્ત પણ નથી, તેમજ બાદર પણ નથી. મુક્તપણું તેમ જ બાદરપણું એ તો શરીરની અપેક્ષાએ છે, જ્યારે પોતે તો અશરીરી છે. આત્મા પર્યાપ્તો પણ નથી અને અપર્યાપ્તો પણ નથી. પર્યાપ્તપણું એ તો દેહધારી આત્માને દેહમાં રહીને જીવન જીવવા માટેની જીવનશક્તિઓ સાથે સંબંધ ધરાવનાર છે, પણ જ્યાં આત્મા પોતાના શુદ્ધસ્વરૂપની અપેક્ષાએ અદેહી-અશરીરી હોય, પછી એ આત્માને જીવનશક્તિઓનું શું પ્રયોજન હોય ! આત્મા સ્વયં સંજિ પણ નથી, તેમજ અસંજિ પણ નથી. સંજિ-અસંજિપણાનો સંબંધ મનોબલની સાથે છે. પરંતુ આત્માના અસલી સ્વરૂપમાં લોકલોકના ત્રૈકાલિક સર્વભાવો જાણવા બેવાનું સામર્થ્ય હોય, પછી એ આત્માને મનોબલ તેમજ સંજિ-અસંજિ-પણાની સાથે શું સંબંધ હોય ?

**આત્મા એ પુરુષ અને બુદ્ધિ એ આત્માની પત્ની**

નવતત્ત્વોના અભ્યાસ પ્રસંગે દ્રક્ત જીવતત્ત્વના ચૌદ ભેદો વગેરે બાળ્યતો જાણીતે જ સંતોષ માનવાની જરૂર નથી, પરંતુ આત્મા સ્વયં અનંતજ્ઞાનાદિગુણોથી સંપન્ન હોવાં છતાં અનાદિકાળથી

અશુદ્ધ કેમ છે? અને ચૌદ ભેદો અથવા ચોરાશી લાખ જીવાયોનિમાં આ જીવના જન્મ-મરણની પરંપરા શા માટે ચાલે? એ બાબતનો સૂક્ષ્મ બુદ્ધિથી પરામર્શ કરવો ઘણો જરૂરી છે. અનાદિકાળથી બંધ, ઉદય અને સત્તા એ ત્રણેયની અપેક્ષાએ ધ્રુવતારક સમાન અચલ રહેલા મિથ્યાત્વમોહનીય નામના કર્મોદયથી ચૈતન્યસ્વરૂપ આત્માએ પોતાના ચેતન સામે જોયું નથી અને જોવાની ઈચ્છા પણ પ્રગટેલ નથી. એ મિથ્યાત્વના ઉદયથી આ આત્માની બુદ્ધિનું જોડાણ સદાકાળ અચેતન એવા જડ પદાર્થો સાથે જ રહ્યું છે. અમુક અપેક્ષાએ કહીએ તો આ જીવ કિંવા આત્માની બુદ્ધિ વ્યભિચારિણી બની ગઈ છે. આત્મા એ પુરુષ છે, બુદ્ધિ એ આત્માની પત્ની છે. પત્ની જે પતિવ્રતા હોય તો ગમે તે કાર્યમાં પોતે જોડાયેલ હોવા છતાં એનું ધ્યાન ક્ષણે ક્ષણે પોતાના પતિના ક્ષેમકુશલ માટે જ હોય છે, જ્યારે વ્યભિચારિણી કુલટા સ્ત્રીનું ધ્યાન નિરંતર પતિના અહિત માટે જ હોય છે.

**અનંતનો પ્રભુ એવો આત્મા આજે પામર બની ગયો છે.**

સમ્યગ્દષ્ટિ તેમજ દેશવિરત-સર્વવિરત વગેરે આત્માઓની ચેતના કિંવા બુદ્ધિ પતિવ્રતા બાળા સમાન છે. એ સમ્યગ્દષ્ટિ વગેરે મહાનુભાવો સંયોગવશાત્ ગમે તે પ્રવૃત્તિમાં જોડાયેલા હોય, છતાં પોતાના આત્મદેવના ક્ષેમકુશલ સંબંધી લક્ષ્ય તેઓના હૈયામાં સદાય જાગ્રત હોય છે. જ્યારે મિથ્યાદષ્ટિ આત્મા પરમાત્માના મંદિરમાં અથવા બીજા કોઈ ધર્મસ્થાનમાં વર્તતા હોય, છતાં એમની બુદ્ધિનું જોડાણ પ્રાયઃ અચેતન તેમજ વિનશ્વર એવા જડ પદાર્થોની પ્રાપ્તિ સાથે જ વર્તતું હોય છે. અને આ કારણે જ અનંતનો પ્રભુ એવો આપણો આત્મા વર્તમાનમાં પામર બની ગયો છે.

**આત્મામાં વર્તતી જડતા એ જ અજીવતત્ત્વ**

ક્ષણે ક્ષણે નવાં નવાં કર્મપુદ્ગલો ગ્રહણ કરવા (અર્થાત્ કર્મ બાંધવા), બંધાયેલાં કર્મનાં ફળો ભોગવવા અને એ કર્મફળો ભોગ-



વવા માટે ચાર ગતિ, જીવના ચૌદ ભેદો અથવા ચોરાશી લાખ જીવા-  
 યોનિમાં પરિભ્રમણ કરવું, એ આત્માનો મૂલ સ્વભાવ જ નથી. આત્મા  
 ચૈતન્યસ્વરૂપ છે અને નિરંજન-નિરાકાર અર્થાત્ અમૂર્ત છે. અમૂર્ત  
 એવો આત્મા મૂર્ત એવા પુદ્ગલોને કેમ ગ્રહણ કરે? એમ છતાં પ્રતિ-  
 સમય કર્મયોગ્ય વગેરે પુદ્ગલોનું ગ્રહણ ચાલુ છે, તે આત્મામાં વર્તતી  
 જડતાના કારણે જ ચાલુ છે અને એ જડતા એ જ અજીવતત્ત્વ છે.  
 જેમ જેમ મોહજન્ય જડતા ઘટતી જાય, તેમ તેમ કર્મગ્રહણ  
 ઓછું થતું જાય.

એક આત્મા જ્યારે મિથ્યાદષ્ટિપણમાં વર્તતો હોય, સાથે  
 સાથે કષાયોની તીવ્રતા હોય, તે અવસરે તે આત્મા ૧૧૭ કર્મપ્રકૃતિ-  
 ઓનો બંધ કરી શકે છે અને ત્રીશ કોડકોડી, વીશ કોડકોડી યાવત  
 સિત્તેર કોડકોડી સાગરોપમપ્રમાણ કર્મનો સ્થિતિબંધ થવાની પણ તે  
 આત્મામાં શક્યતા છે. એનું મુખ્ય કારણ વિચારવામાં આવે તો તે  
 અવસરે તે આત્માની બહિરાત્મદશા (જડતા)નું અત્યંત ભેર હોય છે.  
 એ જ આત્મા ભવ્ય હોય અને જ્યારે સમ્યગ્ દર્શન પ્રાપ્ત કરે, ત્યારે  
 ૭૭ કર્મપ્રકૃતિઓનો બંધ કરે અને સ્થિતિબંધ એક કોડકોડી સાગ-  
 રોપમથી પણ ઓછો હોય. તેનું વાસ્તવિક કારણ તેટલા પ્રમાણમાં  
 જડતા ઘટી છે. એમ કરતાં કરતાં આત્મા જ્યારે દશમા ગુણસ્થાનકે  
 પહોંચે છે, ત્યારે પ્રકૃતિબંધ, સ્થિતિબંધ વગેરેનું પ્રમાણ અત્યંત  
 અલ્પ થઈ જાય છે, કારણ કે હવે એક સૂક્ષ્મ લોભ સિવાય બીજી  
 કોઈ મોહની પ્રકૃતિનો ઉદય નથી. આત્મમંદિરમાં ચૈતન્યપ્રભુ  
 પ્રકટ થવાની હવે તૈયારી છે. આ બધી બાબતો સમજવા માટે  
 અજીવતત્ત્વને સમજવાની ઘણી જરૂર છે. કથીરનો સંયોગ જેમ  
 કંચનની કિંમત ઘટાડે, પાણીનો સંયોગ જેમ દૂધનાં મૂલ્યાં-  
 કન ઓછા કરે, એમ અજીવતત્ત્વનો અર્થાત્ જડ એવા કર્મ-  
 વગેરે પુદ્ગલોનો આત્માની સાથે અન્યોન્ય પ્રવેશરૂપ એક

મેક સંયોગ અનંતના સ્વામી એવા આત્માને કુટી બદામથી!  
પણ હલકી કોટિમાં મૂકી દે.

### પુણ્યતત્ત્વનું પ્રયોજન

કર્મચેતનાના કારણે આત્મા અનંત કાળથી પામર બન્યો, પણ હવે પામરમાંથી પ્રભુ બનવા માટે જે તત્ત્વ બાહ્ય દષ્ટિએ પણ મદદગાર થાય અથવા છેવટે આત્માને અધોગતિમાં પડતો જરૂર અટકાવે, તેવું જે કોઈ તત્ત્વ તેનું નામ પુણ્યતત્ત્વ. માનવજન્મ આર્યક્ષેત્ર, ઉત્તમ કુલ, નીરોગી શરીર, ધનદોલત વગેરે સામગ્રી મળે-એટલા માત્રથી પુણ્યોદય માનવો, એ અજ્ઞાન દશા છે. પરંતુ એ સામગ્રી આત્મકલ્યાણમાં સહાયક થાય તો જ સાચો પુણ્યોદય ગણાય છે. મુક્તિમાર્ગે જતા મુસાફર માટે વળાવિયાની ઉપમા પુણ્યતત્ત્વને જે આપવામાં આવેલ છે, તે આ અપેક્ષાએ જ અપાયેલ છે અને એ કારણે જ ત્રીજા નંબરમાં પુણ્યતત્ત્વનું સ્થાન છે.

### ચોથા નંબરમાં પાપતત્ત્વ

આ જીવને સંસારમાં ટકાવી રાખનાર અને બાહ્ય અભ્યંતર ઉભય પ્રકારે દુઃખ આપનાર જે કોઈ તત્ત્વ, તે પાપતત્ત્વ છે. માનવજીવન મલ્યા બાદ આશાતનાના ઉદયથી શરીરમાં ખીમારી આવે, પણ તે અવસરે સનત કુમાર મુનિવરની માફક ભાવરોગનું નિવારણ કરવાનો અથવા વિપાકવિચય ધર્મધ્યાનનો સતત પરિણામ ચાલે અને આત્મા આર્તધ્યાનને પરવશ ન થાય, તો તે ખીમારી પાપોદય તરીકે ગણવામાં આવતી નથી, કિંતુ કર્મનિર્જરાનું સાધન માનવામાં આવે છે. પુણ્ય-પાપની ચંડિલાંગીમાં પુણ્યાનુબંધિ પાપની વ્યાખ્યા સમજવામાં આવે તો આ બાબત બરાબર સંગત થાય છે. જે કોઈ આત્માને પામરમાંથી પ્રભુ થવાની સાચી ભાવના હોય, તે મહાનુભાવે આ પાપતત્ત્વમાંથી બચવું જોઈએ, એ કારણે પુણ્યતત્ત્વ પછી ચોથા નંબરમાં પાપતત્ત્વનું સ્થાન છે.

## આશ્રવતત્ત્વનું રહસ્ય

પુણ્ય તથા પાપ અથવા શુભ-અશુભ ઉભય પ્રકારના કર્મબંધના જે કોઈ કારણો તેનું નામ આશ્રવતત્ત્વ છે. એકલા અશુભકર્મો દ્વારા થાય એટલા માત્રથી આત્મા પામર મટી પ્રભુ બનતો નથી. શુભકર્મના ભોગવટા માટે સ્વર્ગલોકમાં અસંખ્ય વર્ષો પર્થિત આત્માનું રહેવું, તે પણ વાસ્તવિક દષ્ટિએ આ આત્મા માટે પ્રથમ નંબરની જોડ છે. આ કારણે શુભકર્મબંધના હેતુઓ તેને પણ આશ્રવ જ ગણવામાં આવે છે. સુમુક્ષુ આત્માઓ માટે અશુભાશ્રવમાંથી બચવું અને શુભાશ્રવમાં આત્માને જોડવો, એ પ્રથમ પગથિયું છે. અશુભાશ્રવમાંથી જે આત્મા બચ્યો, તે આત્માને અંવસર આવે એટલે શુભાશ્રવ આપો આપ અટકે છે. આ કારણે જ પાંચમાં નંબરમાં આશ્રવતત્ત્વનું સ્થાન છે.

## મોક્ષપ્રાપ્તિના અંતરંગ કારણો સંવર અને નિર્જરા

મોક્ષની પ્રાપ્તિ માટે અસાધારણ અંતરંગ તરીકે સંવર અને નિર્જરાનું સ્થાન છે. શુભ-અશુભ ઉભય પ્રકારનાં કર્મો પ્રકૃતિ, સ્થિતિ, રસ અને પ્રદેશ, એમ ચારેય પ્રકારે બંધાતા અટકે (અથવા બંધમાં ક્રમે ક્રમે અદ્યતા થતી જાય) એમાં કારણરૂપે જે કોઈ આત્માની શુદ્ધ ચેતના તેનું નામ સંવર છે. અને ભૂતકાળમાં સંચિત કરેલાં કર્મોનો આત્મામાંથી એવી રીતે પરિશાદ થાય કે પરિણામે મર્યાદિત કાળમાં આત્મા સર્વથા કર્મથી રહિત થાય, એમાં કારણભૂત બાહ્ય-અભ્યંતર તપસ્યા તે નિર્જરાતત્ત્વ છે. સુમુક્ષુ આત્મા માટે આ બંને તત્ત્વો ઘણા જ ઉપયોગી હોવાથી છદ્દ-સાતમા નંબરમાં અનુક્રમે સંવર અને નિર્જરાનું સ્થાન આપવામાં આવેલ છે.

## બંધ અને મોક્ષતત્ત્વો

બંધમાંથી બચાય તો જ આત્માને સંવર અને સાથે સાથે અકામ નિર્જરાનો લાભ મળી શકે, એ સંજોગોમાં બંધતત્ત્વ સમજવું પણ

ચાણું જરૂરી હોવાથી આત્મા નાંખે બંધતત્ત્વનું સ્થાન છે. અને આત્માનું સંપૂર્ણ શુદ્ધ સ્વરૂપ જે મુમુક્ષુ આત્માનું અંતિમ ધ્યેય છે, તેની સમજણ માટે નવમું સ્થાન મોક્ષતત્ત્વનું છે.

### મોક્ષપ્રાપ્તિ માટે સાધક-બાધક તત્ત્વો

આ નવતત્ત્વમાં પ્રથમ જીવતત્ત્વ એ આત્માનું અશુદ્ધ સ્વરૂપ છે, અંતિમ મોક્ષતત્ત્વ એ આત્માનું યથાર્થ શુદ્ધ સ્વરૂપ છે અને વચલાં સાત તત્ત્વો પૈકી અજીવતત્ત્વ, પાપતત્ત્વ, આશ્રવતત્ત્વ, બંધતત્ત્વ, એ ચાર તત્ત્વો મોક્ષતત્ત્વને પ્રાપ્ત કરવા માટે બાધક તત્ત્વો છે. અને પુણ્યતત્ત્વ બહિરંગ દૃષ્ટિએ તેમજ સંવર તથા નિર્જરા તત્ત્વો અંતરંગ દૃષ્ટિએ મોક્ષપ્રાપ્તિ માટે સાધક તત્ત્વો છે.

### નવતત્ત્વનું સાહિત્ય

આ નવતત્ત્વના વિષયનું પ્રતિપાદન કરનારા આગમો, પ્રકરણો વગેરે સંખ્યાબંધ ગ્રંથો જૈનદર્શનમાં આજે પણ વિદ્યમાન છે. એમ છતાં ચિરંતનાચાર્ય સંકલિત પદ ગાથાવાળું નવ-તત્ત્વ-પ્રકરણ વર્તમાનમાં નવતત્ત્વના અભ્યાસમાં વધુ પ્રચલિત છે. લગલગ પ્રત્યેક પાઠશાળામાં આ ગ્રંથને પાઠ્ય ગ્રંથ તરીકે સ્વીકારવામાં આવેલ છે અને તે કારણે આ નવતત્ત્વ પ્રકરણ ઉપર હિંદી-ગુજરાતી ભાષામાં સંક્ષેપથી તેમજ વિસ્તારથી અનેક સંખ્યામાં વિવેચનગ્રંથો આજ સુધીમાં પ્રકાશન પામ્યા છે.

“નવ-તત્ત્વ-દીપિકા” નામનો લગલગ ૫૦૦ પૃષ્ઠનો આ ગ્રંથ પણ નવતત્ત્વના વિષયનું જ્ઞાન મેળવવા માટે એક ઘણો સારો ગ્રંથ છે. પં. શ્રી ધીરજલાલ ટાકરશી શાહ કે જેઓ આ ગ્રંથનું વિવેચન લખનાર છે, તેમને આ વિષયનો ઘણો સારો અભ્યાસ છે. અને આ ગ્રંથ તૈયાર કરવામાં મહિનાઓ સુધી દિવસ અને રાત જોયા સિવાય તેમણે અત્યંત પરિશ્રમ લીધો છે. તે ઉપરાંત લખાણમાં કોઈ પણ

પ્રકારની સખલનાના નિવારણ માટે ગીતાર્થ, પદસ્થ અને વિદ્વાન્ આચાર્યાદિ પૂજનીય મુનિવરો પાસે આ ગ્રન્થનું સંશોધન કરાવવામાં આવેલ છે, એ રીતે આ ગ્રન્થ નવતત્ત્વના અભ્યાસીઓ માટે વિશિષ્ટ આદરનું પાત્ર બનવાની શક્યતા છે.

આ ગ્રન્થનો સાઘંત અભ્યાસ કરવાપૂર્વક સહુ કોઈ ભવ્યાત્માઓ નવતત્ત્વનો યોધ પ્રાપ્ત કરે અને નવમું મોક્ષતત્ત્વ આત્મસાત્ કરે, એ જ પ્રાંતે હાર્દિક અભિલાષા.

એમ્બુર, મુ'બઈ ૭૧

૧૦મો રસ્તો, શ્રી ઋષભદેવજી જૈનમંદિર

વીર સં. ૨૪૯૨, વિ. સં. ૨૦૨૨, ચૈત્ર વદિ ૮

} વિજયધર્મસૂરિ



# પ્રાકૃત્યન

[ ૧ ]

જૈન ધર્મની પ્રાચીનતા અને મૌલિકતા

જૈન ધર્મ જિનોએ કહેલો છે, જિનોએ પ્રરૂપેલો છે અને જિનોએ પ્રવર્તાવેલો છે. જે ધર્મનું પ્રવર્તન જિનો દ્વારા થયું, તે જૈન ધર્મ. અહિં જિન શબ્દથી અર્હત કે તીર્થંકરની અવસ્થા પામેલા મહાપુરુષ સમજવાના છે. જૈન શાસ્ત્રોમાં જિનકલ્પી, ચતુર્દશપૂર્વધર, અવધિજ્ઞાની, મન:-પર્યાવજ્ઞાની, અને કેવલજ્ઞાનીને માટે પણ ‘જિન’ શબ્દ વપરાયેલો છે, પરંતુ તેમને તીર્થપ્રવર્તનનો યોગ હોતો નથી. એટલે તે અહીં પ્રસ્તુત નથી.

‘આ જગતમાં જૈન ધર્મનું પ્રથમ પ્રવર્તન કયા જિને કર્યું?’ એનો ઉત્તર આપી શકાય એમ નથી, કારણ કે આજ સુધીમાં અનંત કાલચક્રો વ્યતીત થયાં છે અને તે દરેકના ઉત્સર્પિણી અને અવસર્પિણી નામક વિલાગમાં ચોવીશ ચોવીશ જિનોની હારમાળા થતી રહી છે કે જેને સામાન્ય રીતે ‘ચોવીશી’ કહેવામાં આવે છે. તાત્પર્ય કે જૈન ધર્મ અનાદિ છે.

આ કથન સમગ્ર કાલને અપેક્ષીને થયું. હવે કાલના વિલાગને અનુસરીને તેનો વિચાર કરીએ.

એક ઉત્સર્પિણી કે અવસર્પિણીનું કાલમાન દશ કોડા-કોડી સાગરોપમ વર્ષ જેટલું હોય છે, એટલે કે એ કાલ

પણ આપણી દૃષ્ટિએ ઘણું મોટું છે. આ ઉત્સર્પિણી અને અવસર્પિણી કાલના છ-છ વિભાગો હોય છે, જેને આરા કહેવામાં આવે છે. તેમાં ત્રીજા આરાના અંત ભાગથી જિનો ઉત્પન્ન થવાની શરૂઆત થાય છે અને તે ચોથા આરાના અંત ભાગ સુધી ચાલુ રહે છે. અહીં પ્રથમ જિન અને ચરમજિન એવો વ્યવહાર ઘટી શકે છે. દાખલા તરીકે વર્તમાન અવસર્પિણી કાલના ત્રીજા આરાના અંત ભાગે શ્રી ઋષભદેવ ભગવાન થયા અને તેમણે ધર્મનું પ્રવર્તન કર્યું, તો તેમને પ્રથમ જિન કે આદિજિન કહેવામાં આવે છે અને ચોથા આરાના અંત ભાગે ચોવીશમા તીર્થંકર શ્રી મહાવીર સ્વામીએ ધર્મનું પ્રવર્તન કર્યું, તો તેમને ચરમ જિન કે અંતિમ જિન કહેવામાં આવે છે.

આ પરથી કોઈ એમ કહે કે આ ભરતખંડમાં જૈન ધર્મનું પ્રથમ પ્રવર્તન શ્રી ઋષભદેવ ભગવાને કર્યું તો તે અપેક્ષાવિશેષથી સાચું છે, પણ સર્વાંશે સાચું નથી. આટલી વાત લક્ષ્યમાં રહે તો કોઈ જાતની બ્રાંતિ થવા સંભવ નથી.

હવે ઐતિહાસિક દૃષ્ટિને સન્મુખ રાખીને કેટલીક વિચારણા કરીશું.

અઢારમી સદીના અંત ભાગમાં યુરોપિયન વિદ્વાનોએ ભારતના ઇતિહાસની સંકલના કરવા માંડી, ત્યારે તેમણે ઉપરછલા અધ્યયનથી એમ જાહેર કર્યું કે જૈન ધર્મ વૈદિક ધર્મનો જ એક ભાગ છે અથવા તો બૌદ્ધ ધર્મની એક શાખા છે, પરંતુ આ વિધાનો બ્રાંત હતાં અને તેનું નિવારણ થતાં વાર લાગી નહિ. જર્મનીના સુપ્રસિદ્ધ વિદ્વાન ડૉ. હર્મન યાકોબીએ પૌર્વાત્ય ધર્મોનો જીઠો અભ્યાસ કરીને જાહેર કર્યું કે

“Let me assert my conviction that Jainism is an original system, quite distinct and independent from all others and that, therefore, it is of great importance for the study of philosophical thought and religious life in Ancient India. અર્થાત્ મને મારી પ્રતીતિ જણાવવા દો કે જૈન ધર્મ એ મૂળ ધર્મ છે, બીજા બધા ધર્મોથી તદ્દન જૂદો અને સ્વતંત્ર છે અને તેથી તે પ્રાચીન ભારતના તાત્ત્વિક વિચારો અને ધાર્મિક જીવનનો અભ્યાસ કરવા માટે અતિ ઉપયોગી છે.”

ફ્રેંચ વિદ્વાન ડૉ. ગેરિનોએ પણ ઘણા અભ્યાસ પછી એવો અભિપ્રાય ઉચ્ચાર્યો કે ‘Jainism is very original, independent and systematic doctrine. અર્થાત્ જૈન ધર્મ ઘણો પ્રાચીન છે. મૌલિક છે અને યુક્તિમત્ત સિદ્ધાન્તરૂપ છે.’

જૈન ધર્મ શ્રી મહાવીર સ્વામી અને ગૌતમબુદ્ધ પહેલાં પણ આ દેશમાં પ્રચલિત હતો, એ હકીકત પ્રો. મેક્ઝમુલર, એલ્ડનબર્ગ, બેન્ડોલે, સર મોનિયર વિલિયમ્સ, હાર્વે, બ્રીલર આદિ વિદેશી વિદ્વાનો તથા ડૉ. આર. જી. લાંડારકર, ડૉ. કે. પી. જયસ્વાલ તથા શ્રી બાળગંગાધર ટિળક વગેરે ભારતીય વિદ્વાનોએ માન્ય કરી છે અને કેમ્બ્રીજ હિસ્ટરી ઓફ ઇન્ડિયા (પૃ. ૧૫૩), એન્સાઇક્લોપીડિયા ઓફ રિલિજિયન એન્ડ એથિક્સ (વો. ૭મું) તથા હામ્સવર્થ હિસ્ટરી ઓફ ધી વર્લ્ડ (વો. બીજું, પૃ. ૧૧૯૮) માં ત્રેવીશમા તીર્થંકર શ્રી પાર્શ્વનાથની એક ઐતિહાસિક પુરુષ તરીકે નોંધ લેવામાં આવી છે.



પરંતુ ઐતિહાસિક અન્વેષણો અહીંથી જ અટક્યા નથી. તેમણે આગળ વધીને બાવીશમા તીર્થંકરશ્રી અરિષ્ટ-નેમિને પણ ઐતિહાસિક પુરુષોની કોટિમાં મૂક્યા છે. ડૉ. કુહરર એપિગ્રાફિકા ઈન્ડિકાના પ્રથમ ભાગમાં પૃ. ૩૮૯ પર જણાવે છે કે ‘Lord Neminath, the 22nd Tirthankar of the Jains has been accepted as a historical person.’ અર્થાત્ જૈનોના બાવીશમા તીર્થંકર શ્રી નેમિનાથ પ્રભુને ઐતિહાસિક વ્યક્તિ તરીકે સ્વીકારવામાં આવ્યા છે.’

શ્રી હરિસત્ય ભટ્ટાચાર્ય તથા રેવરન્ડ જે. કેનેડી વગેરે વિદ્વાનોએ આ મતનું સમર્થન કર્યું છે અને બનારસ હિંદુ યુનિવર્સિટીના પ્રાધ્યાપક ડૉ. પ્રાણનાથ વિદ્યાલંકારે પોતાને સૌરાષ્ટ્રમાંથી પ્રાપ્ત થયેલા એક અતિ જૂના તામ્રપટના આધારે આ માન્યતાને મહાર મારી છે.

સિંધુસંસ્કૃતિ પર આવીએ તો તેમાં પણ જૈન ધર્મ પ્રચારમાં હોવાનાં પ્રમાણો મળે છે. મોહન જોડેરામાંથી પ્રાપ્ત થયેલી કેટલીક મુદ્રાઓ પર કાયોત્સર્ગ-અવસ્થામાં રહેલ શ્રી ઋષભદેવની આકૃતિઓ મળે છે.

પ્રા. જે. સી. વિદ્યાલંકાર વગેરે અન્ય વિદ્વાનોએ પણ જૈન ધર્મના ચોવીશ તીર્થંકરો અંગે ચર્ચા કરી છે અને તેમાં ઘણું તથ્ય હોવાનું જણાવ્યું છે.

આ રીતે વિદ્વાનોનાં મંતવ્યો જૈન ધર્મની ચોવીશ તીર્થંકરોની માન્યતાને પુષ્ટ કરે છે અને તેના પ્રારંભને સંસ્કૃતિના આદિકાલ સુધી લઈ જાય છે. આથી જૈન ધર્મની મૌલિકતા પણ સ્વતઃ સિદ્ધ છે.

## જૈન ધર્મ પરમ આસ્તિક છે.

જે ધર્મ આસ્તિક હોય તેનો આદર કરવો અને નાસ્તિક હોય તેનો અનાદર કરવો—તિરસ્કાર કરવો, આવી માન્યતા જનસમૂહમાં સારા પ્રમાણમાં ફેલાયેલી છે, એટલે જૈન ધર્મ આસ્તિક છે કે નાસ્તિક? એ પ્રશ્નની વિચારણા પણ આહીં અવશ્ય કરવા યોગ્ય છે.

કેટલાક કહે છે કે “જૈનધર્મ વેદોને માનતો નથી, માટે તે નાસ્તિક છે.” તો કેટલાક કહે છે કે ‘જૈનધર્મ ઈશ્વરને માનતો નથી, માટે તે નાસ્તિક છે.’ પરંતુ આ બંને કથનો તથ્યહીન હોઈ સુજાજનોએ સ્વીકારવા યોગ્ય નથી.

પ્રથમ તો આસ્તિક-નાસ્તિકનો ખરો અર્થ શો છે? તે સમજવો જોઈએ. પાણિનીકૃત અષ્ટાધ્યાયીમાં એવું સૂત્ર આવે છે કે ‘અસ્તિ નાસ્તિ, દિષ્ટં મતિઃ.’ (૪-૪-૬૦)’ ભટ્ટોજ દીક્ષિતે સિદ્ધાન્તકૌમુદીમાં આ સૂત્રની વ્યાખ્યા કરતાં કહ્યું છે કે ‘અસ્તિ પરલોક इत्येवं मतिर्यस्य स आस्तिकः नास्तीति मतिर्यस्य स नास्तिकः। अर्थात् परलोके છે, એવી જેની બુદ્ધિ છે, તે આસ્તિક છે અને પરલોક નથી, એવી જેની બુદ્ધિ છે, તે નાસ્તિક છે. તાત્પર્ય કે આસ્તિક્ય-નાસ્તિક્યનો સંબંધ વેદ કે ઈશ્વર સાથે નથી, પણ પરલોક

સાથે છે. હવે જૈન ધર્મ તો પરલોકમાં પરમ શ્રદ્ધા ધરાવનારો છે, તેને નાસ્તિક કેમ કહી શકાય ?

એક ધર્મવાળા બીજા ધર્મનાં શાસ્ત્રોને ન માનતા હોય એટલા જ કારણે તેમને નાસ્તિક કહેવામાં આવે તો બીજા ધર્મવાળા તેમને નાસ્તિક કહે, એ સ્વાભાવિક છે. આ રીતે તો અરસપરસ બધા જ નાસ્તિક કહેવાય, એટલે પરલોક માને તે આસ્તિક અને ન માને તે નાસ્તિક, એ વ્યાખ્યા અરાબર છે.

‘જૈનધર્મ ઈશ્વરને માનતો નથી’ એમ કહેવું એ અર્ધસત્ય છે અથવા તો અસત્ય છે. જૈન ધર્મ ઈશ્વરને તો માને જ છે અને તેથી જ જિન ભગવંતને જિનેશ્વર (જિન + ઈશ્વર) તરીકે સંબોધે છે. જૈનશાસ્ત્રોમાં કહ્યું છે કે—

सर्वज्ञो जितरागादिदोषस्त्रलोक्यपूजितः ।

यथास्थितार्थवादी च देवोऽर्हन् परमेश्वरः ॥

‘સર્વજ્ઞ, રાગાદિદોષોને જિતનાર, ત્રેલોક્યપૂજિત અને સત્ય તત્ત્વના પ્રકાશક એવા જે અર્હંદ્રદેવ છે, તે જ પરમેશ્વર છે.’

જૈન ધર્મ ઈશ્વરનો વ્યવહાર દેવસંજ્ઞાથી કરે છે અને તેના સાકાર તથા નિરાકાર એવાં બે સ્વરૂપો માને છે. તેમાં અર્હંત એ ઈશ્વરનું સાકાર સ્વરૂપ છે અને સિદ્ધ એ ઈશ્વરનું નિરાકાર સ્વરૂપ છે. જૈન ધર્મ આ બંને પ્રકારના ઈશ્વરનું સતત સ્મરણ કરવાનો આદેશ આપે છે અને તેથી જ નમઃ સ્કારમહામંત્રનાં પ્રથમ બે પદોમાં ‘નમો અરિહંતાણ’ અને ‘નમો સિદ્ધાણ’ એવી શબ્દરચના બેવામાં આવે છે. તેને

ભાવાર્થ એ છે કે હું ભૂતકાલીન, વર્તમાનકાલીન અને ભવિષ્યકાલીન સર્વ અર્હદેવોને ત્રિવિધ નમસ્કાર કરું છું.’  
‘હું અક્ષય-અનંત સુખના ધામમાં બિરાજી રહેલ સર્વ સિદ્ધ પરમાત્માઓને ત્રિવિધ નમસ્કાર કરું છું.’

જૈનધર્મે આ બંને ઇશ્વરી તત્ત્વની-આરાધના ઉપાસનામાં જીવનની કૃત્યકૃત્યતા દર્શાવી છે અને તેને મોક્ષપ્રાપ્તિમાં અત્યંત ઉપકારક માની છે.<sup>૧</sup>

જૈન ધર્મમાં અતિ પ્રચલિત નવપદ-આરાધનની યોજના પર એક આછો દૃષ્ટિપાત કરવાથી પણ દેવતત્ત્વને કેવું મહત્ત્વ અપાયું છે, તે બરાબર સમજાશે.

### નવપદ

ક્રમ	નામ	સંજ્ઞા
પ્રથમ પદ	અરિહંત	દેવ
બીજું પદ	સિદ્ધ	”
ત્રીજું પદ	આચાર્ય	ગુરુ
ચોથું પદ	ઉપાધ્યાય	”
પાંચમું પદ	સાધુ	”
છઠ્ઠું પદ	દર્શન	ધર્મ
સાતમું પદ	જ્ઞાન	”
આઠમું પદ	ચારિત્ર	”
નવમું પદ	તપ	”

જિનોપાસનાનું વિસ્તૃત સ્વરૂપ સમજવા માટે અમારો રચેલો જિનોપાસના નામનો ગ્રંથ જુઓ.

અહીં દેવતત્વ કે ઈશ્વરતત્વ અગ્રસ્થાને મૂકાયેલું છે, ત્યાર પછીનું સ્થાન ગુરુને અપાયેલું છે અને એ બંનેમાં પૂર્ણ શ્રદ્ધાન્વિત થઈને ધર્માચરણ કરવાનું છે, એમ છેવટનો સંકેત છે.

અહીં એટલું સ્પષ્ટ કરી દઈએ કે આ જગતમાં ઈશ્વર નામની કોઈ મહાન વ્યક્તિ કે શક્તિ છે અને તે આ જગતનું સર્જન, પાલન તથા સંહાર કરે છે, એ વાદમાં જૈન ધર્મને શ્રદ્ધા નથી; કારણ કે આ જગત અનાદિ-અનંત છે અને તે પોતાના નિયમ મુજબ વ્યવસ્થિત ચાલી રહ્યું છે. આમ છતાં ઘડીલર માની લઈએ કે ઈશ્વરે આ જગતનું સર્જન ક્યું છે, તો તેણે એ સર્જન ક્યારે ક્યું? શા માટે ક્યું? શેના વડે ક્યું? વગેરે પ્રશ્નો ખડા થાય છે અને તેનો સમાધાનકારક ઉત્તર સાંપડી શકતો નથી. જો એમ કહેવામાં આવે કે ઈશ્વરે અમુક સમય પહેલાં આ જગતનું સર્જન ક્યું, તો તેની પૂર્વે કેમ ન ક્યું? એ પ્રશ્ન પણ ઉત્તર માગે છે અને એ પરંપરા એટલી લાંબાય છે કે છેવટે અનાદિનો જ આશ્રય લેવો પડે. તે જ રીતે ઈશ્વર આ જગતનું પાલન કે સંચાલન કરતો હોય તો પણ અનેકવિધ પ્રશ્ન ઉઠે છે. ઈશ્વર એકને સુખી અને બીજાને દુઃખી શા માટે કરે છે? એકને રૂપાળો અને બીજાને કદરૂપો કેમ બનાવે છે? એકને યશ અને લાલ તથા બીજાને અપયશ અને નુકશાન શા માટે આપે છે? અહીં એમ કહેવામાં આવે કે ઈશ્વર સહુને તેમનાં કર્મ અનુસાર બદલો આપે

છે, તો કર્મના સિદ્ધાંત મુખ્ય બન્યો, ઈશ્વરની ગૌણતા થઈ; કારણ કે તેને પણ કર્મના સિદ્ધાંતને અનુસરવું પડે છે.

અહીં એ પણ વિચારણીય છે કે જો જગતનું સંચાલન ઈશ્વરના હાથમાં છે, તો તેમાં થઈ રહેલાં અનેકવિધ પાપોની જવાબદારી કોની? એક મનુષ્ય બીજાનું ખૂન કરે છે, તેની માલમિલકત પકાવી લે છે, તેના સ્ત્રીવર્ગ ઉપર અત્યાચાર કરે છે, તે બધું શું ઈશ્વરની પ્રેરણાને આભારી છે? જો તે બધું ઈશ્વરની પ્રેરણાને આભારી હોય તો ઈશ્વરને મહાન, ન્યાયી કે દયાળુ કહી શકાશે નહિ; કારણ કે મહાન, ત્યાગી કે દયાળુ લેખાતા માણસો કદી પણ આવાં કાર્યો કરવાની કોઈને પ્રેરણા કરતા નથી; અને જો એમ કહેવામાં આવે કે આ તો બધું પ્રાણીઓની પોતાની અંતઃપ્રેરણા વડે થાય છે, તો ઈશ્વર નામની સાર્થકતા ક્યાં રહી? ઈશ્વર એટલે મહાન રાજ્યકર્તા (Supreme ruler)—બધા ઉપર સર્વોપરિતા ભોગવનાર.

હવે સંહારના પ્રશ્ન પર આવીએ. કોઈ પિતા પોતાનાં તમામ બાળકોનો એક સામટો સંહાર કરી નાખે તો તેને આપણે કેવો કહીએ છીએ? ધનલોભી માતા-પિતાએ અમર-કુમારને ભારેભાર સોના માટે વેચ્યો અને તેને બલિદાન-સ્થાને લઈ જવામાં આવ્યો, ત્યારે લોકોએ તેમના પર દ્રીટકારનો વરસાદ વરસાવ્યો હતો અને તેઓ કોઈને પોતાનું મોંઠું દેખાડવાને યોગ્ય રહ્યા ન હતા, એ હકીકત જૈન સાહિત્યમાં સ્પષ્ટ અક્ષરે નોંધાયેલી છે. તાત્પર્ય કે જે પ્રાણીઓ પોતે સર્જન

ક્યું, જે પ્રાણીઓને પોતે પાળ્યા, તેનો સંહાર ઈશ્વર કદી કરે જ નહિ અને કરે તો તે નિષ્કુર, નિર્લજ્જ, મહાપાપી જ લેખાય. શું ઈશ્વરને આપણે આ કેટિમાં મૂકવા તૈયાર છીએ ?

વિશેષમાં એ જાણવાની પણ જરૂર છે કે આ જગતમાં વસ્તુઓનું સ્વરૂપ પરિવર્તન પામે છે, પણ તેમનો સર્વથા નાશ થતો નથી. જૈન મહર્ષિઓએ પોતાના જ્ઞાનથી અને આધુનિક વિજ્ઞાને અનેકવિધ પ્રયોગોથી આ વાત સિદ્ધ કરી આપી છે, એટલે આ જગતનો સર્વથા સંહાર થવાનું શક્ય નથી અને ગમે તેવી મહાન શક્તિ પણ એ કાર્ય કરી શકતી નથી.

‘ હરિ કરે તે ખરી ’ ‘ ઈશની આજ્ઞા વિના નવ પાંદડું હાલી શકે. ’ વગેરે ઉક્તિઓ જનસમાજમાં પ્રચલિત છે, તેનું કારણ ઈશ્વરવિષયક ઉપરની માન્યતા છે. પરંતુ ઈશ્વરનું સાચું સ્વરૂપ સમજાય તો આ માન્યતાઓનું શોધન જરૂર થાય અને ‘ સુખ-દુઃખનો કર્તા આત્મા પોતે જ છે, ’ ‘ તે આરે તો પોતાનું ભાવી ઉજ્જવલ બનાવી શકે છે, ’ એ વસ્તુ સમજતાં વાર લાગે નહિ.

ઈશ્વર સંબંધી આ પ્રકારની વિચારસરણી ધરાવનાર જૈન ધર્મને નાસ્તિક કહેવો, એ ખરેખર ! એક પ્રકારનું દુઃસાહસ છે અને તે સુજ્ઞનો ન જ કરે, એવી અમારી ખાતરી છે.

શ્રી મંગલદેવ શાસ્ત્રી એમ. એ. ડી, ફિલ. (એકસન) કે જેઓ એક વખત વારાણસીની ગવર્મેન્ટ સંસ્કૃત કોલેજના પ્રધાન આચાર્ય હતા, તેમણે એક લેખમાં લખ્યું છે કે

ભારતીય દર્શનના વિષયમાં એક પરંપરાગત મિથ્યા ભ્રમનો ઉલ્લેખ કરવો અમને ઉચિત લાગે છે. કેટલાક સમયથી લોક એમ સમજે છે કે ભારતીય દર્શનની આસ્તિક અને નાસ્તિક એવી બે શાખાઓ છે. તેમાં વૈદિક દર્શનો આસ્તિક છે અને જૈન તથા બૌદ્ધ દર્શન નાસ્તિક છે. વસ્તુતઃ આ વર્ગીકરણ નિરાધાર જ નહિ, નિતાન્ત મિથ્યા છે. આસ્તિક અને નાસ્તિક શબ્દ ‘અસ્તિ નાસ્તિ દિષ્ટં મત્તિઃ ( પા૦ ૪-૪-૬૦ ) એ પાણિની સૂત્ર અનુસાર બનેલો છે. આનો મૌલિક અર્થ એ હતો કે પરલોકની સત્તા માનનારો આસ્તિક અને ન માનનારો નાસ્તિક. સ્પષ્ટતયા આ અર્થમાં જૈન અને બૌદ્ધ દર્શનને નાસ્તિક કહી શકાય જ નહિ. ’

પ્રસિદ્ધ રાષ્ટ્રનેતા અને પ્રખર વિદ્વાન્ આચાર્ય શ્રી નરેન્દ્રદેવે તેમના ‘બૌદ્ધ ધર્મદર્શન ’ નામક ગ્રંથના પ્રથમ પ્રકરણમાં લખ્યું છે કે ‘આ વાત ધ્યાનમાં રાખવી જોઈએ કે બુદ્ધના સમયમાં આસ્તિકનો અર્થ ઇશ્વરમાં પ્રતિપન્ન ન હતો અને વેદનિદ્ધક પણ ન હતો. પાણિનીના નિર્વાચન અનુસાર નાસ્તિક તે છે કે જે પરલોકમાં વિશ્વાસ રાખતો નથી. ( નાસ્તિ પરલોકો यस્ય સઃ । ) આ નિર્વાચન અનુસાર બૌદ્ધ અને જૈન ધર્મ નાસ્તિક નથી.



## તત્ત્વજ્ઞાનની મહત્તા

જ્ઞાન બે પ્રકારનું છે : (૧) વ્યાવહારિક અને (૨) પારમાર્થિક. તેમાં વ્યાવહારિક જ્ઞાન વ્યવહારનાં ભિન્ન ભિન્ન અંગોને સિદ્ધ કરવામાં ઉપયોગી છે અને પારમાર્થિક જ્ઞાન પરમાર્થ એટલે મોક્ષ, મુક્તિ, સિદ્ધિ, નિર્વાણ કે પરમપદની પ્રાપ્તિમાં ઉપયોગી છે. જે જીવનના અંતિમ સાધ્ય તરીકે આપણે મોક્ષનો સ્વીકાર કરતા હોઈએ, કરીએ જ છીએ તો આ બીજા પ્રકારના જ્ઞાનને શ્રેષ્ઠ માનવું જ રહ્યું.

પારમાર્થિક જ્ઞાન પ્રશંસનીય-પ્રશસ્ત છે, તેથી તેનો વ્યવહાર સમ્યગ્જ્ઞાન તરીકે થાય છે અને તે તત્ત્વના અવબોધ રૂપ હોઈને તત્ત્વજ્ઞાન તરીકે પણ ઓળખાય છે. તાત્પર્ય કે જૈન દૃષ્ટિએ જે પારમાર્થિક જ્ઞાન છે, તે જ સમ્યગ્જ્ઞાન છે અને જે સમ્યગ્જ્ઞાન છે, તે જ તત્ત્વજ્ઞાન છે.

આર્થ મહુર્ષિઓનો એવો અભિપ્રાય છે કે જે જ્ઞાન પરમાર્થની સિદ્ધિ કરનારું હોય, અર્થાત્ મોક્ષપ્રાપ્તિમાં ઉપકારક હોય, તેને જ જ્ઞાન સમજવું અને બાકીનું બધું અજ્ઞાન સમજવું. આ દૃષ્ટિએ પારમાર્થિક જ્ઞાન, સમ્યગ્જ્ઞાન કે તત્ત્વ જ્ઞાનને માત્ર જ્ઞાન પણ કહેવામાં આવે છે. ‘નાળ-કિરિયાહિં મોક્ષો’ વગેરે સૂત્રમાં જ્ઞાન શબ્દ આવા જ અર્થમાં વપરાયેલો છે. થોડા વિવેચનથી આ વસ્તુ સ્પષ્ટ થશે.

જ્ઞાન તો દરેક જીવને હોય છે. નિર્ગોદ જેવી તદ્દન-  
નિકૃષ્ટ અવસ્થામાં પણ અક્ષરનો અનંતમો ભાગ ઉઘાડો રહે  
છે. જે જીવમાં આટલું પણ જ્ઞાન ન હોય, તો તેનામાં  
અને જડ પદાર્થમાં કોઈ તફાવત રહેતો નથી. જ્યાં જ્ઞાન  
હોય છે, ત્યાં કોઈને કોઈ પ્રકારની ક્રિયા પણ અવશ્ય હોય  
છે.<sup>૧</sup> એટલે જ્ઞાન અને ક્રિયાનો સામાન્ય અર્થ ગ્રહણ કરીએ  
તો જીવમાત્ર જ્ઞાન અને ક્રિયાવાળા હોવાથી તે બધાનો  
મોક્ષ થાય છે, એમ માનવું પડે, જે સિદ્ધાંતથી વિરુદ્ધ છે;  
એટલે અહીં જ્ઞાન અને ક્રિયા આ બંને શબ્દો વિશિષ્ટ  
અર્થમાં યોજાયેલા છે, એ નિશ્ચિત છે. તેમાં જ્ઞાનનો અર્થ  
અમે ઉપર જણાવ્યું તેમ તત્ત્વજ્ઞાન છે અને ક્રિયાનો અર્થ  
આત્મશુદ્ધિ કરનારી સંયમપોષક ક્રિયાઓ છે.

---

૧. જન્મભૂમિ-પ્રવાસી તા. ૨૬-૪-૬૫ ના અંકમાં 'વિજ્ઞાનનાં  
વહેણ' એ મથાળાં નીચે નિમ્ન પ્રશ્ન રજૂ થયો હતો : જીવ શું છે  
અને તેની ઉત્પત્તિ કેવી રીતે થઈ? તેનો ઉત્તર શ્રી મુક્તાનંદ વિશ્વયાત્રીએ  
નીચે મુજબ આપ્યો હતો : 'જીવની વ્યાખ્યા ન આપી શકાય. જીવ  
શાસ્ત્ર તેની પ્રકૃતિ શી શી છે, તે ગણાવે છે. જીવમાં ચોક્કસ વ્યવસ્થા  
(Organization) હોય છે, તેમ જીવન-રસાયન-ક્રિયા (Meta-  
bolism) હોય છે, તેનો વિકાસ થાય છે. તેમાં સંવેદન-ક્ષમતા  
(Irritability) હોય છે, તેમાં પ્રતિયોગક્ષમતા (Adaptitbility)  
હોય છે અને તે વંશવૃદ્ધિ (Reproduction) કરી શકે છે. આવી  
પ્રકૃતિ વડે જીવ વ્યક્ત થાય છે. અમે આ વિધાન સાથે સંમત થતા  
નથી. પરંતુ વૈજ્ઞાનિક દષ્ટિબિન્દુ પણ જીવમાં કોઈને કોઈ પ્રકારની ક્રિયા  
માને છે, એ દર્શાવવાને આ વિધાન અહીં ઉદ્દત્ કાર્યું છે.

અહીં એ સ્પષ્ટતા કરવી ઉચિત છે કે જૈન ધર્મે માત્ર જ્ઞાનથી કે માત્ર ક્રિયાથી મોક્ષ માન્યો નથી, પણ ઉભયના આરાધનથી મોક્ષ માન્યો છે અને તેમાં જ્ઞાનને પહેલું મૂક્યું છે, જે તેની અસાધારણ મહત્તા સૂચવે છે. જો જ્ઞાન ન હોય, તત્ત્વબોધ ન હોય, તો કોઈ પણ આધ્યાત્મિક ક્રિયા તેના યથાર્થ સ્વરૂપે કરી શકાતી નથી અને પરિણામે જે ફળની અપેક્ષા રાખવામાં આવી હોય, તે પ્રાપ્ત થતું નથી. ‘પદ્મં નાળં તઓ દઢા’ વગેરે સૂત્રોમાં આ વસ્તુ ખૂબ જ સ્પષ્ટ કરવામાં આવી છે.

જૈન શાસ્ત્રોમાં જ્ઞાનનો મહિમા ખૂબ વર્ણવ્યો છે. જેમકે—

અન્નાણ-સંમોહ-તમોહરસ્સ,  
નમો નમો નાણ-દિવાયરરસ ॥

‘અજ્ઞાન અને સંમોહ રૂપી અધિકારને દૂર કરનાર જ્ઞાન-દિવાકરને વારંવાર નમસ્કાર હો.’

પાવાઓ વિણિવત્તી, પવત્તણા તહય કુસલ-પક્કલંમિ ।

વિણયસ્સ ય પહિવત્તી, તિન્નિવિ નાણે સમ્મધિપિત્તિ ॥

‘પાપકાર્યોમાંથી નિવૃત્તિ, કુશલપક્ષમાં પ્રવૃત્તિ અને મોક્ષનાં સાધનો પ્રત્યે આદરરૂપ વિનયની પ્રાપ્તિ, એ ત્રણેય જ્ઞાનથી જ થાય છે.’

નાળં ચ દંસળં ચેવ, ચરિત્તં ચ તવો તહા ।

એયમગમણુપત્તા, જીવા ગચ્છન્તિ સોગ્ગઈ ॥

‘જ્ઞાન, દર્શન, ચારિત્ર અને તપથી સંયુક્ત એવા માર્ગને આમેલા જીવો સદ્ગતિમાં જાય છે.’

જ્ઞાન અપૂરવ ગ્રહણ કર, જાગે અનુભવરંગ ।

કુમતિ-જાલ સવ કાટકે, ઉછલે તત્ત્વતરંગ ॥

‘હે વત્સ ! તું અપૂર્વ એવા જ્ઞાનને ગ્રહણ કર, જેથી તારા આત્મામાં અનુભવનો રંગ જાગૃત થાય, કુમતિએ ફેલાવેલી બધી જાળ તૂટી પડે અને તત્ત્વના તરંગો ઉછળવા લાગે.’

જ્ઞાન વિના પશુ સારીખા, જાઓ એણે સંસાર;  
જ્ઞાન આરાધનથી લલ્યું, શિવપદ-સુખ શ્રીકાર. ૧.  
જ્ઞાનરહિત કિરિયા કહી, કાશકુસુમ ઉપમાન;  
લોકાલોક પ્રકાશકર, જ્ઞાન એક પરધાન. ૨.  
જ્ઞાની સાસોસાસમેં, કરે કર્મનો ખેડ;  
પૂર્વ કોડી વરસાં લગે, અજ્ઞાની કરે તેડ. ૩.  
દેશ-આરાધક કિરિયા કહી, સર્વ-આરાધક જ્ઞાન;  
જ્ઞાનતણો મહિમા ઘણો, અંગ પાંચમે ભગવાન. ૪.

‘આ સંસારમાં જે મનુષ્યોને જીવાજીવાદિ તત્ત્વોનું જ્ઞાન નથી, તેમને પશુના જેવા જાણવા. જે આત્માઓએ શ્રીકાર એવું મોક્ષનું સુખ મેળવ્યું છે, તે જ્ઞાનની આરાધના કરીને જ મેળવ્યું છે. ૧.

આહાર, નિદ્રા, ભય અને મૈથુન એ ચાર સંજ્ઞાઓ પશુ અને મનુષ્યમાં સમાન રૂપે હોય છે, એટલે કે તેમાં કોઈ વિશેષતા નથી. મનુષ્યની વિશેષતા તો તેને જે સંપ્રધારણ

સંજ્ઞા અર્થાત્ બુદ્ધિ પ્રાપ્ત થઈ છે, તેનો સદુપયોગ કરવામાં રહેલી છે. 'બુદ્ધેઃ ફલં તત્ત્વવિચારણં ચ' એ સૂત્ર અનુસાર તત્ત્વની વિચારણા એ જ બુદ્ધિનું મુખ્ય ફળ છે, એ જ બુદ્ધિનો સદુપયોગ છે. જે મનુષ્યો બુદ્ધિનો આ રીતે સદુપયોગ કરતા નથી, તેમનામાં અને પશુમાં વાસ્તવિક ક્યો તફાવત રહ્યો ? તાત્પર્ય કે તેમને મનુષ્યના રૂપમાં રહેલાં મૃગો-પશુઓ સમજવા, એ જ યોગ્ય છે.

અહીં બીજી વસ્તુ એ પણ સ્પષ્ટ કરવામાં આવી છે કે આજ સુધીમાં જે જે આત્માઓએ શ્રીકાર-ઉત્તમ એવું મોક્ષનું સુખ મેળવ્યું છે, તે જ્ઞાનની આરાધનાપૂર્વક જ મેળવ્યું છે. તાત્પર્ય કે જ્ઞાનનું આરાધન એ મોક્ષપ્રાપ્તિનું એક અનિવાર્ય અંગ છે. તેના વિના કોઈને મોક્ષ મળ્યો નથી, મળતો નથી, તેમ જ મળવાનો પણ નથી.

‘જે કિયાની પાછળ જ્ઞાન નથી, તે આકાશ-કુસુમ જેવી છે. અર્થાત્ તે કંઈ પણ ફળ આપી શકતી નથી. લોક અને અલોકનો પ્રકાશ કરનાર એવું જ્ઞાન જ શ્રેષ્ઠ છે.’ ૨.

એક કિયા શા માટે કરવામાં આવે છે ? તેની પાછળ ક્યો હેતુ રહેલો છે ? વગેરે બાણ્યા વિના તે કરવા લાગીએ તો શુદ્ધ સ્વરૂપે થઈ શકે નહિ, એ દેખીતું છે. આવી અશુદ્ધ-અપૂર્ણ કિયાનું કિંચિત્ ફલ તો મળે, પણ પૂર્ણ-ફલની અપેક્ષાએ તે નહિવત્ છે, એટલે આપણી દૃષ્ટિ જ્ઞાનપૂર્વક કિયા કરવા તરફ જ રાખવી ઘટે. જ્ઞાનનો પ્રભાવ

તો બુદ્ધો ! તેનાથી લોક અને અલોકનું સ્વરૂપ આપણે જાણી શકીએ છીએ અને હેય-ઉપાદેયના વિવેકપૂર્વક શુદ્ધ આચરણ કરવાને શક્તિમાન થઈએ છીએ.

‘જ્ઞાની એક શ્વાસોન્ધ્રવાસમાં જેટલા કર્મ ખપાવે છે. તે અજ્ઞાનીને ખપાવતાં કોઠ પૂર્વ જેટલો સમય લાગે છે.’ ૩.

કર્મ ખપાવવાની બાળતમાં અજ્ઞાની અને જ્ઞાની વચ્ચે કેટલો મોટો તફાવત છે ? તે અહીં દર્શાવ્યું છે. કયાં શ્વાસોન્ધ્રવાસ જેટલો સમય અને કયાં ૭૦૫, ૬૦૦, ૦૦૦, ૦૦૦, ૦૦૦, ૦૦૦, ૦૦૦, ૦૦૦ × ૧૦, ૦૦૦, ૦૦૦ = વર્ષ ? તાત્પર્ય કે કર્મનો શીઘ્રતાથી નાશ કરવો હોય, અને મોક્ષમહાલયનાં અનંત-અક્ષય સુખના અધિકારી થવું હોય તો પહેલી તકે જ્ઞાનની આરાધના કરવી જોઈએ અને તત્ત્વનો યથાર્થ બોધ મેળવી લેવો જોઈએ.

‘ક્રિયા એ દેશ-આરાધક છે અને જ્ઞાન એ સર્વ-આરાધક છે. આ રીતે જ્ઞાનનો મહિમા ઘણો છે, જે લગવાન શ્રી મહાવીરે ભાળેલા પાંચમા અંગમાં વિધમાન છે.’ ૪.

સારાંશ કે માત્ર ક્રિયાની આરાધના કરીએ તો અલ્પાંશે થાય છે અને જ્ઞાનપૂર્વક કરીએ તો સર્વાંશે થાય છે. આ રીતે જ્ઞાનની-તત્ત્વજ્ઞાનની મહત્તા ઘણી મોટી છે, જે વર્તમાન શાસનના નાયક ચરમ તીર્થંકર લગવાન શ્રી મહાવીરે અર્થથી કહેલી છે અને તેમના પટ્ટધર શ્રી સુધર્માસ્વામીએ સૂત્રરૂપે વિવાહપ્રશસ્તિ યાને શ્રી લગવતીસૂત્ર નામના પાંચમા અંગ-સૂત્રમાં ગૂંથેલી છે.

તત્ત્વજ્ઞાન પારસમણિ જેવું છે. પારસમણિનો લોહાને સ્પર્શ થાય, તો તે સુવર્ણ બની જાય છે, તેમ તત્ત્વજ્ઞાનનો જીવનને સ્પર્શ થાય તો તેમાં સમ્યક્ચારિત્રની અનેરી ઝલક આવી જાય છે. તે અંગે મિથિલાપતિ નમિરાજનો વ્યતિકર જાણુવા યોગ્ય છે.

મિથિલાપતિ નમિરાજને દાહજ્વર લાગુ પડ્યો હતો. તે કંઈ ઉપાયે શાંત થતો ન હતો. એવામાં મોટી રાણીને યાદ આવ્યું. તેણે મલયગિરિનું ચંદન ઘસીને મહારાજના પગે લગાડ્યું અને ખિમાર મહારાજાએ ‘હા...શ’ એવો ઉદ્ગાર કાઢ્યો. એટલે બધી રાણીઓ ચંદન ઘસવાના કામે લાગી ગઈ.

ચંદન ઉતરતું જાય અને મહારાજના અંગે લેપાતું જાય. આવું જ્યાં થોડી વાર ચાલ્યું કે મહારાજ નમિનો દાહ ઘણા અંશે શાંત થઈ ગયો. તેમની આંખો ઊંઘથી ઘેરાવા લાગી, પણ ઊંઘ તેમાં પ્રવેશી શકી નહિ, કારણ કે ચંદન ઘસી રહેલા સંખ્યાબંધ હાથના કંકણોનો સંયુક્ત અવાજ તેમાં ખલેલ કરી રહ્યો હતો.

ચતુર પટરાણી આ વાતને સમજી ગઈ. તેણે બધી રાણીઓને ઇશારાથી સૂચના કરી કે હાથમાં એક જ કંકણ રાખીને ચંદન ઘસો કે જેથી ખિલકુલ અવાજ થાય નહિ.

રાણીઓએ એ સૂચનાનો અમલ કર્યો. વાતાવરણ નીરવ અને શાંત થઈ ગયું.

‘દેવી ! ચંદન ઘસવાનું કામ બંધ થયું કે શું ?’  
કંકણનો અવાજ બંધ થતાં મહારાજ નમિએ પટરાણીને  
પ્રશ્ન કર્યો અને સાથે સાથે સૂચન પણ કર્યું કે ‘હજી થોડી  
વાર ઘસાયું હોત તો ઠીક થાત.’

પટરાણીએ ખુલાસો કર્યો. ‘મહારાજ ! ચંદન ઘસવાનું  
કામ ચાલુ જ છે.’

‘તો કંકણોનો અવાજ કેમ આવતો નથી !’ મહારાજ  
નમિએ મનનું સમાધાન કરવા ફરીને પ્રશ્ન પૂછ્યો.

‘દેવ ! આપની નિદ્રામાં ખલેલ ન પહોંચે, તે માટે  
દરેક રાણીએ પોતાના હાથમાં માત્ર એક જ કંકણ રાખ્યું  
છે અને બાકીનાં બધાં ઉતારી નાંખ્યાં છે.’ પટરાણીએ  
પરિસ્થિતિની ચોખવટ કરી.

‘હું, ત્યારે આ કોલાહલ ઘણાના લેગા થવાથી થયો  
હતો !’ આટલા ઉદ્ગાર કાઢી મહારાજ નમિ ઊંડા ચિંતનમાં  
સરકી ગયા. ‘ખરેખર ! એકલું કંકણ કાંઈ શોર મચાવી  
શકતું નથી. મને જે ત્રાસ ઉપજ્યો, બેચેની થઈ, તે ઘણા  
કંકણોને લીધે જ થઈ. જીવનમાં પણ આવું જ છે. જ્યાં  
બહુ પરિગ્રહ, ત્યાં બહુ ઉપાધિ. જ્યાં બહુ સંબંધો, ત્યાં બહુ  
દુઃખ. હે આત્મન ! તેં અત્યાર સુધી એકત્વના આનંદનો  
ઉપભોગ કર્યો નથી અને તેથી જ તને રોગ અને શોક,  
જન્મ અને મરણ સતાવ્યા કરે છે. માટે તું અન્યને છોડી  
એકલો થા, પુદ્ગલને છોડી તારા સાચા સ્વરૂપનું આલંબન કર.’



તે રાત્રિએ નમિરાજને ગાઠ નિદ્રા આવી ગઈ અને તેને દાહજ્વર પણ દૂર થયો; પરંતુ ખીન્ન જ દિવસે પુત્રને ગાદી સોંપી ચારિત્ર ગ્રહણ કરવાની તૈયારી કરી. તે જોઈને રાણીએ રુદન કરવા લાગી, મિથિલાના લોકો ચોધાર આંસુએ રડવા લાગ્યા, સર્વત્ર ભારે કોલાહલ થયો. આ વખતે એક વૃદ્ધ વિપ્રે આવીને કહ્યું : ‘હે રાજન્ ! તમારો વિયોગ સહુને હારણુ દુઃખનું કારણ થઈ પડ્યો છે, માટે તમે દીક્ષા લેવી રહેવા દો અને તમારા રાજમહેલમાં રહીને જ શેષ જીવન વ્યતીત કરો.’

નમિરાજે કહ્યું : ‘હે વિપ્ર ! એક વૃક્ષ ક્ષણકૂલથી રણિયામાણ લાગે છે અને તેનો લાભ લેવા પક્ષીઓનાં ટોળાં આવી પહોંચે છે. હવે પ્રબળ વાયુના વેગથી ક્ષ્વાય એ વૃક્ષ ભાંગી પડે તો એ પક્ષીઓ બિચારાં આકંઠ કરે છે. આ જ સ્થિતિ સંસારની છે. બધે જ સ્વાર્થપરાયણતા વ્યાપેલી છે. જ્યાં સ્વાર્થસાધનાનાં સાધનો ખૂટ્યાં કે ખૂટવાની દહેશત ઊભી થઈ, ત્યાં સ્વાર્થીજનો રડારોળ કરી મૂકે છે. પરંતુ આ જગતમાં કોઈના વિના કોઈનું પડી ભાંગતું નથી. બધા પોતાના પુણ્ય અનુસાર ખાય છે. જો હું સ્નેહીઓના અંધનમાં બંધાઈ રહું, તો મારી સિદ્ધિ થાય નહિ.’

હવે એ જ વખતે મિથિલાનાં મકાનોમાંથી ધૂમાડાના ગોટેગોટ નીકળવા લાગ્યા અને ભયંકર અગ્નિ તે બધાનું ભક્ષણ કરવા લાગ્યો. નમિરાજનું અંતઃપુર પણ તેમાંથી અગ્નિ નહતું. તેના તરફ આંગળી ચીંધી વૃદ્ધ વિપ્રે કહ્યું :

‘હે રાજન્ ! તમારી આ મનોહર મિથિલાને અગ્નિ ભરણી રહ્યો છે અને તેમાં તમારું અંતઃપુર પણ બળી રહ્યું છે. માટે એક વાર તેના તરફ કૃપાદષ્ટિ કરો. ’

નમિરાજે કહ્યું : ‘ હે વિપ્ર ! હું અગ્નિથી બળતો નથી, પાણીથી લીંબતો નથી, વાયુથી શોષાતો નથી અને શસ્ત્રોથી છેદાતો નથી. એટલે મિથિલા બળતાં મારું કંઈ પણ બળતું નથી. જે પુત્ર-કલત્રની માયા-મહોબ્બત છોડી સંયમના પંથે સંચરે છે, તે જ સાધુ કહેવાય છે. તેને કંઈ પ્રિયાપ્રિય હોતું નથી. જે બાહ્ય અને અભ્યંતર બંધનથી મુક્ત થાય છે, તેને જ સિદ્ધિ સાંપડે છે. તાત્પર્ય કે મારું સર્વ કંઈ સલામત છે; મારી કોઈ પણ વસ્તુનો નાશ થતો નથી. ’

તે સાંભળી વૃદ્ધ વિપ્રે કહ્યું : ‘ હે રાજન્ ! પ્રથમ તમે મિથિલા ફરતો મજબૂત કોટ બનાવો, તેની આસપાસ બાઈ ખોદાવો અને કિલ્લા પર શત્રુની વગેરે અસ્ત્રો મૂકાવો. પછી પ્રવ્રજ્યા ગ્રહણ કરજો. ’

ઉત્તરમાં નમિરાજે કહ્યું : ‘ હે વિપ્રવર ! શત્રુથી બચવા માટે મેં સર્વ પ્રકારની તૈયારી કરી લીધી છે. આત્મજ્ઞાન એ મારું નગર છે. તેના ફરતા ક્ષમા, નિર્દોષતા, ઋણુતા, મૃદુતા, બંધુત્વ, સત્ય, સંયમ, તપ, જ્ઞાનાભ્યાસ અને બ્રહ્મચર્ય એ દશ કિલ્લા છે. એ કિલ્લાને શમ, સંવેગ, નિર્વેદ, અનુકંપા અને આસ્તિક્ય એ નામના પાંચ દરવાજા છે. અને બાહ્ય તપ તથા અભ્યંતર તપરૂપી બે મજબૂત કમાડો છે. એના ફરતી

સત્યવચનરૂપ ઊંડી ખાઈ ખોદી રાખી છે. અને તેમાં જ્ઞાનરૂપી જળ ભરી દીધું છે. આથી મને મિથ્યાત્વ, અવિરતિ, કષાય અને પ્રમાદરૂપી શત્રુઓનો જરા પણ ભય નથી.’

વૃદ્ધ વિપ્રે કહ્યું : ‘હે રાજન્ ! હજી સુધી જે રાજાઓને તમે જિત્યા નથી, તેને પ્રથમ જિતી લો અને પછી પ્રવ્રજ્યા અહણુ કરો.’

નમિરાજે કહ્યું : ‘હે વિપ્ર ! સંગ્રામમાં દશ લાખ યોદ્ધાઓને જિતવા સહેલા છે, પણ એક આત્માને જિતવો મુશ્કેલ છે. મેં એ આત્માને જિતવાનો રાહ લીધો છે, એટલે બાહ્ય શત્રુઓનો મને જરા પણ ભય નથી.’

એ વૃદ્ધ વિપ્રે બીજા પણ કેટલાક પ્રશ્નો પૂછ્યા, તેના નમિરાજે સચોટ ઉત્તરો આપ્યા અને દીક્ષા અહણુ કરી તેઓ સાધુ થયા, સંત થયા, મુનિ અને મહર્ષિ થયા. છેવટે સર્વ કર્મોને તોડી સિદ્ધ, બુદ્ધ અને પારંગત થયા.

કહેવાનું તાત્પર્ય એ છે કે જેને તત્ત્વબોધ થયો છે, તત્ત્વજ્ઞાનની પ્રાપ્તિ થઈ છે, તેના જીવનમાં સમ્યક્ચારિત્રની અનેરી ઝલક અવશ્ય આવી જાય છે.

તત્ત્વજ્ઞાનની આથી વિશેષ મહત્તા બીજી શી હોઈ શકે ?

## તત્ત્વજ્ઞાનની પ્રાપ્તિ કેને થાય ?

તત્ત્વજ્ઞાનની મહત્તાથી પાઠકો પરિચિત થયા. હવે તત્ત્વજ્ઞાનની પ્રાપ્તિ કેને થાય ? તે અંગે કેટલીક વિચારણા કરીએ.

જૈન શાસ્ત્રોમાં કહ્યું છે કે ‘સદ્દહમાણો જીવો વચ્ચે અચરામરં ઠાળ—શ્રદ્ધા કરનારો જીવ અંજરામર સ્થાન પ્રત્યે જાય છે.’ આ આત્મવચનનો ભાવાર્થ એ છે કે અનાદિ કાલથી સંસારમાં પરિભ્રમણ કરી રહેલો જીવ જ્યારે મિથ્યાત્વનો ત્યાગ કરીને સુદેવ, સુગુરુ તથા સુધર્મ પ્રત્યે દૃઢ શ્રદ્ધાવાળો બને છે, ત્યારે તેને તત્ત્વજ્ઞાનની પ્રાપ્તિ થાય છે. તેના લીધે તે હેય અને ઉપાદેયનો વિવેક કરી સમ્યક્ચારિત્રનું નિર્માણ કરી શકે છે અને કર્મના જે કુટિલ કટકે તેને અત્યાર સુધી સંસારરૂપી રંગમંડપમાં અનેક પ્રકારનો નાચ નચાવ્યો, તેનો સંપૂર્ણ નાશ કરી શકે છે. પરિણામે તે અંજરામર સ્થાન એટલે સિદ્ધશિલા પ્રત્યે ગમન કરે છે અને ત્યાં સિદ્ધ સ્વરૂપે બિરાજી અક્ષય અનંત આનંદનો ઉપભોગ કરે છે.

ભગવદ્ગીતામાં પણ ‘શ્રદ્ધાવાંલ્લભતે જ્ઞાનમ્’ આદિ વચનો આવે છે, તે આ વસ્તુના સમર્થક છે.

મિથ્યાત્વ એટલે દૃષ્ટિવિપર્યાસ. તેનો ત્યાગ ત્યારે જ

થાય છે કે જ્યારે આત્મા દુષ્ટતા છોડી દ્યાનો ભાવ ધારણ કરે, મૂઢતા છોડી વિવેકશક્તિને જાગૃત કરે, કદાચહ છોડી સરલતાનું શરણ સ્વીકારે અને પશ્ચાત્તને તિલાંજલિ આપી માધ્યસ્થતાનું અનુસરણ કરે. આ સ્થિતિ ઉત્પન્ન થતાં તે સુદેવ, સુશુરુ અને સુધર્મ પ્રત્યે દૃઢ શ્રદ્ધાવાળો બની શકે છે.

અહીં કદાચ પ્રશ્ન થશે કે ‘તત્ત્વજ્ઞાનની પ્રાપ્તિમાં દેવ પ્રત્યે શ્રદ્ધાન્વિત થવાની શી જરૂર છે?’ તેનો ઉત્તર એ છે કે ‘તત્ત્વજ્ઞાનની મૂળ પ્રરૂપણા અઢાર દોપરહિત, ચોત્રીશ અતિશયવંત, સર્વજ્ઞ અને સર્વદર્શી એવા શ્રી અરિહંત દેવે કરેલી છે. જે તેમના પ્રત્યે શ્રદ્ધા-વિશ્વાસ ન હોય તો તેમણે પ્રરૂપેલા તત્ત્વજ્ઞાન પ્રત્યે શ્રદ્ધા-વિશ્વાસ શી રીતે ઉત્પન્ન થાય? ‘પુરુષવિશ્વાસે વચનવિશ્વાસ’ એ હકીકત સુપ્રસિદ્ધ છે.

જે વસ્તુમાં શ્રદ્ધા-વિશ્વાસ ન હોય, તે અંગે પ્રવૃત્તિ થતી નથી અને જ્યાં પ્રવૃત્તિ જ થતી ન હોય, ત્યાં પરિણામ શી રીતે આવે? એટલે તત્ત્વજ્ઞાનની પ્રાપ્તિ ઇચ્છનારે શ્રી અરિહંત દેવ પ્રત્યે શ્રદ્ધાન્વિત થવાની ખાસ જરૂર છે.

શ્રી ઇન્દ્રભૂતિ ગૌતમ વગેરે વિદ્વાનો શ્રી મહાવીર પ્રભુ પ્રત્યે શ્રદ્ધાન્વિત થયા, તો ઉચ્ચ કોટિનું તત્ત્વજ્ઞાન પામ્યા અને સમ્યક્ ચારિત્રનું નિર્માણ કરીને મોક્ષે સીધાબ્યા.

અહીં જે બીજો પ્રશ્ન એમ પૂછાતો હોય કે ‘તત્ત્વજ્ઞાનની પ્રાપ્તિ માટે શ્રી અરિહંત દેવ પ્રત્યે શ્રદ્ધાન્વિત થવું

એ ઠીક છે, પણ ગુરુ પ્રત્યે શ્રદ્ધાન્વિત થવાની જરૂર શી ?  
તો એનો ઉત્તર એ છે કે 'શ્રી અરિહંત દેવે પ્રરૂપેલા તત્ત્વ-  
જ્ઞાનનો યથાર્થ બોધ નિર્ઘેય ગુરુની સહાય વિના થઈ શકતો  
નથી. કહ્યું છે કે—

વિના ગુરુભ્યો ગુણનીરધિભ્યો

જાનાતિ ધર્મં ન વિચક્ષણોઽપિ ।

વિના પ્રદીપં શુભલોચનોઽપિ,

નિરીક્ષતે કુત્ર પદાર્થસાર્થમ્ ॥

'મનુષ્ય ગમે તેવો વિચક્ષણ—હાથો હોય તો પણ  
ગુણના સમુદ્રરૂપ ગુરુની સહાય વિના તે ધર્મને જાણી શકતો  
નથી. કેઈ મનુષ્ય સુંદર આંખોવાળો હોય, છતાં અંધારામાં  
રહેલા પદાર્થસમૂહને ક્યાં જોઈ શકે છે ?

એ ઉક્તિ પણ પ્રસિદ્ધ જ છે કે—

ગુરુ દીવો ગુરુ દેવતા, ગુરુ વિણુ ઘોર અંધાર ;  
જે ગુરુવાણી વેગળા, તે રવડયા સંસાર.

“ગુરુ એ દીવો છે અને ગુરુ એ જ દેવતા—પરમેશ્વર  
છે. જો ગુરુ ન હોય તો તત્ત્વનો સાચો પ્રકાશ સાંપડતો  
નથી અને તેથી જીવનમાં ઘોર અંધકાર વ્યાપી જાય છે.  
જેઓ ગુરુની વાણીથી વેગળા રહે છે, એટલે કે ગુરુની પાસે  
જતા નથી, તેમની સેવા—ભક્તિ કરતા નથી તથા તેમનો  
ઉપદેશ સાંભળીને ધર્મ તથા તત્ત્વજ્ઞાનની પ્રાપ્તિ કરતા નથી,  
તેઓ અંનત—અપાર સંસારસાગરમાં રખડ્યા કરે છે.”

તાત્પર્ય કે તત્ત્વજ્ઞાનની પ્રાપ્તિ માટે ગુરુ પ્રત્યે પણ શ્રદ્ધાન્વિત થવાની જરૂર છે.

અહીં એ સ્પષ્ટતા કરવી આવશ્યક છે કે આ જગતમાં એક યા બીજા બહાને શિષ્યોનાં ગજવાનો ભાર હળવો કરનાર ગુરુઓ ઘણા હોય છે, પણ શિષ્યોનાં હૃદયનો સંતાપ રૂપી ભાર હળવો કરનાર ગુરુ દુર્લભ હોય છે. નિર્ઐશ સાધુઓ આ બીજા પ્રકારના હોવાથી તેમની ગણના સદ્ગુરુમાં થાય છે.

હજી એક પ્રશ્ન વધારે પૂછવાની શક્યતા છે. ‘તત્ત્વજ્ઞાનની પ્રાપ્તિ માટે શ્રી અરિહંત દેવ અને નિર્ઐશ સુસાધુ ગુરુ પ્રત્યે શ્રદ્ધાન્વિત થવું ઠીક છે, પણ ધર્મ પ્રત્યે શ્રદ્ધાન્વિત થવાની શી જરૂર છે?’ તેનો ઉત્તર એ છે કે ‘શ્રી અરિહંત દેવ પ્રત્યે શ્રદ્ધા હોય, નિર્ઐશ ગુરુઓ પ્રત્યે શ્રદ્ધા હોય, પણ જે ધર્મનું પાલન કરવાનું છે, તેની મંગલમયતા કે કલ્યાણકારિતા વિષે આંતરિક શ્રદ્ધા ન હોય તો ધર્માચરણ માટે ઉત્સાહ થતો નથી અને પરિણામે જ્ઞાનની આરાધના ચથાર્થરૂપે થઈ શકતી નથી. આ સંયોગોમાં તત્ત્વજ્ઞાનની પ્રાપ્તિ શી રીતે થાય? તાત્પર્ય કે તત્ત્વજ્ઞાનની પ્રાપ્તિ માટે ધર્મ પ્રત્યે પણ શ્રદ્ધાન્વિત થવાની જરૂર છે.’

અહીં એટલી સ્પષ્ટતા ઉચિત છે કે જે ધર્મનું પાલન કરતાં આત્મા ઉર્ધ્વગામી બને, તે જ ધર્મ ઉપાદેય છે અને તેના પ્રત્યે જ શ્રદ્ધાન્વિત થવાનું છે. આવો ધર્મ જિનો-અહંતો, તીર્થંકરોએ પ્રવર્તાવેલો છે અને તે ભૂમંડળમાં જૈન ધર્મ કે આહંત ધર્મ તરીકે વિખ્યાત છે.

## તત્ત્વસંવેદન

તત્ત્વસંવેદન અંગે શ્રીમાન્ હરિભદ્રસૂરિજીએ સુંદર સ્પષ્ટતા કરી છે. તેઓ કહે છે :

વિપક્ષકરત્નાદૌ, વાલાદિપ્રતિભાસવત્ ।

વિષયપ્રતિભાસં સ્યાત્, તદ્વેયત્વાદ્યવેદકમ્ ॥

‘ઝેર, કાંટા અને રત્નાદિકને વિષે બાલકાદિના બાણ-પણાની પેઠે હેયત્વ આદિનો નિશ્ચય નહિ કરાવનારું જ્ઞાન વિષયપ્રતિભાસ છે.’

બાળક એમ બાણ છે કે આ ઝેર કહેવાય, આ કાંટો કહેવાય અને આ રત્ન કહેવાય, પણ ઝેર શા માટે ત્યાજ્ય છે ? કાંટો શા માટે પરિહાર્ય છે ? અથવા રત્ન શા માટે અહુણ કરવા યોગ્ય છે ? એવો વિવેક તેને હોતો નથી. તાત્પર્ય કે હેય અને ઉપાદેયના વિવેકથી રહિત માત્ર વિષયના પ્રતિભાસ રૂપ જે જ્ઞાન હોય, તે વિષયપ્રતિભાસ બાણવું.

પાતાદિપરતન્ત્રસ્ય, તદ્દોષાદાવસંશયમ્ ।

અનર્થાદ્યાપ્તિયુક્તં ચાત્મપરિણતિમન્ મતમ્ ॥

‘વિષય અને કષાય વગેરે દોષોથી પરતંત્ર થયેલા પ્રાણીને તેના દોષો વગેરેનું જે સંશયરહિત જ્ઞાન થાય અને જે દુર્ગતિગમનરૂપ અનર્થ અને પરંપરાથી મળતા મોક્ષરૂપી



શુણના સંપૂર્ણ ખ્યાલવાળું હોય, તે આત્મપરિણતિમત્ જ્ઞાન મનાયેલું છે. ’

બુદ્ધિશાળી અથવા પંડિત પુરુષો એમ જાણે છે કે વિષય અને કષાયનું સેવન કરવાથી દુર્ગતિમાં જવું પડશે અને સંયમ તથા તપનું આરાધન કરવાથી મોક્ષનું સુખ પ્રાપ્ત થશે, પરંતુ તેઓ વિષય અને કષાયને છોડવા માટે તથા સંયમ અને તપને આદરવા માટે પ્રવૃત્ત થતા નથી. તાત્પર્ય કે જે જ્ઞાનમાં વિષયના પ્રતિભાસ ઉપરાંત હોય અને ઉપાદેયનો વિવેક હોય, પણ તથાવિધ પ્રવૃત્તિ ન હોય તેને આત્મપરિણતિમત્ જાણવું.

સ્વસ્થવૃત્તેઃ પ્રશાન્તસ્ય, તદ્વેયત્વાદિનિશ્ચયમ્ ।

તત્ત્વસંવેદનં સમ્યગ્, યથાશક્તિફલપ્રદમ્ ॥

‘સ્વસ્થ વૃત્તિવાળા તથા શાંત એવા પુરુષને વસ્તુના હેયપણા આદિમાં નિશ્ચયવાળું જે જ્ઞાન થાય છે, તે સમ્યગ્ તત્ત્વસંવેદન કહેવાય છે અને યથાશક્તિ ફળ આપે છે.’

એક વસ્તુ સારી છે, આદરવા યોગ્ય છે, એમ જાણ્યા પછી તેને આદરવાની જ બુદ્ધિ રાખવી તથા તે પ્રમાણે આદરવું; અને એક વસ્તુ ખરાબ કે છોડવા યોગ્ય છે, એમ જાણ્યા પછી તેને છોડવાની જ બુદ્ધિ રાખવી તથા તે પ્રમાણે છોડવું, તેને તત્ત્વસંવેદન કહેવાય છે. આ જ સમ્યગ્જ્ઞાન છે. તેથી સમ્યક્ચારિત્ર પ્રકટ થાય છે અને પરંપરાએ મોક્ષ રૂપી સમુદ્ર કલનો આસ્વાદ માણી શકાય છે.

વિષયપ્રતિભાસ જ્ઞાનને લૌકિક ભાષામાં પોપટિયું જ્ઞાન કહેવામાં આવે છે. પોપટ પોતાના મુખથી 'રામ....રામ' એવા શબ્દો બોલે છે, પણ રામ કોણ હતા? રામનું નામ શા માટે બોલવું? એ અંગે કંઈ પણ જાણતો નથી. આવા જ્ઞાનથી ક્ષણિક મનોરંજન પ્રાપ્ત થાય, પણ વિશેષ ફલ પ્રાપ્ત થઈ શકે નહિ.

આત્મપરિણતિમત્ જ્ઞાનને લૌકિક ભાષામાં 'પોથીમાંનાં રીંગણા જેવું જ્ઞાન' કહેવામાં આવે છે. પોથીમાં એટલે શાસ્ત્રમાં લખ્યું છે કે રીંગણાં ન ખવાય અને તે વાત બરાબર સમજવામાં આવે છે, પણ રીંગણાં ખાવાની પ્રવૃત્તિ છૂટતી નથી. આવા જ્ઞાનથી શો અર્થ સરે?

મહારાજ સયાજીરાવ ગાયકવાડ તત્ત્વજ્ઞાનના ભારે શોખીન હતા. તેઓ અવારનવાર વડોદરામાં પોતાના લક્ષ્મીવિલાસ નામના રાજમહેલમાં વિદ્વાનોને આમંત્રણ આપીને બોલાવતા અને તેમની પાસેથી ધાર્મિક તથા તત્ત્વવિષયક ભાષણો સાંભળતા. એક વખત એક વિદ્વાને અહિંસા પર એટલું સુંદર ભાષણ આપ્યું કે મહારાજ તથા તેમના કુટુંબીજનો પર તેની ઘણી ઊંડી અસર થઈ. તેઓ હવે પછી અહિંસાનું વિશેષ પ્રમાણમાં પાલન કરવા તત્પર થયા, પરંતુ એવામાં વિદ્વાન મહાશયે મુખ પર જામેલાં પરસેવાનાં ણિંદુઓ લૂછવા માટે ગળવામાંથી રૂમાલ ખેંચ્યો અને તેમાંથી એક ઇંડું નીચે સરકી પડ્યું. કહેવાની ભાજ્યે જ જરૂર છે કે આથી

એ વિદ્વાનની ભોંઠપનો પાર ન રહ્યો અને મહારાજ તથા તેમના કુટુંબીજનો પર પડેલી અધી જ છાપ ભૂંસાઈ ગઈ. તાત્પર્ય કે આવા જ્ઞાનથી ઉદ્દરભરણ, લોકરંજન વગેરે કાર્યો થઈ શકે, પણ વિશિષ્ટ આધ્યાત્મિક ફલની પ્રાપ્તિ થાય નહિ. એ માટે તો તત્ત્વસંવેદનરૂપ જ્ઞાન જ જોઈએ. તત્ત્વજ્ઞાનની પ્રાપ્તિમાં આવું જ્ઞાન અપેક્ષિત છે.



## નવતત્ત્વ અંગે વિશાળ સાહિત્ય

જૈન શ્રુત ચાર અનુયોગમાં વહેંચાયેલું છે : (૧) દ્રવ્યાનુયોગ, (૨) ગણિતાનુયોગ, (૩) ધર્મકથાનુયોગ અને (૪) ચરણકરણાનુયોગ. તે અંગે અમે જીવ-વિચાર-પ્રકાશિકાના પ્રથમ ખંડમાં વિસ્તારથી વિવેચન કરેલું છે, એટલે અહીં વિશેષ વિવેચન નહિ કરીએ, પણ પ્રસંગવશાત્ એટલું જણાવીશું કે દ્રવ્યાનુયોગમાં જેમ ષડ્દ્રવ્યનું વર્ણન આવે છે, તેમ નવ-તત્ત્વોનું વર્ણન પણ આવે છે અને તે જગત અને જીવનને લગતા અનેકવિધ કૂટપ્રશ્નોનું સુંદર સમાધાન કરે છે. અન્ય રીતે કહીએ તો આજે જેને તત્ત્વચિંતન, તત્ત્વવિદ્યા, તત્ત્વજ્ઞાન, ફિલસૂફી કે દર્શનશાસ્ત્ર કહેવામાં આવે છે, તે ઉક્ત દ્રવ્યાનુ-યોગનો જ એક વિભાગ છે અને તે ધર્માચરણ માટે યોગ્ય ભૂમિકા તૈયાર કરવામાં ઘણા અગત્યનો ભાગ ભજવે છે. ‘નાણ-કિરિયાહિં મોક્ષો’ ‘પદમં નાણં તઓ દઝા’ ‘ન નાણેણ વિણા હુંતિ ચરણગુણા’ આદિ આપ્તવચનો આ વિષયમાં પ્રમાણભૂત છે.

જેને નવતત્ત્વનો યથાર્થ જોધ નથી, તે જૈન ધર્મનો આત્મવાદ, જૈન ધર્મનો કર્મવાદ, જૈન ધર્મનો પુરુષાર્થવાદ કે જૈન ધર્મનો મોક્ષવાદ સમજવાને સમર્થ થતો નથી, તેથી જ જૈન શાસ્ત્રોમાં અનેક સ્થળે નવતત્ત્વોનું વર્ણન કરેલું છે અને તેના વિષે યોગ્ય સમજૂતી આપવામાં આવી છે.

વળી નવતત્ત્વ અંગે પ્રકરણ કે ટીકારૂપ જે સાહિત્ય રચાયું છે, તે પર એક આછો દષ્ટિપાત કરવાથી પણ તેનું મહત્ત્વ લક્ષ્યમાં આવી શકશે.

## નવતત્ત્વ અંગે રચાયેલ સાહિત્યની સૂચિ

૧ નવ-તત્ત્વ-પ્રકરણ મૂળ	
૨ નવ-તત્ત્વ વિચાર	શ્રી ભાવસાગર
૩ બૃહન્નવતત્ત્વ	
૪ નવ-તત્ત્વ-વિચાર-સારોદ્ધાર	
૫ નવ-તત્ત્વ-સાર (કુલક) આંચં	શ્રી જયશેખરસૂરિ
૬ નવ-તત્ત્વ-સાર	
૭ નવ-તત્ત્વ-વૃત્તિ	શ્રી અંબાપ્રસાદ
૮ " "	શ્રી દેવેન્દ્રસૂરિ
૯ " "	શ્રી કુલમંડનસૂરિ
૧૦ " "	શ્રી સમયસુંદરગણિ
૧૧ " વિવરણ	શ્રી પરમાનંદસૂરિ
૧૨ " "	શ્રી દેવચંદ્ર
૧૩ " અવચૂર્ણિ	શ્રી સાધુરત્નસૂરિ
૧૪ " "	શ્રી માનવિજયગણિ
૧૫ " "	
૧૬ " પ્રક્ષેપ ગાથા (૧૧૩)	શ્રી વિજયોદયસૂરિ
૧૭ નવ-તત્ત્વ-પ્રકરણ	શ્રી દેવગુપ્તસૂરિ
૧૮ " ભાષ્ય	શ્રી અભયદેવસૂરિ
૧૯ " વૃત્તિ	શ્રી યશોદેવ ઉપાધ્યાય

૨૦ નવ-તત્ત્વ-ખાલાવખોધ

૨૧ " "

૨૨ " (કુલક) "

૨૩ " ટખો

૨૪ " "

૨૫ " "

૨૬ નવતત્ત્વરાસ

૨૭ " " "

૨૮ " " "

૨૯ નવ-તત્ત્વ-જોડ

૩૦ નવ-તત્ત્વ-સ્તવન

૩૧ નવ-તત્ત્વ-સ્તવન

૩૨ " " ચોપાઈ

૩૩ " " "

૩૪ " " "

૩૫ " " "

૩૬ નવ-તત્ત્વ-છંદોબદ્ધભાષા

૩૭ " " સાર

શ્રી હર્ષવર્ધનગણિ

શ્રી પાર્શ્વચન્દ્ર

શ્રી મેરુતુંગસૂરિસન્તાનીય

શ્રી માનવિજયગણિ

શ્રી મણિરત્નસૂરિ

શ્રી ઋષભદાસ

શ્રી ભાવસાગર

શ્રી સૌભાગ્યસુંદર

શ્રી વિજયદાનસૂરિ

શ્રી ભાગ્યવિજયજી

શ્રી વિવેકવિજયજી

શ્રી કમલશેખર

શ્રી સૌભાગ્યસુંદર

શ્રી વર્ધમાનમુનિ

શ્રી લુંખકમુનિ

શ્રી જ્ઞાનસારમુનિ

.... ....

વિશેષમાં આહુતદર્શન દીપિકા,<sup>૧</sup> જૈન દર્શન,<sup>૨</sup> જૈન

૧ આ ગ્રન્થ ઉપા. શ્રી મંગલવિજયજી મહારાજે રચેલ જૈન તત્ત્વપ્રદીપના વિવેચન રૂપે રચાયેલો છે. તેના વિવેચનકર્તા પ્રો. હીરાલાલ રસિકલાલ કાપડિયા છે.

૨ આ ગ્રન્થ ન્યાયવિશારદ મુનિશ્રી ન્યાયવિજયજીએ રચેલો છે અને પાઠ્યપુસ્તક તરીકે સ્થાન પામેલો હોઈ નવમી આવૃત્તિ સુધી પહોંચ્યો છે.

ધર્મસાર<sup>૩</sup> વગેરે ગ્રંથોમાં પણ નવતત્ત્વ સંબંધી ઘણું વિવેચન થયેલું છે.

તાત્પર્ય કે જૈન ધર્મનાં તાત્ત્વિક મંતવ્યો સમજવા માટે નવતત્ત્વ અતિ ઉપયોગી છે અને તે જ કારણે ધાર્મિક અભ્યાસક્રમમાં તેને વિશિષ્ટ સ્થાન આપવામાં આવ્યું છે.

આજે શ્રી જૈન શ્વેતામ્બર મૂર્તિપૂજક સંઘમાં નવતત્ત્વનું શિક્ષણ આપવા માટે પ્રાયઃ નવ-તત્ત્વ-પ્રકરણની પસંદગી થાય છે કે જેના કર્તા વિષે હજી સુધી કોઈ સ્પષ્ટ નિર્ણય થઈ શક્યો નથી.

પ્રસ્તુત નવ-તત્ત્વ-પ્રકરણ પર સિદ્ધાંતવાચસ્પતિ ન્યાય-વિશારદ શ્રી વિજયોદયસૂરીશ્વરજી મહારાજે વિસ્તારાર્થે લખેલો છે તથા પં. ભગવાનદાસ હરખચંદે સંક્ષિપ્ત સારભૂત વિવેચન કરેલું છે અને તે તેમના પોતાના તરફથી જ પ્રકટ થયેલું છે. ત્રીજું વિવેચન સિનોરનિવાસી માસ્તર ચંદુલાલ નાનચંદે કરેલું છે અને તે શ્રી જૈન શ્રેયસ્કર મંડળ-મહેસાણા તરફથી પ્રકટ થયેલું છે. આજે આપણી પાઠશાળાઓમાં બહુધા છેલ્લાં બે વિવેચનોનો જ ઉપયોગ થાય છે, પરંતુ વૈજ્ઞાનિક યુગમાં ઉછરતા વર્તમાનકાલીન વિદ્યાર્થીઓ તેમજ વિદ્યારસિકોની જિજ્ઞાસા તૃપ્ત કરવા માટે વિશિષ્ટ શૈલિવાળી વિસ્તૃત વૃત્તિની જરૂર જણાતાં અમે તે દિશામાં એક નવ પ્રયાસ કર્યો છે.

૩ આ ગ્રંથ અમોએ રચેલો છે અને તે હિન્દી તથા અંગ્રેજી ભાષામાં જૈન માર્ગ આરાધકસમિતિ-ગોકાક તરફથી પ્રસિદ્ધ થયેલો છે.

## પ્રસ્તુત ગ્રંથનિર્માણ

કેટલાક વખતથી નવ-તત્ત્વ પર વિશિષ્ટ વૃત્તિ રચવાની અમારી ભાવના હતી, તે જીવ-વિચાર-પ્રકાશિકા નિર્માણ વખતે પ્રબળ બની. એવામાં અન્ય મિત્રો-વિદ્વાનો તરફથી પણ આવાં જ સૂચનો થયાં અને સ્વં મુરબી શ્રી કૃત્તેહચંદ્રભાઈ તથા શ્રી મનસુખલાલ તારાચંદ મહેતાએ તો પ્રસ્તુત ગ્રંથની પ્રસ્તાવનામાં આ વસ્તુ અક્ષરોક્તિ પણ કરી, એટલે અમે નવ-તત્ત્વ-પ્રકરણ ઉપર દીપિકા નામની વૃત્તિ રચવાનો સંકલ્પ કર્યો અને તેની શરૂઆત કરી.

આ વૃત્તિમાં (૧) ઉપક્રમ, (૨) મૂળપાઠ, (૩) સંસ્કૃત છાયા, (૪) શબ્દાર્થ, (૫) અર્થ-સંકલના અને (૬) વિવેચન એ છ અંગોનું ધોરણ સ્વીકાર્યું, જેથી તેના અભ્યાસીઓને અભ્યાસમાં ઘણી સરલતા રહે.

પછી નામનો પ્રશ્ન આવ્યો. પુસ્તક કે ગ્રંથનું નામ તો થોડા અક્ષરોનું જ હોય છે, પણ તેનો નિર્ણય કરવામાં ઠીક ઠીક મનોમંથન કરવું પડે છે. કેટલાક લેખકને માટે આ બાબત સરળ હશે, પણ અમારો અનુભવ આ પ્રકારનો છે. એક પછી એક અનેક નામો અમારા સ્મૃતિપટ પર ઉપસ્થાપિત કરે છે અને તેનો પૂર્વાપર વિચાર કર્યા પછી, છેવટે નામનો નિર્ણય થાય છે.



અન્યનું જે નામ નક્કી થાય તે સરલ, સ્પષ્ટ તથા સાર્થ હોવું જોઈએ. ‘જિનોપાસના’ નામ નક્કી કરતાં અમને ઠીક ઠીક સમય લાગ્યો હતો, પણ આખરે પંચાક્ષરી સુંદર નામ મળી આવ્યું, તે માટે ઘણો આનંદ થયો હતો. ‘જીવ-વિચાર-પ્રકાશિકા’ નો અનુભવ પણ લગભગ આવો જ હતો. નવ અક્ષરોથી બનેલા આ નામમાં કોઈ ગૂઢ સંકેત તો નથી? એવો પ્રશ્ન અમને ઘણીવાર થયા કરતો હતો. તેનું અપરનામ ‘જૈન ધર્મનું પ્રાણીવિજ્ઞાન’ રાખવામાં આવ્યું, ત્યારે પ્રાણીવિજ્ઞાન શબ્દે અમને ઠીક ઠીક મનોમંથન કરાવ્યું હતું. પ્રસ્તુત અન્યનું નામ પણ કેટલાક મનોમંથન પછી નક્કી થયું હતું.

નવ-તત્ત્વ-પ્રકરણ પરની દીપિકા નામની વૃત્તિ, તે નવ-તત્ત્વ-દીપિકા. એમાં સાત અક્ષરનો સુંદર મેળ છે. એનું અપરનામ ‘જૈન ધર્મનું તત્ત્વજ્ઞાન’ રાખી શકાયું હોત, પણ તેમાં વાચકોની જિજ્ઞાસાને ઉત્તેજિત કરે, એવો રણકાર ન હતો. આખરે તત્ત્વજ્ઞાનની આગળ ‘અદ્ભુત વિશેષણ ઉમેરતાં એ રણકાર ઉઠ્યો અને અમારા મનનું સમાધાન થયું. તાત્પર્ય કે આ અન્યનું અપરનામ ‘જૈન ધર્મનું અદ્ભુત તત્ત્વજ્ઞાન’ રાખવામાં આવ્યું અને કામ આગળ ધપાવ્યું.

પ્રાચીન સાહિત્ય પર નવીન ઢબે વૃત્તિ રચવાનું કામ સહેલું તો નથી જ. તેમાં આધારભૂત સાહિત્યને એકત્ર કરવું પડે છે અને તે કોઈ એક જ સ્થળેથી મળતું નથી. તે માટે

અનેક પુસ્તકાલયો, જ્ઞાનભંડારો તથા જ્ઞાનરસિક ગૃહસ્થોના અંધાલયો દૂંઠવા પડે છે. ઘણા પરિશ્રમે આવું સાહિત્ય એકત્ર થયા પછી તેને વાંચવું-વિચારવું પડે છે તથા તેમાંથી જરૂરી નોંધો તૈયાર કરવી પડે છે. તે સાથે આનુષંગિક વિષયો અંગે અન્ય સાહિત્યનું પર્યેષણ જરૂરી બને છે અને સતત ચિંતન-મનન કરવાની આવશ્યકતા રહે છે. તે સિવાય ન તો મૂળ વિષયને ન્યાય આપી શકાય છે કે ન તો તેમાં નવીનતાની ઝલક આવે છે. દૂંઠમાં નવીન વૃત્તિનું નિર્માણ એ પરિશ્રમભરેલું કઠિન કાર્ય છે અને તે ઉત્કટ આંતરિક અભિરુચિ હોય તો જ સફલતાથી પાર ઉતરે છે.

અમને આ પ્રકારના સાહિત્ય-સર્જનમાં આંતરિક રસ છે, એટલે જ વ્યવહારનાં બધાં કાર્યો ગૌણ કરીને તેમાં તલલીન રહીએ છીએ અને ગમે તેવો કઠિન પરિશ્રમ કરવો પડે તો પણ કરીએ છીએ. હજી વધારે સ્પષ્ટ કહીએ તો આ વખતે અમે ખાવાપીવાનું ભૂલી જઈએ છીએ, અમારી નિદ્રાનું પ્રમાણ પણ એછું થઈ જાય છે અને બીજી કોઈ વસ્તુ અમને ગમતી નથી. આ કાર્યમાં એકાગ્રતા તો એવી જામે છે કે નીચે હુલ્લડ મચ્યું હોય કે પાડોશના ઓરડામાં ખૂણ ખોલાવ્યાલી થતી હોય તો પણ અમને ખબર પડતી નથી. એટલું જ નહિ પણ એક જ આસને સાત-સાત કે આઠ-આઠ કલાક બેસવાનું સહજ બની જાય છે.

આહીં એટલી સ્પષ્ટતા કરવી ઉચિત લેખાશે કે જે મંત્ર, સ્તોત્ર કે ગ્રંથ પર નવી નવી વૃત્તિઓ રચાતી રહે છે, તેની

મહત્તા વિવિધ સ્વરૂપે બહાર આવે છે અને તેથી તેના તરફ લોકોનું ભારે આકર્ષણ જામે છે. નવકારમંત્ર આમ તો માત્ર નવપદની—અડસઠ અક્ષરની એક સાદી સરલ રચના છે, પણ તેના પર નિયુક્તિઓ, ચૂર્ણીઓ, ટીકાઓ, ટિપ્પણો, ખાલાવખોધો, કટ્ટો વગેરેની રચના થતી જ રહી, તો તેનું અપૂર્વ મહાત્મ્ય બહાર આવ્યું અને આજે સકલ જૈન સંઘની તેના પ્રત્યે પરમ ભક્તિ છે. ઉવસગ્ગહરંસ્તોત્ર, ભક્તામરસ્તોત્ર, કલ્યાણમંદિરસ્તોત્ર વગેરેએ આપણા હૃદયમાં આટલો આદર મેળવ્યો, તેનું કારણ પણ તેના પર રચાયેલી મહત્ત્વપૂર્ણ વિવિધ વૃત્તિઓ છે. વળી તત્ત્વાર્થાધિગમસૂત્રનું ગંભીર રહસ્ય આપણને શાથી અવગત થયું? તેના પર સમયે સમયે રચાયેલી નાવિન્યપૂર્ણ વૃત્તિઓને લીધે જ.

અન્ય દર્શનની વાત કરીએ તો પાતંજલયોગસૂત્ર અને ભગવદ્ગીતાનો મહિમા જગતમાં ઘણો પ્રસર્યો, તેનું કારણ તેના પર રચાયેલી વિવિધ વૃત્તિઓ જ છે. આ યુગમાં લોકમાન્ય ટિળક, મહાત્મા ગાંધી, શ્રી વિનોબા, શ્રી વિદ્યાનંદજી મહારાજ વગેરેએ બુદ્ધી બુદ્ધી દૃષ્ટિએ ભગવદ્ગીતા પર ઘણું વિવેચન કર્યું તો આજે તેની લોકપ્રિયતા ટોચે અડી છે અને દર વર્ષે તેની લાખો નકલો બપો છે. ભારતની તો કેન્દ્રપિણ ભાષા એવી નથી કે જેમાં આ પુસ્તકનો અનુવાદ થયો ન હોય! વિદેશની પણ અનેક ભાષામાં તેનો અનુવાદ થયો છે. કહેવાનું તાત્પર્ય એ છે કે આપણા મહત્ત્વપૂર્ણ પ્રાચીન ગ્રંથો પર નવી નવી દૃષ્ટિએ વૃત્તિઓ લખાતી રહે

તે અત્યંત જરૂરનું છે અને તેથી આવી પ્રવૃત્તિનો આપણે યોગ્ય આદર-સત્કાર કરવો જોઈએ.

અહીં અમે એ વસ્તુ સ્પષ્ટ કરવા ઇચ્છીએ છીએ કે પ્રાચીન જૈનશ્રુત પર નવીન વૃત્તિઓનું નિર્માણ કરનારા ચારિત્ર-સંપન્ન મહામેધાવી મુનિવરોની સરખામણીમાં આજની વિદ્વતા, આજની પંડિતાઈ કેઈ વિસાતમાં નથી, આમ છતાં શુભ કાર્યમાં યથાશક્તિ પ્રયાસ કરવો જ રહ્યો. જો આવો પ્રયાસ કરીશું નહિ તો આજની પ્રબલ ભૌતિકવાદના ભયંકર વમળમાં તણાઈ જશે અને આપણી ધર્મભાવનાને ધીંગો ઘસી પહોંચશે.

આજનો ગૃહસ્થવર્ગ પ્રાચીન ભાષા સમજતો નથી અને સંસ્કૃત ભાષાનું જ્ઞાન ઘણું અલ્પ ધરાવે છે, એટલે તે વર્તમાન ભાષામાં રોચક શૈલિએ લખાયેલું અને સુંદર રૂપ-રંગમાં બહાર પડેલું સાહિત્ય જ માગે છે. આ વખતે જો તેમને આ પ્રકારનું સાહિત્ય આપીશું તો તેનો સત્કાર કરશે અને જૈનધર્મ તથા તેના તત્ત્વજ્ઞાન તરફ આદરવાળો બનશે.

છદ્મસ્થ-અપૂર્ણ-અલ્પજ્ઞાની મનુષ્યોની કૃતિમાં એક યા બીજા પ્રકારની કેટલીક ભૂલો તો રહી જ જવાની ! પરંતુ તેટલા જ કારણે નવીન સાહિત્યનું સર્જન અનુપયોગી-અનુપાદેય ઠરતું નથી. જો એક પણ ભૂલ વિનાના સાહિત્યનો આગ્રહ રાખવામાં આવે તો એવું સાહિત્ય ભાગ્યે જ પ્રાપ્ત થશે અને આપણે નવીન સાહિત્યથી સર્વથા વંચિત રહી

જઈશું, જે હરગીઝ ઈચ્છવા યોગ્ય નથી. નવા સાહિત્ય-  
સર્જનમાં દોષોનું નિવારણ કરવા માટે તેનું સંશોધન ગીતાર્થ  
સુનિવરો દ્વારા કરાવવું, એ જ એક સર્વોત્તમ ઉપાય છે.  
શ્રી પંચપ્રતિકમણસૂત્રપ્રબોધટીકા, જિનોપાસના, જીવ-વિચાર-  
પ્રકાશિકા તથા પ્રસ્તુત ગ્રંથમાં અમે આ પદ્ધતિને ખરાબર  
અનુસર્યા છીએ.

અહીં એટલું જણાવવું ઉચિત છે કે પ્રસ્તુત કૃતિ  
આચીન સાહિત્ય પરની એક વૃત્તિ હોવા છતાં તેમાં મૌલિક  
ગ્રંથની ક્ષમતા છે અને તે જૈન ધર્મ તથા તેના અદ્ભુત  
તત્ત્વજ્ઞાન પર સુંદર પ્રકાશ પાડે છે. સુસ્ત્ર પાઠકો તેને વાંચે,  
વિચારે અને પોતાનો અભ્યુદય સાધે, એ જ અભ્યર્થના.



# નવ-તત્વ-દીપિકા

યાને

જૈન ધર્મનું અદ્ભુત તત્વજ્ઞાન





પ્રકરણ પહેલું

નવતત્ત્વનાં નામો તથા ભેદો

[ ગાથા પહેલી તથા બીજી ]

(૧) ઉપક્રમ :

માનવ-જીવનનું અંતિમ સાધ્ય મોક્ષ છે. આ નિર્ણય આવાંકો, ભૌતિકવાદીઓ કે નાસ્તિકોને લલે મંદૂર ન હોય, પણ અધ્યાત્મ અને યોગના ઉચ્ચતમ શિખર પર આરૂઢ થયેલા ધર્મપરાયણ આર્ય મહર્ષિઓએ એની યોગી અવાજે બાહેરાત કરેલી છે.

મનુષ્યની સર્વ પ્રવૃત્તિઓ મુખને અર્થે જ થાય છે, તેા તેના વડે પરમમુખની પ્રાપ્તિ થાય, એવી અવસ્થાને જ તેણે 'યોગતાતું' અંતિમ સાધ્ય માનવું ભેદ્યો. આવી અવસ્થા માત્ર એક મોક્ષ છે. મુક્તિ, સિદ્ધિ, નિર્વાણ, નિઃશ્વેસ, પરમપદ એ તેના પર્યાયશબ્દો છે.

લોગવિલાસનું અંતિમ પરિણામ રાગ, શેષ અને



હુઃખની પરંપરામાં જ આવે છે, એટલે માનવજીવનના અંતિમ સાધ્ય તરીકે તેનો સ્વીકાર થઈ શકે નહિ. અન્ય શબ્દોમાં કહીએ તો જેઓ ભોગવિલાસને જીવનનું અંતિમ સાધ્ય માનીને તેની પ્રાપ્તિ માટે પ્રવૃત્ત થાય છે, તેઓ દ્વંક સમયમાં જ રોગના ભોગ બને છે, વિવિધ પ્રકારની ચિંતાઓથી ઘેરાય છે અને દારુણ હુઃખનો અનુભવ કરે છે. શું કોઈ પણ બુદ્ધિમાન મનુષ્ય આવી સ્થિતિની સ્પૃહા કરે છે ખરો? આ પ્રશ્નનો ઉત્તર નકારમાં જ આવવાનો. તાત્પર્ય કે ભોગવિલાસને નિઃસાર બાણી તેનો ત્યાગ કરવો અને મોક્ષને પરમસુખનું ધામ માની, તેની પ્રાપ્તિ માટે પ્રયત્ન કરવો, એ જ સાચી બુદ્ધિમત્તા છે.

મોક્ષપ્રાપ્તિનો મુખ્ય ઉપાય રત્નત્રયીની આરાધના છે. રત્નત્રયી એટલે સમ્યગ્દર્શન, સમ્યગ્જ્ઞાન અને સમ્યક્ ચારિત્ર. અહીં સમ્યગ્દર્શનને પ્રથમ મૂકવાનું કારણ એ છે કે તેના વિના સમ્યગ્જ્ઞાન કે સમ્યક્ચારિત્રની પ્રાપ્તિ થતી નથી. આ કારણે મોક્ષાભિલાષી મુમુક્ષુજનોએ પ્રથમ પ્રયત્ન સમ્યગ્દર્શનની પ્રાપ્તિ માટે કરવો પડે છે.

‘સમ્યગ્દર્શનની પ્રાપ્તિ કેને થાય?’ આ પ્રશ્નના ઉત્તરમાં જૈન મહર્ષિઓએ જણાવ્યું છે કે ‘જેઓ સ્વ-પ્રયત્નથી કે ગુરુના ઉપદેશથી નવતત્ત્વનું સ્વરૂપ બાણીને તેમાં શ્રદ્ધાન્વિત થાય છે, તેને સમ્યગ્દર્શનની પ્રાપ્તિ થાય છે.’ તાત્પર્ય કે નવતત્ત્વનું જ્ઞાન સમ્યગ્દર્શનની પ્રાપ્તિ માટે અતિ આવશ્યક છે.

શ્રી ભગવતીસૂત્રમાં શ્રાવકોની જ્ઞાનસમૃદ્ધિનું વર્ણન આવે છે. તેમાં જણાવ્યું છે કે ‘અભિગયજીવાજીવા ઉવલદ્વ-પુણ્ણપાવા આસવસંવરણિજ્જરકિરિયાહિગરણવંધપ્પમોક્કસલ્લા-જેમણે જીવ અને અજીવને બાણી લીધા છે, જેમને પુણ્ય અને પાપનું જ્ઞાન ઉપલબ્ધ છે, જે આશ્રવ, સંવર, નિર્જરા, ક્રિયા, અધિકરણ, બંધ અને મોક્ષમાં કુશલ છે.’ તાત્પર્ય કે જેઓ આત્મહિતની અભિલાષા રાખનારા છે, તેમણે સમ્યક્ત્વની પ્રાપ્તિ, શુદ્ધિ અને સ્થિરતા માટે નવતત્ત્વનો યોગ સારી રીતે પ્રાપ્ત કરી લેવો જોઈએ.

ભવશીરૂ ભવ્યાત્માઓને નવતત્ત્વનો યથાર્થ યોગ થાય તે માટે ચારિત્રસંપન્ન મહામેધાવી મુનિવરોએ જિનાગમરૂપી સમુદ્રનું મંથન કરીને કેટલાક પ્રકરણ-ગ્રંથોની રચના કરેલી છે.<sup>૧</sup> પ્રસ્તુત નવ-તત્ત્વ-પ્રકરણ ગ્રંથ તેમાંનો એક છે. તેનો પ્રારંભ આ રીતે થાય છે :

(૨) મૂળ ગાથા :

જીવાઽજીવા પુણ્ણં પાવાઽસવ સંવરો ય નિજ્જરણા ।  
વંધો મુક્કો ય તહા, નવ તત્તા હંતિ નાયવ્વા ॥૧॥

(૩) સંસ્કૃત છાયા :

જીવાજીવૌ પુણ્યં પાપાસ્રવો સંવરશ્ચ નિર્જરણા ।  
વન્ધો મોક્ષશ્ચ તથા નવતત્ત્વાનિ ભવન્તિ જ્ઞાતવ્યાનિ ॥૧॥

૧. આ વિષયમાં વધારે જાણવા ઈચ્છનારે જીવ-વિચાર-પ્રકાશિકાના પહેલા ખંડનું ‘આગમસાહિત્ય અને પ્રકરણ-ગ્રંથો’ નામનું શ્રીજી પ્રકરણ અવશ્ય જોવું.

## (૪) શબ્દાર્થ :

જીવ અને અજીવ, તે જીવાઽજીવા. જીવ-જીવ. જેનામાં ચેતના એટલે જ્ઞાન અને સુખ-દુઃખનું સંવેદન હોય તે જીવ કહેવાય.<sup>૨</sup> અથવા જે દશ પ્રાણો પૈકી યથાયોગ્ય પ્રાણોને ધારણ કરે તે જીવ કહેવાય.<sup>૩</sup> અથવા જે કર્મના ભેદોનો કર્તા છે, કર્મના ફલનો ભોક્તા છે, કર્મફલને અનુસરીને ચતુર્ગતિમાં સંસરનાર છે, તેમ જ પુરુષાર્થના યોગે સર્વ કર્મનો વિનાશ કરનાર (અને તેથી કર્મરહિત થઈને મોક્ષ પામનાર) છે, તે જીવ કહેવાય.<sup>૪</sup>

જીવનું આ સામાન્ય લક્ષણ કહ્યું. વિશેષ લક્ષણ પાંચમી ગાથામાં કહેવાશે.

અજીવ-અજીવ.

જેનામાં જીવનું લક્ષણ નથી, એટલે કે જે ચેતના-રહિત છે, જડ છે, તે અજીવ કહેવાય.

પુણ્ન-પુણ્ય.

જે કર્મને લીધે જીવ સુખ પામે તે પુણ્ય કહેવાય.

૨. ચેતનાલક્ષણો જીવઃ ।

વત્તળાલક્ષણો કાલો, જીવો સ્વઓગલક્ષણો ।

નાણેણં દંસણેણં ચ, સુહેણ ય દુહેણ ય ॥

૩. જીવતિ-દશવિધાન્ પ્રાણાન્, ધારયતીતિ જીવઃ ।

૪. યઃ કર્તા કર્મમેદાનાં, ભોવતા કર્મફલસ્ય ચ ।

સંસર્તા પરિનિર્વાતા, સં હ્યાત્મા નાન્યલક્ષણઃ ॥

પાવ-પાપ.

પાવ અને આસવ તે પાવાસવા. જે અશુભ કર્મને લીધે જીવ દુઃખ પામે, તે પાપ કહેવાય. પુણ્યથી પાપ વિપરીત છે, બિલકુલ ઉલટું છે.

આસવ-આશ્રવ.

શુભ અથવા અશુભ કર્મનું આવવું, તે આશ્રવ કહેવાય. આ-સમન્તાત્ શ્રવતિ કર્મ અનેનેતિ આશ્રવ:-જેના વડે સર્વ બાબ્બુથી કર્મ આવે, તે આશ્રવ. અથવા આશ્રૂયતે ઉપાદીયતે કર્મ અનેનેતિ આશ્રવ :-જેના વડે કર્મનું પ્રકણ કરાય, તે આશ્રવ. અથવા આશ્રીયતે-ઉપાર્જ્યતે કર્મ પ્રમિરિત્યાશ્રવા:-જેના વડે કર્મ ઉપાર્જન કરાય, તે આશ્રવ. અહીં આસ્રવ એવો શબ્દપ્રયોગ પણ થાય છે.

સંવરો-સંવર.

જેના વડે આવતાં કર્મો અટકે, તે સંવર કહેવાય. સંવૃણોતિ કર્મ અનેનેતિ સંવર :-જેના વડે કર્મનું સંવરણ થાય-અટકાયત થાય, તે સંવર. આશ્રવનો નિરોધ કરવાથી આ સ્થિતિ ઉત્પન્ન થાય છે.

ચ-અને.

નિઙ્ગરણા-નિર્જરા.

કર્મનું અમુક અંશે જરવું, ખરવું, ઝરવું, સડવું કે નાશ પામવું, તે નિર્જરા કહેવાય.

વંધો-બંધ.

જીવ સાથે કર્મનો ક્ષીર-નીર જેવો પરસ્પર સંબંધ થવો, તે બંધ કહેવાય.

મુક્તો-મોક્ષ.

જીવનો સર્વ કર્મમાંથી છૂટકારો થવો, તે મોક્ષ કહેવાય.

ચ-વળી.

તહા-તથા, તેમજ.

નવ-નવ.

નવ એ સંખ્યાદર્શક વિશેષણ છે.

તત્તા-તત્ત્વો.

‘તસ્ય ભાવસ્તત્ત્વમ્’ તેનું એટલે પદાર્થનું જે ચતુર્થ સ્વરૂપ, તે તત્ત્વ. વધારે સ્પષ્ટ કહીએ તો વસ્તુના મૂળ, અસલ કે વાસ્તવિક સ્વરૂપને તત્ત્વ કહેવામાં આવે છે. ઘણી વાર સાર કે રહસ્યના પર્યાય તરીકે પણ તેનો ઉપયોગ થાય છે.

હુંતિ-છે.

નાયઘ્વા-નાણુવા યોગ્ય.

(૫) અર્થ-સંકલના :

જીવ, અજીવ, પુણ્ય, પાપ, આશ્રવ, સંવર, નિર્જરા, બંધ અને મોક્ષ, એ નવ તત્ત્વો નાણુવા યોગ્ય છે.

## (૬) વિવેચન :

‘આ ગાથા શાસ્ત્રના પ્રારંભની છે, છતાં તેમાં શિષ્યજનસંમત મંગલાચરણ કેમ નથી?’ એવો પ્રશ્ન થયો સહજ છે, એટલે પ્રથમ તેનું સમાધાન કરીશું.

શ્રી જિનભદ્રગણિક્ષમાશ્રમણે વિશેષાવશ્યકલાખ્યમાં કહ્યું છે કે—

મંગિજ્જણ્ઽધિગમ્મઈ, જેણ હિંઅં તેણ મંગલં હોઈ ।

અહવા મંગો ધમ્મો, તં લાઈ તં સમાદત્તે ॥

‘જેના વડે હિત સધાય, તે મંગલ કહેવાય છે. અથવા જે મંગ એટલે ધર્મને લાવે, ધર્મને પ્રાપ્ત કરાવે, તે મંગલ કહેવાય છે.’

આ વ્યાખ્યા અનુસાર નવતત્ત્વ મંગલસ્વરૂપ છે, કારણ કે તેનાથી પ્રાણીઓનું હિત સધાય છે, અથવા તો ધર્મની — ચારિત્રધર્મની પ્રાપ્તિ થાય છે. આવા મંગલસ્વરૂપ નવતત્ત્વનાં નામોનો નિદેશ કરવો, તે એક પ્રકારનું મંગલાચરણ જ છે. અથવા તો શાસ્ત્રમાં ત્રણ પ્રકારનાં મંગલાચરણો કહેલાં છે : (૧) નમસ્કારાત્મક (૨) આશીર્વાદાત્મક અને (૩) વસ્તુસંકીર્તનરૂપ. તેમાં નમસ્કારાત્મક મંગલાચરણમાં ઇષ્ટદેવને નમસ્કાર કરેલો હોય છે, આશીર્વાદાત્મક નમસ્કારમાં પાઠકોને આશીર્વાદ આપેલો હોય છે અને વસ્તુસંકીર્તનરૂપ મંગલાચરણમાં મૂળ વસ્તુનું—વિષયનું સમ્યગ્ વર્ણન કરેલું હોય છે. આ મંગલા-

ચરણો પૈકી અહીં વસ્તુસંકીર્તનરૂપ મંગલાચરણ કરવામાં આવ્યું છે, કારણ કે તેમાં મૂળ વસ્તુનું અર્થાત્ નવતત્ત્વનું નામકથન વડે સમ્યગ્ વર્ણન કરેલું છે. અહીં ‘હુંતિ નાચવ્વા’ એવાં જે બે પદો છે, તે પણ વસ્તુસંકીર્તનનો જ એક પ્રકાર છે, કેમકે સંકીર્તન શબ્દ પ્રશંસાનાં અર્થમાં પણ પ્રવર્તે છે અને આ બે પદો નવ-તત્ત્વની પ્રમેય તરીકે પ્રશંસા કરનારાં છે.

જે અહીં એમ કહેવામાં આવે કે ‘સંબંધ, અધિકારી, વિષય અને પ્રયોજન એ ચાર અનુબંધોથી રહિત શાસ્ત્રની આદિમાં કરેલું મંગલાચરણ શોભતું નથી.’<sup>૫</sup> તો તેનું સમાધાન આ પ્રકારે સમજવું. અહીં અભિધેય અને ગ્રંથનો વાચ્ય-વાચક એ સંબંધ છે અને નવતત્ત્વના જિજ્ઞાસુ આત્મા તેના અધિકારી છે. આ બે વસ્તુ ઉપલક્ષણથી સમજવાની છે. વિશેષમાં નવતત્ત્વ એ ગ્રંથનો વિષય છે, જે નવ તત્ત્વ પદથી સૂચિત કરવામાં આવ્યો છે અને નવ તત્ત્વ બાણીને પરંપરાએ મોક્ષ મેળવવો એ તેનું પ્રયોજન છે, જે હુંતિ નાચવ્વા એ બે પદોથી સૂચિત કરવામાં આવ્યું છે. આ રીતે આ ગાથામાં અનુબંધ-ચતુષ્ટયની વ્યવસ્થા હોવાથી તેના દ્વારા જે મંગલાચરણ કરવામાં આવ્યું, તે શોભારહિત નથી, પણ શોભાસ્પદ છે, પ્રશસ્ત છે, પ્રશંસનીય છે.

૫. સમ્બન્ધસ્વાધિકારી ચ, વિષયશ્ચ પ્રયોજનમ્ ।

વિનાऽનુબન્ધં ગ્રંથાદૌ, મજ્જલં નૈવ શસ્યતે ॥

## પરિભાષાની સરલતા અને પ્રાચીનતા :

સામાન્ય રીતે તત્ત્વવિષયક પરિભાષા કઠિન હોય છે અને તે માટે યોગ્યતા શબ્દો લાંબા હોય છે, પણ અહીં નવતત્ત્વનાં જે નામોનો નિર્દેશ કરવામાં આવ્યો છે, તે ઘણા સરલ છે અને ઘણા ટૂંકા પણ છે. આમાંનો કોઈ પણ શબ્દ ત્રણ અક્ષર કરતાં વધારે અક્ષરથી બનેલો નથી. (આ વિધાન સંયુક્તાક્ષરને એક અક્ષર ગણીને કરવામાં આવે છે.) આ રહ્યાં તે નામો : (૧) જીવ, (૨) અજીવ, (૩) પુણ્ય, (૪) પાપ, (૫) આશ્રવ, (૬) સંવર, (૭) નિર્જરા, (૮) બંધ અને (૯) મોક્ષ.

આમાં આશ્રવ, સંવર અને નિર્જરા કંઈક અપરિચિત લાગે છે, પણ તે ઘણા પ્રાચીન છે અને જૈન દર્શનની મૌલિકતાને સિદ્ધ કરનારા છે.

જર્મનીના સુપ્રસિદ્ધ વિદ્વાન ડો. હર્મન યાકોબીનો ‘જૈન દર્શન’ નામનો એક લેખ ‘ઇન્સાઇકલોપીડિયા ઓફ રિલિજિયન એન્ડ એથિક્સ’ (ધર્મ અને નીતિના વિશ્વકોષ)ના અગિયારમા ભાગમાં પ્રકટ થયેલો છે. તેમાં જણાવ્યું છે કે—

“ Now these terms ( Asrava, Samvara and Nirjara ) are as old as Jainism, for, the Buddhists have borrowed from it the most significant term Asrava; They use it in very much the same sense as the Jains, .



but not in its literal meaning, since, they do not regard the Karma as subtle matter, and they deny the existence of a soul into which the Karma could have an 'influx.' Thus the same argument serves to prove at the same time that the Karma theory of the Jains is an original and integral part of their system and that Jainism is considerably older than the origin of Buddhism. "

અર્થાત્ આ શબ્દો (આશ્રવ, સંવર અને નિર્જરા) જૈન ધર્મ જેટલા જ પ્રાચીન છે, કારણ કે બૌદ્ધોએ તેમાંનો વિશિષ્ટ અર્થસૂચક આશ્રવ શબ્દ અપનાવેલો છે અને જૈનો જે અર્થમાં તેનો ઉપયોગ કરે છે, લગભગ તેવા જ અર્થમાં તેનો ઉપયોગ કરે છે, પણ તે જ અર્થમાં તેનો ઉપયોગ કરતા નથી, કારણ કે તેઓ કર્મનો એક સૂક્ષ્મ તત્ત્વ તરીકે સ્વીકાર કરતા નથી અને તેઓ એવા આત્માનો ઇન્કાર કરે છે કે જેમાં કર્મની કોઈ પ્રકારની અમર પહોંચતી હોય. આ રીતે આ જ દલીલથી એ વસ્તુ પણ પુરવાર થાય છે કે કર્મનો સિદ્ધાન્ત એ જૈન ધર્મનો મૌલિક સિદ્ધાન્ત છે અને તે એમના દર્શનનું એક અવિભાજ્ય અંગ છે; તથા જૈન ધર્મ બૌદ્ધ ધર્મની ઉત્પત્તિ કરતાં ઘણો જ પુરાણો છે.'

## નવતત્ત્વનો ક્રમ :

અહીં નવતત્ત્વનાં નામો જે ક્રમે રજૂ કરવામાં આવ્યાં છે, તેની પાછળ ચોક્કસ હેતુ રહેલો છે, તે આ પ્રમાણે :

સર્વે તત્ત્વોને જાણનારો—સમજનારો તથા સંસાર અને મોક્ષસંબંધી સઘળી પ્રવૃત્તિ કરનારો જીવ છે. વળી જીવ વિના અજીવ તથા પુણ્યાદિ તત્ત્વો સંભવે નહિ, તેથી પ્રથમ નિર્દેશ જીવનો કરવામાં આવ્યો છે.

જીવની ગતિ, સ્થિતિ, અવગાહના, વર્તના આદિ અજીવની સહાયતા વિના થઈ શકતી નથી, તેથી જીવ પછી તરત જ અજીવનો નિર્દેશ કરવામાં આવ્યો છે.

જીવનાં સાંસારિક સુખનું કારણ પુણ્ય છે અને દુઃખનું કારણ પાપ છે, તેથી ત્રીજો નિર્દેશ પુણ્યનો અને ચોથો નિર્દેશ પાપનો કરવામાં આવ્યો છે.

પુણ્ય અને પાપનો આશ્રવ વિના સંભવ નથી, તેથી પાંચમો નિર્દેશ આશ્રવનો કરવામાં આવ્યો છે.

આશ્રવનું વિરોધી તત્ત્વ સંવર છે, તેથી આશ્રવ પછી તરત જ સંવરનો નિર્દેશ કરવામાં આવ્યો છે.

જેમ નવાં કર્મોનું આગમન સંવરથી રોકાય છે, તેમ પુરાણાં કર્મોનો ક્ષય નિર્જરાથી થાય છે, તેથી સંવર પછીનું સ્થાન નિર્જરાને આપવામાં આવ્યું છે.

નિર્જરાનું વિરોધી તત્ત્વ બંધ છે, એટલે નિર્જરા પછી તરત જ બંધને મૂકવામાં આવ્યો છે.

જેમ જીવનો કર્મની સાથે સંબંધ થાય છે, તેમ સર્વથા છૂટકારો પણ થાય છે, તેથી બંધ પછી તરત જ મોક્ષનો નિર્દેશ કરવામાં આવ્યો છે. નવતત્ત્વમાં આ તત્ત્વ છેલ્લું છે, કારણ કે તેની પ્રાપ્તિ કર્યા પછી કંઈ પણ કરવાનું રહેતું નથી.

**નવતત્ત્વનો સંક્ષેપ :**

આ નવતત્ત્વોનો સંક્ષેપ કરવા ઈચ્છીએ તો થઈ શકે છે. દાખલા તરીકે શુભ કર્મનો આશ્રવ તે પુણ્ય છે અને અશુભ કર્મનો આશ્રવ તે પાપ છે, તેથી પુણ્ય અને પાપતત્ત્વને આશ્રવમાં ગણવામાં આવે અથવા પુણ્ય અને પાપ આ બંને તત્ત્વો બંધરૂપ પણ છે, તેથી તેને બંધતત્ત્વમાં ગણવામાં આવે તો તત્ત્વોની સંખ્યા સાત પર આવી જાય છે. શ્રી ઉમાસ્વાતિ મહારાજે તત્ત્વાર્થાધિગમસૂત્રમાં<sup>૬</sup> અને શ્રી મલયગિરિ મહારાજે પ્રજાપનાસૂત્રની વૃત્તિમાં<sup>૭</sup> આ રીતે સાત તત્ત્વોની ગણના કરેલી છે.

આ સાત તત્ત્વોનો પુનઃ સંક્ષેપ કરવા ઈચ્છીએ તો

૬. જીવાજીવાશ્રવવ્રન્ધસંવરનિર્જરામોક્ષાસ્તત્ત્વમ્ ।

૭. सर्वे च ते भावाश्च सर्वभावा जीवाजीवाश्रवव्रन्धसंवरनिर्जरा-  
मोक्षाः ।

જીવ અને અજીવ એ બે તત્ત્વોમાં થઈ શકે છે, કારણ કે પુણ્યાદિ બધાં તત્ત્વોની ઉપપત્તિ જીવ-અજીવનાં કારણે જ થાય છે. જીવ અને અજીવ ન હોય તો બાકીનાં સાત તત્ત્વો સંભવતા નથી; પરંતુ આ રીતે તત્ત્વોનો અતિ સંક્ષેપ કરતાં હેય અને ઉપાદેયનો બોધ કે જે ચારિત્ર-નિર્માણ માટે અતિ આવશ્યક છે, તે સ્પષ્ટતથા થઈ શકતો નથી અને તે જ કારણે આ રીતે બે તત્ત્વો માનવાની કોઈ પ્રણાલિકા અસ્તિત્વમાં આવેલી નથી.

**નવતત્ત્વમાં જોય, હેય અને ઉપાદેયની વિચારણા :**

નવતત્ત્વમાં જોય કેટલા ? હેય કેટલા ? અને ઉપાદેય કેટલા ? એ બાણુવાની જરૂર છે. જોય એટલે બાણુવા યોગ્ય, હેય એટલે છોડવા યોગ્ય અને ઉપાદેય એટલે આદરવા યોગ્ય.

આમ તો નવે ય તત્ત્વો બાણુવા યોગ્ય છે, તેથી જ પ્રથમે ગાથામાં ‘ હુંતિ નાચન્વા ’ એમ કહેલું છે, પરંતુ જેને માત્ર બાણી શકાય, પણ છોડવા કે આદરવાનું બની શકે નહિ, તેને જ અહીં જોય સમજવાના છે. આ દૃષ્ટિએ જીવ અને અજીવ એ બે તત્ત્વો જોય છે, કારણ કે તેને બાણી શકાય છે, પણ છોડવાનું કે આદરવાનું બની શકતું નથી.

પાપ, આશ્રવ અને બંધ, આ ત્રણ તત્ત્વો જીવના-આત્માના ગુણોનું આચ્છાદન કરનારા હોવાથી હેય છે

તથા સંવર, નિર્જરા અને મોક્ષ એ ત્રણ તત્ત્વો આત્મ-  
ગુણોને પ્રકટ કરનારા હોવાથી ઉપાદેય છે.

બાકી રહ્યું પુણ્યતત્ત્વ. તે કર્મસ્વરૂપ હોવાથી  
વાસ્તવિકતાએ તો હેય જ છે, પરંતુ આત્મગુણોને પ્રકટ  
કરવામાં સહાયરૂપ હોવાથી વ્યાવહારિક દૃષ્ટિએ ઉપાદેય છે.

શાસ્ત્રોમાં કહ્યું છે કે—

હેયા વંધાસવાપાવા, જીવાજીવા હંતિ વિન્નેયા ।

સંવર નિજ્જર મુવ્વો, પુણ્ણં હંતિ ઉવાણ્ણ ॥

‘બંધ, આશ્રવ અને પાપ હેય છે, જીવ તથા  
અજીવ જોય છે અને સંવર, નિર્જરા, મોક્ષ તથા પુણ્ય  
ઉપાદેય છે.’

આ જોય, હેય અને ઉપાદેયની વિચારણામાં જે  
વિશેષતા રહેલી છે, તે તરફ પણ અંગુલિનિર્દેશ કરીશું.

કેટલાંક દર્શનો જોયમીમાંસા પ્રધાન છે, તે માત્ર  
જોયની એટલે જગતના મૂળભૂત પ્રમેયોની મીમાંસા કરે  
છે, પણ ચારિત્રની મીમાંસા કરતા નથી. વૈશેષિક, સાંખ્ય  
અને વેદાંત દર્શન આ પ્રકારનાં છે. વળી કેટલાંક  
દર્શનો ચારિત્રમીમાંસાપ્રધાન છે, તેઓ મુખ્યત્વે ચારિત્રની  
એટલે હેય-ઉપાદેયની મીમાંસા કરે છે, પણ જોયની  
મીમાંસા કરતા નથી. યોગ અને બૌદ્ધ દર્શન આ કેટલિનાં  
છે. પરંતુ જૈન દર્શન જ્ઞાન અને ચારિત્રના સમન્વયથી  
જ મોક્ષને માનનારું હોવાથી તેણે પોતાની તત્ત્વમીમાંસામાં

જ્ઞેયને પણ સ્થાન આપ્યું છે અને હેય તથા ઉપાદેયને પણ સ્થાન આપ્યું છે. તે કહે છે કે જે જ્ઞાનનું ક્ષણ વિરતિ એટલે ચારિત્રનિર્માણમાં આવે નહિ, તે જ્ઞાન શા કામનું ? તથા જે ચારિત્રની પાછળ જ્ઞાનની ઝલક ન હોય, તે ચારિત્ર પણ શા કામનું ? તાત્પર્ય કે જ્ઞાનપૂર્વક ચારિત્રનું નિર્માણ થવું જોઈએ. આવું ચારિત્ર જ મોક્ષ-પ્રાપ્તિમાં ઉપકારક થઈ શકે.

નીચેની તાલિકા પર દૃષ્ટિપાત કરવાથી જ્ઞેય, હેય અને ઉપાદેય તત્ત્વોનો વધારે સ્પષ્ટ ખ્યાલ આવશે :

જ્ઞેય	હેય	ઉપાદેય
(૧) જીવતત્ત્વ	(૧) પાપતત્ત્વ	(૧) પુણ્યતત્ત્વ
(૨) અજીવતત્ત્વ	(૨) આશ્રવતત્ત્વ	(૨) સંવરતત્ત્વ
	(૩) બંધતત્ત્વ	(૩) નિર્જરાતત્ત્વ
		(૪) મોક્ષતત્ત્વ

નવતત્ત્વમાં જીવાજીવવિભાગ :

નવ-તત્ત્વમાં જીવ અને અજીવની ગણના આ પ્રકારે થાય છે :

તત્ત્વનું નામ	વિભાગ	કારણ
(૧) જીવતત્ત્વ	જીવ	સ્પષ્ટ છે.
(૨) અજીવતત્ત્વ	અજીવ	"
(૩) પુણ્યતત્ત્વ	"	પુણ્યલનો વિકાર હોવાથી.

- |                   |      |   |
|-------------------|------|---|
| (૪) યાપતત્ત્વ     | અજીવ | પુદ્ગલનો વિકાર<br>હોવાથી.                 |
| (૫) આશ્રવતત્ત્વ   | ”    | ”   |
| (૬) સંવરતત્ત્વ    | જીવ  | જીવના ગુણોને પ્રકટ<br>કરનાર હોવાથી.       |
| (૭) નિર્જરાતત્ત્વ | ”    | ”   |
| (૮) બંધતત્ત્વ     | અજીવ | પુદ્ગલનો વિકાર<br>હોવાથી.                 |
| (૯) મોક્ષતત્ત્વ   | જીવ  | જીવના ગુણોને પૂર્ણ<br>પ્રકટ કરનાર હોવાથી. |

તાત્પર્ય કે નવતત્ત્વમાં જીવ, સંવર, નિર્જરા અને મોક્ષ એ ચાર તત્ત્વોની ગણના જીવમાં થાય છે અને બાકીનાં પાંચ તત્ત્વોની ગણના અજીવમાં થાય છે.

### નવતત્ત્વમાં રૂપી-અરૂપી વિભાગ :

જે દૃષ્ટિનો વિષય બની શકે, તે રૂપી કહેવાય અને દૃષ્ટિનો વિષય ન બની શકે, તે અરૂપી કહેવાય. નવ-તત્ત્વમાં આ રૂપી-અરૂપીની ગણના નીચે પ્રમાણે થાય છે :

- | તત્ત્વનું નામ | વિભાગ | કારણ   |
|---------------|-------|--|
| (૧) જીવતત્ત્વ | રૂપી  | આમ તો જીવ નજરે દેખાતો નથી, એટલે તે અરૂપી કહેવાય, પણ સંસારમાં રહેલો જીવ |

		અનેક પ્રકારના દેહને ધારણ કરે છે, તેથી તેની ગણના રૂપીમાં થાય છે.
(૨) અણુવતત્ત્વ	રૂપી અરૂપી	કેટલુંક સ્વરૂપ રૂપી છે, કેટલુંક સ્વરૂપ અરૂપી છે.
(૩) પુણ્યતત્ત્વ	રૂપી	પુણ્યલનો કર્મરૂપ વિકાર હોવાથી.
(૪) પાપતત્ત્વ	"	"
(૫) આશ્રવતત્ત્વ	"	"
(૬) સંવરતત્ત્વ	અરૂપી	જીવનો પરિણામ હોવાથી.
(૭) નિર્જરાતત્ત્વ	"	"
(૮) બંધતત્ત્વ	રૂપી	પુણ્યલનો કર્મરૂપ વિકાર હોવાથી.
(૯) મોક્ષતત્ત્વ	અરૂપી	જીવનો પરિણામ હોવાથી.

તોત્પર્ય કે નવતત્ત્વમાં જીવ, પુણ્ય, પાપ, આશ્રવ અને બંધ એ પાંચ તત્ત્વો રૂપી છે; સંવર, નિર્જરા અને મોક્ષ એ ત્રણ તત્ત્વો અરૂપી છે; અને અણુવ કથંચિત્ રૂપી અને કથંચિત્ અરૂપી છે.



## નવતત્ત્વની દ્રવ્ય અને ભાવથી વિચારણા :

હવે નવતત્ત્વની દ્રવ્ય અને ભાવથી વિચારણા કરીએ. દ્રવ્ય-વિચારણા વસ્તુના સ્થૂલ કે બાહ્ય સ્વરૂપને સ્પર્શે છે અને ભાવ-વિચારણા વસ્તુના સૂક્ષ્મ કે અભ્યંતર સ્વરૂપને સ્પર્શે છે. જૈન તત્ત્વજ્ઞાનનું આ એક વિશિષ્ટ અંગ છે.

પાંચ ઈન્દ્રિયો આદિ દ્રવ્ય-પ્રાણોને ધારણ કરનાર તે દ્રવ્ય-જીવ અને જ્ઞાન-દર્શન આદિ ભાવ-પ્રાણોને ધારણ કરનાર તે ભાવ-જીવ; અથવા વિષય-કથાયાદિ અશુદ્ધ પરિણામત્રણો જીવ તે દ્રવ્ય-જીવ અને વિશુદ્ધ જ્ઞાન-દર્શનાદિ ગુણવાળો જીવ તે ભાવ-જીવ. અહીં દ્રવ્યાત્મા, ભાવાત્મા એવા શબ્દપ્રયોગો પણ થાય છે, કારણ કે જીવ અને આત્મા એ એકાથી શબ્દો છે.

પોતાની અર્થ-ક્રિયામાં પ્રવર્તતું ન હોય, પરંતુ હવે પછી પ્રવર્તવાનું હોય, તેવું કારણરૂપ અજીવ દ્રવ્ય તે દ્રવ્ય-અજીવ અને પોતાની મુખ્ય અર્થ-ક્રિયામાં પ્રવર્તતું હોય, તે ભાવ-અજીવ. આની વધારે સ્પષ્ટતા અજીવનું સ્વરૂપ સમજ્યા પછી થશે.

શુભ કર્મના પુદ્ગલો તે દ્રવ્ય-પુણ્ય અને તે શુભ કર્મ બાંધવામાં કારણરૂપ જીવનો જે શુભ અધ્યવસાય, તે ભાવ-પુણ્ય. અહીં અધ્યવસાય શબ્દથી જીવના પરિણામ કે જીવની પરિણતિ સમજવી.

અશુભ કર્મનાં પુદ્ગલો તે દ્રવ્ય-પાપ અને તે

અશુભ કર્મ બાંધવામાં કારણરૂપ જીવનો જે અશુભ અધ્યવસાય, તે ભાવ-પાપ.

શુભ અથવા અશુભ કર્મ-પુદ્ગલોનું આવવું, ગ્રહણ કરવું, તે દ્રવ્ય-આશ્રય અને તે કર્મેની ગ્રહણ કરવામાં કારણભૂત જીવનો જે શુભ કે અશુભ અધ્યવસાય, તે ભાવ-આશ્રય.

શુભ અથવા અશુભ કર્મેની રોકવા અર્થાત્ ગ્રહણ ન કરવાં તે દ્રવ્ય-સંવર અને તે શુભાશુભ કર્મેની રોકવામાં કારણરૂપ જીવનો જે અધ્યવસાય, તે ભાવ-સંવર.

શુભ અથવા અશુભ કર્મેની અમુક અંશે ક્ષય થવો તે દ્રવ્ય-નિર્જરા અને એ ક્ષય થવામાં કારણભૂત જીવનો જે અધ્યવસાય, તે ભાવ-નિર્જરા.

જીવ સાથે કર્મ-પુદ્ગલોનો ક્ષીર-નીર જેવો જે સંબંધ થવો તે દ્રવ્ય-બંધ અને તે દ્રવ્ય-બંધ થવામાં કારણરૂપ જીવનો જે અધ્યવસાય, તે ભાવ-બંધ.

કર્મનો સર્વથા ક્ષય થવો તે દ્રવ્ય-મોક્ષ અને તે કર્મેની ક્ષય થવામાં કારણરૂપ જીવનો જે પરિણામ એટલે કે સર્વસંવરભાવ, તે ભાવ-મોક્ષ.

(૧) ઉપક્રમ :

‘તુદ્ધેઃ ફલં તત્ત્વવિચારણં ચ-બુદ્ધિનું મુખ્ય ફલ તત્ત્વની વિચારણા છે.’ તેથી પ્રત્યેક બુદ્ધિમાન મનુષ્યે તત્ત્વની વિચારણા કરવી જોઈએ, તત્ત્વનું જ્ઞાન મેળવવું જોઈએ.

અન્ય જ્ઞાન વ્યવહારની સિદ્ધિમાં ઉપયોગી નીવડે છે, પણ પરમાર્થ એટલે મોક્ષની સિદ્ધિમાં ઉપકારક નીવડતું નથી, એટલે આધ્યાત્મિક દૃષ્ટિએ તેનું વિશેષ મૂલ્ય નથી.

આધ્યાત્મિક દૃષ્ટિ તો તત્ત્વજ્ઞાનને જ સાચું જ્ઞાન ગણે છે, કારણ કે તેનાથી પાપની નિવૃત્તિ થાય છે, કુશલ-પક્ષમાં પ્રવૃત્તિ થાય છે અને મોક્ષમાર્ગમાં અત્યંત ઉપકારક એવા વિનયની પ્રાપ્તિ થાય છે.

આત્માર્થી જનોએ તત્ત્વસંબંધી જે ઠંઠ જાણવા જેવું છે, તે બધું જ નવતત્ત્વમાં અંતર્ગત થયેલું છે, તેથી જ પ્રકરણકાર મહર્ષિએ પ્રથમ ગાથામાં એ તત્ત્વોને જાણવા યોગ્ય કહ્યાં છે. હવે આ તત્ત્વો કેટલા પ્રકારે કે કેટલા ભેદથી જાણવા યોગ્ય છે, તેનો નિર્દેશ બીજી ગાથામાં આ પ્રમાણે કરે છે :

(૨) મૂળ ગાથા :

ચૌદસ ચૌદસ વાયાલીસા વાસી ચ હંતિ વાયાલા ।

સત્તાવન્ન વારસ ચૌ નવ મેયા કમેણેસિ ॥૨॥

(૩) સંસ્કૃત છાયા :

ચતુર્દશ ચતુર્દશ દ્વિચત્વારિંશદ્ દ્વયશીતિશ્ચ ભવન્તિ દ્વિચત્વારિંશદ્  
સપ્તપञ्ચાશદ્ દ્વાદશ, ચત્વારો નવમેદાઃ ક્રમેણૈષામ્ ॥૨॥

(૪) શબ્દાર્થ :

ચૌદસ-ચૌદ.

વાચાલીસા-ખેંતાલીશ.

વાસી-ખ્યાશી.

ચ-પાદપૂર્તિ માટે ચોખ્ખાચેલ છે.

હુંતિ-છે.

વાચાલા-ખેંતાલીશ.

સત્તાવન્ન-સત્તાવન.

વારસ-ખાર.

ચડ-ચાર.

નવ-નવ.

મેચા-લેદો, પ્રકારો.

કમેણ-અનુક્રમે.

કમેણ અને એસિં પદની સંધિ થતાં કમેણેસિં એવું પદ બનેલું છે.

એસિં-એના, એ નવતત્ત્વોના.

(૫) અર્થ-સંકલના :

એ નવતત્ત્વોના અનુક્રમે ચૌદ, ચૌદ, ખેંતાલીશ ખ્યાશી, ખેંતાલીશ, સત્તાવન, ખાર, ચાર અને નવ લેદો છે.

(૬) વિવેચન :

કોઈપણ વસ્તુનો વિશદ બોધ થવા માટે તેના લેદ-પ્રલેદોનું જ્ઞાન જરૂરી છે. દાખલા તરીકે વૃક્ષનું જ્ઞાન મેળવવું હોય તો ‘વૃક્ષ’ એવો નામ-નિર્દેશ કરીએ

કે વિટપ, પાદપ આદિ તેના પર્યાયશબ્દો બોલીએ, એ પૂરતું નથી. તે માટે તો તેના પ્રકારો કે લેહો જાણવા જોઈએ અને તે પ્રકારો કે લેહો શા કારણે પડેલા છે, તેનાથી પણ પરિચિત થવું જોઈએ. આ જ કારણે જૈન શાસ્ત્રકારો પ્રથમ વસ્તુનો નામ-નિર્દેશ કરે છે અને પછી તેના પ્રકારો કે લેહો જણાવે છે.

નવતત્ત્વમાં પ્રથમ સ્થાન જીવતત્ત્વને પ્રાપ્ત થયેલું છે, તે ચૌદ લેહો જાણવા યોગ્ય છે. અપેક્ષા-વિશેષથી આ લેહોની સંખ્યા ઓછી કે વધારે થઈ શકે ખરી, પણ આ પ્રકારનું ધોરણ નિયત કરવાથી જીવનું સ્વરૂપ જાણનારે આ ચૌદે ય લેહોથી બરાબર પરિચિત થવું જોઈએ. આ ચૌદ લેહો જીવતત્ત્વના વર્ણન પ્રસંગે કહેવાશે. અન્ય તત્ત્વના લેહોની બાબતમાં પણ આ પ્રમાણે જ સમજવું.

નવતત્ત્વમાં બીજું સ્થાન અજીવતત્ત્વને પ્રાપ્ત થયેલું છે, તે પણ ચૌદ લેહો જાણવા યોગ્ય છે; ત્રીજું સ્થાન પુણ્યતત્ત્વને પ્રાપ્ત થયેલું છે, તે બેતાલીશ લેહો જાણવા યોગ્ય છે; ચોથું સ્થાન પાપતત્ત્વને પ્રાપ્ત થયેલું છે, તે બ્યાશી લેહો જાણવા યોગ્ય છે; પાંચમું સ્થાન આશ્રવતત્ત્વને પ્રાપ્ત થયેલું છે, તે બેતાલીશ લેહો જાણવા યોગ્ય છે; છઠ્ઠું સ્થાન સંવરતત્ત્વને પ્રાપ્ત થયેલું છે, તે સત્તાવન લેહો જાણવા યોગ્ય છે; સાતમું સ્થાન નિર્જરાતત્ત્વને પ્રાપ્ત થયેલું છે, તે બાર લેહો જાણવા યોગ્ય છે, આઠમું સ્થાન બાંધતત્ત્વને પ્રાપ્ત થયેલું છે, તે ચાર પ્રકારે જાણવા યોગ્ય

છે અને નવમું સ્થાન મોક્ષતત્ત્વને પ્રાપ્ત થયેલું છે, તે નવ પ્રકારે જાણવા યોગ્ય છે.

આ રીતે જાધા મળીને નવતત્ત્વના કેટલા લેદો થાય? તેનો ઉત્તર નીચે પ્રમાણે સરવાળો કરવાથી પ્રાપ્ત થાય છે :

તત્ત્વનું નામ	લેદસંખ્યા
(૧) જીવતત્ત્વ	૧૪
(૨) અજીવતત્ત્વ	૧૪
(૩) પુણ્યતત્ત્વ	૪૨
(૪) પાપતત્ત્વ	૮૨
(૫) આશ્રવતત્ત્વ	૪૨
(૬) સંવરતત્ત્વ	૫૭
(૭) નિર્જનતત્ત્વ	૧૨
(૮) બંધતત્ત્વ	૪
(૯) મોક્ષતત્ત્વ	૯

કુલ ૨૭૬

તાર્પર્ય કે જીવતત્ત્વના જાધા મળીને ૨૭૬ લેદો છે.

નવતત્ત્વમાં જીવાજીવવિભાગ કેવી રીતે થાય છે? તે પ્રથમ ગાથાના વિવેચનમાં દર્શાવ્યું છે. તેના આધારે આ ૨૭૬ લેદોનો જીવાજીવવિભાગ કરીએ, તો તે નીચે પ્રમાણે થાય છે :

જીવવિભાગ ૯૨ અજીવવિભાગ ૧૮૪ કુલ ૨૭૬

જીવતત્ત્વ	૧૪	અજીવતત્ત્વ	૧૪
સંવરતત્ત્વ	૫૭	પુણ્યતત્ત્વ	૪૨
નિર્જરાતત્ત્વ	૧૨	પાપતત્ત્વ	૮૨
મોક્ષતત્ત્વ	૯	આશ્રવતત્ત્વ	૪૨
		બંધતત્ત્વ	૪

કુલ ૯૨

કુલ ૧૮૪

નવતત્ત્વના રૂપી-અરૂપી વિભાગ વિષે પણ પ્રથમ ગાથામાં વિવેચન કરવામાં આવ્યું છે. તેના આધારે આ ૨૭૬ લેહોની વ્યવસ્થા નીચે મુજબ થાય છે :

રૂપી વિભાગ ૧૮૮ અરૂપી વિભાગ ૮૮ કુલ ૨૭૬

જીવતત્ત્વ	૧૪	અજીવતત્ત્વ	૧૦
અજીવતત્ત્વ	૪	સંવરતત્ત્વ	૫૭
પુણ્યતત્ત્વ	૪૨	નિર્જરાતત્ત્વ	૧૨
પાપતત્ત્વ	૮૨	મોક્ષતત્ત્વ	૯
આશ્રવતત્ત્વ	૪૨		
બંધતત્ત્વ	૪		

કુલ ૮૮

કુલ ૧૮૮

અહીં અજીવતત્ત્વના ૪ લેહોની ગણના રૂપીમાં કરી છે, તે પરમાણુ, દેશ, પ્રદેશ અને સ્કંધ સમજવા. તથા અજીવતત્ત્વના ૧૦ લેહોની ગણના અરૂપીમાં કરી છે, તે ધર્માસ્તિકાય, અધર્માસ્તિકાય તથા આકાશાસ્તિકાયના ત્રણ

ત્રણ લેદ અને અદ્વાસમય એટલે કાળનો એક લેદ, એ પ્રકારે દશ લેદ સમજવા. આની વધારે સ્પષ્ટતા અજીવનું સ્વરૂપ સમજવાથી થશે.

નવતત્ત્વનાં જ્ઞેય, હેય તથા ઉપાદેયવિભાગ વિષે પણ પ્રથમ ગાથામાં વિવેચન કરવામાં આવ્યું છે. તેના આધારે આ ૨૭૬ લેદોની વ્યવસ્થા નિમ્ન પ્રકારે થાય છે :

જ્ઞેયવિભાગ	હેયવિભાગ	ઉપાદેયવિભાગ
૨૮	૧૨૮	૧૨૦ કુલ ૨૭૬
જીવતત્ત્વ ૧૪	પાપતત્ત્વ ૮૨	પુણ્યતત્ત્વ ૪૨
અજીવતત્ત્વ ૧૪	આશ્રવતત્ત્વ ૪૨	સંવરતત્ત્વ ૫૭
_____	બંધતત્ત્વ ૪	નિર્જરાતત્ત્વ ૧૨
કુલ ૨૮	_____	મોક્ષતત્ત્વ ૬
	કુલ ૧૨૮	_____
		કુલ ૧૨૦

નવતત્ત્વનાં નામો અને લેદો દર્શાવતું પ્રથમ પ્રકરણ અહીં પૂરું થાય છે.



હાલતમાં હોય, તેવી જ હાલતમાં પડ્યા રહે છે, તે સ્થાવર કહેવાય છે.

વેય અને ગર્હ અને કરણ અને કાય તેના વડે વેય-ગર્હ-કરણ-કાણ્હિં. વેય-વેદ. તે ત્રણ પ્રકારનો છે: સ્ત્રીવેદ, પુરુષવેદ અને નપુંસકવેદ. તેમાં સ્ત્રીવેદવાળા પુરુષની અભિલાષા કરનારા હોય છે, પુરુષવેદવાળા સ્ત્રીની અભિલાષા કરનારા હોય છે અને નપુંસકવેદવાળા પુરુષ તથા સ્ત્રી બંનેની અભિલાષા કરનારા હોય છે. વેદને ગુજરાતી ભાષામાં જાતીય સંજ્ઞા અને અંગ્રેજી ભાષામાં સેક્સ (Sex) કહે છે.

ગર્હ-ગતિ. તે ચાર પ્રકારની છે: નરક, તિર્યંચ, મનુષ્ય અને દેવ.

કરણ-સાધન, ઇન્દ્રિયો. તે જ્ઞાનપ્રાપ્તિનું સાધન છે, તેથી કરણ કહેવાય છે. તેના સ્પર્શનેન્દ્રિય, રસનેન્દ્રિય, ઘ્રાણેન્દ્રિય, ચક્ષુરિન્દ્રિય અને શ્રોત્રેન્દ્રિય, એવા પાંચ ભેદો પ્રસિદ્ધ છે.

કાણ્હિં-કાયાના ભેદો વડે.

કાયા એટલે બાહ્ય શરીર. તેના છ ભેદો મનાયેલા છે: પૃથ્વીકાય, અપ્કાય, અગ્નિકાય, તેજસ્કાય, વાયુકાય, વનસ્પતિકાય, અને ત્રસકાય.

(૫) અર્થ-સંકલના :

જીવો ચેતનાની અપેક્ષાએ એક પ્રકારના છે; ત્રસ અને સ્થાવરની અપેક્ષાએ બે પ્રકારના છે; વેદની અપેક્ષાએ ત્રણ પ્રકારના છે; ગતિની અપેક્ષાએ ચાર પ્રકારના છે; ઈન્દ્રિયોની અપેક્ષાએ પાંચ પ્રકારના છે અને કાયાની અપેક્ષાએ છ પ્રકારના છે.

(૬) વિવેચન :

એક જ વસ્તુના જુદી જુદી અપેક્ષાએ જુદા જુદા પ્રકારો પડે છે. દાખલા તરીકે મનુષ્યના દેશ પ્રમાણે પ્રકારો પાડીએ તો અમુક પડે; રંગ પ્રમાણે પ્રકારો પાડીએ તો અમુક પડે; ઊંચાઈ પ્રમાણે પ્રકારો પાડીએ તો અમુક પડે અને ગુણ પ્રમાણે પ્રકારો પાડીએ તો અમુક પડે. આમ જેટલી અપેક્ષાઓને આગળ કરીએ, તેટલી જ વિવિધતા તેના પ્રકારોમાં આવતી જાય, તેથી એક વસ્તુના આટલા જ પ્રકારો હોય એમ કહેવું ઉચિત નથી. તે અપેક્ષા અનુસાર એક પણ હોઈ શકે, બે પણ હોઈ શકે, ત્રણ પણ હોઈ શકે, ચાવત્ અસંખ્ય-અનંત પણ હોઈ શકે.

જીવા મુક્તા સંસારિણો ચ । (જીવ-વિચાર-પ્રકરણ) સમસ્ત જીવોના મુક્ત અને સંસારી એવા બે ભેદો છે. તેમાંથી સંસારી જીવોના અપેક્ષાકૃત કેટલાક ભેદો અહીં દર્શાવ્યા છે,

સંસારી જીવો અનંતાનંત છે. તેમાંના કેટલાક જીવો ચેતનાવાળા અને કેટલાક ચેતનારહિત એવા બે પ્રકારો

## પ્રકરણ બીજું

### જીવતત્ત્વ

[ ગાથા ત્રીજી સ્ત્રી સાતમી સુધી ]

#### (૧) ઉપક્રમ :

નવતત્ત્વનાં નામો અને લેહોના કથન વડે પ્રકરણકાર મહર્ષિએ નવતત્ત્વની પીઠિકા ખાંધી. હવે તેઓશ્રી દરેક તત્ત્વનું કેમશઃ વર્ણન કરવાના આશયથી પ્રથમ જીવતત્ત્વનું વર્ણન કરે છે. તેમાં જીવના અપેક્ષાકૃત લેહો કેટલા છે? તે ત્રીજી ગાથામાં આ પ્રમાણે જણાવે છે :

#### (૨) મૂળ ગાથા :

અગ્નિવિહ-દુઃખિહ-તિવિહા, ચતુર્વિહા પંચ-હૃદયવિહા જીવા ।  
ચેયણ-તસદ્યરેહિ, વેય-ગર્હ-કરણ-કાણિ ॥ ૩ ॥

#### (૩) સંસ્કૃત છાયા :

અગ્નિવિધ-દુઃખવિધ-ત્રિવિધાશ્ચતુર્વિધા પંચપદ્ધિવિધા જીવાઃ ।  
ચેતન-ત્રસેતરૈર્વેદ-ગતિ-કરણ-કાયૈઃ ॥ ૩ ॥

## (૪) શબ્દાર્થ :

एगविह અને દુવિહ અને તિવિહ તે एगविह-दुविह-  
तिविहा. एगविह-એકવિધ, એક પ્રકારના.

दुविहा-બે પ્રકારના.

तिविहा-ત્રણ પ્રકારના.

चउव्विहा-ચાર પ્રકારના.

पंच-छव्विहा-પાંચ અને છ પ્રકારના.

जीवा-જીવો.

चेयण-ચેતના વડે.

चेयण અને तसइयर તે चेयण-तसइयर. तेना वडे-  
चेयण-तसइयरेहिं. चेयण-ચેતના, ચૈતન્ય.

तस-इयरेहिं-ત્રસ અને સ્થાવરના ભેદો વડે.

तस અને इयर તે तस-इयर. तस-त्रस, 'शीतोष्ण-  
भयाद्यैरभितप्तास्तन्नाशाय त्रस्यन्तीति त्रसा:-'જે જીવો ઠંડી,  
તાપ, ભય વગેરેથી ત્રાસ પામીને-દુઃખી થઈને તેનો  
નાશ કરવાની એટલે કે પ્રતિકાર કરવાની ચેષ્ટા કરે છે,  
તે ત્રસ કહેવાય છે. આહીં ત્રસ્યન્તિનો અર્થ ચેષ્ટન્તે  
કરવાનો છે. इयर-ઈતર, સ્થાવર. 'तिष्ठन्त्युष्णाद्यभितापिता  
अपि तत्परिहारासमर्थाः स्थावरनामकर्मादयवशवर्तिनः स्थावरा:-'  
જે જીવો સ્થાવર નામકર્મના ઉદ્ભવથી ઠંડી, તાપ, વગેરેથી  
પીડા પામવા છતાં તેનો પરિહાર કરવાને અસમર્થ હોઈ જેવી

નથી, પરંતુ સર્વે જીવોમાં ચેતના સમાનપણે રહેલી છે, એટલે ચેતનાલક્ષણથી તે એક પ્રકારના છે.

‘નિગોદ જેવી નિકૃષ્ટ અવસ્થામાં જીવોને ચેતના હોય છે ખરી ?’ એ પ્રશ્નનો ઉત્તર જૈન મહર્ષિઓ હકારમાં આપે છે. તેઓ કહે છે કે નિગોદમાં રહેલા જીવોને પણ મતિ અને શ્રુતજ્ઞાનનો અનંતમો ભાગ ઉઘાડો હોય છે, એટલે કે તેમાં પણ ચેતનાની અમુક સ્ફુરણા અવશ્ય હોય છે. જો એમ ન હોય તો તેમની અને જડની વચ્ચે તફાવત શું રહે ? જીવ અને જડની વચ્ચેનો મુખ્ય તફાવત જ ચેતનાનો છે. જીવ ચેતનાથી યુક્ત હોય છે, જડ ચેતનાથી રહિત હોય છે. તાત્પર્ય કે કોઈ પણ જીવ ચેતનાથી રહિત હોતો નથી, પણ ચેતનાવાળો જ હોય છે અને તેથી ચેતનાની અપેક્ષાએ તેનો એક જ પ્રકાર સંભવે છે.

ચેતના બે પ્રકારની છે : દર્શનચેતના અને જ્ઞાનચેતના. તેમાં દર્શનચેતના સામાન્ય અવબોધરૂપ હોય છે અને જ્ઞાનચેતના વિશેષ અવબોધરૂપ હોય છે. આ બંને પ્રકારની ચેતના સર્વ જીવોમાં હોય છે.

શાસ્ત્રકારોએ અપેક્ષાવિશેષથી ચેતનાના ત્રણ પ્રકારો પણ માનેલા છે : જેમકે-જ્ઞાનચેતના, કર્મચેતના અને કર્મફલ ચેતના. તેમાં ઘટ-પટાદિ વસ્તુના જ્ઞાનરૂપે ચેતનાનો પરિણામ થવો તે જ્ઞાનચેતના છે, સમયે સમયે પૌદ્ગલિક

કર્મના નિમિત્તથી ક્રોધાદિ પરિણામ થવો તે કર્મચેતના છે. અને કર્મફલના સુખદુઃખરૂપે ચેતનાનો જે પરિણામ થવો તે કર્મફલચેતના છે. આ ત્રણેય પ્રકારની ચેતના સર્વ જીવોમાં હોય છે.

શ્રી આનંદધનજી મહારાજે શ્રીવાસુપૂજ્યજિનસ્તવનમાં ચેતનાના આ પ્રકારોની નિમ્ન શબ્દો વડે નોંધ લીધી છે :

નિરાકાર અભેદ સંગ્રાહક, ભેદ ગ્રાહક સાકારો રે;  
દર્શન જ્ઞાન દુભેદે ચેતના, વસ્તુગ્રહણ વ્યાપારો રે.  
કર્તા પરિણામી પરિણામો, કર્મ જે જીવે કરીએ રે;  
એક અનેક ફળ નયવાદે, નિયતે નર અનુસરીએ રે.  
દુઃખ-સુખરૂપ કર્મફલ જાણો, નિશ્ચય એક આનંદો રે;  
ચેતનતા પરિણામ ન ચૂકે, ચેતન કહે જિનચંદો રે.

જો ત્રસ અને સ્થાવરપણાને પ્રાધાન્ય આપીને વિચાર કરીએ તો આ સંસારમાં રહેલા સઘળા જીવો જે પ્રકારમાં સમાઈ જાય છે: કેટલાક ત્રસમાં અને કેટલાક સ્થાવરમાં. અન્ય રીતે કહીએ તો સંસારમાં રહેલો કોઈ પણ જીવ યા તો ત્રસ હોય, યા તો સ્થાવર હોય, પણ તેથી અતિરિક્ત કોઈ ત્રીજા પ્રકારનો ન હોય. ૨

જો વેદ એટલે જાતીયસંજ્ઞા (Sex)ને પ્રાધાન્ય આપીને વિચાર કરીએ તો આ સંસારમાં રહેલા સઘળા જીવો ત્રણ પ્રકારમાં વિભક્ત થાય છે. કેટલાક સ્ત્રીલિંગમાં, કેટલાક

પુરુષલિંગમાં અને કેટલાક નપુંસકલિંગમાં. લિંગનો ચોથો કોઈ પ્રકાર અસ્તિત્વ ધરાવતો નથી, એટલે વેદની દૃષ્ટિએ સંસારી જીવોના ત્રણ જ પ્રકારો સંભવે છે, ચોથો પ્રકાર સંભવતો નથી.

જો ગતિને પ્રાધાન્ય આપીને વિચાર કરીએ તો આ સંસારમાં રહેલા સઘળા જીવો ચાર પ્રકારમાં વહેંચાઈ જાય છે : કેટલાક નરકગતિમાં, જે નારક કહેવાય છે; કેટલાક તિર્યંચગતિમાં, જે તિર્યંચ કહેવાય છે; કેટલાક મનુષ્યગતિમાં, જે મનુષ્ય કહેવાય છે અને કેટલાક દેવગતિમાં, જે દેવ કહેવાય છે. મુક્તિને પંચમગતિ માનવામાં આવી છે, પણ અહીં સંસારી જીવોની વિચારણા હોવાથી એ પ્રસ્તુત નથી. સંસારી જીવો તો ગતિની અપેક્ષાએ ચાર જ પ્રકારના હોય છે, તેથી અધિક પ્રકારના નહિ.

જો ઇન્દ્રિયોને પ્રાધાન્ય આપીને વિચાર કરીએ તો આ સંસારમાં રહેલા સઘળા જીવો પાંચ પ્રકારોમાં ગોઠવાઈ જાય છે. કેટલાક એકેન્દ્રિયમાં, કેટલાક બેન્દ્રિયમાં, કેટલાક ત્રેન્દ્રિયમાં, કેટલાક ચતુરિન્દ્રિયમાં તો કેટલાક પંચેન્દ્રિયમાં. તેનાથી બહાર એક પણ જીવ રહેતો નથી. કેટલાક કહે છે કે છઠ્ઠી ઇન્દ્રિય પણ અસ્તિત્વમાં છે, પણ તેઓ એનું ચોક્કસ સ્વરૂપ હજી સુધી રજૂ કરી શક્યા નથી. તાત્પર્ય કે જ્ઞાની ભગવંતોએ પોતાના જ્ઞાનથી ઇન્દ્રિયોને પાંચ પ્રકારની જોઈ છે અને તેનું ચથાર્થ સ્વરૂપ વર્ણવેલું છે. વળી આપણો રોજિંદો અનુભવ પણ એ જ પ્રકારનો

છે, એટલે ઇન્દ્રિયોને પાંચ પ્રકારની જ માનવી ઘટે છે અને એ અપેક્ષાએ જીવોના પાંચ પ્રકારો સંભવે છે, તેથી અધિક નહિ.<sup>૩</sup> સાતમી ગાથાના વિવેચનમાં ઇન્દ્રિયો સંબંધી અધિક વર્ણન કરેલું છે.

જો કાયાને (બાહ્ય શરીરને) પ્રાધાન્ય આપીને વિચાર કરીએ તો આ સંસારમાં રહેલા સઘળા જીવો છ પ્રકારમાં અંતર્ગત થાય છે. કેટલાક પૃથ્વીકાયમાં, કેટલાક અપ્-કાયમાં, કેટલાક અગ્નિકાયમાં, કેટલાક વાયુકાયમાં, કેટલાક વનસ્પતિકાયમાં તો કેટલાક ત્રસકાયમાં. પદ્મકાય અથવા છ કાય શબ્દ આ દૃષ્ટિએ જ અસ્તિત્વમાં આવેલો છે. સાતમી કાયા હજી સુધી કોઈએ બતાવી નથી, એટલે કાયાની અપેક્ષાએ જીવોના છ પ્રકાર યથાર્થ છે. પૃથ્વીકાય વગેરેનો વિશેષ પરિચય આગળ આવવાનો છે, એટલે અહીં આપેલો નથી.

### (૧) ઉપક્રમ :

અપેક્ષાવિશેષથી જીવના અનેક પ્રકારો પડે છે. તેમાંથી અહીં એક, બે, ત્રણ, ચાર, પાંચ અને છ પ્રકારો વર્ણવ્યા. બીજા પ્રકારો અંતઃગૌરવના ભયથી આપેલા નથી, પણ તે અપેક્ષા અનુસાર સમજી લેવાના છે. હવે જે ચૌદ ભેદે જીવ-તત્ત્વ ખાસ બાજુવા યોગ્ય છે, તેનું પ્રકરણકાર મહર્ષિ ચોથી ગાથામાં આ પ્રકારે વર્ણન કરે છે :

૩. ઇન્દ્રિયોના વિશેષ વિવેચન અંગે જુઓ જીવ-વિચાર-પ્રકાશિકા ચુ. ૧૯૮ થી ૨૦૪.



(૨) મૂળગાથા :

एगिंदिय सुहुमियरा, सन्नीयरपणिंदिया य सवि-ति-चउ ।

अपज्जत्ता पज्जत्ता, क्रमेण चउदस जियद्वाणा ॥ ४ ॥

(૩) સંસ્કૃત છાયા :

एकेन्द्रियाः सूक्ष्मेतराः संज्ञीतरपञ्चेन्द्रियाश्च सद्विचित्रतुः ।

अपर्याप्ताः पर्याप्ताः क्रमेण चतुर्दश जीवस्थानानि ॥४॥

(૪) શબ્દાર્થ :

एगिंदिय-એકેન્દ્રિય હવો.

एग इन्द्रियथी सङ्घित ते एगिंदिय. एग-એક. इन्द्रिय-ઇન્દ્રિય. आड़ीं એકથી કેઈ પણ એક નહિ, પરંતુ સ્પર્શનેન્દ્રિય સમજવાની છે. तात्पर्य કે જે હવોને માત્ર સ્પર્શનેન્દ્રિય જ હોય છે, તે એકેન્દ્રિય હવો કહેવાય છે.

सुहुम-સૂક્ષ્મ.

सुहुम અને इयर ते सुहुमियरा. सुहुम-સૂક્ષ્મ. इयरा-ઇતર, બાહર.

इतर એટલે અન્ય, જે કહેવાય છે તેથી બીજા. આ રીતે સૂક્ષ્મથી ઇતર હવો બાહર છે. બાહર હવો અમુક સંયોગોમાં દૃષ્ટિગોચર થઈ શકે છે.

सन्नि-સંજ્ઞી.

सन्नि અને इयर અને पणिंदिय ते सन्नीयर-પણિંદિયા. सन्नि-સંજ્ઞી, संज्ञावाणा. આહીં સંજ્ઞા શબ્દથી વિચાર-શક્તિ સમજવાની છે. અથવા તો સંજ્ઞા ત્રણ પ્રકારની છે :

(૧) હેતુવાદોપદેશિકી, (૨) દીર્ઘકાલિકી અને (૩) દૃષ્ટિ-

વાદોપદેશિકી. આ ત્રણ સંજ્ઞાઓ પૈકી અહીં દીર્ઘકાલિકી સંજ્ઞા ગ્રહણ કરવાની છે, કારણકે તેના વડે ‘શું થઈ ગયું ? હવે શું થશે ?’ વગેરે અતિ દીર્ઘકાલીન ભૂતકાલ અને ભવિષ્યકાલ સંબંધી ચિંતન થાય છે. આ સંજ્ઞાને સંપ્રધારણ સંજ્ઞા પણ કહેવામાં આવે છે, કેમકે તેનાથી ઉચિત-અનુચિતનો નિર્ણય થાય છે. આવી દીર્ઘકાલિકી કે સંપ્રધારણ સંજ્ઞાવાળા જીવો તે સંજ્ઞી.

હયર-ઘતિર, અસંજ્ઞી.

સંજ્ઞીનું પ્રતિપક્ષી અસંજ્ઞી છે, એટલે ઘતિર શબ્દથી અહીં અસંજ્ઞી જીવો ગ્રહણ કરવાના છે. જેને ઉપર કહી તેવી સંજ્ઞા નથી, તે અસંજ્ઞી.

પણિંદિયા-પંચેન્દ્રિય.

ચ-અને.

સ-સહિત. આ વિશેષણ ત્રિ, તિ અને ચડ એ ત્રણેય પદોને લાગુ પાડવા માટે અહીં સચિ-તિ-ચડ એવો શબ્દ-અથોગ કરવામાં આવ્યો છે.

ત્રિ-જે, પેંચેન્દ્રિયવાળા જીવો.

તિ-ત્રણ, ત્રણ ઇન્દ્રિયવાળા જીવો,

ચડ-ચાર, ચાર ઇન્દ્રિયવાળા જીવો.

અપજ્ઞતા-અપર્યાપ્તા.

જે જીવ જેટલી પર્યાપ્તિને યોગ્ય હોય, તેટલી

પર્યાપ્તિ પૂરી કર્યા પહેલાં મૃત્યુ પામે તો તે અપર્યાપ્તિ કહેવાય. પર્યાપ્તિનું સ્વરૂપ છઠ્ઠી ગાથામાં કહેલું છે.

પજ્જત્તા-પર્યાપ્તા.

જે જીવ જેટલી પર્યાપ્તિને યોગ હોય, તેટલી પર્યાપ્તિ પૂરી કર્યા બાદ મૃત્યુ પામે, તેને પર્યાપ્ત કહેવાય. કમેણ-અનુક્રમે.

ચરદસ-ચૌદશ.

જિયઠાણા-જીવસ્થાનો, જીવના ભેદ.

(૫) અર્થ-સંકલના :

સૂક્ષ્મ-એકેન્દ્રિય, બાહર-એકેન્દ્રિય, બેઘંદ્રિય, તેઘંદ્રિય અને ચતુરિન્દ્રિય સહિત સંજ્ઞી પંચેન્દ્રિય તથા અસંજ્ઞી પંચેન્દ્રિય (એ સાત ભેદો) અને તેના અપર્યાપ્ત અને પર્યાપ્ત એ રીતે સર્વ મળીને જીવના ચૌદ ભેદો થાય છે.

(૬) વિવેચન :

ઇન્દ્રિયોની અપેક્ષાએ જીવો પાંચ પ્રકારના છે, એ હકીકત ઉપરની ગાથામાં કહેવાઈ ગઈ છે. આ પાંચ પ્રકારના વિશેષ પ્રકારો કે ઉત્તર પ્રકારો પાડતાં જીવના કુલ ચૌદ પ્રકારો કે ચૌદ ભેદો થાય છે, તે આ પ્રમાણે:—

એકેન્દ્રિય :

(૧) અપર્યાપ્ત સૂક્ષ્મ એકેન્દ્રિય.

(૨) પર્યાપ્ત સૂક્ષ્મ એકેન્દ્રિય.

(૩) અપર્યાપ્ત આદર એકેન્દ્રિય

(૪) પર્યાપ્ત આદર એકેન્દ્રિય

**બેઘન્દ્રિય :**

(૫) અપર્યાપ્ત બેઘન્દ્રિય

(૬) પર્યાપ્ત બેઘન્દ્રિય

**તેઘન્દ્રિય :**

(૭) અપર્યાપ્ત તેઘન્દ્રિય

(૮) પર્યાપ્ત તેઘન્દ્રિય

**ચતુરિન્દ્રિય :**

(૯) અપર્યાપ્ત ચતુરિન્દ્રિય

(૧૦) પર્યાપ્ત ચતુરિન્દ્રિય

**પંચેન્દ્રિય :**

(૧૧) અપર્યાપ્ત અસંજી પંચેન્દ્રિય

(૧૨) પર્યાપ્ત અસંજી પંચેન્દ્રિય

(૧૩) અપર્યાપ્ત સંજી પંચેન્દ્રિય

(૧૪) પર્યાપ્ત સંજી પંચેન્દ્રિય

સંસારમાં રહેલા સઘળા જીવો આ ચૌદ પ્રકારમાં સમાઈ જાય છે. તેનો અહીં ક્રમશઃ ટૂંક પરિચય આપીશું.

જેને સ્પર્શનેન્દ્રિય નામની માત્ર એક ઇન્દ્રિય હોય છે, તે જીવો એકેન્દ્રિય કહેવાય છે. આ જીવો પાંચ પ્રકારના છે : (૧) પૃથ્વીકાય, (૨) અપૂકાય, (૩) અગ્નિકાય, (૪) વાયુકાય અને (૫) વનસ્પતિકાય. તેમાં વનસ્પતિકાયના સાધારણ અને પ્રત્યેક એવા બે વિભાગો છે.

આ પાંચેય પ્રકારના એકેન્દ્રિય જીવોના સૂક્ષ્મ અને આદર એવા બે બે વિભાગો છે. તેમાં અપવાદ એટલો કે પ્રત્યેક વનસ્પતિકાયના સૂક્ષ્મ અને આદર એવા બે વિભાગો નથી, પણ માત્ર આદર એવો એક જ પ્રકાર છે. તે અંગે જીવ-વિચાર-પ્રકરણમાં કહ્યું છે કે—

પત્તેય તરુ મુત્તં, પંચ વિ પુઢવાર્ણો સયલ લોણ ।

સુદુમા હવંતિ નિયમા, અન્તમુહુત્તાઝ અદિસ્સા ॥૧૪॥

‘પ્રત્યેક વનસ્પતિકાય છોડીને પૃથ્વીકાય આદિ પાંચેયના સૂક્ષ્મ જીવો સકલ લોકમાં નિશ્ચયપૂર્વક હોય છે. તેમનું આયુષ્ય અંતર્મુદૂર્ત હોય છે અને તેઓ દૃષ્ટિનો વિષય બની શકતા નથી. અર્થાત્ અદૃશ્ય છે.’

આહીં સૂક્ષ્મ શબ્દથી એવા જીવો અભિપ્રેત છે કે જેમનાં ઘણાં શરીરો ભેગા થવા છતાં તે દૃષ્ટિગોચર થાય નહિ કે વાયુની જેમ સ્પર્શ વગેરેથી પણ બાંધવામાં આવે નહિ. વધારે સ્પષ્ટ કહીએ તો દૃષ્ટિ ગમે તેવી તીક્ષ્ણ હોય કે સૂક્ષ્મદર્શક યંત્ર વગેરેનો પ્રયોગ કરવામાં આવે તો પણ આ જીવો દૃષ્ટિગોચર થઈ શકતા નથી. શાસ્ત્રોમાં કહ્યું છે કે ‘તીક્ષ્ણસ્થાવરયાદિઃ છિન્નમાનેઽપિ વજ્રઘાતેનાયુ-પઘાતો ન સ્યાત્, एवं वह्न्यादिभ्योऽपि नोપघાतः—તીક્ષ્ણ અડગની ધાર વડે છેદવા છતાં અથવા વજ્રનો ઘાત કરીએ તો પણ તેમને ઉપઘાત થતો નથી કે અગ્નિ વગેરેનો પ્રયોગ કરીએ તો પણ તેમને અસર પહોંચતી નથી. આવા જીવોની સંજ્ઞા માત્ર મનના સંકલ્પ વડે થઈ શકે

છે, પણ વચન કે કાયાથી થઈ શકતી નથી. આ જીવો મનુષ્યના ઉપભોગમાં આવતા નથી.

આ પાંચેય પ્રકારના સૂક્ષ્મ જીવો સકલ લોકમાં વ્યાપેલા છે, તાત્પર્ય કે ચૌદ રાજલોકનો કેઈ પણ ભાગ એવો નથી કે જ્યાં આ જીવોનું અસ્તિત્વ ન હોય.

સૂક્ષ્મનામકર્મના ઉદયથી જીવો આવું સૂક્ષ્મપણું પ્રાપ્ત કરે છે અને તે અવધિજ્ઞાની કે કેવલી ભગવંતોને જ જ્ઞાનગોચર છે. આપણા જેવા મતિ અને શ્રુતજ્ઞાનવાળા સામાન્ય જીવો માટે તે સર્વથા અદૃશ્ય જ છે.

આ સૂક્ષ્મ જીવોનું આયુષ્ય મધ્ય અંતર્મુહૂર્તનું હોય છે, એટલે કે ઓછામાં ઓછું ૨૫૬ આવલિકા અને વધારેમાં વધારે બે ઘડીનો સંખ્યાત્મો ભાગ હોય છે.

એકેન્દ્રિય જીવોને આહાર, શરીર, ઈન્દ્રિય અને વાસોસ્પૃશ એ ચાર પર્યાપ્તિ કહેલી છે, તે સૂક્ષ્મ અને બાદર બંને માટે સમજવાની છે. આ ચાર પર્યાપ્તિ પૂરી કર્યા વિના જે સૂક્ષ્મ એકેન્દ્રિય જીવો મૃત્યુ પામે, તે અપર્યાપ્તિ સૂક્ષ્મ એકેન્દ્રિય કહેવાય છે અને પૂરી કરીને મૃત્યુ પામે, તે પર્યાપ્તિ સૂક્ષ્મ એકેન્દ્રિય કહેવાય છે.

બાદરનામકર્મના ઉદયથી જીવો બાદર પૃથ્વીકાય આદિ રૂપે ઉત્પન્ન થાય છે. તેમનાં ઘણાં શરીરો એકત્ર થવાથી તેઓ દૃષ્ટિગોચર થઈ શકે છે. આમાંના કેટલાક

જીવો એક ઇન્દ્રિયથી તો કેટલાક બે કે તેથી અધિક ઇન્દ્રિયોથી જાણી શકાય છે. આ બાહર એકેન્દ્રિય જીવો સકલ લોકમાં વ્યાપ્ત નથી, પણ અમુક અમુક ભાગમાં જ વ્યાપ્ત છે. આ જીવો શસ્ત્રથી લેદી-છેદી શકાય એવા હોય છે અને તેઓ પણ બીજા પદાર્થોને લેદી-છેદી શકે છે. વળી આ જીવો અગ્નિથી બળી શકે છે અને મનુષ્યના ઉપલોગમાં આવે છે. આ જીવોની મન, વચન અને કાયાથી હિંસા થાય છે અને તે પોતપોતાની જાતિથી પણ હુણાય છે.

### બાહર પૃથ્વીકાયના લેદો :

બાહર પૃથ્વીકાયના સ્ફટિક, મણિ, રત્ન, પરવાળાં, હિંગલોક, હરતાલ, મણસીલ, પારો, સોનું વગેરે સાત ધાતુઓ, ખડી, રમચી, અરણેટ્ટક, પલેવક, અખરખ, તૂરી, ખારો, માટી, પથ્થરની જાતો, સૂરમો, મીઠું વગેરે અનેક લેદો છે.

### બાહર અપ્કાયના લેદો :

બાહર અપ્કાયના પણ ભૂમિનું પાણી, આકાશનું પાણી, ઝાકળ, બરફ, કરા, દર્ભ કે ઘાસ પરનાં જલ-ખિંદુઓ, ધુમ્મસ અને ઘનોદ્દધિ (જામી ગચ્છેલું પાણી કે જેના આધારે પૃથ્વીઓ ટકે છે) વગેરે લેદો છે.

### બાહર અગ્નિકાયના લેદો :

બાહર અગ્નિકાયના પણ અંગારા, જ્વાલા, ભાઠાનો

અગ્નિ, ઉલ્કાનો અગ્નિ, આકાશમાંથી વરસતા અગ્નિકણ, વીજળી વગેરે અનેક લેદો છે.

**બાહર વાયુકાયના લેદો :**

બાહર વાયુકાયના પણ ઉદ્ભ્રામક, ઉત્કલિક, મંડલિક, મહાવાયુ, શુદ્ધવાયુ, ગુંજવાયુ, ઘનવાત, તનવાત વગેરે અનેક લેદો છે.

**બાહર સાધારણ વનસ્પતિકાયના લેદો :**

બાહર સાધારણ વનસ્પતિકાયના પણ અનેક લેદો છે : જેમકે—કંદો, ફણુગા, કુંપળો, પંચવર્ણી કુંગ, શેવાળ, ખિલાડીના ટોપ, લીલું આદુ, લીલી હળદર, લીલો કચૂરો, ગાજર, મોથ, ટાંકની ભાજી, ચેંગ, પાલખની ભાજી, સર્વ પ્રકારનાં ફુલોં ફળો, જેની નસો ગુપ્ત હોય એવાં ખારી જાળ ( પિલુ ) વગેરેનાં પાંદડાં, છેદાયા છતાં ફરી ઉગે તેવા થોર, કુંવાર, ગુગ્ગુલિ, ગળો વગેરે.

**બાહર પ્રત્યેક વનસ્પતિકાયના લેદો :**

બાહર પ્રત્યેક વનસ્પતિકાયના મુખ્ય બાર લેદો છે :  
(૧) વૃક્ષ, (૨) ગુચ્છ, (૩) ગુલ્મ, (૪) લતા, (૫) વલ્લી,  
(૬) પર્વણ, (૭) તૃણ, (૮) વલય, (૯) હસ્તિ, (૧૦) ઔષધિ, (૧૧) જલરુહ અને (૧૨) કુહણુ. આ દરેક લેદમાં વિવિધ વનસ્પતિઓનો સમાવેશ થાય છે.

બાહર એકેન્દ્રિય જીવોમાં જેઓ સ્વયોગ્ય પર્યાપ્તિઓ પૂરી કર્યા વિના મૃત્યુ પામે, તે અપર્યાપ્ત બાહર એકેન્દ્રિય



ન્દ્રિય કહેવાય છે અને પૂરી કરીને મૃત્યુ પામે તે પર્યાપ્ત બાહર એકેન્દ્રિય કહેવાય છે.

એકેન્દ્રિય જીવોમાં વનસ્પતિકાયનું સ્વરૂપ ઘણું વિકાસ પામેલું છે અને તેમાં જીવન હોવાની અનેક સાબીતીઓ મળી આવે છે. તેની વિગતો જીવ-વિગ્નાર-પ્રકાશિકાથી જાણવી. ૪

**બેઠંદ્રિયના પ્રકારો :**

જે જીવોને સ્પર્શનેન્દ્રિય અને રસનેન્દ્રિય એ બે ઇન્દ્રિયો હોય છે, તે બેઠંદ્રિય જીવો કહેવાય છે. તેના શંખ, શંખલા, કોડા, ગંડોલ, જળો, અરિયા, અળસિયાં, લાળિયા, કૃમિ, પોચા, ચૂડેલ વગેરે અનેક લેહો છે. બેઠંદ્રિય, તેઠંદ્રિય અને ચતુરિન્દ્રિય જીવોને વિકલેન્દ્રિય કહેવામાં આવે છે, કારણ કે તેમને પાંચ ઇન્દ્રિયો કરતાં ઓછી ઇન્દ્રિયો હોય છે. આ વિકલેન્દ્રિય જીવોમાં જેઓ સ્વયંજ્ય પર્યાપ્તિઓ પૂરી કર્યા વિના જ મૃત્યુ પામે, તેને અપર્યાપ્ત બેઠંદ્રિય કહેવાય છે અને પૂરી કરીને મૃત્યુ પામે, તેને પર્યાપ્ત બેઠંદ્રિય કહેવાય છે.

**તેઠંદ્રિયના પ્રકારો :**

જે જીવોને બેઠંદ્રિય કરતાં એક ઘ્રાણેન્દ્રિય અધિક હોય છે, તે તેઠંદ્રિય જીવો કહેવાય છે. તેના કાનખજૂરા, માંકડ, જૂ (લીંખ), ફીડી, ઉધેઈ, મંકોડા, ધાન્યમાં ઉત્પન્ન

૪. ખંડ બીજો, પ્રકરણ આઠમું : 'વનસ્પતિના જીવન પર આછો દષ્ટિપાત.'

થતી ઇંચળ, ઘીમેલ, સાવા, ગીંગોડાની અનેક જાતો, ગઘૈયા, ચોરકીડા, છાણુના કીડા, ધાન્યના કીડા, કંથવા, ગોવાલણ, ગોળ-ખાંડમાં થતી ઇંચળો, ગોકળગાય વગેરે અનેક લેદો છે. આ જીવોમાંથી જેઓ સ્વયોગ્ય પર્યાપ્તિઓ પૂરી કર્યા વિના મૃત્યુ પામે, તે અપર્યાપ્ત તેઈન્દ્રિય કહેવાય છે અને પૂરી કરીને મૃત્યુ પામે, તે પર્યાપ્ત તેઈન્દ્રિય કહેવાય છે.

**ચતુરિન્દ્રિયના પ્રકારો :**

જે જીવોને તેઈન્દ્રિય કરતાં એક ચક્ષુરિન્દ્રિય અધિક હોય છે, તે ચતુરિન્દ્રિય જીવો કહેવાય છે. તેના વીંછી, ખગાઈ, ભમરા, ભમરી, તીડ, માખી, ડાંસ, મચ્છર, કંસારી, ખડમાંકડી વગેરે અનેક લેદો છે. આ જીવોમાંથી જેઓ સ્વયોગ્ય પર્યાપ્તિઓ પૂરી કર્યા વિના મૃત્યુ પામે, તે અપર્યાપ્ત ચતુરિન્દ્રિય કહેવાય છે અને પૂરી કરીને મૃત્યુ પામે, તે પર્યાપ્ત ચતુરિન્દ્રિય કહેવાય છે.

**પંચેન્દ્રિયના પ્રકારો :**

પંચેન્દ્રિય જીવોના મુખ્ય ચાર પ્રકારો છે : (૧) નારક, (૨) તિર્યંચ, (૩) મનુષ્ય અને (૪) દેવ. તેમાં નારક અને દેવનો જન્મ ઉપપાતથી થાય છે, એટલે કે માતા-પિતાના સંયોગ વિના માત્ર સ્થાનના આધારે થાય છે અને તિર્યંચ તથા મનુષ્યનો જન્મ સંમૂર્છન અને ગર્ભધારણ એમ બે પ્રકારે થાય છે. તેમાં જેમનો જન્મ સંમૂર્છનથી થાય છે, તેઓને વિચારશક્તિ હોતી નથી.

એટલે તેઓની ગણના અસંજીમાં થાય છે અને નારક, દેવ, ગર્ભજ તિર્યંચ તથા ગર્ભજ મનુષ્યની ગણના સંજીમાં થાય છે.

અસંજી પંચેન્દ્રિય જીવોમાં જેઓ સ્વયોગ્ય પર્યાપ્તિઓ પૂરી કર્યા સિવાય મૃત્યુ પામે, તે અપર્યાપ્ત અસંજી પંચેન્દ્રિય કહેવાય છે અને પૂરી કરીને મૃત્યુ પામે, તે પર્યાપ્ત અસંજી પંચેન્દ્રિય કહેવાય છે.

સંજી પંચેન્દ્રિય જીવોમાંથી જેઓ સ્વયોગ્ય પર્યાપ્તિઓ પૂરી કર્યા વિના મૃત્યુ પામે, તે અપર્યાપ્ત સંજી પંચેન્દ્રિય કહેવાય છે અને પૂરી કરીને મૃત્યુ પામે, તે પર્યાપ્ત સંજી પંચેન્દ્રિય કહેવાય છે.

સંજી પંચેન્દ્રિયમાં નારક જીવોના સાત પ્રકારો છે. પ્રથમ નરકના જીવો, બીજા નરકના જીવો, એ પ્રમાણે સાતમી નરક સુધીના જીવો.

સંજી પંચેન્દ્રિયમાં તિર્યંચના મુખ્ય ત્રણ પ્રકારો છે : (૧) જલચર, (૨) સ્થલચર અને (૩) ખેચર. વળી તેના પણ કેટલાક પેટાપ્રકારો છે.

સંજી પંચેન્દ્રિયમાં મનુષ્યના મુખ્ય ત્રણ પ્રકારો છે : (૧) કર્મભૂમિજ, (૨) અકર્મભૂમિજ અને (૩) અંતરદ્વીપજ. વળી તે દરેકના અનુક્રમે પંદર, ત્રીશ તથા છપ્પન પ્રકારો છે.

સંજી પંચેન્દ્રિયમાં દેવના મુખ્ય ચાર પ્રકારો છે : (૧) ભવનપતિ, (૨) વ્યંતર તથા (વાયુવ્યંતર), (૩)

ન્યોતિષ્ઠ અને (૪) વૈમાનિક. તેમાં ભવનપતિના દશ, અંતર તથા વાણુઅંતર દરેકના આઠ-આઠ, ન્યોતિષ્ઠના પાંચ તથા વૈમાનિક દેવોના કલ્પોપપન્ન અને કલ્પાતીત એવા બે પ્રકારો છે. તેમાં કલ્પોપપન્નના બાર અને કલ્પાતીતના નવ ઐવેયક તથા પાંચ અનુત્તર એવા ઉત્તર-પ્રકારો છે.

આ બધા લેહોનો વિસ્તાર જીવ-વિચાર-પ્રકાશિકાથી જાણવો.

### (૧) ઉપક્રમ :

વસ્તુનો વિશેષ બોધ થવા માટે તેના લેહ-પ્રલેહનું જ્ઞાન જરૂરી છે, તેમ તેના લક્ષણનું જ્ઞાન પણ જરૂરી છે. તેથી પ્રકરણકાર મહર્ષિ પાંચમી ગાથામાં જીવનાં લક્ષણો આ પ્રમાણે રજૂ કરે છે :

### (૨) મૂળ ગાથા :

નાણં ચ દંસણં ચૈવ, ચરિતં ચ તવો તહા ।  
વીરિયં ઉવઓગો ય, ઇયં જીવસ્સ લક્ખણં ॥ ૫ ॥

### (૩) સંસ્કૃત છાયા :

જ્ઞાનં ચ દર્શનં ચૈવ, ચારિત્રં ચ તપસ્તથા ।  
વીર્યમુપયોગશ્ચૈતજ્જીવસ્ય લક્ષણમ્ ॥ ૫ ॥

### (૪) શબ્દાર્થ :

નાણં-જ્ઞાન.

ચ-અને.

દાખલા તરીકે કપિલત્વને ગાયનું લક્ષણ કહીએ તો કેટલીક ગાયો કપિલ (-પીળા રંગની) હોય છે અને કેટલીક ગાયો કપિલ હોતી નથી, એટલે લક્ષણની સર્વથા વ્યાપ્તિ થઈ નહિ. માત્ર એક દેશમાં જ વ્યાપ્તિ થઈ, તેથી તેમાં અવ્યાપ્તિ નામનો દોષ આવ્યો. જો આવા દોષયુક્ત લક્ષણનો સ્વીકાર કરીએ તો જે ગાયો શ્વેત, કાળી, રાતી વગેરે રંગની હોય, તે બધી ગાયના વર્ગ-માંથી બાકાત થાય, કારણ કે તેમાં કપિલત્વ નથી.

હવે શ્રૃંગત્વને (-શિંગડાપણું) ગાયનું લક્ષણ કહીએ તો તે ગાય સિવાય અન્ય પશુઓમાં પણ જોવામાં આવે છે. જેમકે-ભેંસ, બકરાં, હરણ, રોઝ વગેરે. અહીં લક્ષણની મૂળ વસ્તુની બહાર પણ વ્યાપ્તિ થઈ, એટલે તેમાં અતિવ્યાપ્તિ નામનો દોષ આવ્યો. જો આવા દોષ-યુક્ત લક્ષણનો સ્વીકાર કરીએ તો ભેંસ, બકરાં, હરણ, રોઝ વગેરેને પણ ગાય કહેવાનો જ પ્રસંગ આવે, કારણ કે તે બધાને શૃંગ હોય છે.

હવે એકશક્તિ (એક છેદ) એટલે એક ખરી હોવી તેને ગાયનું લક્ષણ કહીએ તો ગાયને એક ખરી હોતી જ નથી, અવશ્ય બે હોય છે, તેથી તેમાં અસંભવ નામનો દોષ આવ્યો. જો આવા દોષયુક્ત લક્ષણનો સ્વીકાર કરીએ તો ગાયને ગાય કહી શકાય નહિ અને ઘોડા, ગધેડા વગેરે એક ખરીવાળાં પશુઓને ગાય કહેવાનો પ્રસંગ આવે.

તાત્પર્ય કે અવ્યાપ્તિ, અતિવ્યાપ્તિ અને અસંભવ એ ત્રણ દોષથી રહિત જે લક્ષણ હોય, તેને જ યથાર્થ લક્ષણ કહી શકાય અને તે જ વસ્તુની સાચી ઓળખાણ આપી શકે.

અહીં જ્ઞાન, દર્શન, ચારિત્ર, તપ, વીર્ય અને ઉપયોગને જીવનાં લક્ષણો કહેવામાં આવ્યાં છે, એટલે તે જીવના અસાધારણ ધર્મો છે. તે માત્ર જીવમાં જ જોવામાં આવે છે, અન્ય કોઈ પદાર્થમાં નહિ.

ઉત્તરાધ્યયનસૂત્રમાં કહ્યું છે કે ‘જીવો સ્વઓગ-લક્ષણો—જીવ ઉપયોગ લક્ષણવાળો છે.’ તત્ત્વાર્થસૂત્રમાં કહ્યું છે કે ‘સ્વયોગો લક્ષણમ્—જીવતું મુખ્ય લક્ષણ ઉપયોગ છે. અન્ય ગ્રંથોમાં પણ કહ્યું છે કે ‘સ્વયોગવત્ત્વં જીવસ્ય લક્ષણમ્—ઉપયોગવાળાપણું એ જીવતું લક્ષણ છે.’ તાત્પર્ય કે ત્યાં જીવતું મુખ્ય લક્ષણ કે એક લક્ષણ કહેવાનો પ્રસંગ આવ્યો છે, ત્યાં પ્રાયઃ ઉપયોગનો જ નિર્દેશ કરવામાં આવ્યો છે.

અહીં પ્રશ્ન થવા સંભવ છે કે એક સ્થળે ‘ચેતના લક્ષણો જીવઃ’ એમ કહ્યું અને અહીં ‘જીવો સ્વઓગ લક્ષણો’ એમ કહ્યું, તો બેમાંથી કોને ઠીક માનવું?’ તેનો ઉત્તર એ છે કે આ બે વિધાનોમાં પરસ્પર વિરોધ નથી, કેમકે ચેતનાતું સ્ફુરણ કે ચેતનાનો વ્યાપાર એ જ ઉપયોગ છે.

જે ઉપયોગ વસ્તુના સામાન્ય ધર્મને ગ્રહણ કરવા

દંસણં-દર્શન.

ચેવ-નિશ્ચયપૂર્વક.

ચરિત્તં-ચારિત્ર.

ચ-અને, અથવા પાદપૂરણાર્થે.

તવો-તપ.

તહા-તથા, તે જ પ્રકારે.

વીરિયં-વીર્ય.

ઉવઓગો-ઉપયોગ.

‘ સપયુજ્યતે વસ્તુપરિચ્છેદં પ્રતિ વ્યાપાર્યતે જીવોડનેત્યુ-  
પયોગ :—જેના વડે જીવ વસ્તુના પરિચ્છેદ જ્ઞાન-પ્રતિ-  
વ્યાપાર કરે—પ્રવૃત્ત થાય, તે ઉપયોગ કહેવાય; અથવા  
સપ એટલે સમીપ અને યોગ એટલે જ્ઞાન-દર્શનનું પ્રવ-  
ર્તન. જેના વડે આત્મા જ્ઞાન-દર્શનનું પ્રવર્તન કરવાની  
અભિમુખતાવાળો થાય તેવો ચૈતન્યમય જે વ્યાપાર, તે  
ઉપયોગ કહેવાય.

ચ-અને, અથવા પાદપૂરણાર્થે.

અયં-એ. જ્ઞાનાદિ છ.

જીવસ્સ-જીવનું.

લક્ષણં-લક્ષણ, ગ્રિહ.

(૫) અર્થ-સંકેતના :

જ્ઞાન, દર્શન, ચારિત્ર, તપ, વીર્ય અને ઉપ-  
યોગ એ છ જીવનાં લક્ષણો છે.

## (૬) વિવેચન :

પ્રસ્તુત ગાથામાં જીવનાં લક્ષણો ક્યાં છે, એટલે પ્રથમ વિચાર લક્ષણોનો કરીએ. વસ્તુમાં અનેક પ્રકારના ધર્મો હોય છે, તેમાં કેટલાક સાધારણ હોય છે, એટલે કે ખીજ વસ્તુમાં પણ જોવામાં આવે છે અને કેટલાક અસાધારણ હોય છે, એટલે કે તે ખીજ વસ્તુમાં જોવામાં આવતા નથી, માત્ર તેનામાં જ જોવામાં આવે છે. વસ્તુના આવા અસાધારણ ધર્મને લક્ષણ કહેવામાં આવે છે. ‘અસાધારણધર્મો લક્ષણમ્’ આ પ્રકારના લક્ષણ વડે વસ્તુને જાણી શકાય છે, ઓળખી શકાય છે, યાવત્ અનેક વસ્તુમાંથી તેને જુદી પાડીને ‘આ વસ્તુ તે આ જ છે’ એવો નિર્ણય કરી શકાય છે.

‘લક્ષણ કેવું હોવું જોઈએ?’ તેના ઉત્તરમાં વિદ્વાન પુરુષોએ કહ્યું છે કે ‘વસ્તુના જે ધર્મ કે ગુણને લક્ષણ તરીકે કહેવાનો હોય, તે ધર્મ કે ગુણ એ વસ્તુમાં સર્વથા વ્યાપ્ત હોવો જોઈએ. દાખલા તરીકે સાસ્ના એટલે ગજાની ગોદડીને ગાયનું લક્ષણ કહેવામાં આવે છે, તો તે બધી ગાયોમાં હોય છે. અહીં સ્પષ્ટતા એટલી કે વસ્તુના જે ધર્મ કે ગુણને લક્ષણ તરીકે કહેવાનો હોય, તે ધર્મ કે ગુણ જો એ વસ્તુમાં સર્વથા વ્યાપ્ત ન હોય કે તે વસ્તુની બહાર પણ વ્યાપ્ત હોય અથવા તે વસ્તુમાં વ્યાપ્ત જ ન હોય, તો તેમાં અનુક્રમે અવ્યાપ્તિ, અતિ-વ્યાપ્તિ અને અસંભવ નામના દોષો ગણાય અને તે કારણે ઉક્ત લક્ષણોને યથાર્થ કહી શકાય નહિ.’



માટે પ્રવર્તતો હોય, તે દર્શન કહેવાય છે અને વિશેષ ધર્મને ગ્રહણ કરવા માટે પ્રવર્તતો હોય, તે જ્ઞાન કહેવાય છે. અથવા ‘આ કંઈક છે’ એવો જે નિરાકાર ઉપયોગ, તે દર્શન છે અને ‘આ અમુક છે’ એવો જે સાકાર ઉપયોગ તે જ્ઞાન છે.

આપણને જીવનોપયોગી સર્વ માહિતી આ સાકાર ઉપયોગરૂપ જ્ઞાન વડે જ મળે છે. કહ્યું છે કે, ‘સઘ્વાઓ લઢ્ઢીઓ સાગારોવઓગોવઝત્તસ્સ નો અનાગારોવઓગોવઝત્તસ્સ-સર્વ લખ્ખિઓ સાકાર ઉપયોગવાળા આત્માને હોય છે, પણ અનાકાર ઉપયોગવાળા આત્માને હોતી નથી.’ આ પરથી જ્ઞાનનું મહત્ત્વ સમજી શકાશે.

ઉપયોગ એ જીવનું લક્ષણ હોવાથી બધા જીવોમાં ઉપયોગ હોય છે, પણ તે સરખો કે સમાન હોતો નથી, કારણ કે તે કર્મના ક્ષયોપશમ પ્રમાણે જ વ્યક્ત થાય છે અને બધા જીવોનો કર્મનો ક્ષયોપશમ સરખો કે સમાન હોતો નથી.

સમય પરત્વે વિચાર કરીએ તો છદ્મસ્થ આત્માઓને દર્શનોપયોગ તથા જ્ઞાનોપયોગ વધારેમાં વધારે અંતર્મુહૂર્ત સુધી હોય છે. તેમાં દર્શનોપયોગ કરતાં જ્ઞાનોપયોગનો સમય સંખ્યાતગણે વધારે હોય છે. જ્યારે કેવલીઓને બંને ઉપયોગ એક એક સમયના જ હોય છે. અહીં એટલું યાદ રાખવું ઘટે કે જીવને એક જ

સમયે એક ઉપયોગ હોય છે, પણ એ ઉપયોગો હોતા નથી.

છન્નસ્થ આત્માઓને પહેલો દર્શનોપયોગ હોય છે અને પછી જ્ઞાનોપયોગ હોય છે. વધારે સ્પષ્ટ કહીએ તો એક પણ છન્નસ્થ આત્માને જેય પદાર્થનો સંબંધ થાય ત્યારે પ્રથમ અંતર્મુદ્દર્તે ‘આ કંઈક છે’ એવો અવ્યક્ત બોધ થાય છે, તેને દર્શન કહેવામાં આવે છે. ત્યાર પછી જ્ઞાનમાત્રા વૃદ્ધિ પામતાં પામતાં અંતર્મુદ્દર્ત કાળે અમૂક નિશ્ચિત અથવા વિશિષ્ટ બોધ થાય છે, તેને જ્ઞાન કહેવામાં આવે છે. પરંતુ કેવલી ભગવંતોની સ્થિતિ જૂદા પ્રકારની હોય છે. તેમને પહેલો જ્ઞાનોપયોગ હોય છે અને પછી દર્શનોપયોગ હોય છે.

દર્શનોપયોગ ચાર પ્રકારનો છે : (૧) અચક્ષુદર્શનોપયોગ, (૨) ચક્ષુદર્શનોપયોગ, (૩) અવધિદર્શનોપયોગ અને (૪) કેવલદર્શનોપયોગ. તેમાં ચક્ષુ સિવાયની બીજી ચાર ઇન્દ્રિયો તથા મનના નિમિત્તથી થતા અનાકાર ઉપયોગને અચક્ષુદર્શનોપયોગ કહેવાય છે, ચક્ષુનિમિત્તથી થતા અનાકાર ઉપયોગને ચક્ષુદર્શનોપયોગ કહેવાય છે, અવધિનિમિત્તથી થતા અનાકાર ઉપયોગને અવધિ-દર્શનોપયોગ કહેવાય છે અને કેવલજ્ઞાન થયા પછી જે સામાન્ય ઉપયોગ થાય છે, તેને કેવલદર્શનોપયોગ કહેવાય છે.

જ્ઞાનોપયોગ આઠ પ્રકારનો છે : (૧) મતિજ્ઞાનોપયોગ, (૨) મતિ-અજ્ઞાનોપયોગ, (૩) શ્રુતજ્ઞાનોપયોગ, (૪) શ્રુત-

અજ્ઞાનોપયોગ, (૫) અવધિજ્ઞાનોપયોગ, (૬) વિલંગજ્ઞાનોપયોગ, (૭) મનઃપર્યાવજ્ઞાનોપયોગ અને (૮) કેવલજ્ઞાનોપયોગ. તેમની ઓળખાણ આ પ્રમાણે સમજવી :

સમ્યક્ત્વધારી આત્માનો મતિજ્ઞાનરૂપ જે ઉપયોગ તે મતિજ્ઞાનોપયોગ અને મિથ્યાત્વી આત્માનો મતિઅજ્ઞાનરૂપ ઉપયોગ તે મતિઅજ્ઞાનોપયોગ. અહીં અજ્ઞાન શબ્દ જ્ઞાનનો અભાવ સૂચવતો નથી, પણ મોક્ષપ્રાપ્તિનું અનુપકારકપણું સૂચવે છે. અન્ય શબ્દોમાં કહીએ તો સમ્યક્ત્વધારી આત્માનું જ્ઞાન મોક્ષપ્રાપ્તિમાં ઉપકારક નીવડે છે, માટે તે જ્ઞાન છે અને મિથ્યાત્વી આત્માનું જ્ઞાન મોક્ષપ્રાપ્તિમાં ઉપકારક નીવડતું નથી, બલકે સંસાર વધારનારું હોય છે, માટે તે અજ્ઞાન છે.

સમ્યક્ત્વધારી આત્માનો શ્રુતજ્ઞાન રૂપ જે ઉપયોગ તે શ્રુતજ્ઞાનોપયોગ અને મિથ્યાત્વી આત્માનો શ્રુતજ્ઞાનરૂપ જે ઉપયોગ તે શ્રુત-અજ્ઞાનોપયોગ.

સમ્યક્ત્વધારી આત્માનો અવધિજ્ઞાનરૂપ જે ઉપયોગ તે અવધિજ્ઞાનોપયોગ અને મિથ્યાત્વી આત્માનો અવધિજ્ઞાનરૂપ જે ઉપયોગ તે વિલંગ જ્ઞાનોપયોગ.

સમ્યક્ત્વધારી આત્માનો મનઃપર્યાવજ્ઞાનરૂપ જે ઉપયોગ તે મનઃપર્યાવજ્ઞાનોપયોગ અને કેવલજ્ઞાનરૂપ જે ઉપયોગ, તે કેવલજ્ઞાનોપયોગ. મિથ્યાત્વીને મનઃપર્યાવ અને કેવલજ્ઞાન થતું નથી, તેથી મનઃપર્યાવ-અજ્ઞાનોપયોગ

અને કેવલજ્ઞાન-અજ્ઞાનોપયોગ નામના ઉપયોગના પ્રકારો સંભવતા નથી.

અહીં મતિજ્ઞાન આદિ પાંચ જ્ઞાન અંગે પણ થોડી સ્પષ્ટતા કરીએ. પાંચ ઇન્દ્રિયો અને છઠ્ઠા મનના નિમિત્ત વડે વસ્તુનો જે અર્થાભિમુખ નિશ્ચિત બોધ થાય, તે મતિજ્ઞાન કહેવાય. શ્રુત એટલે શબ્દના નિમિત્તથી ઇન્દ્રિયો અને મન વડે જે મર્યાદિત જ્ઞાન થાય, તે શ્રુતજ્ઞાન કહેવાય; ઇન્દ્રિય અને મનની મદદ વિના આત્માને અમુક ક્ષેત્રવર્તી-અમુક કાળવર્તી જે પ્રત્યક્ષ જ્ઞાન થાય, તે અવધિ-જ્ઞાન કહેવાય; ઇન્દ્રિય અને મનની મદદ વિના આત્માને મનના પર્યાયો સંબંધી જે પ્રત્યક્ષ જ્ઞાન થાય, તે મનઃ પર્યાવજ્ઞાન કહેવાય; તથા ઇન્દ્રિય અને મનની મદદ વિના આત્માને એક, નિર્મલ, પરિપૂર્ણ, અસાધારણ અને અનંત એવું જે પ્રત્યક્ષ જ્ઞાન થાય, તે કેવલજ્ઞાન કહેવાય.

જ્યારે કેવલજ્ઞાન ઉત્પન્ન થાય, ત્યારે મતિ, શ્રુત, અવધિ કે મનઃપર્યાવજ્ઞાન હોતાં નથી, એટલે તેને એક કહેવામાં આવે છે. આ જ્ઞાનમાં કોઈ પણ પ્રકારનો મલ હોતો નથી, એટલે તેને નિર્મલ કહેવામાં આવે છે. આ જ્ઞાનમાં કોઈ જાતની અપૂર્ણતા હોતી નથી, એટલે તેને પરિપૂર્ણ કહેવામાં આવે છે. આ જ્ઞાન સાધારણ એટલે સામાન્ય નથી, માટે તેને અસાધારણ કહેવાય છે અને આ જ્ઞાન અંતરહિત છે, એટલે તેને અનંત કહેવાય છે.

મતિજ્ઞાનના અઘ્રવીસ લેહો છે, શ્રુતજ્ઞાનના ચૌદ લેહો

છે, અવધિજ્ઞાનના છ લેહો છે, મનઃપર્યાવજ્ઞાનના બે લેહો છે અને કેવલજ્ઞાનનો એક લેહ છે. આ રીતે પાંચ જ્ઞાનના કુલ એકાવન લેહો છે, તે અન્ય ગ્રંથોથી જાણવા.

ઉપર જણાવેલા આઠ પ્રકારના જ્ઞાન ( પાંચ જ્ઞાન તથા ત્રણ અજ્ઞાન )માંથી ગમે તે એક અથવા અધિક જ્ઞાન હીનાધિક પ્રમાણવાળું દરેક જીવને હોય છે જ, તેથી જ્ઞાનને જીવનું લક્ષણ કહ્યું છે. વળી ઉપર જણાવેલા ચાર પ્રકારનાં દર્શનો પૈકી એક અથવા અધિક દર્શન હીનાધિક પ્રમાણવાળું દરેક જીવને હોય છે જ, તેથી તેને પણ જીવનું લક્ષણ કહ્યું છે. આ બંનેના મૂળમાં ઉપયોગ રહેલો છે, એટલે તેનો પણ અહીં પૃથક્ લક્ષણ તરીકે નિર્દેશ કરવામાં આવ્યો છે.

અપર્યાપ્ત સૂક્ષ્મ એકેન્દ્રિય જીવોથી માંડીને સિદ્ધ પરમાત્મા સુધીના સર્વ જીવો જેમ જ્ઞાન અને દર્શનથી યુક્ત હોય છે, તેમ ચારિત્રથી પણ યુક્ત હોય છે; વળી આ જીવો અન્ય કોઈ પદાર્થમાં હોતો નથી, તેથી જ ચારિત્રને જીવનું લક્ષણ માનવામાં આવ્યું છે. અહીં ચારિત્રથી આત્માનું એ આચરણ અભિપ્રેત છે કે જેને અશસ્ત્ર અથવા શુભ કહેવામાં આવે છે<sup>૫</sup> અને જે પરંપરા-એ મોક્ષની પ્રાપ્તિ કરાવે છે.<sup>૬</sup>

૧. આત્મ-ચારિત્ર ગાઢ મોહનીય કર્મથી આવૃત્ત થયેલા

૫. ચરન્તિ અનિન્દિતમનેનેતિ ચારિત્રમ્ ।

૬. ચર્ચતે ગમ્યતે અનેન નિર્વૃતાવિતિ ચારિત્રમ્ ।

જીવોને કેમ સંભવે ? ' એ પ્રશ્નનો ઉત્તર એ છે કે સૂર્ય કાળાં વાદળાંઓથી ઘેરાએલો હોય તો પણ તેનો કેટલોક પ્રકાશ પૃથ્વી પર પહોંચે છે અને તેથી દિવસ અને રાત્રિનો ભેદ જણાય છે. જો એ વખતે સર્વથા અંધકાર વ્યાપી જાય, તો દિવસ અને રાત્રિનો ભેદ જણાય નહિ, પણ તેમ બનતું નથી. આ જ રીતે જીવ ગમે તેવા ગાઢ મોહનીય કર્મથી આવૃત્ત હોય, તો પણ તેના કેટલાક પર્યાયો નિરાવરણ રહે છે, તેથી એ અવસ્થામાં પણ કિંચિત્ ચારિત્ર સંભવે છે. અલબત્ત, આને આપણે ચારિત્રનો અનંતમો ભાગ કહી શકીએ.

આત્માના ચારિત્રગુણને ઢાંકનારું મોહનીય કર્મ છે. તે જેમ જેમ ઓછું થતું જાય, તેમ તેમ ચારિત્રનો વિકાસ થાય છે અને જ્યારે તેનો સર્વથા ક્ષય થાય, ત્યારે ચારિત્ર ગુણ સર્વાંશે ખીલી નીકળે છે. ક્ષીણમોહી મુનિવરોને, દેહધારી કેવલી ભગવંતોને તથા સિદ્ધ પરમાત્માઓને આવું સર્વાંશે સંપૂર્ણ ચારિત્ર હોય છે.

ચારિત્રનો વિશેષ પરિચય સંવર-તત્ત્વના વર્ણન-પ્રસંગે અપાશે.

જ્ઞાન, દર્શન અને ચારિત્રની જેમ તપ પણ જીવનો સ્વાભાવિક ગુણ છે અને તે દરેક જીવમાં હીનાધિક પ્રમાણમાં અવશ્ય હોય છે; વળી તે અન્ય પદાર્થમાં કથંચિત્ પણ જણાતો નથી, તેથી જ તેને જીવનું લક્ષણ માનવામાં આવ્યું છે.

અહીં ‘તપ’ ગુણથી તૃષ્ણા કે ઇચ્છાનો અભાવ અભિપ્રેત છે. તાત્પર્ય કે જ્યારે જીવને કોઈ પણ પ્રકારની તૃષ્ણા કે ઇચ્છા રહે નહિ, ત્યારે તેનો તપગુણ સંપૂર્ણપણે વિકાસ પામેલો મનાય છે. વીતરાગદશાને પામેલા સર્વજ્ઞ ભગવંતોને આ પ્રકારનો તપગુણ હોય છે.

અહીં કોઈ એમ કહેતું હોય કે ‘જો સર્વજ્ઞ ભગવંતોમાં તપગુણ સંપૂર્ણપણે વિકાસ પામેલો હોય તો તેઓ આહાર શા માટે કરે?’ તેનો ઉત્તર એ છે કે ‘સર્વજ્ઞ ભગવંતો ઇચ્છાને આધીન થઈને આહાર ગ્રહણ કરતા નથી, પણ ઔદારિક કાયાના ટકાવ માટે જ આહાર ગ્રહણ કરે છે. જેમ વ્યાધિ શાંત કરવા માટે લીધેલું ઔષધ ઇચ્છાપૂર્વક લીધેલું ન કહેવાય, તેમ સર્વજ્ઞ ભગવંતોએ કાયાના ટકાવ માટે ગ્રહણ કરેલો આહાર ઇચ્છાપૂર્વક ગ્રહણ કરેલો ન ગણાય. તાત્પર્ય કે તેથી તેમના તપગુણને જરાપણ હાનિ પહોંચતી નથી.’

‘ઇચ્છાનિરોધરૂપી તપ નિકૃષ્ટ કોટિના જીવોમાં શી રીતે સંભવે?’ તેનો ઉત્તર એ છે કે ‘જીવના તપગુણને ઠાંકનાર મોહનીય તથા વીર્યાન્તરાય કર્મ છે. તો પણ તેનો અલ્પ અંશ સર્વ જીવોમાં ઉઘાડો હોય છે, તેથી નિકૃષ્ટ કોટિના જીવોમાં પણ તે કિંચિત્ સંભવે છે.’

૭. ચારિત્રની મહત્તા તથા તેનું સ્વરૂપ વિસ્તારથી સમજાવવા માટે અમોએ ધર્મબોધ ગ્રન્થમાળાનું નવમું પુસ્તક ‘ચારિત્ર-વિચાર’ લખેલું છે, તે જિજ્ઞાસુઓએ અવશ્ય જોવું.

ઈન્દ્રિયાનો નિરોધ કરવામાં અનશનાદિ છ પ્રકારની બાહ્ય તપશ્ચર્યાઓ અને પ્રાયશ્ચિત્તાદિ છ પ્રકારની અભ્યંતર તપશ્ચર્યાઓ સહાયભૂત થાય છે, તેથી વ્યવહારદૃષ્ટિએ તેમને પણ તપ કહેવામાં આવે છે. આ બાર પ્રકારની તપશ્ચર્યાનો પરિચય આગળ નિર્જરા-તત્ત્વના વર્ણન-પ્રસંગે અપાશે.

આ લોકમાં જુદા જુદા સ્વરૂપે રહેલા સર્વ જીવો વીર્યગુણથી વિભૂષિત હોય છે અને તેવો વીર્યગુણ અન્ય કોઈ પદાર્થમાં હોતો નથી, તેથી જ તેને જીવનું લક્ષણ માનવામાં આવ્યું છે.

અહીં વીર્યગુણથી જીવનું તે સામર્થ્ય કે જીવનની તે શક્તિ અભિપ્રેત છે કે જે કારણ રૂપે-સાધનરૂપે જીવની પાસે મન-વચન-કાયાની પ્રવૃત્તિ કરાવે છે અને લબ્ધિરૂપે જ્ઞાન-દર્શનાદિના ઉપયોગમાં પ્રવર્તવે છે.

આ વીર્યગુણ સર્વજ્ઞ ભગવંતોમાં સર્વાંશે પ્રકટ થયેલો હોય છે અને બાકીના જીવોને વીર્યાન્તરાયના ક્ષયોપ-શમ પ્રમાણે હીનાધિક પ્રમાણમાં પ્રકટેલો હોય છે.

અહીં જીવનાં જે છ લક્ષણો કહેવામાં આવ્યાં છે, તે સત્તાથી તો સર્વ જીવોને સરખા જ હોય છે, પરંતુ સકર્મ જીવોને કર્મના પ્રભાવ અનુસાર તે હીનાધિક

૮. તપની મહત્તા તથા તેના સ્વરૂપનો વિસ્તૃત પારચય અમોએ ધર્મબોધ-ગ્રન્થમાળાના બારમા પુષ્પ ‘તપનાં તેજ’માં તથા જૈન શિક્ષાવલીની પ્રથમ શ્રેણીના આઠમા પુષ્પ ‘તપની મહત્તા’માં આપેલો છે, તે જિજ્ઞાસુઓએ જરૂર જોવો.



પ્રમાણમાં પ્રકટ થાય છે અને અકર્મ જીવોને તે સર્વ લક્ષણો સંપૂર્ણપણે પ્રકટ થાય છે.

(૧) ઉપક્રમ :

જીવતત્ત્વનું વર્ણન ચાલી રહ્યું છે. તેમાં પ્રથમ અપેક્ષાકૃત જીવના લેહો કહ્યા, પછી શાસ્ત્રપ્રસિદ્ધ જીવના ચૌદ લેહોનું વર્ણન કર્યું, પછી જીવની સ્પષ્ટ ઓળખાણ આપવા માટે જીવનાં છ લક્ષણો જણાવ્યાં. હવે પર્યાપ્તિઓના પ્રકાર અને તે કયા જીવને કેટલી પર્યાપ્તિ હોય ? તે જણાવવા માટે છઠ્ઠી ગાથા આ પ્રમાણે કહે છે :

(૨) મૂળ ગાથા :

આહાર-સરીર-ઇન્દ્રિયપજ્જતી આગપાણ-ભાસ-મણે ।  
ચક્ર પંચ પંચ છપ્પિય ઇગ-વિગલઽસન્નિ-સન્નિણં ॥ ૬ ॥

(૩) સંસ્કૃત છાયા :

આહાર-શરીરેન્દ્રિય-પર્યાપ્તય આનપ્રાણ-ભાષા-મનાંસિ ।  
ચતસ્રઃ પંચ પઢપિ, ચૈકવિકલાઽસંજ્ઞિ-સંજ્ઞિનામ્ ॥ ૬૮ ॥

(૪) શબ્દાર્થ :

આહાર અને સરીર અને ઇન્દ્રિય રૂપ પજ્જતી તે આહાર-સરીર-ઇન્દ્રિય-પજ્જતી. આહાર-આહારપર્યાપ્તિ.

ઇન્દ્રિયપજ્જતી-ઇન્દ્રિયપર્યાપ્તિ.

આગપાણ-શ્વાસોચ્છ્વાસપર્યાપ્તિ.

આળપાળ અને માસ અને મળ તે આળપાળ-માસ-મળે. આળપાળ-શ્વાસોર્ધ્વાસ, શ્વાસોર્ધ્વાસપર્યાપ્તિ.

માસ-લાષા, લાષાપર્યાપ્તિ.

મળે-મનઃ, મનઃપર્યાપ્તિ.

ચક્ર-ચાર.

પંચ-પાંચ.

છપ્પિ-છ પશુ.

ચ-અને.

ઇગ-એક, એક ઇન્દ્રિયવાળા જીવોને.

ઇગ અને વિગલ તે ઇગ-વિગલ. ઇગ-એક. વિગલ-વિકલેન્દ્રિય-વિકલેન્દ્રિય જીવોને.

અસન્નિ-અસંજી પંચેન્દ્રિય જીવોને.

વિગલ તથા અસન્નિ પદની સંધિ થવાથી વિગલઽસન્નિ એવું પદ બનેલું છે.

સન્નીળ-સંજી પંચેન્દ્રિય જીવોને.

(૫) અર્થ-સંકલના :

આહારપર્યાપ્તિ, શરીરપર્યાપ્તિ, ઇન્દ્રિય-પર્યાપ્તિ, શ્વાસોર્ધ્વાસપર્યાપ્તિ, લાષાપર્યાપ્તિ અને મનઃપર્યાપ્તિ એ છ પર્યાપ્તિઓ છે. એકેન્દ્રિય જીવો, વિકલેન્દ્રિય જીવો, અસંજી પંચેન્દ્રિય જીવો તથા

સંજી પંચેન્દ્રિય જીવો અનુક્રમે ચાર, પાંચ, પાંચ અને છ પર્યાપ્તિને યોગ્ય હોય છે.

(૬) વિવેચન :

જીવ જ્યારે એક સ્થૂણ શરીરનો ત્યાગ કરીને બીજું સ્થૂણ શરીર ધારણ કરે છે, ત્યારે ભાવી જીવનયાત્રા માટે તે પોતાના નવીન જન્મક્ષેત્રમાં એકી સાથે પુદ્ગલનો કેટલોક ઉપગ્રય કરે છે, તેને અથવા તેનાથી ઉત્પન્ન થતી પૌદ્ગલિક શક્તિને પર્યાપ્તિ કહેવામાં આવે છે.

આ પર્યાપ્તિ જીવનું કારણવિશેષ છે, એટલે કે એક પ્રકારનું સાધન છે; કારણ કે તેના વડે જીવ આહારગ્રહણ, શરીરનિર્વર્તન આદિ ક્રિયાઓ કરવામાં સમર્થ બને છે.

ખૂડત્ સંગ્રહણીમાં કહ્યું છે કે—

આહારસરીરિન્દ્રિય, ઝસાસ વઝો મળાઽમિનિવ્વત્તી ।

હોઈ જઓ દલિઆઓ, કરણં પઙ્ગ સા ડ પઙ્ગત્તી ॥

વ્યાખ્યા : ‘ આહારશરીરેન્દ્રિયોચ્છ્વાસવચોમનસામમિ-  
નિર્વૃત્તિરમિનિષ્પત્તિર્વતો દલિકાદલમૂતાન્ પુદ્ગલસમૂહાત્તસ્ય  
દલિકસ્ય સ્વ-સ્વવિષયે પરિણમનં પ્રતિ ચત્ કરણં શક્તિરૂપં  
સા પર્યાપ્તિઃ । ’

અર્થાત્—જે દલિકરૂપ પુદ્ગલસમૂહથી આહાર, શરીર, ઇન્દ્રિય, ઉચ્છ્વાસ, વચન અને મનની રચના થાય છે, તે દલિકેનું પોતપોતાના વિષયરૂપે પરિણમન કરવા પ્રતિ જે શક્તિરૂપ કારણ, તે પર્યાપ્તિ કહેવાય છે.

થોડાં વિવેચનથી આ વસ્તુ વધારે સ્પષ્ટ થશે. જીવ નવા જન્મસ્થાને આવતાંની સાથે જ જીવનયાત્રામાં ઉપયોગી થાય એવા પુદ્ગલો ગ્રહણ કરવા માંડે છે અને એ રીતે પુદ્ગલોનો કેટલોક ઉપચય એટલે સંઘાત કે જથ્થો તૈયાર થાય છે, તેથી જીવ એ કર્તા છે.

પુદ્ગલના ઉપચયથી એક પ્રકારની શક્તિ ઉત્પન્ન થાય છે. તેના વડે જીવ આહારગ્રહણ, શરીરનિર્વર્તન આદિ માટે સમર્થ બને છે, તેથી પુદ્ગલોપચયથી ઉત્પન્ન થતી શક્તિ એ જીવનું કરણ છે.

પર્યાપ્તિરૂપ કરણ વડે આહારાદિનું પોતપોતાના વિષયમાં પરિણમન થાય છે, એટલે આહારગ્રહણ, શરીર નિર્વર્તન આદિ ક્રિયાઓ છે.

જીવમાં કોઈ પણ દેહ ધારણ કરીને જીવવાની શક્તિ છે, પણ તે પર્યાપ્તિ વિના પ્રકટ થતી નથી. અન્ય શબ્દોમાં કહીએ તો જીવને દેહધારી તરીકે જીવવું હોય તો પર્યાપ્તિ કારણ જ એમ કરી શકાય છે, તેથી સંસારી જીવ માટે પર્યાપ્તિ એ અતિ અગત્યની વસ્તુ છે.

પર્યાપ્તિના છ પ્રકારો છે : (૧) આહારપર્યાપ્તિ, (૨) શરીરપર્યાપ્તિ, (૩) ઈન્દ્રિયપર્યાપ્તિ, (૪) શ્વાસોચ્છ્વાસપર્યાપ્તિ, (૫) ભાષાપર્યાપ્તિ અને (૬) મનઃપર્યાપ્તિ.

તત્ત્વાર્થભાષ્યમાં મનઃપર્યાપ્તિનો ઈન્દ્રિયપર્યાપ્તિમાં સમાવેશ કરી પર્યાપ્તિઓની સંખ્યા પાંચ માની છે, પણ આગમાદિ સાહિત્યમાં છ પર્યાપ્તિઓની પ્રસિદ્ધિ છે.

અહીં પ્રશ્ન થવા સંભવ છે કે ‘શાસ્ત્રકારે મનને અનિન્દ્રિય કહ્યું છે, તો ઈન્દ્રિયના ગ્રહણથી મનનું ગ્રહણ કેમ થાય?’ તેનું સમાધાન એમ કરવામાં આવ્યું છે કે ‘જેમ શબ્દાદિ વિષયને ગ્રહણ કરનાર સાક્ષાત્ ચક્ષુ આદિ છે, તેવું મન નથી. તો પણ મન સુખાદિને સાક્ષાત્ ગ્રહણ કરનાર છે, તેથી મન સંપૂર્ણપણે ઈન્દ્રિય ન હોવા છતાં ઈન્દ્ર એટલે આત્માનું લિંગ હોવાથી ઈન્દ્રિય પણ છે.’

અહીં પાંચ પર્યાસિઓ કહી છે, તે બાહ્ય કરણની અપેક્ષાએ જાણવી. મન તો અંતઃકરણ એટલે અંદરનું કરણ છે, તેથી મનઃપર્યાસિને જૂદી માનવામાં કોઈ દોષ નથી.

હવે છ પર્યાસિનું સ્વરૂપ જણાવીશું.

## (૧) આહારપર્યાસિ :

જીવ પુદ્ગલોપચયથી ઉત્પન્ન થયેલી જે શક્તિ વડે આહાર ગ્રહણ કરી તેને ખલ તથા રસપણે પરિણમાવે. તે શક્તિને આહારપર્યાસિ કહેવાય. અહીં ખલ શબ્દથી મળમૂત્રાદિ રૂપ અસાર પુદ્ગલો અને રસ શબ્દથી સાત ધાતુ રૂપે પરિણમવા યોગ્ય જલ જેવો પ્રવાહી પદાર્થ સમજવાનો છે.

કોઈ ખલ શબ્દથી અસ્થિર આદિ અવયવો બની શકે તેવો પદાર્થ પણ કહે છે.

છ જે પર્યાપ્તિને યોગ્ય પુદ્ગલોનું ગ્રહણ કરવું, તેને અહીં ‘આહાર’ કહેવામાં આવ્યો છે. આહાર ત્રણ પ્રકારનો છે : ઓજ-આહાર, રોમ-આહાર કે લોમ-આહાર અને કવલ-આહાર.

કાર્મણ યોગ દ્વારા પ્રથમ સમયમાં જે પુદ્ગલસમૂહ ગ્રહણ કરવામાં આવે છે, તે ઓજ-આહાર. સ્પર્શનેન્દ્રિય દ્વારા જે આહાર ગ્રહણ કરવામાં આવે છે, તે રોમ-આહાર. રોમરૂપ દ્વારા ક્ષણે ક્ષણે પુદ્ગલો ગ્રહણ થાય છે. સૂર્યના તાપથી સંતપ્ત અને તૃષાતુર પથિક વૃક્ષની છાયામાં જઈને રોમરૂપ દ્વારા ઠંડીના પુદ્ગલો ગ્રહણ કરે છે અને તેથી પરમ શાંતિ અનુભવે છે. જે આહાર મુખ વડે ગ્રહણ થાય છે, તેને કવલ-આહાર કહેવામાં આવે છે.

## (૨) શરીરપર્યાપ્તિ :

જીવ, પુદ્ગલોપચયથી ઉત્પન્ન થયેલી જે શક્તિ વડે રસરૂપે (પ્રવાહીરૂપે) પરિણમાવેલા આહારને રસ (ધાતુવિશેષ), રુધિર, માંસ, મેદ, અસ્થિ, મજ્જા અને વીર્ય એ સપ્તધાતુ રૂપે પરિણમાવે, તે શરીરપર્યાપ્તિ કહેવાય. શરીરને ખાંધવા માટે ઉપયોગી પદાર્થ તે ધાતુ. આયુર્વેદે પણ સપ્તધાતુનો સિદ્ધાંત સ્વીકારેલો છે. આ બ્યાખ્યા ઔદારિક શરીરને અનુલક્ષીને સમજવી. અન્ય શરીરમાં તે તે પ્રકારની શરીરસામગ્રી સમજવી.

### (૩) ઇન્દ્રિયપર્યાપ્તિ :

જીવ, પુદ્ગલોપચયથી ઉત્પન્ન થયેલી જે શક્તિ વડે શરીર રૂપે પરિણમાવેલા પુદ્ગલોમાંથી ઇન્દ્રિયયોગ્ય પુદ્ગલો ગ્રહણ કરીને તેને ઇન્દ્રિયરૂપે પરિણમાવે, તે શક્તિને ઇન્દ્રિયપર્યાપ્તિ કહેવાય. ઇન્દ્રિયો પાંચ પ્રકારની છે, એ હકીકત આગળ કહેવાઈ ગઈ છે.

### (૪) શ્વાસોચ્છ્વાસપર્યાપ્તિ :

જીવ, પુદ્ગલોપચયથી ઉત્પન્ન થયેલી જે શક્તિ વડે શ્વાસોચ્છ્વાસયોગ્ય વર્ગાણા ( પુદ્ગલના વિશિષ્ટ સમૂહ ) ને ગ્રહણ કરી શ્વાસોચ્છ્વાસ રૂપે પરિણમાવી, અવલંબીને વિસર્જન કરે, તે શક્તિને શ્વાસોચ્છ્વાસપર્યાપ્તિ કહેવાય. અવલંબીને એટલે અવલંબનપૂર્વક, વિશિષ્ટ પ્રયાસપૂર્વક.

જે વસ્તુને એકદમ છોડવી હોય, તે વસ્તુને છોડતાં પહેલાં કંઈક પ્રયાસ કરવો પડે છે, તે પ્રયાસને અહીં અવલંબન સમજવાનો છે. ધનુષ્યમાંથી બાણ ફેંકવું હોય તો પણુછ પર ચડાવી પાછું ખેંચવું પડે છે, અથવા ફૂદકો મારવો હોય તો પ્રથમ શરીરના કેટલાક ભાગને સંકોચવો પડે છે. અહીં પણુછ પર ચડાવેલા બાણને પાછા ખેંચવાની ક્રિયા અને પ્રથમ કરેલા અંગસંકોચને અવલંબન સમજવાનું છે, કારણ કે તેના આધારે જ ઉક્ત ક્રિયાઓ યથાર્થપણે થાય છે.

બહારના વાયુને શરીરની અંદર ખેંચવો અને અંદરના વાયુને બહાર કાઢવો, તે શ્વાસોચ્છ્વાસ કહેવાય છે.

આ ક્રિયા માત્ર ફેફસાં દ્વારા જ થતી નથી, પરંતુ ચર્મછિદ્રો દ્વારા પણ થાય છે. જો ફેફસાંને જ શ્વાસોચ્છવાસનું સાધન માની લઈએ તો વનસ્પતિકાય તથા તેની કોટિના ખીજા જીવોને શ્વાસોચ્છવાસની ક્રિયા સંભવે નહિ, કારણ કે તેમાં ફેફસાં હોતાં નથી; પરંતુ સિદ્ધાંતમાં તેમને શ્વાસોચ્છવાસની ક્રિયા કહેલી છે, કારણ કે સમસ્ત શરીરદ્વારા પણ શ્વાસ લેવા-મૂકવાની ક્રિયા થાય છે. લીમકાના વૃક્ષ નીચે સૂવાથી આરોગ્ય સુધરે છે, આંખ-લીના વૃક્ષ નીચે સૂવાથી આરોગ્ય બગડે છે, વગેરે વિધાનો તેના શરીરદ્વારા નીકળતા ચોક્કસ પ્રકારના શ્વાસને આધારે થયેલા છે.

#### (૫) ભાષાપર્યાપ્તિ :

જીવ, પુદ્ગલોપચયથી ઉત્પન્ન થયેલી જે શક્તિ વડે ભાષાયોગ્ય વર્ગીકરણને ગ્રહણ કરી, ભાષારૂપે પરિણુમાવી અવલંબીને વિસર્જન કરે, તે શક્તિને ભાષાપર્યાપ્તિ કહેવાય.

#### (૬) મનઃપર્યાપ્તિ :

જીવ, પુદ્ગલોપચયથી ઉત્પન્ન થયેલી જે શક્તિ વડે મનયોગ્ય વર્ગીકરણને ગ્રહણ કરી, મનરૂપે પરિણુમાવી, અવલંબીને વિસર્જન કરે, તે શક્તિને મનઃપર્યાપ્તિ કહેવાય.

#### પર્યાપ્તિઓનો પરસ્પર સંબંધ :

પ્રથમની ત્રણ પર્યાપ્તિઓના કાર્યનો પરસ્પર સંબંધ છે. આહારપર્યાપ્તિથી રસાદિરૂપે પરિણુમાવેલ આહારને



શરીરપર્યાપ્તિ શરીરરૂપે પરિણુમાવે છે અને ઇન્દ્રિય-  
પર્યાપ્તિ એ શરીરમાંથી ઇન્દ્રિયયોગ્ય પુદ્ગલો ગ્રહણ કરીને  
ઇન્દ્રિયરૂપે પરિણુમાવે છે. બાકીની ત્રણ પર્યાપ્તિઓનું કાર્ય  
પરસ્પર સંબંધ ધરાવતું નથી, કેમકે શ્વાસોચ્છ્વાસ, લાષા  
અને મનઃપર્યાપ્તિ પોતાની સ્વતંત્ર વર્ગણમાંથી પુદ્ગલો  
ગ્રહણ કરે છે.

**કયા જીવો કેટલી પર્યાપ્તિને યોગ્ય છે ?**

‘કયા જીવો કેટલી પર્યાપ્તિને યોગ્ય છે ?’ એ  
પ્રશ્નનો ઉત્તર ગાથાના ઉત્તરાર્ધમાં અપાયેલો છે. તેમાં  
જણાવ્યું છે કે એકેન્દ્રિય જીવો ચાર પર્યાપ્તિઓને યોગ્ય  
હોય છે, વિકલેન્દ્રિય જીવો તથા અસંજી પંચેન્દ્રિય જીવો  
પાંચ પર્યાપ્તિઓને યોગ્ય હોય છે અને સંજી પંચેન્દ્રિય  
જીવો છ પર્યાપ્તિઓને યોગ્ય હોય છે. અહીં ચાર, પાંચ  
અને છ ની સંખ્યા પર્યાપ્તિના ક્રમ મુજબ સમજવાની  
છે, એટલે કે એકેન્દ્રિય જીવો આહાર, શરીર, ઇન્દ્રિય  
અને શ્વાસોચ્છ્વાસ એ ચાર પર્યાપ્તિને યોગ્ય હોય છે,  
વિકલેન્દ્રિય અને અસંજી પંચેન્દ્રિય જીવો એ ચાર પર્યા-  
પ્તિઓ ઉપરાંત પાંચમી લાષાપર્યાપ્તિને પણ યોગ્ય હોય છે.  
અને સંજી પંચેન્દ્રિય જીવો એ પાંચ પર્યાપ્તિઓ ઉપરાંત  
છઠ્ઠી મનઃપર્યાપ્તિને પણ યોગ્ય હોય છે.

**પર્યાપ્તિનો પ્રારંભ અને સમાપ્તિ :**

જે જીવો જેટલી પર્યાપ્તિઓને યોગ્ય હોય છે, તે  
અધી પર્યાપ્તિઓનો પ્રારંભ તો એક સાથે જ કરે છે, પણ

તેની સમાપ્તિ અનુક્રમે કરે છે. દાખલા તરીકે સંજ્ઞી પંચેન્દ્રિય એવો ગર્ભજ મનુષ્ય છ પર્યાપ્તિઓને યોગ્ય છે, તો મનુષ્યના ગર્ભસ્થાનમાં આવેલો જીવ ઉત્પત્તિના પ્રથમ સમયે પોતાને યોગ્ય છ એ પર્યાપ્તિઓનો પ્રારંભ કરે છે, તેમાં પ્રથમ આહારપર્યાપ્તિ પૂર્ણ કરે છે, પછી શરીરપર્યાપ્તિ, પછી ઇન્દ્રિયપર્યાપ્તિ, એ પ્રમાણે છ એ પર્યાપ્તિ અનુક્રમે પૂર્ણ કરે છે.

**પર્યાપ્તિનો કાલ :**

સર્વ જીવો આહારપર્યાપ્તિ પ્રથમ સમયે પૂરી કરે છે અને શરીરાદિ અન્ય પર્યાપ્તિઓ ત્યાર બાદ અંતર્મુહૂર્તે પૂરી કરે છે.

‘જીવ આહારપર્યાપ્તિ એક જ સમયમાં પૂરી કરે છે, તેમ બીજી પર્યાપ્તિઓ પણ એક જ સમયમાં કેમ પૂરી કરતો નથી ?’ તેનો ઉત્તર એ છે કે ‘આ પર્યાપ્તિઓનું કાર્ય ઉત્તરોત્તર સૂક્ષ્મ છે, તેથી અધિક પુદ્ગલના ઉપચયની અપેક્ષા રાખે છે, એટલે તે પર્યાપ્તિઓને પૂરી કરતાં અનુક્રમે વધારે વાર લાગે છે. અહીં સૂતર કાંતનારી છ સ્ત્રીઓનું દષ્ટાંત વિચારણીય છે.

છ સ્ત્રીઓ એક શેર સૂતર લઈને કાંતવા બેસે તો સ્વૈલ એટલે બહુ સૂતર કાંતનારી સ્ત્રી સહુથી પહેલી કાંતિ રહે, તેનાથી સૂક્ષ્મ એટલે બીજી કાંતનારી સ્ત્રી તેની પછી કાંતી રહે, તેથી બીજી સૂતર કાંતનારી તેની પછી કાંતી રહે. આ રીતે સહુથી બીજી કાંતનારી સ્ત્રી

સહુથી છેલ્લું કાંતી રહે. પર્યાપ્તિઓના વિષયમાં પણ આ પ્રમાણે જ સમજવું.

**પર્યાપ્તિની અપેક્ષાએ જીવના ચાર લેદો :**

ચોથી ગાથામાં જીવનું વર્ણન કરતાં અપર્યાપ્ત અને પર્યાપ્ત એવા બે લેદો જણાવેલા છે, તે પર્યાપ્તિને આધીન છે. તાત્પર્ય કે જે જીવ સ્વયોગ્ય પર્યાપ્તિઓ પૂર્ણ કર્યા વિના જ મૃત્યુ પામે, તે અપર્યાપ્ત કહેવાય છે અને પૂર્ણ કર્યા પછી મૃત્યુ પામે, તે પર્યાપ્ત કહેવાય છે. આ અપર્યાપ્ત અને પર્યાપ્તના લઘિ અને કરણથી બે-બે લેદો પડે છે, એટલે કે પર્યાપ્તિની અપેક્ષાએ જીવના કુલ ચાર લેદો પડે છે.

(૧) લઘિ-અપર્યાપ્ત : જે જીવ સ્વયોગ્ય પર્યાપ્તિઓ પૂર્ણ કરતાં પહેલાં જ મૃત્યુ પામે, તે લઘિ-અપર્યાપ્ત કહેવાય. આવો જીવ પ્રથમની ત્રણ પર્યાપ્તિઓ તો પૂરી કરે જ છે, કારણ કે તે સિવાય નવા ભવનું આયુષ્ય બંધાતું નથી. પરંતુ તે એકેન્દ્રિય હોય તો ચોથી પર્યાપ્તિ અધૂરી રહે છે, વિકલેન્દ્રિય કે અસંજી પંચેન્દ્રિય હોય તો ચોથી અને પાંચમી પર્યાપ્તિ અધૂરી રહે છે અને સંજી પંચેન્દ્રિય હોય તો ચોથી, પાંચમી અને છઠી પર્યાપ્તિ અધૂરી રહે છે.

અહીં લઘિ શબ્દ પૂર્વબદ્ધ-કર્મજન્ય-યોગ્યતાને સૂચવનારો છે. તાત્પર્ય કે જીવે પૂર્વકાલે જે અપર્યાપ્ત

નામકર્મ ળાંધેલું છે, તેનો ઉદ્ય આવતાં તેને આવું અપર્યાપ્તપણું પ્રાપ્ત થાય છે.

આ લઙ્ઘિ અપર્યાપ્તપણાનો કાલ પૂર્વલવમાંથી છૂટે, તે સમયથી માંડીને ઉત્પત્તિસ્થાને આવી ઈન્દ્રિયપર્યાપ્તિ પૂરી કરે ત્યાં સુધીનો અંતર્મુહૂર્ત પ્રમાણ હોય છે. અહીં એટલી સ્પષ્ટતા ઉચિત છે કે આવો જીવ જ્યારે અંતરાલગતિમાં હોય, એટલે કે પ્રથમનો દેહ છોડીને નવો દેહ ગ્રહણ કરવા માટે ગતિ કરતો હોય, ત્યારે પણ તે લઙ્ઘિ-અપર્યાપ્ત જ કહેવાય છે.

(૨) લઙ્ઘિ-પર્યાપ્ત : જે જીવ પોતાના મૃત્યુ પહેલાં સ્વયોગ્ય સર્વ પર્યાપ્તિઓ અવશ્ય પૂર્ણ કરવાનો છે, તે જીવ એ પર્યાપ્તિઓ પૂર્ણ કર્યા પહેલાં અને પૂર્ણ કર્યા પછી પણ લઙ્ઘિ-પર્યાપ્ત કહેવાય છે. જીવને આવું પર્યાપ્તપણું પૂર્વે ળાંધેલા પર્યાપ્તનામકર્મના ઉદ્યથી પ્રાપ્ત થાય છે.

આ લઙ્ઘિ-પર્યાપ્તપણાનો કાલ જીવ પ્રથમ લવથી છૂટે, તે જ સમયથી સંપૂર્ણ લવપર્યાપ્ત એટલે દેવને ઉચ સાગરોપમ, મનુષ્યને ઉ પલ્લોપમ ઈત્યાદિ હોય છે. આવો જીવ અંતરાલગતિમાં પણ લઙ્ઘિ-પર્યાપ્ત જ કહેવાય છે.

(૩) કરણ-અપર્યાપ્ત :

જીવ જ્યાં સુધી સ્વયોગ્ય પર્યાપ્તિઓને પૂરી કરતો નથી, ત્યાં સુધી તે કરણ-અપર્યાપ્ત કહેવાય છે. અહીં

કરણુ શબ્દથી સ્વયોગ્ય પર્યાપ્તિઓ અભિપ્રેત છે. તાત્પર્ય કે જીવ નવા જન્મસ્થાને આવીને તરત જ સ્વયોગ્ય પર્યાપ્તિઓનો પ્રારંભ કરે છે, તે જ્યાંસુધી એ પર્યાપ્તિઓને પૂર્ણ કરી રહે છે, છે ત્યાં સુધી કરણુ-અપર્યાપ્તની કોટિનો ગણાય છે.

આવા કરણુ-અપર્યાપ્તપણાનો કાલ પૂર્વભવમાંથી છૂટે, તે સમયથી માંડી સર્વ પર્યાપ્તિઓ પૂર્ણ ન કરે ત્યાં સુધી અંતર્મુહૂર્ત પ્રમાણ હોય છે. આવો જીવ અંતરાલ ગતિમાં પણ કરણુ-અપર્યાપ્ત જ કહેવાય છે.

#### (૪) કરણુ-પર્યાપ્ત :

જે જીવે સ્વયોગ્ય સર્વ પર્યાપ્તિઓને પૂરી કરી લીધી હોય, તે કરણુ-પર્યાપ્ત કહેવાય છે.

આવા કરણુ-પર્યાપ્તપણાનો કાલ સ્વઆયુષ્યના પ્રમાણથી ન્યૂન અંતર્મુહૂર્ત પ્રમાણ હોય છે. આવો જીવ અંતરાલ ગતિમાં પણ કરણુપર્યાપ્ત જ કહેવાય છે.

અહીં એટલું જ્યાલમાં રાખવાની જરૂર છે કે લઙ્ઘિ-અપર્યાપ્ત તથા લઙ્ઘિ-પર્યાપ્ત એ બંને જીવોને કરણુ-અપર્યાપ્તપણું હોય છે. તેમાંથી લઙ્ઘિ-અપર્યાપ્ત જીવને કરણુ-પર્યાપ્તપણું પ્રાપ્ત થતું જ નથી, જ્યારે લઙ્ઘિ-પર્યાપ્ત જીવને પર્યાપ્તિઓ પૂરી કર્યા પછી કરણુ-પર્યાપ્તપણું પ્રાપ્ત થાય છે.

### (૧) ઉપક્રમ :

પર્યાપ્તિઓ પૂર્ણ થવાથી દ્રવ્ય પ્રાણો ઉત્પન્ન થાય છે, તેથી પ્રકરણકાર મહર્ષિ સાતમી ગાથામાં દ્રવ્ય પ્રાણોનું વર્ણન આ પ્રમાણે કરે છે :

### (૨) મૂળ ગાથા :

પણિદિઅ-ત્તિવલ્લસાસાઙ્ગ દસ પાણ ચઙ્ગ સગ અદ્ધ ।  
 ઇગ-દુ-તિ-ચઙ્ગરિંદીણં, અસન્નિ-સન્નીણ નવ દસ ય ॥૭॥

### (૩) સંસ્કૃત છાયા :

પञ्चेन्द्रिय-त्रिवलोद्धवासायूपि दश प्राणाश्चत्वारः पट्सप्ताष्टौ ।  
 एक-द्वि-त्रि-चतुरिन्द्रियाणां असंज्ञि-संज्ञिनां नव दश च ॥७॥

### (૪) શબ્દાર્થ

પણિદિઅ-પાંચ ઇન્દ્રિયો.

પણિદિઅ અને ત્તિવલ્લ અને ઝસાસ અને આઙ તે  
 પણિદિઅ- ત્તિવલ્લસાસાઙ્ગ. પણિદિઅ-પાંચ ઇન્દ્રિયો.

ત્તિવલ્લ-ત્રણ બળો.

ત્તિ, એવું વલ્લ તે ત્તિવલ્લ. ત્તિ-ત્રણ પ્રકારનું. વલ્લ-બલ.  
 જીવ અસંખ્ય પ્રદેશોથી યુક્ત છે. આ પ્રદેશોમાં નિરંતર  
 પરિસ્પંદન ચાલી રહ્યું છે, તેને યોગ કહેવામાં આવે છે.  
 આ યોગ ત્રણ પ્રકારનો છે : મનસંબંધી, વચનસંબંધી  
 અને કાયાસંબંધી. તેને જ અહીં મનોબળ, વચનબળ  
 અને કાયબળ એ ત્રણ પ્રકારનાં બળો સમજવાનાં છે.

ઋસાસ-ઉચ્છ્વાસ, શ્વાસોચ્છ્વાસ.

આઋ-આયુષ્ય.

દસ-દશ.

પ્રાણ-પ્રાણો.

ચત-ચાર.

છ-છ.

સગ-સાત.

અઠ-આઠ.

ઇગ-એક, એકેન્દ્રિય જીવોને.

ઇગ અને દુ અને તિ અને ચત્તર પછી થોભયેલ  
ઈન્દ્રીય શબ્દ દરેક સંખ્યાને લાગુ પડે છે, તેથી ઇગનો  
અર્થ એકેન્દ્રિયને, એકેન્દ્રિય જીવોને એમ સમજવાનો છે.

દુ-બે, બેન્દ્રિય જીવોને.

તિ-ત્રણ, ત્રેન્દ્રિય જીવોને.

ચત્તરિન્દ્રીય-ચાર ઇન્દ્રિયવાળા જીવોને.

અસન્તિ-સન્તી-અસંજી અને સંજી જીવોને.

નવ-નવ.

દસ-દશ.

ચ-અને.

(૫) અર્થ-સંકલન

પાંચ ઇન્દ્રિયો, ત્રણ બળો, શ્વાસોચ્છ્વાસ  
અને આયુષ્ય, એ દશ પ્રાણો છે. તેમાંના ચાર, છ,  
સાત અને આઠ પ્રાણ અનુક્રમે એકેન્દ્રિય જીવોને,

બેઠં નિદ્રિય જીવોને, તેઠં નિદ્રિય જીવોને તથા ચતુરિન્દ્રિય જીવોને હોય છે. અસંજી અને સંજી જીવોને અનુક્રમે નવ અને દશ પ્રાણો હોય છે.

(૬) વિવેચન :

જીવને માટે પ્રાણી શબ્દ પ્રસિદ્ધ છે, કારણ કે સંસારી અવસ્થામાં તે દશવિધ પ્રાણો પૈકી યથાયોગ્ય પ્રાણોને ધારણ કરનારો હોય છે. દશવિધ પ્રાણ જીવને જ હોય છે, અજીવને હોતા નથી, તેથી દશવિધ પ્રાણ એ જીવનું લક્ષણ છે.

આહીં પ્રશ્ન થવા સંભવ છે કે ‘પાંચમી ગાથામાં જીવનાં લક્ષણો વિસ્તારથી આપ્યાં છે, તેમાં પ્રાણનો ઉલ્લેખ નથી, તેનું કેમ?’ તેનો ઉત્તર એ છે કે ‘પાંચમી ગાથામાં જીવનાં જ્ઞાન-દર્શનાદિ જે લક્ષણો અતાવ્યાં છે, તે અભ્યંતર લક્ષણો છે અને દશવિધ પ્રાણ એ જીવનું બાહ્ય લક્ષણ છે, તેથી પાંચમી ગાથામાં દશવિધ પ્રાણનો ઉલ્લેખ કરેલો નથી.’

‘આ જીવ છે,’ અથવા ‘આ જીવે છે,’ એવી પ્રતીતિ આપણને આ દશવિધ પ્રાણો વડે જ થાય છે, તેથી શાસ્ત્રકાર ભગવંતોએ ‘જીવતિ દશવિધાન્ પ્રાણાન્ ધારયતીતિ જીવઃ - જે દશવિધ પ્રાણોને ધારણ કરે, તે જીવ’ એવી વ્યાખ્યા કરેલી છે. વિશેષમાં તેમણે જણાવ્યું છે કે જેના સંયોગથી આ જીવને જીવનાવસ્થા પ્રાપ્ત થાય અને જેના



વિયોગથી આ જીવને મરણાવસ્થા પ્રાપ્ત થાય, તે પ્રાણ સમજવા. તાત્પર્ય કે પ્રાણ એ જીવનશક્તિ છે. તેના વિના કોઈ જીવ જીવંત રહી શકતો નથી.

- (૧) સ્પર્શનેન્દ્રિયપ્રાણ.
- (૨) રસનેન્દ્રિયપ્રાણ,
- (૩) ઘ્રાણેન્દ્રિયપ્રાણ.
- (૪) ચક્ષુરિન્દ્રિયપ્રાણ.
- (૫) શ્રોત્રેન્દ્રિયપ્રાણ.
- (૬) મનોબળપ્રાણ,
- (૭) વચનબળપ્રાણ.
- (૮) કાયબળપ્રાણ.
- (૯) શ્વાસોચ્છ્વાસપ્રાણ.
- (૧૦) આયુષ્યપ્રાણ.

પર્યાપ્તિ એ કારણ છે અને પ્રાણ એ કાર્ય છે. વધારે સ્પષ્ટ કહીએ તો આ દશવિધ પ્રાણો પૈકી પ્રથમના નવ પ્રાણો છ પર્યાપ્તિઓને લીધે ઉત્પન્ન થાય છે, તે આ પ્રમાણે :

સ્પર્શનેન્દ્રિયાદિ પાંચ પ્રાણોનું કારણ ઈન્દ્રિય-પર્યાપ્તિ છે; મનોબળપ્રાણનું કારણ મનઃપર્યાપ્તિ છે, વચનબળપ્રાણનું કારણ ભાષાપર્યાપ્તિ છે, કાયબળપ્રાણનું કારણ શરીરપર્યાપ્તિ છે અને શ્વાસોચ્છ્વાસપ્રાણનું કારણ શ્વાસોચ્છ્વાસપર્યાપ્તિ છે.

આયુષ્યપ્રાણનું કારણ આયુષ્યકર્મ છે, આમ છતાં આહારપચાઈત તેનું સહકારી કારણ તો છે જ, કારણ કે આહાર સિવાય જીવન ટકી શકતું નથી.

હવે દશવિધ પ્રાણ જીવન-વ્યવહાર કે જીવન-નિર્વાહમાં કેવી રીતે ઉપયોગી થાય છે, તે દર્શાવીશું.

સ્પર્શનેન્દ્રિય નામના પ્રાણ વડે જીવ શીત, ઉષ્ણ, સ્નિગ્ધ, રુદ્ધ, મૃદુ, કર્કશ, ગુરુ અને લઘુ આ આઠ પ્રકારના સ્પર્શોનો જોધ કરી શકે છે.

રસનેન્દ્રિય નામના પ્રાણ વડે જીવ કડવો, તીખો, મીઠો, ખાટો અને તુરો એ પાંચ પ્રકારના રસનો જોધ કરી શકે છે.

ઘ્રાણેન્દ્રિય નામના પ્રાણ વડે જીવ સુગંધ અને દુર્ગંધનો જોધ કરી શકે છે.

ચક્ષુરિન્દ્રિય નામના પ્રાણ વડે જીવ કાળો, નીલો (વાદળી), પીળો, રાતો, ઘોળો એ પાંચ પ્રકારના વર્ણોનો તથા એ વર્ણના મિશ્રણથી ઉત્પન્ન થતી વિવિધ વર્ણ-છાયાઓનો જોધ કરી શકે છે. વર્ણ એટલે રંગ.

શ્રોત્રેન્દ્રિય નામના પ્રાણ વડે જીવ સચિત્ત, અચિત્ત અને મિશ્ર એ ત્રણ પ્રકારના શબ્દો-ધ્વનિઓ (Sounds)નો જોધ કરી શકે છે. સચિત્ત શબ્દ એટલે જીવંત પ્રાણીઓ વડે બોલાતો શબ્દ. ભ્રમરનો ગુંબરવ તથા ઘોડાનો હણ-હણાટ એ સચિત્ત શબ્દ છે. અચિત્ત શબ્દ એટલે નિર્જીવ પદાર્થોના લેગા થવાથી, અથડાવાથી કે ખીજ કોઈ રીતે

ઉત્પન્ન થતો શબ્દ. ઘડિયાળનો ટક ટક એવો અવાજ તથા અમુક અમુક સમયે વાગતા ટકોરા એ અચિત્ત શબ્દ છે. મિશ્ર શબ્દ એટલે જીવના પ્રયત્ન વડે નિર્જીવ પદાર્થોમાંથી ઉદ્ભવતો શબ્દ. મનુષ્ય મોરલી, નગારું કે ઘંટ વગાડે છે, તેમાંથી ઉત્પન્ન થતા શબ્દો મિશ્ર કોટિના છે.

મનોબળપ્રાણવડે જીવ કોઈ પણ વસ્તુ સંબંધી મનન-ચિંતન કરી શકે છે.

વચનબળ પ્રાણવડે જીવ કોઈ પણ પ્રકારની ભાષા બોલી શકે છે; પછી તે અક્ષરાત્મક હોય કે અનક્ષરાત્મક હોય. નિકૃષ્ટ કોટિના જીવોની ભાષા અનક્ષરાત્મક હોય છે.

ક્રાયબળપ્રાણવડે જીવ ક્રયાને લગતી વિવિધ પ્રવૃત્તિઓ કરી શકે છે.

શ્વાસોચ્છ્વાસપ્રાણવડે જીવ ફેફસાં તથા ચર્મછિદ્રો દ્વારા શ્વાસ લઈ શકે છે. (વનસ્પતિ તો ચર્મછિદ્રો વડે જ શ્વાસ લે છે.)

વ્યવહારમાં તો શ્વાસોચ્છ્વાસને જ જીવનનું મુખ્ય લક્ષણ માનવામાં આવે છે. જો પ્રાણીનો શ્વાસોચ્છ્વાસ ચાલતો હોય તો તે જીવંત મનાય છે અને બંધ પડી ગયો હોય તો મરણ થયેલું મનાય છે. એક મનુષ્ય મૃત્યુને બિછાને પડેલો હોય અને તે શાંત થતો જણાય તો પાસે બેઠેલાઓ તેનાં નસકોરાં આગળ આંગળી ધરે છે, તે એમ જાણવાને કે હજી તેનો શ્વાસોચ્છ્વાસ ચાલુ

છે કે કેમ? જો તે અતિ અલ્પ પ્રમાણમાં પણ ચાલતો જણાય તો તેઓ અનુમાન કરે છે કે હજી આ મનુષ્ય જીવંત છે.

પરંતુ અહીં એટલી સ્પષ્ટતા કરવી આવશ્યક છે કે આ જગતમાં એવા અનેક દાખલાઓ નોંધાયેલા છે કે જેમાં શ્વાસોચ્છવાસની ક્રિયા કલાકો સુધી, અરે! દિવસો સુધી બંધ રહી હોય અને છતાં તેઓ જીવંત રહ્યા હોય. દાખલા તરીકે ભારતના સુપ્રસિદ્ધ યોગી હરિદાસજી છ મહિના સુધી ભૂમિ-સમાધિમાં રહ્યા હતા અને ત્યાર બાદ જીવન જીવ્યા હતા. પ્રથમ તેમની બધી આંગળીઓ ઉપરથી નળ ઉતારી લેવામાં આવ્યા હતા, મસ્તકાદિ પર ઉગેલા વાળ કાઢી નાખવામાં આવ્યા હતા અને જીભની નીચેનું પડ કાપીને એ જીભને અવળી કરી નાખવામાં આવી હતી. યૌગિક પરિભાષામાં કહીએ તો ખેચરી મુદ્રા કરવામાં આવી હતી. ત્યાર બાદ તેમના શરીર પર મલમલનું ઝીણું વસ્ત્ર વીંટાળવામાં આવ્યું હતું અને એ શરીરને લાકડાની પેટીમાં મૂકી એને બરાબર બંધ કરવામાં આવી હતી. પછી એ પેટીને જમીનમાં બાર ફૂટ ઊંડા ખોદાયેલા ખાડામાં ઉતારી તેના પર માટી નાખી દેવામાં આવી હતી અને તેના પર સંત્રીઓનો પહેરો મૂકી દેવામાં આવ્યો હતો. નિર્ધારિત મુદ્દતે એટલે છ મહિના બાદ એ ખાડામાંની માટી દૂર કરીને તેમાંથી લાકડાની પેટી બહાર કાઢવામાં આવી હતી અને તેને સંભાળથી ઉઘાડીને યોગી શ્રી હરિદાસનું શરીર તેમાંથી

બાહાર કાઢવામાં આવ્યું હતું. ત્યાર બાદ તેમના શિષ્યોએ તેમના મસ્તકના અગ્રભાગે ગાયત્રું થોડું ઘી મસખ્યું હતું અને તેમના શરીરમાં પ્રાણસંચાર થતો દેખાયો હતો. થોડી જ મિનિટમાં તેઓ પૂર્વાવસ્થામાં આવી ગયા હતા.

અન્ય યોગવિશારદોએ પણ અમુક કલાક કે અમુક દિવસો સુધી શ્વાસોચ્છવાસની ક્રિયા બંધ રાખ્યા પછી પૂર્વવત્ ચાલુ કરેલી છે અને જીવંત અવસ્થા ભોગવેલી છે, એટલે માત્ર શ્વાસોચ્છવાસપ્રાણ એ જ જીવનનું લક્ષણ નથી. દશવિધ પ્રાણો પૈકીનો કોઈ પણ એક પ્રાણ અવશિષ્ટ હોય તો પણ જીવન સંભવી શકે છે. યોગીશ્રી હરિદાસજી ની બાબતમાં તેમનો આયુષ્યપ્રાણ અવશિષ્ટ હતો, એટલે જ તેઓ જીવંત રહી શક્યા, એમ માનવું જોઈએ.

આયુષ્ય વડે જીવ નિયત શરીરમાં અમુક સમય સુધી ટકી શકે છે. આ આયુષ્ય બે પ્રકારનું છે : એક દ્રવ્યાયુષ્ય અને બીજું કાલાયુષ્ય. તેમાં આયુષ્યકર્મનાં જે પુદ્ગલો તે દ્રવ્યાયુષ્ય કહેવાય છે અને તે પુદ્ગલો વડે જીવ જેટલા કાલ સુધી નિયત લવમાં ટકી શકે, તે કાલાયુષ્ય કહેવાય છે.

જીવને જીવવામાં આયુષ્યકર્મનાં પુદ્ગલો-આયુષ્ય-કર્મનો ઉદય એજ મુખ્ય કારણ છે. જ્યાં એ પુદ્ગલો સમાપ્ત થયાં કે બાહાર, ઔષધિ આદિ અનેક ઉપાયોથી પણ જીવ જીવી શકતો નથી.

બંને પ્રકારનાં આયુષ્યમાં જીવને દ્રવ્યાયુષ્ય તો

અવશ્ય પૂર્ણ કરવું જ પડે છે, પરંતુ કાલાયુધ્ય તે પૂર્ણ કરે કે ન પણ કરે; કારણ કે કાલાયુધ્ય જો અપવર્તનીય હોય, એટલે કે શસ્ત્ર વગેરેના આઘાતથી શીઘ્ર પરિવર્તન પામે તેવું હોય તો અપૂર્ણ કાલે પણ મરણ પામે અને જો અનપવર્તનીય હોય તો ગમે તેવાં નિમિત્તો મળવા છતાં તે આયુષ્યનો કાળ પૂરો કરીને જ મરણ પામે.

અહીં એટલું ધ્યાનમાં રાખવાનું છે કે શસ્ત્રાદિ બાહ્ય નિમિત્તથી આયુષ્યનો ક્ષય થાય તો તે સોપક્રમ આયુષ્ય કહેવાય. અહીં ઉપક્રમનો અર્થ બાહ્ય નિમિત્ત છે. આયુષ્યના અંતિમ કાળમાં જેને બાહ્ય નિમિત્ત આવી પડે તેવું આયુષ્ય પણ સોપક્રમ જ કહેવાય. આવા કોઈ પણ બાહ્ય નિમિત્ત વિના જ જે આયુષ્યનો ક્ષય થાય તે નિરુપક્રમ આયુષ્ય કહેવાય.

અનપવર્તનીય આયુષ્યમાં બાહ્ય નિમિત્ત હોય પણ ખરૂં અને ન પણ હોય, એટલે કે તે સોપક્રમ અને નિરુપક્રમ એમ બંને પ્રકારનું હોય છે અને અપવર્તનીય આયુષ્ય તો સોપક્રમ જ હોય છે. અહીં એ સ્પષ્ટતા પણ આવશ્યક છે કે સોપક્રમ અપવર્તનીય આયુષ્યમાં અકાળ મરણ નીપજે છે, પણ સોપક્રમ અનપવર્તનીય આયુષ્યમાં તે માત્ર નિમિત્તરૂપ જ બને છે, એટલે કે એ ઉપક્રમ આયુષ્યને ન્યૂન કરતો નથી.

તીર્થંકરો, ચક્રવર્તીઓ, વાસુદેવો, પ્રતિવાસુદેવો, બળદેવો અને તે જ ભવમાં મોક્ષે જનાર સ્ત્રી-પુરુષો,

દેવો, નારકો તથા અસંખ્યાત વર્ષના આયુષ્યવાળા મનુષ્યો તથા તિર્યંચો અનપવર્તનીય નિરુપકમ આયુષ્યવાળા હોય છે, જ્યારે ણાકીના સર્વ મનુષ્ય અને તિર્યંચ જીવો સોપકમ અને નિરુપકમ બંને આયુષ્યવાળા હોય છે.

શાસ્ત્રમાં આયુષ્યનો ક્ષય સાત કારણે કહેલો છે :  
(૧) પ્રબળ અધ્યવસાયથી, (૨) શસ્ત્રાદિકના નિમિત્તથી,  
(૩) અહિતકર આહારથી, (૪) વેદનાથી, (૫) પરાધાતથી  
અથવા ઊંડા ખાડા વગેરેમાં પડી જવાથી, (૬) વિષાદિનો  
સ્પર્શ થવાથી અને (૭) શ્વાસનું રુંધન થવાથી.

હવે ઇન્દ્રિયો સંબંધી જે વિશેષ વક્તવ્ય છે, તે અહીં રજૂ કરીશું.

ઇન્દ્ર એટલે આત્મા, તેનું જે લિંગ-નિશાન, તે ઇન્દ્રિય. તાત્પર્ય કે ઇન્દ્રિય વડે-ઇન્દ્રિયોનાં કાર્ય વડે આત્માનું અસ્તિત્વ જાણી શકાય છે.

ઇન્દ્રિયો પાંચ છે. તે દરેકના દ્રવ્યેન્દ્રિય અને ભાવેન્દ્રિય એવા બે બે પ્રકારો છે. તેમાં દ્રવ્યેન્દ્રિય આકૃતિ કે આકારરૂપ છે અને ભાવેન્દ્રિય આત્માની શક્તિરૂપ છે.

દ્રવ્યેન્દ્રિય પુનઃ નિર્વૃત્તિ અને ઉપકરણ એવા બે પ્રકારોમાં વહેંચાયેલી છે અને દરેકના પાણુ બાહ્ય અને અભ્યંતર એવા બે બે પ્રકારો છે. તેમાં ઇન્દ્રિયની દૃશ્ય આકૃતિ તે બાહ્ય નિર્વૃત્તિ, તેની અંદર રહેલો આકાર-વિશેષ તે અભ્યંતર નિર્વૃત્તિ, તેની અંદર વિષયને ગ્રહણ

કરવામાં સમર્થ એવા પુદ્ગલોની વિશિષ્ટ રચના તે બાહ્ય ઉપકરણ અને તેની અંદર રહેલી સૂક્ષ્મ રચના તે અભ્યંતર ઉપકરણ કહેવાય છે. આમાં અપવાદ એટલો કે સ્પર્શ-નેન્દ્રિયને બાહ્ય અને અભ્યંતર એમ બે પ્રકારની નિર્વૃત્તિ હોતી નથી, પણ માત્ર અભ્યંતર નિર્વૃત્તિ જ હોય છે.

કોઈ આચાર્યના મતથી અભ્યંતર નિર્વૃત્તિની શક્તિવિશેષ તે જ ઉપકરણ છે. તાત્પર્ય કે તેઓ ઉપકરણના બાહ્ય અને અભ્યંતર એવા બે પ્રકારે માનતા નથી.

બાહ્ય નિર્વૃત્તિ બુદ્ધી બુદ્ધી જાતના જીવોને બુદ્ધી બુદ્ધી જાતની હોય છે. દાખલા તરીકે આપણો કાન, ઘોડાનો કાન અને સસલાનો કાન આકૃતિમાં સમાન હોતા નથી.

અભ્યંતર નિર્વૃત્તિ સ્પર્શનેન્દ્રિય પરત્વે બુદ્ધા બુદ્ધા જીવોના શરીર પ્રમાણે હોય છે અને રસનેન્દ્રિય પરત્વે સર્વ જીવોને કુરપ્ર એટલે અસ્વાના આકારે, ઘ્રાણેન્દ્રિય પરત્વે સર્વ જીવોને અતિમુક્ત પુષ્પ કે પડધમના આકારે, ચક્ષુરિન્દ્રિય પરત્વે સર્વ જીવોને મસુરની દાળના આકારે અને શ્રોત્રેન્દ્રિય પરત્વે સર્વ જીવોને કદળ પુષ્પના આકારે હોય છે.

ઉપકરણેન્દ્રિયના સ્થૂલ અને સૂક્ષ્મ એવા બે વિભાગો છે, તે સારી સ્થિતિમાં હોય તો જ પોતાનો વિષય અચાળર ગ્રહણ કરી શકે છે અને જો તેમને કોઈ પણ



કારણે ઉપવાત થયેલો હોય, એટલે કે તુકશાન પહોંચેલું હોય તો પોતાનો વિષય બરાબર ગ્રહણ કરી શકતી નથી.

ભાવેન્દ્રિયના બે પ્રકારો છે : એક લઘ્વિ, બીજો ઉપયોગ. તેમાં મતિજ્ઞાનાવરણીય આદિ કર્મોર્ના ક્ષયોપશમ થવો, તેને લઘ્વિ કહેવાય છે અને તેના પરિણામે વિષય સંબંધી જે ચેતના-વ્યાપાર થવો, તે ઉપયોગ કહેવાય છે. ઇન્દ્રિયદ્વારા વિષય ગ્રહણ કર્યા પછી કોઈને અલ્પ બોધ થાય છે અને કોઈને વિશેષ બોધ થાય છે, તેનું કારણ આ ભાવેન્દ્રિય છે. વધારે સ્પષ્ટ કહીએ તો બે સાણસોને કાન એકસરખા હોય અને તેઓ સમાન કાળે વિષયને ગ્રહણ કરે તો પણ જેનો મતિજ્ઞાનાવરણીયાદિ કર્મોર્ના ક્ષયોપશમ સામાન્ય હોય તેને વિષયનો અલ્પ બોધ થાય અને ક્ષયોપશમ વિશેષ હોય તેને વિષયનો વિશેષ બોધ થાય.

ઇન્દ્રિયો પોતાનો વિષય કેટલા અંતરેથી ગ્રહણ કરી શકે વગેરે બાબતમાં શાસ્ત્રકારોએ ઊંડી વિચારણા કરેલી છે, તે અન્ય ગ્રંથોથી બાણવી.

હવે કયા જીવને કેટલા પ્રાણો હોય છે, તે સમજી લઈએ. એકેન્દ્રિય જીવોને ચાર પ્રાણો કહેલા છે, તે સ્પર્શનેન્દ્રિય, કાયાબળ, શ્વાસોચ્છવાસ અને આયુષ્યપ્રાણ સમજવા. બેઇન્દ્રિય જીવોને છ પ્રાણ કહેલા છે, તેમાં ઉપરના ચાર પ્રાણો ઉપરાંત રસનેન્દ્રિય અને વચનબળ પ્રાણ અધિક સમજવા. ત્રેઇન્દ્રિય જીવોને સાત પ્રાણો કહેલા

છે, તેમાં ઉપરના છ પ્રાણો ઉપરાંત એક પ્રાણેન્દ્રિય—  
પ્રાણ અધિક સમજવો. ચતુરિન્દ્રિય જીવોને આઠ પ્રાણો  
કહેલા છે, તેમાં ઉપરના સાત પ્રાણો ઉપરાંત એક ચક્ષુ-  
રિન્દ્રિયપ્રાણ અધિક સમજવો. અસંજી પંચેન્દ્રિય જીવોને  
નવ પ્રાણો કહેલા છે, તેમાં ઉપરના આઠ પ્રાણો કરતાં  
એક શ્રોત્રેન્દ્રિયપ્રાણ અધિક સમજવો અને સંજી પંચેન્દ્રિય  
જીવોને દશ પ્રાણો કહેલા છે, તેમાં આ નવ પ્રાણો ઉપ-  
રાંત એક મનઃપ્રાણ અધિક સમજવો. આ પ્રમાણે દરેક  
જીવને પ્રાણ સમજવા.

હવે જીવ અંગે બીજી પણ જે કેટલીક હકીકતો  
જાણવા જેવી છે, તે પ્રસંગોપાત્ત અહીં રજૂ કરીએ છીએ.

ભગવતીસૂત્રમાં કહ્યું છે કે ‘જીવો અગાઈ અણિવળો  
અવિનાશી અક્ષઓ ધ્રુઓ નિચ્ચં—જીવ અનાદિ છે, અનિધન  
છે, અવિનાશી છે, અક્ષય છે, ધ્રુવ છે અને નિત્ય છે.’

જીવ અનાદિ છે, એમ કહેવાનો આશય એ છે કે  
તે અમુક સમયે ઉત્પન્ન થયેલો નથી, અમુક સમયે  
જન્મેલો નથી. તાત્પર્ય કે તે અજન્મ છે, અજ છે. જો  
જીવને અમુક સમયે ઉત્પન્ન થયેલો માનીએ, તો તે  
ક્યારે ઉત્પન્ન થયો અને શા માટે ઉત્પન્ન થયો ? એ બે  
પ્રશ્નો ખડા થાય છે. જો તેના ઉત્તરમાં એમ કહેવામાં  
આવે કે ઘટ અને પટની માફક તે અમુક સમયે ઉત્પન્ન  
થયેલો છે, તો પ્રશ્ન એ થાય છે કે તે એ જ સમયે કેમ  
ઉત્પન્ન થયો ? તે પહેલાં કેમ નહિ ? ઉત્તરમાં ગમે તેવી

સમયમર્યાદા કહેવામાં આવે તો પણ આ પ્રશ્ન તો ઉઠવાનો જ, એટલે કે તે અંગે અપાતો ઉત્તર સમાધાનકારક નથી.

જો જીવને અમુક સમયે ઉત્પન્ન થયેલો માનીએ તો એ વસ્તુ ફલિત થાય છે. એક તો એ કે તે પહેલાં તેનું અસ્તિત્વ ન હતું અને બીજી વસ્તુ એ કે તે જીવ સિવાયના કોઈ પણ દ્રવ્ય કે દ્રવ્યોના સંયોજનથી બનેલો છે. તાત્પર્ય કે આ સંયોજોમાં તેનું એક મૌલિક દ્રવ્ય તરીકેનું સ્થાન ટકી શકતું નથી.

જો એમ કહેવામાં આવે કે જીવ દેહની સાથે જ ઉત્પન્ન થાય છે અને તેને ઉત્પન્ન થવાનું કારણ પૃથ્વી આદિ પંચભૂતોનું સંયોજન છે, તો એ પણ ઉચિત નથી, કારણ કે જીવ આ રીતે પંચભૂતના સંયોજનથી ઉત્પન્ન થયો હોય તો બધા પ્રાણીઓનો સ્વભાવ એક સરખો જ હોવો જોઈએ, પરંતુ તેમ જોવામાં આવતું નથી. એક બાળુ સિંહનો સ્વભાવ જુઓ ને બીજી બાળુ શિયાળનો સ્વભાવ જુઓ. એક બાળુ હંસનો સ્વભાવ જુઓ અને બીજી બાળુ કાગડાનો સ્વભાવ જુઓ. એક બાળુ સજ્જનોનો સ્વભાવ જુઓ અને બીજી બાળુ દુર્જનોનો સ્વભાવ જુઓ. તેમાં ઘણું મોટું અંતર જણાય છે. જો માલ એક સરખી બનાવટનો છે, તો તેમાં આટલી વિવિધતા કે વિચિત્રતા શા માટે? કદી અહીં એમ કહેવામાં આવે કે ભૂતોના સંયોજનમાં ઓછા-વત્તાપણું થવાથી આવું પરિણામ આવે છે, તો તે પણ ઉચિત નથી; કેમકે તેથી

અલ્પ કે બહુપણું આવે પણ વિવિધતા કે વિચિત્રતા ન આવે. ઘઉંના આટાની કણકે બાંધતાં તેમાં ચોઈ-વસ્તુ પાણી પડ્યું હોય તો રોટલીના સ્વરૂપમાં તદ્દાવત પડે, પણ તેથી વડી કે પાપડ ન બને.

અહીં વિચારવા જેવી વસ્તુ એ પણ છે કે પંચભૂત અર્થાત્ પૃથ્વી, જલ, અગ્નિ, વાયુ અને આકાશ જડ છે, ચૈતન્યરહિત છે, તેના સંયોગથી ચૈતન્યમય એવા જીવની ઉત્પત્તિ શી રીતે થાય? જો એમ કહેવામાં આવે કે ધાવડીનાં ફૂલ, ગોળ, પાણી વગેરેમાં પ્રથમ માદક શક્તિ કયાં જોવામાં આવે છે? પરંતુ તેનું અમુક રીતે મિશ્રણ થાય છે, એટલે તેનામાં માદક શક્તિ આવી જાય છે અને એક પ્રકારનું મધ બને છે. તો તે દૃષ્ટાંત પણ ઉચિત નથી, કારણ કે ધાવડીનાં ફૂલ, ગોળ વગેરેમાં માદક શક્તિ દૃષ્ટિગોચર ભલે થતી ન હોય, પણ તે પ્રચ્છન્ન રીતે એમાં રહેલી હોય છે અને તેથી જ અમુક રીતે મિશ્રણ થતાં તે પ્રકટ થાય છે, જ્યારે પૃથ્વી આદિ પંચભૂતોમાં તો ચૈતન્યનો લેશ પણ હોતો નથી, અર્થાત્ તે સર્વથા જડ હોય છે, તેથી તેના સંયોજનથી ચૈતન્યમય એવો જીવ ઉત્પન્ન થઈ શકે નહિ.

આધુનિક વિજ્ઞાનશાસ્ત્રીઓ બધી વસ્તુની ઉત્પત્તિ જડ એવા પુદ્ગલ (Matter) થી માને છે. તેઓ વિરોધી સમાગમ અને ગુણાત્મક પરિવર્તનનો સિદ્ધાંત આગળ કરીને એમ કહે છે કે બધી વસ્તુઓની માદક ચૈતન્ય

પણ અમુક વસ્તુના સંયોજનથી બને છે, પરંતુ તેમણે હજી સુધી તે અંગે કોઈ સમીકરણ (Formula) રજૂ કર્યું નથી કે તે સમીકરણ અનુસાર ચૈતન્યની ઉત્પત્તિ કરી બતાવી નથી, એટલે તે મંતવ્ય નિરાધાર છે.

અહીં અમે એમ કહેવાને ઈચ્છીએ છીએ કે શુદ્ધ ચૈતન્ય તો દૂર રહ્યું, પણ આંખ જેવી આંખ, કાન જેવો કાન, નાક જેવું નાક, હાથ જેવો હાથ કે પગ જેવો પગ પણ તેઓ બનાવી શક્યા નથી. તેમણે આવી આકૃતિની બનાવેલ બધી વસ્તુઓ જડ દેખાય છે અને જીવંત વસ્તુથી સર્વથા ભિન્ન લાગે છે.

પરંતુ હવે કેટલાક વૈજ્ઞાનિકો એમ માનવા લાગ્યા છે કે આ વિશ્વ (Universe) માત્ર એક પ્રકારનું જડ ચંત્ર નથી, પરંતુ તેમાં ચૈતન્યશક્તિનો વાસ પણ છે. તે અંગે તેમણે જે ઉદ્ઘારો કાઢેલા છે, તેનો કેટલોક સંગ્રહ અમેાએ જીવ-વિચાર-પ્રકાશિકાના પ્રથમ ખંડનાં પાંચમા પ્રકરણમાં ‘વિજ્ઞાન શું કહે છે?’ એ મથાળાં નીચે આપેલો છે, તે જિજ્ઞાસુઓએ અવશ્ય જોવો.

જીવને અમુક સમયે ઉત્પન્ન થયેલો માનતાં કર્મનો સિદ્ધાંત પણ ખંડિત થાય છે, કારણ કે તદ્દન નવજાત આત્માને કર્મો વળગે શી રીતે? અને ન વળગે તો તેને સવજ્રમણ કરવાનું કારણ શું?

તાત્પર્ય કે જીવને અમુક સમયે ઉત્પન્ન થયેલો માનતાં

અનેક પ્રકારની આપત્તિ આવે છે અને તેનું યોગ્ય સમાધાન થઈ શકતું નથી, તેથી તેને અનાદિ માનવો સુસંગત છે.

જીવને અનિધન કહેવાનો આશય એ છે કે કદી મરતો નથી; અર્થાત્ તે અમર છે. અમુક જીવ મરણ પામ્યો વગેરે કહેવાય છે, તે ઔપચારિક છે; અથવા તો દેહ-ધારણની અપેક્ષાએ કહેવાય છે. ધારણ કરેલા દેહને છોડી દેવો, તેનું નામ મરણ. તેમાં જીવ મરતો નથી, પણ તેનો સ્થૂલ દેહથી વિયોગ થાય છે.

જીવને અવિનાશી કહેવાનો આશય એ છે કે શસ્ત્રો તેનું છેદન-લેદન કરી શકતા નથી, અગ્નિ તેને જાળી શકતો નથી, પાણી તેને લીંબવી શકતું નથી, વાયુ તેને શોષી શકતો નથી અને ગમે તેવા રાસાયણિક પ્રયોગો કરવામાં આવે તો પણ તેનો નાશ થઈ શકતો નથી. તે ગમે તેવા સંયોગોમાં પણ પોતાનું અસ્તિત્વ ટકાવી શકે છે.

જીવને અક્ષય કહેવાનું કારણ એ છે કે તેનો કોઈ પણ ભાગ કદી પણ ઓછો થતો નથી. તે અનંત ભૂતકાલમાં જોટલો હતો, તેટલો આજે પણ છે અને અનંત ભવિષ્યમાં પણ તેટલો જ રહેવાનો. જો તેનો અતિ અતિ અદ્ય ભાગ પણ કમશઃ ઓછો થાય છે, એમ માનીએ તો એક કાલ એવો જરૂર આવે કે જ્યારે તેનું નિધન થાય, જ્યારે તે મરણ પામે. તાત્પર્ય કે તેની હસ્તી સાવ ભૂંસાઈ જાય. પરંતુ જીવ અક્ષય હોવાથી આવી કોઈ પરિસ્થિતિ પેદા થતી નથી.

જીવને ધ્રુવ કહેવાનો આશય એ છે કે તે દ્રવ્યના રૂપમાં સ્થાયી રહે છે. એને નિત્ય કહેવાનો આશય એ છે કે તેનો કદી અભાવ થતો નથી.

જીવને અસંખ્ય પ્રદેશ હોય છે. પ્રદેશ એટલે અતિ સૂક્ષ્મ વિભાગ. આ બધા પ્રદેશો સાંકળના અંકોડાની જેમ એક બીજા સાથે સંકળાયેલા હોય છે, તેથી તેમાં એકત્વ જળવાઈ રહે છે. જીવના કદી પણ ટૂંકડા થતા નથી, અર્થાત્ અંડ થતા નથી, એટલે કે તે સદા અખંડ હોય છે.

અહીં પ્રશ્ન થઈ શકે છે કે ‘હાથીના શરીરમાં રહેલો જીવ હાથીનું શરીર છોડીને કીડીનું શરીર ધારણ કરે ત્યારે જીવના અંડ થતા હશે કે નહિ?’ તેનો ઉત્તર એ છે કે ‘જીવ જેમ અખંડ છે, તેમ સંકોચ-વિસ્તારના ગુણવાળો પણ છે, તેથી હાથીનું શરીર છોડીને કીડીનું શરીર ધારણ કરે ત્યારે તેટલા પ્રમાણમાં સંકોચાય છે, પણ તેના અંડ થતા નથી. દીવાનો પ્રકાશ જેમ મોટા અંડમાં તેના પ્રમાણમાં વ્યાપીને રહે છે અને નાના અંડમાં તેના પ્રમાણમાં વ્યાપીને રહે છે, તેમ જીવની બાબતમાં પણ સમજવું.

જીવ દેહપરિણામી છે, એટલે કે દેહ પ્રમાણે વ્યાપીને રહે છે, પણ તેની બહાર વ્યાપીને રહેતો નથી. કેટલાક એમ માને છે કે જીવ દેહ ઉપરાંત બહાર પણ વ્યાપીને રહે છે, અર્થાત્ વિશ્વવ્યાપી છે. આ રીતે તો સકલ વિશ્વ કે સકલ લોકમાં એક જ જીવ સંભવે, અનેક નહિ. હવે

પરિસ્થિતિ ને આવી જ હોય તો જીવ માત્રમાં સરખા જ ગુણો જણાવા નેઈએ અને તેમના દ્વારા જે ક્રિયાઓ થાય, તે સમકાળે અને સમાન પ્રકારે થવી નેઈએ, પરંતુ તેમાં તો ઘણી જ વિવિધતા દેખાય છે, એટલે બધામાં એક જ જીવ નથી, પણ બુદ્ધા બુદ્ધા જીવો છે અને તે તેમણે પોતે ધારણ કરેલા દેહમાં વ્યાપી રહેલા છે, એમ માનવું યુક્તિ-સંગત છે.

કેટલાક કહે છે કે જીવ સૂક્ષ્મ પરિમાણવાળો છે, એટલે કે દેહથી નાનો છે, તે માત્ર ચોખાના દાણા કે અરીઠા જેટલો છે. આહીં પ્રશ્ન થાય છે કે જીવ ને દેહથી નાનો હોય તો ક્યાં રહે છે? ને એમ કહેવામાં આવે કે હૃદયમાં રહે છે, અથવા મસ્તકમાં રહે છે, અથવા અન્ય કોઈ ભાગમાં રહે છે, તો બાકીના ભાગમાં સુખ-દુઃખનું સંવેદન શાથી થાય છે? હાથની આંગળીઓ પર ટાંકણી વાગે તો તરત દુઃખ થાય છે, અથવા પગના તળિયે ચંદનાદિનો લેપ કરે તો સુખનો અનુભવ થાય છે, તેથી એ વાત સિદ્ધ છે કે જીવ દેહ કરતાં સૂક્ષ્મ પરિમાણવાળો નથી, પણ દેહ જેટલા જ પરિમાણવાળો છે.

જીવ અદ્વી છે, એટલે તેને રૂપ, રસ, ગંધ કે સ્પર્શ નથી.

જીવ સક્રિય છે, અર્થાત્ તે ઊર્ધ્વ, અધો કે તિર્થંગ દિશામાં ગતિ કરી શકે છે.

જીવમાં ગુરુત્વ નથી, એટલે તેની સ્વાભાવિક ગતિ



ઉર્ધ્વ છે અને તેથી જ સકલ કર્મમાંથી મુક્ત થતાં જ તે ઉર્ધ્વ ગતિ દ્વારા લોકના અગ્ર ભાગે રહેલી સિદ્ધ-શિલામાં પહોંચી જાય છે. તેનાથી ઉપર ધર્માસ્તિકાય દ્રવ્ય વ્યાપેલું નથી, એટલે ત્યાં તેની ગતિ અટકી જાય છે.

આ રીતે જીવનું સ્વરૂપ જાણીને જે તેમાં શ્રદ્ધાન્વિત થાય છે, તે અજીવાદિ તત્ત્વોને પણ સારી રીતે જાણી શકે છે અને પરિણામે હેય અને ઉપાદેયનો વિવેક કરી સમ્યક્ ચારિત્રનું નિર્માણ કરવામાં સફળ થાય છે કે જેનું આખરી પરિણામ મોક્ષપ્રાપ્તિ છે.

આ પૃષ્ઠના વાચકોએ જીવ-વિચાર-પ્રકાશિકાનું સાધન તરીકે વાંચન કરી લેવું આવશ્યક છે, કારણ કે જીવ-વિષયનો તે આસર ગ્રંથ છે અને અનેક ઉપયોગી માહિતીથી ભરપૂર છે.

જીવતત્ત્વ નામનું ખીજું પ્રકરણ અહીં પૂરું થયું.

## પ્રકરણ ત્રીજું

### અજીવતત્વ

[ ગાથા આઠમીથી તેરમી સુધી ]

#### (૧) ઉપક્રમ :

પ્રકરણકાર મહર્ષિએ ત્રીજી ગાથાથી સાતમી ગાથા સુધી જીવતત્વનું વર્ણન કર્યું. અલગત, આ વર્ણન સંક્ષેપમાં છે અને તે જીવતત્વને લગતી મુખ્ય મુખ્ય બાબતોને સ્પર્શે છે, પરંતુ અમોએ તેના પર ઠીક ઠીક વિસ્તારથી વિવેચન કરેલું છે અને બીજી પણ જે હકીકતો બાજુવા જેવી હતી, તે રજૂ કરેલી છે. આથી પાઠકોના મનમાં જીવતત્વ સંબંધી એક સળંગ સુરેખ ચિત્ર જરૂર ઉઠ્યું હશે, એમ માનવું વધારે પડતું નથી.

એક વાર જીવતત્વ બરાબર સમજાયું કે અજીવ તત્વને સમજતાં વાર લાગતી નથી. કહ્યું છે કે ‘જો જીવે વિ વિચાળેઈ, અજીવે વિ વિચાળેઈ-જે જીવને વિશિષ્ટ રીતે બાણ છે, તે અજીવને પણ વિશિષ્ટ રીતે બાણ છે.’

કહેવાનું તાત્પર્ય એ છે કે જ્યાં જીવનાં લક્ષણો સ્પષ્ટ સમજાયાં કે જીવ અને અજીવ વચ્ચેની ભેદરેખા મનમાં અંકિત થઈ જાય છે અને તેના આધારે અજીવને ઓળખવાનું કામ જરાય કઠિન કે અઘરું રહેતું નથી. જેને જીવનાં લક્ષણો લાગુ ન પડે તે અજીવ.

કોઈ એમ માનતું હોય કે ‘જીવતત્ત્વને જાણ્યું, એટલે બસ. અજીવતત્ત્વને જાણવાની જરૂર શી છે?’ તો એ માન્યતા બ્યાજબી નથી, કારણ કે જીવતત્ત્વ અજીવતત્ત્વ સાથે અનેક રીતે સંકળાયેલું છે અને તે સમસ્ત લોકનો એક મહત્ત્વનો ભાગ છે. કહ્યું છે કે ‘જીવા ચેવ અજીવા ચ, એસ લોએ વિચાહિએ-જેમાં જીવ પણ હોય અને અજીવ પણ હોય, તેને લોક કહે છે.’ અન્ય રીતે કહીએ તો જીવ અને અજીવ બંનેને જાણ્યા વિના આ લોક, વિશ્વ, સૃષ્ટિ, પ્રજ્ઞાંક, જગત્ કે દુનિયાનો ભેદ ઉકેલાતો નથી અને આપણા મનમાં જે અનેકવિધ કૂટ પ્રશ્નો ઉઠે છે, તેનું યોગ્ય સમાધાન થતું નથી. તેથી જીવતત્ત્વની જેમ અજીવતત્ત્વ પણ સારી રીતે જાણી લેવાની જરૂર છે અને તેથી જ પ્રકરણકાર મહર્ષિએ જીવતત્ત્વનું વર્ણન પૂરું થતાં જ અજીવતત્ત્વનું વર્ણન શરૂ કરેલ છે. તેમાં અજીવતત્ત્વ જે ચૌદ ભેદે જાણવા યોગ્ય છે, તેનો નિર્દેશ આઠમી ગાથામાં આ પ્રકારે કરે છે :

(૨) મૂલ ગાથા :

ધમ્માઽધમ્માઽઽગાસા, તિય-તિય-મેયા તહેવ અદ્દા ય ।  
 સંઘા દેસ-પણ્ણા, પરમાણુ અજીવ ચડ્ડસહા ॥૮૮॥

(૩) સંસ્કૃત છાયા :

ધર્માધર્માડકાશાસ્ત્રિક-ત્રિક-ભેદાસ્તથૈવાદ્વા ચ ।  
સ્કન્ધા દેશ-પ્રદેશાઃ, પરમાણ્વોઽજીવશ્ચતુર્દશઘા ॥૮॥

(૪) શબ્દાર્થ :

ધમ્મ અને અધમ્મ અને આગાસ તે ધમ્માધમ્માડકા-  
ગાસા. ધમ્મ-ધર્મ, પાંચ અજીવ દ્રવ્યોમાંનું એક દ્રવ્ય-  
વિશેષ. સામાન્ય રીતે પ્રદેશાત્મક દ્રવ્યોને અસ્તિકાય શબ્દ  
લગાડવામાં આવે છે, એ રીતે ધર્મને પણ અસ્તિકાય  
શબ્દ લગાડી ધર્માસ્તિકાય એવો શબ્દપ્રયોગ કરવામાં  
આવે છે. ધર્મ વગેરે પાંચેય અજીવ દ્રવ્યોનાં લક્ષણો હવે  
પછીની ગાથાઓમાં કહેવાશે. ‘અસ્તયઃ પ્રદેશાસ્તેષાં કાયઃ  
સંઘાતોઽસ્તિકાયઃ-અસ્તિ એટલે પ્રદેશો કે જેના વડે  
અસ્તિત્વનું ભાન થાય છે. તેનો કાય એટલે સમૂહ, તે  
અસ્તિકાય.

અધમ્મ-અધર્મ, અધર્માસ્તિકાય.

જેનું લક્ષણ ધર્મદ્રવ્યથી વિપરીત છે, તે અધર્મા-  
સ્તિકાય. તે પણ પ્રદેશાત્મક હોવાથી અસ્તિકાય કહેવાય છે.

આગાસ-આકાશ, આકાશાસ્તિકાય.

આકાશ પણ પાંચ અજીવ દ્રવ્યોમાંનું એક દ્રવ્ય છે  
અને તે પ્રદેશાત્મક હોવાના કારણે અસ્તિકાય કહેવાય છે.

તિય-તિય-મેયા-ત્રણ ત્રણ ભેદવાળા છે.

પ્રથમ ધર્માસ્તિકાય, અધર્માસ્તિકાય અને આકાશાસ્તિકાય નામનાં જે ત્રણ દ્રવ્યો કહ્યાં, તે દરેક ત્રણ ત્રણ ભેદવાળાં છે.

તદેવ-તેમ જ.

અદ્વા-કાલ.

કાલ પાંચ દ્રવ્યોમાંનું એક દ્રવ્યવિશેષ છે. તે પ્રદેશાત્મક નથી, એટલે તેને અસ્તિકાય શબ્દ લગાડવામાં આવતો નથી. કાલનું સ્વરૂપ આગળ વિસ્તારથી કહેવાશે.

ચ-અને

સ્થંધા-સ્કંધો, સ્કંધ.

વસ્તુના આખા ભાગને સ્કંધ કહેવાય છે.

દેસ અને પાસ તે દેસ-પાસા. દેસ-દેશ. વસ્તુથી પ્રતિબદ્ધ એવા તેના ન્યૂન ભાગને દેશ કહેવાય છે.

પાસ-પ્રદેશ.

સ્કંધથી પ્રતિબદ્ધ તેના નાનામાં નાના ભાગને અર્થાત્ નિર્વિલાન્ય ભાગને પ્રદેશ કહેવાય છે.

પરમાણુ-પરમાણુ, નિર્વિલાન્ય આણુ, છૂટો આણુ.

અજીવ-અજીવ, અજીવતત્ત્વ.

ચત્તસ્રહા-ચૌદ પ્રકારનું છે.

(૫) અર્થ-સંકલના :

ત્રણ ત્રણ ભેદવાળા ધર્માસ્તિકાય, અધર્માસ્તિકાય. અને આકાશાસ્તિકાય, તેમ જ કાલ અને

સ્કંધો, દેશો, પ્રદેશો તેમ જ પરમાણુ એ ચૌદ પ્રકારનું અજીવતત્ત્વ છે.

(૬) વિવેચન :

અજીવતત્ત્વના કુલ ચૌદ ભેદો આ પ્રમાણે ગણાય છે :

- (૧) ધર્માસ્તિકાયસ્કંધ.
- (૨) ધર્માસ્તિકાયદેશ.
- (૩) ધર્માસ્તિકાયપ્રદેશ.
- (૪) અધર્માસ્તિકાયસ્કંધ.
- (૫) અધર્માસ્તિકાયદેશ.
- (૬) અધર્માસ્તિકાયપ્રદેશ.
- (૭) આકાશાસ્તિકાયસ્કંધ.
- (૮) આકાશાસ્તિકાયદેશ.
- (૯) આકાશાસ્તિકાયપ્રદેશ.
- (૧૦) કાલ.
- (૧૧) પુદ્ગલસ્કંધ.
- (૧૨) પુદ્ગલદેશ.
- (૧૩) પુદ્ગલપ્રદેશ.
- (૧૪) પુદ્ગલપરમાણુ.

અહીં સ્કંધ, દેશ, પ્રદેશ અને પરમાણુ આ ચાર વસ્તુઓ ખાસ સમજવા યોગ્ય છે, એટલે પ્રથમ વિચાર તેનો કરીએ.

સંપૂર્ણ વસ્તુને સ્કંધ કહેવામાં આવે છે. જેમકે- લાકડી, પથરનો ટુકડો, માટીનું ઢેકું વગેરે. આ સંપૂર્ણ

વસ્તુમાંથી કોઈ ટુકડો બુદ્ધો પડે તો તેને પણ સ્કંધ જ કહેવાય છે, કારણ કે તે પણ એક સંપૂર્ણ વસ્તુ છે. વધારે સ્પષ્ટ કહીએ તો વસ્તુના નાના કણને પણ સ્કંધ જ કહેવાય છે, કારણ કે તે પણ એક સંપૂર્ણ વસ્તુ છે.

સ્કંધની અપેક્ષાએ જે ભાગ ન્યૂન કે નાનો હોય છે અને જેના હજી પણ વધારે વિભાગો પડવાની શક્યતા હોય છે, તેને દેશ કહેવામાં આવે છે. દેશ સ્કંધથી પ્રતિગદ્ધ હોય છે, એટલે કે જોડાયેલો હોય છે, પણ છૂટો હોતો નથી. જો તે છૂટો પડે તો સ્કંધ જ કહેવાય છે, પછી તેનો વ્યવહાર દેશ તરીકે થઈ શકતો નથી. દાખલા તરીકે પાંચ કુટ લાંબી લાકડી છે, તો પાંચ કુટથી ઓછો ભાગ તેનો દેશ છે. આ ભાગ નાનો થતાં થતાં ત્રણ પ્રદેશ સુધી પહોંચે છે, એટલે કે માત્ર ત્રણ પ્રદેશ રહેલા હોય ત્યાં સુધી તે દેશ જ કહેવાય છે. જે પ્રદેશવાળા સ્કંધના જે ભાગ કરતાં દરેક પ્રદેશ કહેવાય છે, એટલે ત્યાં દેશ સંજ્ઞાનો વ્યવહાર થતો નથી. પરંતુ એ લાકડીના ટુકડા થાય તો દરેક ટુકડાને સ્કંધ કહેવાય છે, દેશ કહેવાતો નથી.

દેશના સૂક્ષ્માતિસૂક્ષ્મ વિભાગને એટલે કે જેના કલ્પમાંથી પણ જે ભાગ ન થઈ શકે એવા વિભાગને પ્રદેશ કહેવામાં આવે છે. આ પ્રદેશ પણ સ્કંધથી પ્રતિગદ્ધ હોય છે. જો તે પ્રદેશથી છૂટો પડે તો પરમાણુ કહેવાય છે, પરંતુ આવી સ્થિતિ માત્ર પુદ્ગલમાં જ સંભવે છે;

ધર્માસ્તિકાય, અધર્માસ્તિકાય કે આકાશાસ્તિકાયમાં સંભવતી નથી, કારણ કે તે સકલ લોકમાં એક દ્રવ્ય રૂપે સળંગ વ્યાપીને રહેલા છે.

સકલ લોકમાં વ્યાપેલું ધર્માસ્તિકાય નામનું જે દ્રવ્ય તે ધર્માસ્તિકાયસ્કંધ. તેનો જે કલ્પિત ન્યૂન ભાગ તે ધર્માસ્તિકાયદેશ અને તેનો જે નિર્વિભાજ્ય ભાગ, તે ધર્માસ્તિકાયપ્રદેશ. અધર્માસ્તિકાય અને આકાશાસ્તિકાયનું પણ આ પ્રમાણે જ સમજવું. પરંતુ તેમાં અપવાદ એટલો કે ધર્માસ્તિકાય અને અધર્માસ્તિકાયના દેશ અને પ્રદેશ અસંખ્ય હોય છે, ત્યારે આકાશાસ્તિકાય લોકની બહાર પણ વ્યાપેલો હોવાથી તેના દેશ અને પ્રદેશ અનંત હોય છે. જો માત્ર લોકમાં વ્યાપેલા આકાશાસ્તિકાયના દેશ-પ્રદેશનો વિચાર કરીએ તો તે ધર્માસ્તિકાય અને અધર્માસ્તિકાયની જેમ અસંખ્ય હોય છે.

ધર્માસ્તિકાય, અધર્માસ્તિકાય અને આકાશાસ્તિકાયના સ્કંધને સ્વાભાવિક સ્કંધ ગણવામાં આવે છે, કારણ કે તે હંમેશાં એક સરખો જ રહે છે અને તેમાં કદી વિભાવ કે વિકાર થતો નથી; જ્યારે પુદ્ગલના સ્કંધને વૈભાવિક સ્કંધ કહેવામાં આવે છે, કારણ કે તેમાં અનેક પ્રકારનો વિભાવ થતો રહે છે, પરિવર્તન થતું રહે છે.

કાલ એક સમયરૂપ છે, એટલે તેના વિશેષ ભેદો નથી. ભૂતકાલ ચાલ્યો ગયો છે અને ભવિષ્યકાલ હજી આવ્યો નથી, એટલે વર્તમાનકાલ માત્ર એક સમયનો જ ગણાય છે અને તેનો જ વ્યવહાર અહીં કાલ તરીકે થયેલો છે.



પુદ્ગલના સ્કંધ, દેશ, પ્રદેશ અને પરમાણુ એવા ચાર વિભાગો છે. તેમાં સ્કંધો અનંત છે, તેના દેશ અને પ્રદેશો પણ અનંત છે અને તેના પરમાણુઓ પણ અનંત છે.

### (૧) ઉપક્રમ :

અણુવના ચૌદ લેદો કહ્યા પછી, કયા દ્રવ્યો અણુવ છે? અને તેમનો કેવો સ્વભાવ છે? એ જાણાવવાને નવમી તથા દશમી ગાથા આ પ્રમાણે કહે છે :

### (૨) શૂળ ગાથા :

ધમ્માઽધમ્મા પુગલ, નહ કાલો પંચ હંતિ અજ્જીવા ।  
 ચલણસહાવો ધમ્મો, થિરસંઠાણો અહમ્મો ય ॥૯॥  
 અવગાહો આગાસં, પુગલ-જીવાણ પુગલા ચઢહા ।  
 સંધા દેસ-પણ્ણા, - પરમાણૂ ચેવ નાયવ્વા ॥૧૦॥

### (૩) સંસ્કૃત છાયા :

ધર્માધર્મો પુદ્ગલાઃ નમઃ કાલઃ પશ્ચ ભવન્ત્યજીવાઃ ।  
 ચલનસ્વભાવો ધર્મઃ, સ્થિરસંસ્થાનોઽધર્મશ્ચ ॥ ૯ ॥  
 અવકાશ આકાશં, પુદ્ગલજીવાનાં પુદ્ગલાશ્ચતુર્થા ।  
 સ્કન્ધા દેશપ્રદેશાઃ, પરમાણવશ્ચૈવ જ્ઞાતવ્યાઃ ॥૧૦ ॥

ધમ્મ અને અધમ્મ, તે ધમ્માધમ્મા. ધમ્મ-ધર્મ,  
 ધર્માસ્તિકાય.

અધમ્મ-અધર્મ, અધર્માસ્તિકાય.

પુગલ-પુદ્ગલ.

‘પૂરણગલણસહાવો પુગલકાઓ’-જેનો પૂરણ એટલે લેણા થવું અને ગલન એટલે વિખરાવું, એવો સ્વભાવ છે, તેને પુદ્ગલાસ્તિકાય જાણવો. સામાન્ય રીતે પુદ્ગલને ભૌતિક પદાર્થ કહેવામાં આવે છે. અંગ્રેજી ભાષામાં તેને માટે ‘મેટર’ (Matter) શબ્દનો પ્રયોગ થાય છે.

નહ-નલ, આકાશ.

કાલો-કાલ.

પંચ-પાંચ, એ પાંચ.

હુંતિ -છે.

અજ્જીવા-અણુ, અણુવતત્ત્વ.

અહીં પ્રાકૃત શૈલિથી અજ્જીવા એવો શબ્દપ્રયોગ થયેલો છે. કેટલીક પ્રતિઓમાં અજીવા એવો પાઠ પણ જોવામાં આવે છે.

ચલણસહાવો-ચાલવામાં-ગતિ કરવામાં સહાય આપવાના સ્વભાવવાળો.

ચલણ-ચાલવું, ગતિ કરવી, તેમાં સહાય આપવી એવો જેનો સહાવો સ્વભાવ છે, તે ચલણસહાવો.

ધમ્મો-ધર્મ, ધર્માસ્તિકાય.

ચિરસંઠાણો-સ્થિર રહેવામાં સહાય આપવાના સ્વભાવવાળો.

થિર-સ્થિર રહેવું, સ્થિર રહેવામાં સહાય આપવી,  
એવું જેવું સંઠાળ છે-સ્વભાવ છે, તે થિરસંઠાળો.

અહમ્મો-અધર્મ, અધર્માસ્તિકાય.

અધમ્મો અને અહમ્મો આ બંને રૂપો પ્રાકૃતમાં  
ચાલે છે.

અવગાહો-અવકાશ, અવકાશ આપવાના સ્વભાવવાળો.

આગાસં-આકાશ, આકાશાસ્તિકાય.

પુગ્ગલ-જીવ.ળ-પુદ્ગલ અને જીવોને.

પુગ્ગલ અને જીવ તે પુગ્ગલ-જીવ. પુગ્ગલ-પુદ્ગલ.  
જીવળ-જીવોને.

પુગ્ગલાં-પુદ્ગલો.

ચત્તહા-ચાર પ્રકારના.

સ્વંધા-સ્વંધો.

વેસ-પણસા-દેશ અને પ્રદેશો.

પરમાણૂ-પરમાણુ.

ચેવ-નિશ્ચયે કરીને, નિશ્ચયપૂર્વક.

નાયવ્વા-બાણવા.

(૫) અર્થ-સંકલના :

ધર્માસ્તિકાય, અધર્માસ્તિકાય, પુદ્ગલાસ્તિકાય,  
આકાશાસ્તિકાય અને કાલ, એ પાંચ  
અજીવો છે. તેમાં ગતિ કરવામાં સહાય આપવાના  
સ્વભાવવાળો ધર્માસ્તિકાય છે અને સ્થિર રહેવામાં

સહાય આપવાના સ્વભાવવાળો અધર્માસ્તિકાય છે. પુદ્ગલ અને જીવોને અવકાશ આપવાના સ્વભાવવાળો આકાશાસ્તિકાય છે. પુદ્ગલો ચાર પ્રકારના છે. તે સ્કંધ, દેશ, પ્રદેશ અને પરમાણુ-સ્વરૂપ બાણુવા.

(૬) વિવેચન :

જેના કોઈ પણ અંશમાં ચેતના-ચેતન્ય ન હોય, જે જડ કે અજીવ કહેવાય છે. આવાં દ્રવ્યો પાંચ છે : (૧) ધર્માસ્તિકાય, (૨) અધર્માસ્તિકાય, (૩) પુદ્ગલાસ્તિકાય, (૪) આકાશાસ્તિકાય અને (૫) કાલ. તેમાં જીવ દ્રવ્ય ઉમેરીએ તો કુલ છ દ્રવ્યો થાય છે. આ છ દ્રવ્યો વડે લોકત્વું સ્વરૂપ નિર્માણ થયેલું છે.

દ્રવ્યની વ્યાખ્યા :

જે પદાર્થ પોતાના વિવિધ પર્યાયો અર્થાત્ અવસ્થાઓ કે પરિણામોના રૂપમાં દ્રવીભૂત થાય, એટલે કે તે તે પરિણામ પ્રાપ્ત કરે, તેને દ્રવ્ય કહેવાય. પર્યાય વિના દ્રવ્ય હોતું નથી અને દ્રવ્ય વિના પર્યાય હોતા નથી.

દ્રવ્યોત્ત્વ સ્વરૂપ :

બધાં દ્રવ્યો સત્ છે, અકૃત્રિમ છે, અનાદિનિધન છે અને સમાન અથવા એક જ અવકાશમાં અન્યોન્ય પ્રવેશ કરી શકે એવાં છે. વળી તે પોતાનો સ્વભાવ છોડતાં નથી, એટલે અવસ્થિત છે.

ઝાડીં દ્રવ્યોને સત્ કહેવાનો આશય એ છે કે તેઓ ઉત્પાદ, વ્યય અને ધ્રોવ્યથી યુક્ત છે. દ્રવ્ય, ઉત્પાદથી યુક્ત છે, એટલે કે તે ઉત્પન્ન થાય છે; વ્યયથી યુક્ત છે, એટલે કે તે નાશ પામે છે, અને ધ્રોવ્યથી યુક્ત છે, એટલે કે તે સ્થિર રહે છે.

પ્રેક્ષાકારી પાઠકને ઝાડીં જરૂર પ્રશ્ન થશે કે ‘એક જ વસ્તુમાં આ રીતે પરસ્પર વિરોધી એવી ત્રણ સ્થિતિ શી રીતે સંભવે?’ તેનું સમાધાન એ છે કે ‘જો દ્રવ્યને કૃતસ્થ નિત્ય એટલે જેમાં કદી પરિવર્તન ન થાય, એવું માનીએ કે ક્ષણિક એટલે સદા પરિવર્તન થાય એવું માનીએ તો આવી ત્રણ સ્થિતિ સંભવી શકે નહિ, પણ દ્રવ્યને પરિણામી નિત્ય માનીએ, તો તેમાં આ ત્રણેય સ્થિતિ સંભવી શકે છે.

પરિણામી નિત્યનો અર્થ એ છે કે જેના પરિણામો બદલાતા રહે, પણ મૂલ દ્રવ્ય બદલાય નહિ, અર્થાત્ તે નિત્ય રહે. સોનાનું કંકણ જ્યારે કુંડલનું સ્વરૂપ ધારણ કરે છે, ત્યારે કંકણરૂપી પરિણામોનો નાશ થાય છે અને આમ છતાં સોનું મૂલ દ્રવ્યરૂપે કાયમ રહે છે.

હિંદુ ધર્મમાં ઇશ્વરને ત્રિમૂર્તિ માનવામાં આવ્યો છે, એટલે કે તે બ્રહ્મા, વિષ્ણુ અને મહેશરૂપ છે. તેમાં બ્રહ્મારૂપ ઇશ્વર ઉત્પત્તિ કરે છે, વિષ્ણુરૂપ ઇશ્વર સ્થિતિનો નિર્વાહ કરે છે અને મહેશરૂપ ઇશ્વર લય કરે છે, એટલે કે તે વસ્તુનો નાશ કરે છે, એમ મનાયું છે. શું આ વસ્તુ

ઉત્પાદ, વ્યય અને ધ્રોવ્યયુક્ત સતતું જ એક રૂપક નથી ? દરેક દ્રવ્યમાં આ ત્રણ પ્રકારની સ્થિતિ અવશ્ય હોય છે.

દ્રવ્યોને અકૃત્રિમ કહેવાનો આશય એ છે કે તે કોઈનાં બનાવેલાં નથી, પણ સ્વભાવસિદ્ધ છે. જો આ દ્રવ્યને કોઈનાં બનાવેલાં માનીએ તો એ કોઈ પણ કોઈનો બનાવેલો હોવો જોઈએ અને એ કોઈ પણ કોઈનો બનાવેલો હોવો જોઈએ. આમ એ પરંપરા એટલી લાંબાય કે જેનો કદી છેડો આવે જ નહિ, એટલે આ મૂલ દ્રવ્યોને અકૃત્રિમ તથા અનાદિસિદ્ધ માનવાં એ જ યોગ્ય છે. જે વસ્તુ અનાદિસિદ્ધ હોય, તેનો અંત આવતો નથી, એટલે તેને અનિધન પણ માનવા જ જોઈએ.

આ દ્રવ્યો સમાન અથવા એક જ અવકાશમાં અન્યોન્ય પ્રવેશ કરી શકે એવાં છે, એટલે જ આ લોકમાં એકબીજાની સાથે રહેલાં છે. જો આ દ્રવ્યો અન્યોન્ય પ્રવેશ કરી શકે એવા ન હોત તો આ લોકમાં કોઈ પણ એક જ દ્રવ્ય રહી શકત, છ દ્રવ્યો નહીં. જેમ એક ચોરડામાં અનેક દીપકોનો પ્રકાશ સાથે રહી શકે છે, તેમ આ છ એ દ્રવ્યો એક જ લોકમાં સાથે રહી શકે છે.

આ દ્રવ્યો પોતાનો સ્વભાવ છોડતા નથી, એટલે છનાં છ રહે છે, પણ તેમાં વૃદ્ધિ કે હાનિ થતી નથી.

આધુનિક વિજ્ઞાન હાઈડ્રોજન, હેલિયમ, લિથિયમ, એરેલિયમ, કાર્બન, નાઈટ્રોજન, ઓક્સિજન વગેરે સો ઉપરાંત દ્રવ્યો માને છે, પરંતુ જૈન દષ્ટિએ તો આ બધાં

પુદ્ગલના જ પર્યાયો છે. વળી તેઓ જે અર્થમાં દ્રવ્ય શબ્દનો ઉપયોગ કરે છે, તેની અને આહીં વપરાતા દ્રવ્ય શબ્દની પરિભાષા જુદી છે.

દ્રવ્યમાં ત્રણેય કાલ અવસ્થિત રહેનારો જે વિશિષ્ટ સ્વભાવ તેને ગુણ કહેવાય છે અને તેનું જે રૂપાંતર થયા કરે, તેને પર્યાય કહેવાય છે.

છ દ્રવ્યોમાંથી જીવદ્રવ્યનો પરિચય પૂર્વે અપાઈ ગયો. હવે પાંચ અજીવ દ્રવ્યનો પરિચય આપવાનો છે. તેનો પ્રારંભ ધર્માસ્તિકાય અને અધર્માસ્તિકાયથી કરીએ. કારણ કે અજીવ દ્રવ્યોની નામાવલીમાં તેમને પ્રથમ સ્થાન અપાયેલું છે.

**ધર્માસ્તિકાય અને અધર્માસ્તિકાય :**

કેટલાક મહાનુભાવો દ્રવ્યની નામાવલીમાં ધર્મ અને અધર્મનું નામ સાંભળીને લડકી ઉઠે છે; પણ એક જ નામવાળા શબ્દો જુદા જુદા વિજ્ઞાનમાં જુદી જુદી રીતે વપરાય છે. દાખલા તરીકે રસ શબ્દ શરીરશાસ્ત્રમાં એક પ્રકારની ધાતુનો અર્થ બતાવે છે, ઇન્દ્રિયશાસ્ત્રમાં સ્વાદનો અર્થ બતાવે છે, રસાયણશાસ્ત્રમાં પારદ કે પારાનો અર્થ બતાવે છે અને સાહિત્યમાં એક પ્રકારના ભાવનો અર્થ બતાવે છે. એટલે દ્રવ્યની નામાવલીમાં ધર્મ અને અધર્મનું નામ વાંચીને જરા પણ લડકવાની કે આશ્ચર્ય પામવાની જરૂર નથી. વળી ધર્મ અને અધર્મના છેડે પ્રાયઃ અસ્તિકાય

શબ્દ લગાડવામાં આવે છે, એટલે તેના અર્થમાં બ્રાંતિ થવાનો સંભવ નથી.

‘ધર્મ અને અધર્મ દ્રવ્યોનો સ્વભાવ શું?’ એના ઉત્તરમાં પ્રકરણકાર મહર્ષિએ કહ્યું છે કે ‘ચલણસહાવો ધર્મો, થિરસંઠાળો અધર્મો ચ—ગતિ કરવામાં સહાય કરવી, એ ધર્મનો સ્વભાવ છે અને સ્થિર રહેવામાં સહાય કરવી, એ અધર્મનો સ્વભાવ છે.’

અહીં સ્પષ્ટતા એટલી કે ‘સ્વતઃ એક ગમનં પ્રતિ પ્રવૃત્તાનાં જીવપુદ્ગલાનાં ગત્યુપપ્ત્તમ્મકારી ધર્માસ્તિકાયઃ, સ્થિતિપરિણતાનાં તુ તેષાં સ્થિતિક્રિયોપકારી અધર્માસ્તિકાય ઇતિ’—સ્વયં ગમન પ્રતિ પ્રવૃત્ત થયેલા જીવ અને પુદ્ગલની ગતિમાં સહાયક થાય, એ ધર્માસ્તિકાય અને સ્થિર રહેલા પદાર્થોને સ્થિતિ-ક્રિયામાં સહાયક થાય, એ અધર્માસ્તિકાય.<sup>૧</sup> તાત્પર્ય કે પોતાના સ્વભાવથી જ ગતિશીલ થતા એવા જીવદ્રવ્ય તથા પુદ્ગલદ્રવ્યને ગતિ કરવામાં સહાયભૂત થવું, એ ધર્માસ્તિકાયનું લક્ષણ છે અને પોતાના સ્વભાવથી જ સ્થિરતા પામેલા એવા જીવ-દ્રવ્ય તથા પુદ્ગલદ્રવ્યને એ પ્રમાણે સ્થિર રહેવામાં સહાયભૂત થવું, એ અધર્માસ્તિકાયનું લક્ષણ છે.

જીવ અને પુદ્ગલ સિવાય અન્ય દ્રવ્યો ગતિમાન

૧. શ્રી ભાવપિન્ન્યજીવિત ઉત્તરાધ્યયનસૂત્રટીકા, ભાગ પહેલો,



થતા નથી, ગતિ કરતા નથી, એટલે અહીં જીવ અને પુદ્ગલ એ બે દ્રવ્યોનો જ નિર્દેશ કરેલો છે.

જીવ પોતાના સ્વભાવ વડે પુદ્ગલના આલંબનથી તથા કર્મની પ્રેરણાથી ગતિ કરે છે. આ ભવમાં તેને ઔદારિક આદિ દેહનું આલંબન હોય છે અને પરભવમાં જતાં કર્મણુ દેહની પ્રેરણા હોય છે, જીવ જ્યારે સર્વ કર્મોથી મુક્ત થાય છે, ત્યારે પોતાની સ્વાભાવિક ઊર્ધ્વ ગતિ વડે સિદ્ધશિલામાં પહોંચી જાય છે. પુદ્ગલ પણ પોતાના સ્વભાવથી અને જીવની પ્રેરણાથી ગતિ કરે છે. પુદ્ગલનિર્મિત પ્રકાશ, ધ્વનિ આદિ તેમની ગતિશીલતા માટે પ્રસિદ્ધ છે.

જીવ અને પુદ્ગલ ગતિ-સ્થિતિ કરવાના સ્વભાવવાળા છે, પણ તેમને ગતિ અથવા સ્થિતિ કરવા માટે કેઈ માધ્યમ (Medium) ની જરૂર પડે છે. તે માધ્યમ આ ધર્માસ્તિકાય અને અધર્માસ્તિકાય દ્રવ્ય પૂરું પાડે છે.

અહીં પ્રશ્ન થવો સહજ છે કે ‘જ્યારે જીવ અને પુદ્ગલ પોતાના સ્વભાવથી જ ગતિ-સ્થિતિ કરે છે, ત્યારે તેમને તે ગતિ કે સ્થિતિ માટે માધ્યમની જરૂર શી ?’ તેનો ઉત્તર એ છે કે ‘એક વસ્તુ ગતિ કે સ્થિતિ કરવાના સ્વભાવવાળી હોય તો પણ તેને સહાયક વસ્તુની અપેક્ષા રહે છે. દાખલા તરીકે સાંછલી તરવાના સ્વભાવવાળી છે, એટલે કે પોતે તરી શકે એવી છે, છતાં તેને સહાયક તરીકે જળની જરૂર પડે છે. જો જળ ન હોય

તો તે તરી શકે નહિ. અથવા આગગાડી વરાળ કે વીજળીના જોરથી ચાલવાની ક્ષમતા ધરાવે છે, પણ તેને સહાયક તરીકે લોખંડના પાટાની જરૂર પડે છે. જો લોખંડના પાટા ન હોય તો તે ચાલી શકતી નથી. અથવા વિદ્યાર્થી ભણવાની શક્તિવાળો છે, પણ તેને સહાયક તરીકે શિક્ષક કે શાળાની જરૂર પડે છે. જો શિક્ષક કે શાળાની સહાય ન હોય તો તે ભણી શકતો નથી. તેજ રીતે ગતિમાન પ્રાણીઓમાં સ્થિતિ કરવાની—સ્થિર થવાની શક્તિ છે, પરંતુ રસ્તામાં કોઈ વૃક્ષ કે વિશ્રામસ્થાન મળે ત્યારે તેઓ સ્થિર થાય છે. અથવા ગતિમાન ભિક્ષુઓમાં સ્થિર થવાની શક્તિ છે, પણ અન્નસત્ર ચાલતું હોય ત્યાં જ તેઓ સ્થિર થાય છે. તાત્પર્ય કે જીવ અને પુદ્ગલને ગતિ-સ્થિતિ કરવા માટે માધ્યમની જરૂર રહે છે અને તે માધ્યમ ધર્માસ્તિકાય તથા અધર્માસ્તિકાય દ્રવ્યો પૂરું પાડે છે.

વૈજ્ઞાનિકોએ ઘણા સંશોધનો પછી એવો નિર્ણય કર્યો કે પ્રકાશના કિરણો એક સેકન્ડમાં ૧,૮૬૦૦૦ માઈલની ગતિથી પ્રવાસ કરે છે. પરંતુ ત્યાં એ પ્રશ્ન ઉપસ્થિત થયો કે આ કિરણો કેવી રીતે ગતિ કરે છે? સૂર્ય, ગ્રહ અને તારાની વચ્ચે વિરાટ શૂન્ય પ્રદેશ<sup>૧</sup> વ્યાપેલો છે. તેમાં થઈને આ કિરણો લાખો, કરોડો કે

૧. જેમાં કોઈ ભૌતિક પદાર્થ કે વાયુ પણ ન હોય, તેને અહીં શૂન્ય પ્રદેશ કહેવામાં આવ્યો છે.

અળજે માઈલ દૂરથી આવવા છતાં એ બધાંની ગતિ સમાન હોય છે, નહિ કે એકની શીઘ્ર અને બીજાની મંદ. તેથી આ કિરણોને આવવાનું કોઈ માધ્યમ હોયું જોઈએ.

ત્યારબાદ આ વિષયનું સંશોધન કરતાં ‘ઈથર’ (Ether) નામનો એક પદાર્થ મળી આવ્યો. પરંતુ તેના સ્વરૂપનો નિર્ણય કરવાનું કામ સહેલું ન હતું. પહેલાં તેને ભૌતિક અથવા પરમાણુવિક એટલે પરમાણુઓનો બનેલો માનવામાં આવ્યો, પરંતુ અનેક મતો બદલાયા પછી હવે લગભગ બધા જ વૈજ્ઞાનિકો એ માન્યતા પર આવી ગયા છે કે ઈથર અપરમાણુવિક વસ્તુ છે, સર્વત્ર વ્યાપ્ત છે અને વસ્તુને ગતિમાન થવામાં સહાય કરે છે. આ વસ્તુ ધર્માસ્તિકાયના સિદ્ધાંતને ખૂબ જ પુષ્ટ કરનારી છે.

‘ધસ્મો અહ્સ્મો અગાસં, દદ્વં ઇક્ષિક્ષમાહિયં-ધર્માસ્તિકાય, અધર્માસ્તિકાય અને આકાશાસ્તિકાયને જ્ઞાની ભગવંતોએ એકેકે દ્રવ્ય કહેલું છે.’ એટલે કે ધર્માસ્તિકાય અને અધર્માસ્તિકાય અખંડ એક દ્રવ્યરૂપ છે. તેના કોઈ ટુકડા કે વિભાગો નથી.

આ બંને દ્રવ્યો લોકમાં સર્વત્ર વ્યાપેલા છે. અથવા તો આ બંને દ્રવ્યો આકાશના જેટલા ભાગમાં વ્યાપેલા છે, તે જ લોકની મર્યાદા છે.

૧. અહીં સર્વત્ર શબ્દ જેટલા ભાગમાં વિશ્વની સ્થિતિ છે, તેને અનુલક્ષીને કહેવામાં આવ્યો છે.

અહીં એવો પ્રશ્ન થવા સંભવ છે કે ‘ધર્માસ્તિકાય અને અધર્માસ્તિકાયની વ્યાપ્તિ લોકપર્યંત જ શા માટે? લોકની બહાર પણ કેમ નહિ? જો તેને લોકની બહાર પણ વ્યાપેલા માનીએ, તો આપત્તિ શી છે?’ તેનો ઉત્તર એ છે કે ‘જ્યાં જ્યાં આકાશ ત્યાં ત્યાં ધર્માસ્તિકાય અને અધર્માસ્તિકાયનું અસ્તિત્વ માનીએ, તો તે બંનેનો સ્વતંત્ર દ્રવ્ય તરીકે સ્વીકાર કરવાની કોઈ આવશ્યકતા રહેતી નથી. પછી તો ગતિ અને સ્થિતિમાં સહાય કરવી, એ આકાશનો જ ગુણ લેખાય, કારણ કે જ્યાં પણ આકાશ હોય ત્યાં આ બંને વસ્તુઓ અવશ્ય હોવાની.

વિશેષમાં ધર્માસ્તિકાય અને અધર્માસ્તિકાયને લોકની બહાર પણ વ્યાપેલાં માનીએ તો લોકની મર્યાદાનો લોપ થઈ જાય અને તેનો વિસ્તાર અનંત બની જાય, તેથી તેમાં કોઈ જાતની વ્યવસ્થા રહે નહિ. જીવ અને પુદ્ગલ જો અનંત આકાશમાં ધર્માસ્તિકાયની સહાય વડે સંસરણ કરે તો એટલા વેરવિખેર થઈ જાય કે ફરી તેમનું મળવું, લગલગ અસંલક્ષિત બની જાય. ઉપરાંત લોકના અગ્રભાગે જે સિદ્ધિસ્થાન કહેલું છે, તેનો પણ લોપ થઈ જાય, કારણ કે અનંતને અગ્રભાગ હોતો નથી. અગ્રભાગ તો કોઈ પણ મર્યાદિત વસ્તુને જ હોય છે. આ સ્થિતિમાં સિદ્ધિ એટલે મુક્તિ કે મોક્ષનો પણ લોપ જ થાય, કારણ કે સિદ્ધિસ્થાન વિના મુક્ત જીવો રહે ક્યાં? એ તો આકાશમાં ધર્માસ્તિકાયના માધ્યમ વડે સદૈવ ગતિમાન જ રહે અને તેનો અંત આવે નહિ.

આ રીતે ધર્માસ્તિકાય અને અધર્માસ્તિકાયને લોકની બહાર પણ વ્યાપેલા માનવામાં અનેક પ્રકારની આપત્તિ છે, તેથી તેઓ લોકપર્યાંત વ્યાપેલા છે, એમ માનવું જ યોગ્ય છે.

પાઠકોને જાણીને આનંદ થશે કે સુપ્રસિદ્ધ વૈજ્ઞાનિક આલ્બર્ટ આઈન્સ્ટીને નિમ્ન શબ્દો વડે આ સિદ્ધાંતનું સમર્થન કરેલું છે : ‘લોક પરિમિત છે, અલોક અપરિમિત. લોક પરિમિત હોવાથી દ્રવ્ય (Matter) અથવા શક્તિ (Energy) તેની બહાર જઈ શકતા નથી. લોકની બહાર આ દ્રવ્યનો અભાવ છે કે જે ગતિમાં સહાય થાય છે.’

શ્રી ભગવતીસૂત્રમાં આ દ્રવ્યોને ‘અવળે અગ્નિ અરસે અકાસે’ કહેલાં છે, એટલે કે તેમને કોઈ પ્રકારનો વર્ણ-રંગ હોતો નથી, કોઈ પ્રકારની ગંધ હોતી નથી, કોઈ પ્રકારનો રસ હોતો નથી અને કોઈ પ્રકારનો સ્પર્શ પણ હોતો નથી. વર્ણ, ગંધ, રસ અને સ્પર્શ, એ પુદ્ગલના ગુણો છે અને તે પુદ્ગલ સિવાય અન્ય કોઈ દ્રવ્યમાં હોતા નથી, એટલે ધર્માસ્તિકાય અને અધર્માસ્તિકાયમાં તેનો સંભવ નથી. આ દ્રવ્યો અપરમાણુવિક છે, તેનું આ પુષ્ટ પ્રમાણ છે.

‘અલંકૃત્ત્વં ધર્મત્વિકાયપણસા’ એ શાસ્ત્રવચનોથી ધર્માસ્તિકાય તેમજ અધર્માસ્તિકાયના પ્રદેશો અસંખ્ય હોવાનો નિશ્ચય થાય છે.

અહીં એટલી સ્પષ્ટતા કરવી ઉચિત છે કે વ્યાવહારિક ભાષામાં અસંખ્યનો અર્થ અનંત થાય છે, પણ જૈન તત્ત્વજ્ઞોએ અસંખ્યાત અને અનંત એવા બે જુદા પ્રકારે માનેલા છે, એટલે અસંખ્ય એ અનંત નથી, પણ તેનો ઘણો નાનો ભાગ છે.

ભાષા, ઉચ્છ્વાસ, મન વગેરે પુદ્ગલોનું ગ્રહણ-વિસર્જન ધર્માસ્તિકાય વિના ગતિના અભાવે થઈ શકે નહિ, તેથી જીવની ગતિક્રિયામાં તેમજ ભાષા, ઉચ્છ્વાસ, મન અને કાયયોગાદિ ચલક્રિયામાં સર્વત્ર ધર્માસ્તિકાય ઉપકારી છે. તેજ રીતે ખેસવામાં, ઊભા રહેવામાં તથા ચિત્તની સ્થિરતા આદિ સ્થિર ક્રિયાઓ અધર્માસ્તિકાયની સહાય વિના થઈ શકતી નથી, એટલે જીવની સ્થિર-ક્રિયાઓમાં સર્વત્ર અધર્માસ્તિકાય ઉપકારી છે.

આજથી હજારો વર્ષ પહેલાં જ્યારે આજનાં જેવાં વૈજ્ઞાનિક સાધનો ન હતાં, ત્યારે જીવ અને પુદ્ગલ એક અદૃશ્ય માધ્યમ દ્વારા ગતિ-સ્થિતિ કરે છે, એવું પ્રતિપાદન કરનારા જૈન મહર્ષિઓના જ્ઞાનની કયા શબ્દોમાં પ્રશંસા કરવી ? વળી એ પણ નોંધપાત્ર છે કે અન્ય કોઈ પણ દર્શન ધર્માસ્તિકાય અને અધર્માસ્તિકાયની વિચારણા સુધી પહોંચ્યું નથી, એટલે ધર્માસ્તિકાય અને અધર્માસ્તિકાય એ જૈન દર્શનની વિશેષતા છે અને તે એની અદ્ભુતતા પુરવાર કરે છે.

ધર્માસ્તિકાય અને અધર્માસ્તિકાય દ્રવ્યોનું આ

સ્વરૂપ જાણ્યા પછી તેમને અતુકસે ગતિનું માધ્યમ (Medium of motion) અને નિથિતિનું માધ્યમ (Medium of rest) કહીએ તો તે સર્વથા યોગ્ય છે.

**આકાશાસ્તિકાય :**

દશમી ગાથાના પ્રારંભમાં કહ્યું છે કે ‘અવગાહો આગાસં પુગ્ગલ-જીવાણ-જે પુદ્ગલ અને જીવોને રહેવાનો તથા ગમનાગમન કરવાનો અવકાશ આપે છે, તે આકાશ.’ અહીં ધર્માસ્તિકાય અને અધર્માસ્તિકાયનો નિર્દેશ ક્યો નથી, પણ તે અધ્યાહારથી સમજી લેવાનું છે. કાલ તો સત્યલોકમાં જ હોય છે, એટલે તેનો નિર્દેશ કરવાની આવશ્યકતા નથી. તાત્પર્ય કે જે અદૃશ્ય, દૃશ્ય, નાના, મોટા સર્વે પદાર્થોને પોતાની અંદર રહેવાની જગા આપે છે, તેને આકાશ કહેવાય છે.

આકાશ સર્વવ્યાપી હોવાથી કોઈ પણ વસ્તુ તેની અંદર સંલવી શકતી નથી.

અહીં પ્રશ્ન થવા સંભવે છે કે, “ઉપર આકાશ અને નીચે ધરતી” વગેરે ઉક્તિઓ પરથી તો એમ સમજાય છે કે ઉપરના ભાગમાં આકાશ આવેલું છે અને નીચેના ભાગમાં ધરતી આવેલી છે, તો પછી આકાશને સર્વત્ર વ્યાપેલું કેમ માની શકાય ?” તેનો ઉત્તર એ છે કે આપણી ઉપરના ભાગમાં ઘણું મોટું પોલાણ—ઘણો મોટો અવકાશ આવેલો હોવાથી આપણે ‘ઉપર આકાશ,’ એમ કહીએ છીએ, અને આપણે ધરતી પર વસેલા છીએ,

ધરતી પર હરીએ-ફરીએ છીએ, એટલે કે આપણા પગ નીચે ધરતી છે, તેથી 'નીચે ધરતી' એમ કહીએ છીએ, પણ સમગ્રતયા જોઈએ તો દશે દિશામાં આકાશ વ્યાપ્ત છે અને તેના એક ભાગમાં જ લોક રહેલો છે. તાત્પર્ય કે આકાશ માત્ર આપણી ઉપર જ નહિ, પણ આપણી ચારે બાજુ અને નીચેના ભાગમાં પણ વ્યાપેલું છે.

આપણે જે ધરતી પર વસીએ છીએ, તેમાં નીચે ૬૦૦ યોજન ગયા પછી અધોલોકની શરૂઆત થાય છે. તેમાં સહુથી પ્રથમ રત્નપ્રભા નામની પૃથ્વી આવે છે. આ પૃથ્વી ઉપરથી આપણી પૃથ્વી સાથે જોડાયેલી છે, પણ નીચેથી સ્વતંત્ર છે, એટલે કે તે બીજી પૃથ્વીથી જોડાયેલી નથી. ત્યાર પછી અસુક અંતરે નીચે શર્કરાપ્રભા, વાલુકાપ્રભા, પંકપ્રભા, ધૂમપ્રભા, તમઃપ્રભા અને તમસ્તમઃપ્રભા નામની પૃથ્વીઓ એક એકથી નીચે સ્વતંત્રપણે આવેલી છે, તાત્પર્ય કે આ બધી પૃથ્વીઓ આકાશમાં જ અદ્ધર રહેલી છે.

અહીં પ્રશ્ન થવો સહજ છે કે 'પૃથ્વી જેવી અતિ વજનદાર વસ્તુ આકાશમાં અદ્ધર (ટેકા વિના) શી રીતે રહેતી હશે?' તેનો ખુલાસો એ છે કે 'આ પૃથ્વીઓ ઘનોદઘિ એટલે જામીને સ્થૂલ થઈ ગયેલા પાણી પર રહેલી છે. આ જામીને સ્થૂલ થઈ ગયેલું પાણી ઘનવાત એટલે જાડી હવાના થર પર રહેલું છે અને આ જાડી હવાનો થર તનુવાત એટલે પાતળી હવાના થર પર રહેલો



છે, તેમ જ આ પાતળી હવાનો થર આકાશમાં રહેલો છે. આ રીતે અતિ વજનદાર પૃથ્વીઓ તનુવાતાદિના આધારે આકાશમાં અદ્ધર રહેલી છે. આપણી ઉપરના ભાગમાં અમુક અંતરે દેવોનાં વિમાનો આવેલાં છે, તે પણ આવી જ રીતે આકાશમાં અદ્ધર રહેલાં છે. વૈજ્ઞાનિકો ગુરુત્વાકર્ષણના સિદ્ધાંતથી આ ઘટનાનો ખુલાસો કરે છે, પરંતુ હજી તેમાં સુધારા સૂચવાયે જ નય છે, એટલે કે એ અંતિમ નિર્ણયાત્મક વસ્તુ નથી.

આપણી ધરતી આકાશમાં રહેલી છે, તેનો સચોટ અને પ્રબળ પુરાવો એ છે કે આ ધરતીનો કોઈ પણ ભાગ એમાંથી લઈ લેવામાં આવે તો એ સ્થળે આકાશ ખાકી રહે છે. દાખલા તરીકે ધરતીમાં ચાર કુટ લાંબો, ચાર કુટ પહોળો અને ચાર કુટ ઊંડો ખાડો ખોદવામાં આવે તો તે ખાડામાં શું હોય ? અહીં કોઈ એવો જવાબ આપે કે ‘હવા.’ તો એ હવાને પંપ દ્વારા ખેંચી લેતાં ત્યાં માત્ર અવકાશ જ રહેવાનો કે જેને આપણે આકાશ કહીએ છીએ. નૈશ્વર્યિક દૃષ્ટિએ જોઈએ તો તેમાં ધર્માસ્તિકાય છે, અધર્માસ્તિકાય છે, સૂક્ષ્મ એકેન્દ્રિય જીવો પણ છે અને પુદ્ગલની વર્ગીણાઓ પણ છે, પરંતુ આ બધી વસ્તુઓ આપણા ચર્મચક્ષુઓથી જોઈ શકાય એવી નથી, એટલે ત્યાં માત્ર અવકાશ હોવાનો જ ખ્યાલ આવે છે.

સમગ્ર અવકાશના લોકાકાશ અને અલોકાકાશ એવા

ખે ભાગો છે. તેમાં જે આકાશ લોકમાં વ્યાપેલું છે, તે લોકાકાશ કહેવાય છે અને અલોકમાં વ્યાપેલું છે, તે અલોકાકાશ કહેવાય છે. લોકાકાશ કરતાં અલોકાકાશનું પ્રમાણ અનંતગણું મોટું છે.

લોકનો આકાર કેક ઉપર કરચુગ્મવાળા અને બંને પગ પ્રસારીને ઊભેલા ધનુષધારી પુરુષ જેવો છે. તેમાં અધોલોક અધોમુખ રાખેલા શરાવલાના જેવા સંસ્થાનવાળો છે, તિર્થલોક થાલ જેવા આકારવાળો છે અને ઉર્ધ્વલોક શરાવસંપુટના આકાર જેવો છે. આ લોક ઉપરથી નીચે સુધી ચૌદ રજજી કે રાજ જેટલો લાંબો છે.

‘રજજી કે રાજનું પ્રમાણ શું?’ તેનો ઉત્તર આંકડાથી અપાય એવો નથી, એટલે ઉપમાનથી આપવામાં આવે છે. જેમકે નિમિષ માત્રમાં લાખ યોજન જનારો દેવ છ માસમાં જેટલું અંતર વટાવે, તે એક રજજી કે એક રાજ જાણવું. અથવા ૩,૮૧,૨૭,૬૭૦ મણુનો એક ભાર એવા એક હજાર મણુ ભારવાળા તપાવેલા ગોળાને જોરથી ફેંકવામાં આવે અને તે ગતિ કરતો ૬ માસ, ૬ દિવસ, ૬ પહોર, ૬ ઘડી અને ૬ સમયમાં જેટલું અંતર વટાવે, તે એક રજજી કે એક રાજ જાણવું.

કોઈને એમ લાગતું હોય કે ‘અધધધ! આ પ્રમાણ તો કેટલું બધું મોટું છે? શું ખરેખર એક રજજી કે રાજમાં આટલું મોટું અંતર હોતું હશે?’ તો આધુનિક વૈજ્ઞાનિકો પણ આકાશની વિરાટતા સમજાવવા માટે આવા

જ ઉદાહરણો આપે છે. ધી રીડર્સ ડાયજેસ્ટ ગ્રેટ વર્લ્ડ એટલાસ (The reader's digest great world atlas) નામની એક નકશાપોથી હમણું જ જાહેર પડી છે. તેના ત્રીજા ભાગમાં વધારાનો અવકાશ—અનંત આકાશ (Outer space—the boundless sky) નામનો એક નકશો આપવામાં આવ્યો છે. (પૃ. ૧૦૨) તેમાં જણાવ્યું છે કે આ આકાશમાં લાખો સૂર્ય-માળાઓ (સૂર્યો અને તેના ગ્રહો-ઉચ્છ્રહો વગેરે) છે. તે એક ખીજતી એટલી દૂર આવેલી છે કે કલાકના ૧૦૦,૦૦૦ એક લાખ માઈલની ઝડપે જતાં રોકેટને તેની પાસે પહોંચતાં ૮૭ કોડ વર્ષ લાગે. હવે વિચાર કરો કે જેને લોકાકાશ કહીએ છીએ, તે પણ કેટલું વિરાટ છે ! અલો-કાકાશ તો તેના કરતાં પણ અનંતગણું મોટું છે, એટલે તેની તો વાત જ શી કરવી ?

આકાશને વર્ણુ નથી, ગંધ નથી, રસ નથી તથા સ્પર્શ પણ નથી. તાત્પર્ય કે તે અમૂર્ત છે, અપર-માણવિક છે.

અહીં એવો પ્રશ્ન થવા સંભવ છે કે ‘જો આકાશને વર્ણુ નથી તો તે વાદળી રંગનું કેમ દેખાય છે ? તથા પ્રાતઃકાલ અને સાયંકાલે વિવિધ વર્ણુનું કેમ જણાય છે ?’ તેનો ખુલાસો એ છે કે ‘આપણને આકાશ વાદળી રંગનું દેખાય છે, પણ તે રંગ આકાશનો નથી. એ રંગ તો તેની અંદર રહેલ વાયુમંડળ તથા અન્ય પૌદ્ગલિક

રંગનો છે. વળી એ પણ ધ્યાનમાં રાખવું ઘટે છે કે દર્શનક્રિયાના નિયમ અનુસાર એક વસ્તુ ઘણી દૂર જાય તો તે ગમે તે રંગની હોય, પણ વાદળી જ લાગે છે. પહાડનું શિખર જુદા જુદા રંગનું હોય છે, પણ દૂરથી જોતાં તે માત્ર વાદળી રંગનું જ લાગે છે. પ્રાતઃકાળે અને સંધ્યાકાળે આકાશ વિવિધ રંગનું જણાય છે, તેનું કારણ એ છે કે સૂર્યના કિરણો વાતાવરણમાં અમુક રીતે પ્રસરે છે. તાત્પર્ય કે એ રંગો આકાશના નથી, પણ વાતાવરણના છે, પરંતુ આપણને તે આકાશના જ હોય એવો ભાસ થાય છે.

આકાશને પોતાની કંઈ આકૃતિ નથી, છતાં તે ધુમ્મસ જેવું ગોળ લાગે છે, તેનું કારણ પણ દર્શનક્રિયાની વિશેષતા છે. જે વસ્તુ અતિ દૂર રહેલી હોય, તેનાં કિરણો આપણી આંખ સુધી પહોંચતાં વક્રાકાર બની જાય છે અને તેથી એ વસ્તુ ગોળ લાગે છે. સૂર્યની આકૃતિ ગમે તે હોય, ચંદ્રની આકૃતિ પણ ગમે તે હોય અને તારાઓની આકૃતિઓ પણ ગમે તે હોય, આમ છતાં તે બધા જ આપણને ગોળ લાગે છે, કારણ કે તે અતિ દૂર રહેલા છે.

આકાશ નિષ્ક્રિય છે, એટલે કે તે કંઈ પણ ક્રિયા કરતું નથી. અહીં પ્રશ્ન થવા સંભવ છે કે ‘જો આકાશ નિષ્ક્રિય હોય તો તેમાં અનેક પ્રકારની ક્રિયાઓ થતી કેમ દેખાય છે? વળી શબ્દ તો તેનાથી જ ઉત્પન્ન થતો જણાય છે, તેનું કેમ?’ આ પ્રશ્નનો ઉત્તર એ છે કે

આકાશમાં જે વિવિધ પ્રકારની ક્રિયાઓ થતી દેખાય છે, તેનું કારણ જીવ અને પુદ્ગલનો ક્રિયા-સ્વભાવ છે. આકાશ તો તેમને ક્ષેત્ર પૂરું પાડવા સિવાય અન્ય કશું કાર્ય કરતું નથી. ઘરમાં વિવિધ પ્રકારની ક્રિયાઓ થાય છે, તેથી એ ક્રિયાઓ ઘર કરે છે, એમ કહેવાય છે ખરું? વાસ્તવિક રીતે તો એ ક્રિયાઓ ઘરમાં રહેનારા જ કરે છે, પણ ઘર કરતું નથી. આકાશની બાબતમાં પણ આમ જ સમજવું. વળી શબ્દ આકાશમાંથી ઉત્પન્ન થતો ભલે જણાતો હોય, પણ વાસ્તવમાં તે આકાશથી ઉત્પન્ન થતો નથી. એ તો પુદ્ગલનું જ એક પ્રકારનું પરિણામ છે.

જેન દર્શને આ વાત હબરે વર્ષ પહેલાં કહી હતી અને તે કારણે અનેક દર્શનોએ તેની નિર્ભર્સના કરી હતી, પરંતુ છેલ્લાં સો વર્ષમાં વૈજ્ઞાનિકોએ અનેક પ્રયોગો કરીને એ વાત પુરવાર કરી આપી છે, એટલું જ નહિ પણ શબ્દને આળાદ પકડી આપ્યો છે. ફોનોગ્રાફ, રેડિયો, ટેલિફોન વગેરે તેનાં પ્રમાણો છે. હવે શબ્દ એ પૌદ્ગલિક વસ્તુ હોવા બાબત કોઈને કશી શંકા રહી નથી. તાત્પર્ય કે શબ્દ એ આકાશનો ગુણ નથી, એ તો સર્વથા નિષ્ક્રિય જ છે.

એક વસ્તુ અને બીજી વસ્તુ વચ્ચેનું અંતર આકાશના નિમિત્તથી જ બાણી શકાય છે. જો આકાશ ન હોય તો આપણે કોઈ પણ વસ્તુની લાંબાઈ, પહોળાઈ કે ઊંચાઈ કહી શકીએ નહિ.

તેજ રીતે દિશાઓનું જ્ઞાન પણ આકાશના નિમિત્તથી જ થાય છે. જે ઉપરના ભાગમાં ગઈ તે ઉર્ધ્વદિશા અને નીચેના ભાગમાં ગઈ તે અધોદિશા. તેની વચ્ચે જે ભાગ રહ્યો તે તિર્યગ્ ભાગ. દાખલા તરીકે સાથેની આકૃતિમાં ક સ્વ અને ગ એવાં ત્રણ ગિંદુઓ આપેલાં છે. તેમાં કને તિર્યગ્ ભાગ માનીએ તો ત્યાંથી ઉપર જતો સ્વ સુધીનો ભાગ એ ઉર્ધ્વદિશા છે અને નીચે સ્વ જતો ગ સુધીનો ભાગ એ અધોદિશા છે. જે અવકાશ ન હોય તો આપણને આ રીતે ઉર્ધ્વ કે અધોદિશાનો ખ્યાલ આવે નહિ.

ક ચાર દિશાઓ તથા ચાર વિદિશાઓની ણખ-  
તમાં પણ આમ જ સમજવાનું છે.

આપણે પૃથ્વીના જે ભાગ પર રહીએ છીએ, તે મધ્યલોક કે તિર્યગ્લોક કહેવાય છે. તેથી તેની ગ ઉપરના ભાગને આપણે ઉર્ધ્વલોક તરીકે ઓળખીએ છીએ અને નીચેના ભાગને અધોલોક તરીકે સંજોગથીએ છીએ. જ્યાં ઊંચા-નીચાનો પ્રશ્ન આવે ત્યાં ઉર્ધ્વ, તિર્યગ્ અને અધો એવા ત્રણ વિકલ્પો અવશ્ય સંભવે છે અને તે જ આધારે આ લોકના ઉર્ધ્વલોક, મધ્યલોક અને અધોલોક, એવા ત્રણ વિભાગો માનવામાં આવ્યા છે.

ચાર દિશાઓ તથા વિદિશાઓનાં નામ પ્રાચીન શાસ્ત્રોમાં આ પ્રમાણે પ્રાપ્ત થાય છે :

અસિદ્ધ નામ	પ્રાચીન નામ	કારણ
પૂર્વ	ઐન્દ્રી	ઈન્દ્ર દ્વારા રક્ષિત.
દક્ષિણ	ચામ્યા	યમ દ્વારા રક્ષિત.
પશ્ચિમ	વારુણી	વરુણ દ્વારા રક્ષિત.
ઉત્તર	સૌમ્યા	સોમ દ્વારા રક્ષિત.
અગ્નિ	આગ્નેયી	અગ્નિ દ્વારા રક્ષિત.
નૈઋત્ય	નૈઋતિ	નૈઋત દ્વારા રક્ષિત.
વાયવ્ય	વાયવ્યા	વાયુ દ્વારા રક્ષિત.
ઈશાન	ઐશાની	ઈશાન દ્વારા રક્ષિત.

અહીં દિશા અને વિદિશાઓ અંગે થોડું સ્પષ્ટી-  
કરણ કરીશું. ભુવલયના મધ્ય ભાગમાં આવેલા મેરુ  
પર્વતના આઠ રુચક પ્રદેશોને મધ્યખિંદુ સમજવાના છે.  
આ ખિંદુમાંથી સૂર્ય ઉગવાની દિશામાં જે રેખા દોરીએ,  
તે પૂર્વ અને સૂર્ય અસ્ત થવાની દિશામાં જે રેખા  
દોરીએ, તે પશ્ચિમ. આ ખિંદુમાંથી ધ્રુવના તારા તરફ  
જે રેખા દોરીએ, તે ઉત્તર અને તેની સામી દિશાએ  
જે રેખા દોરીએ, તે દક્ષિણ. ઉત્તર અને પૂર્વની વચ્ચે  
જે ખૂણે આવેલો છે, તે ઈશાન. પૂર્વ અને દક્ષિણ દિશાની  
વચ્ચે જે ખૂણે આવેલો છે, તે અગ્નિ. દક્ષિણ અને પશ્ચિમ  
દિશાની વચ્ચે જે ખૂણે આવેલો છે, તે નૈઋત્ય અને  
પશ્ચિમ તથા ઉત્તર દિશાની વચ્ચે જે ખૂણે આવેલો છે,  
તે વાયવ્ય. જલ, સ્થલ તથા આકાશનાં માર્ગો બાણવા  
માટે દિશાનું જ્ઞાન જરૂરી છે અને તે જ કારણે તેના

માર્ગ દર્શાવતા નકશાઓમાં દિશાસૂચક આકૃતિ અવશ્ય આપવામાં આવે છે.

### પુદ્ગલાસ્તિકાય :

કેટલાક પુદ્ગલ શબ્દનો પ્રયોગ પરમાણુના અર્થમાં કરે છે, કેટલાક શરીરના અર્થમાં કરે છે, તો કેટલાક આત્માના અર્થમાં પણ કરે છે. પરંતુ આહીં પુદ્ગલ શબ્દ ભૌતિક પદાર્થના અર્થમાં વપરાયેલો છે કે જેને આધુનિક વિજ્ઞાન સામાન્ય રીતે ‘મેટર’ (Matter) કહે છે.

કેટલાકના કથન મુજબ પુદ્ગલ શબ્દ પુત્ર અને ગલ એવાં બે પદોથી બનેલો છે. તેમાં પુત્ર પદ ‘પૂરણ’ સૂચન કરે છે અને ગલ શબ્દ ગલનનું સૂચન કરે છે. પૂરણ એટલે પુરાવું, લેગા થવું, જોડાવું. ગલન એટલે ગળી જવું, છૂટા પડવું, બુદ્ધ થઈ જવું.

સિદ્ધસેનીય તત્ત્વાર્થટીકામાં—‘પૂરણાદ્ ગલનાચ્ચ પુદ્ગલાઃ ।’ એવી વ્યાખ્યા કરવામાં આવી છે અને દિગમ્બર ગ્રંથ રાજવાર્તિકમાં પણ ‘પૂરણગલનાન્વર્થસંજ્ઞાત્વાત્ પુદ્ગલાઃ’ એમ જણાવેલું છે, એટલે જે દ્રવ્યમાં સંયોજન અને વિલાજનની ક્રિયા નિરંતર ચાલી રહી છે, તે પુદ્ગલ એમ સમજવાનું છે.

છ દ્રવ્યો પૈકી અન્ય કોઈ દ્રવ્યમાં આ પ્રકારે સંયોજન-વિલાજનની ક્રિયા થતી નથી, એટલે તેને પુદ્ગલનું વિશિષ્ટ લક્ષણ માનવું જોઈએ. ધર્માસ્તિકાય,



અધર્માસ્તિકાય અને આકાશસ્તિકાય પોતાના મૂળ સ્વરૂપે જ સ્થિર રહે છે, એટલે કે તેમના પ્રદેશોમાં અન્ય પ્રકારની ન્યૂનાધિકતા થતી નથી. આજથી લાખો-કોડો વર્ષ પહેલાં તેમાં જેટલા પ્રદેશો હતા, તેટલા આજે પણ છે અને ભવિષ્યમાં પણ તેટલા જ રહેવાના. કાલનો પ્રત્યેક પ્રદેશ સ્વતંત્ર છે, એટલે તેમાં પણ સંયોજન અને વિભાજનની ક્રિયા થતી નથી. જીવ સંકેય અને વિસ્તારના ગુણવાળો છે, એટલે દેહ પ્રમાણે વ્યાપીને રહે છે, પણ તેથી તેના પ્રદેશોમાં કંઈ પણ ઘટાડો કે વધારો થતો નથી. તેમાં પ્રથમ જેટલા પ્રદેશો હતા, તે બધાય આજે વિદ્યમાન છે અને આખર સુધી એ પ્રમાણે જ રહેવાના. અન્ય શબ્દોમાં કહીએ તો જીવમાં કોઈ નવો ટુકડો જોડાતો નથી કે તેમાંથી કોઈ ટુકડો છૂટો પડતો નથી, એટલે તે સંયોજન અને વિભાજનની ક્રિયાથી રહિત છે.

પ્રકરણકાર મહર્ષિએ ‘પુગલા ચઢહા’ એ પદોથી એમ સૂચવ્યું છે કે ‘આ પુદ્ગલ દ્રવ્ય ચાર પ્રકારનું છે.’ અહીં તેનાં નામોની અપેક્ષા રહે એ સ્વાભાવિક છે, તેથી તેમણે ગાથાના ઉત્તરાર્ધમાં કહ્યું છે કે ‘સ્વંવા દેસ-પણસા, પરમાણુ ચેવ નાયઝ્વા-આ ચાર પ્રકારો તે સ્કંધ, દેશ, પ્રદેશ અને પરમાણુ જાણવા.’

પૂર્વે આઠમી ગાથામાં અજીવના ચૌદ ભેદોની ગણના કરતી વખતે સ્કંધ, દેશ, પ્રદેશ અને પરમાણુનો નિર્દેશ થયેલો છે, પણ તે પુદ્ગલના ચાર પ્રકાર તરીકે થયેલો નથી, એટલે અહીં આ સ્પષ્ટતા કરવામાં આવી છે.

આ ચાર પ્રકારોને સામાન્ય રીતે સ્કંધ, સ્કંધ-દેશ સ્કંધ-પ્રદેશ અને પરમાણુ કહેવામાં આવે છે, કારણ કે દેશ અને પ્રદેશ સ્કંધથી પ્રતિબદ્ધ હોય છે. એટલે કે તેમાં જ રહેલા હોય છે, તેનું પૃથક્ અસ્તિત્વ હોતું નથી. શ્રી ભગવતીસૂત્રમાં કહ્યું છે કે ‘ જે સ્ત્રી તે ચત્ત-વિદ્યા પગ્ગત્તા, તં જહા સંધા, સંધ-દેસા, સંધ-પણસા, પરમાણુ પાંગલા-જે રૂપી દ્રવ્ય છે, તે ચાર પ્રકારનું કહેલું છે. જેમ કે-સ્કંધ, સ્કંધ-દેશ, સ્કંધ-પ્રદેશ અને પરમાણુ-પુદ્ગલ.’ તાત્પર્ય કે પુદ્ગલના વાસ્તવમાં બે જ પ્રકારો છે : (૧) સ્કંધ અને (૨) પરમાણુ કે જેને આધુનિક વૈજ્ઞાનિકોએ ‘ મોલેક્યુલ ’ ( Molecule ) અને ‘ એટમ ’ ( Atom ) ની સંજ્ઞા આપેલી છે. શ્રી ઉમાસ્વાતિવાચક-વર્યે તત્ત્વાર્થસૂત્રમાં ‘ ઇણવઃ સ્કન્ધાશ્ચ ’ ॥ ૫-૨૫ ॥ એ સૂત્ર વડે આ વસ્તુ સ્પષ્ટ કરી છે. અહીં આણુ શબ્દ પરમાણુના અર્થમાં જ વપરાયેલો છે. તે પરમાણુથી ભિન્ન કોઈ વસ્તુને સૂચવતો નથી.

**પરમાણુ-પ્રતિપાદનનો યશ જૈન દર્શનને ફાળે ગય છે :**

યુરોપ વગેરે દેશોના વિદ્વાનોની એવી માન્યતા છે કે પરમાણુ સંબંધી પ્રથમ વિચાર ડેમોક્રિટસે પ્રકટ કર્યો કે જેનો સત્તાસમય ઈ. સ. પૂર્વે ૪૬૦ થી ૩૭૦ સુધીનો મનાય છે. પરંતુ આ માન્યતા બ્રાંત છે, કારણ કે તેની પૂર્વે પણ ભારતમાં પરમાણુ સંબંધી કેટલાક વિચારો

પ્રકટ થયા હતા અને તેના સ્વરૂપ સંબંધી હીક હીક ચર્ચાઓ થઈ હતી. વૈદિક દર્શનોમાં ન્યાય-વૈશેષિક દર્શને પરમાણુ પર પ્રકાશ પાડેલો છે, પરંતુ તેમનો એ પરમાણુ અતિ સ્થૂળ છે, એટલે કે સૂર્યના કિરણમાં જે રજ ઉડતી જણાય છે, તેના છઠ્ઠા ભાગ જેટલો છે. જૈન દર્શન કે જે બધાં વૈદિક દર્શનો કરતાં ઘણું પ્રાચીન છે, તેણે પરમાણુના વિષયમાં વિશદ ચર્ચા કરેલી છે. એટલે પરમાણુ-પ્રતિપાદનનો ખરો ચશ તો જૈન દર્શનના કાળે જ જાય છે. વૈશેષિકોના પરમાણુની અપેક્ષાએ જૈન દર્શનનો પરમાણુ ઘણો જ સૂક્ષ્મ છે, અનંતમા ભાગ જેટલો નાનો છે.

### પરમાણુની સૂક્ષ્મતા :

શ્રી ભગવતીસૂત્રના પાંચમા શતકના સાતમા ઉદ્દેશક-માં કહ્યું છે કે ‘પરમાણુ-પુદ્ગલ અવિભક્ત્ય, અન્યથેય, અભેદ્ય, અદ્વાત્ત અને અગ્રાહ્ય છે.’ અર્થાત્ કોઈ પણ ઉપાય કે ઉપચારથી તેના વિભાગો થઈ શકતા નથી. ગમે તેવા તીક્ષ્ણ શસ્ત્રોથી તેનું છેદન કે ભેદન થઈ શકતું નથી, ગમે તેવો તીવ્ર તાપ પણ તેને બાળી શકતો નથી કે ઈન્દ્રિયો વડે આપણે તેને ગ્રહણ કરી શકતા નથી. વળી તે અનર્ધ, અમધ્ય અને અપ્રદેશી છે. અર્થાત્ તેના બે ભાગ થઈ શકતા નથી, તેમાં આદિ, મધ્ય અને અંત એવા વિભાગો નથી, અને તે માત્ર એકપ્રદેશરૂપ હોઈને તેમાં વિશેષ પ્રદેશો સંભવતા નથી.

આડી પ્રશ્ન થવા સંભવ છે કે ‘ જો આણુ અલેખ હોય તો તેનો સ્ક્રોટ કે વિસ્ફોટ કેમ થાય છે ? આણુનો વિસ્ફોટ થવાથી પ્રચંડ શક્તિ ઉત્પન્ન થાય છે અને તેના આધારે તો આજે આણુઓળ ધની રહ્યા છે. ’ આ પ્રશ્નનો ઉત્તર એ છે કે આધુનિક વિજ્ઞાનજેને આણુ (Atom) માની રહ્યું છે, તે વાસ્તવમાં આણુ નથી, પણ એક જાતનો સ્કંધ (Molecule) છે અને તેથી તેનો સ્ક્રોટ કે વિસ્ફોટ સંભવી શકે છે.

ઓગણીસમી સદીના અંત સુધી વૈજ્ઞાનિકો એમ માનતા હતા કે આણુ એ આખરી ઘટક છે, પરંતુ ઈ. સ. ૧૯૧૧ માં એક સુપ્રસિદ્ધ વૈજ્ઞાનિકે બહાર કઠ્યું કે ‘ જેને આપણે આણુ (Atom) માનીએ છીએ, તે વાસ્તવમાં સૌરમંડલ (સૂર્યમાળા) જેવો છે, એટલે કે તેની વચ્ચે પ્રોટોન (પરમાણુ) હોય છે અને તેની આસપાસ અન્ય ઈલેક્ટ્રોનો ગોળ ચક્રાકારે ફર્યા કરે છે. ’ તેની સાથે તેણે એમ પણ કહ્યું કે ‘ જો આ આણુને તેના મધ્ય ભાગથી-પ્રોટોનથી છુટો પાડવો હોય તો ૧૦ લાખ જેટલા રેડિયમના આણુઓની આવશ્યકતા રહે છે. ’ તાત્પર્ય કે વૈજ્ઞાનિકો જેને આણુ તરીકે સંબોધી તેનું સ્ક્રોટન કે વિસ્ફોટન કરવાની વાતો કરી રહ્યા છે, તે વાસ્તવમાં આણુવિસ્ફોટન નથી, પણ સ્કંધ-વિસ્ફોટન છે.

**પરમાણુની ગતિ :**

પરમાણુ જડ હોવા છતાં ગતિધર્મા છે, એટલે કે

ગતિ કરી શકે છે. તે એક સમયમાં જઘન્યથી નિકટવર્તી આકાશપ્રદેશ સુધી અને ઉદ્ગ્રસ્થી ચૌદ રજજવાત્મક લોકના પૂર્વ ચરિમાન્ત ( છેડા )થી પશ્ચિમ ચરિમાન્ત સુધી, ઉત્તર ચરિમાન્તથી દક્ષિણ ચરિમાન્ત સુધી અને અધો ચરિમાન્તથી ઊર્ધ્વ ચરિમાન્ત સુધી ગતિ કરી શકે છે. આ ગતિ એક અસાધારણ કોટિની ગણાય, એટલે સામાન્ય મનુષ્યને તેની કલ્પના આવવી મુશ્કેલ છે.

પરમાણુ બધો જ વખત ગતિ કરે છે, એવું નથી. ક્યારેક તે ગતિમાન હોય છે, ક્યારેક સ્થિર.

પરમાણુને ક્રિયાવાન પણ કહેલો છે. શ્રી ભગવતી સૂત્રમાં કહ્યું છે કે ‘ સિય ઇયતિ સિય વેયતિ, સિય પરિણમર્હ તે કંપે છે, અથવા વિશેષ પ્રકારે કંપે છે અને કોઈ વિશિષ્ટ પરિણામ પામે છે.’

પરમાણુની આ ગતિ સ્વતઃ એટલે કે પોતાના સ્વભાવથી જ છે. ‘ જીવની તેના પર કોઈ અસર પડે છે ખરી ? ’ એ પ્રશ્નનો ઉત્તર નકારમાં છે. પરમાણુ એટલો સૂક્ષ્મ છે કે તે જીવ દ્વારા ગ્રહણ જ થઈ શકતો નથી, પછી તેની અસર પડે શી રીતે ? પરંતુ જીવ સ્કંધોને પકડી શકે છે અને તેના પર તેનો પ્રભાવ પડે છે.

પરમાણુની સ્વાભાવિક ગતિ સરલ એટલે સમરેખાએ થાય છે, પણ અન્ય પુદ્ગલના સહકારથી તે વક્રગતિ પણ કરી શકે છે.

પરમાણુની અવગાહનશક્તિ અજળ છે. જે આકાશ-પ્રદેશમાં એક પરમાણુ રહેલો હોય, તે જ આકાશ-પ્રદેશમાં બીજો પરમાણુ પણ સ્વતંત્ર રીતે રહી શકે છે અને અનંતપ્રદેશી સ્કંધ પણ રહી શકે છે.

### સ્કંધની ઉત્પત્તિ :

સ્કંધની ઉત્પત્તિ સંઘાત, ભેદ અને ભેદ-સંઘાત, એ ત્રણ પ્રકારે થાય છે. સંઘાત એટલે ભેગા થવાની ક્રિયા. ત્યારે જે અલગ રહેલા પરમાણુ ભેગા થાય છે, ત્યારે દ્વિપ્રદેશી સ્કંધ બને છે. એ રીતે ત્રણ, ચાર, સંખ્ય, અસંખ્ય, અનંત અને અનંતાનંત પરમાણુ મળવાથી અનુક્રમે ત્રિપ્રદેશી, ચતુષ્પ્રદેશી, સંખ્યપ્રદેશી, અસંખ્ય-પ્રદેશી, અનંતપ્રદેશી અને અનંતાનંતપ્રદેશી સ્કંધ બને છે.

એક મોટા સ્કંધનો ભેદ થવાથી નાના નાના અનેક સ્કંધો બને છે અને તેનો પણ ભેદ થતાં સ્કંધની સંખ્યાનો વિસ્તાર થાય છે. આ પ્રક્રિયા ચાલુ રહેતાં આંકડો અસંખ્ય કે અનંત સુધી પહોંચે છે. દાખલા તરીકે એક મોટો ખડક તૂટે તો નાની નાની અનેક શિલાઓ બને છે, જે સ્કંધરૂપ છે. અને એ શિલાઓ તૂટતાં પથરના નાના નાના હબરો ટુકડા થાય છે, તે પણ સ્કંધરૂપ છે. તેમાંથી વધારે નાના ટુકડા અને રેતીના અસંખ્ય કણ બને છે, તે પણ સ્કંધ રૂપ છે. આવા ભેદજન્ય સ્કંધો દ્વિપ્રદેશીથી માંડીને અનંતાનંત પ્રદેશી સુધીના હોય છે.

કેટલીક વાર એક સ્કંધનો ભેદ થતો હોય ત્યારે બીજા કેટલાક સ્કંધો કે પરમાણુ તેને આવી મળે છે. આ રીતે જે સ્કંધો બને તે ભેદ-સંઘાતજન્ય સ્કંધો કહેવાય છે. તેમની સંખ્યા પણ દ્વિપ્રદેશીથી માંડીને અનંતાનંત-પ્રદેશી સુધીની હોય છે.

એક સ્કંધનો માત્ર ભેદ જ થતો જાય તો છેવટે પરમાણુ અવશિષ્ટ રહે છે. એટલે પરમાણુ એ પુદ્ગલનો મૂળ ઘટક (Primary unit) છે.

**સ્કંધના છ પ્રકારો :**

સ્કંધોમાં કેટલાક આક્ષુષ એટલે આંખે દેખી શકાય એવા હોય છે અને કેટલાક અઆક્ષુષ એટલે આંખે દેખી શકાય એવા હોતા નથી. તેમને અનુક્રમે સ્થૂલ અને સૂક્ષ્મ કહેવામાં આવે છે. આ સ્થૂલ-સૂક્ષ્મની અપેક્ષાએ તેના છ પ્રકારો આ પ્રમાણે માનવામાં આવે છે :

**(૧) સ્થૂલ-સ્થૂલ :**

જે પુદ્ગલ-સ્કંધનું છેદન-ભેદન થઈ શકે તથા જેનું સામાન્ય રીતે અન્યત્ર વહન થઈ શકે તેને સ્થૂલ-સ્થૂલ કે અતિ સ્થૂલ (Solid) કહેવાય છે. માટી, પથ્થર, લાકડું, કાચ વગેરે આ પ્રકારના સ્કંધો છે.

**(૨) સ્થૂલ :**

જે પુદ્ગલ-સ્કંધનું છેદન-ભેદન થઈ શકે નહિ, પણ જેનું અન્યત્ર વહન થઈ શકે, તેને સ્થૂલ (Liquid)

કહેવાય છે. દૂધ, દહીં, તેલ, પાણી વગેરે આ પ્રકારના સ્કંધો છે.

## (૨) સ્થૂલ-સૂક્ષ્મ :

જે પુદ્ગલ-સ્કંધોનું છેદન-લેદન થઈ શકે પરંતુ જેનું અન્યત્ર વહન થઈ શકે નહિ, તથા જે નેત્રથી દૃશ્ય-માન (Visual) હોય, તેને સ્થૂલ-સૂક્ષ્મ કહેવાય છે. પ્રકાશ, વિદ્યુત્, ઉષ્ણતા આદિ આ પ્રકારના સ્કંધો છે.

## (૪) સૂક્ષ્મ-સ્થૂલ :

જે પુદ્ગલ-સ્કંધો નેત્રને છોડી બાકીની ચાર ઇન્દ્રિયો દ્વારા ગ્રહણ થઈ શકે, તેને સૂક્ષ્મ-સ્થૂલ કહેવાય છે. વાયુ, વરાળ વગેરે આ જાતના સ્કંધો છે.

## (૫) સૂક્ષ્મ :

જે પુદ્ગલ-સ્કંધો અતીન્દ્રિય છે, એટલે કે કોઈ પણ ઇન્દ્રિય દ્વારા ગ્રહણ થઈ શકે એવા નથી, તેને સૂક્ષ્મ (Unvisible) કહેવાય છે. મનોવર્ગણા, ભાષાવર્ગણા, કાર્મણુવર્ગણા આદિ આ જાતના સ્કંધો છે.

## (૬) સૂક્ષ્મ-સૂક્ષ્મ :

જે પુદ્ગલ-સ્કંધો મનોવર્ગણા આદિ કરતાં પણ સૂક્ષ્મ છે, તેને સૂક્ષ્મ-સૂક્ષ્મ કહેવાય છે. દ્વિપ્રદેશી, ત્રિપ્રદેશી આદિ સ્કંધો આ પ્રકારના છે.



## (૧) ઉપક્રમ :

પ્રકરણકાર મહર્ષિએ દશમી ગાથામાં પુદ્ગલના ચાર પ્રકારો કહ્યા છે. હવે તેના સ્વભાવ, ગુણ કે ધર્મનો પરિચય આપવા માટે તેનાં લક્ષણો અગિયારમી ગાથામાં આ પ્રમાણે કહે છે :

## (૨) મૂળ ગાથા :

સદંધયાર ઉજ્જોઝ, પ્રમા છાયાઽઽત્તવે હિ વા ।  
વન્ન-ગંધ-રસા ફાસા, પુદ્ગલાણં તુ લવચ્ચણં ॥૧૧॥

## (૩) સંસ્કૃત છાયા :

શબ્દાન્ધકારાવુદ્યોતઃ, પ્રમા છાયાઽઽત્તપથ્થ વા ।  
વર્ણ-ગન્ધ-રસાઃ સ્પર્શાઃ, પુદ્ગલાનાં તુ લક્ષણમ્ ॥૧૧॥

## (૪) શબ્દાર્થ :

સદ અને અંધયાર, તે સદંધયાર. સદ-શબ્દ. નાદ, ધ્વનિ, સ્વર વગેરે તેના પર્યાયશબ્દો છે.

અંધયાર-અંધકાર.

તમ, તમસ, તિમિર વગેરે તેના પર્યાયશબ્દો છે.

ઉજ્જોઝ-ઉદ્યોત.

અહીં ઉજ્જોઝો એવો પાઠ પણ મળે છે.

પમા-પ્રભા, ક્રાંતિ.

અહીં પહા એવો પાઠ પણ મળે છે.

ઢાયા-ઢાયા, પ્રતિગિંબ.

આતવે-આતપ, તાપ, તડકો.

હિ-ખરેખર.

વા-અથવા.

વન્ન-વર્ણ, રંગ.

વન્ન અને ગંધ અને રસ, તે વન્ન-ગંધ-રસા. વન્ન-  
વર્ણ, રંગ (Colour).

ગંધ-ગંધ.

ગંધ એટલે વાસ (Smell).

રસા-રસો.

રસ-સ્વાદ (Taste).

પાસા-સ્પર્શ.

સ્પર્શને અંગ્રેજી ભાષામાં ટચ (Touch) કહેવામાં  
આવે છે.

પુગ્ગલાણં-પુદ્ગલોતુ.

તુ-વળી, નિશ્ચયે કરીને જ.

લક્ષણં-લક્ષણ છે.

(૫) અર્થ-સંકલના :

શબ્દ, અંધકાર, ઉદ્યોત, પ્રભા, છાયા, આતપ, વર્ણ, ગંધ, રસ અને સ્પર્શ એ પુદ્ગલોનું જ લક્ષણ છે.

(૬) વિવેચન :

પૂર્વ ગાથામાં પુદ્ગલના પ્રકારો કહ્યા. હવે પુદ્ગલના સામાન્ય-વિશેષ ધર્મ કહે છે. શબ્દ, અંધકાર, ઉદ્યોત, પ્રભા, છાયા, આતપ વગેરે પુદ્ગલના વિશેષધર્મો છે. આહીં વગેરે શબ્દથી ગંધ, સૌન્દર્ય, સ્થૌલ્ય, સંસ્થાન અને ભેદ સમજવાના છે. વર્ણ, ગંધ, રસ અને સ્પર્શ એ પુદ્ગલના સામાન્ય ધર્મો છે.

શબ્દ :

પુદ્ગલનો ધ્વનિરૂપ જે પરિણામ, તેને શબ્દ કહેવામાં આવે છે. તે શ્રોત્રેન્દ્રિય દ્વારા ગ્રાહ્ય છે, એટલે અરૂપી કે અભૌતિક નથી, પરંતુ મૂર્ત છે.

શબ્દની મૂર્તતા સિદ્ધ કરવા માટે જૈન ગ્રંથોમાં ઘણું વિવેચન કરેલું છે. તેનો સાર એ છે કે જેમ પીપર વગેરે વસ્તુઓ દ્રવ્યાન્તરના વૈકારિક સંયોગોથી વિકૃત થાય છે, તેમ શબ્દ પણ કંઠ, મસ્તક, જિહ્વા, દંત, તાલુ, ઓઠ ઇત્યાદિ દ્રવ્યાન્તરના વિકારથી વિકૃત થતો માલુમ પડે છે, તેથી તે મૂર્ત છે.

જ્યારે ઢોલ, નગારાં, ત્રાંસા વગેરે યજ્ઞવવામાં આવે

છે, ત્યારે નીચેની ભૂમિમાં કંપન થાય છે, તેનું કારણ અન્ય કંઈ નહિ, પણ શબ્દની મૂર્તતા જ છે.

શંખાદિનો પ્રચંડ શબ્દ કાનોને બહિરા બનાવી દે છે. આવું સામર્થ્ય અમૂર્ત આકાશમાં સંભવતું નથી, એ તો પૌદ્ગલિક શક્તિનું જ પરિણામ છે.

પથર આદિ મૂર્ત વસ્તુઓને ફેંકવામાં આવે તો તે કોઈ પદાર્થ સાથે ટકરાઈને નીચે પડે છે, તેમ શબ્દ પણ વસ્તુઓ સાથે અથડાઈને પાછો પડે છે, તેથી એની મૂર્તતા સિદ્ધ છે. વળી તેનો પ્રતિધ્વનિ એટલે પડઘો પણ પડે છે, તે મૂર્તતા સિવાય કેમ બની શકે ?

શબ્દ ગમે ત્યાં જઈ શકે છે અને ધૂમાડા વગેરેની માફક તેનું પ્રસારણ પણ થાય છે. વળી તૂણ અને પાંદડાંની જેમ વાયુ તેને પ્રેરણા કરી શકે છે. જો પાછળથી હવા આવતી હોય છે, તો પાછળની વ્યક્તિ આગળની વ્યક્તિનો શબ્દ સાંભળી શકતી નથી, કારણ કે તે વાયુ દ્વારા આગળ ખેંચાઈ જાય છે. શબ્દ એ પૌદ્ગલિક વસ્તુ હોય તો જ આવું બની શકે.

સૂર્યની હાજરીમાં તારાનો પ્રકાશ છૂપાઈ જાય છે, તેમ ભારે શબ્દમાં-અવાજમાં નાનો શબ્દ-નાનો અવાજ દબાઈ જાય છે, તેથી પણ સિદ્ધ થાય છે કે શબ્દ એ પુદ્ગલનું જ પરિણામ છે.

શબ્દના સચિત્ત, અચિત્ત અને મિશ્ર એવા ત્રણ

પ્રકારો પ્રસિદ્ધ છે. તેનો પરિચય સાતમી ગાથાના વિવેચનમાં અપાયેલો છે.

તત્ત્વાર્થભાષ્યમાં શબ્દના છ પ્રકારો નીચે મુજબ જણાવેલા છે : (૧) તત, (૨) વિતત, (૩) ઘન, (૪) શુષિર, (૫) સંઘર્ષ અને (૬) ભાષા. બૃહદ્વૃત્તિમાં એવો ખુલાસો કરવામાં આવ્યો છે કે આ છ પ્રકારો પ્રયોગજ શબ્દના છે. પ્રયોગજ એટલે પ્રયત્નથી ઉત્પન્ન થતો શબ્દ. બીજો એક પ્રકાર વૈસસિક નામથી ઓળખાય છે, તેમાં સ્વાભાવિક રીતે ઉત્પન્ન થતા મેઘગર્જના વગેરેનો સમાવેશ થાય છે.

**તત**—ચામડાંથી મઢેલાં ઢોલ, નગારાં, ત્રાંસાં, તબલાં વગેરેનો શબ્દ.

**વિતત**—તારથી વાગતાં વીણા, સીતાર, સારંગી, દિલરુખા વગેરેનો શબ્દ.

**ઘન**—ઘાતુ, કાષ્ઠ વગેરે નક્કર વસ્તુઓને સામસામી અકાળવાથી ઉત્પન્ન થતો શબ્દ. કરતાલ, કાંસીજોડા, આલર વગેરેનો શબ્દ આ પ્રકારનો છે.

**શુષિર**—કુંક મારવાથી કે વાયુ ભરવાથી ઉત્પન્ન થતો શબ્દ. પાંસળી, મોરલી, હાર્મોનિયમ વગેરે વાજિંત્રોનો શબ્દ આ પ્રકારનો છે.

**સંઘર્ષ**—એક કે વધારે વસ્તુના સંઘર્ષથી ઉત્પન્ન થતા શબ્દને સંઘર્ષ કહેવાય છે. લાકડાના પાટિયા પર

કરવત ચાલતાં જે શબ્દ ઉત્પન્ન થાય કે યંત્ર ચાલતાં જે શબ્દ ઉત્પન્ન થાય, તે આ પ્રકારનો ગણાય છે.

ભાષા-મનુષ્ય, પશુ, પક્ષી વગેરેની બોલીને ભાષા કહેવામાં આવે છે. તેમાં મનુષ્યની ભાષા વ્યક્ત હોય છે અને પશુ-પક્ષીઓની ભાષા અવ્યક્ત હોય છે. કેટલાક તેના અક્ષરાત્મક અને અનક્ષરાત્મક એવા બે પ્રકારો માને છે તથા મનુષ્યની ભાષાનો અક્ષરાત્મકમાં અને પશુ-પક્ષીઓની ભાષાનો અનક્ષરાત્મકમાં સમાવેશ કરે છે.

શબ્દના પુદ્ગલો ચતુઃપ્રદેશી છે, પરંતુ તે અષ્ટ-રૂપશીના યોગથી ઉત્પન્ન થાય છે.

શબ્દની ગતિ ઘણી ઝડપી હોય છે. તે સમય માત્રમાં લોકના છેડે પહોંચે છે અને ચાર સમયમાં તે સમસ્ત લોકમાં વ્યાપી જાય છે.

**અંધકાર :**

વસ્તુને જોવામાં બાધા, હરકત કે નડતર કરનારો પુદ્ગલનો જે પરિણામવિશેષ તે અંધકાર (Darkness) કહેવાય છે. નૈયાયિકો વગેરે એમ માને છે કે ‘અંધકાર એ તેજનો અભાવ છે, પણ વાસ્તવમાં કોઈ પદાર્થ નથી.’ પરંતુ તેમની આ માન્યતા ભ્રાંત છે; કારણ કે સૂર્ય અથવા દીવાના પ્રકાશથી જે આગુઓ તેજસ પરિણામને પ્રાપ્ત થાય છે, તેજ આગુઓ પૂર્વોક્ત પ્રકાશના અભાવમાં શ્યામપણે પરિણમે છે, એટલે તેજનો અભાવ હોવા છતાં, પુદ્ગલનો સદ્ભાવ હોય છે કે જે આપણી દ્રષ્ટિને

અંધ કરનાર હોવાથી અંધકાર કહેવાય છે. બીજું એ પણ વિચારવા જેવું છે કે જે વસ્તુ અભાવરૂપ હોય તેને કોઈ પ્રકારનું રૂપ કે કોઈ પ્રકારનો સ્પર્શ કેમ હોઈ શકે? જ્યારે અંધકારને તો સ્થામ રૂપ હોય છે અને શીત (ઠંડો) સ્પર્શ પણ હોય છે. તાત્પર્ય કે તે માત્ર અભાવ નથી, પણ એક જાતનો પૌદ્ગલિક પદાર્થ છે.

પ્રકાશના ભેદ રૂપ ઉદ્યોત, પ્રભા અને આતપ

પ્રકાશ :

અંધકારનો વિરોધી પદાર્થ પ્રકાશ (Light) છે. તે પણ પુદ્ગલજન્ય છે, એટલે કે પુદ્ગલનો જ પરિણામ-વિશેષ છે; પરંતુ અહીં તેનો સાક્ષાત્ ઉદ્ભવ ન કરતાં તેના ઉદ્યોત, પ્રભા અને આતપ એવા ત્રણ પ્રકારો વર્ણવ્યા છે. તેમાં ઉદ્યોત શબ્દથી ચન્દ્ર, ગ્રહ, નક્ષત્ર, તારા વગેરેનો શીતળ પ્રકાશ અભિપ્રેત છે; પ્રભા શબ્દથી મણિ-રત્ન વગેરેની કાંતિ અભિપ્રેત છે અને આતપ શબ્દથી સૂર્યનો ઉષ્ણ પ્રકાશ અભિપ્રેત છે. કેટલાક મણિ-રત્ન વગેરેની કાંતિને પણ ઉદ્યોતરૂપ જ લેખે છે અને સૂર્ય તથા ચન્દ્રમાંથી જે કિરણરહિત એક પ્રકારનો ઉપપ્રકાશ નીકળે છે, તેને પ્રભા તરીકે ઓળખાવે છે. પરંતુ ઉપપ્રકાશનું વિશેષ વર્ણન શાસ્ત્રોમાં જોવામાં આવ્યું નથી, એટલે તે અંગે કંઈ પણ નિશ્ચયાત્મક વિધાન કરવું મુશ્કેલ છે.

તત્ત્વાર્થસૂત્રના પાંચમા અધ્યાયમાં પુદ્ગલના જે

દશવિધ પરિણામો બતાવ્યાં છે, તેમાં ઉદ્યોત અને આતપનો ઉલ્લેખ છે, પણ પ્રસાનો ઉલ્લેખ નથી.

**છાયા :**

પ્રકાશ પર આવરણ આવતાં છાયા દૃષ્ટિગોચર થાય છે, તે પણ પુદ્ગલનો જ એક પરિણામવિશેષ છે. તેના બે પ્રકારો છે : એક તદ્વર્ણવિકાર અને બીજો પ્રતિબિમ્બ. દર્પણ વગેરે સ્વચ્છ પદાર્થોમાં મુખ વગેરેનું જે બિંબ પડે છે અને જેમાં યથાવત્ આકાર આદિ દેખાય છે, તે તદ્વર્ણવિકારરૂપ છાયા છે અને અન્ય અસ્વચ્છ પદાર્થો પર જે પડછાયો પડે છે, તે પ્રતિબિમ્બરૂપ છાયા છે. અંગ્રેજી ભાષામાં આ બે ક્રિયાને અનુક્રમે રિફ્લેક્શન (Reflection) અને શેડો (Shadow) કહેવામાં આવે છે.

છાયા પૌદ્ગલિક હોવાનું એક પુષ્ટ પ્રમાણ એ છે કે તે કેમેરામાં ઝડપી શકાય છે.

અહીં પુદ્ગલના જે વિશેષધર્મો કહ્યા નથી, પણ તત્ત્વાર્થસૂત્ર આદિમાં વર્ણવાયેલા છે, તેનો પણ ટુંક પરિચય આપીશું.

**બંધ :**

વિવિધ પરમાણુઓના સંશ્લેષ અર્થાત્ સંયોગને બંધ કહેવામાં આવે છે. આ બંધ બે પ્રકારનો છે : પ્રાયોગિક અને વૈજ્ઞાનિક. તેમાં જે બંધ પ્રયત્ન-સાપેક્ષ



હોય, તે પ્રાયોગિક કહેવાય છે. જેમકે-જીવ અને શરીરનો અંધ, લાકડી અને લાખનો અંધ, કપડાં અને દોરાનો અંધ વગેરે. જે અંધ પ્રયત્ન-નિરપેક્ષ હોય તે વૈશ્વસિક કહેવાય છે. જેમકે-વીજળી, મેઘ, ઇન્દ્રધનુષ આદિનો અંધ. આ બંને પ્રકારના અંધના લેહાનુલેહ ઘણા છે, તે શ્રી ભગવતીસૂત્રની ટીકા આદિ ગ્રન્થોથી જાણવા.

### સૂક્ષ્મત્વ :

સૂક્ષ્મતા ધારણ કરવી, એ પુદ્ગલનો એક વિશિષ્ટ ગુણ છે. સૂક્ષ્મતા બે પ્રકારની છે : અંત્ય અને આપેક્ષિક. પરમાણુની સૂક્ષ્મતા અંત્ય છે. તેમાં કોઈ અપેક્ષાએ સ્થૂલતા ઘટી શકતી નથી. આંખબાની સૂક્ષ્મતા આપેક્ષિક છે, કારણ કે તેમાં અપેક્ષાવિશેષથી સ્થૂલતા પણ ઘટી શકે છે. જેમકે-આંખબું, દાડમ, મોસાંબી કે સફરજન કરતાં સૂક્ષ્મ છે, પણ ચણા, વટાણા કે ચણીખોર કરતાં સ્થૂલ છે.

### સ્થૂલત્વ :

સ્થૂલતા ધારણ કરવી, એ પુદ્ગલનો એક વિશિષ્ટ ગુણ છે. સ્થૂલતા બે પ્રકારની છે : અત્યંત અને આપેક્ષિક. કેવલિસમુદ્ધાત વખતે જગદ્-આપી અચિત્ત મહાસ્કંધ થાય છે, તે અંત્ય સ્થૂલતા છે અને કેરી કે દાડમ વગેરેની સ્થૂલતા તે આપેક્ષિક સ્થૂલતા છે, કારણ કે તે પૃથ્વી કે ક્ષુદ્ર કરતાં સૂક્ષ્મ પણ છે.

### સંસ્થાન :

સંસ્થાન એટલે આકૃતિ-આકારવિશેષ. તેના મુખ્ય

એ પ્રકારો છે : ઇત્યંભૂત અને અનિત્યંભૂત. જે આકૃતિની અન્ય આકૃતિ સાથે તુલના કરી શકાય, તે ઇત્યંભૂત અને તુલના ન કરી શકાય, તે અનિત્યંભૂત. અથવા નિયત આકાર, તે ઇત્યંભૂત અને મેઘાદિના જેવો અનિયત આકાર તે અનિત્યંભૂત. ઇત્યંભૂત સંસ્થાનના પાંચ પ્રકારો છે : (૧) પરિમંડલ-બહારથી ગોળ, પણ અંદરથી પોલું. જેમકે ચૂડી. (૨) વૃત્ત-બહારથી ગોળ અને અંદરથી પણ ભરેલું. જેમકે-કુંભારનો ચાકડો. (૩) ત્ર્યસ-ત્રિકોણ. (૪) ચતુરસ-ચોરસ અને (૫) આયત-દીર્ઘ. જેમકે-દંડ.

**લેદ :**

એકત્વમાં પરિણત થયેલા પુદ્ગલપિંડનો વિશ્લેષ અર્થાત્ વિભાગ કરવો, એ લેદ કહેવાય છે. તેનાં પાંચ પ્રકારો છે : (૧) ઔત્કરિક-ચીરવા અથવા ફાડવાથી વિભાગ થવા તે. કરવતથી લાકડાના જે વિભાગો થાય છે, તે ઔત્કરિક લેદ સમજવો. (૨) ચૌર્ષિક-કણ કણના રૂપમાં ચૂર્ણ થવું તે. ઘઉંને ઘંટીમાં પીસવાથી જે આટો થાય છે, તે ચૌર્ષિક લેદ સમજવો. (૩) ખંડ-ટુકડા થવા તે. ઘડો કે દર્પણ ફૂટતાં તેના જે ટુકડા થાય છે, તે ખંડ લેદ સમજવો. (૪) પ્રતર-પડ ઉખડવા તે. અખરખ વગેરેમાંથી પડ ઉખડે છે, તે પ્રતર લેદ સમજવો. (૫) અનુત્તર-છાલ નીકળવી વગેરે. શેરડીની છાલ જુદી કરવામાં આવે છે, તે અનુત્તર લેદ સમજવો.

હવે પુદ્ગલના સામાન્ય ધર્મો-લક્ષણો અંગે વિચાર :

કરીએ. વર્ણ, ગંધ, રસ, અને સ્પર્શ, એ પુદ્ગલના સામાન્ય ધર્મો છે. તે માત્ર પુદ્ગલમાં જ જણાય છે, પણ ધર્માસ્તિકાય આદિ અન્ય પાંચ દ્રવ્યોમાં જણાતા નથી, એટલે તેને અહીં પુદ્ગલનાં લક્ષણો કહેલાં છે.

**વર્ણ :**

વર્ણ એટલે રંગ. તેના શ્વેત, પીત, રક્ત, નીલ અને કૃષ્ણ એવા પાંચ પ્રકારો છે. ખીજા વર્ણો આ વર્ણોના તરતમ ભાવથી કે મિશ્રણથી થયેલા જાણવા. પરમાણુમાં કોઈ પણ એક વર્ણ હોય છે અને સ્કંધોમાં પાંચે ય વર્ણો યથાસંભવ હોય છે.

**ગંધ :**

ગંધના બે પ્રકારો છે : સુરભિગંધ અને દુરભિગંધ. પરમાણુમાં તેમાંનો કોઈ પણ એક ગંધ હોય છે અને સ્કંધોમાં બંને ય ગંધો યથાસંભવ હોય છે.

**રસ :**

રસ પાંચ પ્રકારનો છે : કડવો, તીખો, તુરો, ખાટો અને મીઠો. પરમાણુમાં કોઈ પણ એક રસ હોય છે અને સ્કંધોમાં પાંચે ય રસો યથાસંભવ હોય છે.

**સ્પર્શ :**

સ્પર્શના આઠ પ્રકારો છે : શીત, ઉષ્ણ, સ્નિગ્ધ, રુક્ષ, લઘુ, ગુરુ, મૃદુ અને કર્કશ. પરમાણુમાં શીત અને

સ્નિગ્ધ, અથવા શીત અને રુક્ષ, અથવા ઉષ્ણ અને સ્નિગ્ધ અથવા ઉષ્ણ અને રુક્ષ, એ ચાર પ્રકારોમાંથી કોઈ પણ એક પ્રકારે એ સ્પર્શો હોય છે. સૂક્ષ્મપરિણામી સ્કંધોમાં શીત, ઉષ્ણ, સ્નિગ્ધ અને રુક્ષ એ ચાર સ્પર્શો હોય છે અને આદરપરિણામી સ્કંધોમાં આઠે ય સ્પર્શો હોય છે.

પરમાણુઓની સ્કંધરૂપ પરિણુતિમાં પરમાણુઓની સ્નિગ્ધતા અને રુક્ષતા એ મુખ્ય કારણ છે. પરંતુ તેનો સંયોગ અમુક ધોરણે જ થાય છે, જે અન્યાંતરથી નાણુવો.

(૧) ઉપક્રમ :

ધર્માસ્તિકાય, અધર્માસ્તિકાય, આકાશસ્તિકાય અને પુદ્ગલાસ્તિકાયનાં લક્ષણો કહેવાઈ ગયાં. હવે ક્રમપ્રાપ્ત કાલનું લક્ષણ કહેવું જોઈએ, પરંતુ તે અતિ પ્રસિદ્ધ હોવાથી કહેવું નથી. હવે પ્રકરણકાર મહર્ષિ કાલનું સ્વરૂપ જણાવવા માટે ખારમી અને તેરમી ગાથા આ પ્રમાણે કહે છે :

(૨) મૂળ ગાથા :

एगा क्रोडि सतमट्टि, लक्खा सत्तहत्तरी सहस्सा य ।

दो य सया सोळहिया, आवलिया इगमुहुत्तम्मि ॥१२॥

समयाऽऽवली मुहूत्ता, दीहा पक्खा य मास वरिसा य ।

मणिओ पलियो सागर, उस्सप्पिणी सप्पिणी कालो ॥१३॥

(૩) સંસ્કૃત ધાયા :

एका कोटिः सप्तषट्द्विंशतिः सप्तसप्ततिः सहस्राश्च ।

द्वे च शते षोडशाधिके, आवलिका एकस्मिन् मुहूर्ते ॥१२॥

समयावलीः मुहूर्ता दिवसाः, पक्षाश्च मासा वर्षाश्च ।

भणितः पल्यः सागरः उत्सर्पिण्यवसर्पिणी कालः ॥१३॥

(૪) શબ્દાર્થ :

एका-એક.

कोडि-કોડ.

सप्तसट्टि-સડસઠ (૬૭).

लकखा-લાખ.

सत्तहत्तरि-સિત્થોતેર (૭૭)

सहस्सा-હજાર.

य-અને.

दो-બે.

य-અને.

सया-સો.

सय-શત, સો. બહુવચનાર્થે સયા.

सोल-સોળ.

सोल અને अहिया. ते सोलहिया. सोल-સોળ.

સંખ્યાવિશેષ.

अहिया-અધિક, વધારે.

आवलिया-આવલિકા.

ફગ-એક.

મુહુત્તમ્મિ-મુહૂત્તમાં.

સમય-સમય.

સમય અને આવલી તે સમયાવલી. સમય-સમય.  
અહીં સમય શબ્દથી એક પ્રકારનું કાલમાન સમજવું કે  
જે સૂક્ષ્મમાં સૂક્ષ્મ છે.

આવલી-આવલિકા.

મુહુત્તા-મુહૂર્તો.

દીહા-દિવસો.

પક્ષ્વા-પક્ષો.

ચ-અને.

માસ-માસ, મહિનો.

વરિસા-વર્ષો.

ચ-અને.

મણિઓ-કહેલો છે.

પલિયો-પલ્યોપમ.

સાગર-સાગરોપમ.

સ્પિણિ-ઉત્સર્પિણી.

સર્પિણી-સર્પિણી, અવસર્પિણી.

કાલો-કાલ.

(૫) અર્થ-સંકલના:

એક મુહૂત્તમાં એક કોડ, સડસડ લાખ,

સિત્થોતેર હજાર બરો ને સોળ અધિક (૧,૬૭,૭૭; ૨૧૬) આવલિકા થાય છે.

સમય, આવલિકા, સુહૃત્, દિવસ, પક્ષ, માસ, વર્ષ, પદ્યોપસ, આગરોપસ, ઉત્સર્ષિણી અને અવસર્ષિણીને કાલ કહેલો છે.

(૬) વિવેચન :

જેન સૂત્રોમાં કહ્યું છે કે ‘વત્તગોલક્ષણો કાલો-કાલ વર્તનાલક્ષણવાળો છે.’ અર્થાત્ કોઈ પણ પદાર્થની વર્તના-કોઈ પણ પદાર્થનું અસ્તિત્વ બાબતું હોય, તો તે કાલ દ્વારા બાણી શકાય છે. કાલની સહાય ન હોય તો આપણે કોઈ પદાર્થનું અસ્તિત્વ બાણી શકીએ નહિ.

કાલના બે પ્રકારો છે : એક નૈશ્વર્યિક, બીજો વ્યાવહારિક. જંબૂદ્વીપપ્રજ્ઞપ્તિના વૃત્તિકાર મહર્ષિએ જણાવ્યું છે કે વર્તમાન કાલ એક સમયનો હોય છે, તેને નૈશ્વર્યિક કાલ સમજવો અને આવલિકા આદિ શેષ સર્વ કાલને વ્યાવહારિક કાલ સમજવો.

જેમ પુદ્ગલના સૂક્ષ્મતમ ભાગને પરમાણુ કહેવામાં આવે છે, તેમ કાલના સૂક્ષ્મતમ ભાગને ‘સમય’ કહેવામાં આવે છે. આધુનિક યુગમાં આપણને કોઈ એમ પૂછે કે ‘કાલ (Time) નો સહુથી નાનો ભાગ કયો ?’ તો ઉત્તરમાં આપણા હોઠ પર સેકન્ડનું નામ આવે છે, કારણ કે ઘડિયાળમાં સહુથી નાના કાલમાન તરીકે તેની ગોઠવણ

કરેલી છે, પરંતુ વૈજ્ઞાનિક દૃષ્ટિએ જોઈએ તો આ કાલમાન ઘણું મોટું છે. આજે તો એવાં યંત્રો બનાવવામાં આવ્યાં છે કે જે સેકન્ડનો દશ હજારમો ભાગ પણ કઢી આપે. પરંતુ જૈન દર્શન તો તેથી પણ આગળ વધેલું છે. તેણે કાલતું જે સૂક્ષ્મ માપ બતાવ્યું છે, તેનો મુકાબલો કોઈ માણુ કરી શકે તેમ નથી.

સમયની સૂક્ષ્મતા સમજાવવા માટે જૈન શાસ્ત્રીમાં બે ઉદાહરણો આપવામાં આવ્યાં છે, તે અહીં રજૂ કરવા ઉચિત લેખાશે.

એક ખારીક વસ્ત્રનો ટુકડો ઘણો જીર્ણ થઈ ગયેલો છે, તે એક બળવાન વ્યક્તિના હાથમાં આપીને એમ કહેવામાં આવે કે તમે આ વસ્ત્રના બને તેટલી ઝડપથી બે ટુકડા કરો, તો એ માણુસ આંખના પલકારામાં એ વસ્ત્રના બે ટુકડા કરી નાખશે.

હવે વસ્ત્ર તો તંતુમય હોય છે અને ફાટવાની ક્રિયા શરૂ થાય ત્યારે બધા તંતુઓ ક્રમશઃ ફાટે છે, એટલે આંખના પલકારામાં હજારો તંતુઓ ફાટ્યા, એ નિશ્ચિત છે, પરંતુ એક તંતુ તૂટવામાં જે સમય ગયો, તે પણ અસંખ્ય સમય જેટલો છે. આ પરથી સમયની સૂક્ષ્મતાનો ખ્યાલ આવી શકશે.

અથવા કમળના એ પાંદડાં ઉપરાઉપરી ગોઠવેલા હોય અને કોઈ બળવાન માણુસ તેના પર ભાલાનો પ્રહાર કરે તો નિમિષ માત્રમાં તે વીંધાઈ જાય છે. સામાન્ય રીતે



તો આપણને એમ જ લાગે કે બધાં પાંદડાં સાથે વીંધાઈ ગયાં. પણ વાસ્તવમાં તે એક પછી એક વીંધાતાં હોય છે. હવે વિચાર કરો કે આ રીતે એક પાન વીંધતાં કેટલો અલ્પ કાલ વ્યતીત થાય ? પરંતુ આ કાલ પણ અસંખ્યાત સમયોને લેગા કરીએ એટલો છે. આ પરથી સમય એ કાલનું કેટલું સૂક્ષ્મતમ માપ છે, તેનો ખ્યાલ આવી શકશે.

સમય એટલે કાલનો નિર્વિભાજ્ય ભાગ. આવા અસંખ્ય સમયો પસાર થાય, ત્યારે આવલિકા કહેવાય.

એક મુહૂર્તમાં કેટલી આવલિકા હોય ? તેનો ઉત્તર બારમી ગાથામાં આપ્યો છે. તેમાં જણાવ્યું છે કે એક મુહૂર્તમાં ૧૬૭૭૭૨૧૬ આવલિકા હોય છે. તેની ગણના અન્ય ગ્રંથોમાં આ પ્રમાણે બતાવી છે :

૨૫૬ આવલિકા = ૧ ક્ષુલ્લક ભવ.

નિગોદના છવો આટલા સમયમાં  
એક ભવ પૂરો કરે છે, તેને ક્ષુલ્લક  
ભવ કહેવાય છે.

૬૫૫૩૬ ક્ષુલ્લક ભવ = ૧ મુહૂર્ત.

[ ૨૫૬ × ૬૫૫૩૬ = ૧૬૭૭૭૨૧૬ ]

ક્ષુલ્લક ભવ અને મુહૂર્ત વચ્ચે બીજાં કાલમાન કહેલાં છે, તે આ પ્રમાણે સમજર્વા :

૧૭ થી અધિક ક્ષુલ્લક ભવ = ૧ શ્વાસોસ્પ્રવાસ કે પ્રાણ-

૭ પ્રાણ = ૧ સ્તોક.

૭ સ્તોક = ૧ લવ.

૭૭ લવ = ૧ મુહૂર્ત.

અહીં ૧૭થી અધિક શુદ્ધક લગ્નની ૪૪૪૬૩૪૫૬ આવલિકા ગણતાં આ ગણિત બરાબર મળી રહે છે.

લૌકિક કાલમાનની દૃષ્ટિએ કહીએ તો ૧ મુહૂર્તમાં ૨ ઘડી જેટલો સમય હોય છે અને આધુનિક યુગમાં અતિ પ્રચલિત એવા અંગ્રેજી કાલમાનની દૃષ્ટિએ કહીએ તો ૧ મુહૂર્તમાં ૪૮ મીનીટ જેટલો સમય હોય છે.

૩૦ મુહૂર્તનો એક દિવસ થાય છે. અહીં દિવસ શબ્દથી એક મિતિ કે એક તારીખ સમજવાની છે કે જેમાં દિવસ અને રાત્રિ બંનેનો સમાવેશ થાય છે. પ્રાચીન પરિભાષા મુજબ કહીએ તો આ કાલમાન એક અહોરાત્ર જેટલું છે.

૧૫ દિવસનો પક્ષ બને છે કે જેને સામાન્ય રીતે પખવાડિયું કહેવામાં આવે છે. આવા ૨ પક્ષ એટલે શુકલ પક્ષ અને કૃષ્ણ પક્ષ સાથે મળીને ૧ માસ કે મહિનો થાય છે.

૨ માસની ૧ ઋતુ થાય છે અને ૩ ઋતુનું ૧ અયન થાય છે. આવાં બે અયનો મળીને ૧ વર્ષ થાય છે. અહીં એટલી નોંધ કરવી ઉચિત ગણાશે કે આધુનિક વ્યવહારમાં તો મુખ્યત્વે ત્રણ ઋતુઓ જ ગણાય છે : શિયાળો, ઊનાળો અને ચોમાસું. તેમાં હેમંત અને શિશિરનો સમાવેશ શિયાળામાં થાય છે, વસંત અને ગ્રીષ્મનો સમાવેશ ઊનાળામાં થાય છે અને વર્ષા તથા શરદનો સમાવેશ ચોમાસામાં થાય છે. સૂર્યની વિષુવવૃત્તથી ઉત્તર

કે દક્ષિણ તરફ ગતિ થવી તેને અયન કહેવાય છે. આવા એક અયનમાં ૩ ઋતુ એટલે ૬ માસ જેટલો સમય વ્યતીત થાય છે. સૂર્યનું ઉત્તર તરફ અયન થાય છે, ત્યારે ઉત્તરાયણ થયું કહેવાય છે અને દક્ષિણ તરફ અયન થાય ત્યારે દક્ષિણાયન થયું કહેવાય છે. આ સમય અનુક્રમે પોષ (જન્યુઆરીની ચૌદમી તારીખે) અને અષાઢમાં (જુલાઈની ચૌદમી તારીખે) આવે છે.

અહીં વર્ષ પછી સીધું પલ્લોપમનું માપ બતાવ્યું છે, પણ શાસ્ત્રમાં નીચેનાં કાલમાનોનો ઉલ્લેખ થએલો છે : ૫ વર્ષ = ૧ યુગ, ૨૦ યુગ = ૧ શતાબ્દી, ૧૦ શતાબ્દી = ૧ સહસ્ત્રાબ્દી અને ૮૪૦૦ સહસ્ત્રાબ્દી = ૧ પૂર્વાંગ. તાત્પર્ય કે ૮૪ લાખ વર્ષનું એક પૂર્વાંગ કહેવાય છે અને એવા ૮૪ લાખ પૂર્વાંગ લેવા થતાં ૧ પૂર્વ અને છે. આ રીતે ૭૦૫૬૦૦૦૦૦૦૦૦૦૦ વર્ષ વ્યતીત થાય, ત્યારે એક પૂર્વ થયું ગણાય છે.

ત્યાર પછી પણ શાસ્ત્રમાં કેટલાંક માપો બતાવ્યાં છે, જેમાં મોટામાં મોટું માપ શીર્ષપ્રહેલિકાનું છે. તેમાં ૧૯૪ અંકની સંખ્યા હોય છે.

ત્યાર પછીનાં માપો અસંખ્યાતની કોટિમાં ગણાય છે. આ માપોમાં પલ્લોપમ અને :સાગરોપમની મુખ્યતા છે. તેમાં પલ્લોપમનું માપ આ પ્રમાણે સમજવું. એક યોજન ઊંડા, પહોળા અને લાંબા ખાડામાં સાત દિવસના જન્મેલા યુગલિયા મનુષ્યના બાળકના એક વાળના

સાત વાર આઠ આઠ કરેલા (૨૦૬૭૧૫૨) કકડા ઠાંસી ઠાંસીને ભરી, તેમાંથી સો સો વર્ષે વાળનો એક એક કકડો કાઢતાં જેટલા કાળે એ ખાડો ખાલી થાય, તેટલા કાળને ખાદર-અદ્દા-પલ્લોપમ કહેવાય; અને દરેક કકડાના અસંખ્ય કકડા કરીને સો-સો વર્ષે વાળનો એક એક કકડો કાઢીએ તેટલા કાળને સુદ્ધમ-અદ્દા-પલ્લોપમ કહેવાય. નારક, તિર્યંચ, મનુષ્ય અને દેવના આયુષ્યનું પ્રમાણ ગતાવવામાં આ કાલમાનનો ઉપયોગ થાય છે.

૧૦ કોટાકોટિ પલ્લોપમનું ૧ સાગરોપમ થાય છે અને ૧૦ કોટાકોટિ સાગરોપમનો ૧ ઉત્સર્પિણી કાલ તથા ૧૦ કોટાકોટિ સાગરોપમનો ૧ અવસર્પિણી કાલ ગણાય છે. આ રીતે કુલ ૨૦ કોટાકોટિ સાગરોપમ વ્યતીત થાય, ત્યારે ૧ કાલચક્ર પૂરું થયું ગણાય છે.

અનંત કાલચક્ર વ્યતીત થાય, ત્યારે ૧ પુદ્ગલ-પરાવર્તિ થયું ગણાય છે. ભૂતકાલમાં આવા અનંત પુદ્ગલપરાવર્તિ સમાઈ ગયાં છે અને ભવિષ્યમાં તેનાથી અનંત ગણાં પુદ્ગલપરાવર્તો આવશે. કાલને અનાદિ-અનંત કહેવામાં આવે છે, તેનું કારણ હવે સમજી શકાશે.

અજીવતત્ત્વ નામનું ત્રીજું પ્રકરણ અહીં પૂરું થાય છે.

## પ્રકરણ ચોથું

### ષડ્દ્રવ્ય અંગે વિશેષ વિચારણા

[ ગાથા ચૌદમી ]

#### (૧) ઉપકેસ :

જીવતત્ત્વમાં જીવદ્રવ્યનું વર્ણન કર્યું અને અજીવ-  
તત્ત્વમાં ધર્માસ્તિકાય આદિ પાંચ દ્રવ્યોનું વર્ણન  
કર્યું. આ રીતે જીવ અને અજીવતત્ત્વનું વર્ણન કરતાં  
ષડ્દ્રવ્યનું વર્ણન કર્યું. હવે આ ષડ્દ્રવ્યની સાધર્મ્ય  
અને વૈધર્મ્યથી વિશેષ વિચારણા કરવા માટે પ્રકરણકાર  
મહર્ષિ ચૌદમી ગાથામાં કેટલાંક દ્વારોનો અર્થાત્ વિચારણીય  
મુદ્દાઓનો નિર્દેશ આ પ્રમાણે કરે છે :

#### (૨) મૂળ ગાથા :

પરિણામિ જીવ મુક્તં, સપણ્સા ઇગ સ્વિત્ત ક્રિરિયા ચ ।  
ણિચ્ચં કારણ કત્તા, સવ્વગય ઇયર અપવેસે ॥૧૪॥

#### (૩) સંસ્કૃત ગાથા :

પરિણામી જીવો મૂર્તઃ, સપ્રદેશઃ એકઃ ક્ષેત્રં ક્રિયા ચ ।  
નિત્યં કારણં કર્તા, સર્વગતમિતર અપ્રવેશઃ ॥૧૪॥

(૪) શબ્દાર્થ :

પરિણામિ-પરિણામી, પરિણામ પામનાર, પરિવર્તન પામનાર.

‘પરિણામો અર્થાન્તરગમનમ્-એક અવસ્થા છોડી બીજી અવસ્થામાં જવું તે પરિણામ કહેવાય.’ જે પરિણામવાળો હોય, પરિણામને પામનારો હોય, તે પરિણામી કહેવાય. પરિણામને સામાન્ય રીતે પરિવર્તન કહી શકાય, એટલે જે પરિવર્તનશીલ છે, પરિવર્તન પામનાર છે, તે પરિણામી.

જીવ-જીવ.

મુક્ત-મૂર્ત, રૂપી.

સપણસા-સપ્રદેશી, પ્રદેશસહિત, પ્રદેશવાળો, પ્રદેશી.

એક-એક, એક સંખ્યાવાળો.

સ્થિત-ક્ષેત્ર, આધારભૂત દ્રવ્ય.

ક્રિયા-ક્રિયા, ક્રિયાવાળો, સક્રિય.

નિચ્ચં-નિત્ય, શાશ્વત, એકરૂપે અવસ્થિત, સ્થાયી.

કારણ-કારણ, કારણભૂત.

કર્તા-કર્તા, સ્વતંત્ર ક્રિયા કરનાર.

સર્વગત-સર્વગત, સર્વવ્યાપી.

દ્વચર-દ્વિતર, પ્રતિપક્ષી ભેદસહિત.

અપવેસે-અપ્રવેશી, તદ્રૂપ નહિ થનાર, અન્ય દ્રવ્યના પરિણામરહિત.

(૫) અર્થ-સંકલના :

અહીં પરિણામીપણું, જીવપણું

અગ્રદેશીપણું, એકપણું, દ્વેષપણું, નિત્યપણું, કારણપણું, કર્તાપણું, સર્વવ્યાપીપણું, અને ઈતરમાં અગ્રવેશપણું વિચારવા યોગ્ય છે.

(૬) વિવેચન :

એક વસ્તુનો જુદા જુદા દ્વારેથી કે જુદા જુદા દષ્ટિ-બિંદુઓથી વિચાર કરતાં તેનો વિશદ બોધ થાય છે; તેથી જ અહીં જીવાદિ પદ્ધત્યની પરિણામી આદિ બાર દ્વારે દ્વારા વિચારણા કરવાની આવશ્યકતા દર્શાવી છે. આ વિચારણા સાધર્મ્ય અને વૈધર્મ્યના વિવેકપૂર્વકે થાય તો જ વિશેષ ફલવતી બને છે. સાધર્મ્ય એટલે સમાન ધર્મ અને વૈધર્મ્ય એટલે વિરુદ્ધ ધર્મ. તાત્પર્ય કે પદ્ધત્યમાં જુદાં જુદાં દષ્ટિબિંદુથી કયાં દ્રવ્યોમાં સમાન ધર્મ છે અને કયાં દ્રવ્યોમાં વિરુદ્ધ ધર્મ છે, તે બાણી લેવાથી તેનો વિશદ-વિશિષ્ટ-નિર્મલ બોધ પ્રાપ્ત થાય છે.

૧. પદ્ધત્યમાં પરિણામી-અપરિણામીનો વિચાર :

પ્રથમ દ્વાર ‘પરિણામી’ કહ્યું છે; તેથી પદ્ધત્યમાં પરિણામી કેટલાં અને અપરિણામી કેટલાં? એ વિચારવું ઘટે છે. અહીં જેટલાં દ્રવ્યો પરિણામી છે, તેમને સાધર્મ્યવાળાં ગણવાં અને અપરિણામી છે, તેમને વૈધર્મ્યવાળાં ગણવાં.

નિશ્ચયનય (Absolute view point) થી જોઈએ તો છ જે દ્રવ્યો પોતપોતાના સ્વરૂપમાં પરિણમે છે, તેથી પરિણામી છે; પરંતુ વ્યવહાર નય (Practical view point) થી જીવ અને પુદ્ગલ એ બે દ્રવ્યોમાં જ પરિ-

જ્ઞાન-રૂપાંતર થાય છે અને ધર્માસ્તિકાયાદિ બાકીનાં ચાર દ્રવ્યોમાં રૂપાંતર થતું નથી, તેથી જીવ અને પુદ્ગલ પરિણામી છે અને બાકીનાં ચાર દ્રવ્યો અપરિણામી છે.

ગતિ, ઇન્દ્રિય, કષાય, લેશ્યા, યોગ, ઉપયોગ, જ્ઞાન, દર્શન, ચારિત્ર અને વેદ, એ દશ જીવના મુખ્ય પરિણામો ગણાય છે. તેમાં દેવાદિ ચાર ગતિને પ્રાપ્ત થવું, તે જીવનો ગતિરૂપ પરિણામ છે; સ્પર્શનેન્દ્રિયાદિ પાંચ ઇન્દ્રિયોની દ્રવ્ય-ભાવથી પ્રાપ્તિ કરવી, તે ઇન્દ્રિયરૂપ પરિણામ છે; ક્રોધાદિ ચાર કષાયવંત થવું, તે કષાયરૂપ પરિણામ છે; કૃષ્ણાદિ છ લેશ્યાવંત થવું, તે લેશ્યારૂપ પરિણામ છે; મનો-યોગાદિ ત્રણ યોગવાળા થવું, તે યોગરૂપ પરિણામ છે; મતિજ્ઞાનાદિ બાર પ્રકારના ઉપયોગવંત થવું, તે ઉપયોગ પરિણામ છે; મતિજ્ઞાનાદિ પાંચ જ્ઞાન અને મતિઅજ્ઞાનાદિ ત્રણ અજ્ઞાનવાળા થવું, તે જ્ઞાનરૂપ પરિણામ છે; મિથ્યાત્વ દ્વાયોપશમિક સમ્યક્ત્વ, મિશ્રસમ્યક્ત્વ આદિથી યુક્ત થવું, તે દર્શનરૂપ પરિણામ છે; સામાયિકાદિ પાંચ પ્રકારના ચારિત્રવાળા થવું, તે ચારિત્રરૂપ પરિણામ છે; અને સ્ત્રીવેદ, પુરુષવેદ તથા નપુસકવેદને પ્રાપ્ત થવું, તે વેદરૂપ પરિણામ છે.

અંધ, ગતિ, સંસ્થાન, ભેદ, વર્ણ, ગંધ, રસ, સ્પર્શ, અશુરુલઘુત્વ અને શબ્દ એ દશ પુદ્ગલના પરિણામો છે. તેમાંથી અશુરુલઘુત્વ સિવાયના બધા પ્રકારોનું વર્ણન પુદ્ગલાસ્તિકાયાના પરિચય-પ્રસંગે થઈ ગયેલું છે.



પુદ્ગલમાં ગુરુત્વ, લઘુત્વ, ગુરુલઘુત્વ અને અગુરુ-લઘુત્વરૂપ જે પરિણામ થાય છે, તે અગુરુલઘુત્વ તરીકે ઓળખાય છે. પથર, લોખંડ વગેરેમાં જે ભારેપણું છે, તે ગુરુત્વ જાણવું. વરાળ, ધૂમાડા વગેરેમાં જે હળવાપણું છે, તે લઘુત્વ જાણવું, વાયુ વગેરેમાં કેંક ભારેપણું અને કેંક હળવાપણું છે, તે ગુરુલઘુત્વ જાણવું અને પરમાણુમાં ન ભારેપણું કે ન હળવાપણું છે, તે અગુરુલઘુત્વ જાણવું.

## ૨. પદ્ધત્યમાં જીવ-અજીવનો વિચાર :

બીજું દ્વાર ‘જીવ’ કહ્યું છે, એટલે પદ્ધત્યમાં જીવ કેટલાં અને અજીવ કેટલાં? એ વિચારવું ઘટે છે. પૂર્વે આ પ્રકારની વિચારણા ઘણા વિસ્તારથી થઈ ગયેલી છે. તેનો સાર એ છે કે પદ્ધત્યોમાં માત્ર એક દ્રવ્ય જીવરૂપ છે-જૈતન્યથી સુક્ત છે અને બાકીનાં પાંચ દ્રવ્યો અજીવરૂપ છે, જૈતન્યથી રહિત છે.

## ૩. પદ્ધત્યમાં મૂર્ત-અમૂર્તનો વિચાર :

ત્રીજું દ્વાર ‘મૂર્ત’ કહ્યું છે, એટલે પદ્ધત્યમાં મૂર્ત કેટલાં અને અમૂર્ત કેટલાં? એ વિચારવું ઘટે છે. જે દ્રવ્યને વર્ણુ, ગંધ, રસ અને સ્પર્શ હોય, તે મૂર્ત કહેવાય છે. આવું દ્રવ્ય માત્ર એક પુદ્ગલ જ છે. બાકીનાં પાંચ દ્રવ્યો વર્ણાદિથી રહિત હોઈ અમૂર્ત છે. મૂર્ત એટલે રૂપી, અમૂર્ત એટલે અરૂપી.

અહીં પ્રશ્ન થવા સંભવ છે કે ‘પૂર્વે’ જીવની ગણના રૂપીમાં કરેલી છે અને અહીં અરૂપીમાં કેમ? તેનો ખુલાસો એ છે કે ત્યાં દેહધારી જીવના ચૌદ લેહની અપેક્ષાએ જીવને રૂપી કહ્યો છે, પણ અહીં મૂળ દ્રવ્યની વિચારણા છે અને મૂળ દ્રવ્યરૂપે જીવ વર્ણાદિથી રહિત છે, એટલે તેને અરૂપી કહ્યો છે. તાત્પર્ય કે અપેક્ષા અનુસાર જીવના આ બંને લેહો ઉચિત છે.

#### ૪. પડ્દ્રવ્યમાં સપ્રદેશી-અપ્રદેશીનો વિચાર :

ચોથું દ્વાર ‘સપ્રદેશી’ કહ્યું છે, તેથી પડ્દ્રવ્યમાં સપ્રદેશી કેટલાં અને અપ્રદેશી કેટલાં? એ વિચારવું ઘટે છે. જીવને અસંખ્ય પ્રદેશ હોય છે, તેથી તે સપ્રદેશી છે. ધર્માસ્તિકાય, અધર્માસ્તિકાય અને આકાશાસ્તિકાય એ દરેકને સ્કંધ, દેશ અને પ્રદેશ હોય છે, તેથી તે પણ સપ્રદેશી છે. પુદ્ગલ સ્કંધ, દેશ, પ્રદેશ અને પરમાણુરૂપ હોય છે, તેથી તે પણ સપ્રદેશી છે. બાકી રહ્યું કાલ દ્રવ્ય, તેને પ્રદેશ હોતા નથી, એટલે તે અપ્રદેશી છે.

#### ૫. પડ્દ્રવ્યમાં એક-અનેકનો વિચાર :

પાંચમું દ્વાર ‘એક’ કહ્યું છે, તેથી પડ્દ્રવ્યમાં એક કેટલાં અને અનેક કેટલાં? એ વિચારવું ઘટે છે. પડ્દ્રવ્યમાં ધર્માસ્તિકાય, અધર્માસ્તિકાય અને આકાશાસ્તિકાય સંખ્યામાં એક-એક છે અને બાકીનાં ત્રણ દ્રવ્યો અનેક-અનેક છે, એટલે કે અનંત-અનંત છે.

## ૬. ષડ્દ્રવ્યમાં ક્ષેત્ર-ક્ષેત્રીનો વિચાર :

છઠ્ઠું દ્વાર 'ક્ષેત્ર' કહ્યું છે, એટલે ષડ્દ્રવ્યમાં ક્ષેત્ર કેટલાં અને ક્ષેત્રી કેટલાં ? એ વિચારવું ઘટે છે. જેમાં પદાર્થ રહે તે ક્ષેત્ર કહેવાય છે અને તેમાં રહેલા પદાર્થો ક્ષેત્રી કહેવાય છે. આ રીતે આકાશાસ્તિકાય ક્ષેત્ર છે અને બાકીનાં પાંચ દ્રવ્યો ક્ષેત્રી છે.

## ૭. ષડ્દ્રવ્યમાં સક્રિય-નિષ્ક્રિયનો વિચાર :

સાતમું દ્વાર 'ક્રિયા' કહ્યું છે, એટલે ષડ્દ્રવ્યમાં સક્રિય કેટલાં અને નિષ્ક્રિય કેટલાં ? એ વિચારવું ઘટે છે. જે દ્રવ્ય ગતિ વગેરે ક્રિયા કરે છે, તે સક્રિય કહેવાય છે અને બાકીનાં નિષ્ક્રિય કહેવાય છે. આ રીતે જીવ અને પુદ્ગલ સક્રિય છે, કારણકે તે ગતિ આદિ ક્રિયા કરે છે. બાકીનાં ચાર દ્રવ્યો નિષ્ક્રિય છે, કારણ કે તે ગતિ આદિ ક્રિયા કરતા નથી.

## ૮. ષડ્દ્રવ્યમાં નિત્ય-અનિત્યનો વિચાર :

આઠમું દ્વાર 'નિત્ય' કહ્યું છે, એટલે ષડ્દ્રવ્યમાં નિત્ય કેટલાં અને અનિત્ય કેટલાં ? એ વિચારવું ઘટે છે. નિશ્ચયનયથી જોઈએ તો બધાં દ્રવ્યો નિત્યાનિત્ય છે, એટલે કે દ્રવ્યની દૃષ્ટિએ નિત્ય છે અને પર્યાયની દૃષ્ટિએ અનિત્ય છે. પૂર્વે આ અંગે કેટલુંક વિવેચન થઈ ગયેલું છે. વ્યવહાર નયથી જોઈએ તો જે પદાર્થ સદા એક જ અવસ્થામાં રહેતા હોય તે શાશ્વત કે નિત્ય કહેવાય અને

જેની અવસ્થાઓ બદલાતી હોય તે અશાશ્વત કે અનિત્ય કહેવાય. આ રીતે જીવ અને પુદ્ગલ અનિત્ય છે, કારણ કે તેમની અવસ્થાઓ બદલાતી રહે છે. દાખલા તરીકે જીવ એક વાર દેવની અવસ્થામાં હોય તો બીજી વાર મનુષ્યની અવસ્થામાં હોય છે; અથવા એક વાર મનુષ્યની અવસ્થામાં હોય છે તો બીજી વાર તિર્યંચ, નારક કે દેવની અવસ્થામાં હોય છે. આમ તેની અવસ્થા બદલાતી રહે છે. પુદ્ગલમાં પણ સંઘાત, ભેદ તથા ભેદસંઘાત વગેરે કારણે તેની અવસ્થામાં પરિવર્તન થાય છે.

બાકીનાં ચાર દ્રવ્યો નિત્ય છે, કારણ કે તેમની અવસ્થામાં કંઈ પરિવર્તન થતું નથી.

## ૬. ૫૩૬૦૪માં કારણ-અકારણનો વિચાર :

નવમું દ્વાર 'કારણ' કહ્યું છે, એટલે ૫૩૬૦૪માં કારણ કેટલાં અને અકારણ કેટલાં? એ વિચારવું ઘટે છે. અહીં જે દ્રવ્ય અન્ય દ્રવ્યના કાર્યમાં ઉપકારી કે નિમિત્તભૂત હોય તેને કારણ સમજવાનું છે અને જે દ્રવ્યના કાર્યમાં નિમિત્ત ભૂત થયું હોય તેને અકારણ સમજવાનું છે. જેમ કુંભારકામમાં ચાકડો, ઢંડ આદિ દ્રવ્યો કારણ છે અને કુંભાર પોતે અકારણ છે, તેમ જીવના ગતિ આદિ કાર્યમાં ધર્માસ્તિકાય વગેરે અને યોગ આદિ કાર્યમાં પુદ્ગલ ઉપકારી કારણ છે, પરંતુ ધર્માસ્તિકાય વગેરેને જીવ ઉપકારી કારણ નથી; એટલે ધર્માસ્તિકાય આદિ પાંચ

દ્રવ્યો કારણ છે અને જીવ અકારણ છે. અહીં એટલી સ્પષ્ટતા આવશ્યક છે કે જીવદ્રવ્ય બીજા જીવોને ઉપયોગી હોવાથી પરસ્પર કારણ છે, પણ અહીં અન્ય દ્રવ્યો પ્રતિ કારણની વિવિધતા હોવાથી અકારણ છે.

#### ૧૦. ષડ્દ્રવ્યમાં કર્તા-અકર્તાનો વિચાર :

દશમું દ્વાર ‘કર્તા’ કહ્યું છે, તેથી ષડ્દ્રવ્યમાં કર્તા કેટલાં અને અકર્તા કેટલાં? એ વિચારવું ઘટે છે. અહીં જે દ્રવ્ય અન્ય દ્રવ્યની ક્રિયા પ્રત્યે અધિકારી-સ્વામી હોય તેને કર્તા સમજવાનું છે અથવા જે દ્રવ્ય અન્ય દ્રવ્યોનો ઉપલોગ કરનાર હોય, તેને કર્તા સમજવાનું છે અને ઉપલોગમાં આવનારાં દ્રવ્યોને અકર્તા સમજવાનાં છે. આ રીતે વિચારતાં જીવ એ કર્તા છે, કારણ કે તે અન્ય દ્રવ્યની ક્રિયા પ્રત્યે અધિકારી કે સ્વામી છે અથવા તો અન્ય દ્રવ્યોનો ઉપલોગ કરનાર છે અને બાકીનાં દ્રવ્યો ઉપલોગમાં આવનારાં હોવાથી અકર્તા છે. શાસ્ત્રમાં એમ પણ કહ્યું છે કે જે ધર્મ, કર્મ, પુણ્ય, પાપ આદિ ક્રિયાનો કરનાર તે કર્તા અને નહિ કરનાર તે અકર્તા. આ દૃષ્ટિએ પણ જીવ કર્તા અને બાકીનાં દ્રવ્યો અકર્તા ઠરે છે.

#### ૧૧. ષડ્દ્રવ્યમાં સર્વવ્યાપી-દેશવ્યાપીનો વિચાર :

અગિયારમું દ્વાર ‘સર્વગત’ કહ્યું છે, એટલે ષડ્દ્રવ્યમાં સર્વગત-સર્વવ્યાપી કેટલાં અને દેશવ્યાપી કેટલાં? એ વિચારવું ઘટે છે. જે દ્રવ્ય સર્વ જગ્યાએ રહેલું હોય,

તે સર્વગત કે સર્વવ્યાપી કહેવાય અને અમુક જગ્યાએ રહેલું હોય, તે દેશવ્યાપી કહેવાય. આ દૃષ્ટિએ આકાશદ્રવ્ય સર્વવ્યાપી છે, કારણ કે તે લોક અને અલોક બંનેમાં વ્યાપેલું છે અને બાકીના પાંચ દ્રવ્યો દેશવ્યાપી છે, કારણ કે તે માત્ર લોકમાં જ વ્યાપેલાં છે.

## ૧૨. પડ્દ્રવ્યમાં સપ્રવેશી-અપ્રવેશીનો વિચાર :

બારમું દ્વાર ‘અપ્રવેશી’ કહ્યું છે, એટલે પડ્દ્રવ્યમાં સપ્રવેશી કેટલાં અને અપ્રવેશી કેટલાં ? એ વિચારવું ઘટે છે. અહીં એક દ્રવ્યનું બીજા દ્રવ્યરૂપે થઈ જવું એને પ્રવેશ સમજવાનો છે અને ન થઈ જવું, એને અપ્રવેશ સમજવાનો છે. જે આ પ્રકારનો પ્રવેશ કરી શકે તે સપ્રવેશી અને પ્રવેશ ન કરી શકે તે અપ્રવેશી. અહીં સમજવાનું એટલું છે કે બધાં દ્રવ્યો જો કે એક બીજામાં પરસ્પર પ્રવેશ કરીને રહેલાં છે, તો પણ કોઈ દ્રવ્ય અન્ય દ્રવ્યરૂપે થતું નથી, એટલે કે ધર્માસ્તિકાયનું અધર્માસ્તિકાય થતું નથી, જીવનું પુદ્ગલ થતું નથી, વગેરે. આથી છયે દ્રવ્યો અપ્રવેશી છે, પણ સપ્રવેશી નથી.

પડદ્રવ્યની આ વિચારણાનો વધારે સ્પષ્ટ ખ્યાલ નીચેના યંત્રથી આવી શકેશે :

પડદ્રવ્યમાં પરિણામો આદિનો યંત્ર

પડદ્રવ્ય	પ્રાણિજીવ	હજી	પ્રદે-પ્રદે	પ્રદેશક	કાલિત-કાલિ	પ્રદે-પ્રદે	કાલિત-કાલિ	કાલિત-કાલિ	કાલિત-કાલિ	કાલિત-કાલિ	કાલિત-કાલિ	કાલિત-કાલિ	કાલિત-કાલિ	કાલિત-કાલિ	કાલિત-કાલિ
ધર્મસ્તિકાય	૦	૦	૦	૦	૦	૦	૦	૦	૦	૦	૦	૦	૦	૦	૦
અર્થસ્તિકાય	૦	૦	૦	૦	૦	૦	૦	૦	૦	૦	૦	૦	૦	૦	૦
આકાશસ્તિકાય	૦	૦	૦	૦	૦	૦	૦	૦	૦	૦	૦	૦	૦	૦	૦
પૃથ્વીસ્તિકાય	૦	૦	૦	૦	૦	૦	૦	૦	૦	૦	૦	૦	૦	૦	૦
જ્વાલસ્તિકાય	૦	૦	૦	૦	૦	૦	૦	૦	૦	૦	૦	૦	૦	૦	૦
કાલ	૦	૦	૦	૦	૦	૦	૦	૦	૦	૦	૦	૦	૦	૦	૦

‘પડદ્રવ્ય અંગે વિશેષ વિચારણા’ નામનું ચોથું પ્રકરણ આહીં પૂરું થાય છે.

## પ્રકરણ પાંચમું

### કર્મવાદ

જીવ અને અજીવતત્ત્વનું વર્ણન પૂરું થયું. હવે પુણ્ય, પાપ, આશ્રવ, સંવર, નિર્જરા, બંધ અને મોક્ષ એ સાત તત્ત્વોનું વર્ણન કરવાનું છે, પરંતુ આ સાતેય તત્ત્વોનું નિરૂપણ કર્મવાદને અનુસરીને થાય છે અને તેના લેદોમાં પ્રાયઃ કર્મવાદની જ પરિભાષાનો ઉપયોગ થાય છે, તેથી કર્મવાદનું સામાન્ય સ્વરૂપ અવશ્ય સમજી લેવું જોઈએ.

કર્મવાદ એટલે કર્મને લગતો વાદ, કર્મનો સિદ્ધાંત (Theory of Karma). આજ સુધીમાં જે જે તીર્થંકર પરમાત્માઓ થઈ ગયા, તે સર્વેએ કર્મવાદનું નિરૂપણ કરેલું છે, જેને આપણે ગણધરવાદ તરીકે ઓળખીએ છીએ અને જેનું વાચન પર્યુષણ પર્વ દરમિયાન નિયમિત રીતે થાય છે, તે ગણધરવાદમાં મુખ્ય ચર્ચા કર્મને લગતી જ છે. તે પરથી કર્મવાદ કેટલો ગહન છે, તે બરાબર સમજી શકાશે.

આપણે જીવના સ્વતંત્ર અસ્તિત્વનો સ્વીકાર કરીએ,



અર્થાત્ જીવ-અજીવને જુદા માનીએ, પણ કર્મની સત્તાનો સ્વીકાર ન કરીએ, તો પુણ્ય-પાપ આદિ બધાં તત્ત્વો એકઠા વિનાનાં મીઠાં જેવાં બની જાય અને મોક્ષ પણ માત્ર કલ્પનાનો જ વિષય બની રહે. શુભ કર્મ તે પુણ્ય, અશુભ કર્મ તે પાપ, જેનાથી શુભ કે અશુભ કર્મનું આગમન થાય તે આશ્રવ, જેના વડે કર્મોનું આગમન અટકે તે સંવર, કર્મનું અમુક અંશે ખરવું તે નિર્જરા, જીવ સાથે કર્મનો ક્ષીરનીર જેવો પરસ્પર સંબંધ થવો તે બંધ અને જીવનો સર્વ કર્મમાંથી સર્વથા છૂટકારો થવો તે મોક્ષ. હવે આમાંથી કર્મ કાઢી લઈએ તો બાકી શું રહે? તાત્પર્ય કે જૈન તત્ત્વજ્ઞાન કર્મવાદથી ઓતપ્રોત છે અને તે એની સહુથી મોટી વિશેષતા છે.

અહીં પ્રશ્ન થવા સંભવ છે કે ‘અન્ય દર્શનો કર્મને માને છે ખરાં?’ તેનો ઉત્તર હકારમાં સાંપડે છે. જૌદ્ધ દર્શનના સંસ્કાર, વાસના કે અવિજ્ઞાપ્તિ, સાંખ્ય દર્શનની પ્રકૃતિ, વેદાંત દર્શનની માયા કે અવિદ્યા, ન્યાય અને વૈશેષિક દર્શનનું અદૃષ્ટ અને મીમાંસક દર્શનનું અપૂર્વ એ બધાંયે કર્મનાં જ સિન્ન સિન્ન નામો છે. અન્ય શબ્દોમાં કહીએ તો ભારતનાં તમામ આસ્તિક દર્શનોએ કર્મના સિદ્ધાંતનો એક યા બીજા સ્વરૂપે સ્વીકાર કરેલો છે અને પ્રાણીઓને તેનાં ફળ વહેલા કે મોડા અવશ્ય ભોગવવા પડે છે, એ બાબતમાં પોતાની શ્રદ્ધા વ્યક્ત કરેલી છે.

આ જગત્ પર દૃષ્ટિપાત કરીએ તો સર્વાત્ર વિચિત્રતા

કે વિષમતા વ્યાપેલી જણાય છે. એક રાજ છે, તો બીજો રંક છે; એક શ્રીમંત છે, તો બીજો ભીખારી છે; એક નીરોગી છે, તો બીજો રોગથી ભરેલો છે; એક વિદ્વાન છે, તો બીજો મૂર્ખ છે; એક સર્વ વાતે સુખી છે, તો બીજો દરેક રીતે દુઃખી છે. શરીર, રૂપ, રંગ, બોલી-ચાલી વગેરેમાં પણ બુદ્ધી બુદ્ધી પરિસ્થિતિ ભેદમાં આવે છે. હવે કારણ સિવાય કાર્યની ઉત્પત્તિ થતી નથી, એટલે આ વિચિત્રતા કે વિષમતાનું પણ કંઈક કારણ હોવું જોઈએ. જ્ઞાની ભગવંતો કહે છે કે એ કારણ અન્ય કંઈ નહિ, પણ કર્મ જ છે.

‘ક્રિયતે તત્ કર્મ-જે કરાય તે કર્મ કહેવાય.’ આ વ્યાખ્યા શબ્દશાસ્ત્રના ધોરણે થઈ. અહીં કર્મવાદના પ્રસંગમાં તે આ રીતે ઘટાવવામાં આવે છે : ‘મિથ્યાત્વ આદિ હેતુઓ દ્વારા જે આત્મા વડે કરાય, તે કર્મ.’

થોડા વિવેચનથી આ વસ્તુ વધારે સ્પષ્ટ થશે. અનાદિ કાલથી સંસારમાં પરિભ્રમણ કરી રહેલો આત્મા મિથ્યાત્વ, અવિરતિ, પ્રમાદ, કષાય અને યોગના કારણે કર્મણુ વર્ગ-જ્ઞાઓનો જે સમૂહ ગ્રહણ કરે છે, તે આત્મપ્રદેશો સાથે એતપ્રોત થયા પછી કર્મ કહેવાય છે.

‘અણાઈ કાલો, અણાઈ જીવો, અણાઈ જિણધમ્મો’ આ સૂત્ર પાઠકોએ સાંભળ્યું હશે. તેનો અર્થ એ છે કે કાલ અનાદિ છે, જીવ પણ અનાદિ છે અને જૈન ધર્મ પણ અનાદિ છે.

અનાદિ કાલથી સંસારમાં રહેલા જીવો એક ગતિ-  
માંથી બીજી ગતિમાં અને બીજી ગતિમાંથી ત્રીજી ગતિમાં  
એમ નિરંતર પરિભ્રમણ કર્યા કરે છે અને વિવિધ યોનિ-  
ઓમાં ઉત્પન્ન થાય છે. સૂયગડાંગસૂત્રના પ્રથમ શ્રુત-  
સ્કંધના સાતમા અધ્યયનમાં કહ્યું છે કે ‘સંસારમાવન્ન  
પરં પરં તે, વંદંતિ વેદંતિ ચ દુન્નિયાણિ-સંસારમાં પરિભ્રમણ  
કરી રહેલો જીવ માનસિક, વાચિક અને કાયિક દુષ્કૃતોના  
કારણે નિરંતર નવાં નવાં કર્મો બાંધતો રહે છે અને તેનું  
ફળ ભોગવે છે.’ તાત્પર્ય કે આત્માએ મિથ્યાત્વ આદિ  
કારણોએ જે કર્મો બાંધેલાં છે, તેનાં ફળ ભોગવવા માટે  
જ તેને સંસારમાં સતત પરિભ્રમણ કરવું પડે છે.

આહીં એટલી સ્પષ્ટતા કરવી ઉચિત છે કે આત્મા  
પ્રથમ શુદ્ધ હોતો અને પછી કર્મથી લેપાયો-ખરડાયો-બંધાયો  
એવી કોઈ સ્થિતિ નથી, કારણ કે શુદ્ધ આત્માને જો કર્મ  
વળગતા હોય, તો સિદ્ધના જીવોને પણ કર્મ વળગે અને  
તેથી તેમને સંસારમાં પુનઃપ્રવેશ કરવો પડે. અને જો તેમ  
થાય તો સિદ્ધિ, મુક્તિ કે મોક્ષ માટે પ્રયત્ન કરવાનો કોઈ  
અર્થ ન રહે. તાત્પર્ય કે આત્મા માટીની ખાણમાં રહેલા  
સુવર્ણની જેમ પ્રથમથી જ કર્મયુક્ત હોય છે અને અકામ-  
સકામ નિર્જરા વડે એ કર્મનો ભાર હળવો કરતો રહે,  
તેમ તેમ તે પોતાનો વિકાસ સાધતો જાય છે. જ્યારે તે  
પોતાનો પરમ પુરુષાર્થ ફોરવી સર્વ કર્મનો નાશ કરે છે,  
ત્યારે તે પોતાના શુદ્ધ સ્વરૂપને પ્રાપ્ત થાય છે કે જેને  
પરમાત્મદશા કહેવામાં આવે છે.

પુદ્ગલ પરમાણુરૂપે પણ હોય છે અને સ્કંધરૂપે પણ હોય છે. તેમાં પરમાણુરૂપે રહેલા પુદ્ગલને આત્મા ગ્રહણ કરી શકતો નથી, પરંતુ સ્કંધરૂપે રહેલા પુદ્ગલને ગ્રહણ કરી શકે છે. આ લોકમાં સ્કંધો અનંતાનંત છે અને તેમની વર્ગાણાઓ પાર વિનાની છે. તેમાંથી આત્મા અમુક વર્ગાણાને ગ્રહણ કરી ઔદારિક શરીર બનાવે છે, અમુક વર્ગાણાને ગ્રહણ કરી વૈક્રિય શરીર બનાવે છે. આ જ રીતે આહારક અને તૈજસ શરીર, ભાષા, શ્વાસો-ચ્છ્વાસ વગેરેને લગતી વર્ગાણાઓ ગ્રહણ કરીને તે તે વસ્તુઓનું નિર્માણ કરે છે; અને કેટલીક વર્ગાણાઓ એવી છે કે જેને ગ્રહણ કરીને કર્મરૂપે પરિણમાવે છે. આવી વર્ગાણાને કાર્મણુ વર્ગાણા કહેવાય છે.

સમસ્ત લોકમાં પુદ્ગલો ઠાંસી ઠાંસીને ભરેલાં છે અને અન્ય વર્ગાણાઓની જેમ કાર્મણુવર્ગાણા પણ સર્વાત્ર વ્યાપેલી છે, તેથી ચૌદ રાજલોકના કોઈ પણ ભાગમાં રહેલો આત્મા આ કાર્મણુ વર્ગાણાના પુદ્ગલોને તરત જ ગ્રહણ કરી શકે છે.

અહીં એ પણ સ્પષ્ટતયા સમજી લેવું જોઈએ કે કાર્મણુ વર્ગાણાઓ પોતાની મેળે આત્માને વળગી પડતી નથી, પણ આત્મા મિથ્યાત્વ આદિ કારણોને લીધે તેને પોતાના તરફ આકર્ષે છે અને તે આત્મપ્રદેશોમાં ક્ષીર-નીરની જેમ ઓતપ્રોત થઈ જાય છે. તાત્પર્ય કે કર્મનો કર્તા આત્મા છે અને તેનાં પરિણામે જે કંઈ દુઃખ, કષ્ટ

કે મુશીબત લોગવવી પડે, તેની જવાબદારી તેની પોતાની છે. કેટલાક કહે છે કે ‘કર્મે’ અમને મારી નાખ્યા’ ‘કર્મે’ અમારા ભુક્કા કાઢી નાખ્યા’ પણ તેઓ ભૂલી જાય છે કે આ કર્મો વગર નોતરે-વગર આમંત્રણે આવેલાં નથી. તેને આત્માએ આમંત્રણ આપેલું છે, તેથી જ તેઓ આવ્યાં છે અને પોતાના સ્વભાવ પ્રમાણે પોતાનું કાર્ય કરી રહેલ છે, એટલે તેની સામે ફરિયાદ કરવાનો કોઈ અર્થ નથી.

અહીં એટલો ખુલાસો કરવો જરૂરી છે કે કર્મનાં પુદ્ગલો બધા આત્મપ્રદેશો સાથે આતપ્રોત થઈ જાય છે. પણ મંધ્યવર્તી આઠ રુચક પ્રદેશોને તેની કશી અસર પહોંચતી નથી. એટલે કે તેટલો ભાગ શુદ્ધ આત્મસ્વરૂપે પ્રકાશતો રહે છે. જો આ પ્રદેશોને પણ કર્મની અસર પહોંચે, તો આત્માની જ્ઞાનાદિ શક્તિઓ તદ્દન દબાઈ જાય અને તેની અજીવથી જરાયે જૂદાઈ ન રહે; પણ તેમ બનતું નથી, એ નિશ્ચિત છે.

દીપિક પર જો મલમલનું કપડું ઢાંક્યું હોય તો તેનો પ્રકાશ કૈંક ઝાંખો પડે છે; જો માદરપાટનું કપડું ઢાંક્યું હોય તો તેનો પ્રકાશ વધારે ઝાંખો પડે છે અને જાડું ખાદીનું કપડું ઢાંક્યું હોય તો તેનો પ્રકાશ ઘણો વધારે ઝાંખો પડે છે. તાત્પર્ય કે આવરણના પ્રમાણમાં પ્રકાશ પર ઝાંખપ આવે છે. આ જ સ્થિતિ આત્મા પર કર્મનું આવરણ આવતાં બનવા પામે છે. જો કર્મનું આવરણ અતિ ગાઢ હોય તો આત્માની શક્તિઓ બિલકુલ

ઝાંખી પડી જાય છે, ગાઢ હોય તો ઝાંખી પડી જાય છે અને પાતળું કે અતિ પાતળું હોય તો એ શક્તિઓનો પ્રકાશ સારી રીતે પડે છે.

જ્યારે કાર્મણ વર્ગણ આત્મપ્રદેશો સાથે ઓતપ્રોત થાય છે અને કર્મસંજ્ઞા ધારણ કરે છે, તે જ વખતે તે કેવું ફળ આપશે અને તે આત્માને કયાં સુધી વળગી રહેશે, તેનો નિર્ણય થાય છે.

જ્યાં સુધી કર્મ પોતાનું ફળ આપ્યું ન હોય, ત્યાં સુધી તે સત્તામાં રહેલું ગણાય છે. તે જ્યારે પોતાનું ફળ બતાવવાની સ્થિતિમાં આવે, ત્યારે તેનો વિપાક થયેલો ગણાય છે અને જ્યારે તે પોતાનું ફળ આપવા લાગે, ત્યારે તે ઉદયમાં આવ્યું ગણાય છે. જ્યાં સુધી કર્મ ઉદયમાં આવી પોતાનું ફળ આપે નહિ, ત્યાં સુધીનો કાલ અબાધાકાલ ગણાય છે. અબાધાકાલ એટલે પીડા ન ઉપજાવનારો કાલ. દાખલા તરીકે એક મનુષ્યે પોતાનાં કુકર્મો વડે પ્રથમ નરકનું આયુષ્ય બાંધ્યું છે, પણ તે અત્યારે ઠીક પીડા કરી શકે નહિ, કારણ કે અત્યારે તે કર્મનો અબાધાકાલ વર્તે છે.

અબાધાકાલમાં કરણના ઝપાટા લાગી, તેની સ્થિતિમાં કેટલુંક પરિવર્તન થાય છે, પણ તેનું વર્ણન અહીં પ્રસ્તુત નથી. આ બાબતમાં એટલું જ યાદ રાખવું કે જે કર્મ નિકાચિત બંધાયું હોય તેમાં કંઈ પણ પરિવર્તન

થતું નથી, એટલે કોઈ પણ અશુભ કર્મ નિકાચિતપણે બંધાઈ ન જાય, તેની ખાસ તકેદારી રાખવી જરૂરી છે.

### કર્મની મૂળ અને ઉત્તરપ્રકૃતિઓ.

ફળ આપવાના સ્વભાવ-પ્રકૃતિ પરથી કર્મના પ્રકારો પડે છે. તેમાં મુખ્ય પ્રકારોને મૂલપ્રકૃતિ અને પેટા પ્રકારોને ઉત્તરપ્રકૃતિ કહેવામાં આવે છે.

કર્મની મૂલ પ્રકૃતિ આઠ છે. તેનાં નામો આ પ્રમાણે જાણવાં :-

(૧) જ્ઞાનાવરણીય-જે આત્માના જ્ઞાનગુણનું આવરણ કરે છે.

(૨) દર્શનાવરણીય-જે આત્માના દર્શનગુણનું આવરણ કરે છે. દર્શન એટલે સામાન્ય બોધ.

(૩) વેદનીય-જેના લીધે આત્માને શાંતિ અને અશાંતાનો અનુભવ થાય છે.

(૪) મોહનીય-જેના લીધે આત્માના શુદ્ધ શ્રદ્ધાન અને સમ્યક્ચારિત્રરૂપ ગુણનો રોધ થાય છે.

(૫) આયુષ્ય-જેના લીધે આત્માને નિયત શરીરમાં અમુક સમય સુધી રહેવું પડે છે.

(૬) નામ-જેના લીધે આત્મા મૂર્તિપણું પામે છે અને શરીરાદિ ધારણ કરે છે.

(૭) ગોત્ર-જેના લીધે આત્માને ઊંચા કે નીચા

(૮) અંતરાય-જેના લીધે આત્માને દાન, લાભ, ભોગ, ઉપભોગ વગેરેમાં અંતરાય આવે છે.

કર્મની ઉત્તરપ્રકૃતિઓ ૧૫૮ છે, તે આ પ્રમાણે :

મૂળ પ્રકૃતિ                      ઉત્તરપ્રકૃતિઓની  
સંખ્યા

(૧) જ્ઞાનાવરણીય	૫
(૨) દર્શનાવરણીય	૬
(૩) વેદનીય	૨
(૪) મોહનીય	૨૮
(૫) આયુષ્ય	૪
(૬) નામ	૧૦૩
(૭) ગોત્ર	૨
(૮) અંતરાય	૫

કુલ ૧૫૮

જ્ઞાનાવરણીય કર્મની ૫ ઉત્તરપ્રકૃતિઓ

(૧) મતિજ્ઞાનાવરણીય-તે મતિજ્ઞાનનું આવરણું કરે છે.

(૨) શ્રુતજ્ઞાનાવરણીય-તે શ્રુતજ્ઞાનનું આવરણું કરે છે.

(૩) અવધિજ્ઞાનાવરણીય-તે અવધિજ્ઞાનનું આવરણું કરે છે.

(૪) મનઃપર્યવજ્ઞાનાવરણીય-તે મનઃપર્યવજ્ઞાનનું આવરણું કરે છે.



(૫) કેવલજ્ઞાનાવરણીય-તે કેવલજ્ઞાનનું આવરણ કરે છે.

મતિજ્ઞાનાવરણીય કર્મનો ક્ષયોપશમ થાય એટલે કે કેટલાકનો ક્ષય થાય અને કેટલાકનો ઉપશમ થાય, ત્યારે આપણને મતિજ્ઞાનનો પ્રકાશ સાંપડે છે. તેમાં વધારે ક્ષયોપશમવાળાને વધારે પ્રકાશ સાંપડે છે અને ઓછા ક્ષયોપશમવાળાને ઓછો પ્રકાશ સાંપડે છે. અન્ય ત્રણ જ્ઞાનોનું પણ એમ જ સમજવું. કેવલજ્ઞાનની ઉત્પત્તિ કેવલજ્ઞાનાવરણીય કર્મનો સંપૂર્ણ ક્ષય થાય, ત્યારે જ થાય છે.

દર્શનાવરણીય કર્મની ૯ ઉત્તરપ્રકૃતિઓ

(૧) ચક્ષુદર્શનાવરણીય-તે ચક્ષુર્ઘન્દ્રિય દ્વારા થતા વસ્તુના સામાન્ય બોધને રોકે છે.

(૨) અચક્ષુદર્શનાવરણીય-તે ચક્ષુ સિવાયની આંખની ચાર ઈન્દ્રિયો તથા પાંચમા મન દ્વારા થતા વસ્તુના સામાન્ય બોધને રોકે છે.

(૩) અવધિદર્શનાવરણીય-તે આત્માને થતાં રૂપી દ્રવ્યના સામાન્ય બોધને રોકે છે.

(૪) કેવલદર્શનાવરણીય-તે કેવળદર્શન દ્વારા થનારા વસ્તુ માત્રના સામાન્ય બોધને રોકે છે.

(૫) નિદ્રા-સુષ્પૂર્વક ઉઠાડી શકાય એવી બાંધને નિદ્રા કહેવામાં આવે છે. તેનો ઉદ્ધય થતાં આત્માને વસ્તુનો સામાન્ય બોધ થઈ શકતો નથી.

(૬) નિદ્રાનિદ્રા-મુશ્કેલીથી. ઉઠાડી. શકાય એવી ઊંઘને નિદ્રાનિદ્રા કહેવામાં આવે છે. તેનો ઉદ્ધય થતાં આત્માને વસ્તુનો સામાન્ય બોધ થઈ શકતો નથી.

(૭) પ્રચલા-બેઠાં બેઠાં કે ઊભાં ઊભાં આવી જાય, પણ સુખપૂર્વક ઉઠાડી શકાય, એવી ઊંઘને પ્રચલા કહેવામાં આવે છે. તેના ઉદ્ધયે પણ જીવ ઉપયોગ મૂકી શકતો નથી, એટલે વસ્તુનો સામાન્ય બોધ થતો નથી.

(૮) પ્રચલા-પ્રચલા-મુશ્કેલીથી. ઉઠાડી શકાય એવી ઊંઘને પ્રચલા-પ્રચલા કહેવામાં આવે છે. તે પણ વસ્તુના સામાન્ય બોધને રોકનારી છે.

(૯) સ્ત્યાનર્દ્ધિ કે થીણુદ્ધી-જેમાં દિવસે ચિંત-વેલું કાર્ય નિદ્રા અવસ્થામાં કરી નાખવામાં આવે અને જાગે ત્યારે કંઈ ખબર ન હોય, એવી ઊંઘને સ્ત્યાનર્દ્ધિ-થીણુદ્ધી કહેવામાં આવે છે. આ નિદ્રા વખતે બળ ઘણું વધી જાય છે.

દર્શનાવરણીય કર્મનો જેટલો ક્ષયોપશમ હોય, તેટલું દર્શન થાય. દર્શનાવરણીય કર્મનો સંપૂર્ણ ક્ષય થાય, ત્યારે કેવલદર્શન થાય અને વસ્તુનું સંપૂર્ણ દર્શન થાય.

### વેદનીયકર્મની ૨ ઉત્તરપ્રકૃતિઓ

(૧) શાતા વેદનીય-આત્મા સ્વભાવે આનંદધન હોવા છતાં આ કર્મને લીધે તે આરોગ્ય, ધન, અનુકુળ કુટુંબ, પરિવાર વગેરે દ્વારા શાતાનો-વ્યાવહારિક સુખનો અનુભવ કરે છે.

(૨) અશાતાવેદનીય-આત્મા સ્વભાવે આનંદ-  
ઘન હોવા છતાં આ કર્મને લીધે વિવિધ પ્રકારની આધિ,  
વ્યાધિ અને ઉપાધિઓ દ્વારા ઉત્પન્ન થતી અશાતાનો  
અનુભવ કરે છે.

### મોહનીય કર્મની ૨૮ ઉત્તરપ્રકૃતિઓ

મોહનીય કર્મના મુખ્ય બે વિભાગો છે : (૧)  
દર્શનમોહનીય અને (૨) ચારિત્રમોહનીય. તેમાં  
જીવના દર્શનગુણનો-સમ્યક્ત્વનો રોધ કરે તે દર્શન  
મોહનીય કહેવાય છે અને ચારિત્રગુણનો રોધ કરે તે  
ચારિત્રમોહનીય કહેવાય છે. દર્શનમોહનીયની ઉત્તર-  
પ્રકૃતિઓ ૩ છે, ચારિત્રમોહનીયની ઉત્તરપ્રકૃતિઓ ૨૫  
છે. અહીં એટલી સ્પષ્ટતા આવશ્યક છે કે બંધ તો માત્ર  
દર્શનમોહનીય કર્મનો જ પડે છે, પરંતુ પછીથી  
અવસ્થા અનુસાર તેના ત્રણ ભેદો પડી જાય છે.

#### દર્શનમોહનીય

(૧) સમ્યક્ત્વદર્શનમોહનીય-જ્યારે દર્શન મોહનીય  
કર્મના દલિકો-કર્મપરમાણુઓ તદ્દન અદ્વપરસવાળાં  
બની જવાથી જીવને તત્ત્વરુચિ રૂપ શ્રદ્ધામાં બાધા  
ન પહોંચાડે પણ માત્ર અતિચાર લાગવા પૂરતું જ નુકશાન  
પહોંચાડે ત્યારે તે સમ્યક્ત્વદર્શનમોહનીય કહેવાય છે.  
આ કર્મનો ઉદ્દય હોય ત્યાં સુધી આત્માને ક્ષાયિક  
સમ્યક્ત્વનો લાભ મળી શકતો નથી.

(૨) મિશ્રદર્શનમોહનીય-જ્યારે દર્શનમોહનીય

કર્મનાં દલિકોનો અમુક ભાગ શુદ્ધ અને અમુક ભાગ અશુદ્ધ હોય, ત્યારે તે મિશ્રદર્શનમોહનીય કહેવાય.

(૩) મિથ્યાત્વદર્શનમોહનીય—જેના ઉદ્યતી જીવ મિથ્યાત્વમાં રાચે છે અને હિતને અહિત તથા અહિતને હિત સમજે છે. મિથ્યાત્વનો વિશેષ પરિચય આગળ આવશે.

ચારિત્રમોહનીય—આ કર્મના ૨૫ પ્રકારો છે.

(૧) સંજવલન ક્રોધ—પાણીમાં દોરેલી રેખા જેવા, જે તરત શમે.

(૨) પ્રત્યાખ્યાનીય ક્રોધ—રેતીમાં દોરેલી રેખા જેવો, જે થોડા વખતે શમે.

(૩) અપ્રત્યાખ્યાનીય ક્રોધ—પૃથ્વીમાં પડેલી રેખા—ફાટ જેવો, જે ઘણા વખતે શમે.

(૪) અનંતાનુબંધી ક્રોધ—પર્વતમાં પડેલી ફાટ જેવો, જે જીવનભર શમે નહિ.

(૫) સંજવલન માન—નેતરની સોટી જેવું, જે સહેલાઈથી નમે.

(૬) પ્રત્યાખ્યાનીય માન—કાષ્ઠ જેવું, ઉપાયે નમે.

(૭) અપ્રત્યાખ્યાનીય માન—હાડકાં જેવું, જે મહાકષ્ટે નમે.

(૮) અનંતાનુબંધી માન—પથરના થાંભલા જેવું, જે કોઈ રીતે ન નમે.

(૯) સંજવલન માયા-વાંસનાં જોલ જેવી, જે સરલતાથી પોતાની વકતા છેડે.

(૧૦) પ્રત્યાખ્યાનીય માયા-ખળદના મૂઝની ધારા જેવી, જેની વકતા પવન આવતાં દૂર થાય.

(૧૧) અપ્રત્યાખ્યાનીય માયા-ઘેટાનાં શીંગડા જેવી, જે ઘણા પ્રયત્ને પોતાની વકતા છેડે.

(૧૨) અનંતાનુબંધી માયા-વાંસના કઠણ મૂળ જેવી જે કોઈ રીતે પોતાની વકતા છેડે નહિ.

(૧૩) સંજવલન લોભ-હળદરના રંગ જેવો, જે તરત દૂર થાય.

(૧૪) પ્રત્યાખ્યાનીય લોભ-વસ્ત્રે લાગેલા દીવાના કાજળ જેવો કે જે થોડા પ્રયત્ને દૂર થાય.

(૧૫) અપ્રત્યાખ્યાનીય લોભ-ગાડાનાં પૈડાંની મળી જેવો, જે ઘણા પ્રયત્ને દૂર થાય.

(૧૬) અનંતાનુબંધી લોભ-કિરમજના રંગ જેવો, જે એક વખત ચડ્યો હોય તો દૂર ન થાય.

શાસ્ત્રમાં સંજવલન કષાયની મર્યાદા પંદર દિવસની, પ્રત્યાખ્યાનીય કષાયની મર્યાદા ચાર માસની, અપ્રત્યાખ્યાનીય કષાયની મર્યાદા બાર માસની અને અનંતાનુબંધી કષાયની મર્યાદા જીવનભરની કહેલી છે. આ કષાયોના ઉદયથી અનુક્રમે યથાખ્યાતચારિત્ર, સર્વવિરતિચારિત્ર, દેશવિરતિચારિત્ર તથા સમ્યક્ત્વનો ઘાત થાય છે.

- (૧૭) હાસ્ય-જેના ઉદયથી જીવને હસવું આવે.  
 (૧૮) રતિ-જેના ઉદયથી જીવને હર્ષ થાય.  
 (૧૯) અરતિ-જેના ઉદયથી જીવને વિષાદ થાય.  
 (૨૦) ભય-જેના ઉદયથી જીવને ભય લાગે.  
 (૨૧) શોક-જેના ઉદયથી જીવને શોક થાય.  
 (૨૨) જીર્ણાસા-જેના ઉદયથી જીવને ઘૂણા આવે.  
 (૨૩) સ્ત્રીવેદ-જેના ઉદયથી પુરુષને ભોગવવાની વૃત્તિ ઉદ્ભવે.  
 (૨૪) પુરુષવેદ-જેના ઉદયથી સ્ત્રીને ભોગવવાની વૃત્તિ ઉદ્ભવે.  
 (૨૫) નપુંસકવેદ-જેના ઉદયથી પુરુષ તથા સ્ત્રી બંનેને ભોગવવાની વૃત્તિ ઉદ્ભવે.

૧૭ થી ૨૫ સુધીની ઉત્તરપ્રકૃતિઓ નોકષાય તરીકે ઓળખાય છે, કારણ કે કષાયની યાદીમાં આવતી નથી; પરંતુ તે કષાયનું ઉદીપન કરનારી છે, તેથી જ ચારિત્રમોહનીયમાં સ્થાન પામેલી છે.

### આયુષ્યકર્મની ૪ ઉત્તરપ્રકૃતિઓ.

(૧) દેવાયુષ્ય-જેના ઉદયથી જીવને દેવના શરીરમાં અમુક સમય રહેવું પડે.

(૨) મનુષ્યાયુષ્ય-જેના ઉદયથી જીવને મનુષ્યના શરીરમાં અમુક વખત રહેવું પડે.

(૩) તિર્યંચાયુષ્ય-જેના ઉદયથી જીવને અમુક સમય સુધી તિર્યંચના શરીરમાં રહેવું પડે.

(૪) નરકાયુષ્ય--જેના ઉદયથી જીવને અમુક સમય સુધી તિર્યંચના શરીરમાં રહેવું પડે.

### નામકર્મની ૧૦૩ ઉત્તરપ્રકૃતિઓ

નામકર્મને ચિતારાની ઉપમા અપાય છે. ચિતારો જેમ જુદી જુદી જાતનાં ચિત્રોનું નિર્માણ કરે છે, તેમ નામકર્મ પણ આત્માને ધારણ કરવાનાં સારાં-નરસાં શરીરો, રૂપ, રંગ, અવયવ, યશ, અપયશ, સૌભાગ્ય, દુર્ભાગ્ય વગેરેનું નિર્માણ કરે છે.

નામકર્મની ઉત્તરપ્રકૃતિઓ આમ તો ૪૨ છે, પણ પિંડપ્રકૃતિનો વિસ્તાર થકુણ કરતાં તેની સંખ્યા ૧૦૩ની થાય છે.

ઐંતાલીશ ઉત્તરપ્રકૃતિની ગણના આ પ્રમાણે થાય છે.

૧૪ પિંડપ્રકૃતિ

૮ પ્રત્યેક પ્રકૃતિ

૧૦ સ્થાવરદશક

૧૦ ત્રસદશક

---

૪૨

પરંતુ પિંડપ્રકૃતિની ૭૫ ઉત્તરપ્રકૃતિઓ ગણીએ તો તેમાં ૬૧ નો વધારો થાય છે, એટલે કુલ ૧૦૩ બને છે.

પિંડપ્રકૃતિની ૭૫ ઉત્તરપ્રકૃતિઓ આ પ્રમાણે ગણાય છે.

૧ ગતિ	૪	૮ સંસ્થાન	૬
૨ જાતિ	૫	૯ વર્ણ	૫
૩ શરીર	૫	૧૦ રસ	૫
૪ ઉપાંગ	૩	૧૧ ગંધ	૨
૫ બંધન	૧૫	૧૨ સ્પર્શ	૮
૬ સંઘાત	૫	૧૩ આનુપૂર્વી	૪
૭ સંહનન	૬	૧૪ વિહાયોગતિ	૨

કુલ ૭૫

અહીં તેમનું સ્વરૂપ સંક્ષેપમાં સમજી લઈએ.

**ચૌદ પિંડપ્રકૃતિ :**

(૧) ગતિનામકર્મ—તેની ઉત્તરપ્રકૃતિઓ ચાર છે : નરકગતિ, તિર્યંચગતિ, મનુષ્યગતિ અને દેવગતિ.

(૨) જાતિનામકર્મ—તેની ઉત્તરપ્રકૃતિ પાંચ છે : એકેન્દ્રિય જાતિ, બેઠન્દ્રિય જાતિ, તેઠન્દ્રિય જાતિ, ચત્તરિન્દ્રિય જાતિ અને પચ્ચેન્દ્રિય જાતિ.

(૩) શરીરનામકર્મ—તેની ઉત્તરપ્રકૃતિ પાંચ છે : ઔદારિક શરીરનામ, વૈકિય શરીરનામ, આહારક શરીરનામ, તૈજસ શરીરનામ અને કાર્મણુ શરીરનામ.

‘શીર્ષતે હતિ શરીરમ્—જે સડી-પડી જાય, તે શરીર કહેવાય. કાયા, કલેવર, તનુ, તન, ગય, ઉપગય, દેહ, સંઘાત વગેરે તેના પર્યાયશબ્દો છે.



ઔદારિક શરીરનામકર્મના ઉદયથી જીવને ઔદારિક શરીર પ્રાપ્ત થાય છે, તે સ્થૂલ ઔદારિક વર્ગણાઓથી બનેલું હોય છે. અથવા મોક્ષપ્રાપ્તિમાં સાધન હોવાથી ઉદાર-પ્રધાન શરીર માટે ઔદારિક કહેવાય છે.

વૈક્રિય શરીર નામકર્મના ઉદયથી જીવને વૈક્રિય શરીર પ્રાપ્ત થાય છે. જે શરીર વિક્રિયાને પામે, એટલે કે નાનામાંથી મોટું થઈ શકે, મોટામાંથી નાનું થઈ શકે, પાતળામાંથી જાડું થઈ શકે, જાડામાંથી પાતળું થઈ શકે અથવા એક રૂપમાંથી અનેક રૂપ અને અનેક રૂપમાંથી એક રૂપ ધારણ કરી શકે તે વૈક્રિય કહેવાય છે. દેવો તથા નારકોને આ પ્રકારનું શરીર સ્વાભાવિક જ હોય છે. મનુષ્ય લબ્ધિથી-યોગસિદ્ધિથી આ પ્રકારનું શરીર ધારણ કરી શકે છે.

આહારક શરીરનામકર્મના ઉદયથી જીવને આહારક શરીર પ્રાપ્ત થાય છે. સૂક્ષ્મ અર્થનો સંદેહ નિવારણ કરવા અર્થે ચતુર્દશ પૂર્વધારી મુનિ કેવલી ભગવંત પાસે જવા માટે વિશુદ્ધ પુદ્ગલનું બનાવેલું જે અવ્યાઘાતી શરીર ધારણ કરે, તેને આહારક કહેવાય છે. આ શરીર માત્ર અંતર્મુહૂર્ત રહે છે.

તૈજસ શરીરનામકર્મના ઉદયથી જીવને જે તેજોમય શરીર પ્રાપ્ત થાય છે, તે તૈજસ શરીર કહેવાય છે. તે આધેલ આહારનું પાચન કરે છે તથા ભૂખ લગાડે છે. તેજોલેશ્યા મૂકવામાં આ શરીર ઉપયોગી નીવડે છે.

જીવે ગ્રહણ કરેલા કર્મણુ વર્ગણાનો સમૂહ કર્મણુ શરીર નામકર્મના ઉદયથી કર્મરૂપે પરિણત થાય છે. તેને જ કર્મણુ શરીર કહેવામાં આવે છે.

તૈજસ અને કર્મણુ બંને સૂક્ષ્મ શરીરો છે અને જીવની સાથે તેમનો અનાદિ સંબંધ છે. તાત્પર્ય કે તે વિગ્રહગતિમાં પણ સાથે જ રહે છે.

(૪) ઉપાંગ નામકર્મ—તેની ઉત્તરપ્રકૃતિઓ ત્રણ છે : ઔદારિક ઉપાંગનામ, વૈક્રિય ઉપાંગનામ અને આહારક ઉપાંગનામ. મસ્તક, હાથ, પગ, પીઠ, ઉદર વગેરે ઉપાંગ કહેવાય છે. તે પ્રથમનાં ત્રણ શરીરને જ હોય છે. પછીનાં બે શરીરોને હોતાં નથી.

(૫) બંધન નામકર્મ—પૂર્વે બાંધેલાં અને નવાં બંધાતાં કર્મને એક સાથે જોડે, એકમેક કરે તે બંધન નામકર્મ કહેવાય. આ કર્મની ઉત્તરપ્રકૃતિઓ પાંચ છે : (૧) ઔદારિક બંધનનામકર્મ (૨) વૈક્રિય બંધનનામકર્મ, (૩) આહારક બંધનનામકર્મ, (૪) તૈજસ બંધનનામકર્મ અને (૫) કર્મણુ બંધનનામકર્મ.

દરેક સંસારી જીવ બે, ત્રણ કે ચાર શરીરોના એકી સાથે સંબંધવાળો પણ હોય છે, એટલે તે તે શરીરને યોગ્ય પુદ્ગલો ગ્રહણ કરવાનું ચાલુ હોય છે અને તેથી ઉપરનાં પાંચ બંધન નામકર્મ ઉપરાંત બીજા દશ બંધનનામકર્મ પણ કહેવાય છે, તે આ પ્રમાણે : (૧) ઔદારિક

તૈજસ ઇંધન નાં ૩૦, (૨) ઔદારિક કાર્મણુ ઇંધન નાં ૩૦, (૩) ઔદારિક તૈજસ કાર્મણુ ઇંધન નાં ૩૦, (૪) વૈક્રિય તૈજસ ઇંધન નાં ૩૦, (૫) વૈક્રિય કાર્મણુ ઇંધન નાં ૩૦, (૬) વૈક્રિય તૈજસ કાર્મણુ ઇંધન નાં ૩૦, (૭) આહારક તૈજસ નાં ૩૦, (૮) આહારક કાર્મણુ નાં ૩૦ (૯) આહારક તૈજસ કાર્મણુ નાં ૩૦, (૧૦) આહારક તૈજસ કાર્મણુ નાં ૩૦.

(૬) સંઘાત નામકર્મ—આ કર્મને દંતાણીની ઉપમા આપવામાં આવે છે. જેમ દંતાણીથી ઘાસ લેણું થાય છે, તેમ આ કર્મ જુદા જુદા શરીરને યોગ્ય પુદ્ગલ વર્ગીણાઓને એકત્ર કરી આપે છે. તેની ઉત્તરપ્રકૃતિઓ યાંચ છે: (૧) ઔદારિક સંઘાત નાં ૩૦, (૨) વૈક્રિય સંઘાત નાં ૩૦, (૩) આહાર સંઘાત નાં ૩૦, (૪) તૈજસ સંઘાત નાં ૩૦ અને (૫) કાર્મણુ સંઘાત નાં ૩૦.

(૭) સંહનન નામકર્મ—(હાડના ઇંધારણને સંહનન કે સંઘયણ કહેવામાં આવે છે.) તેની ઉત્તરપ્રકૃતિઓ છ છે: (૧) વજ્ર-ઋષભ-નારાયસંઘયણ નાં ૩૦, જે હાડકાંને મર્કટ ઇંધ વડે ખાંધેલા હોય, તેનાં ઉપર ઋષભ એટલે પાટાના આકારવાળું હાડકું વીંટાળેલું હોય અને એ ત્રણ હાડકાંને લેદનાર વજ્ર એટલે ખીલીના આકારવાળા હાડકાથી મજબુત થયેલ હોય તેને આ પ્રકારનું સંઘયણ કહે છે. (૨) ઋષભ-નારાયસંહનન નાં ૩૦—માત્ર ખીલી રહિત પૂર્વોક્ત હાડની જે રચના, તેને આ પ્રકારનું સંઘયણ

કહે છે. (૩) નારાયણસંહનન નાં ૪૦-જ્યાં હાડકાની બંને બાજુ મર્કટબંધથી બંધાયેલી હોય, પણ હાડનો પાટો કે ખીલી ન હોય, તેને આ પ્રકારનું સંઘયણ કહે છે. (૪) અર્ધનારાયણસંહનન નાં ૪૦-જેમાં હાડકાની એક બાજુ મર્કટબંધ હોય અને બીજી બાજુ ખીલી હોય તેવા હાડની રચનાને આ પ્રકારનું સંઘયણ કહે છે. (૫) કીલિકાસંહનન નાં ૪૦-જ્યાં કીલિકા એટલે ખીલી માત્રથી જ હાડકાં બંધાયેલાં હોય, એવી હાડની રચનાને આ પ્રકારનું સંઘયણ કહે છે. અને (૬) સેવાર્તસંહનન નાં ૪૦. જ્યાં હાડકાં પરસ્પર અડીને જ રહેલાં હોય, તેને આ પ્રકારનું સંઘયણ કહે છે. પ્રાકૃતમાં તેને છેવટું સંઘયણ કહેવામાં આવે છે.

(૮) સંસ્થાનનામકર્મ- ( શરીરની આકૃતિને સંસ્થાન કહે છે.) તેની ઉત્તરપ્રકૃતિઓ છ છે : (૧) સમચતુરસસંસ્થાન નાં ૪૦-પર્યાકાસને ખેઠેલા પુરુષના બે ઢીંચણનું અંતર, ડાબા ખભા અને જમણા ઢીંચણનું અંતર, જમણા ખભા અને ડાબા ઢીંચણનું અંતર તથા આસન અને લલાટનું અંતર, એ પ્રમાણે ચાર અસ-બાજુનું અંતર સરખું હોય તે સમચતુરસ સંસ્થાન. અથવા બધાં અંગો પ્રમાણોપેત લક્ષણયુક્ત હોય, તે પણ શ્રેષ્ઠ સંસ્થાનવાળો કહેવાય. (૨) ન્યગ્રોધપરિમંડલ નાં ૪૦-નાભિની ઉપરનો ભાગ પ્રમાણોપેત અને લક્ષણયુક્ત હોય, પણ નીચેનો ભાગ પ્રમાણ અને લક્ષણથી રહિત

હોય. (૩) સાદિસંસ્થાન નાં ૬૦-નાભિની નીચેનાં અંગો પ્રમાણપેત અને લક્ષણયુક્ત હોય, પણ ઉપરનાં અંગો પ્રમાણ અને લક્ષણરહિત હોય. (૪) વામનસંસ્થાન નાં ૬૦-હાથ, પગ, મસ્તક, ડોક પ્રમાણપેત તથા લક્ષણયુક્ત હોય, પણ બીજાં અંગો પ્રમાણ અને લક્ષણથી રહિત હોય. (૬) કુખસંસ્થાન નાં ૬૦-હાથ, પગ, મસ્તક અને ડોક પ્રમાણ તથા લક્ષણથી રહિત હોય, પણ બીજાં અંગો પ્રમાણપેત તથા લક્ષણથી યુક્ત હોય અને (૬) હુંડક સંસ્થાન નાં ૬૦-શરીરનાં બધાં અંગો પ્રમાણ અને લક્ષણથી રહિત હોય.

(૯) વર્ણનામકર્મ-તેની ઉત્તરપ્રકૃતિઓ પાંચ છે:

(૧) કૃષ્ણ, (૨) નીલ-(ઘેરો વાદળી), (૩) રક્ત, (૪) પીત અને (૫) શ્વેત.

(૧૦) રસનામકર્મ-તેની ઉત્તર પ્રકૃતિઓ પાંચ છે:

(૧) તિક્ત (કડવો), (૨) કટુ (તીખો), (૩) કષાય (તુરો); (૪) આમ્લ (ખારો) અને (૫) મધુર (મીઠો).

(૧૧) ગંધનામકર્મ-તેની ઉત્તરપ્રકૃતિઓ બે છે:

૧. સુરભિગંધ અને ૨. દુરભિગંધ.

(૧૨) સ્પર્શનામકર્મ-તેની ઉત્તરપ્રકૃતિઓ આઠ

છે : (૧) શીત, (૨) ઉષ્ણ, (૩) સ્નિગ્ધ, (૪) રુક્ષ, (૫) લઘુ, (૬) ગુરુ, (૭) મૃદુ અને (૮) કર્કશ.

(૧૩) આનુપૂર્વીનામકર્મ-આ કર્મ બળદની

નાથ જેવું છે. જેમ નાથને પકડીને બળદને ધારેલા સ્થળે

લઈ જવાય છે, તેમ આ કર્મ જીવની સાથે રહીને તેને ધારેલી ગતિમાં ધારેલા સ્થળે લઈ જાય છે. તેની ઉત્તર-પ્રકૃતિઓ આર છે: (૧) દેવગત્યાનુપૂર્વી નાં ૩૦, (૨) મનુષ્ય ગત્યાનુપૂર્વી નાં ૩૦, (૩) તિર્યંચ ગત્યાનુપૂર્વી નાં ૩૦ અને (૪) નરક ગત્યાનુપૂર્વી નાં ૩૦.

(૧૪) વિહાયોગતિનામકર્મ—જીવની ગમનાગમન પ્રવૃત્તિમાં નિયામક થનારા કર્મને વિહાયોગતિનામકર્મ કહે છે. ઉપર ગતિનામકર્મ આવી ગયું છે, એટલે અહીં વિહાયોગતિ શબ્દ યોજવામાં આવ્યો છે. વિહાય એટલે આકાશ-અવકાશ. તેમાં ગતિ કરવી અર્થાત્ ચાલવું તે વિહાયોગતિ. તેની શુભ અને અશુભ એવી બે ઉત્તર પ્રકૃતિઓ છે. હંસ, હાથી વગેરેની ચાલને શુભ વિહાયોગતિ ગણવામાં આવે છે અને ઊંટ, કાગડા વગેરેની ચાલને અશુભ વિહાયોગતિ ગણવામાં આવે છે.

બે પ્રકૃતિમાં બીજી પ્રકૃતિઓ હોય અર્થાત્ તેના વિશેષ પ્રકારો હોય, તે પિંડપ્રકૃતિ સમજવી. આ ચૌદ પ્રકારની પિંડપ્રકૃતિના ૭૫ ઉત્તરભેદો અર્થાત્ ૭૫ ઉત્તર પ્રકૃતિઓનો પરિચય અહીં પૂરો થયો.

**આઠ પ્રત્યેક પ્રકૃતિ :**

(૧) અગુરુ લઘુનામકર્મ—જેના ઉદ્દયથી જીવને અતિ ભારે પશુ નહિ, અતિ હળવું પશુ નહિ, એવું સપ્રમાણ વજનવાળું શરીર પ્રાપ્ત થાય.

(૨) ઉપઘાત નામકર્મ—જેના ઉદ્દયથી જીવને

પડજીભ, ચોરદાંત, રસોળી વગેરે ઉપઘાતકારી અવયવો પ્રાપ્ત થાય.

(૩) પરાઘાત નામકર્મ—જેના ઉદયથી જીવ પોતાની હાજરીથી કે પોતાના વચનબળથી બીજાના પર પ્રભાવ પાડી શકે તથા અતિ બળવાનને પણ ક્ષોભ પમાડી શકે.

(૪) આતપ નામકર્મ—જેના ઉદયથી જીવ પોતાનું શરીર અનુષ્ઠુ હોવા છતાં ઉષ્ણ પ્રકાશ આપી શકે. આ કર્મનો ઉદય માત્ર સૂર્યના વિમાનમાં રહેલા પૃથ્વીકાય જીવનો જ હોય છે.

(૫) ઉદ્યોત નામકર્મ—જેના ઉદયથી જીવ પોતાના શરીરવડે શીત પ્રકાશ આપી શકે. જ્યોતિષી વિમાનના જીવો આ પ્રકારના હોય છે. વળી બદ્યોત એટલે આગિયો અને કેટલીક વનસ્પતિનાં શરીરો પણ આ પ્રકારનાં હોય છે. યતિ અને દેવના ઉત્તરવૈકિય શરીરમાં પણ ઉદ્યોત નામકર્મનો ઉદય હોય છે.

(૬) શ્વાસોચ્છ્વાસ નામકર્મ—જેના ઉદયથી જીવ શ્વાસોચ્છ્વાસનું નિયમન કરી શકે.

(૭) નિર્માણનામકર્મ—જેના ઉદયથી જીવ યોગ્ય સ્થળે અંગોપાંગનું નિર્માણ કરી શકે.

(૮) તીર્થંકરનામકર્મ—જેના ઉદયથી જીવ ત્રણેય જીવનને પૂજવાયોગ્ય થાય; સુર, અસુર અને મનુષ્યને

પૂજ્ય એવું તીર્થ પ્રવર્તાવે અને પોતે કૃતકૃત્ય છતાં પણ ધર્મોપદેશની પ્રવૃત્તિ કરે.

**સ્થાવરદશક :**

(૧) સ્થાવરનામકર્મ—જેના ઉદ્યથી જીવ સ્થાવર-પણું પામે.

(૨) સૂક્ષ્મનામકર્મ—જેના ઉદ્યથી જીવ અત્યંત સૂક્ષ્મપણું પામે.

(૩) અપર્યાપ્તનામકર્મ—જેના ઉદ્યથી જીવ પોતાને પૂરી કરવા યોગ્ય પર્યાપ્તિઓ પૂરી કરી શકે નહિ. ક્યો જીવ કેટલી પર્યાપ્તિઓને યોગ્ય છે, તેનું વિવેચન જીવતત્ત્વમાં થઈ ગયેલું છે.

(૪) સાધારણનામકર્મ—જેના ઉદ્યથી જીવને અનંત જીવો વડે ભોગવાતું એવું સાધારણ શરીર પ્રાપ્ત થાય.

(૫) અસ્થિરનામકર્મ—જેના ઉદ્યથી જીવને અસ્થિર અવયવોની પ્રાપ્તિ થાય.

(૬) અશુભનામકર્મ—જેના ઉદ્યથી જીવનું નાલિ નીચેનું શરીર અપ્રશસ્ત હોય, એટલે કે તેના સ્પર્શથી બીજને અપ્રીતિ ઉત્પન્ન થાય.

(૭) દુઃસ્વરનામકર્મ—જેના ઉદ્યથી જીવને દુઃસ્વર એટલે કઠોર-અરુચિકર એવા સ્વરની પ્રાપ્તિ થાય.

(૮) દુર્ભંગનામકર્મ—જેના ઉદ્યથી જીવ સહુને



અળખામણો લાગે. ‘જ્યાં જાય ઉકે, ત્યાં સમુદ્ર સૂકે’  
વગેરે ઉક્તિઓ દુર્ભાગનામકર્મને સૂચવનારી છે.

(૯) અનાદેયનામકર્મ—જેના ઉદયથી જીવનું ગમે  
તેવું યુક્તિયુક્ત વચન લોકમાન્ય થાય નહિ.

(૧૦) અપયશઃકીર્તિનામ—જેના ઉદયથી જીવને  
ગમે તેટલું કામ કરવા છતાં અપયશ અને અપકીર્તિ જ મળે.

ત્રસદશક :

આ દશક સ્થાવરદશકથી બિલકુલ ઉલટું છે. તેની  
દશ પ્રકૃતિઓ આ પ્રમાણે બાણવી :

(૧) ત્રસનામકર્મ—જેના ઉદયથી જીવને ત્રસપણું  
પ્રાપ્ત થાય.

(૨) બાદરનામકર્મ—જેના ઉદયથી જીવને બાદર-  
પણું પ્રાપ્ત થાય.

(૩) પર્યાપ્તિનામકર્મ—જેના ઉદયથી જીવ સ્વયોગ્ય  
પર્યાપ્તિઓ અવશ્ય પૂરી કરે.

(૪) પ્રત્યેકનામકર્મ—જેના ઉદયથી જીવ સ્વતંત્ર  
શરીર પામે.

(૫) સ્થિરનામકર્મ—જેના ઉદયથી જીવને સ્થિર  
અર્થાત્ દૃઢ અવયવોની પ્રાપ્તિ થાય.

(૬) શુભનામકર્મ—જેના ઉદયથી જીવનું નાભિ  
ઉપરનું શરીર પ્રશસ્ત હોય, એટલે કે તેના સ્પર્શથી  
બીજાને આનંદ આવે.

(૭) સુસ્વરનામકર્મ-જેના ઉદ્યથી જીવને મધુર સ્વરની પ્રાપ્તિ થાય.

(૮) સુભગનામકર્મ-જેના ઉદ્યથી જીવ સહુને પ્રિય લાગે.

(૯) આદ્યનામકર્મ-જેના ઉદ્યથી જીવનું ગમે તેવું વચન પણ બીજાઓ માન્ય કરે.

(૧૦) યશઃકીર્તિનામકર્મ-જેના ઉદ્યથી જીવને સર્વત્ર યશ અને કીર્તિની પ્રાપ્તિ થાય.

### ગોત્રકર્મની ૨ ઉત્તરપ્રકૃતિઓ

ગોત્રકર્મની ઉત્તરપ્રકૃતિઓ બે છે : (૧) ઉચ્ચ ગોત્ર અને (૨) નીચ ગોત્ર.

### અંતરાય કર્મની ૫ ઉત્તરપ્રકૃતિઓ

છતી શક્તિએ કાર્ય થઈ શકે નહિ, ભોગવિલાસની સામગ્રી વિદ્યમાન હોય છતાં ભોગવી શકાય નહિ, કોઈને દાન દેવાની ઘણી ભાવના હોય, છતાં દઈ શકાય નહિ; આ બધી ઘટનાઓ અંતરાય કર્મને આભારી છે. તેની ઉત્તરપ્રકૃતિઓ પાંચ છે :

(૧) દાનાંતરાયકર્મ-જેના ઉદ્યથી દાન દેવાની સર્વ સામગ્રી વિદ્યમાન હોય અને ઇચ્છા પણ હોય, છતાં દાન દઈ શકાય નહિ.

(૨) લાભાંતરાયકર્મ-જેના ઉદ્યથી ગમે તેવો પ્રયત્ન કરવા છતાં ચથેષ્ટ લાભની પ્રાપ્તિ થાય નહિ.

(૩) ભોગાંતરાયકર્મ-જેના ઉદ્યથી ભોગ્ય સામગ્રી

લોગવી શકાય નહિ. જે એકવાર લોગવી શકાય, તે લોગ્ય સામગ્રી. લોજન વગેરે આ પ્રકારની સામગ્રી છે.

(૪) ઉપલોગાંતરાયકર્મ—જેના ઉદ્દયથી ઉપલોગ્ય સામગ્રી લોગવી શકાય નહિ. જે વારંવાર લોગવી શકાય તે ઉપલોગ્ય સામગ્રી. મકાન, રાચરચીલું, ખાગળગીચા, સ્ત્રી વગેરે આ પ્રકારની સામગ્રી છે.

(૫) વીર્યાંતરાય કર્મ—જેના ઉદ્દયથી શક્તિનો યોગ્ય ઉપયોગ થઈ શકે નહિ.

### ઘાતી અને અઘાતી વિભાગ

આઠ કર્મોમાં ચાર ઘાતી ગણાય છે અને ચાર અઘાતી ગણાય છે. જે આત્માના મૂળ ગુણનો ઘાત કરે, તે ઘાતી. જ્ઞાનાવરણીય, દર્શનાવરણીય, મોહનીય અને અંતરાય એ ચાર કર્મો આ કેટિનાં છે. બાકીના ચાર અઘાતી ગણાય છે, કારણ કે તે આત્માના મૂળ ગુણનો ઘાત કરનારા નથી.

ઘાતીકર્મની બધી ઉત્તરપ્રકૃતિઓ અશુભ છે અને અઘાતી કર્મની ઉત્તરપ્રકૃતિઓમાં કેટલીક શુભ અને કેટલીક અશુભ છે. તેનો વિશેષ ખ્યાલ પુણ્ય અને પાપતત્ત્વનાં વિવેચનથી આવી શકશે.

કર્મની મૂળ પ્રકૃતિ તથા ઉત્તરપ્રકૃતિઓની સંખ્યા પ્રસ્તુત પ્રકરણગ્રંથની ઓગણચાલીસમી ગાથામાં જણાવેલી છે. તેનું વર્ણન અગિયારમા પ્રકરણમાં આવશે.

‘કર્મવાદ’ નામનું પાંચમું પ્રકરણ અહીં પૂરું થાય છે.

પ્રકરણ છું

પુણ્યતત્ત્વ

[ ગાથા પંદરમીથી સત્તરમી સુધી ]

(૧) ઉપક્રમ :

જીવ અને અજીવતત્ત્વના વર્ણન પછી ક્રમપ્રાપ્ત પુણ્યતત્ત્વનું વર્ણન કરવું જોઈએ, તેથી પ્રકરણકાર મહર્ષિ પંદરમી અને સોળમી ગાથામાં પુણ્યતત્ત્વના બેતાલીશ લેહો આ પ્રમાણે કહે છે :

(૨) મૂળ ગાથા :

સા ઉચ્ચગોઝ મણુદુગ, સુરદુગ પંચિવિજાઃ પળદેહા ।  
આહિતિતૂણુવંગા, આદિમસંઘયણ-સંઠાણા ॥૧૫॥  
વન્નચઝકાઙ્ગુરુલહુ-પરઘા ડસ્સાસ આયવુઙ્ગોઝં ।  
સુમલ્લગઙ્ગ-નિમિલ-તસદસ સુર-નર-તિરિઆઝ તિત્થયરં ॥૧૬॥

(૩) સંસ્કૃત છાયા :

સાત-ઉચ્ચગોત્ર-મનુષ્યદ્વિક-સુરદ્વિક-પઞ્ચેન્દ્રિય  
જાતિ-પઞ્ચદેહાનિ ।  
આદિત્રિતનૂનામુપાઙ્ગ આદિમસંહનન-સંસ્થાને ॥૧૫॥

વર્ણચતુષ્ક-અગુરુલઘુ-પરાઘાત-ઉચ્છવાસ-આતપોદ્યોતમ્ ।  
 શુભસ્વગતિ-નિર્માણ-ત્રસદશક-સુરનર-તિર્યગાયુઃતીથકરમ્ ॥ ૧૬ ॥

(૪) શબ્દાર્થ :

સા-શાતાવેદનીય.

ઉચ્ચગોઅ-ઉચ્ચગોત્ર.

ઉચ્ચગોત્ર કર્મના ઉદયથી ઊંચા કુલમાં જન્મ થાય છે. ઉપલક્ષણથી દેશ, જાતિ, સ્થાન વગેરે પણ ઊંચા પ્રકારનાં મળે છે.

મણુદુઅ- મનુષ્યદ્વિક, મનુષ્યગતિ અને મનુષ્યાનુપૂર્વી.

મનુષ્યદ્વિક એટલે મનુષ્યને લગતાં બે પ્રકારનાં કર્મો. તે અહીં મનુષ્યગતિ અને મનુષ્યગત્યાનુપૂર્વી કે મનુષ્યાનુપૂર્વી સમજવાં. મનુષ્યગતિનામકર્મથી જીવને મનુષ્યત્વ પ્રાપ્ત થાય છે અને મનુષ્યાનુપૂર્વીનામકર્મ પૂર્વદેહ છોડ્યા પછી જીવને મનુષ્યગતિમાં જે સ્થાને ઉત્પન્ન થવાનું હોય, ત્યાં દોરી જાય છે.

સુરદુઅ-સુરદ્વિક; દેવગતિ અને દેવાનુપૂર્વી.

સુરદ્વિક એટલે દેવને લગતાં બે પ્રકારનાં કર્મો. તે અહીં દેવગતિ અને દેવાનુપૂર્વી જાણવાં. દેવગતિ નામકર્મથી જીવને દેવત્વ પ્રાપ્ત થાય છે અને દેવાનુપૂર્વી નામકર્મ જીવને દેવગતિમાં જે સ્થાને ઉત્પન્ન થવાનું હોય, ત્યાં દોરી જાય છે.

પંચિદિજાઈ-પંચેન્દ્રિય જાતિ, પંચેન્દ્રિયપણું.

પણદેહા-પાંચ શરીર, પાંચ પ્રકારનાં શરીર.

ઔદારિક આદિ પાંચ પ્રકારનાં શરીરો વિના પુણ્યનો ઉપલોગ થઈ શકતો નથી, તેથી તેમની ગણના પુણ્ય પ્રકૃતિમાં કરેલ છે.

આદિતિતણૂ-પ્રથમનાં ત્રણ શરીરના.

આદિ-આદિ, પ્રથમ. તિ-ત્રણ. તણૂ-શરીરનાં.

હવંગા-ઉપાંગો.

આહમસંઘયણ-સંઠાણા-પહેલું સંઘયણ અને પહેલું સંસ્થાન; વજ-ઋષભ-નારાય-સંઘયણ અને સમચતુરસ-સંસ્થાન.

આહમ-પહેલું. સંઘયણ-સંઘયણ. સંઠાણા-સંસ્થાન.

વન્નચરકક-વર્ણચતુષ્ક. શુભ વર્ણ, શુભ ગંધ, શુભ રસ અને શુભ સ્પર્શ.

વન્નચરક અને અગુરુલહુ તે વન્નચરકાઽગુરુલહુ-વન્નચરક-વર્ણચતુષ્ક. તે શુભ હોય તો જ પુણ્યપ્રકૃતિમાં ગણાય છે, તેથી આહીં શુભ વર્ણ, શુભ ગંધ, શુભ રસ અને શુભ સ્પર્શ ગ્રહણ કરવા.

અગુરુલહુ-અગુરુલહુનામ.

પરધા-પરાધાત નામ.

આહીં સંધિના નિયમથી પરધાય ના ચ નો લોપ થયેલો છે. પરધાય અને પરાધાયનો અર્થ સમાન છે.

ઝસ્સાસ-શ્વાસોચ્છ્વાસનામ.

આચવ-આતપનામ.

ઉજ્જોઝં-ઉદ્યોતનામ.

શુભસ્વગદ્-શુભવિહાયોગતિ.

નિમિણ-નિર્માણનામ.

તસદસ-ત્રસદશક. ત્રસ આદિ દશ પ્રકૃતિઓ. ત્રસ દશકનું વર્ણન સત્તરમી ગાથામાં આવશે.

સુર-નર-તિરિયાહ-દેવ, મનુષ્ય અને તિર્થંચનું આયુષ્ય.

દેવ અને મનુષ્યની જેમ તિર્થંચોને પણ પોતાનું જીવન પ્રિય હોય છે, તેથી તિર્થંચાચુની ગણના પુણ્ય પ્રકૃતિમાં થાય છે.

તિત્થચરં-તીર્થંકરનામ.

(પ) અર્થ-સંકલના :

સાતાવેદનીય, ઉચ્ચ ગોત્ર, મનુષ્યગતિ અને મનુષ્યાનુપૂર્વી, દેવગતિ અને દેવાનુપૂર્વી, પાંચેન્દ્રિય જાતિ, ( ઔદારિક, વૈકિય, આહારક, તૈજસ અને કાર્મણ એ ) પાંચ શરીર, પ્રથમના ત્રણ શરીરનાં ઉપાંગો, વજ્ર-ઋષભ-નારાચ-સંઘચણ, સમચતુરસ સંસ્થાન, શુભવર્ણ-ગંધ-રસ-સ્પર્શ, અગુરુલઘુ નામ, પરાધાતનામ, શ્વાસોચ્છવાસનામ, આતપ-નામ, ઉદ્યોતનામ, શુભવિહાયોગતિનામ, નિર્માણ-નામ, ત્રસાદિદશપ્રકૃતિઓ, દેવાયુષ્ય, મનુષ્યાયુષ્ય, તિર્થંચાયુષ્ય અને તીર્થંકરનામ (એ એંતાલીશ પુણ્યતત્ત્વના ભેદો છે.)

## (૬) વિવેચન :

પુનાતીતિ પુણ્યમ્-જે અશુભ કર્મ વડે મલિન થયેલા જીવને-આત્માને ધીરે ધીરે પવિત્ર કરે, એટલે કે શુભ કર્મવાળો કરે અને અનુક્રમે મોક્ષે પહોંચાડે, તે પુણ્ય કહેવાય. તથા એ પુણ્યનાં કાર્ય કરવાથી જે શુભ કર્મ બંધાય, તે પણ પુણ્ય જ કહેવાય. તાત્પર્ય કે પુણ્યતત્ત્વનાં પુણ્યક્રિયા અને પુણ્યફળ એ બે અંગો છે અને તે પરસ્પર કારણ-કાર્યરૂપ છે, તેથી એ બંને અંગોથી બરાબર પરિચિત થવું જોઈએ. પુણ્યની ક્રિયા થાય તો જ પુણ્યફળ બંધાય, એટલે પુણ્યક્રિયા કારણરૂપ છે અને પુણ્યફળ કાર્યરૂપ છે.

નીચેની નવ ક્રિયાઓથી પુણ્ય બંધાય છે :

- (૧) પાત્રને અન્ન આપવું.
- (૨) પાત્રને પાણી આપવું.
- (૩) પાત્રને ઘેસવા કે રહેવા માટે સ્થાન આપવું.
- (૪) પાત્રને શયન આપવું, એટલે કે સૂવાની સામગ્રી

આપવી.

- (૫) પાત્રને વસ્ત્ર આપવાં.
- (૬) મનનો શુભ સંકલ્પ.
- (૭) વચનનો શુભ વ્યાપાર.
- (૮) કાયાનો શુભ વ્યાપાર.
- (૯) દેવગુરુને નમસ્કાર કરવો.

આહી એટલું લક્ષ્યમાં રાખવાનું છે કે જેઓ



સંસારની મોહ-માયા છોડીને મોક્ષમાર્ગને અભિમુખ થયેલા છે, તે સર્વે આત્માઓ સુપાત્ર ગણાય છે. તેમને ધર્મબુદ્ધિએ અન્નાદિક આપવાથી અશુભ કર્મની ઘણી નિર્જરાપૂર્વક મહાપુણ્ય બંધાય છે. શાલિલદ્રે સંગમકના ભવે ધર્મબુદ્ધિએ એક માસોપવાસી તપસ્વી મુનિરાજને ક્ષીરતું દાન દીધું હતું, તેથી મહાપુણ્ય બંધાયું હતું અને તેનાં દુઃખ રૂપે તેમને અતુલ રિક્તિસિદ્ધિ પ્રાપ્ત થઈ હતી.

જેઓ ગૃહસ્થાશ્રમમાં રહીને ધર્મતું યોગ્ય આચરણ કરે છે, તેઓ પાત્ર ગણાય છે. તેમને પણ ધર્મબુદ્ધિએ અન્નાદિક આપતાં ઘણું પુણ્ય ઉપાર્જન થાય છે.

વિશેષમાં જેઓ અતિ વૃદ્ધ, અશક્ત, અપંગ વગેરે હોવાના કારણે અનુકંપા કરવા યોગ્ય છે, તેમને અનુકંપા-બુદ્ધિએ અન્નાદિક આપતાં પુણ્ય ઉપાર્જન થાય છે. કેહ્યું છે કે—

इदं मोक्षफलं दाने, पात्रापात्रविचारणा ।

दयादानं तु सर्वज्ञैः, कुत्रापि न निषिध्यते ॥

‘મોક્ષના હેતુથી જે દાન દેવાનું છે, તેમાં પાત્રા-પાત્રની વિચારણા કરવી ઘટે છે. પણ જે દાન, દયા, કરુણા કે અનુકંપા બુદ્ધિથી દેવાનું છે, તેમાં પાત્રાપાત્રની વિચારણા કરવી આવશ્યક નથી; કારણ કે સર્વજ્ઞોએ એવા દાનનો કોઈ પણ સ્થળે નિષેધ કરેલો નથી.’

दीनादिकेभ्योऽपि दयाप्रधानं,

दानं तु भोगादिकरं प्रधानम् ।

દીક્ષાક્ષણે તીર્થકૃતોઽપિ પાત્રા-

પાત્રાદિચર્યાં દદતો ન ચક્રુઃ ॥

‘દીન-દુઃખીઓને દયાની ભાવનાથી અપાતું દાન શ્રેષ્ઠ છે અને ભોગાદિ સામગ્રીઓને અપાવનારું છે. દીક્ષા લેવાનો પ્રસંગ પ્રાપ્ત થતાં તીર્થકરો એક વર્ષ સુધી જે દાન આપે છે, તેમાં પાત્ર-અપાત્રનો વિચાર કરતા નથી, પરંતુ સર્વેને સમાન બુદ્ધિથી દાન આપે છે.’

તાત્પર્ય કે કોઈ પણ દીન-દુઃખીને સહાય કરવાની બુદ્ધિએ દાન દેતાં પુણ્ય બંધાય છે અને કોઈ અભ્યાગત ઘરના દ્વારે આવીને બેસી રહે, તેને નિરાશ કરીને પાછો કાઢતાં મારો ધર્મ નિંદાશે, માટે તેમ ન થવા દેવાની ઇચ્છાએ જેઓ અન્નાદિક આપે છે, તેઓ પણ પુણ્ય ઉપાર્જન કરે છે.

પુણ્યતત્ત્વ મુખ્યત્વે ગૃહસ્થને ઉપાદેય છે.

પુણ્ય ક્રિયાઓથી જે પુણ્ય બંધાય છે, તેનું ફલ બેંતાલીશ પ્રકારે ભોગવાય છે. આ બેંતાલીશ પ્રકારોનો ઉલ્લેખ પ્રસ્તુત ગાથાઓમાં કરવામાં આવ્યો છે. તે પર એક દષ્ટિપાત કરી લઈએ.

પુણ્યશાળી આત્માઓને સામાન્ય રીતે સર્વત્ર સુખનો અનુભવ થાય છે, તેથી અહીં પ્રથમ ઉલ્લેખ શાતાવેદનીયનો કરવામાં આવ્યો છે.

પુણ્યશાળી આત્માઓનો જન્મ ઉચ્ચકુલમાં થાય છે,

ઉચ્ચ જાતિમાં થાય છે અને તેમને ધન, વૈભવ, ઠંકુરાઈ, ઉત્તમ વિચારો વગેરે સારા પ્રમાણમાં પ્રાપ્ત થાય છે. તેનું સૂચન ઉચ્ચ ગોત્ર દ્વારા કરવામાં આવ્યું છે.

મનુષ્યગતિ અને દેવગતિ પણ પુણ્યના પ્રભાવે જ સાંપડે છે, તેથી મનુષ્યદ્વિક અને સુરદ્વિકનો અહીં ઉલ્લેખ કરેલો છે, વળી પાંચેન્દ્રિયપણું પણ પુણ્યના ઉદ્દેશે જ પ્રાપ્ત થાય છે, તે અહીં પાંચેન્દ્રિયજાતિથી સૂચવ્યું છે.

શરીર વિના પુણ્યનું ફળ લોગવાતું નથી, તેથી ઔદારિક આદિ પાંચેય શરીરની ગણના પુણ્યના ભેદમાં કરેલી છે.

પુણ્યશાળી આત્માઓના શરીરનું સંઘયણ એટલે શરીરનો બાંધો ઉત્તમ કોટિનો હોય છે તથા તેમની આકૃતિ પણ પ્રમાણોપેત અને સર્વે શુભ લક્ષણોથી સુક્રા હોય છે, તે અહીં પ્રથમ સંઘયણ અને સંસ્થાન શબ્દથી સૂચિત કર્યું છે.

શરીરનો શુભ વર્ણ, શુભ ગંધ, શુભ રસ તથા શુભ સ્પર્શ પણ પુણ્યને જ આધીન છે તથા લોહની જેમ અતિ ભારેપણું પણ નહિ, તેમ ફની જેમ અતિ હળવાપણું પણ નહિ, પરંતુ સપ્રમાણ વજન એ પણ પુણ્યનું જ ફળ છે, તે અહીં અશુરુલ્લઘુ પરથી જણાવેલ છે.

બીજા પર પ્રભાવ પડેલો, તે પણ પુણ્ય વિના બનતું નથી, તેમ રૂપ-કાંતિ વગેરે પણ પુણ્યના પ્રકર્ષ વિના પ્રાપ્ત થતાં નથી. વળી શ્વાસોન્નિદ્યાસાં સુખપૂર્વક લેવાય

એવા નાહીતંત્રની રચના પણ પુણ્યશાળીને જ પ્રાપ્ત થાય છે. તે અહીં પરાધાતનામ, શ્વાસોચ્છ્વાસનામ, આતપનામ અને ઉઘોતનામથી સૂચવાયેલ છે.

ગમનાગમન પ્રવૃત્તિનું નિયમન કરનારી શુભ ચાલ પ્રાપ્ત થવી, તેને પણ પુણ્યનું જ ફળ માનવું જોઈએ અને અંગ-ઉપાંગની યોગ્ય સ્થળે ગોઠવાણુ થવી તેને પણ પુણ્યનું જ પરિણામ લેખવું જોઈએ. શુભવિહાયોગતિ અને નિર્માણનામનું રહસ્ય આ જ છે.

વિશેષમાં હવે પછી ત્રસાદિક જે દશ પ્રકૃતિઓનું વર્ણન આવવાનું છે, તે પણ પુણ્યનું જ પરિણામ સમજવું.

દેવ, મનુષ્ય અને તિર્યંચનું આયુષ્ય પણ પુણ્યના ઉદ્ભવથી જ પ્રાપ્ત થાય છે અને તીર્થંકરત્વ કે જે ત્રણેય લોકમાં પરમ પૂજ્યતાને પ્રાપ્ત થયેલું છે, તેની પ્રાપ્તિ પણ સંચિત પુણ્યસમૂહને જ આધીન છે.

શાસ્ત્રકાર મહર્ષિઓએ પુણ્યના બે પ્રકારો માનેલા છે : (૧) પુણ્યાનુબંધી પુણ્ય અને (૨) પાપાનુબંધી પુણ્ય. તેમાં જે પુણ્યથી પુણ્યની પરંપરા ચાલે અર્થાત્ જે પુણ્ય ભોગવતાં નવા પુણ્યનો અનુબંધ થાય, તે પુણ્યાનુબંધી પુણ્ય સમજવું અને જે પુણ્ય ભોગવતાં નવીન પાપનો અનુબંધ થાય, તે પાપાનુબંધી પુણ્ય સમજવું.

એક મનુષ્યને પૂર્વ ભવના પુણ્યપ્રભાવે સર્વ પ્રકારની સુખસામગ્રી પ્રાપ્ત થઈ છે, પરંતુ તે એમાં મોહગ્રસ્ત ન થતાં આત્મહિત તરફ મુખ્ય લક્ષ રાખીને મોક્ષની અભિલાષાથી ધર્મક્રિયા કરે છે, તે પૂર્વ પુણ્યનું

કુળ લોગવે છે, તેની સાથે નવા પુણ્યનો બંધ પણ કરે છે, એટલે તે પુણ્યાનુબંધી પુણ્યવાળો કહેવાય છે. બીજો મનુષ્ય પૂર્વલવના પુણ્યપ્રભાવે સર્વ પ્રકારની સુખસામગ્રી પામેલો છે, પરંતુ મોહવશાત્ અસદાચારી બનીને તેનો ઉપલોગ કરે છે, તેથી તેને પાપનો અનુબંધ થાય છે. આવા મનુષ્યને પાપાનુબંધી પુણ્યવાળો કહેવાય છે.

શાસ્ત્રકાર લગવંતોએ આ બંને પ્રકારના પુણ્યનો સચોટ ખ્યાલ આપવા માટે તેમને લોભિયા અને લૂટારાની ઉપમા આપેલી છે. પુણ્યાનુબંધી પુણ્ય મોક્ષમાર્ગના લોભિયા જેવું છે, કારણ કે તે મનુષ્યને મોક્ષનો માર્ગ બતાવીને ચાલ્યું જાય છે. અને પાપાનુબંધી પુણ્ય લૂટારા જેવું છે, કારણ કે તે મનુષ્યની બધી પુણ્યસમૃદ્ધિ લૂંટી લે છે અને તેને પુણ્યવિહીન બનાવી દે છે. તાત્પર્ય કે આ બે પ્રકારનાં પુણ્યોમાં પુણ્યાનુબંધી પુણ્ય ઇચ્છવા જેવું છે અને તેને જ ઉપાદેય તત્ત્વ સમજવાનું છે.

### (૧) ઉપક્રમ :

પંદરમી અને સોળમી ગાથામાં પુણ્યતત્ત્વના બેંતાલીશ લેદો કહ્યા, તેમાં ત્રસદશાદિ દશ પ્રકૃતિઓનો નિર્દેશ કર્યો. આ દશ પ્રકૃતિઓનો પરિચય કરાવવા માટે પ્રકરણ-કાર મહર્ષિ સત્તરમી ગાથા આ પ્રમાણે કહે છે :

### (૨) મૂળ ગાથા :

તસ-વાયર-પજ્જતં, પત્તેઅં થિરં સુમં ચ સુમગં ચ ।

સુસ્સર આહજ્જ જસં, તસાહ્દસગં ઇમં હોઈ ॥ ૧૭ ॥

(૩) સંસ્કૃત છાયા :

ત્રસ-વાદર-પર્યાપ્તં, પ્રત્યેકં સ્થિરં શુભં ચ સુભગં ચ ।

સુસ્વરાઽઽદ્ય-યશઃ, ત્રસાદિદશકમિદં ભવતિ ॥ ૧૭ ॥

(૪) શબ્દાર્થ

તસ-ત્રસનામ.

વાયર-વાદરનામ.

પજ્જત્તં-પર્યાપ્તનામ.

પત્તેયં-પ્રત્યેકનામ.

થિરં-સ્થિરનામ.

સુભં-શુભનામ.

ચ-અને.

સુભગં-સુભગનામ.

ચ-અને.

સુસ્સર-સુસ્વરનામ.

આઙ્ગ-આદ્યનામ.

જસં-યશનામ, યશઃકીર્તિનામ.

તસાદ્દસગં-ત્રસાદિદશક.

ત્રસ નામ જેની આદિમાં છે, એવી દશ પ્રકૃતિઓનો સમૂહ તે ત્રસાદિદશક.

ઇમં-આ, એ.

હોઈ-છે.

(૫) અર્થ-સંકલના :

ત્રસનામ, વાદરનામ, પર્યાપ્તનામ, પ્રત્યેક-

નામ, સ્થિરનામ, શુભનામ, સુભગનામ, સુસ્વર-  
નામ, આદેયનામ અને યશઃકીર્તિનામ એ ત્રસાદિ  
દશક છે.

(૬) વિવેચન :

પુણ્યના બેતાલીશ લેહોમાં ત્રસદશકની ગણના છે,  
તે ત્રસદશકનું વર્ણન આ ગાથામાં કરેલું છે.

ત્રસદશકમાં પ્રથમ ઉલ્લેખ ત્રસનામકર્મનો કરેલો  
છે. આ કર્મના ઉદ્યયથી જીવ ત્રસપણું પામે છે. જે જીવો  
ઠંડી, તાપ, ભય વગેરેથી ત્રાસ પામીને અર્થાત્ દુઃખી થઈને  
તેનો નાશ કરવાની એટલે પ્રતિકાર કરવાની ચેષ્ટા કરે,  
તેને ત્રસપણું સમજવું. સ્થાવરપણાની અપેક્ષાએ ત્રસપણું  
ઉત્તમ છે, તેથી તેને એક પ્રકારની પુણ્યપ્રકૃતિ માનવામાં  
આવી છે. પૃથ્વી, પાણી, અગ્નિ, વાયુ અને વનસ્પતિના  
જીવો કરતાં વિકલેન્દ્રિય જીવો અને પંચેન્દ્રિય જીવોનું  
જીવન ઉચ્ચ કોટિનું હોય છે, તેમાં કોઈ શંકા નથી.

ત્રસદશકમાં બીજો ઉલ્લેખ બાહરનામકર્મનો કરવામાં  
આવ્યો છે. આ કર્મના ઉદ્યયથી જીવને બાહરપણું ઉત્પન્ન  
થાય છે. સૂક્ષ્મપણાની અપેક્ષાએ આ સ્થિતિ સારી હોવાથી  
તેની ગણના પુણ્યપ્રકૃતિમાં કરેલી છે.

ત્રસદશકમાં ત્રીજો ઉલ્લેખ પર્યાપ્તનામકર્મનો  
કરેલો છે. આ કર્મના ઉદ્યયથી જીવ પોતાને યોગ્ય પર્યાપ્તિઓ  
પૂરી કરે છે અને તેની ગણના પર્યાપ્તિમાં થાય છે. અપ-

ચાંપતપણની તુલનામાં આ સ્થિતિ નિઃશંક ચઢિયાતી છે, તેથી તેની ગણના પુણ્યપ્રકૃતિમાં કરેલી છે.

ત્રસદશકમાં ચોથો ઉલ્લેખ પ્રત્યેકનામકર્મનો કરેલો છે. આ કર્મના ઉદ્દયથી જીવને પૃથક્ શરીર પ્રાપ્ત થાય છે, એટલે કે પોતાનું સ્વતંત્ર શરીર પ્રાપ્ત થાય છે. અનંત જીવોનું એક સાધારણ શરીર હોવું તેના કરતાં આ સ્થિતિમાં વધારે સુખ રહેલું છે, તેથી તેની ગણના પુણ્યપ્રકૃતિમાં કરેલી છે.

ત્રસદશકમાં પાંચમો ઉલ્લેખ સ્થિરનામકર્મનો કરેલો છે. આ કર્મના ઉદ્દયથી શરીરના હાડ વગેરેમાં સ્થિરતા એટલે દૃઢતા પ્રાપ્ત થાય છે અને તેથી જીવન-નિર્વાહમાં ઘણી સુગમતા રહે છે. આ કારણે તેની ગણના પણ પુણ્યપ્રકૃતિમાં જ કરેલી છે.

ત્રસદશકમાં છઠ્ઠો ઉલ્લેખ શુભનામકર્મનો કરેલો છે. આ કર્મના ઉદ્દયથી નાભિ ઉપરનો ભાગ પ્રશસ્ત હોય છે, એટલે કે તેના સ્પર્શથી ખીજાને આનંદ ઉપજે છે, તેથી તેની ગણના પુણ્યપ્રકૃતિમાં કરેલી છે. ×

ત્રસદશકમાં સાતમો ઉલ્લેખ સુભગનામકર્મનો કરેલો છે. આ કર્મના ઉદ્દયથી જીવ સહુને પ્રિય થઈ પડે છે, તેથી તેની ગણના પુણ્યપ્રકૃતિમાં કરેલી છે.

ત્રસદશકમાં આઠમો ઉલ્લેખ સુસ્વરનામકર્મનો કરેલો

× મહાપુરુષોનાં સર્વ અંગોને શુભ ગણવામાં આવે છે.



છે. આ કર્મના ઉદયથી જીવને સુંદર-મધુર સ્વર પ્રાપ્ત થાય છે, તેથી તેની ગણના પુણ્ય-પ્રકૃતિમાં કરેલી છે.

ત્રશદશકમાં નવમો ઉદ્દેશ આદેયનામકર્મનો કરેલો છે. આ કર્મના ઉદયથી જીવનું વચન બીજાને માન્ય થાય છે, તેથી તેની ગણના પુણ્યપ્રકૃતિમાં કરેલી છે.

ત્રશદશકમાં છેલ્લો ઉદ્દેશ યશઃપ્રીતિનામકર્મનો કરેલો છે. આ કર્મના ઉદયથી જીવને યશ અને પ્રીતિની પ્રાપ્તિ થાય છે, તેથી તેની ગણના પુણ્યપ્રકૃતિમાં કરેલી છે.

પુણ્ય નવ પ્રકારે બંધાય છે અને બેંતાલીશ પ્રકારે લોગવાય છે. શાસ્ત્રકારોએ તેને સોનાની બેડીની ઉપમા આપી છે. તેનો અર્થ એ છે કે પુણ્યકર્મ પણ આખરે તો બંધન જ છે અને તેને છોડ્યા વિના મુક્તિ કે મોક્ષની પ્રાપ્તિ થતી નથી, પણ ધર્મની સામગ્રી મેળવવામાં તે ઉપયોગી છે, એટલે તેનો આદર કરવો યોગ્ય છે.

‘પુણ્યતત્ત્વ’ નામનું છટકું પ્રકરણ અહીં પૂરું થાય છે.

પ્રકરણ સાતમું

પાપતત્ત્વ

[ ગાથા અઢારમીથી વીશમી સુધી ]

(૧) ઉપક્રમ :

પુણ્યનું વિરોધી તત્ત્વ પાપ છે, એટલે તેનું સ્વરૂપ  
પણ બરાબર સમજી લેવું જોઈએ; તેથી જ પ્રકરણકાર  
મહર્ષિ અઢારમી અને એગણીસમી ગાથામાં તેના બ્યાસી  
લેક્ષોનું વર્ણન આ પ્રમાણે કરે છે :

(૨) મૂળ ગાથા :

નાળંતરાયદસકં, નવ વીણ નીઅસાય મિચ્છતં ।

થાવરદસનિરયતિંગં, કસાય પળવીસ તિરિયદુગં ॥૧ ८॥

ઇગવિતિચઝાઙઓ, કુલગઈ ઉવઘાય હુંતિ પાવસ્સ ।

અપસત્થં વન્નચઙ્ગ, અપઢમસંઘયણસંઠાણા ॥ ૧૯ ॥

(૩) અંસ્કૃત છાયા :

જ્ઞાનાન્તરાયદશકં, નવ દ્વિતીયે નીચૈરસાતં મિથ્યાત્વમ્ ।

સ્થાવરદશકં નિરયત્રિકં, કપાયજ્જવિંશતિઃતિર્યગ્દ્વિકમ્

॥ ૧૮ ॥

एक द्वित्रिचतुर्जातयः, दुखगतिरुपघातो भवन्ति पापस्य ।  
अप्रशस्तं वर्णचतुष्कमप्रथमसंहननसंस्थानानि ॥ १९ ॥

(૪) શબ્દાર્થ :

નાળંતરાયદસગં-જ્ઞાનાવરણીય અને અંતરાયકર્મની મળીને દશ પ્રકૃતિઓ.

જ્ઞાનાવરણીય કર્મની ઉત્તરપ્રકૃતિઓ પાંચ છે અને અંતરાયકર્મની ઉત્તર પ્રકૃતિઓ પણ પાંચ છે. તેનાં નામો કર્મવાદ-પ્રકરણમાં જણાવેલાં છે.

નવ-નવ.

વીણ-બીજા કર્મની.

દર્શનાવરણીય કર્મને બીજું કર્મ કહેવામાં આવે છે, કારણ કે તે ક્રમમાં બીજું છે. તેની ઉત્તરપ્રકૃતિઓ નવ છે.

ત્રીઅ-ત્રીચ ગોત્ર.

ત્રીઅ અને અસાય તે ત્રીઅસાય. ત્રીઅ-ત્રીચ ગોત્ર. ઉપલક્ષણથી ત્રીચ જાતિ.

અસાય-અશાતાવેદનીય.

મિચ્છત્તં-મિથ્યાત્વ, વિપરીત શ્રદ્ધાન.

મિથ્યા-જોડું, અસત્ય, વિપરીત. ત્વ પ્રત્યય ભાવ-સૂચક છે. તોત્પર્ય કે જેના ઉદયથી જીવ સત્યને અસત્ય સમજે અને અસત્યને સત્ય સમજે, તેને મિથ્યાત્વ કહેવાય છે. જ્યાં સુધી મિથ્યાત્વ દૂર ન થાય, ત્યાં સુધી સમ્યક્ત્વ

પ્રાપ્ત થતું નથી, તેથી મિથ્યાત્વને આત્માનો મહાન શત્રુ માનવામાં આવ્યો છે. તેના પાંચ, છ તથા દશ પ્રકારો શાસ્ત્રમાં પ્રસિદ્ધ છે.

યાવરદસ-સ્થાવરદશક.

સ્થાવર નામ જેની આદિમાં છે, એવી દશ પ્રકૃતિઓનો સમૂહ તે સ્થાવરદશક. કર્મવાદપ્રકરણમાં નામકર્મ અને તેની ઉત્તરપ્રકૃતિઓમાં સ્થાવરદશકનાં નામ આપેલાં છે. તેનો ઉલ્લેખ પ્રકરણકાર સ્વયં વીશમી ગાથામાં કરશે.

નિરચતિગં-નરકત્રિક.

નિરચ-નરક, તેને લગતું ત્રિક, તે નરકત્રિક. અહીં નરકત્રિકથી નરકગતિ, નરકાનુપૂર્વી અને નરકનું આયુષ્ય એ ત્રણ કર્મપ્રકૃતિઓ સમજવાની છે.

કસાય-કષાય.

પણવીસ-પચીસ પ્રકારના.

ચારિત્રમોહનીયની ઉત્તરપ્રકૃતિઓ પચીસ છે : સોળ કષાયરૂપ અને નવ નોકષાયરૂપ. તે અનેનો અહીં કષાય તરીકે સામાન્ય ઉલ્લેખ કરવામાં આવ્યો છે.

તિરિયદુગં-તિર્યગ્દ્વિક. તિર્યંચગતિનામ અને તિર્યંચ-આનુપૂર્વીનામ.

ઇગ્બિતિચઙ જાઈઓ-એકેન્દ્રિય, બેઘન્દ્રિય, તેઘન્દ્રિય અને ચતુરિન્દ્રિય જાતિ.

કુલ્લગઈ-અશુભ વિહાયોગતિ.

હવવાય-ઉપધાતનામ.

હુંતિ-છે.

પાવસ્સ-પાપના લેદો.

અપસત્થ-અપ્રશસ્ત.

વન્તચક્ર-વાર્ણચતુષ્ક; વર્ણ, ગંધ, રસ અને સ્પર્શ.

અપદમસંઘચળસંઠાણા-પ્રથમ સિવાયનાં સંઘચળો અને સંસ્થાનો.

(૫) અર્થ-સંકલન :

જ્ઞાનાવરણીય અને અંતરાયકર્મની મળીને દશ, બીજા દર્શનાવરણીય કર્મની નવ, નીચ ગોત્ર, આશાતાવેદનીય, મિથ્યાત્વ મોહનીય, સ્થાવર દશક, નરકત્રિક, પચીસ કષાય, તિર્યચદ્વિક, એકેન્દ્રિય, બેઘન્દ્રિય, તેઘન્દ્રિય અને ચતુરિન્દ્રિય જાતિ, અશુભ વિહાયોગતિ, ઉપધાત, અપ્રશસ્ત વર્ણ-ગંધ-રસ-સ્પર્શ તથા પહેલા સિવાયના સર્વ સંસ્થાનો. આ પ્રમાણે પાપતત્ત્વના બ્યાશી લેદો છે.

(૬) વિવેચન :

જૈન શાસ્ત્રોમાં કહ્યું છે કે 'પાવકમ્મં નેવ કુજ્જા, ન કારવેજ્જા-પાપકર્મ કરવું પણ નહિ અને કરાવવું પણ નહિ.' કારણ કે તે દુર્ગાહનિવંધન-દુર્ગતિનું કારણ છે અને મુક્તમગ્ગ-સંસર્ગવિગ્ધમૂંઝ-મોક્ષમાર્ગનો સંસર્ગ થવામાં વિઘ્નરૂપ છે.

બૌદ્ધ શાસ્ત્રોમાં પણ કહ્યું છે કે 'સવ્વપાવસ્સં અકરણં,

કુસલસ્સ ચપસંપદા-કોઈ પાપ કરવું નહિ, પુણ્ય કાર્યો અવશ્ય સંપાદન કરવાં.’

વૈદિક શાસ્ત્રોમાં પણ કહ્યું છે કે ‘પ્રશસ્તાનિ સદા કુર્યાત્, અપ્રશસ્તાનિ વર્જयेत्-પ્રશસ્ત કાર્યો અર્થાત્ પુણ્ય-કાર્યો સદા કરવાં અને અપ્રશસ્ત અર્થાત્ પાપકાર્યો છોડી દેવાં.’

તાત્પર્ય કે પાપ હેય છે, છોડવા યોગ્ય છે, તેથી તેનું સેવન કદી કરવા જેવું નથી.

આત્માને મલિન કરનારું જે અશુભ કર્મ તે પાપ કહેવાય છે અને જે કાર્યો કરવાથી આત્માને પાપનો બંધ થાય, તે પણ પાપ જ કહેવાય છે. તાત્પર્ય કે પાપતત્ત્વનાં પાપક્રિયા અને પાપફળ એ બે અંગો છે અને તે પરસ્પર કારણ-કાર્યરૂપ છે.

જેમ પુણ્ય નવ ક્રિયાથી બંધાય છે, તેમ પાપ અઠાર ક્રિયાથી બંધાય છે. આ અઠાર ક્રિયાઓને સામાન્ય રીતે અઠાર પાપસ્થાનકો કહેવામાં આવે છે. તેનાં નામો આ પ્રમાણે બાબુવાં:-

પાળાઙ્વાયમલિયં, ચોરિકં મેહુળ-દવિળસુચ્છં ।

કોહં માળં માયં, લોમં પિઞ્જં તદા દોસં ॥ ૧ ॥

કલહં અવમક્ષણં; પેસુન્નં રઙ્ગ-અરઙ્ગ સમાઉત્તં ।

પર-પરિવાયં માયા-મોસં મિચ્છત્તસલ્લં ચ ॥ ૨ ॥

(૧) પાણાદ્વાયં-પ્રાણાતિપાત, પ્રાણીવધ, જીવહિંસા કે હિંસા.

(૨) અલિયં-અલીક વચન, અસત્ય વચન, મૃષાવાદ.

(૩) ચોરિકં-ચોરી, અદત્તાદાન, માલિકે તેની રાજી ખુશીથી આપ્યા વિના ગ્રહણ કરવું તે.

(૪) મેહુન્નં-મૈથુન, અપ્રહસેવન, વિષયલોગ.

(૫) દવિણમુચ્છં-દ્રવ્યની મૂંઝાં, ધનલોભ, પરિગ્રહ.

(૬) કોહં-ક્રોધ, ગુસ્સો, રોષ.

(૭) માળં-માન, અભિમાન, અહંકાર, દર્પ કે ગર્વ.

(૮) માયં-માયા, કપટ.

(૯) લોમં-લોભ, તૃષ્ણા, વધારે ને વધારે મેળવવાની વૃત્તિ.

(૧૦) પિઙ્ગં-પ્રેમ, રાગ, આસક્તિ.

તહા-તેમજ

(૧૧) દોસં-દ્વેષ, અણુગમો, તિરસ્કાર.

(૧૨) કલહં-કલહ, કબ્જિયો.

(૧૩) અન્નમ્ભક્ષાણં-અભ્યાખ્યાન, કોઈના દોષો પ્રકટ કરવા તે.

(૧૪) પૈસુન્નં-પૈશુન્ય, ગાડી ખાવી તે.

(૧૫) રઙ્-અરઙ્-હર્ષ અને વિષાદ કરવો તે.

સમાવૃત્તં-સમાયુક્ત, સહિત.

(૧૬) પરપરિત્રાયં-પરપરિવાદ, ખીજાનું ઘસાતું ખોલવું તે, ખીજાની નિંદા કરવી તે.

(૧૭) માયા-મોસં-માયા-મૃષાવાદ. છેતરપીંડી, બનાવટ, ષડ્યંત્ર સ્વયું તે.

(૧૮) મિચ્છત્તસલ્લં-મિથ્યાત્વશસ્ત્ર.

ચ-અને.

આ અઢાર પાપસ્થાનકોનો સંક્ષેપ કરવો હોય તો થઈ શકે એમ છે, પરંતુ મુમુક્ષુઓને પાપક્રિયાઓનો સ્પષ્ટ બોધ થવા માટે આટલો વિસ્તાર જરૂરનો છે. X

આ અઢાર પાપસ્થાનકો દ્વારા કરેલું પાપ જીવને ખ્યાસી પ્રકારે ભોગવવું પડે છે, તેનો નિર્દેશ અઢારમી અને એગણીસમી ગાથામાં આ પ્રમાણે કરેલો છે :

### પાપતત્ત્વના ૮૨ ભેદો

જ્ઞાનાવરણીયકર્મની ઉત્તરપ્રકૃતિઓ	૫
અંતરાયકર્મની ઉત્તરપ્રકૃતિઓ	૫
દર્શનાવરણીયકર્મની ઉત્તરપ્રકૃતિઓ	૯
નીચગોત્ર	૧
અશાતાવેદનીય	૧
મિથ્યાત્વ ( દર્શનમોહનીય )	૧
સ્થાવરદશક	૧૦
નરકત્રિક	૩

Xઆ અઢારેય પાપસ્થાનકનો વિસ્તૃત પરિચય અમોએ 'પાપનો પ્રવાહ' નામના ધર્મ-બોધ ગ્રંથમાળાના ચૌદમા પુષ્પમાં આપેલો છે, તે મુમુક્ષુઓએ અવશ્ય જોવો.



કષાય ( મોહનીયકર્મ )	૨૫
તિર્યગ્યદ્વિક	૨
એકેન્દ્રિયાદિ ચાર જાતિ	૪
અશુભવિહાયોગતિ	૧
ઉપધાતનામ	૧
અપ્રશસ્ત વર્ણાદિ	૪
સંઘયણુ ( પહેલા સિવાય )	૫
સંસ્થાન ( પહેલા સિવાય )	૫

કુલ ૮૨

થોડાં વિવેચનથી આ વસ્તુ વધારે સ્પષ્ટ થશે. આત્માના જ્ઞાનગુણ પર આવરણ આવે તે ઈષ્ટ નથી, કારણ કે તેથી અજ્ઞાનમાં સળકવું પડે છે અને તેનાં પરિણામો ઘણાં માઠાં આવે છે. એક વિદ્વાને તો ત્યાં સુધી કહ્યું છે કે આ જગતમાં સહુથી મોટું પાપ અજ્ઞાન છે, કેમકે તેનાથી આવૃત્ત થયેલો જીવ હિતાહિતને જાણી શકતો નથી. જ્ઞાનાવરણીયકર્મ ભારે હોય તો મનુષ્યની દશા મૂઠ કે જડ જેવી બની જાય છે. તેથી કંઈપણ સમજવું કે ગ્રહણ કરવું તેને માટે ઘણું અઘરું થઈ પડે છે.

મતિ અને શ્રુતજ્ઞાનાવરણીયકર્મનો ક્ષયોપશમ થવાથી આપણને મતિ અને શ્રુતજ્ઞાનનો પ્રકાશ સાંપડે, પરંતુ અવધિજ્ઞાન, મનઃપર્યવજ્ઞાન અને કેવલજ્ઞાનનો પ્રકાશ મુદલ સાંપડતો નથી, કારણ કે અવધિ-જ્ઞાનાવરણીય, મનઃપર્યવજ્ઞાનાવરણીય અને કેવલજ્ઞાનાવરણીય કર્મો તેની આડે

અડીખમ ઊભેલાં છે. પરિસ્થિતિ આવી હોવાથી જ્ઞાનાવરણીય કર્મની પાંચેય ઉત્તર પ્રકૃતિઓને પાપના ભેદમાં ગણેલી છે.

જ્ઞાનાવરણીય પછી દર્શનાવરણીયનો ક્રમ આવે, પરંતુ ઉત્તરપ્રકૃતિઓની સમાન સંખ્યાને લઈને અહીં જ્ઞાનાવરણીય પછી અંતરાયકર્મને લીધું છે. જ્ઞાનાવરણીય એ ઘાતીકર્મ છે, તેમ અંતરાય પણ ઘાતીકર્મ છે. પહેલું આત્માના જ્ઞાનગુણનો ઘાત કરે છે, તો બીજું આત્માના દાનાદિ ગુણોનો ઘાત કરે છે.

અંતરાયકર્મની પાંચ ઉત્તરપ્રકૃતિઓ તે દાનાંતરાય, લાભાંતરાય, લોભાંતરાય, ઉપલોભાંતરાય અને વીર્યાંતરાય. તે કેવાં અનિષ્ટ પરિણામ લાવે છે, તેનું દિગ્દર્શન કરી લઈએ.

જીવ ધારે તો પોતાનું સર્વસ્વ બીજને દાનમાં આપી શકે, પરંતુ દાનાંતરાય કર્મ તેની એ વૃત્તિને કુંઠિત બનાવી દે છે, તે એટલી હદ સુધી કે એક નાનકડી વસ્તુ યા થોડું ધન બીજને આપવું હોય તો આપી શકે નહિ. દાનનો મહિમા સમજાયો હોય, દાન દેવાની સામગ્રી તૈયાર હોય અને દાન લેનાર પણ ઉપસ્થિત હોય, છતાં દાન દઈ શકાય નહિ, ત્યાં દાનાંતરાયના ઉદય સિવાય બીજું શું કારણ કહી શકાય ?

અમુક કારણસર શ્રેણિક રાજાએ પોતાની કપિલા નામની દાસીને તેના હાથે દાન દેવાનું કહ્યું, તો તેણે ઉત્તર આપ્યો કે ‘મહારાજ ! મારા હાથે હું કોઈને દાન આપી

શકીશ નહિ. ' છેવટે તેના હાથે ચાટવો ખાંધવામાં આવ્યો અને તેના વડે દાન દેવાવવાની શરૂઆત કરી તો કપિલા દાસી સહુ દાન લેનારાઓને કહેવા લાગી કે 'આ દાન હું નથી આપતી, એ તો શ્રેણિક રાજાનો ચાટવો આપે છે ! ' દાનાંતરાયનો તીવ્ર ઉદ્વેગ કેવાં પરિણામો લાવે છે, તેનો આ શાસ્ત્રપ્રસિદ્ધ દાખલો છે.

જીવ ધારે તો આ જગતમાંથી જેટલો લાભ મેળવવો હોય તેટલો મેળવી શકે, પણ લાભાંતરાયકર્મ તેમાં આડું આવે છે. તે લાભને મર્યાદિત બનાવી દે છે અને તીવ્રભાવે ઉદ્વેગમાં આવેલ હોય તો ગમે તેવો પ્રયત્ન કરવા છતાં પણ લાભ થવા દેતું નથી. લાભાંતરાયકર્મનો જેટલો ક્ષયોપશમ હોય તેટલો લાભ મળી શકે, પણ તેથી વધારે મળી શકે નહિ. આ જગતમાં એવા દાખલાઓ પણ જોવામાં આવ્યા છે કે એક મનુષ્ય ૯૮ લાખ સહેલાઈથી મેળવી શકે, પણ એક કોડ થવામાં જે એ લાખ ખૂટતા હોય, તે ગમે તેટલો પ્રયત્ન કરવા છતાં પણ મેળવી શકે નહિ. વ્યક્તિ એ જ છે, અનુભવમાં ખામી નથી, પ્રયત્ન પણ ખરાબર છે, છતાં આવું પરિણામ આવે, ત્યાં લાભાંતરાયનો ઉદ્વેગ જ કારણભૂત હોય છે.

લોગની ઈચ્છા હોય, લોગની સામગ્રી તૈયાર હોય, પણ લોગાંતરાય કર્મ એવી પરિસ્થિતિ ઉભી કરી દે કે લોગ લોગવાય જ નહિ. એક દાખલાથી આ વસ્તુ વધારે સ્પષ્ટ કરીએ. ભાત-ભાતની વાનીઓ તૈયાર થઈ હતી; મિત્રો

અને મુરખીઓ જમવા પધાર્યા હતા, શેઠના ઉત્સાહનો પાર ન હતો. તેઓ નિમંત્રક તરીકે સહુની વચ્ચે બેસીને આનંદ-વિનોદ કરી રહ્યા હતા. ઇસારો થતાં રસોઈયાઓ બધી વાનીઓ પીરસી અને શેઠે જમવા માટે કોળિયો ભર્યો, ત્યાં પેટમાં આંકડી આવી. કોળિયો કોળિયાને ઠેકાણે રહી ગયો અને તેમને પલ્લંગમાં સૂવાડવામાં આવ્યા. ત્યાર બાદ થોડા ઉપચારો કરતાં પેટ સ્વસ્થ થઈ ગયું, પણ પેલી ભોજ્ય સામગ્રીનો ભોગ થઈ શક્યો નહિ. અહીં ભોગાંતરાય કર્મે પોતાનો પ્રભાવ બતાવ્યો.

ઉપભોગમાં પણ ઘણી વાર આવું બને છે. અમુક પ્રકારનાં વસ્ત્ર-ભૂષણ વગેરે ભોગવવાની તાલાવેલી હોય, પણ સંયોગ જ એવા બને કે તેનો ઉપભોગ થઈ શકે નહિ. આ ઉપભોગાંતરાયકર્મનો પ્રભાવ સમજવો.

અમુક કાર્યમાં શક્તિ ફેરવવા ધારી હોય છતાં ફેરવી શકાય નહિ, ત્યાં વીર્યાંતરાય કર્મનો ઉદય સમજવો. તેનો જેટલો ક્ષયોપશમ થાય, તેટલી જ શક્તિ ફેરવી શકાય, તેથી અધિક નહિ.

આ રીતે અંતરાયકર્મની પાંચેય ઉત્તરપ્રકૃતિઓ આત્માના મૂળભૂત ગુણોનો ઘાત કરનારી હોઈ પાપના ભેદમાં સ્થાન પામેલી છે.

દર્શનાવરણીય પણ એક પ્રકારનું ઘાતીકર્મ છે, કારણ કે તે આત્માનાં મૂળગુણરૂપ દર્શનલબ્ધિનો ઘાત કરે છે. ચક્ષુદર્શનાવરણીયકર્મનો ઉદય હોય તો ચક્ષુ દ્વારા

વસ્તુનો સામાન્ય યોધ થઈ શકે નહિ; અચક્ષુદર્શનાવરણીય કર્મનો ઉદય હોય તો સ્પર્શનેન્દ્રિય, રસનેન્દ્રિય, ઘ્રાણેન્દ્રિય, શ્રોત્રેન્દ્રિય તથા મન દ્વારા વસ્તુનો સામાન્ય યોધ થઈ શકે નહિ. તેનો જેટલો ક્ષયોપશમ થાય, તેટલું જ દર્શન થઈ શકે. અવધિદર્શનાવરણીયકર્મના ઉદયે આત્માને રૂપી દ્રવ્યનો મર્યાદિત સામાન્ય યોધ થઈ શકે નહિ અને કેવળ દર્શનાવરણીયકર્મના ઉદયે કેવલદર્શન દ્વારા થનારો વસ્તુ માત્રનો સામાન્ય યોધ થઈ શકે નહિ. આપણને અવધિ-દર્શન કે કેવલદર્શન થતું નથી, કારણ કે અવધિદર્શનાવરણીય અને કેવલદર્શનાવરણીય કર્મો ઉદયમાં છે. નિદ્રા પણ આત્માની દર્શનલબ્ધિ ઉપર એક જાતનું આવરણ લાવી દે છે, એટલે તે સમયે દર્શનોપયોગ હોતો નથી. નિદ્રા તમામ પ્રાણીઓને એક સરખી હોતી નથી. તેના અનેક પ્રકારો વિદ્યમાન છે, પરંતુ અહીં તેને પાંચ વર્ગમાં રાખવું ગોઠવવામાં આવ્યા છે. આ પાંચ પ્રકારો અને પ્રથમના ચાર પ્રકારો મળી દર્શનાવરણીયકર્મની ઉત્તર-પ્રકૃતિઓ નવ થાય છે, જે આત્માનું અહિત કરનારી હોઈ પાપના લેદોમાં સ્થાન પામેલી છે.

નીચ ગતિમાં અવતાર થયો, એ પૂર્વે કરેલા પાપની કડક શિક્ષા છે, કારણકે ત્યાં અનેક પ્રકારની હાલાકી સોગવવી પડે છે, વિકાસનાં સાધનો અતિ મર્યાદિત હોય છે અને લોકોનો અનેક પ્રકારનો તિરસ્કાર સહન કરવો પડે છે. કોઈ એમ સમજતું હોય કે જમાનો આગળ વધશે

એટલે ઊંચ-નીચના લેહો સાવ ભૂલાર્થ જશે, પણ એ સમજણ બરાબર નથી. એ કર્મજન્ય લેહો છે, એટલે કાયમ રહેવાના. જે લોકો એમ કહે છે કે અમારે ત્યાં શિક્ષણનું પ્રમાણ સારું છે અને સમાજે સુંદર પ્રગતિ કરેલી છે, ત્યાં પણ ‘ઉમરાવ’ અને ‘આમ’ના લેહો ટળ્યા નથી, તેમજ ‘હાયર સર્કલ’ અને ‘લોઅર સર્કલ’ એટલે ઉચ્ચ કક્ષાનું વર્તુલ અને નીચ કક્ષાનું વર્તુલ એ પ્રકારના લેહો વર્તી જ રહ્યા છે. બધા મનુષ્યના સ્થિતિ, સંયોગો તેમજ વર્તન સરખાં હોતાં નથી, એટલે તેમાં ઊંચા-નીચાનો લેહ સ્વાભાવિક રીતે જ પડી જાય છે અને તે જગતભરના દેશોમાં બરાબર જોવામાં આવે છે. તાત્પર્ય કે નીચ ગોત્રમાં અવતાર થવો, એ પૂર્વે કરેલાં પાપનું ફળ છે અને તે જીવને અવશ્ય ભોગવવું પડે છે.

પુણ્યશાળી આત્માઓને જેમ શાતાવેદનીયનો ઉદય હોય છે, તેમ પાપી આત્માઓને અશાતાવેદનીયનો ઉદય હોય છે. તેથી તેઓને અનેક પ્રકારની આધિ, વ્યાધિ અને ઉપાધિજન્ય દુઃખો ભોગવવાં પડે છે અને ચિત્તને જરા ય શાંતિ પ્રાપ્ત થતી નથી.

મિથ્યાત્વ એક ભયંકર વસ્તુ છે. તે શ્રદ્ધાનાં નિર્મળ નીરને ડહોળી નાખે છે અને તેમાં એક પ્રકારની ઘેરી મલિનતા ઊભી કરી દે છે. આ મલિનતાના પરિણામે જીવને અધર્મમાં ધર્મની સંજ્ઞા (વૃત્તિ-બુદ્ધિ) અને ધર્મમાં અધર્મની સંજ્ઞા થાય છે, અમાર્ગમાં માર્ગની સંજ્ઞા અને માર્ગમાં

અમાર્ગની સંજ્ઞા થાય છે; અજીવમાં જીવની સંજ્ઞા અને જીવમાં અજીવની સંજ્ઞા થાય છે; અસાધુમાં સાધુની સંજ્ઞા અને સાધુમાં અસાધુની સંજ્ઞા થાય છે; તથા અમુક્તમાં મુક્તની સંજ્ઞા અને મુક્તમાં અમુક્તની સંજ્ઞા થાય છે.

વળી મિથ્યાત્વના ઉદયથી સત્યશોધનની વૃત્તિ શિથિલ બની જાય છે, તેથી સત્ય પ્રાપ્ત થતું નથી અને અસત્યના પડછાયે જ ચાલવાનો વખત આવે છે. શાસ્ત્રકારો કહે છે કે ‘મિથ્યાત્વ જેવો કોઈ શત્રુ નથી, મિથ્યાત્વ જેવું કોઈ વિષ નથી, મિથ્યાત્વ જેવો કોઈ અંધકાર નથી.’ આ સંયોગોમાં મિથ્યાત્વની ગણના પાપના એક ભેદ તરીકે થાય, એ સર્વથા ઉચિત છે.

સ્થાવરદશક અંગે આગળ વીસમી ગાથામાં વિવેચન આવશે.

નરકત્રિક એટલે નરકગતિ, નરકાનુપૂર્વી અને નરકનું આયુષ્ય. લૌકિક ભાષામાં કહીએ તો જીવને નરકનાં દુઃખોનો આસ્વાદ કરાવનારી તોફાની ત્રિપુટી. નરકગતિકર્મથી જીવને નરકમાં જ ઉત્પન્ન થવું પડે. તે દેવ, મનુષ્ય કે તિર્યચ ગતિમાં જવા ઈચ્છે તો જઈ શકે નહિ. નરકાનુપૂર્વી નરકમાં ઉત્પન્ન થવાનાં સ્થાને લઈ જાય; અને નરકાયુષ્ય જીવને નારકની સ્થિતિમાં નિયત સમય સુધી ગોંધી રાખે કે જ્યાં અસહ્ય યાતનાઓ સહન કરવાની હોય છે. કેટલાક પાપ કરનારાઓ એમ માને છે કે કરેલા પાપના બદલામાં થોડો દંડ ભરી દઈશું કે થોડી સજા સહન કરી લઈશું,

પણ જ્યારે તેમને એ ભાન થાય છે કે પાપનો બદલો પછીના ભવમાં પણ ભોગવવો પડે છે અને તે માટે નરક જેવાં નિકૃષ્ઠ સ્થાનમાં ઉત્પન્ન થવું પડે છે, ત્યારે તેમનાં હાલનાં ગગડી જાય છે અને તેમની પાપ કરવાની વૃત્તિ પર એક જાતનો કુઠારાઘાત થાય છે.

ચારિત્રમોહનીયકર્મની પચીસ ઉત્તરપ્રકૃતિઓ છે. તેમાં કષાયની મુખ્યતા હોવાથી અહીં કસાય પળવીસ એવો શબ્દપ્રયોગ કરેલો છે. શ્રી પ્રજ્ઞાપનાસૂત્રના તેરમા પદે કષાયનો અર્થ નીચે મુજબ કરવામાં આવ્યો છે :

સુહ-દુઃસ્વ-વહુ-સહિયં, કમ્મ-સ્વેત્તં કસંતિ જં જમ્હા ।  
કલુ સતિ જં ચ જીવં, તેણ કસાઈ ત્તિ વુચ્ચંતિ ॥

‘ ઘણા પ્રકારનાં સુખ અને દુઃખથી ચુકત એવા કર્મક્ષેત્રનું જે કર્ષણ કરે છે ( ખેડે છે ), અથવા જીવના શુદ્ધ સ્વરૂપને જે કલુષિત કરે છે, તે કષાય છે. ’

કષાયના મુખ્ય સૂત્રધારો ક્રોધ, માન, માયા અને લોભ છે. તેમાં ક્રોધ પ્રીતિનો નાશ કરે છે, માન વિનયનો નાશ કરે છે, માયા મિત્રોનો નાશ કરે છે અને લોભ સર્વનો નાશ કરે છે.

આ ચાર કષાયોના તીવ્રાતિતીવ્ર, તીવ્ર, મધ્યમ અને ગૌણ એવા પ્રકારો કરતાં કષાયોની સંખ્યા ૧૬ પર આવે છે અને તે બીધીય એક યા બીજા પ્રકારે ચારિત્રગુણની ઘાતક હોવાથી પાપપ્રકૃતિઓ લેખાય છે.



હાસ્ય, રતિ, અરતિ, લય, શોક, બુગુપ્સા અને વેદ એટલે બીજીય સંજ્ઞા, એ કષાય જેટલી લયકર વૃત્તિઓ નથી, પરંતુ કષાયનું ઉદ્દીપન કરવામાં અગત્યનો ભાગ ભજવે છે, એટલે તેની ગણના પણ પાપપ્રકૃતિઓમાં જ થાય છે. જેનું પરિણામ ખૂરું-અશુભ-અનિષ્ઠ તેને પાપ-પ્રકૃતિ નહિ તો બીજું શું કહેવાય ?

તિર્યંચદ્રિક એટલે તિર્યંચગતિ અને તિર્યંચાનુપૂર્વી. તિર્યંચના આયુષ્યની ગણના પાપપ્રકૃતિમાં કરી નથી, કારણ કે તેમને પોતાનું જીવન પ્રિય હોય છે. તિર્યંચ ગતિનામકર્મથી જીવને તિર્યંચ તરીકે ઉત્પન્ન થવું પડે છે અને તિર્યંચાનુપૂર્વી તેને તિર્યંચ યોનિમાં ઉત્પન્ન થવાનાં સ્થાને લઈ જાય છે. તિર્યંચની અવસ્થા એ નિકૃષ્ઠ અવસ્થા છે, તેમાં ઉત્પન્ન થવું કેને ગમે ? પણ પાપી પ્રેવૃત્તિઓના પરિણામે જીવ તિર્યંચગતિ અને તિર્યંચાનુ-પૂર્વી નામનું કર્મ બાંધે છે અને તેનું ફલ ભોગવવા માટે તેને તિર્યંચગતિમાં અવતરવું પડે છે.

પંચેન્દ્રિયપણું પુણ્યને આધીન છે, બાકીની બધી બલિતિઓ એટલે એકેન્દ્રિયપણું, બેઘન્દ્રિયપણું, તેઘન્દ્રિયપણું અને ચતુરિન્દ્રિયપણું પાપી પ્રાવૃત્તિઓના પરિણામે પ્રાપ્ત થાય છે.

અશુભવિહાયોગતિ એટલે અશુભ ચાલ, જેમાં કોઈ ઢંગ ન હોય એવી ખેડોળ ચાલ. આવી ચાલ તો પાપકર્મના પરિણામે જ સાંપડે ને ? કોઈ એમ કહેલું

હોય કે ચાલને અને કર્મને શો સંબંધ છે? એ તો પ્રાણીઓના સ્વભાવ અનુસાર થયા કરે છે, તો એ કથન બરાબર નથી. સંસારી જીવની નાની-મોટી તમામ ક્રિયાઓ કર્મની સત્તા નીચે જ થાય છે, એટલે ચાલ તેમાંથી બાકી રહી શકે નહિ. જેને પ્રાણીઓનો સ્વભાવ કહેવામાં આવે છે, તે સ્વભાવ અર્થાત્ વ્યક્તિત્વ પણ કર્મ અનુસાર જ ઘડાય છે, તેથી અશુભવિહાયોગતિને પાપકર્મનું પરિણામ માનવામાં કોઈ આપત્તિ નથી.

ઉપધાતનામકર્મની ગણના પણ અશુભ વર્ગમાં થાય છે, કારણ કે તેનાથી પડજીલ, ચોરદાંત, રસોળી વગેરે ઉપધાતકારી અવયવોની પ્રાપ્તિ થાય છે.

જો શુભ વર્ણ, શુભ ગંધ, શુભ રસ અને શુભ સ્પર્શને પુણ્યનું પરિણામ માનીએ તો અશુભ કે અપ્રશસ્ત વર્ણ, અપ્રશસ્ત ગંધ, અપ્રશસ્ત રસ અને અપ્રશસ્ત સ્પર્શને પાપનું પરિણામ જ લેખવું જોઈએ. જેનું રૂપ જોવું ગમે નહિ, જેના શરીરમાંથી દુર્ગંધ આવ્યા કરતી હોય, જેનો સ્વાદ અરુચિકર હોય તથા સ્પર્શ પણ ખેદ પ્રમાણે તેવો હોય, તે પાપકર્મના ઉદય વિના કેમ સંભવે? તાત્પર્ય કે આ બધી પાપપ્રકૃતિની જ લીલા છે.

વજ્ર-ઋષભ-નારાયણસંઘયણ એ આદર્શ સંઘયણ છે, તેથી તેને પુણ્યાધીન માનવામાં આવ્યું છે, પરંતુ ત્યાર પછીનાં પાંચ સંઘયણો એટલે ઋષભ-નારાયણ-સંઘયણ,

નારાય-સંઘયણ, અર્દ્ધનારાય-સંઘયણ, કીલિકા-સંઘયણ અને સેવાર્ત-સંઘયણ, ઓછી-વત્તી ખામીવાળાં હોવાથી પાપપ્રકૃતિને આધીન છે. સંસ્થાનમાં પણ આવું જ છે. પહેલું સમયતુરસ્ત્ર સંસ્થાન આદર્શ હોવાથી પુણ્યાધીન છે અને બાકીનાં પાંચ સંસ્થાનો એટલે ન્યગ્રોધપરિમંડલ, સાદિ, વામન, કુબ્જ અને હુંડક ઓછી-વત્તી ખામીવાળાં હોવાથી પાપપ્રકૃતિને આધીન છે.

પાપના ખ્યાસી ભેદો પરનું વિવેચન અહીં પૂરું થયું.

જેમ પુણ્યના પુણ્યાનુબંધી પુણ્ય અને પાપાનુબંધી પુણ્ય એવા બે પ્રકારો છે, તેમ પાપના પણ પાપાનુબંધી પાપ અને પુણ્યાનુબંધી પાપ એવા બે પ્રકારો છે. જે પાપનું ફળ ભોગવતાં નવું પાપ બંધાતું જાય, તે પાપાનુબંધી પાપ અને જે પાપનું ફળ ભોગવતાં નવું પુણ્ય બંધાતું જાય, તે પુણ્યાનુબંધી પાપ.

એક મનુષ્ય પૂર્વે કરેલાં પાપોના પરિણામે આજે દુઃખ ભોગવી રહ્યો છે અને હજી પણ પાપકર્મ કર્યે જ જાય છે, તેને પાપાનુબંધી પાપવાળો સમજવો. આવા આત્માઓની હાલત અત્યંત ખૂરી થાય છે. તેમની દુઃખ-પરંપરા દારુણ હોય છે અને તે લાંબો સમય ચાલ્યા કરે છે.

એક મનુષ્ય પૂર્વે કરેલાં પાપોને કારણે વર્તમાન ભવમાં દુઃખ ભોગવી રહ્યો છે, પણ તે સમતાથી ભોગવે છે, હાથવોય કરતો નથી અને ભવિષ્યમાં દુઃખ ભોગવવાનો વખત ન આવે તે માટે પાપથી ખીતો રહે છે તથા

યથાશક્તિ ધર્માચરણ કરે છે. આવા મનુષ્યને પુણ્યાનુબંધી પાપવાળો સમજવો જોઈએ. આ સ્થિતિ આદરણીય છે, કારણ કે તેના પરિણામે દુઃખનો અંત આવે છે અને સુખનો સૂર્ય ચમકવા લાગે છે.

(૧) ઉપક્રમ :

અઠારમી ગાથામાં સ્થાવરદશકનો ઉલ્લેખ કરવામાં આવ્યો છે. તે સ્થાવરદશકનું સ્વરૂપ દર્શાવવા માટે પ્રકરણકાર મહર્ષિ વીશમી ગાથા આ પ્રમાણે કહે છે :

(૨) મૂળગાથા :

થાવર-સુદુમ-અપજ્જં, સાહારણમથિરમસુમદુમગાણિ ।  
દુઃસ્સરણાઙ્ગજસં, થાવરદસગં વિવજ્જતથં ॥૨૦॥

(૩) સંસ્કૃત છાયા :

સ્થાવરસૂક્ષ્માપર્યાપ્તં, સાધારણમસ્થિરમશુભદુર્મગાણિ ।  
દુઃસ્વરાનાદેયાયશઃ, સ્થાવરદશકં વિપર્યયાર્થમ્ ॥૨૦॥

(૪) શબ્દાર્થ :

થાવર-સ્થાવરનામ.

સુદુમ-સૂક્ષ્મનામ.

અપજ્જં-અપર્યાપ્તનામ.

સાહારણં-સાધારણનામ.

સાહારણં અને અથિરં અને અસુમં અને દુમગ તે સાહારણમથિરમસુમદુમગાણિ. સાહારણં-સાધારણનામ.

અથિરં-અસ્થિરનામ.

અસુખં-અશુભનામ.

દુભંગાણિ-દુર્ભંગનામ.

દુસ્સર-દુઃસ્વરનામ.

દુસ્સર અને અણાદ્વજ્જ અને અજસં, તે દુસ્સરણાદ્વજ્જજસં-  
દુસ્સર-દુઃસ્વરનામ.

અણાદ્વજ્જ-અનાદેયનામ.

અજસં-અપયશકીર્તિનામ.

સ્થાવરદસગં-સ્થાવરદશક.

સ્થાવર આદિ દશ પ્રકૃતિઓનો સમૂહ, તે સ્થાવરદશક.

વિવજ્જત્યં-વિપરીત અર્થવાળું, ત્રસદશક કરતાં  
વિપરીત અર્થવાળું છે.

(૫) અર્થ-સંકલના :

સ્થાવરનામ, સૂક્ષ્મનામ, અપર્યાપ્તનામ,  
સાધારણનામ, અસ્થિરનામ, અશુભનામ, દુર્ભંગ-  
નામ, દુઃસ્વરનામ, અનાદેયનામ અને અપયશ-  
કીર્તિનામ, એ સ્થાવરદશક ત્રસદશક કરતાં વિપરીત  
અર્થવાળું છે.

(૬) વિવેચન :

પાપના ખ્યાસી લેહોમાં સ્થાવરદશકની ગણના છે, તે  
સ્થાવરદશકનું વર્ણન આ ગાથામાં કરેલું છે. આહીં એટલી  
રખબટ કરવામાં આવી છે કે આ સ્થાવરદશક ત્રસદશક  
કરતાં વિપરીત અર્થવાળું છે, એટલે ત્રસદશકમાં જે દશ

પ્રકૃતિઓની ગણના કરવામાં આવી છે, તે દરેક કરતાં આનો અર્થ વિપરીત સમજવાનો છે.

ત્રસદશકમાં પ્રથમ ઉલ્લેખ ત્રસ નામનો કરવામાં આવ્યો હતો કે જેના પરિણામે જીવ ત્રસપાણું પામે છે. અહીં સ્થાવરદશકમાં પ્રથમ ઉલ્લેખ સ્થાવર નામનો કરવામાં આવ્યો છે. આ કર્મના ઉદયથી જીવ સ્થાવરપાણું પામે છે. પૃથ્વીકાય, અપ્કાય, અગ્નિકાય, વાયુકાય અને વનસ્પતિકાયના જીવો સ્થાવરપણામાં રહેલા છે. સ્થાવર જીવોનું મુખ્ય લક્ષણ એ છે કે તેઓ ઠંડી, તાપ વગેરેથી પીડા પામવા છતાં તેનો પરિહાર કરવાને સ્વયં એક સ્થળેથી બીજા સ્થળે જઈ શકતા નથી.

ત્રસદશકમાં બીજો ઉલ્લેખ બાદરનામનો કરવામાં આવ્યો હતો કે જેના પરિણામે જીવ બાદરપાણું પામે છે. અહીં સ્થાવરદશકમાં બીજો ઉલ્લેખ સૂક્ષ્મનામનો કરવામાં આવ્યો છે. આ કર્મના ઉદયથી જીવ સૂક્ષ્મપાણું પામે છે. પૃથ્વીકાય, અપ્કાય, અગ્નિકાય, વાયુકાય અને સાધારણ વનસ્પતિકાયના જીવો સૂક્ષ્મ અવસ્થાએ સકલ લોકમાં વ્યાપ્ત છે. તેમને આ સૂક્ષ્મનામકર્મનો ઉદય જાણવો.

ત્રસદશકમાં ત્રીજો ઉલ્લેખ પર્યાપ્તનામનો કરવામાં આવ્યો હતો કે જેના પરિણામે જીવ પર્યાપ્તપાણું પામે છે. અહીં સ્થાવરદશકમાં ત્રીજો ઉલ્લેખ અપર્યાપ્તનામનો કરવામાં આવ્યો છે. આ કર્મના ઉદયથી જીવ સ્વયંજ્ય પર્યાપ્તિઓ પૂરી કર્યા પહેલાં જ મરણ પામે છે અને તેથી અપર્યાપ્ત તરીકે ઓળખાય છે.

ત્રસદશકમાં એથો ઉલ્લેખ પ્રત્યેક નામનો કરવામાં આવ્યો હતો કે જેના પરિણામે જીવને સ્વતંત્ર કે પૃથક્ શરીરની પ્રાપ્તિ થાય છે. સ્થાવરદશકમાં એથો ઉલ્લેખ સાધારણ નામનો કરવામાં આવ્યો છે. આ કર્મના ઉદ્યત્થી જીવને સાધારણ શરીરની પ્રાપ્તિ થાય છે. સાધારણ શરીર એટલે અનંત આત્માઓનું એક જ શરીર. તેમાં જીવન-ધારણની બધી ક્રિયાઓ સાથે જ થાય. સાધારણ વનસ્પતિ-ફાયના જીવોને આવું જ શરીર પ્રાપ્ત થયેલું હોય છે.

ત્રસદશકમાં પાંચમો ઉલ્લેખ સ્થિરનામનો કરવામાં આવ્યો હતો કે જેના પરિણામે હાડ વગેરે સ્થિરતા-દૃઢતા પામે છે. સ્થાવરદશકમાં પાંચમો ઉલ્લેખ અસ્થિરનામનો કરવામાં આવ્યો છે. આ કર્મના ઉદ્યત્થી જીવને અસ્થિર અવયવોની પ્રાપ્તિ થાય છે.

ત્રસદશકમાં છઠ્ઠો ઉલ્લેખ શુભનામનો કરવામાં આવ્યો હતો કે જેના પરિણામે નાલિ ઉપરનો ભાગ પ્રશસ્ત હોય છે. સ્થાવરદશકમાં છઠ્ઠો ઉલ્લેખ અશુભ નામનો કરવામાં આવ્યો છે. આ કર્મના ઉદ્યત્થી જીવને નાલિ નીચેનું શરીર અપ્રશસ્ત પ્રાપ્ત થાય છે. જેના સ્પર્શથી આનંદ થાય તે પ્રશસ્ત અને આનંદ ન થાય તે અપ્રશસ્ત.

ત્રસદશકમાં સાતમો ઉલ્લેખ સુભગનામનો કરવામાં આવ્યો હતો કે જેના પરિણામે જીવ સહુને પ્રિય થઈ પડે

છે. સ્થાવરદશકમાં સાતમો ઉલ્લેખ દુર્લભનામનો કરવામાં આવ્યો છે. આ કર્મના ઉદયથી જીવ સહુને અળખામણો થઈ પડે છે.

ત્રસદશકમાં આઠમો ઉલ્લેખ સુસ્વરનામનો કરવામાં આવ્યો હતો કે જેના પરિણામે મધુર સ્વરની પ્રાપ્તિ થાય છે. સ્થાવરદશકમાં આઠમો ઉલ્લેખ દુઃસ્વરનામનો કરવામાં આવ્યો છે. આ કર્મના ઉદયથી જીવને કર્કશ કે કઠોર સ્વરની પ્રાપ્તિ થાય છે.

ત્રસદશકમાં નવમો ઉલ્લેખ અનાદેય નામનો કરવામાં આવ્યો છે. આ કર્મના ઉદયથી જીવનું વચન ખીજાને માન્ય થાય છે. સ્થાવરદશકમાં નવમો ઉલ્લેખ અનાદેયનામનો કરવામાં આવ્યો છે. આ કર્મના ઉદયથી જીવનું વચન ગમે તેવું ચુકિતચુકત હોય તો પણ ખીજા માન્ય રાખતા નથી.

ત્રસદશકમાં છેલ્લો ઉલ્લેખ યશઃકીર્તિ નામનો કરવામાં આવ્યો હતો કે જેના પરિણામે જીવને યશ અને કીર્તિની પ્રાપ્તિ થાય છે. સ્થાવરદશકમાં છેલ્લો ઉલ્લેખ અપયશઃ કીર્તિ નામનો કરવામાં આવ્યો છે. આ કર્મના ઉદયથી જીવ ગમે તેવાં સારાં કામ કરે તો પણ તેને અપયશ તથા અપકીર્તિના જ લાગી થવું પડે છે.

આ રીતે સ્થાવરદશકનું તુલનાત્મક વિવેચન અહીં પૂરું થાય છે અને તે સાથે ‘પાપતત્ત્વ’ નામનું સાતમું પ્રકરણ પણ પૂરું થાય છે.



પ્રકરણ આઠમું

આશ્રવતત્ત્વ

[ ગાથા એકવીસમીથી એવીશમી સુધી ]

(૧) ઉપક્રમ :

નવતત્ત્વ એ જૈનધર્મનું નાક છે; અથવા તે જૈનદર્શનનો મુકુટમણિ છે. તેમાં જીવ અને અજીવ તત્ત્વ વડે સમસ્ત વિશ્વનું સ્વરૂપ વિચારાયું છે; પુણ્ય અને પાપતત્ત્વ વડે જીવનનાં સુખ-દુઃખની સમસ્યા ઉકેલવામાં આવી છે; અને આશ્રવ-બંધ તથા સંવર-નિર્જરા તત્ત્વ વડે હેય અને ઉપાદેયની સ્પષ્ટ ભેદરેખાઓ અંકિત કરી મોક્ષનું મંગલમય સ્વરૂપ પ્રકાશવામાં આવ્યું છે.

આ નવ તત્ત્વમાંથી જીવ, અજીવ, પુણ્ય અને પાપ તત્ત્વનો પરિચય અપાઈ ગયો; હવે ક્રમગ્રાંત આશ્રવ-તત્ત્વનો પરિચય આપવા માટે પ્રકરણકાર મહર્ષિ એક-વીસમી ગાથામાં તેના બેતાલીશ ભેદોનું સામાન્ય કથન આ પ્રમાણે કરે છે :

(૨) મૂળ ગાથા :

ઇન્દ્રિય-કસાય-અવ્વય, જોગા પંચ ચડ પંચ તિન્નિ કમા ।  
કિરિયાઓ પળવીસં, ઇમા ઉ તાઓ અણુક્રમસો ॥ ૨૧ ॥

(૩) સંસ્કૃત છાયા :

ઇન્દ્રિય-કસાયાઽવ્રતયોગાઃ પંચ ચત્વારિ પંચ ત્રીણિ ક્રમાત્ ।  
ક્રિયા પञ્ચવિંશતિઃ ઇમાસ્તુ તા અનુક્રમશઃ ॥ ૨૧ ॥

(૪) શબ્દાર્થ :

ઇન્દ્રિય-ઇન્દ્રિય, ઇન્દ્રિયાશ્રવ.

કસાય-કષાય, કષાયાશ્રવ.

અવ્વય-અવ્રત, અવ્રતાશ્રવ.

જોગા-યોગો, યોગાશ્રવ.

આત્મપ્રદેશોમાં જે પરિસ્પંદન થઈ રહ્યું છે, તેને  
યોગ કહેવામાં આવે છે. યોગ એટલે મોક્ષમાર્ગમાં  
જોડનારો ધર્મવ્યાપાર, એ અર્થ આહીં અભિપ્રેત નથી.

પંચ-પાંચ, પાંચ પ્રકારનો.

ચડ-ચાર, ચાર પ્રકારનો.

પંચ-પાંચ, પાંચ પ્રકારનો.

તિન્નિ-ત્રણ, ત્રણ પ્રકારનો.

કમા-ક્રમથી, ક્રમ પ્રમાણે, અનુક્રમે.

કિરિયાઓ-ક્રિયાઓ.

પળવીસ-પચીસ.

इमा-आ.

उ-तो, वणी.

ताओ-ते, ते कियाओ.

अणुकमसो-अनुकमशः, अनुकमे.

(પ) અર્થ-સંકલના :

ઇન્દ્રિયાશ્રવ, કષાયાશ્રવ, અવતાશ્રવ અને યોગાશ્રવ પાંચ પ્રકારનો, ચાર પ્રકારનો, પાંચ પ્રકારનો અને ત્રણ પ્રકારનો છે. ક્રિયાઓ પચીસ છે. તે અનુક્રમે આ પ્રમાણે જાણવી :

(૬) વિવેચન :

આશ્રવ શબ્દની વ્યુત્પત્તિ પ્રથમ પ્રકરણમાં આપેલી છે. તે અનુસાર જેના વડે શુભ કે અશુભ કર્મનું ગ્રહણ, સંપાદન કે આગમન થાય, તેને આશ્રવ સમજવાનો છે. આશ્રવ એ કર્મબંધનો હેતુ છે, તેથી તેની ગણના હેય તત્ત્વમાં થાય છે. હેય એટલે છોડવા યોગ્ય.

જેમ કોઈ મોટા તળાવમાં ગરનાળાં દ્વારા સ્વચ્છ તેમજ ગંદું પાણી દાખલ થાય છે, તેમ જીવમાં આશ્રવ દ્વારા શુભ અને અશુભ કર્મો દાખલ થાય છે.

આશ્રવના મુખ્ય લેહો ચાર છે : (૧) ઇન્દ્રિયાશ્રવ, (૨) કષાયાશ્રવ, (૩) અવતાશ્રવ અને (૪) યોગાશ્રવ. તેમાં ઇન્દ્રિયાશ્રવ પાંચ પ્રકારનો છે, કષાયાશ્રવ ચાર પ્રકારનો

છે, અવતાશ્રવ પાંચ પ્રકારનો છે અને યોગાશ્રવ ત્રણ પ્રકારનો છે. વિશેષમાં પચીશ પ્રકારની ક્રિયાઓ પણ આશ્રવમાં ગણાય છે. આ રીતે આશ્રવતત્ત્વના ૫ + ૪ + ૫ + ૩ + ૨૫ મળીને કુલ ૪૨ લેહો થાય છે.

ઇન્દ્રિયોનાં કારણે કર્મનું જે આગમન થાય, તેને ઇન્દ્રિયાશ્રવ કહે છે. તેના પાંચ પ્રકારો છે : સ્પર્શનેન્દ્રિયાશ્રવ, રસનેન્દ્રિયાશ્રવ, ઘ્રાણેન્દ્રિયાશ્રવ, ચક્ષુરિન્દ્રિયાશ્રવ અને શ્રોત્રેન્દ્રિયાશ્રવ. તેમાં સ્પર્શનેન્દ્રિયના ૮ વિષયો છે, રસનેન્દ્રિયના ૫ વિષયો છે, ઘ્રાણેન્દ્રિયના ૨ વિષયો છે, ચક્ષુરિન્દ્રિયના ૫ વિષયો છે અને શ્રોત્રેન્દ્રિયના ૩ વિષયો છે. આ રીતે પાંચ ઇન્દ્રિયોના બધા મળીને ૨૩ વિષયો છે કે જેનો પરિચય પૂર્વે યથાસ્થાને અપાઈ ગયેલો છે.

આત્મા પાંચ ઇન્દ્રિયો દ્વારા આ ત્રેવીશ વિષયોનો ભોગ કરે છે. હવે તે અનુકૂળ વિષય મળતાં રાગી અને-રાજ થાય અને પ્રતિકૂળ વિષય મળતાં દ્વેષી અને-નારાજ થાય, તો કર્મનું આગમન થાય છે અને તે તે ઇન્દ્રિયને લગતો આશ્રવ ગણાય છે. દાખલા તરીકે એક મનુષ્યને સૂવા માટે મોટી તળાઈ મળતાં તે રાજ થાય છે અને મનથી તેનાં વખાણ કરે છે કે સૂવા માટે કેવી સુંદર તળાઈ મળી ! તો ત્યાં કર્મનું આગમન થાય છે અને તે સ્પર્શનેન્દ્રિયાશ્રવ કહેવાય છે. તે જ રીતે સુંદર રસોઈ, સુગંધી પદાર્થો, મનહર રૂપ તથા મધુર સ્વરથી ઉત્તેજના પામી તેમાં આસક્ત અને તો કર્મનું આગમન થાય.

છે અને તે અનુક્રમે રસનેન્દ્રિયાશ્રવ, ઘ્રાણેન્દ્રિયાશ્રવ, ચક્ષુરિન્દ્રિયાશ્રવ અને શ્રોત્રેન્દ્રિયાશ્રવ કહેવાય છે. આ જ રીતે પ્રતિકુળ શય્યા મળતાં, બેસ્વાદ રસોઈ પ્રાપ્ત થતાં, દુર્ગંધી પદાર્થોનો પરિચય થતાં, અપ્રશસ્ત રૂપ જોતાં કે કોઈ કઠોર શબ્દ સાંભળતાં મન નારાજ થાય, એટલે કે મનમાં દ્વેષ ઉપજે તો પણ કર્મનું આગમન થાય છે અને તે ઇન્દ્રિયનો આશ્રવ ગણાય છે.

આહીં એ સ્પષ્ટતા પણ કરવી જોઈએ કે આત્મા ઇન્દ્રિયના વિષયોમાં રાગી પણ ન બને અને દ્વેષી પણ ન બને, પરંતુ મધ્યસ્થતા કે સમભાવ ધારણ કરે તો કર્મનું આગમન થતું નથી, પણ કર્મો આવતાં અટકે છે કે જેને સંવર કહેવામાં આવે છે. વીતરાગ મહાપુરુષોને ઇન્દ્રિયો હોય છે, પણ તે આશ્રવ રૂપ નથી, કારણ કે તેઓ ઇન્દ્રિયના વિષયમાં રાગ-દ્વેષપૂર્વક વર્તતા નથી.

ઇન્દ્રિયના પાંચેય આશ્રવો શુભ અને અશુભ એમ બે પ્રકારના હોય છે. તેમાં પ્રશસ્ત ભાવે વર્તતાં જે આશ્રવ થયો હોય, તે શુભ કહેવાય છે અને અપ્રશસ્ત ભાવે વર્તતાં જે આશ્રવ થયો હોય, તે અશુભ કહેવાય છે.

દાખલા તરીકે શ્રીજિનેશ્વરદેવના સ્નાત્ર વખતે, શુરુ તેમજ ગ્દાન મુનિનું વૈયાવૃત્ત્ય કરતાં, તેમજ ધર્મોપકરણોનો સ્પર્શ થતાં રાગ થાય-આનંદ આવે તો શુભાશ્રવ થાય, કારણ કે ત્યાં પ્રશસ્ત ભાવ વર્તે છે; અને સ્ત્રી, પુત્ર વગેરેને સાંસારિક સ્નેહથી સ્પર્શ કરતાં રાગ થાય-આનંદ

આવે તો અશુભાશ્રવ થાય, કારણ કે ત્યાં અપ્રશસ્ત લાવ વર્તે છે. અથવા ગુરુ વગેરેની લક્ષિતના નિમિત્તે અન્ન-પાનની પરીક્ષા કરવા રસનાનો ઉપયોગ કરીએ તો શુભાશ્રવ થાય, અને ત્યાં લિજ્જત ખાતર રસોઈ ચાખીએ તો અશુભાશ્રવ થાય. કારણ કે ત્યાં અનુક્રમે પ્રશસ્ત અને અપ્રશસ્ત લાવ વર્તે છે. અથવા પ્રભુપૂજાની સામગ્રીમાં રહેલી સુગંધથી રાજી થઈએ તો શુભાશ્રવ થાય અને મોજની ખાતર તેલ, અત્તર વગેરેની ખુશબો માણીએ તો અશુભાશ્રવ થાય, કારણ કે પ્રથમમાં પ્રશસ્ત લાવ છે અને બીજામાં અપ્રશસ્ત લાવ છે. અથવા જિનપ્રતિમા, ગુરુ, સંઘ, શાસ્ત્ર, ધર્મ-સ્થાન આદિનાં દર્શન કરીએ અને તેમનાં ગુણગાન સાંભળીએ તો શુભાશ્રવ થાય અને રૂપવતી રમણીઓનાં અંગોપાંગ નિહાળીએ,\* ખેલતમાશા જોઈએ તથા નાટક-સીનેમાનાં ગીતો વગેરે સાંભળીએ તો અશુભાશ્રવ થાય, કારણ કે ત્યાં અનુક્રમે પ્રશસ્ત-અપ્રશસ્ત લાવનું પ્રવર્તન છે.

આનો સાર એ છે કે ઈન્દ્રિયોના સમૂહને અંકુશમાં રાખીએ, તેના વિષયમાં અનાસક્ત રહીએ તથા અનિષ્ટ વસ્તુઓનો સંયોગ થતાં નારાજ ન થઈએ તો કર્મના આગમનથી બચી શકાય છે અને આત્માની ઉન્નતિ કરી શકાય છે. પરંતુ ઈન્દ્રિયોને વશ થયા, તેની ઉત્તેજના અનુભવી કે તેની આસક્તિમાં ફસ્યા તો કર્મનો પ્રવાહ ધોધબંધ આત્મા ભણી વહે છે અને પરિણામે બંધ થતાં

આત્માની અધોગતિ થાય છે. માર્ગાનુસરણમાં પણ ઇન્દ્રિયોના જય ઉપર ભાર મૂકાયો છે, તો ચારિત્રની ઉત્તર ભૂમિકાઓ અંગે તો કહેવું જ શું? ઇન્દ્રિયોનો જય કર્યા વિના મોક્ષમાર્ગની આરાધનામાં આગળ વધી શકાતું નથી.

કષાયના કારણે કર્મનું જે આગમન થાય, તેને કષાયાશ્રય કહે છે. તેના ચાર પ્રકારે તે (૧) ક્રોધાશ્રય, (૨) માનાશ્રય, (૩) માયાશ્રય, અને (૪) લોભાશ્રય.

મનની જે વૃત્તિઓ આત્માને કલુષિત કરે છે, તે કષાય કહેવાય છે. તે કોઈ વાર ક્રોધરૂપે પ્રકટ થાય છે, તો કોઈ વાર માનરૂપે; કોઈવાર માયારૂપે પ્રગટ થાય છે, તો કોઈ વાર લોભરૂપે. તેમાં ક્રોધ અને માન દ્રેષતું પરિણામ છે અને માયા તથા લોભ રાગનું પરિણામ છે; એટલે તે કર્મના સમૂહને આત્મા ભણી ખેંચે છે. કષાય-ને આત્માના કટ્ટા શત્રુ કહ્યા છે; કારણકે તે ઘણાં કર્મોને ખેંચી લાવે છે અને આત્માને ચોરાશીના ચક્કરમાં ભમાડે છે.

કષાય કોઈ પ્રશસ્ત કારણે ઉત્પન્ન થયો હોય તો શુભાશ્રવનું કારણ બને છે, અન્યથા અશુભાશ્રવનું કારણ તો છે જ.

‘કષાય પ્રશસ્ત કારણે કેવી રીતે થાય?’ એ પ્રશ્નનો ઉત્તર એ છે કે કોઈ વ્યક્તિ દેવ, ગુરુ કે ધર્મનો ઇરાદા-પૂર્વક ધ્વંસ કરતી હોય કે દુર્વિનીત શિષ્યને ઠેકાણે લાવવો હોય તો ક્રોધ કરવો પડે છે; અથવા પોતાને પ્રાપ્ત થયેલા શ્રેષ્ઠ ધર્મ અંગે કંઈક અભિમાન પણ ધારણ કરવું પડે

છે, અથવા પશુઓનો સંહાર થતો હોય કે દીક્ષાના સાચા-અભિલાષીને તેના કુટુંબીજનો બળજબરીથી રોકી રાખતા હોય તો અમુક પ્રકારે માયાનું સેવન પણ કરવું પડે છે અને જ્ઞાન-દર્શન-ચારિત્ર તથા વૈયાવૃત્ત્યાદિનાં ઉપકરણો વગેરે માટે કંઈક લોભ પણ રાખવો પડે છે. આ રીતે કોઠાદિ ચારે કષાયો પ્રશસ્ત કારણે પણ થાય છે.

મોક્ષની આરાધનામાં આગળ વધવું હોય તો ઇન્દ્રિય-જયની જેમ કષાયજય પણ અવશ્ય કરવો પડે છે. અથવા તો સંસારમાંથી મુક્તિ મેળવવી હોય તો પ્રથમ કષાયમાંથી મુક્તિ મેળવવી પડે છે, તેથી જ કહેવાયું છે કે ‘કષાય-મુક્તિઃ કિલ મુક્તિરેવ-કષાયમાંથી મુક્તિ મેળવવી, એ જ ખરેખર ! સાચી મુક્તિ છે.’

વ્રતનો અસાવ અવ્રત કહેવાય છે. વ્રત એટલે વિરતિ, ત્યાગ, નિયમ કે પ્રત્યાખ્યાન. તે આત્મા પર એક જાતનું નિયંત્રણ લાવે છે અને તેથી કર્મનું આગમન અટકી જાય છે, પરંતુ અવ્રતની દશામાં કોઈ નિયંત્રણ રહેતું નથી. એટલે જાણતાં-અજાણતાં કર્મનું આગમન થયા જ કરે છે કે જેને અવ્રતાશ્રવ કહેવાય છે.

અવ્રતાશ્રવના પાંચ પ્રકારો છે : (૧) પ્રાણાતિપાત, (૨) મૃષાવાદ, (૩) અદત્તાદાન; (૪) મૈથુન અને (૫) પરિગ્રહ. તેમાં પ્રાણીના કોઈ પ્રાણનો અતિપાત એટલે નાશ કરવો તે પ્રાણાતિપાત કહેવાય છે. પ્રાણીવધ, જીવવધ, જીવહિંસા, હિંસા, ઘાતના, મારણા, વિરાધના વગેરે તેના



પર્યાયશબ્દો છે. મૃષા એટલે અસત્ય, ઉપલક્ષણથી અપ્રિય અને અહિતકર. તેને વઢવું તે મૃષાવાદ કહેવાય છે. અલીક વચન, અસત્ય વચન, જૂઠાણું વગેરે તેના પર્યાયશબ્દો છે. અદત્ત એટલે વસ્તુના માલિકે રાજ્યપુશીથી નહિ દીધેલું, તેનું આદાન એટલે ગ્રહણ કરવું, તે અદત્તાદાન કહેવાય છે. સ્તેય, ચોરી, પરદ્રવ્યહરણ વગેરે તેના પર્યાયશબ્દો છે. મિથુન એટલે સ્ત્રીપુરુષનું જોડું. તેમની વિષયલોગને લગતી જે ક્રિયા તેને મથુન કહેવાય છે. અગ્રહ તેનો પર્યાયશબ્દ છે.<sup>૧</sup> પરિ ઉપસર્ગ સમંતોભાવનો દ્યોતક છે અને ગ્રહપદ ગ્રહણનું સૂચન કરે છે. તાત્પર્ય કે મૂર્છા યા મમત્વ-લાવથી ધન, ધાન્ય, ક્ષેત્ર, વાસ્તુ, રૂપું, સોનું, રાગ-રચીલું, નોકર-ચાકર તથા ઢોરઠાંખર વગેરેનો સંગ્રહ કરવાની ક્રિયાને પરિગ્રહ કહેવામાં આવે છે.

અઠાર પાપસ્થાનકોમાં આ પાંચ ક્રિયાઓને પહેલી મૂકી છે, કારણ કે તે મોટાં પાપો છે. તેનું સેવન કરતાં કર્મનો જખ્ખર પ્રવાહ આત્મા લાણી વહે છે અને પરિણામે આત્માની અધોગતિ થાય છે. વિશેષમાં આ પાપમય પ્રવૃત્તિઓનું વિરમણ કરવામાં ન આવે, એટલે કે તેનો સંકલ્પપૂર્વક ત્યાગ કરવામાં ન આવે, ત્યાં સુધી કર્મનું આગમન ચાલુ જ રહે છે. એક ખેતરને વાડ કરીએ તો

૧. વૈક્રિય (દેવી) અને ઔદારિક (માનુષી અને તિર્થંચી) એ બે પ્રકારની સ્ત્રી સાથે મન, વચન, કાયાથી અશ્વત્થ સેવવું, સેવરાવવું અને અનુમોદવું, એ રીતે અશ્વત્થના ૧૮ પ્રકારો થાય છે.

તેની સલામતી જળવાય છે અને વાડ ન કરીએ તો ગમે તે ઢોર-ઢાંખર અંદર આવીને તેને ચરી જાય છે. આ જ રીતે ત્રત એ આત્મરક્ષણની વાડ છે. તે કર્મરૂપી ઢોરને અંદર આવતાં અટકાવે છે, પરંતુ એ પ્રકારની વાડ ન હોય તો કર્મરૂપી ઢોર ગમે ત્યારે અંદર ઘુસી જાય છે અને આત્માની લીલુડી ગુણવાટિકાનું નિકંદન કાઢી નાખે છે.

અત્રતમાં પણ પ્રશસ્ત અને અપ્રશસ્તની વિચારણાને સ્થાન છે. દાખલા તરીકે એક મનુષ્ય શાસનદ્રોહી, સંઘને સતાવનાર તથા ધર્મનો ધ્વંસ કરનારો હોય, તો તેને ઢંડ આપવા માટે કેટલીક હિંસાનો આશ્રય લેવો પડે છે, પણ ત્યાં ભાવના પ્રશસ્ત હોવાથી શુભાશ્રવ થાય છે. જ્યારે સ્વાર્થાદિનિમિત્તે અન્ય જીવોની હિંસા કરવામાં આવે, ત્યાં અપ્રશસ્ત ભાવ છે, તેથી તે અશુભાશ્રવને જન્મ આપે છે. બીજા અત્રતોમાં પણ યથાયોગ્ય આ પ્રમાણે વિચારવું.

યોગને કારણે કર્મનું જે આગમન થાય, તેને યોગાશ્રવ કહે છે. જીવ અસંખ્ય પ્રદેશવાળો છે, આ વસ્તુ પૂર્વે જીવતત્ત્વના વર્ણન પ્રસંગે કહેવામાં આવી છે. આ પ્રદેશોમાંથી મધ્યના આઠ પ્રદેશો કે જેને 'રુચક' કહેવામાં આવે છે, તે સિવાયના બધા પ્રદેશોમાં એક પ્રકારનું પરિસ્પંદન (Vibration) થાય છે. અને તે પરિસ્પંદનના કારણે જ કાર્મણ વર્ગણાઓનો સમૂહ જીવ તરફ આકર્ષાઈ તેની સાથે સંબંધ થાય છે. આત્મપ્રદેશોનું આ પરિસ્પંદન ત્યારે જ બંધ થાય છે કે જ્યારે આત્મા ચૈદમાં ગુણસ્થાનકે

આવી અયોગી બને છે. પછી કર્મોનું જીવ લાણી આકર્ષણ થતું નથી અને કર્મનો બંધ પડતો નથી.

પ્રવૃત્તિના લેહથી યોગના ત્રણ પ્રકારો પડે છે :  
(૧) કાયયોગ, (૨) વચનયોગ અને (૩) મનોયોગ. તાત્પર્ય કે આત્મા કયા દ્વારા જે પ્રવૃત્તિ કરે છે, તે કાયયોગ કહેવાય છે; વચનદ્વારા જે પ્રવૃત્તિ કરે છે, તે વચનયોગ કહેવાય છે અને મનદ્વારા જે પ્રવૃત્તિ કરે છે, તે મનોયોગ કહેવાય છે. આ ત્રણે પ્રકારના યોગદ્વારા કર્મનું આગમન થાય છે, તેથી યોગાશ્રવના ત્રણ પ્રકારો છે.

મન, વચન, કાયની પ્રવૃત્તિ પ્રશસ્ત લાવથી થતી હોય તો શુભાશ્રવ થાય છે અને અપ્રશસ્ત લાવથી થતી હોય તો અશુભાશ્રવ થાય છે. દાખલા તરીકે ચાલવું, એ કાયયોગ છે, તેથી આશ્રવ તો થવાનો જ; પરંતુ એ ચાલવાની ક્રિયા દેવગુરુનાં દર્શન માટે થતી હોય કે કોઈ જીવની રક્ષા માટે થતી હોય આ તીર્થગમનાદિ નિમિત્તે થતી હોય તો શુભાશ્રવ થાય છે, કારણ કે તે પ્રશસ્ત લાવથી થાય છે. પરંતુ તે ક્રિયા અર્થ કે કામની પ્રવૃત્તિ માટે થતી હોય કે કોઈ સાથે લડવા-ઝઘડવા માટે થતી હોય કે નાટક-સીનેમા આદિ જોવા માટે થતી હોય તો અશુભાશ્રવ થાય છે, કારણ કે તે અપ્રશસ્ત લાવથી થાય છે.

(૧) ઉપક્રમ :

એકવીસમી ગાથામાં ‘કિરિયાઓ પળવીસં’ એ શબ્દો વડે પચીસ ક્રિયાઓનું સૂચન કરવામાં આવ્યું છે.

એને 'હિમા ઉ તાઓ અણુક્રમસો' એ પદ વડે આ ક્રિયા-  
ઓતું વર્ણન કરવાની તત્પરતા દર્શાવી છે. હવે પ્રકરણકાર  
મહર્ષિ એકવીસમી, બાવીસમી અને ત્રેવીસમી ગાથામાં તે  
પચીસ ક્રિયાઓનાં નામ આ પ્રમાણે જણાવે છે:

(૨) મૂળ ગાથા :

કાઠ્ય અહિગરણિયા, પાઝસિયા પારિતાવળી કિરિયા ।  
પાળાહવાયારંભિય, પરિગ્રહિયા માયવત્તી અ ॥૨૨॥  
મિચ્છાદંસણવત્તી, અપચ્ચક્કલાણીય દિદ્ધિ પુદ્ધિ ય ।  
પાહુચ્ચિય સામંતોવળીઅ નેસત્થિ સાહત્થી ॥૨૩॥  
આળવણિ વિઆરણિયા, અળભોગા અળવકંઠપચ્ચહ્યો ।  
અન્ના પઓગ સમુદાણપિઙ્ગ દોસેરિયાવહિયા ॥૨૪॥

(૩) સંસ્કૃત છાયા :

કાયિક્યધિકરણિકી, પ્રાદેષિકી પારિતાપનિકી ક્રિયા ।  
પ્રાણાતિપાતિક્યારમ્ભિકી, પરિગ્રહિકી માયાપ્રત્યયિકી ચ ।  
મિથ્યાદર્શનપ્રત્યયિકી અપ્રત્યાશ્વાનિકી ચ દૃષ્ટિકી પૃષ્ઠિકી ચ ।  
પ્રાતિત્યકી સામન્તોપનિપાતિકી નૈશ્ચલિકી સ્વાહસ્તિકી ॥૨૩॥  
આજ્ઞાપનિકી વૈદારણિકી, અનાભોગિક્યનવકાહુક્ષાપ્રત્યયિકી ।  
અન્યા પ્રાયોગિકી સામુદાનિકી પ્રૈમિકી દ્વૈષિકી—

ર્યાપથિકી ॥૨૪॥

(૪) શબ્દાર્થ :

કાઠ્ય—કાયિકી.

અહિગરણિયા-અધિકરણિકી.

પાલસિયા-પ્રાદેષિકી.

પારિતાવળી-પારિતાપનિકી.

કિરિયા-ક્રિયા.

પાળાઢવાય-પ્રાણુતિપાતિકી.

પાળાઢવાય અને આરંભિય તે પાળાઢવાચોરંભિય-  
પાળાઢવાય-પ્રાણુતિપાત, પ્રાણુતિપાતિકી.

આરંભિય-આરંભિકી.

પરિગ્રહિઆ-પારિગ્રહિકી.

માયવત્તી-માયાપ્રત્યયિકી.

અ-અને.

મિચ્છાદંસળવત્તી-મિથ્યાદર્શનપ્રત્યયિકી.

અપચ્ચક્ષ્ણી-અપ્રત્યાખ્યાનિકી.

ય-અને.

દિટ્ઠિ-દૃષ્ટિકી.

પુટ્ઠિ-પૃષ્ટિકી.

ય-પદપૂરણાર્થે.

પાહુચ્ચિય-પ્રાતિત્યકી.

સામંતોવળીઅ-સામંતોપનિપાતિકી.

નૈસર્ત્યિ-નૈશસ્ત્રિકી, નૈસૃષ્ટિકી.

સાહત્યી-સ્વાહુસ્તિકી.

આળવણિ-આજ્ઞાપનિકી.

વિઆરણિયા-વૈદારણિકી.

અળમોગા-અનાભોગિકી.

અળવકંસ્વપચ્ચડ્યા-અનવકાંક્ષપ્રત્યયિકી.

અન્ના-ખીજી.

પઓગ-પ્રાયોગિકી.

સમુદાણ-સમાદાનિકી.

પિજ્જ-પ્રેમિકી, પ્રેમપ્રત્યયિકી.

દોસ-દ્વેષિકી, દ્વેષપ્રત્યયિકી.

ઇરિયાવહિયા-ઐર્યાપથિકી.

(૫) અર્થ-સંકલના :

(૧) કાચિકી, (૨) અધિકરણિકી, (૩) પ્રાદે-  
ષિકી, (૪) પારિતાપનિકી, (૫) પ્રાણાતિપાતિકી,  
(૬) આરંભિકી, (૭) પારિગ્રહિકી, (૮) માયા-  
પ્રત્યયિકી, (૯) મિથ્યાદર્શનપ્રત્યયિકી, (૧૦)  
અપ્રત્યાખ્યાનિકી, (૧૧) દષ્ટિકી, (૧૨) સ્પૃષ્ટિકી,  
(૧૩) પ્રાતિત્યકી, (૧૪) સામંતોપનિપાતિકી, (૧૫)  
નૈશસ્ત્રિકી (નૈસૃષ્ટિકી), (૧૬) સ્વાહસ્તિકી, (૧૭)  
આજ્ઞાપનિકી, (૧૮) વૈદારણિકી, (૧૯) અનાભોગિકી,  
(૨૦) અનવકાંક્ષપ્રત્યયિકી, (૨૧) પ્રાયોગિકી, (૨૨)  
સમાદાનિકી, (૨૩) પ્રેમિકી, (૨૪) દ્વેષિકી અને  
(૨૫) ઐર્યાપથિકી, આ પચીસ ક્રિયાઓ છે.

(૬) વિવેચન :

આત્મા જે વ્યાપાર વડે શુભાશુભ કર્મ પ્રહણ કરે,

તેને આહીં ક્રિયા કહેલી છે. આવી ક્રિયાઓ પચીસ છે. તે આ પ્રમાણે :

(૧) કાચિકી-કાચા એટલે શરીર, તેને અજ-યણાએ પ્રવર્તાવતાં જે ક્રિયા લાગે, તેને કાચિકી ક્રિયા કહેવાય છે. આ ક્રિયા બે પ્રકારની છે : (૧) અનુ-પરત કાચિકી ક્રિયા અને (૨) અનુપચુક્ત કાચિકી ક્રિયા. તેમાં જેણે હિંસાદિ પાપોનું પ્રત્યાખ્યાન કરેલું નથી, એવા વિરતિરહિત જીવની કાચાની પ્રવૃત્તિ વડે જે ક્રિયા થાય તે અનુપરત કાચિકી ક્રિયા કહેવાય અને જેણે હિંસાદિ પાપોનું પ્રત્યાખ્યાન કરેલું છે, એવા વિરતિધર પ્રમત્ત સાધુને અનુપયોગપણે વર્તતાં કાચાની પ્રવૃત્તિ દ્વારા જે ક્રિયા થાય, તે અનુપચુક્ત કાચિકી ક્રિયા કહેવાય.

(૨) અધિકરણિકી-અધિકરણ એટલે હિંસાનાં સાધનો. તે શસ્ત્રાદિ સમજવાં. આ ક્રિયા બે પ્રકારની છે : (૧) સંયોજનાધિકરણિકી અને (૨) નિર્વર્તનાધિકરણિકી. તેમાં સંયોજન એટલે હિંસાનાં સાધનો-તલવાર, ધનુષ્ય, ભાલા, અરછી, બંદુક, તોપ વગેરે સજ્જવી-જોડી તૈયાર રાખવાં, તે સંયોજનાધિકરણિકી ક્રિયા કહેવાય અને તેને નવાં તૈયાર કરાવવાં, તે નિર્વર્તનાધિકરણિકી ક્રિયા કહેવાય. ઔદારિક શરીર પણ હિંસાનું સાધન હોવાથી, તેના દ્વારા અધિકરણિકી ક્રિયા લાગે છે.

(૩) પ્રાદેષિકી-જીવ તથા અજીવ પર દ્વેષ કરવાથી જે ક્રિયા લાગે, તે પ્રાદેષિકી કહેવાય.

(૪) પારિતાપનિકી—પોતાને અથવા પરને પરિતાપ ઉપજાવવા વડે જે ક્રિયા લાગે, તે પારિતાપનિકી ક્રિયા કહેવાય. પુત્રાદિકના વિયોગથી દુઃખી થતો જીવ પોતાની છાતી ફૂટે; માથું ફાડે તો તે સ્વપારિતાપનિકી ક્રિયા કહેવાય અને જો પુત્ર-શિષ્ય વગેરેને તાડન-તર્જન કરે તો પરપારિતાપનિકી ક્રિયા કહેવાય. તાત્પર્ય કે આ ક્રિયા પણ સ્વ અને પરના લેહથી બે પ્રકારની છે.

(૫) પ્રાણાતિપાતિકી—પોતાના તથા બીજાનાં પ્રાણનો નાશ કરતાં જે ક્રિયા લાગે, તે પ્રાણાતિપાતિકી ક્રિયા કહેવાય.

(૬) આરંભિકી—ખેતી કરવી, ઘાસ કાપવું, રસોઈ કરવી વગેરે જીવનનિર્વાહ માટેની પ્રવૃત્તિઓને આરંભ કહેવામાં આવે છે. તેના દ્વારા જે ક્રિયા લાગે, તે આરંભિકી કહેવાય છે. આમાં જીવ હજીવાની બુદ્ધિ હોતી નથી, છતાં જીવ હજીવાય છે, તેથી ક્રિયા લાગે છે. જો જીવ હજીવાની બુદ્ધિએ આવી ક્રિયા થાય, તો તેની ગણના પ્રાણાતિપાતિકીમાં થાય છે.

(૭) પારિશ્રદિકી—ધન, ધાન્ય, જમીન, પશુ વગેરેનો મમત્વ લાવથી સંચાલ કરતાં જે ક્રિયા લાગે, તેને પારિશ્રદિકી કહેવાય.

(૮) માયાપ્રત્યયિકી—માયા-કપટ કરવાથી જે ક્રિયા લાગે, તે માયાપ્રત્યયિકી કહેવાય. પ્રત્યય એટલે કારણ.



(૯) મિથ્યાદર્શનપ્રત્યયિકી—જનપ્રણીત તત્ત્વોની વિપરીત શ્રદ્ધા કરતાં જે ક્રિયા લાગે, તે મિથ્યાદર્શન પ્રત્યયિકી કહેવાય.

(૧૦) અપ્રત્યાખ્યાનિકી—ત્યાગની અભિમુખ્યતાએ લેવાતી પ્રતિજ્ઞાને પ્રત્યાખ્યાન કહેવાય છે. આવી પ્રતિજ્ઞાના અભાવે જે ક્રિયા લાગે, તે અપ્રત્યાખ્યાનિકી કહેવાય.

(૧૧) દ્વિષ્ટિકી—જીવ અથવા અજીવને રાગાદિથી દેખતાં જે ક્રિયા લાગે, તે દ્વિષ્ટિકી કહેવાય.

(૧૨) સ્પૃષ્ટિકી—જીવ અથવા અજીવને રાગાદિથી સ્પર્શ કરતાં જે ક્રિયા લાગે, તે સ્પૃષ્ટિકી કહેવાય.

(૧૩) પ્રાતિત્યકી—જીવ અથવા અજીવને આશ્રયી રાગ-દ્વેષ કરતાં જે ક્રિયા લાગે, તે પ્રાતિત્યકી ક્રિયા કહેવાય. કોઈના હાથી, ઘોડા, નોકર-ચાકર વગેરેને રાગદ્વેષથી જોતાં જીવપ્રાતિત્યકી ક્રિયા લાગે અને આભૂષણ, મહેલ વગેરેને રાગદ્વેષથી જોતાં અજીવપ્રાતિત્યકી ક્રિયા લાગે.

(૧૪) સામંતોપનિપાતિકી—સમંતાત્ એટલે ચારે બાજુથી, ઉપનિપાત એટલે લોકોનું આવી પડવું, અથવા ત્રસ જંતુઓનું આવી પડવું, તે સામંતોપનિપાતિકી ક્રિયા. તાત્પર્ય કે પોતાને ત્યાં ઉત્તમ હાથી, ઘોડા વગેરે લાવવાથી અનેક લોકો જોવા આવે અને તેમની પ્રશંસા સાંભળી પોતે રાજ થાય તથા કોઈ તેની ખોડ-ખાંચણ બતાવે તો દ્વેષ આવે, તેને સામંતોપનિપાતિકી ક્રિયા કહેવાય.

અથવા તેલ-ધી વગેરેનાં લાજનો ઉઘાડાં મૂકતાં તેમાં ચારે બાજુથી ઉડતા ત્રસ જીવો આવીને પડે, તે પણ સામંતોપ-નિપાતિકી ક્રિયા કહેવાય.

(૧૫) નૈશસ્ત્રિકી—રાજા વગેરેની આજ્ઞાથી શસ્ત્ર-અસ્ત્ર ઘડાવવા વડે જે ક્રિયા લાગે, તે નૈશસ્ત્રિકી કહેવાય. અથવા જીવ અને અજીવ પર યંત્રપ્રયોગ કરતાં જે ક્રિયા લાગે, તે નૈસૃષ્ટિકી કહેવાય. યંત્રાદિ વડે ફૂવામાંથી પાણી કાઢી ફૂવો ખાલી કરવો તે જીવનૈસૃષ્ટિકી ક્રિયા કહેવાય અને ધનુષ્યમાંથી બાણ ફેંકવું, તે અજીવનૈસૃષ્ટિકી ક્રિયા કહેવાય.

(૧૬) સ્વાહસ્તિકી—પોતાના હાથે શ્વાનાદિ જીવ વડે અથવા શસ્ત્રાદિ અજીવ વડે જીવ મારવાથી જે ક્રિયા લાગે, તે સ્વાહસ્તિકી કહેવાય.

(૧૭) આજ્ઞાપનિકી—જીવ અથવા અજીવને આજ્ઞા કરવાથી જે ક્રિયા લાગે, તે આજ્ઞાપનિકી કહેવાય. અહીં આનયનિકી એવું નામ પણ જોવામાં આવે છે. બીજા પાસે કોઈ વસ્તુ મંગાવવાથી જે ક્રિયા લાગે, તે આનયનિકી કહેવાય.

(૧૮) વૈદ્યારણિકી—જીવ અથવા અજીવને વિદ્યારણ કરવા વડે જે ક્રિયા લાગે, અથવા બીજાના દુઃશ્ચારિત્રનો પ્રકાશ કરી તેની માન-પૂજનો નાશ કરવા વડે જે ક્રિયા લાગે, તે વૈદ્યારણિકી કહેવાય. અહીં વૈતારણિકી એવું નામ

પણ જોવામાં આવે છે. બીજાઓને છેતરવા વડે જે ક્રિયા લાગે તે વૈતારણિકી ક્રિયા કહેવાય.

(૧૯) અનાભોગિકી—અનાભોગ એટલે અસાવધાની. કોઈ પણ પ્રવૃત્તિ અસાવધાનીએ કરતાં જે ક્રિયા લાગે, તે અનાભોગિકી કહેવાય.

(૨૦) અનવકાંક્ષપ્રત્યયિકી—પોતાના અથવા પરના હિતની આકાંક્ષા-અપેક્ષારહિત આ લોક અને પરલોક વિરુદ્ધ ચોરી, પરહારગમન વગેરે પ્રવૃત્તિ કરતાં જે ક્રિયા લાગે, તે અનવકાંક્ષપ્રત્યયિકી કહેવાય.

(૨૧) પ્રાયોગિકી—અહીં પ્રયોગ શબ્દથી હિંસાદિ દુષ્ટ કાર્યવ્યાપાર, અસત્ય ભાષણરૂપ દુષ્ટ વચનવ્યાપાર અને દ્રોહ, ઇર્ષ્યા, અભિમાન વગેરેરૂપ દુષ્ટ મનોવ્યાપાર સમજવો. તેના વડે જે ક્રિયા લાગે, તે પ્રાયોગિકી કહેવાય.

(૨૨) સમાદાનિકી—ત્રણ પ્રકારના યોગ દ્વારા આઠ પ્રકારના કર્મ પુદ્ગલને ગ્રહણ કરવારૂપ જે ક્રિયા તે સમાદાનિકી કહેવાય અથવા તો યોગને બનાવવામાં સમર્થ એવા પુદ્ગલોનું ગ્રહણ કરવું, તે સમાદાનિકી ક્રિયા કહેવાય.

(૨૩) પ્રેમપ્રત્યયિકી—પોતે પ્રેમ કરતાં અથવા બીજાને પ્રેમ ઉપજે એવાં વચનો બોલતાં જે ક્રિયા લાગે, તે પ્રેમપ્રત્યયિકી કહેવાય.

(૨૪) દ્વેષપ્રત્યયિકી—પોતે દ્વેષ કરતાં અથવા બીજાને દ્વેષ ઉપજે એવાં વચનો બોલતાં જે ક્રિયા લાગે, તે દ્વેષપ્રત્યયિકી કહેવાય.

(૨૫) ઐર્યાપથિકી—કષાયનો અભાવ થતાં કેવળ કાયયોગ નિમિત્તે જે ક્રિયા લાગે, તે ઐર્યાપથિકી કહેવાય. આ ક્રિયા મોહનીયકર્મરહિત છદ્મસ્થને અથવા સયોગી કેવલીને હોય છે.

આમાંના કેટલાક ભેદો ઈન્દ્રિય, કષાય, અવ્રત અને યોગમાં અંતર્ગત થઈ શકે એવા છે, પણ ક્રિયાની અપેક્ષાએ તેનું સ્વતંત્ર નિરૂપણ કરેલું છે. તેમાં ઉપલક દૃષ્ટિએ કેટલાક ભેદ સમાન જેવા લાગે છે, પણ સૂક્ષ્મ દૃષ્ટિએ વિચારતાં તે જુદા છે.

આશ્રવથી બચીએ તો કર્મબંધથી બચાય અને કર્મબંધથી બચીએ તો આત્માની ઉન્નતિ સાધી શકાય, તેથી આશ્રવથી બચવા માટે પૂરતી કાળજી રાખવાની જરૂર છે.

‘આશ્રવતત્ત્વ’ નામનું આઠમું પ્રકરણ અહીં પૂરું થાય છે.

પ્રકરણ નવમું

સંવરતત્ત્વ

[ ગાથા પચીશમીથી તેત્રીશમી સુધી ]

(૧) ઉપક્રમ :

જેમ જીવનું વિરોધી તત્ત્વ અજીવ છે અને પુણ્યનું વિરોધી તત્ત્વ પાપ છે, તેમ આશ્રવનું વિરોધી તત્ત્વ સંવર છે. તત્ત્વार्થસૂત્રમાં તો ‘ આશ્રવનિરોધઃ સંવરઃ - આશ્રવનો નિરોધ, તે જ સંવર ’ એવી સ્પષ્ટ વ્યાખ્યા કરવામાં આવી છે.

આશ્રવની ગણના હૈયતત્ત્વમાં થઈ છે, કારણ કે કર્મનો સમૂહ-કર્મનું કટક આત્મા ભણી આવે એ ઇંટ નથી. ધાડપાડુઓનું કેઈ ટોળું ગામભણી આવતું હોય તો એને ઇંટ કોણ લેખે ? એ ગામમાં આવે તો નિશ્ચિત ઘૂંટફાટ કરવાનું અને લોકોને ત્રાસ પમાડવાનું. કર્મકટકની સ્થિતિ પણ આવી જ છે. તેનો આત્મા સાથે સંબંધ થયો કે તે જ્ઞાનાદિ અનેક ગુણોનો રોધ કરવાનું અને દુઃખ, કષ્ટ કે સુશીખતોની જાળ પાથરવાનું. પરંતુ સંવરની ક્રિયા આ

અનિચ્છનીય સ્થિતિમાંથી બચાવે છે. તે કર્મકટકને રૂક  
જાઓ'નો આદેશ આપે છે અને આત્મશુણેનો વિકાસ  
કરી તેનું ઊધ્વીકરણ કરે છે. શાસ્ત્રીય પરિભાષામાં કહીએ  
તો આત્માને તે એક પછી એક ઊંચા શુદ્ધસ્થાનકે ચડાવે  
છે અને એ રીતે તેની ઉન્નતિ કરવામાં અપૂર્વ ક્ષણો  
આપે છે. સંવરતત્ત્વની ગણના શુદ્ધ ઉપાદેય તત્ત્વમાં થાય છે.

હવે ક્રમપ્રાપ્ત સંવરતત્ત્વનું વર્ણન કરવા માટે  
પ્રકરણકાર મહર્ષિ પચીશમી ગાથા આ પ્રમાણે કહે છે :

(૨) મૂળગાથા :

સમિર્દિ ગુત્તી પરીસહ, જદ્ધમ્મો ભાવણા ચરિત્તાણિ ।  
પણ તિ દુવીસ દસ, વાર પંચ મેઈહિ સગવન્ના ॥૨૫॥

(૩) સંસ્કૃત છાયા :

સમિતિર્ગુપ્તિઃ પરીપહો યતિધર્મો ભાવનાશ્ચરિત્રાણિ ।  
પંચ ત્રિક દ્વાવિંશતિદશ દ્વાદશપશ્ચમેદઃ સપ્તપશ્ચાશત્ ॥૨૫॥

(૪) શબ્દાર્થ :

સમિર્દિ-સમિતિ.

‘સમેકીભાવેનેતિ સમિતિઃ-સારી રીતે એકીભાવ  
થયેલો છે-એકાગ્રતા થયેલી છે, જે ક્રિયામાં તે સમિતિ.’  
અથવા ‘શોભનૈકાગ્રપરિણામા ચેષ્ટા સમિતિઃ-એકાગ્ર પરિણામ-  
વાળી અર્થાત્ સમ્યગ્ ઉપયોગવાળી પ્રવૃત્તિ તે સમિતિ.’

ગુત્તી-ગુપ્તિ.

‘ગોપનં ગુપ્તિઃ-જે ક્રિયા વડે અનિષ્ઠ સંપર્ક કે અનિષ્ઠ

પરિણામ રોકાય, તેને શુભિ કહે છે.' અહીં ગુપ્ત ધાતુ રક્ષા કરવાના અર્થમાં છે.

પરીસહ-પરીષદ, પરીષદજન્ય.

મોક્ષમાર્ગમાંથી વિનિષાત ન થવા દેનારી તેમજ કર્મની નિર્જરાના કારણભૂત એવી ક્ષુધાદિ ઉપદ્રવો સહન કરવાની શક્તિને પરીષદજન્ય કહે છે.

જઙ્ઘમ્મો-યતિધર્મ.

મોક્ષ માટે યતન કરે તે યતિ કહેવાય છે. સાધુ, શ્રમણ, મુનિ, ભિક્ષુ એ તેના પર્યાયશબ્દો છે. યતિનો ધર્મ, તે યતિધર્મ.

ભાવણા-ભાવના.

જે ભવવૈરાગ્યાદિ નિમિત્તે વારંવાર ભાવવામાં આવે-વિચારવામાં આવે, તે ભાવના કહેવાય છે. અથવા જેના પુનઃ પુનઃ સ્મરણ વડે આત્મા મોક્ષાભિમુખ થાય, તેને ભાવના સમજવાની છે.

ચરિત્તાણિ-ચારિત્ર.

‘ચરન્તિ અનિન્દિતમનેન ઇતિ ચારિત્રમ્ । જેના વડે અનિન્દિત અર્થાત્ પ્રશસ્ત આચરણ થાય, તે ચારિત્ર કહેવાય.’ અથવા ‘અષ્ટવિધ-કર્મચયરિક્તીકરણાદ્ વા ચારિત્રમ્-આઠ પ્રકારના કર્મસંચયને ખાલી કરનાર હોવાથી તે ચારિત્ર કહેવાય છે.’

પણ-પાંચ.

ત્તિ-ત્રણ.

દુવીસ-બાવીશ.

દસ-દશ.

બાર-બાર.

પંચ-પાંચ.

ભેળહિં-ભેદો વડે.

સગવન્ના-સત્તાવન.

(૫) અર્થ-સંકલના :

સંવરતત્ત્વ સમિતિ, ગુપ્તિ, પરીષદજ્ઞય, યતિધર્મ, ભાવના અને ચારિત્રના પાંચ, ત્રણ, બાવીશ, દશ, બાર અને પાંચ ભેદો વડે સત્તાવન પ્રકારનું છે.

(૬) વિવેચન :

સંવરતત્ત્વ સત્તાવન ભેદો જાણવા યોગ્ય છે. આ સત્તાવન ભેદોનો નિર્દેશ પ્રસ્તુત ગાથામાં કરવામાં આવ્યો છે. તેમાં પ્રથમ સંવરતત્ત્વના મુખ્ય છ ભેદો કહી, પછી તેના ઉત્તરભેદો કહેવામાં આવ્યા છે. સમિતિ, ગુપ્તિ, પરીષદજ્ઞય, યતિધર્મ, ભાવના અને ચારિત્ર એ સંવરતત્ત્વના મુખ્ય ભેદો છે. તેમાં સમિતિ પાંચ પ્રકારની છે, ગુપ્તિ ત્રણ પ્રકારની છે, પરીષદજ્ઞય બાવીશ પ્રકારનો છે, યતિધર્મ દશ પ્રકારનો છે, ભાવના બાર પ્રકારની છે અને ચારિત્ર પાંચ પ્રકારનું છે. આ રીતે સંવરતત્ત્વના કુલ સત્તાવન ભેદો થાય છે.



તત્ત્વાર્થસૂત્રમાં સંવરતત્ત્વના મુખ્ય છ લેહો આપેલા છે, પણ તેના ક્રમમાં તક્ષવત છે, જેમ કે-‘ સ ગુપ્તિ સમિતિધર્માનુપ્રેક્ષાપરીષહજયચારિત્રૈ : । ’ તે અર્થાત્ સંવર ગુપ્તિ, સમિતિ, (યતિ) ધર્મ, અનુપ્રેક્ષા (ભાવના), પરી-ષહજય અને ચારિત્ર વડે થાય છે. ’ વિશેષમાં ‘ તપસા નિર્જરા ચ ’ એ સૂત્ર વડે એમ સૂચિત કર્યું છે કે તપ વડે સંવર અને નિર્જરા બંને થાય છે, એટલે તપને પણ સંવરની જ એક ક્રિયા સમજવાની છે.

અહીં સંવરના જે છ મુખ્ય લેહો આપ્યા છે, તે સાધુ કે શ્રમણજીવનનાં પ્રધાન અંગો છે. તાત્પર્ય કે સંવરની સાધના સાધુજીવનમાં ઉત્તમ રીતે થાય છે. સંયમી આત્માની જીવનધારણ કરવા માટેની સમ્યક્ પ્રવૃત્તિ, તે સમિતિ કહેવાય છે; મન-વચન-કાયાની સાવધ પ્રવૃત્તિને રોકવી અને નિરવધ પ્રવૃત્તિ કરવી, તે ગુપ્તિ કહેવાય છે; સંયમમાં સ્થિર રહેવા માટે ક્ષુદ્ર ઉપદ્રવો સમભાવે સહન કરી લેવા, તે પરીષહજય કહેવાય છે; ક્ષમાદિ દશ ઉત્તમ ધર્મોનું પાલન કરવું, તે યતિધર્મ કહેવાય છે; અનિત્યાદિ બાર પ્રકારની વિચારધારાનું સેવન કરવું, તે ભાવના કહેવાય છે; અને વિરતિમય જીવન ગાળવું, તે ચારિત્ર કહેવાય છે.

### (૧) ઉપક્રમ :

પૂર્વ ગાથામાં સંવરના સત્તાવન લેહોની ગણના કરવામાં આવી છે. તેમાં પ્રથમ ઉલ્લેખ સમિતિ અને ગુપ્તિનો કરવામાં

આવ્યો છે. સમિતિ પાંચ પ્રકારની છે, શુદ્ધિ ત્રણ પ્રકારની. તેનાં નામો પ્રકરણકાર મહર્ષિ છવીસમી ગાથામાં આ પ્રમાણે કહે છે :

(૨) મૂળગાથા :

इरिया भासेसणाऽऽदाणे, उच्चारे समिईसु अ ।  
मणगुत्ती वयगुत्ती, कायगुत्ती तहेव य ॥२६॥

(૩) સંસ્કૃત છાયા :

ईर्या-भाषा-एषणाऽऽदाने, उच्चारे समितयश्च ।  
मनोगुप्तिः वचोगुप्तिः, कायगुप्तिस्तथैव च ॥२६॥

(૪) શબ્દાર્થ :

इरिया-ध्यांसमिति.

ईरणम्-ईर्या-ज्वा-आववानी કે આલવાની પ્રવૃત્તિને ધ્યાં કહેવામાં આવે છે. તેને લગતી જે સમિતિ, તે ધ્યાંસમિતિ.

भास-भाषासमिति.

भास અને एसणा ની સંધિ થતાં. भासेसणा એવું પદ બનેલું છે. भास-भाषा, વાણી-વ્યવહાર. તેને લગતી જે સમિતિ તે ભાષાસમિતિ.

एषणा-ओषणासमिति.

एसणा-शुद्ध आहार, ઉપધિ અને શય્યા મેળવવાનો પ્રયત્ન, તેને લગતી જે સમિતિ, તે ઓષણાસમિતિ.

आदाने-आहानसमिति, આહાનનિક્ષેપસમિતિ.

આદાન-લેવું, ઉપલક્ષણથી મૂકવું. તાત્પર્ય કે વસ્ત્ર, પાત્ર વગેરે લેવા અને મૂકવાને લગતી જે સમિતિ, તે આદાનસમિતિ કે આદાન-નિશ્લેષસમિતિ.

ઉચ્ચારે-ઉચ્ચારસમિતિ, ઉત્સર્ગસમિતિ.

ઉચ્ચાર-ઝાડો-પેશાબ ઉપલક્ષણથી કદ, નાસિકાનો મેલ, અશુદ્ધ આહાર, વધેલો આહાર, નિરુપયોગી થયેલ ઉપકરણ વગેરે. તેને પરઠવવાને લગતી જે સમિતિ, તે ઉચ્ચાર કે ઉત્સર્ગસમિતિ. તેને પારિઠાપનિકાસમિતિ પણ કહે છે. પારિઠાપન કરવું એટલે નિરુપયોગી થયેલ વસ્તુને વિધિસર પરઠવી દેવી-છોડી દેવી.

મળગુત્તી-મનોગુપ્તિ.

મનને સાવધમાર્ગના વિચારથી રોકવું અને સમ્યગ્ વિચારમાં પ્રવર્તાવવું, તે મનોગુપ્તિ કહેવાય. સમિતિ પ્રવૃત્તિરૂપ છે અને ગુપ્તિ નિવૃત્તિ-પ્રવૃત્તિરૂપ છે.

વચગુત્તી-વચનગુપ્તિ.

સાવધ વચન ન બોલવું અને નિરવધ વચન બોલવું, તે વચનગુપ્તિ કહેવાય.

કાયગુત્તી-કાયગુપ્તિ.

કાયાને સાવધ પ્રવૃત્તિમાંથી રોકવી અને નિરવધ પ્રવૃત્તિમાં લેડવી, તે કાયગુપ્તિ કહેવાય.

તહેવ-તેમજ.

ય-વળી, અથવા છંદપૂર્તિ માટે.

(૫) અર્થ-સંકેતના :

પાંચ સમિતિઓ તે ઈર્થાસમિતિ, લાષા-  
સમિતિ, એષણાસમિતિ, આદાન-નિક્ષેપસમિતિ  
અને ઉત્સર્ગસમિતિ, તેમજ ત્રણ ગુપ્તિઓ તે  
મનોગુપ્તિ, વચનગુપ્તિ અને કાયગુપ્તિ.

(૬) વિવેચન :

સંવરની સિદ્ધિ કરવા માટે જે ક્રિયાઓ ઉપયોગી  
મનાયેલી છે, તેમાં સમિતિ અને ગુપ્તિની મુખ્યતા છે.  
શાસ્ત્રકારોએ તેને અષ્ટપ્રવચનમાતાની ઉપમા આપેલી છે.  
પ્રવચન એટલે સંયમી પુરુષનો ચારિત્રરૂપ દેહ, તેનું ધારણ-  
પોષણ કરવા માટે માતા સમાન એવી જે આઠ વસ્તુઓ  
તે અષ્ટપ્રવચનમાતા. શ્રી ઉત્તરાધ્યયન સૂત્રમાં કહ્યું છે કે-

एयाओ पञ्च समिद्धो, चरणस्त य पवत्तणे ।

गुप्ति नियत्तणे वृत्ता, असुभत्थेसु सव्वसा ॥

एसा पवयणमाया, जे सम्मं आयरे मुणी ।

खिप्पं सव्व संसारा, विप्पमुच्चइ पण्डिए ॥

‘આ પાંચ સમિતિઓ ચારિત્રનું પ્રવર્તન કરવામાં  
ઉપયોગી છે; અને ત્રણ ગુપ્તિઓ અશુભ વ્યાપારમાંથી  
સર્વથા નિવૃત્ત થવા માટે ઉપયોગી છે. આ રીતે આઠ  
પ્રવચનમાતાનું જે બુદ્ધિમાન મુનિ સમ્યક્ આચરણ કરે  
છે, તે સર્વ સંસારમાંથી શીઘ્ર મુક્ત થાય છે.’

ઈર્થાસમિતિનું પાલન કરવા માટે નીચેના છ  
નિયમોનું અનુસરણ જરૂરી છે :

(૧) જ્ઞાન-દર્શન-ચારિત્રના હેતુથી ચાલવું, અન્ય હેતુથી નહિ.

(૨) દિવસના સમય દરમિયાન ચાલવું, રાત્રે નહિ.

(૩) જ્યાં સારી રીતે અવરજવર થતી હોય તેવા માર્ગમાં ચાલવું, પણ તદ્દન નવા માર્ગમાં ચાલવું નહિ કે જ્યાં સચિત્ત માટી વગેરેનો સંબંધ હોય છે.

(૪) સારી રીતે જોઈને ચાલવું, પણ જોયા વિના ચાલવું નહિ.

(૫) નજરને નીચી રાખી ચાર હાથ ભૂમિનું અવલોકન કરતા ચાલવું; પણ નજરને ઊંચી રાખી અહીં-તહીં જોતા ચાલવું નહિ.

(૬) ઉપયોગપૂર્વક ચાલવું, ઉપયોગ વિના નહિ.

ભાષા સમિતિનું પાલન કરવા માટે નીચેના આઠ નિયમોનું અનુસરણ જરૂરી છે :

(૧) ક્રોધથી બોલવું નહિ.

(૨) અભિમાનપૂર્વક બોલવું નહિ.

(૩) માયા એટલે છલથી બોલવું નહિ.

(૪) લોભથી બોલવું નહિ.

(૫) હાસ્યથી બોલવું નહિ.

(૬) ભયથી બોલવું નહિ.

(૭) વાદ્યુતુરીથી બોલવું નહિ.

(૮) વિકથા કરવી નહિ.

અહીં વિકથા શબ્દથી અકથા, ભક્તકથા (લોજનને

લગતી વાત), દેશકથા (લૌકિક સ્થાનેને લગતી વાત) અને રાજકથા (રાજાઓના ઐશ્વર્યને લગતી વાત) સમજવાની છે. તે ઇન્દ્રિયો તથા મનમાં ઉત્તેજના લાવનારી હોવાથી છોડવા યોગ્ય છે.

ભાષાસમિતિનું પાલન કરનાર કઠોર વાણીનો પ્રયોગ કરે નહિ. કાણુને કાણુ કહેવો, નપુંસકને નપુંસક કહેવો, વ્યાધિગ્રસ્તને રોગી કહેવો કે ચોરને ચોર કહેવો, એ કઠોર-વાણી છે. તેમને પણ મહાશય, મહાનુભાવ, દેવાનુપ્રિય ઇત્યાદિ સારા શબ્દો વડે સંબોધવા જરૂરી છે.

ભાષાસમિતિનું પાલન કરનારે સાવધ વાણીનો ઉપયોગ પણ કરવાનો નથી. ‘આ વૃક્ષો કાપવા યોગ્ય છે,’ ‘આ વાછડા હવે જોડવા યોગ્ય છે,’ ‘અહીંનું ઘાસ કાપી નાખો,’ વગેરે શબ્દપ્રયોગો સાવધ છે.

આત્મહિતાર્થીએ પ્રિય, પથ્ય તથા સત્ય વચન બોલવું યોગ્ય છે.

એષણાસમિતિનું પાલન કરવા માટે નીચેના ૪૨ નિયમોનું અનુસરણ જરૂરી છે :

(૧) જે આહાર કે વસ્તુ શ્રમણ એટલે સાધુ-સાધ્વીઓ માટે જ બનાવી હોય, તે લેવી નહિ.

(૨) જે આહાર કે વસ્તુ શ્રમણવર્ગનો ઉદ્દેશ રાખીને બનાવી હોય, તે લેવી નહિ.

(૩) જે આહાર અકલ્પ્યના સંસર્ગમાં આવેલો હોય,

તે લેવો નહિ. પિંડનિર્ચુક્તિમાં તેને અધ્યવપૂરક નામનો દોષ કહેલો છે.

(૪) જે આહાર કે વસ્તુ પોતાના પરિવાર તથા શ્રમણોને લક્ષમાં રાખીને બનાવી હોય, તે લેવી નહિ.

(૫) જે આહાર કે વસ્તુ શ્રમણોને માટે કેટલાક વખતથી રાખી મૂકેલી હોય, તે લેવી નહિ.

(૬) જે આહાર કે વસ્તુ ખાસ કરીને દાન માટે તૈયાર કરેલી હોય, તે લેવી નહિ.

(૭) જે આહાર કે વસ્તુ અંધારામાં પડી હોય અને તેને જોવા માટે દીવો કરવો પડે તેમ હોય કે અન્ય રીતે પ્રકાશ કરવો પડે તેમ હોય, તે લેવી નહિ.

(૮ થી ૧૨) જે આહાર કે વસ્તુ શ્રમણોને આપવા માટે કિંમત આપીને ખરીદેલી હોય, ઉધાર લીધેલી હોય, વિનિમય કરીને મેળવેલી હોય, ખીન્ન સ્થાનેથી મંગાવેલી હોય, ખીન્ન પાસેથી ઝુંટવીને મેળવી હોય, તે લેવી નહિ.

(૧૩) જે આહાર કે વસ્તુ સામેથી લાવવામાં આવી હોય, તે લેવી નહિ.

(૧૪) જે આહાર કે વસ્તુ કમાડ જોલીને કે માળ ઉપરથી ઉતારીને લાવવામાં આવી હોય, તે લેવી નહિ.

(૧૫) જે આહાર કે વસ્તુ ભાગીદારની સંમતિ વિના આપવામાં આવી હોય, તે લેવી નહિ.

(૧૬) જે આહાર કે વસ્તુ શ્રમણોનું આગમન જાણીને અધિક પાણી વગેરે નાખીને બનાવી હોય, તેને લેવી નહિ.

નીચેની રીતિએ પણ આહારાદિ ગ્રહણ કરવા નહિ :-

(૧૭) બાળકને રમાડીને.

(૧૮) દૂતીની માફક સગાંવહાલાના સમાચાર કહીને.

(૧૯) નિમિત્ત કે ન્યોતિષ કહીને.

(૨૦) જ્ઞાતિ કે જાતિ બતાવીને. જેમકે-હું અમુક જ્ઞાતિનો કે જાતિનો છું. સંસારપત્રે અમુકનો અમુક સગો થાઉં છું વગેરે.

(૨૧) દીનતા બતાવીને. જેમકે-તમે નહિ આપો તો અમને બીજા કોણ આપશે ?

(૨૨) દવા કરીને.

(૨૩) ક્રોધ કરીને.

(૨૪) અહંકાર કરીને.

(૨૫) કષ્ટ કરીને.

(૨૬) લોભ કરીને.

(૨૭) દાતારના ગુણે ગાઈને.

(૨૮) વિદ્યા, કામણ કે વશીકરણ કરીને.

(૨૯) મંત્ર-તંત્રનો પ્રયોગ કરીને.

(૩૦) ગોળી, ચૂર્ણ આદિના નુસખા બતાવીને.

(૩૧) સૌભાગ્ય-દુર્ભાગ્યનું કથન કરીને.

(૩૨) ગર્ભ પડાવીને (ગર્ભ પાડવામાં સહાયભૂત થઈને).

(૩૩) જેની નિદોષતાની પૂરી ખાતરી ન થઈ હોય તે ગ્રહણ કરીને.



(૩૪) હાથ સચિત્ત વસ્તુથી ખરડાયેલો હોય અને આપે તો.

(૩૫) આહાર કે વસ્તુ કોઈ સચિત્ત પદાર્થ પર રાખેલી હોય અને તે આપે તો.

(૩૬) આહાર કે વસ્તુ પર કોઈ સચિત્ત પદાર્થ રાખેલો હોય અને તે આપે તો.

(૩૭) આહાર કે વસ્તુ સચિત્તને સ્પર્શ કરતા હોય તો.

(૩૮) દાતા અંધ કે પંગુ હોય અને આપે તો.

(૩૯) વસ્તુ પૂરેપૂરી અચિત્ત ન હોય અને આપે તો.

(૪૦) સચિત્ત અને અચિત્ત વસ્તુ એક સાથે મળેલી હોય અને આપે તો.

(૪૧) કોઈ અયતનાએ વહોરાવતું હોય તો.

(૪૨) તુરતના લીપેલાં આંગણાં પરથી આવીને આપે તો.

**આદાન-નિક્ષેપસમિતિનું** પાલન કરવા માટે આસન, શય્યા, વસ્ત્ર, પાત્ર, પુસ્તક ઇત્યાદિ વસ્તુઓને લે-મૂક કરતાં પૂરતી સાવધાની રાખવાની જરૂર છે. એટલે કે વસ્તુને ગમે તેમ ફેંકવી નહિ, પછાડવી નહિ, પણ યથાસ્થાને સાચવીને મૂકવી, તેમજ લેવી પડે તો ઘસડીને લેવી નહિ કે ગમે તેમ લેવી નહિ, પણ વ્યવસ્થિત રીતે લેવી. આ સમિતિનું પાલન કરવા માટે મુનિઓ પ્રાતઃકાળના પ્રતિક્રમણ, આદ્ય મુહુર્યતી, ચોળ<sup>૧</sup>પટ્ટો, ઊની રઠ્ઠપ, સૂતરના

ઁ કલ્પ, રજોહરણની અંદરનો નિસિજ્જ, ઓઘો, સંથા-  
રિયું, ઉત્તરપટ્ટો અને દંડ વગેરેની પડિલેહણા-પ્રતિલેખના  
કરે છે અને તેમાં કોઈ જીવજંતુ જોવામાં આવે તો ઓઘાની  
ઊનની અતિ કોમળ દશી વડે તેને દૂર કરી દે છે. દિવસના  
ત્રીજા પ્રહરે પણ તેઓ આવી જ રીતે મુહુપત્તી, ચોલપટ્ટો,  
ગુચ્છો, પાત્રલેખનિકા, પાત્રબંધ, પડલા, રજસ્રાણુ, પાત્ર-  
સ્થાપન, માત્રક (લિક્ષામાં વસ્તુ જોવા આદિનું પાત્ર), પાત્રાં  
રજોહરણ, ઊનનું કલ્પ અને ઁ સૂતરાઉ કલ્પ વગેરેની  
પડિલેહણા કરે છે.

ઉત્સર્ગસમિતિ કે પારિઠાપનિકાસમિતિનું  
પાલન કરવા માટે મલ, મૂત્ર, શ્લેષ્મ, થૂંક, કેશ, નિરુપ-  
યોગી ઉપકરણ તથા અન્ય પરઠવવા યોગ્ય વસ્તુઓ જીવ-  
જંતુરહિત તથા અચિત્ત ભૂમિમાં એટલે કે જ્યાં લીલોતરી  
પ્રમુખ ન ઉગેલ હોય તેવી જગ્યાએ વિધિસર પરઠવવી  
જરૂરી છે.

જીવનધારણ માટે ચાલવું, ખાનપાનાદિ સામગ્રી  
મેળવવી, વસ્ત્ર-પાત્ર વગેરેની લે-મૂક કરવી તથા મલ-  
મૂત્રાદિનું વિસર્જન કરવું જરૂરી છે; પણ તે દરેક ક્રિયા  
સાવધાનીપૂર્વક-ચતનાપૂર્વક-શાસ્ત્રના નિયમપૂર્વક કરવી, એ  
પાંચ સમિતિનો સાર છે. તેનાથી ચારિત્રનું ઘડતર ઉત્તમ  
પ્રકારે થાય છે અને ઉપયોગ વધતાં વિશેષ આત્મજગૃતિ  
અનુભવાય છે.

હવે શુદ્ધિ સંબંધી વિચારણા કરીએ. મનને સાવધ

માર્ગના વિચારોથી રોકવું અને સમ્યક્ વિચારોમાં પ્રવર્તાવવું, એ મનોગુપ્તિ કહેવાય છે. સમિતિ માત્ર પ્રવૃત્તિરૂપ છે, જ્યારે ગુપ્તિ નિવૃત્તિ અને પ્રવૃત્તિ બંને રૂપ છે. મનોગુપ્તિના ત્રણ પ્રકારો છે : (૧) અકુશલનિવૃત્તિ, (૨) કુશલપ્રવૃત્તિ અને (૩) યોગનિરોધ. તેમાં મનને આર્તદ્યાન અને દુર્ધ્યાનથી રોકવું, તે અકુશલનિવૃત્તિરૂપ મનોગુપ્તિ છે. મનને ધર્મ-ધ્યાન અને શુદ્ધધ્યાનમાં જોડવું, તે કુશલપ્રવૃત્તિરૂપ મનોગુપ્તિ છે અને મનોયોગનો સર્વથા નિરોધ કરવો, તે યોગનિરોધરૂપ મનોગુપ્તિ છે. કેવલી ભગવંતને મનોયોગનો સર્વથા અભાવ થતાં આ ત્રીજા પ્રકારની મનોગુપ્તિ હોય છે.

સાવધ વચનનો નિગ્રહ કરવો અને નિરવધ વચનની પ્રવૃત્તિ કરવી, તે વચનગુપ્તિ કહેવાય છે. આ વચનગુપ્તિ બે પ્રકારની છે : (૧) મૌનાવલંબિની અને (૨) વાહગ્નિ-નિયમિની. તેમાં મુખ, નયન, આંગળી વગેરેથી થતી તમામ પ્રકારની સંજ્ઞાઓનો ત્યાગ કરીને મૌનનું અવલંબન કરવું, તે મૌનાવલંબિની વચનગુપ્તિ કહેવાય છે અને જોલતી વખતે કે શાસ્ત્ર વાંચતી વખતે મુખ આડી સુહૃપત્તી રાખવી, તે વાહ્ગ્નિનિયમિની વચનગુપ્તિ કહેવાય છે.

કાયાને સાવધ પ્રવૃત્તિમાંથી રોકવી અને નિરવધ પ્રવૃત્તિમાં જોડવી, તે કાયગુપ્તિ કહેવાય છે. આ કાયગુપ્તિ બે પ્રકારની છે : (૧) ચેષ્ઠાનિવૃત્તિ અને (૨) યથાસૂત્ર ચેષ્ઠાનિયમિની. તેમાં ઉપસર્ગાદિ પ્રસંગે પણ કાયાને

ચલાયમાન ન કરવી તથા કેવલી ભગવંતોએ કરેલો કાય-  
યોગનો નિરોધ તે ચેદ્રાનિવૃત્તિરૂપ કાયગુપ્તિ કહેવાય છે.  
અને શાસ્ત્રમાં કહેલી વિધિ પ્રમાણે ગમનાગમન આદિ  
કરવું, તે યથાસૂત્રચેદ્રાનિયમનીરૂપ કાયગુપ્તિ કહેવાય છે.

મનનો નિગ્રહ કરવો, વચનનો નિગ્રહ કરવો અને  
કાયાનો પણ નિગ્રહ કરવો તથા તેનું સમ્યક્ માર્ગે પ્રવર્તન  
કરવું, એ ત્રણ ગુપ્તિનો સાર છે.

સંવરની સાધના માટે સમિતિ અને ગુપ્તિનું પાલન  
ઘણું જરૂરી છે. ગૃહસ્થો પણ તેનું યથાશક્તિ પાલન કરીને  
કર્મપ્રવાહને આત્મા ભણી આવતો રોકી શકે છે.

## (૧) ઉપક્રમ :

સંવરના સત્તાવન લેહોમાં સમિતિ અને ગુપ્તિ પછી  
પરીષદનો ઉલ્લેખ થયેલો છે. પરીષદ બાવીશ પ્રકારના  
છે અને તેનો આત્માર્થીએ જથ્થો કરવાનો છે. આ પરીષદનાં  
નામો પ્રકરણકાર મહર્ષિ સત્તાવીશમી અને અઠ્ઠાવીશમી  
ગાથામાં આ પ્રમાણે રજૂ કરે છે :-

## (૨) મૂળ ગાથાઓ :

સ્વદા પિવાસા સી ડળ્હં, દંસાવેલારહિત્થિઓ ।

ચરિયા નિસીહિયા સિજ્જા, અક્કોસ વહ જાયણા ॥ ૨૭ ॥

અલામ રોગ તળફાસા, મલસકાર પરીસહા ।

પન્ના અન્નાણ સમ્મત્તં, ઇઅ વાવીસ પરીસહા ॥ ૨૮ ॥

(૩) સંસ્કૃત છાયા :

ક્ષુધા પિપાસા શીતમુષ્ણં, દશોઽચેલકોઽરતિઃ સ્ત્રિયઃ ।

ચર્યા નૈષેધિકી શય્યા, આક્રોશો વધો યાચના ॥ ૨૭ ॥

અભારોગતુળસ્પર્શા, મલસત્કારપરિષદૌ ।

પ્રજ્ઞા અજ્ઞાનં સમ્યક્ત્વમિતિ દ્વાવિંશતિઃ પરીષદ્વાઃ ॥ ૨૮ ॥

(૪) શબ્દાર્થ :

ખુદા-ક્ષુધા, ક્ષુધાપરીષદ.

પિવાસા-પિપાસા, તૃષ્ણા, તૃષ્ણાપરીષદ.

સી-શીતપરીષદ.

અહીં મૂળ શબ્દ સીઅ નો અ લુપ્ત થયેલો છે.

અણ્-ઉબ્ધપરીષદ.

દંસ-દંશપરીષદ.

દંસ અને અચેલ અને અરઙ્ તથા રિત્થિઓ, તે દંસા-  
ચેલારિત્થિઓ. દંસ-ડંખ. જંતુઓ કરડે તેને ડંખ માર્યો  
કહેવાય છે.

અચેલ-અચેલકપરીષદ.

અચેલ-એટલે વસ્ત્રનો અભાવ અથવા અણ્ વસ્ત્ર.

અરઙ્-અરતિપરીષદ.

રિત્થિઓ-સ્ત્રીપરીષદ.

ચરિયા-ચર્યાપરીષદ.

નિસીહિયા-નૈષેધિકીપરીષદ.

સિજ્જા-શય્યાપરીષદ.

અકોસ-આકોશપરીષદ.

વહ-વધપરીષદ.

જાયના-યાચનાપરીષદ.

અલાભ-અલાભપરીષદ.

રોગ-રોગપરીષદ.

તળફાસા-તૃણરૂપર્શપરીષદ.

મલ-મલપરીષદ.

સકાર-સકારપરીષદ.

પરીસહા-પરીષદો.

પન્ના-પ્રજ્ઞાપરીષદ.

અન્નાણ-અજ્ઞાનપરીષદ.

સમ્મત્ત-સમ્યક્ત્વપરીષદ.

ઇઅ-એ પ્રમાણે.

બાવીસ-બાવીશ.

પરીસહા-પરીષદો.

(૫) અર્થ-સંકલના :

(૧) છુધાપરીષદ, (૨) તૃષાપરીષદ, (૩) શીત-  
પરીષદ, (૪) ઉબ્બુપરીષદ, (૫) દંશપરીષદ, (૬)  
અચેતકપરીષદ, (૭) અરતિપરીષદ, (૮) સ્ત્રી-  
પરીષદ, (૯) ચર્યાપરીષદ, (૧૦) નૈષેધિકીપરીષદ,  
(૧૧) શય્યાપરીષદ, (૧૨) આકોશપરીષદ, (૧૩)  
વધપરીષદ, (૧૪) યાચનાપરીષદ, (૧૫) અલાભ-  
પરીષદ, (૧૬) રોગપરીષદ, (૧૭) તૃણરૂપર્શ-

પરીષદ, (૧૮) મલપરીષદ, (૧૯) સત્કારપરીષદ, (૨૦) પ્રજ્ઞાપરીષદ, (૨૧) અજ્ઞાનપરીષદ અને (૨૨) સમ્યક્ત્વપરીષદ, એ પ્રમાણે બાવીશ પરીષદો જાણવા.

(૬) વિવેચન :

હવે ક્રમપ્રાપ્ત બાવીશ પરીષદજન્યનો પરિચય મેળવીએ. પરિ એટલે સમસ્તપણે, સહ એટલે સહન કરવું, પણ ધર્મમાર્ગનો ત્યાગ ન કરવો; તે પરીષદજન્ય કહેવાય. અપેક્ષાવિશેષથી આવા પરીષદો અનેક પ્રકારના સંભવે, પરંતુ નિર્ગ્રંથપ્રવચનમાં બાવીશ પરીષદો પ્રસિદ્ધ છે અને તેનો જ અહીં નિર્દેશ કરવામાં આવ્યો છે.

(૧) ક્ષુધાપરીષદ—ક્ષુધા એટલે ભૂખ. તે સમ્યક્ પ્રકારે સહન કરી લેવી, પણ સદોષ આહાર ગ્રહણ કરવો નહિ, તે ક્ષુધાપરીષદનો જન્ય કહેવાય.

(૨) તૃષ્ણાપરીષદ—તૃષ્ણા એટલે તરસ. તે સમ્યક્ પ્રકારે સહન કરી લેવી, પણ સદોષ પાણી વાપરવું નહિ, તે તૃષ્ણાપરીષદનો જન્ય કહેવાય.

(૩) શીતપરીષદ—શીત એટલે ઠંડી. તે સમ્યક્ પ્રકારે સહન કરી લેવી, પણ અગ્નિ વગેરે સદોષ આચરણથી નિવારવી નહિ, તેને શીતપરીષદનો જન્ય કહેવાય.

(૪) ઉષ્ણપરીષદ—ઉષ્ણ એટલે ઉષ્ણતા-ગરમી. તે સમ્યક્ પ્રકારે સહન કરી લેવી, પણ સદોષ આચરણથી શીતલતા ન સેવવી, તેને ઉષ્ણપરીષદનો જન્ય કહેવાય.

(૫) દંશપરીષદ—હાંસ, મચ્છર વગેરે કુદ્ર જંતુઓએ ઉપજાવેલ પીડા સમ્યક્ પ્રકારે સહન કરી લેવી, પણ તેનું અશુભ ચિંતવણું નહિ, તેને દંશપરીષદનો જય કહેવાય.

(૬) અચેત્તપરીષદ—ચેત્ત એટલે વસ્ત્ર. તે સર્વથા ન મળે કે છુર્ણપ્રાયઃ મળે, તો પણ દીનતા ન ચિંતવવી, તેમજ ઉત્તમ તથા મૂલ્યવાન વસ્ત્રની ઈચ્છા ન કરવી, તે અચેત્તપરીષદનો જય કર્યો ગણાય.

(૭) અરતિપરીષદ—અરતિ એટલે ઉદ્વેગનાં કારણો ઉપસ્થિત થયાં હોય, છતાં ઉદ્વેગ ન પામતાં ધર્મ-સ્થાનોની લાવના લાવવી અને ચારિત્રપાલનમાં ધૈર્ય રાખવું, તે અરતિપરીષદનો જય કહેવાય.

(૮) સ્ત્રીપરીષદ—વિષયેચ્છા પૂર્ણ કરવા માટે સ્ત્રીઓએ કરેલા ઉપદ્રવો સમ્યક્ પ્રકારે સહન કરવા પણ લેશમાત્ર વિકાર થવા દેવો નહિ, તેમજ સ્ત્રીને આધીન થવું નહિ, તે સ્ત્રીપરીષદનો જય કહેવાય.

(૯) ચર્યાપરીષદ—ચર્યા એટલે ચાલવું, વિહાર કરવો. મુનિએ એક સ્થાને નિયતવાસ ન કરતાં આમાનુ-ગ્રામ વિહાર કરવો, તે ચર્યાપરીષદનો જય કહેવાય.

(૧૦) નૈષેધિકીપરીષદ—સ્ત્રી, પશુ અને નપુંસક-વર્જિત સ્થાનમાં રહેતા કોઈ ઉપસર્ગ થાય તો ભયભીત ન થતાં સમભાવપૂર્વક સહન કરી લેવા, તે નૈષેધિકી પરીષદનો જય કહેવાય. અથવા સ્મશાન, ઉદ્યાન, પર્વત અને શૂન્ય સ્થાનમાં રહેતાં જે ઉપસર્ગો થાય, તેથી ચલિત



ન થવું, તે નિષદ્યાપરીષદનો જય કહેવાય. અહીં નૈષેધિકી અને નિષદ્યા એ બંને પાઠો ચાલે છે.

(૧૧) શય્યાપરીષદ—ઊંચી-નીચી કે પ્રતિકૂળ શય્યા મળતાં ખેદ ન પામવો તથા અનુકૂળ શય્યા મળતાં હર્ષ ન પામવો, તે શય્યાપરીષદનો જય કહેવાય.

(૧૨) આકોશપરીષદ—કોઈએ કંઠાર વચન કહ્યાં હોય, તે સમ્યક્ પ્રકારે સહન કરી લેવાં, પણ તેનું અશુભ ચિંતવવું નહિ, તે આકોશપરીષદનો જય કહેવાય.

(૧૩) વધપરીષદ—વધ એટલે તાડન. કોઈ દુરાત્મા દંડ, ચાળુક વગેરેથી પ્રહાર કરે, છતાં ‘આ સ્વ-કર્મનું ફળ છે, શરીર વિનશ્વર છે, માત્ર મારો આત્મા નિત્ય છે,’ એમ વિચારી સમભાવે સહન કરી લે, તે વધ-પરીષદનો જય કહેવાય.

(૧૪) યાચનાપરીષદ—સાધુઓને જીવનનિર્વાહ માટે ભિક્ષાવૃત્તિએ રહેવાનું હોય છે. આ વખતે યાચના કરતાં એવો વિચાર ન લાવવો કે મારાથી ખીજા પાસે કેમ મગાય? પણ એમ વિચારવું કે મુનિનો એ ધર્મ છે, મુનિને માગ્યા વિના કંઈ પણ ન કહેવું તો તે યાચના-પરીષદનો જય કહેવાય.

(૧૫) અલાભપરીષદ—ભિક્ષા માગવા છતાં કોઈ વસ્તુ ન મળે તો લાભાંતરાયકર્મનો ઉદય સમજે અને આજે તપોવૃદ્ધિ થશે એમ સમજી મનને સમભાવમાં રાખે તો અલાભપરીષદનો જય કહેવાય.

(૧૬) રોગપરીષદ—શરીરમાં ઉત્પન્ન થયેલા

રોગને સમ્યક્ પ્રકારે સહન કરવો, પણ ઉદ્વેગ ન કરવો, તે રોગપરીષદનો જય કહેવાય.

(૧૭) તૃણસ્પર્શપરીષદ—ગરુડથી નીકળેલા જિનકલ્પી<sup>૧</sup> મુનિને તૃણનો સંથારો હોય છે. તે તૃણની આળીઓ શરીરમાં વાગે છતાં વસ્ત્રની ઈચ્છા ન કરે અને સમભાવે સહન કરી લે, તે તૃણસ્પર્શપરીષદનો જય કહેવાય. સ્થવિરકલ્પી<sup>૨</sup> મુનિને વસ્ત્રનો પણ સંથારો હોય છે. તે પ્રતિકૂળ પ્રાપ્ત થતાં મનમાં ખેદ ન કરે, તે પણ આ પ્રકારનો જ પરીષદજય ગણાય.

(૧૮) મલપરીષદ—પરસેવા વગેરે કારણે શરીર પર મલ જામ્યો હોય, છતાં શ્રંગાર ને વિષયના કારણરૂપ સ્નાનની ઈચ્છા કરે નહિ, તે મલપરીષદનો જય કયો કહેવાય.

(૧૯) સત્કારપરીષદ—પોતાનો ઘણો સત્કાર થતો દેખી હર્ષ પામે નહિ તથા કોઈ સત્કાર ન કરે તો પણ ખેદ પામે નહિ, તે સત્કારપરીષદનો જય કહેવાય.

(૨૦) પ્રજ્ઞાપરીષદ—જ્ઞાનનું અભિમાન ન કરવું, પરંતુ નમ્રતા ધારણ કરવી અને પૂર્વે થઈ ગયેલા મહા-જ્ઞાનીઓની તુલનામાં હું કોણ? એમ વિચારી આત્માનું અનુશાસન કરવું, તે પ્રજ્ઞાપરીષદનો જય કહેવાય.

(૨૧) અજ્ઞાનપરીષદ—ઘણો પરિશ્રમ કરવા છતાં આગમ વગેરેનાં તત્ત્વો જાણે નહિ, તો તેથી ખેદ ધારણ ન કરતાં જ્ઞાનાવરણીય કર્મનો ઉદ્ય વિચારી સમભાવમાં રહે તો અજ્ઞાનપરીષદનો જય કહેવાય.

૧. જિનકલ્પી સાધુ એટલે જિનકલ્પ પ્રમાણે વર્તનારા.

૨. સ્થવિરકલ્પી સાધુ એટલે સ્થવિરકલ્પ પ્રમાણે વર્તનારા.

(૨૨) સમ્યક્ત્વપરીષદ—અનેક કષ્ટો અને ઉપ-સર્ગો પ્રાપ્ત થવા છતાં સર્વજ્ઞલાષિત ધર્મની શ્રદ્ધામાંથી ચલાયમાન ન થાય અને શાસ્ત્રોના સૂક્ષ્મ અર્થો ન સમજાય તો પણ વ્યામોહ ન કરે, તે સમ્યક્ત્વપરીષદનો જય કહેવાય.

### પરીષદનો યંત્ર

	પરીષદનાં નામો	કયા કર્મના ઉદ્યતી	ગુણ-સ્થાનક
૧	ક્રુધા	વેદનીય કર્મના	૧ થી ૧૩
૨	પિપાસા	" "	૧ થી ૧૩
૩	શોત	" "	૧ થી ૧૩
૪	ઉષ્ણ	" "	૧ થી ૧૩
૫	દંશ	" "	૧ થી ૧૩
૬	અચેલ	ચારિત્ર મોહનીય	૧ થી ૯
૭	અરતિ	" "	૧ થી ૯
૮	સ્ત્રી	" "	૧ થી ૯
૯	અચ્ચાર્ય	વેદનીય	૧ થી ૧૩
૧૦	નિષઘા	ચારિત્ર મોહનીય	૧ થી ૯
૧૧	શય્યા	વેદનીય	૧ થી ૧૩
૧૨	આકોશ	ચારિત્ર મોહનીય	૧ થી ૯
૧૩	વધ	વેદનીય	૧ થી ૧૩
૧૪	યાચના	ચારિત્ર મોહનીય	૧ થી ૯
૧૫	અલાલ	લાલાન્તરાય	૧ થી ૧૨
૧૬	રોગ	વેદનીય	૧ થી ૧૩
૧૭	તૃણસ્પર્શ	" "	૧ થી ૧૩
૧૮	મલ	" "	૧ થી ૧૩
૧૯	સત્કાર	ચારિત્ર મોહનીય	૧ થી ૯
૨૦	પ્રજ્ઞા	જ્ઞાનાવરણના ક્ષયોપશમથી	૧ થી ૧૨
૨૧	અજ્ઞાન	જ્ઞાનાવરણના ઉદ્યતી	૧ થી ૨૧
૨૨	સમ્યક્ત્વ	દર્શન મોહનીયના	૧ થી ૭



અક્રિયનનો ભાવ તે આક્રિયન્ય કે અક્રિયનતા. તાત્પર્ય કે સર્વ પરિગ્રહનો ત્યાગ કે અપરિગ્રહ એ અક્રિયનતા છે.

ચ-અને

વંમ-બ્રહ્મચર્ય, ગુરુકુલવાસ.

ચ-અને, વળી.

જહ્નમ્મો-યતિધર્મ.

(૫) અર્થ-સંકલના :

ક્ષમા, મૃદુતા, સરલતા, નિર્દોષતા, તપ, સંયમ, પવિત્રતા, અપરિગ્રહ અને બ્રહ્મચર્ય, એ દશ ગુણોને યતિધર્મ જાણવો.

(૬) વિવેચન :

સમિતિ, શુષ્ઠિ અને પરીધહજયની જેમ યતિધર્મ પણ સંવરનું મૂળભૂત અંગ છે.

યતિધર્મ એટલે યતિનો ધર્મ અથવા તે સંવરની સિદ્ધિ માટે યતિઓ વડે ધારણ કરાતો ધર્મ. મોક્ષની પ્રાપ્તિ માટે પંચમહાવ્રતાદિની ધારણાપૂર્વક જે સતત યત્ન કરે, તે યતિ કહેવાય છે. મુનિ, શ્રમણ, આણુગાર, ભિક્ષુ, સાધુ એ તેના પર્યાયશબ્દો છે. તાત્પર્ય કે અહીં યતિધર્મથી સાધુ-મુનિરાજે જે ધર્મનું પાલન કરવાનું છે, જે ગુણોનો ઉત્કૃષ્ટ વિકાસ કરવાનો છે, તેનો નિર્દેશ કરવામાં આવ્યો છે.

યતિધર્મ દશ પ્રકારનો છે. તે અંગે તત્ત્વાર્થસૂત્રના

નવમા અધ્યાયના છઠ્ઠા સૂત્રમાં જણાવ્યું છે કે, 'ઉત્તમઃ ક્ષમામાર્ગવાર્જવર્ણચસત્યસંયમતપસ્ત્યાગાકિશ્ચન્યત્રહાચર્યાણાં ધર્મઃ-ક્ષમા, માર્દવ, આર્જવ, શૌચ, સત્ય, સંયમ, તપ, ત્યાગ, આકિચન્ય અને પ્રહાર્ય એ દશ પ્રકારનો ઉત્તમ (યતિ) ધર્મ છે.'

અહીં એટલી સ્પષ્ટતા આવશ્યક છે કે ક્ષમા આદિ દશ પ્રકારનો ધર્મ જ્યારે અહિંસા-સત્ય આદિ મૂલ ગુણો અને ન્યાન-આહારની શુદ્ધિ આદિ ઉત્તરગુણોના પ્રકર્ષથી યુક્ત હોય, ત્યારે યતિધર્મ બને છે, અન્યથા નહિ. અન્ય રીતે કહીએ તો અહિંસા આદિ મૂલગુણો કે તેમના ઉત્તરગુણોના પ્રકર્ષ વિના જો ક્ષમા આદિ ગુણો હોય તો તેને સામાન્ય ધર્મ કહી શકાય, પણ યતિધર્મ ન કહી શકાય. x

ક્રોધનો નિગ્રહ કરવો એટલે કે ક્રોધને દબાવી દેવો, પણ તેને પ્રકટ કરવો નહિ, તેને ક્ષમા કહેવામાં આવે છે. આ ક્ષમા પાંચ પ્રકારની છે: (૧) ઉપકાર-ક્ષમા, (૨) અપકાર-ક્ષમા, (૩) વિપાક-ક્ષમા, (૪) વચન-ક્ષમા અને (૫) ધર્મ-ક્ષમા.

x મનુસ્મૃતિમાં કહ્યું છે કે-

ક્ષમા દયા દમો ધ્યાનં, સત્યં શીલં ધૃતિર્વૃણા ।

વિદ્યા વિજ્ઞાનમાસ્તિક્યમેતદ્ બ્રાહ્મણલક્ષણમ્ ॥

'ક્ષમા, દયા, ઈન્દ્રિયદમન, ધ્યાન, સત્ય, શીલ, ધૈર્ય, પાપ ક્રમે ધૃણા (તિરસ્કાર), વિદ્યા, વિજ્ઞાન (આત્મજ્ઞાન) અને આસ્તિક્ય એ દશ બ્રાહ્મણનાં લક્ષણો છે.'

એક માણસે આપણને નુકશાન પહોંચાડ્યું હોય કે કડવાં વચનો કહ્યાં હોય, પણ પૂર્વે તેણે આપણા પર ઉપકાર કરેલો હોય, એ ધ્યાનમાં રાખીને તેના પર ક્રોધ કરવો નહિ, એ ઉપકાર-ક્ષમા કહેવાય. ‘હું ગુસ્સે થઈશ તો મને એ હેરાન કરશે’ એવા અભિપ્રાયથી ક્રોધ ન કરવો, એ અપકાર-ક્ષમા કહેવાય. ‘ક્રોધનાં ફળ અતિ કડવાં છે’ એમ વિચારી ક્રોધ ન કરવો, એ વિપાક-ક્ષમા કહેવાય. કોઈનાં કડવાં વચનથી દુભાવું નહિ, તેમ જ કોઈને કડવું વચન કહેવું નહિ, એ વચન-ક્ષમા કહેવાય અને સામાનો પ્રતિકાર કરવાની શક્તિ હોવા છતાં ‘ક્ષમા એ મારો ધર્મ છે’ એમ વિચારી ક્ષમા ધારણ કરવી, એ ધર્મ-ક્ષમા કહેવાય.

શ્રમણ ભગવાન મહાવીરે ક્ષમા ગુણને કેટલી હદે કેળવ્યો હતો, તે ચંડકૌશિક આદિના પ્રસંગોથી જાણી શકાય છે. વળી આત્મશુદ્ધિમાં અત્યંત ઉપકારક એવી પ્રકાવશ્યકની ક્રિયાનું જૈન શાસ્ત્રોમાં જે વિધાન કરવામાં આવ્યું છે, તેમાં એથા પ્રતિક્રિયા નામના આવશ્યક પ્રસંગે ચૌદ રાજલોકના સર્વે જીવોને તેમના દોષોની ક્ષમા આપવાનું તેમ જ પોતે તેમના પ્રત્યે કરેલા દોષોની ક્ષમા માગવાનું જણાવેલું છે અને તે માટે જ ‘સ્વામેસિ સર્વજીવે, સર્વે જીવા સ્વમંતુ મે’ આદિ પદો બોલવામાં આવે છે. માન, અભિમાન કે અહંકારનો નિગ્રહ કરવો અને ચિત્તમાં તથા બાહ્ય વ્યવહારમાં નમ્રતા ધારણ કરવી, તેને

માર્ગ વ કે મૃદુતા કહેવામાં આવે છે. (૧) જાતિ, (૨) કુલ, (૩) રૂપ, (૪) ઐશ્વર્ય-મોટાઈ, (૫) વિજ્ઞાન-બુદ્ધિ, (૬) શ્રુત-શાસ્ત્રજ્ઞાન, (૭) લાભ-પ્રાપ્તિ તથા (૮) વીર્ય-શક્તિ એ આઠ બાબતમાં મદ ન કરવાથી આ ગુણ કેળવી શકાય છે. ગુરુજનોનો વિનય એ મૃદુતાની ખાસ નિશાની છે.

માયા કે કુટિલતાના દોષો વિચારી તેનો નિગ્રહ કરવો, તેને આર્જવ કે સરલતા કહેવામાં આવે છે.

વિચાર એક પ્રકારનો, વાણી બીજા પ્રકારની અને વર્તન ત્રીજા પ્રકારનું, એ પરિસ્થિતિને માયા, કુટિલતા કે દંભ કહેવામાં આવે છે. તેનો ત્યાગ કરી વિચાર, વાણી અને વર્તનની એકવાક્યતા કેળવવી, તેને આર્જવ કે સરલતા કહેવામાં આવે છે. જિનાગમોમાં કહ્યું છે કે ‘સરલતાને ધારણ કરનારો આત્મા જ ધર્મનો સાચો અધિકારી છે.’ તે પરથી આ ગુણનું મહત્ત્વ સમજી શકાશે.

લોભનો ત્યાગ કરવો, તેને મુક્તિ કે નિર્લોભતા કહેવામાં આવે છે. શાસ્ત્રોમાં કહ્યું છે કે-

કોહો પીઠં પળાસેઙ્, માળો વિગયનાસળો ।

માયા મિત્તાણિ નાસેઙ્, લોહો સવ્વવિનાસળો ॥

ક્રોધ પ્રીતિ કે સહભાવનો નાશ કરે છે, માન વિનયનો નાશ કરે છે, માયા મિત્રોનો એટલો વિશ્વાસનો નાશ કરે છે અને લોભ તો સર્વનો નાશ કરે છે.’

લોભી મનુષ્ય પોતાની ઇચ્છા પૂરી ન થતાં ક્રોધે



ભરાય છે, અથવા કંઈક પ્રાપ્ત થાય તો અભિમાન કરે છે, વિવિધ પ્રકારના છલકપટોનો એટલે કે માયાનો આશ્રય લે છે અને તે મિત્રો, મુરખીઓ કે આપ્તજનો જોડે પણ લડે છે. આ રીતે લોભથી સર્વ ઉત્તમ પ્રકારના ગુણોનો નાશ થાય છે, તેથી સાધુપુરુષ કોઈ પ્રકારનો લોભ રાખે નહિ.

શરીર અને મનની શુદ્ધિ માટે બાહ્ય-અભ્યંતર તપશ્ચર્યા કરવી, એ તપ નામનો યતિધર્મ છે. તે અહીં સંવરતત્ત્વના પ્રસંગે કહેલો છે, પણ આગળ નિર્જરાતત્ત્વમાં વિસ્તારથી કહેવાશે, કારણ કે તેનાથી કર્મની નિર્જરા પણ થાય છે. શ્રી તત્ત્વાર્થસૂત્રના નવમા અધ્યાયમાં ‘તપસા નિર્જરા ચ ॥૩॥’ એ સૂત્ર વડે આ વસ્તુ સ્પષ્ટ કરવામાં આવી છે. જ્યાં યતિધર્મ કે સાધુધર્મનું સંક્ષેપથી કથન કરવામાં આવ્યું છે, ત્યાં અહિંસા, સંયમ અને તપ એ ત્રણ ગુણોનો જ નિર્દેશ કરવામાં આવ્યો છે. તેમ જ ‘તપસ્વી’ એ યતિ કે સાધુનો પર્યાયશબ્દ બની ગયેલ છે, તે પરથી પણ તપનું મહત્ત્વ સમજી શકાશે.

મન, વચન અને ક્રિયાને નિયમમાં રાખવા, તે સંયમ કહેવાય છે. અથવા સમ્યક્ પ્રકારના જે યમો-મહાવ્રતો કે આશુવ્રતો તેની ધારણા તે સંયમ છે. જૈન શાસ્ત્રોમાં સાધુઓને માટે ૧૭ પ્રકારનો સંયમ આરાધ્ય ગણાયેલો છે, તે આ પ્રમાણે :—૫ મહાવ્રત, ૫ ઈન્દ્રિયોનો નિયંત્ર,

૪ કષાયનો જય, તથા મન, વચન અને કાયાના અશુભ વ્યાપારરૂપ ૩ દંડની નિવૃત્તિ.

જિનાગમોમાં કહ્યું છે કે—

જહ કુમ્મે સઅજ્ઞાઈ, સણ દેહે સમાહરે ।

एवं पापाईं मेहावी, अज्झप्पेण समाहरे ॥

‘જેમ કાચો પોતાના અંગોને શરીરમાં ગોપવી દે છે, તેમ બુદ્ધિમાન સાધક આધ્યાત્મિક ભાવના દ્વારા આત્માને અંતર્મુખ બનાવીને અસંયમથી પોતાને બચાવે.’

હિતકર, માપસર, પ્રિય અને ધર્મની પ્રેરણા આપે એવાં વચન બોલવાં, તે સત્ય કહેવાય છે. વળી લીધેલી શુભ પ્રતિજ્ઞાઓને પાળવી, તે પણ સત્ય કહેવાય છે. જિન ભગવંતોએ કહ્યું છે કે ‘સચ્ચત્સ આળાપ સે સ્વદ્દિઁ મેહાવી મારં તરહ ॥—સત્યની આજ્ઞામાં રહેનારો તે બુદ્ધિમાન પુરુષ મૃત્યુને તરી જાય છે.’ તાત્પર્ય કે સદા સત્ય બોલવું અને સત્ય આચરવું, એ સાધુપુરુષનો પરમ ધર્મ છે.

શૌચ એટલે પવિત્રતા. એના બાહ્ય અને અભ્યંતર એવા બે પ્રકારો છે. તેમાં સ્નાનાદિથી શરીરને શુદ્ધ કરવું તે બાહ્ય શૌચ ગણાય છે. આવું શૌચ સાધુઓને કદપતું નથી, બાકી સંયમ અને તપનાં અનુષ્ઠાનોને લીધે તેમનો દેહ પવિત્ર રહે છે. મનને પવિત્ર રાખવું એટલે કે તેના વડે દુષ્ટ વિચારો કરવા નહિ, એ અભ્યંતર શૌચ કહેવાય છે. સાધુપુરુષો આવું શૌચ કેળવવા માટે સદા પ્રયત્નશીલ રહે છે.

પોતાની પાસે કોઈ પણ પ્રકારની માલમત્તા રાખવી નહિ, તેને આકિંચન્ય કહેવાય છે. અન્ય શબ્દોમાં કહીએ તો અપરિચ્છી રહેવું, એ સાધુનો ઉત્તમ ધર્મ છે. પરિચ્છીથી મોહ-મમત્વ જાગે છે અને તેના લીધે મોક્ષમાર્ગની સાધનામાં અનેક પ્રકારના અંતરાયો જિલા થાય છે, તેથી સાધુએ આકિંચન્ય ગુણને કેળવવાની ખાસ જરૂર છે.

બ્રહ્મ એટલે આત્મા. તેને વિષે ચરવું-લીન રહેવું, તે બ્રહ્મચર્ય કહેવાય છે. અન્ય શબ્દોમાં કહીએ તો વિષય-લોગનો ત્યાગ કરીને આત્મરમરણુતા કરવી, એ ઉત્તમ કોટિનું બ્રહ્મચર્ય છે. અથવા તો મન, વચન અને ક્રિયાથી મૈથુનનો ત્યાગ કરવો, તે બ્રહ્મચર્ય કહેવાય છે. ગુરુની આજ્ઞામાં તથા સાધુસમુદાયમાં રહીને તેના નિયમોને અનુસરીને શાસોનો અભ્યાસ કરવો તથા આત્મકંટ્યાણુકારી ક્રિયાઓની તાલીમ લેવી, તેને બ્રહ્મચર્યવાસ કે ગુરુકુલવાસ કહેવામાં આવે છે. આ પણ ઉત્તમ પ્રકારનો યતિધર્મ ગણાય છે.

આ દશ પ્રકારના યતિધર્મનું પાલન કરવાથી કર્મનું આગમન રોકાય છે અને આત્મવિકાસમાં ઝડપી પ્રગતિ થાય છે.

### (૧) ઉપક્રમ :

સમિતિ, શુષ્તિ, પરીષદ અને યતિધર્મનું વર્ણન કર્યા પછી હવે પ્રકરણકાર મહર્ષિ ભાવનાનું વર્ણન કરવા

માટે ત્રીશમી અને એકત્રીશમી ગાથા આ પ્રમાણે રજૂ કરે છે :

(૨) મૂળ ગાથા :

પદમમણિચ્ચમસરણં, સંસારો એગયા ય અન્નત્તં ।  
અસુદ્ધં આસવ સંવરો ય તહ ણિજ્જરા નવમી ॥૩૦॥  
લોગસહાવો વોહી, દુલ્લહા ધમ્મસ્સ સાહગા અરિહા ।  
એઆઓ ભાવણાઓ, ભાવેઅવ્વા પયત્તેણં ॥૩૧॥

(૩) સંસ્કૃત છાયા :

પ્રથમમનિત્યમશરણં સસાર એકતા ચાન્યત્વમ્ ।  
અશુચિત્વમાશ્રવઃ સંવરશ્ચ તથા નિર્જરા નવમી ॥૩૦॥  
લોકસ્વભાવો વોધિર્દુલ્ભા ધર્મસ્ય સાધકા અર્હન્તઃ ।  
એતા ભાવના ભાવયિતવ્યાઃ પ્રયત્નેન ॥૩૧॥

(૪) શબ્દાર્થ :

પદમં-પ્રથમ.

પદમં, અણિચ્ચં અને અસરણં એ ત્રણ પદોની સંધિ થવાથી આહીં પદમમણિચ્ચમસરણં એવો પાઠ બનેલો છે.

અણિચ્ચં-અનિત્ય, અનિત્યભાવના.

અસરણં-અશરણુ, અશરણુભાવના.

સંસારો-સંસાર, સંસારભાવના.

એગયા-એકત્વ, એકત્વભાવના.

ય-વળી.

અન્નત્તં-અન્યત્વ, અન્યત્વભાવના.

અસુહત્તં-અશુચિત્વ, અશુચિત્વભાવના.

આસવ-આશ્રવ, આશ્રવભાવના.

સંવરો-સંવર, સંવરભાવના.

ચ-વળી.

તહ-તથા.

ગિજ્જરા-નિર્જરા, નિર્જરાભાવના.

નવમી-નવમી.

લોગસહાવો-લોકસ્વભાવ, લોકસ્વભાવભાવના.

વોહી-બોધિ.

દુલ્લહા-દુર્લભ.

આ પદ અગિયારમી તથા બારમી બંને ભાવનાને  
લાગુ પડે છે.

ધમ્મસ્સ-ધર્મના.

સાહગા-સાધક.

અરિહા-અરિહંતો.

एआओ-આ.

ભાવણાઓ-ભાવનાઓ.

ભાવેઅઘ્વા-ભાવવા યોગ્ય છે, ભાવવી.

પયત્તોળં-પ્રયત્નવડે, પ્રયત્નપૂર્વક.

(૫) અર્થ-સંકલના :

પહેલી અનિત્યભાવના છે, ત્યારપછી અનુક્રમે

અશરણુ, સંસાર, એકત્વ, અન્યત્વ, અશુચિત્વ અને આશ્રવ નામની ભાવનાઓ છે. નવમી નિર્જરા ભાવના છે.

ત્યાર પછી લોકસ્વભાવ નામની ભાવના છે. ઓધિ અને ધર્મના સાધક અરિહંતો દુર્લભ છે. આ બાર ભાવનાઓ પ્રયત્નપૂર્વક ભાવવી.

### (૬) વિવેચન :

ભવવૈરાગ્યાદિ નિમિત્તે જે વારંવાર ભાવવામાં—વિચારવામાં આવે છે, તે ભાવના કહેવાય છે. અથવા જેના પુનઃ પુનઃ સ્મરણુવડે આત્મા મોક્ષાભિમુખ થાય, તે ભાવના કહેવાય છે. વધારે સ્પષ્ટતાથી કહીએ તો જે મનોવૃત્તિ શુભ વિચારવાળી હોય અને આત્માને મોક્ષનો અભિલાષી બનાવવાપૂર્વક વૈરાગ્યાદિ સંયમસાધનો પ્રત્યે દોરી જતી હોય, તેને ભાવના સમજવાની છે.

નિર્ઘ્રંથનાયકોએ ભાવનાનું મહત્ત્વ પ્રકાશતાં કહ્યું છે કે—

ભાવણાજોગસુદ્વષ્ટા, જલે નાવા વ આહિયા ।

નાવા વ તીરસંપન્ના, સવ્વદુક્ખા તિઉદ્ઘર્હ ॥

‘ભાવનારૂપી યોગથી શુદ્ધ થયેલા આત્માને જલમાં નૌકા સમાન કહેલો છે. નૌકા જેમ અંથાગ જળને પાર કરીને કિનારે પહોંચે છે, તેમ આવો શુદ્ધ આત્મા ભવપરંપરાનો નાશ કરીને સર્વે દુઃખોનો અંત કરે છે.’

આ ભાવના બાર પ્રકારની છે : (૧) અનિત્યભાવના, (૨) અશરણુભાવના, (૩) સંસારભાવના, (૪) એકત્વભાવના, (૫) અન્યત્વભાવના, (૬) અશુચિત્વભાવના, (૭) આશ્રવભાવના, (૮) સંવરભાવના, (૯) નિર્જરાભાવના, (૧૦) લોકસ્વભાવભાવના, (૧૧) બોધિદુર્લભભાવના અને (૧૨) અર્હત્ દુર્લભભાવના કે જેને સામાન્ય રીતે ધર્મભાવના કહેવામાં આવે છે.

કેટલાક ગ્રંથોમાં દશમી ધર્મભાવના, અગિયારમી લોકસ્વભાવભાવના અને બારમી બોધિદુર્લભભાવના એવો ક્રમ થયેલો આપેલો છે, પરંતુ તેમાં કોઈ તાત્ત્વિક તફાવત નથી.

તત્ત્વાર્થસૂત્રકારે ભાવનાના સ્થાને ‘અનુપ્રેક્ષા’ શબ્દનો પ્રયોગ કર્યો છે, પણ તેનો ક્રમ તો આ જ પ્રમાણે દર્શાવ્યો છે. જેમ કે ‘અનિત્યાશરણસંસારૈકત્વાન્યત્વાશુચિત્વાસ્રવસંચરનિર્જરાલોકબોધિદુર્લભધર્મસ્વાસ્થ્યોત્તમનુચિન્તનમનુપ્રેક્ષાઃ ।— અનિત્ય, અશરણુ, સંસાર, એકત્વ, અશુચિ, આશ્રવ, સંવર, નિર્જરા, લોક, બોધિદુર્લભ અને ધર્મસ્વાખ્યાતનુ અનુચિન્તન એ અનુપ્રેક્ષાઓ છે.’

આ બાર ભાવનાઓનું સ્વરૂપ અનુક્રમે આ પ્રમાણે બાણવું :

(૧) અનિત્યભાવના—શરીર, યૌવન, ધનસંપત્તિ તથા કુટુંબ વગેરેના સંબંધની અસ્થિરતા—અનિત્યતા ચિન્તવવી, તેને અનિત્ય ભાવના કહે છે. નીચેનું પદ્ય અનિત્ય ભાવનાનું ઘોતક છે :

અનિત્યમારોગ્યમનિત્યયૌવનં,  
વિભૂતયો જીવિતમપ્યનિત્યમ્ ।

અનિત્યતામિઃ પ્રહતસ્ય જન્તોઃ

કથં રતિઃ કામગુણેષુ જાયતે ? ॥

‘આરોગ્ય અનિત્ય છે, યૌવન અનિત્ય છે, સંપત્તિ અનિત્ય છે અને જીવન પણ અનિત્ય છે. આમ અનિત્યતાથી હણાયેલા પ્રાણીને કામલોગમાં આનંદ કેવી રીતે આવે?’ તાત્પર્ય કે ન જ આવવો જોઈએ. તેણે આ સર્વ વસ્તુઓની અનિત્યતા વિચારી આત્મકલ્યાણ સાધવામાં જ ઉદ્યત થવું જોઈએ.

(૨) અશરણુભાવના—વ્યાધિ, જરા અને મૃત્યુથી ઘેરાયેલા આ સંસારમાં પ્રાણીને કોઈનું શરણુ નથી, એમ ચિંતવવું, તેને અશરણુભાવના કહે છે. નિમ્ન પદમાં—અશરણુભાવના વ્યક્ત થયેલી છે :

જહેહ સીહો ય મિગં ગિહાય,  
મચ્ચૂ નરં નેહ હુ અંતકાલે ।

ન તસ્સ માયા વ પિયા વ માયા,  
કાલમ્મિ તસ્સ સહરા ભવંતિ ॥

‘જેમ કોઈ સિંહ મૃગના ટોળામાં પેસીને તેમાંના એકાદ મૃગને પકડીને ચાલતો થાય, તેમ અંતકાળે મૃત્યુ પણ કુટુંબીજનોમાં કૂદી પડીને તેમાંના એકાદ જણને



પકડીને ચાલતું થાય છે, ત્યારે તેની પત્ની, પિતા કે માતા કોઈ તેનું રક્ષણ કરી શકતાં નથી.’

(૩) સંસારભાવના—ચાર ગતિરૂપ આ સંસાર અનંત દુઃખોથી ભરેલો છે. તેમાં પ્રાણીને કર્મવશાત્ નિરંતર ભ્રમણું પડે છે. વળી જે એક કાળે માતા હોય, તે સ્ત્રી થાય છે અને સ્ત્રી હોય, તે માતા થાય છે; પિતા હોય, તે પુત્ર થાય છે અને પુત્ર હોય, તે પિતા થાય છે; માટે તે સર્વથા ત્યાગ કરવા યોગ્ય છે, આદિ ચિંતવણું, તેને સંસારભાવના કહે છે. નીચેનાં વચનોમાં સંસારભાવના પ્રકટ થયેલી છે :

જન્મ દુઃખં જરા દુઃખં, રોગા ય મરણાણિ ય ।

અહો દુઃખો હુ સંસારો, જત્ય કીસન્તિ જંતુણો ॥

‘આહો આ સંસાર દુઃખમય છે કે જેમાં પ્રાણીઓ અનેક પ્રકારની પીડાઓ પામે છે. તેમાં જન્મનું દુઃખ છે, જરાનું દુઃખ છે, તેમજ રોગ અને મરણનું પણ દુઃખ છે.’

ગતસારેઽત્ર સંસારે, સુખઆન્તિઃ શરીરિણામ્ ।

લાલપાનમિવાહુગુણે, બાલાનાં સ્તન્યવિભ્રમઃ ॥

‘અંગૂઠો ચૂસીને લાળનું પાન કરતાં બાળકોને જેમ માતાનું સ્તનપાન કરવાનો ભ્રમ થાય છે, તેમ આ સંસાર સુખરહિત હોવા છતાં પ્રાણીઓને તેમાં સુખનો ભ્રમ થાય છે.’

(૪) એકત્વભાવના—આ જીવ એકલો આવ્યો છે, એકલો જવાનો છે અને સુખ-દુઃખાદિ પણ એકલો જ ભોગવે છે, એમ ચિંતવવું તેને એકત્વભાવના કહે છે. નીચેના આપ્તવાક્યોમાં એકત્વભાવનાનું યથાર્થ પ્રતિબિંબ પડેલું છે :

एगोहं नत्थि मे कोई, नाहमन्नस्स कस्सई ।

एवं अदीण-मणसो, अप्पाणमणुसासइ ॥

एगो मे सासओ अप्पा, नाण-दंसण-संजुओ ।

सेसा मे बाहिराभावा, सव्वे संजोग-लक्खणा ॥

‘હું એકલો છું, મારું કોઈ નથી અને હું પણ કોઈનો નથી. એવું અદીન મનથી વિચારી સાધક પુરુષ આત્માને સમજાવે.

જ્ઞાન અને દર્શનથી સંયુક્ત એક મારો આત્મા જ શાશ્વત છે અને ખીળ બધા સંયોગથી ઉત્પન્ન થયેલા બહિર્ભાવો છે.’

(૫) અન્યત્વભાવના—શરીર, ધન, બંધુઓ વગેરેથી આત્માને અન્ય ચિંતવવો—જુદો ચિંતવવો, તેને અન્યત્વ ભાવના કહે છે. વાચકશેખર શ્રી ઉમાસ્વાતિ મહારાજે પ્રશ્ન-મરતિ પ્રકરણમાં કહ્યું છે કે—

अन्योऽहं स्वजनात्परिजनाच्च विभवाच्छरीरकाच्चेति ।

यस्य नियता मतिरियं, न बाधते तं हि शोककलिः ॥

‘પોતાના કુટુંબીજનો, નોકરચાકર, સંપત્તિ અને

શરીર એ બધાથી હું અન્ય છું, લિન્ન છું, જુદો છું, એવી જેને નિશ્ચયાત્મક બુદ્ધિ પેદા થઈ છે, તેને શોકરૂપી કલેશ કંઈ પણ પીડા ઉપજાવી શકતો નથી.' તાત્પર્ય કે જે સાધક અન્યત્વભાવનાનો આશ્રય લે છે, તે બહિરાત્મ ભાવમાંથી અંતરાત્મભાવમાં અને છેવટે પરમાત્મભાવમાં સ્થિર થઈ સર્વ દુઃખોથી મુક્ત થાય છે.

(૬) અશુચિત્વભાવના—આ શરીર અશુચિનો ભંડાર છે. તેનાં વિવિધ દ્વારોમાંથી નિરંતર અશુચિનો પ્રવાહ વહ્યા કરે છે. વળી અત્તર આદિ સુગંધમય શુદ્ધ પદાર્થો પણ તેના સંસર્ગમાં આવતાં અશુચિમય બની જાય છે. આવા અશુચિમય શરીર પર મોહ શો ? વગેરે ચિંતવવું, તેને અશુચિમયભાવના કહે છે. શ્રીવિનયવિજયજી મહારાજે શાંતસુધારસભાવનામાં કહ્યું છે કે—

સ્નાયં સ્નાયં પુનરપિ પુનઃ સ્નાન્તિ શુદ્ધાભિરદ્ધિઃ,  
વારં વારં વત મલતત્તું ચન્દનૈર્ચયન્તે ।  
મૂઢાત્માનો વયમપમલાઃ પ્રીતિમિત્યાશ્રયન્તે,  
નો શુદ્ધયન્તે કથમવકરઃ શ્યયતે શોઘ્યુમેવમ્ ॥

‘અહો ! મૂઢ જીવો ફરી ફરીને સ્નાન કરે છે અને મલના સ્થાનરૂપ આ શરીરને ચંદન વડે ચર્ચે છે. પછી અમે પવિત્ર છીએ, એમ માનીને એના પર મોહ ધરે છે; પરંતુ એ શરીર કદી પણ શુદ્ધ થતું નથી. ઉકરડો કદી પણ શુદ્ધ થાય ખરો ?’

અહીં શરીરને ઉકરડા સાથે સરખાવવાનું કારણ એ છે કે ઉકરડામાંથી ક્યારે ઉપડ્યો—ન ઉપડ્યો, ત્યાં ખીન્ને ક્યારે આવી પડે છે અને તેથી તે ગંધાતો જ રહે છે, તેમ શરીરમાંથી એક જ થયેલો મલ હઠ્યો—ન હઠ્યો કે ખીન્ને મલ ભેગો થાય છે અને તેથી તે ગંધાતું જ રહે છે.

(૭) આસ્રવભાવના—આસવના હેતુઓ અંગે ખાસ વિચારણા કરવી, તે આસ્રવભાવના કહેવાય છે. આ વિચારણા સામાન્ય રીતે નીચે પ્રમાણે કરવામાં આવે છે.

‘જેમ પર્વતમાંથી ચારે બાજુ પડતાં ઝરણાનાં પાણી વડે તળાવ જલદી ભરાઈ જાય છે, તેમ મિથ્યાત્વ, અવિરતિ, પ્રમાદ, કપાય અને યોગનાં કારણે આવેલાં કર્મો વડે આત્મા ભરાઈ જાય છે, તેથી હે જીવ ! તું આ પાંચે કારણોથી વિરામ પામ.

‘મિથ્યાત્વના યોગે અનાદિ કાળથી તું આ સંસારમાં રખડતો રહ્યો છે અને તે કર્મની ઉત્પત્તિનું મુખ્ય કારણ છે, એમ સમજી તેનો ત્યાગ કર.

‘વિષયના રસમાં લુપ્થ બનેલા હાથી, માછલા, ભમરા, પતંગિયા, હરણ વગેરે પ્રાણીઓના આખરી હાલ શું થાય છે ? એ વિચારી તું વિષયરસ—અવિરતિને છોડી દે.

‘હે આત્મન્ ! દિવસ અને રાત્રિ સડસડાટ ચાલ્યા જાય છે. કાળ કોઈને માટે ઉભો રહેતો નથી. જે ક્ષણો ગઈ તે પાછી આવતી નથી, એમ વિચારી તું પ્રમાદનો ત્યાગ કર અને ક્ષણે ક્ષણનો આત્મહિતાર્થે ઉપયોગ કર.

‘હે જીવ ! ક્રોધ, માન, માયા અને લોભ એ ચાર મહાન લુંટારાઓ તારી આત્મસમૃદ્ધિને લૂંટી રહ્યા છે, માટે તેનાથી ચેતીને ચાલ. આ ચાર કષાયો સંસારરૂપી વૃક્ષના મૂળનું સિંચન કરનારા છે, માટે તેનો ત્યાગ કર.

‘હે ચેતન ! તું મનથી કેટલાં કર્મો બાંધે છે ? વચનથી કેટલાં કર્મો બાંધે છે ? અને કાયાથી કેટલાં કર્મો બાંધે છે ? તેનો વિચાર કર.

‘અસંયમનું ફળ ખૂરું છે અને સંયમનું ફળ સારું છે. એ વાત તું કદી ભૂલીશ નહિ.’

(૮) સંવરભાવના—આસવને રોકનારા ઉપાયો સંબંધી ચિંતન કરવું, તેને સંવરભાવના કહેવાય છે. આ વિચારણા સામાન્ય રીતે આ પ્રમાણે કરવામાં આવે છે :

‘હે જીવ ! તું સમ્યક્ત્વ વડે મિથ્યાત્વનો નિરોધ કર, વિરતિ—વ્રત વડે અવિરતિનો નિરોધ કર, પ્રબળ પુરુષાર્થ દાખવી પ્રમાદનો નિરોધ કર, ક્ષમા—નમ્રતા—સરલતા—સંતોષ વડે કષાયોનો નિરોધ કર અને મનોગુપ્તિ, વચનગુપ્તિ તથા કાયગુપ્તિ વડે મન, વચન અને કાયાની અશુભ પ્રવૃત્તિઓનો નિરોધ કર.

‘હે ચેતન ! તું ઈર્ષ્યાપિથિકી આદિ પાંચેય સમિતિનું સ્વરૂપ તથા મનોગુપ્તિ આદિ ત્રણ ગુપ્તિઓનું સ્વરૂપ બરાબર સમજ લે અને તેનું પાલન કરવામાં ઉત્સાહ રાખ.

‘હે આત્મન ! તું ક્રુધા—પીપાસા આદિ બાવીશ

પ્રકારના પરીષદો સમભાવે સહી લે, દશ પ્રકારના ચત્તિ-ધર્મનું ઉત્સાહથી પાલન કર, બાર પ્રકારની ભાવનાઓનું સેવન કર તથા પાંચ પ્રકારના ચારિત્રનો મર્મ વિચારી તેની ઉચ્ચ ભૂમિકાઓ અનુક્રમે ચઢતો જા.

અહીં ગૃહસ્થ સાધકોએ વિશેષમાં એ પાંચ વિચારવું ઘટે છે કે ‘સંવરની સાધના માટે મહાપુરુષોએ સામાયિક, પ્રતિકભણ, પોષધ, જિનદર્શન, જિનપૂજન, ગુરુદર્શન આદિ જે જે ઉપાયો બતાવ્યા છે, તેનો હે જીવ ! તું ખૂબ ખૂબ આદર કર અને તેનું બને તેટલું આરાધન કર.’

(૯) નિર્જરાભાવના—કર્મનિર્જરાના ઉપાયો સંબંધી ચિંતન કરવું, તેને નિર્જરાભાવના કહેવાય છે. તેનું ચિંતન સામાન્ય રીતે આ પ્રમાણે કરવામાં આવે છે :

‘ઇંધનનો ઢગલો અગ્નિથી બળીને બાબ થઈ જાય છે, તેમ કર્મનો ઢગલો તપ વડે બળીને બાબ થઈ જાય છે; અથવા તળાવનું પાણી જેમ સૂર્યના આકરા તાપથી શોષાઈ જાય છે, તેમ કર્મ પણ તપથી શોષાઈ જાય છે. માટે હે જીવ ! તું બને તેટલું તપનું આરાધન કર.’

‘હે ચેતન ! મારાથી તપ કેમ થશે ? એમાં તો ઘણું કષ્ટ સહન કરવું પડે’ એવો વિચાર તું હરગીજ કરીશ નહિ, કારણ કે તેં નરક-નિગોદ તિર્યંચના ભવમાં અનેક કષ્ટો સહન કર્યાં છે, તેનો તો આ લાભમો ભાગ પણ નથી. વળી તને કાયાની માયા એવી તે કેવી વળગી

છે કે તારાથી તપશ્ચર્યા થતી નથી ! શ્રી-મહાવીર પ્રભુએ કેટલી તપશ્ચર્યા કરી ! અન્ય મહાપુરુષોએ કેટલી તપશ્ચર્યા કરી, તેનો તું વિચાર કર.

‘હે આત્મન ! તું અતિ ખાવાની તૃષ્ણા છોડી દે અને ઉદર થોડું ઊણું રાખવામાં જ સંતોષ માન. કાયાની સુખશીલતાનો ત્યાગ કર અને ધર્મસાધના-નિમિત્તનાં લોચ, વિહાર આદિનાં કળે સમભાવે સહી લે.

‘હે ચેતન ! તું અને તેટલું એકાંતતું સેવન કર અને અંગોપાંગ સંકેચીને રહે, કારણ કે એ સુંદર તપશ્ચર્યા છે.

‘વળી હે ચેતન ! જિનેશ્વર ભગવાને ખતાવેલી અભ્યંતર તપશ્ચર્યા ઘણી સુંદર છે. દોષ લાગતાં પ્રાયશ્ચિત્ત લેવું, મોક્ષનાં સાધનોનો વિનય કરવો, આચાર્ય, ઉપાધ્યાયાદિ દશતું નિરાશંસ ભાવે વૈયાવૃત્ત્ય કરવું, શાસ્ત્રતું અધ્યયન-અધ્યાપન કરવું, કાયોત્સર્ગી અવસ્થામાં રહેવું, કષાયનો વ્યુત્સર્ગ કરવો આદિ. આ તપશ્ચર્યાની યથાશક્તિ આરાધના કરવાથી તેં ભવોભવમાં ખાંધેલાં કર્મો ખપી જશે અને તું તારા નિર્મળ સ્વરૂપને પામી શકીશ.’

(૧૦) લોકસ્વરૂપભાવના-લોકના સ્વરૂપતું ચિંતન કરવું, તે લોકસ્વરૂપભાવના કહેવાય છે. તેમાં સામાન્ય રીતે આ પ્રકારે વિચારણા કરવામાં આવે છે :

‘આ લોકરૂપી પુરુષ પગ પહોળા કરીને બેસેલો છે અને તેણે પોતાના બે હાથ કેડ ઉપર રાખેલા છે. એક

બીજાની નીચે નીચે વિસ્તીર્ણ છત્રાકારે રહેલી રત્નપ્રભા વગેરે સાતે નરકભૂમિઓ તેનાં બે પગનાં સ્થાને છે.

અસંખ્યાત દ્વીપ-સમુદ્રવાળો મધ્યલોક તથા સૂર્ય-ચંદ્રાદિ જ્યોતિષ્યકો તેનાં નાભીસ્થાને છે. તેની ઉપર પહેલો-બીજો અને ત્રીજો-ચોથો દેવલોક અને તેની ઉપર ધ્રુવલોક અર્થાત્ પાંચમો દેવલોક તેની બે કોણીઓ છે અને ઉપર બીજા સાત દેવલોક, નવ ઐવેયક, પાંચ અનુત્તરવિમાન અને છેવટે આવેલી સિદ્ધશિલા એ તેનાં મસ્તકનાં સ્થાને છે.

કુલ ચૌદ રજ્જુ પ્રમાણ ઊંચો આ લોક અનાદિ, અનંત, અકૃત્રિમ અને શાશ્વત છે. તથા ધર્મ, અધર્મ, આકાશ, કાલ, પુદ્ગલ અને જીવ એ છ દ્રવ્યોથી ભરેલો છે. તેની ચારે બાજુ અલોકાકાશ આવેલું છે, અર્થાત્ આ લોક આકાશના એક ભાગમાં જ અવસ્થિત છે.

આ લોકરૂપી રંગમંડપમાં આત્મા એ નટ છે અને કાલ, સ્વભાવ, નિયતિ, કર્મ તથા ઉદ્યમ એ પાંચ સમ-વાય-કારણોરૂપી વાજિત્રોએ નચાવ્યા મુજબ નાચે છે.

‘હે ચેતન ! ચર અને સ્થિર, જંગમ અને સ્થાવર વસ્તુથી ભરેલા આ લોકનું સ્વરૂપ તું બરાબર સમજ લે. આ લોક દ્રવ્યથી નિત્ય છે, ધ્રુવ છે, શાશ્વત છે; અને પર્યાયથી અનિત્ય છે, ચલ છે, અસ્થિર છે.

આ લોકનો કોઈ પણ ભાગ એવો નથી કે જ્યાં તું



કર્મવશાત્ ઉત્પન્ન થયો ન હોય. આ લોકના સર્વ ભાગમાં તારું ભ્રમણ ચાલુ જ રહ્યું છે.

‘હે જીવ ! આ લોકનાં મથાળે રહેલી સિદ્ધશિલા તરફ જ તારી દૃષ્ટિ રાખ. તારે એક દિવસ ત્યાં જ પહોંચવાનું છે.’

(૧૧) યોધિદુર્લભભાવના—આ જીવને યોધિ-લાલ થવો દુર્લભ છે, એમ ચિંતવવું, એ યોધિદુર્લભ ભાવના કહેવાય છે. તેમાં સામાન્ય રીતે આ પ્રમાણે ચિંતન કરવામાં આવે છે :—

‘આ જીવને મનુષ્યત્વ, કર્મભૂમિ, આર્યદેશ, ઉત્તમ-કુળ, શરીર અને ઇન્દ્રિયનું પૂરું સામર્થ્ય, દીર્ઘ આયુષ્ય, સદ્ગુરુનો યોગ, શાસ્ત્રશ્રવણ અને યોધિની પ્રાપ્તિ ઉત્તરોત્તર ઘણી દુર્લભ છે.

‘હે જીવ ! તું મનુષ્યપણું શી રીતે પામ્યો? પ્રથમ નિગોદ અવસ્થામાં હતો, ત્યાં અનંત પુદ્ગલપરાવર્તકાળ સુધી ઝડપી જન્મ-મરણ કર્યા જ કર્યા અને અનંત દુઃખ ભોગવ્યું. પછી તું પૃથ્વીકાયાદિ સ્થાવરપણું પામ્યો અને તેમાં અસંખ્યાત ઉત્સર્પિણી-અવસર્પિણીઓ વ્યતીત કરી. પછી ત્રસપણું પામ્યો અને અસંખ્યાતાકાળ સુધી બે-ઇન્દ્રિય, તેઇન્દ્રિય તથા ચઉરિન્દ્રિયના ભવો કર્યા. પછી પંચેન્દ્રિયમાં પ્રવેશ કર્યો અને નરક તથા તિર્યંચ અવ-સ્થામાં ઘણા કાળ સુધી દુઃખનો અનભવ કરી છેવટે તું

મનુષ્યભવ પામ્યો. માટે શાસ્ત્રકારોએ તેને દશ દૃષ્ટાંતે દુર્લભ કહ્યો છે, તે યથાર્થ છે.

મનુષ્યપણું પામ્યા પછી કર્મભૂમિમાં અને તેમાંથી આર્યદેશમાં જન્મ પામવો દુર્લભ છે, તે પણ તું પામ્યો. આર્યદેશમાં પણ ઉત્તમ કુળની પ્રાપ્તિ થવી દુર્લભ છે, તે પણ તને પ્રાપ્ત થઈ. તેમાં પણ શરીર અને ઇન્દ્રિયોતું પુરું સામર્થ્ય હોવું દુર્લભ છે, પણ તે ય તને પ્રાપ્ત થયું. જો આયુષ્ય અતિ અલ્પ હોય તો શું થઈ શકે ? ઘણા માણસો ગર્ભાવસ્થામાં મરણ પામે છે અથવા જન્મ પામ્યા પછી થોડા જ વખતમાં વિવિધ રોગોનો ભોગ બની મૃત્યુને આધીન થાય છે, ત્યારે તું તો દુર્લભ એવું હીર્વાયુષ્ય પણ પામ્યો.

આ બધું પામવા છતાં બોધિનો લાભ થવો, એટલે કે જૈન ધર્મની પ્રાપ્તિ થવી, અતિ દુર્લભ છે. તને જૈન ધર્મની પ્રાપ્તિ થઈ, એ તારું પરમ સૌભાગ્ય માન અને અરિહંત દેવ, નિર્ગ્રંથ ગુરુ તથા સર્વજ્ઞ-કથિત ધર્મના સિદ્ધાંતોમાં પૂરેપૂરી શ્રદ્ધા રાખ.

જૈન મહર્ષિઓએ બોધિ અર્થાત્ સમ્યક્ત્વને ચિંતા-મણિ રતન અને કલ્પવૃક્ષથી પણ અધિક કહેલ છે, તેનો મર્મ તું વારંવાર વિચાર. ખરેખર ! આ જગતમાં બોધિ અર્થાત્ સમ્યક્ત્વ જેવી સુંદર કોઈ પણ વસ્તુ નથી, અને જો સમ્યક્ત્વ હોય તો જ જ્ઞાન અને ક્રિયા સફળ છે, માટે હે જીવ ! તું સમ્યક્ત્વમાં ભગવાન શિવ શા ?

(૧૨) અર્હંદ્દુર્લભભાવના—ધર્મના સાધક ઉપાદેશક એવા અરિહંત આદિની પ્રાપ્તિ પણ મહા દુર્લભ છે, એમ વિચારવું એ અર્હંદ્દુર્લભભાવના કે ધર્મભાવના કહેવાય છે. કહ્યું છે કે—

તિથ્યર ગણહરો, કેવલી ય પત્તેયવુદ્ધ પુન્નવરા ॥

પંચવિહારધરો, દુલ્લહો આચરિયોઽવિ ॥

‘તીર્થ’કર, ગણધર, કેવલી, પ્રત્યેકબુદ્ધ, પૂર્વધર અને પાંચ પ્રકારના આચારને ધારણ કરનાર આચાર્ય પણ આ લોકમાં પ્રાપ્ત થવા મહા દુર્લભ છે.’

અહીં એમ પણ વિચારવું ઘટે કે—

દાનં ચ શીલં ચ તપશ્ચ ભાવો,

ધર્મશ્ચતુર્ધા જિનવાન્ધવેન ।

નિરૂપિતો યો જગતાં હિતાય,

સ માનસે મે રમતામજસ્રમ્ ॥

‘જિનબાંધવ શ્રી તીર્થ’કરદેવે જગતના હિતાર્થે દાન, શીલ, તપ અને ભાવ એ ચાર પ્રકારનો ધર્મ ઉપદેશ્યો છે, તે મારા મનમાં નિરંતર વાસ કરો.’

વિશેષમાં એમ પણ વિચારવું ઘટે કે—

‘હે આત્મન! ધર્મ એ મંગલરૂપી કમલાનું કેલિસ્થાન, કરુણાનું કેતન, શિવસુખનું સાધન, ભવભયનું બાધન અને જગતનો આધાર છે, માટે તેનું શરણ અંગીકાર કર.

‘હે ચેતન ! ધર્મ એ અબંધુનો બંધુ છે, અસહાયનો સહાયક છે અને સર્વ પ્રકારની ઇષ્ટસિદ્ધિને આપનારો છે, માટે તેનું શરણુ અંગીકાર કર.

‘હે આત્મન ! ધર્મ આ ભવ તથા પરભવ બંનેમાં સુખકારી છે તથા ક્રમશઃ મુક્તિસુખને આપનારો છે, માટે તેનું શરણુ અંગીકાર કર.

‘હે ચેતન ! કામધેનુ, કલ્પવૃક્ષ કે ચિંતામણિ રત્નથી જે ફલની પ્રાપ્તિ થાય છે, તે થોડો વખત જ સુખ આપે છે અને તે પણ અપૂર્ણ હોય છે, જ્યારે ધર્મના સેવનથી થતી ફલપ્રાપ્તિ ચિરકાળ સુધી સુખને આપનારી હોય છે તથા તે સુખ પૂર્ણ હોય છે. માટે તેનું શરણુ અંગીકાર કર.

‘હે આત્મન ! આ જગતમાં એવું કયું દુઃખ છે કે જે ધર્મના સેવનથી ન ટળે ? અથવા આ જગતમાં એવું કયું સુખ છે કે જે ધર્મના સેવનથી ન મળે ? તાત્પર્ય કે દુઃખને દૂર કરવાનો અને સુખને સાધવાનો સાચો ઉપાય ધર્મ છે, માટે તેનું શરણુ અંગીકાર કર.

‘હે ચેતન ! તું શ્રુતધર્મ અને ચારિત્રધર્મનું શરણુ સ્વીકાર, જેથી તારો ભવનિસ્તાર શીઘ્ર થશે.

‘હે આત્મન ! તું ક્ષમાધર્મ, માર્દવધર્મ, આર્જવધર્મ, મુક્તિધર્મ, તપોધર્મ, સંયમધર્મ, સત્યધર્મ, શૌચધર્મ, અકિંચનધર્મ, અને બ્રહ્મચર્યધર્મનું પાલન કર, જેથી તારો ભવનિસ્તાર શીઘ્ર થશે.

‘હે આત્મન્ ! તું સર્વશક્યિત સત્ય ધર્મનું શરણ સ્વીકાર તો તારો ભવનિસ્તાર શીઘ્ર થશે. ’

આ બાર ભાવનાઓ ઉપરાંત મૈત્રી, પ્રમોદ, કારુણ્ય અને માધ્યસ્થ એ ચાર ભાવનાઓ પણ ભાવવા યોગ્ય છે. તેમાં સર્વ જીવોને મિત્ર સમાન ગણવા, તે મૈત્રીભાવના છે; ગુણવાનને બોધ રાજી થવું, તે પ્રમોદભાવના છે; દુઃખી જીવો પ્રત્યે કરુણા-અનુકંપા ધારણ કરવી, તે કારુણ્યભાવના છે; અને પાપી-અધર્મી જીવો પ્રત્યે ઉપેક્ષાવૃત્તિ ધારણ કરવી, એ માધ્યસ્થભાવના છે.

વિશેષમાં પ્રાણાતિપાતવિરમણ આદિ દરેક મહા-વ્રતની પાંચ પાંચ ભાવનાઓ છે, તે પણ ભાવવા યોગ્ય છે. તેનો વિસ્તાર યોગશાસ્ત્ર વગેરે અથોથી જાણવો.

(૧) ઉપક્રમ :

ભાવના પછી ચારિત્રનો અધિકાર આવે છે. તેની રજૂઆત પ્રકરણકાર મહર્ષિ બત્રીશમી અને તેત્રીશમી ગાથામાં આ પ્રમાણે કરે છે :


(૨) મૂળ ગાથા :

સામાજ્યત્ય પદમં, હેઓવદ્વાવણં મવે વીઅં ।

પરિહારવિસુદ્ધીઅં, સુહુમં તહ સંપરાયં ચ ॥૩૨॥

તત્તો અ અહવ્સ્વાયં, સ્વાયં સવ્વંમિ જીવલોગંમિ ।

જં ચરિજ્ઞ સુવિહિયા, વચ્ચંતિ અયરામરં ઠાણં ॥૩૩॥



સર્વમિ-સર્વ.

આ પદ જીવલોગમિતું વિશેષણ હોવાથી સક્ષમીમાં આવેલું છે.

જીવલોગમિ-જીવલોકમાં, જગતમાં.

જં-જેને.

ચરિકુળ-આચરીને.

સુવિહિયા-સુવિહિત સાધુઓ.

વિધિનો સારી રીતે આદર કરે તે સુવિહિત કહેવાય છે.

વચ્ચંતિ-જાય છે, પામે છે.

અચરામર-અજરામર.

જે અજર અને અમર હોય તે અજરામર. અજર એટલે જરા અવસ્થાને ન પામે એવું અને અમર એટલે જ્યાં મરણ નથી એવું. તાત્પર્ય કે જ્યાં વૃદ્ધાવસ્થા નથી, તેમજ મરણ નથી અને પરિણામે નવો જન્મ પણ નથી, તેને અજરામર કહેવામાં આવે છે.

ઠાળં-સ્થાનને.

અજરામર સ્થાન એટલે મોક્ષ.

(૫) અર્થ-સંકલના :

અહીં (ચારિત્રના અધિકારે) સામાયિક નામનું ચારિત્ર પહેલું છે, છેદોપસ્થાપન નામનું ચારિત્ર બીજું છે, પરિહારવિશુદ્ધિ નામનું ચારિત્ર.

ત્રીભુ છે અને સૂક્ષ્મસંપરાય નામનું ચારિત્ર ચોથું છે. પછી સર્વ જગતમાં પ્રસિદ્ધ એવું યથાખ્યાત નામનું ચારિત્ર છે કે જેને આચરીને મુવિહિત સાધુઓ મોક્ષ પામે છે.

(૬) વિવેચન :

ચારિત્રમોહનીય કર્મના ક્ષય, ઉપશમ કે ક્ષયોપશમથી પ્રકટ થયેલો આત્માનો શુદ્ધ સ્વભાવ તે ચારિત્ર કહેવાય છે. આ ચારિત્ર પાંચ પ્રકારનું છે : (૧) સામાયિકચારિત્ર, (૨) છેદોપસ્થાપન કે છેદોપસ્થાપનીયચારિત્ર, (૩) પરિહારવિશુદ્ધિચારિત્ર, (૪) સૂક્ષ્મસંપરાયચારિત્ર, અને (૫) યથાખ્યાતચારિત્ર. આ પાંચ ચારિત્રનું સ્વરૂપ અનુક્રમે આ પ્રમાણે જાણવું :

(૧) સામાયિકચારિત્ર :

આત્મા કર્મના સંયોગે અનાદિકાળથી વિષમ સ્થિતિમાં રહેલો છે. આ વિષમ સ્થિતિને દૂર કરીને સમસ્થિતિમાં—સમભાવમાં લાવવાનું મુખ્ય સાધન સામાયિકચારિત્ર છે. તે હિંસાદિ સાવધ યોગનો ત્યાગ કરવાથી તથા સંવર—નિર્જરાનું સેવન કરવાથી સિદ્ધ થાય છે. સમ એટલે સમસ્થિતિ કે સમભાવ, તેનો આય એટલે લાભ તે સમાય. તેનાથી યુક્ત જે ક્રિયા તે સામાયિક.

આ સામાયિકચારિત્ર બે પ્રકારનું છે : (૧) ઈત્વર—કથિક અને (૨) આવતકથિક. ભરતાદિ દશ ક્ષેત્રમાં પહેલા અને છેલ્લા તીર્થકરના શાસનમાં પ્રથમ લઘુ દીક્ષા



અપાય છે, તે ઈત્વરકથિકસામાયિકચારિત્ર કહેવાય છે, કારણ કે તે થોડા કાળ માટે જ હોય છે. શ્રાવકો શિક્ષા-તત્ત્વના અધિકારે સામાયિક, પોષધ, પ્રતિક્રમણ વગેરે ક્રિયાઓ કરે છે, તેનો સમાવેશ પણ આ ઈત્વરકથિક-સામાયિકચારિત્રમાં જ થાય છે.

મધ્યના બાવીશ તીર્થ'કરના શાસનમાં તેમજ મહાવિદેહમાં સર્વદા પ્રથમ લઘુ દીક્ષા અને પુનઃ વડી દીક્ષા એવો વ્યવહાર નથી. ત્યાં પ્રથમથી જ વડી દીક્ષા હોય છે, માટે તેને ચાવતકથિકસામાયિકચારિત્ર કહેવામાં આવે છે.

આ બે ચારિત્રો પૈકી ઈત્વરકથિક સાતિચાર અને ઉત્કૃષ્ટ છ માસનું હોય છે, જ્યારે ચાવતકથિક નિરતિચાર (અદ્ય અતિચાર) અને જીવનભરનું હોય છે.

## (૨) છેદોપસ્થાપનીયચારિત્ર :

પૂર્વના સામાયિકચારિત્રના સદોષ કે નિર્દોષ પર્યાયનો છેદ કરીને ઉપસ્થાપન કરવું, એટલે કે પુનઃ દીક્ષા લેવી, વિશુદ્ધ મહાત્મો અંગીકાર કરવા, તે છેદો-પસ્થાપનીયચારિત્ર કહેવાય છે. તેના સાતિચાર અતે નિરતિચાર એવા બે પ્રકારો છે. તેમાં જેણે મહાત્મોનો મૂળથી લંગ કર્યો હોય તેને પુનઃ મહાત્મો આપવામાં આવે તે સાતિચાર છેદોપસ્થાપનીયચારિત્ર કહેવાય અને લઘુ દીક્ષાવાળા સાધુને શસ્ત્રપરિજ્ઞા નામનું અધ્યયન પૂરું થયા પછી વડી દીક્ષા આપવામાં આવે તેને નિરતિચાર

છેદોપસ્થાપનીયચારિત્ર કહેવાય. વિશેષમાં એક તીર્થ કરના સાધુને બીજા તીર્થ કરના શાસનમાં પ્રવેશ કરવો હોય ત્યારે તેમને પણ પુનઃ ચારિત્ર ઉચ્ચારવું પડે છે, (ચારિત્રને લગતી પ્રતિજ્ઞા ગ્રહણ કરવી પડે છે) તે પણ નિરતિચાર છેદોપસ્થાપનીયચારિત્ર કહેવાય. શ્રી પાર્શ્વનાથ પ્રભુના સાધુઓ ચાર મહાવ્રતોથી યુક્ત હતા, તેમણે શ્રી મહાવીર પ્રભુના પાંચ મહાવ્રતોવાળો માર્ગ અંગીકાર કર્યો, ત્યારે પુનઃ ચારિત્ર ગ્રહણ કર્યું હતું, એ હકીકત આગમપ્રસિદ્ધ છે.

મધ્યના બાવીશ તીર્થ કરના શાસનમાં તેમજ મહાવિદેહ ક્ષેત્રમાં છેદોપસ્થાપનીયચારિત્ર હોતું નથી. તાત્પર્ય કે તે પહેલા તથા છેલ્લા તીર્થ કરના શાસનમાં તેમજ ભરતાદિ ક્ષેત્રમાં જ હોય છે.

### પરિહારવિશુદ્ધિચારિત્ર :

પરિહાર એટલે ગચ્છના ત્યાગપૂર્વક જે વિશિષ્ટ તપ કરી આત્માની વિશુદ્ધિ કરવામાં આવે, તેને પરિહાર-વિશુદ્ધિચારિત્ર કહેવામાં આવે છે. તેનું સ્વરૂપ આ પ્રમાણે સમજવું :

સ્થવિરકલ્પી સાધુઓના ગચ્છમાંથી ગુરુની આજ્ઞા પામી ૯ સાધુઓ ગચ્છનો પરિહાર કરે છે, એટલે કે તેને છોડીને કેવલી ભગવંત અથવા ગણધર અથવા પૂર્વે જેમણે પરિહારકલ્પ અંગીકાર કર્યો હોય તેવા સાધુ મુનિરાજ પાસે જાય છે અને પરિહારકલ્પ અંગીકાર કરે છે. તેમાં ચાર સાધુ છ માસ સુધી તપ કરે છે અને બીજા ચાર

સાધુ તેમનું વૈયાવૃત્ય કરે છે તથા એક સાધુ વાચનાચાર્ય ગુરુ થાય છે. છ મહિના બાદ તપ પૂર્ણ થયે તે સાધુઓ વૈયાવૃત્ય કરનાર થાય છે અને વૈયાવૃત્ય કરનાર સાધુઓ છ માસનો તપ આરંભે છે. તેમનો તપ પૂર્ણ થયે વાચનાચાર્ય પોતે છ માસનો તપ કરે છે. એ વખતે જઘન્યથી એક અને ઉત્કૃષ્ટથી સાત સાધુ તેમનું વૈયાવૃત્ય કરનારા થાય છે. આ પ્રમાણે અઠાર માસે પરિહારકલ્પ પૂર્ણ થાય છે.

પરિહારકલ્પ અંગીકાર કરનાર સાધુઓ ગ્રીષ્મકાલમાં જઘન્ય ચતુર્થલક્ષ્ત એટલે એક ઉપવાસ, મધ્યમ પષ્ટલક્ષ્ત એટલે બે ઉપવાસ અને ઉત્કૃષ્ટ અષ્ટમલક્ષ્ત એટલે ત્રણ ઉપવાસ કરે છે; શિશિરઋતુમાં જઘન્ય પષ્ટલક્ષ્ત, મધ્યમ અષ્ટમ લક્ષ્ત અને ઉત્કૃષ્ટ દશમલક્ષ્ત એટલે ચાર ઉપવાસ કરે છે; તથા વર્ષાકાલમાં જઘન્ય અષ્ટમ લક્ષ્ત, મધ્યમ દશમ લક્ષ્ત અને ઉત્કૃષ્ટ દ્વાદશલક્ષ્ત એટલે પાંચ ઉપવાસ કરે છે. આ દરેક તપમાં પારણે આયંબિલ કરે છે. વળી વૈયાવૃત્ય કરનાર અને વાચનાચાર્ય પણ હંમેશાં આયંબિલ કરે છે.

આ કલ્પ પૂરો થયા પછી કેટલાક સાધુઓ ફરી તેજ પરિહારવિશુદ્ધિચારિત્રનો સ્વીકાર કરે છે, તેા કેટલાક સાધુઓ જિનકલ્પનો સ્વીકાર કરે છે અને કેટલાક સાધુઓ પુનઃ ગચ્છમાં આવે છે. તેમાં તરત જ જિનકલ્પને સ્વીકારનારા ચાવત્કથિક પરિહારવિશુદ્ધિક અને બીજા ઇત્વર-કથિક પરિહારવિશુદ્ધિક કહેવાય છે.

આ કલ્પમાં તપશ્ચર્યા કરનાર સાધુઓ તપશ્ચર્યા કરતાં સુધી નિર્વિશમાનક કહેવાય છે અને તપશ્ચર્યા કરી રહ્યા બાદ નિર્વિષ્ટકાયિક કહેવાય છે.

આ ચારિત્ર પ્રથમ અને ચરમ તીર્થ'કરના તીર્થમાં હોય છે, મધ્યના બાવીશ તીર્થ'કરના સમયમાં હોતું નથી.

### (૪) સૂક્ષ્મસંપરાયચારિત્ર

જે ચારિત્રમાં મોહનીય કર્મની ૨૮ પ્રકૃતિઓ પૈકી ૨૭ પ્રકૃતિઓનો ક્ષય થયેલો હોય છે અને માત્ર સંજ્વલન લીલ કે જેને માટે અહીં સંપરાય સંજ્ઞાનો પ્રયોગ કરવામાં આવ્યો છે, તેનો અતિ સૂક્ષ્મ ભાગ-સ્વલ્પ અંશ બાકી રહ્યો હોય, તે ચારિત્રને સૂક્ષ્મસંપરાય કહેવામાં આવે છે. દશમા ગુણુસ્થાનકે વર્તતા આત્માને આ પ્રકારનું ચારિત્ર હોય છે.

### (૫) યથાખ્યાતચારિત્ર

યથા એટલે જે પ્રમાણે સ્વાત એટલે કહેલું છે. તાત્પર્ય કે સર્વજ્ઞ ભગવંતોએ ચારિત્રનું શુદ્ધ સ્વરૂપ જે પ્રકારનું પ્રકાશ્યું છે, તેવા ચારિત્રને યથાખ્યાતચારિત્ર કહેવામાં આવે છે. આ ચારિત્રમાં કષાયનો સર્વથા ઉપશમ કે ક્ષય થવાથી વીતરાગપણાની પ્રાપ્તિ હોય છે. તેના ચાર પ્રકારો છે :

- (૧) ઉપશાન્ત યથાખ્યાત, (૨) ક્ષાયિક યથાખ્યાત,
  - (૩) છાન્નસ્થિક યથાખ્યાત તથા (૪) કેવલિક યથાખ્યાત.
- અગિયારમા ગુણુસ્થાનકે મોહનીયકર્મ સત્તામાં હોય

છે, પણ તદ્દન શાંત હોવાથી તેનો ઉદય હોતો નથી. તે વખતનું ચારિત્ર તે ઉપશાંતયથાખ્યાત.

બારમા, તેરમા તથા ચૌદમા ગુણુસ્થાનકે મોહનીય કર્મનો તદ્દન ક્ષય થવાથી જે ક્ષાયિક ભાવનું ચારિત્ર હોય, તે ક્ષાયિકયથાખ્યાત.

અગિયારમે અને બારમે ગુણુસ્થાને રહેલો આત્મા છદ્મસ્થ હોવાથી તેના ચારિત્રને છદ્મસ્થિક યથાખ્યાતચારિત્ર કહેવાય છે અને તેરમા તથા ચૌદમા ગુણુસ્થાને રહેલો આત્મા કેવલી હોવાથી તેમનું ક્ષાયિક ભાવનું ચારિત્ર તે કેવલિક યથાખ્યાતચારિત્ર કહેવાય છે.

અહીં એટલી સ્પષ્ટતા કરવી ઉચિત છે કે વાસ્તવમાં સામાયિક એ જ ચારિત્ર છે, પરંતુ તેની બુદ્ધિ બુદ્ધિ અવસ્થાઓને લીધે તેનાં બુદ્ધાં બુદ્ધાં નામો પડેલાં છે. દ્વાબલા તરીકે પૂર્વ પર્યાયનો છેદ અને નવા પર્યાયનું ઉપસ્થાપન કરવાથી જે સામાયિકચારિત્રનો સદ્ભાવ તેનું નામ છેદોપસ્થાપનીયચારિત્ર; પરિહારકલ્પ કરવાથી જે વિશુદ્ધિ થાય એ વખતનું સામાયિકચારિત્ર તે પરિહારવિશુદ્ધિચારિત્ર. માત્ર સૂક્ષ્મ સંપરાય જ ઉદયમાં હોય, તે વખતે જે જાતનું સામાયિકચારિત્ર તે સૂક્ષ્મ સંપરાય ચારિત્ર અને સંપૂર્ણ શુદ્ધિવાળું સામાયિકચારિત્ર તે યથાખ્યાત ચારિત્ર. મોક્ષની પ્રાપ્તિ યથાખ્યાતચારિત્રથી જ થાય છે.

‘સંવરતત્ત્વ’ નામનું નવમું પ્રકરણ અહીં પૂરું થાય છે.

પ્રકરણ દશમું

નિર્જરાતત્વ

[ ગાથા ચોત્રીશમીથી છત્રીશમી સુધી ]

(૧) ઉપક્રમ :

કર્મનું નિર્જરવું અર્થાત્ ઝરવું, સડવું કે અમુક અંશે નાશ પામવું, એ નિર્જરા કહેવાય છે. આ પ્રકારની નિર્જરા વડે જ કર્મનો આત્યંતિક ક્ષય થાય છે અને છેવટે મુક્તિ, મોક્ષ કે પરમપદનું અનિર્વચનીય સુખ માણી શકાય છે, તેથી નિર્જરાની ગણના શુદ્ધ ઉપાદેય તત્ત્વમાં થયેલી છે.

સંવરતત્ત્વ પછી નિર્જરાતત્ત્વનો અને નિર્જરાતત્ત્વ પછી બંધતત્ત્વનો અધિકાર આવે છે. આ બંને તત્ત્વોનો નિર્દેશ પ્રકરણકાર મહર્ષિએ ચોત્રીશમી ગાથામાં અનુક્રમે આ પ્રમાણે કર્યો છે :

(૨) મૂળ ગાથા :

વાસવિહં તવો, ણિજ્જરા ય વંધા ચલવિગપ્પા અ ।

પયઇ-ઠિઇ-અણુમામ-પ્પણ્ણસમેણ્ણિ નાયવ્વો ॥૩૪॥

(૩) સંસ્કૃત છાયા :

દ્વાદશવિધં તયો નિર્જરા ચ વ્રન્ધશ્ચતુર્વિકલ્પશ્ચ ।

પ્રકૃતિસ્થિત્યનુભાગપ્રદેશભેદૈર્જાતવ્યઃ ॥૩૪॥

(૪) શબ્દાર્થ :

વારસવિહં-બાર પ્રકારનો.

તવો-તપ.

ણિજ્જરા-નિર્જરા.

ચ-અને, વળી.

વ્રન્ધો-અંધ.

ચત્તવિગળ્પા-ચાર પ્રકારનો.

અ-અને.

પચઈ-પ્રકૃતિ.

પચઈ અને ઠિઈ અને અણુભાગ અને પ્પણ્ણસ તેના  
ભેઅ તે પચઈ-ઠિઈ-અણુભાગ-પ્પણ્ણસ-ભેઅ, તેના વડે પચઈ-  
ઠિઈ-અણુભાગ-પ્પણ્ણસ-ભેઈહિં.

ઠિઈ-સ્થિતિ.

અણુભાગ-અનુભાગ.

પ્પણ્ણસ-પ્રદેશ.

ભેઈહિં-ભેદો વડે.

નાયવ્વો-બાણવો.

(૫) અર્થ-સંકલના :

વળી બાર પ્રકારનો તપ એ નિર્જરા છે અને

અંધ ચાર પ્રકારનો છે. તે પ્રકૃતિ, સ્થિતિ, અનુ-  
ભાગ તથા પ્રદેશના ભેદો વડે જાણવા યોગ્ય છે.

(૬) વિવેચન :

શ્રી જિનેશ્વર ભગવંતોએ કહ્યું છે કે ‘ મવકોઢી-  
સંચિયં કમ્મં તવસા નિજ્જરિજ્જહ-કોઢો ભવમાં સંચિત  
કરેલું કર્મ તપવડે ક્ષય પામે છે.’ અહીં એટલી સ્પષ્ટતા  
આવશ્યક છે કે ગાઢ રસથી બંધાયેલ નિકાચિતકર્મના  
અવપનિકાચિત અને સુનિકાચિત એવા બે પ્રકારો છે.  
તેમાંથી તપશ્ચર્યા વડે અમુક હદ સુધીનાં અવપનિકાચિત  
કર્મોનો ક્ષય થાય છે, જ્યારે સુનિકાચિત કર્મો વિપાકોદય-  
રસોદયથી અવશ્ય ભોગવવા પડે છે.\*

નિર્જરા બે પ્રકારની છે : (૧) દ્રવ્યનિર્જરા અને  
(૨) ભાવનિર્જરા. તેમાં કર્મ પુદ્ગલોને આત્મપ્રદેશ-  
માંથી ખેરવવા તે દ્રવ્યનિર્જરા છે અને જેનાથી કર્મપુદ્-  
ગલો ખરે એવા આત્માનો તપશ્ચર્યાદિવાળો શુદ્ધ પરિણામ  
એ ભાવનિર્જરા છે.

નિર્જરાના બે પ્રકારો અન્ય રીતે પણ ગણાય છે.  
જેમ કે—(૧) અકામનિર્જરા અને (૨) સકામનિર્જરા.  
તેમાં સમ્યક્ત્વરહિત અજ્ઞાનકષ્ટવાળી જે તપશ્ચર્યા, તે

\* ‘ તપોરત્નમહોદધિ ’ નામના ગ્રંથમાં અતેક તપોતું વર્ણન  
કરેલું છે. અમોએ ‘ તપવિચાર ’, ‘ તપનાં તેજ ’, ‘ તપની  
મહત્તા ’ વગેરે પુસ્તકોમાં તપ સંબંધી ઘણી જાણવા જેવી વસ્તુઓ  
આપેલી છે.



અકામનિર્જરા અને સમ્યક્ત્વથી યુક્ત વિવેકવાળી જે તપશ્ચર્યા તે સકામનિર્જરા.

જિનાગમોમાં તપશ્ચર્યા બાર પ્રકારની કહી છે, એટલે નિર્જરાના પણ બાર લેહો જ ગણવામાં આવે છે. તેનું વર્ણન પાંત્રીશમી અને છત્રીશમી ગાથાઓમાં આવશે.

બંધ ચાર પ્રકારનો છે : (૧) પ્રકૃતિબંધ, (૨) સ્થિતિ-બંધ, (૩) અનુભાગબંધ અને (૪) પ્રદેશબંધ. તેનું વર્ણન સાડત્રીશમી ગાથામાં આવશે.

(૧) ઉપક્રમ :

બાર પ્રકારના તપમાં છ પ્રકારો બાહ્ય તપના છે અને છ પ્રકારો અભ્યંતર તપના છે. તેમાં બાહ્ય તપના છ પ્રકારો પ્રકરણકાર મહર્ષિ ચોત્રીશમી ગાથામાં આ પ્રમાણે વર્ણવે છે :

(૨) મૂળ ગાથા :

અણસણમૂળોઅરિયા, વિત્તીસંસ્થેવળં રસચ્ચાઓ ॥  
કાયકિલેસો સંલીણયા ય વજ્જો તવો હોઝ ॥૩૫॥

(૩) સંસ્કૃત છાયા

અનશનમૂનોદરિકા, વૃત્તિસંસ્થેપળં રસત્યાગઃ ।

કાયવલેશઃ સંલીનતા ચ વાહ્યં તપો ભવતિ ॥ ૩૫ ॥

(૪) શબ્દાર્થ :

અણસણં—અનશન, આહારત્યાગ.

અણસણં અને ઝૂળોયરિયા તે અણસણમૂળોયરિયા-

ઋણોચરિયા-ઊનોદરિકા.  
 વિત્તીસંલેવણં-વૃત્તિસંક્ષેપ.  
 રસચ્ચાઓ-રસત્યાગ.  
 કાયકિલેસો-કાયકલેશ.  
 ચ-અને.  
 વજ્જો-બાહ્ય.  
 તવો-તપ.  
 હોઈ-છે.

(૫) અર્થ-સંકલના :

અનશન, ઊનોદરિકા, વૃત્તિસંક્ષેપ, રસત્યાગ, કાયકલેશ અને સંલીનતા એ બાહ્ય તપ છે.

(૬) વિવેચન :

તપની વ્યાખ્યા જુદા જુદા ધર્મમાં જુદા જુદા પ્રકારે કરવામાં આવી છે. કોઈએ અમુક વ્રતને જ તપ માન્યું છે; તો કોઈએ વનવાસ, કંદમૂળ લક્ષણ કે સૂર્યની આતાપનાને જ તપ ગણ્યું છે; તો કોઈએ કેવળ દેહ અને ઇન્દ્રિયોના દમનથી જ તપની પૂર્ણતા સ્વીકારી છે. પરંતુ જૈન પરંપરામાં તેની વ્યાખ્યા આ પ્રમાણે કરવામાં આવી છે :

રસરુધિરમાંસમેદોઽસ્થિમજ્જશુક્રાણ્યનેન તપ્યન્તે ।

કર્માણિ ચાશુભાનીત્યતસ્તપો નામ નૈરુક્તમ્ ॥

‘ જેનાથી રસ, રુધિર, માંસ, મેદ, અસ્થિ, મજ્જા

અને શુદ્ધ એ શરીરની સાતેય ધાતુઓ તથા અશુભ કર્મો તપે, તે તપ બ્રાણવું.’

આ વ્યાખ્યા પ્રમાણે કોઈ દેહદમન એ તપ નથી અને માત્ર માનસિક તિતિક્ષા એ પણ તપ નથી. તેમાં દેહ અને મન ઉભયથી શુદ્ધિ કરનારાં તત્ત્વો જોઈ એ. જો તપ આ બંને પ્રકારની શુદ્ધિ પર રચાયેલું છે.

શ્રી જિનેશ્વર ભગવંતોએ કહ્યું છે કે ‘નો રૂહલોગ-ટૂચાઈ નો પરલોગટૂચાઈ નો રમયલોગટૂચાઈ નો કીર્તિવન્નસદ-સિલોગટૂચાઈ નન્નત્થં નિજ્જરટૂચાઈ-હિ સુમુક્ષુઓ ! તમે કોઈ પણ પ્રકારનું તપ આ લોકના સુખની ઇચ્છાથી નહિ; પરલોકના સુખની ઇચ્છાથી નહિ; ઉભય લોકના સુખની ઇચ્છાથી નહિ; કીર્તિ, મહત્તા કે પ્રશંસાની ઇચ્છાથી નહિ, પણ માત્ર કર્મની નિર્જરા અર્થે જ કરજો.’

અહીં એ પણ મમળ લેવું જરૂરનું છે કે અમુક દિવસ કે અમુક વખત ભૂખ્યા રહેવું, તે તપ નહિ પણ લાંઘન-લાંઘણ છે. ‘અમુક વસ્તુ નહિ મળે તો ઉપવાસ કરીશ’ એ પ્રકારની ચેતવાણીપૂર્વક થતા ઉપવાસ વગેરે એક પ્રકારનાં તાગાં છે, પણ શુદ્ધ શાસ્ત્રીય તપ નથી. જે તપ મોક્ષપ્રાપ્તિના હેતુથી માત્ર કર્મની નિર્જરા માટે કરવામાં આવે, તેને જ શુદ્ધ શાસ્ત્રીય તપ ગણવાનો છે.

તપના બાહ્ય અને અભ્યંતર એવા બે પ્રકારો છે. તેમાં જે તપ બાહ્ય વસ્તુના ત્યાગની અપેક્ષાવાળું છે તથા જેને દેખીને લોકો ‘આ તપસ્વી છે’ એમ સમજી શકે

છે તથા જે મુખ્યત્વે શરીરને તપાવે છે, તેને બાહ્ય તપ કહેવામાં આવે છે. આ તપના છ પ્રકારો અનુક્રમે નીચે મુજબ બાણના :—

### (૧) અનશનતપ

શરીરનાં ધારણ-પોષણ માટે ગ્રહણ કરવામાં આવતો આહાર ચાર પ્રકારનો છે : (૧) અશનરૂપ, (૨) પાનરૂપ, (૩) ખાદિમરૂપ અને (૪) સ્વાદિમરૂપ. તેમાં રોટલી, પુરી, ભાત, મીઠાઈ વગેરે જે વસ્તુઓ વડે કુધાતું પૂરું શમન થઈ શકે છે, તેને અશન કહેવાય છે; પાણી પાન કહેવાય છે; અમુક અંશે કુધાની તૃપ્તિ કરી શકે તે ફૂલ-ફલાદિ તથા મેવા પ્રમુખ વસ્તુઓને ખાદિમ કહેવાય છે અને લવીંગ, એલચી, તાંબૂલ વગેરે મુખશુદ્ધિ કરનારાં દ્રવ્યોને સ્વાદિમ કહેવાય છે. આ ચાર પ્રકારના આહાર પૈકી ચારે પ્રકારના આહારોનો ત્યાગ કરવો તેને ચતુર્વિહારું—ચૌવિહારું અનશન અને પાન સિવાયના બીજા ત્રણ પ્રકારના આહારોનો ત્યાગ કરવો તે તિવિહારું—તિવિહારું અનશન કહેવાય છે.

આવું અનશન બે પ્રકારે થાય છે : (૧) ઈત્વર-કાલિક એટલે થોડા સમય માટે અને (૨) યાવત્કથિક એટલે જીવનપર્યંત. તેમાં ઈત્વરકાલિક અનશનને સામાન્ય રીતે ઉપવાસ કહેવામાં આવે છે. એકાસણું, આયંબિલ વગેરે તપોનો સમાવેશ પણ આ પ્રકારમાં જ થાય છે. યાવત્કથિક અનશનને સામાન્ય રીતે અનશન કે સંથારો

કહેવામાં આવે છે. તેના ત્રણ પ્રકારો છે : (૧) પાદપોષગમન, (૨) ઇંજિનીમરણ અને (૩) ભક્તપરિણા. તેનો વિસ્તાર આચારાંગસૂત્ર આદિથી જાણવો.

## (૨) ઊનોદરિકાતપ

જેમાં ઉદર એટલે પેટ, ઊન એટલે થોડું ઓછું કે અધૂરું હોય તે ઊનોદરિકા, એવું જે તપ તે ઊનોદરિકા-તપ. તાત્પર્ય કે પુરુષનો આહાર બત્રીશ કોળિયા જેટલો અને સ્ત્રીનો આહાર અક્ષવીસ કોળિયા જેટલો છે, તેનાથી થોડું ઓછું જમવું, તેને ઊનોદરિકા નામનું તપ કહેવામાં આવે છે. કોળિયાનું પ્રમાણ મુખમાં સુખેથી ગ્રહણ કરી શકાય તેટલું સમજવું.

અહીં પ્રશ્ન થવા સંભવ છે કે ‘થોડું ઓછું જમવું તેને તપ કેમ કહેવાય?’ તેનો ઉત્તર એ છે કે પ્રમાણ કરતાં થોડું ઓછું જમવું એમાં એક પ્રકારની તિતિક્ષા છે, તેથી તેને તપ કહેવાય છે. સામાન્ય રીતે મનુષ્યો જમવા બેઠા કે તૃપ્ત થાય તેટલું ખાય છે અને કોઈ કોઈ વાર ભોજનની સમાપ્તિ થઈ ગઈ હોય છતાં કોઈ સ્વાદિષ્ટ વાની આવી પડે તો તરત જ તેના પર હાથ અજમાવવા લાગી જાય છે. આ જાતની વૃત્તિ પર કાબૂ મેળવવો, તે ઊનોદરિકા તપનો હેતુ છે.

ઠાંસીને જમવાથી મગજ પર લોહીનું દબાણ વિશેષ થાય છે. પરિણામે સ્ફુર્તિનો નાશ થાય છે તથા આજસ અને ઊંઘ આવવા માંડે છે. વળી ઠાંસીને જમવાથી

શરીરમાં મેદતું પ્રમાણ વધે છે અને બીજા દોષો પણ ઊભા થાય છે. આ કારણથી જિન ભગવંતોએ બ્રહ્મચર્યના રક્ષણની આઠમી વાકમાં ‘અતિમાત્રાભોગ :—પ્રમાણથી અધિક આહાર કરવો નહિ’ એવો આદેશ આપેલો છે.

આધુનિક આહારશાસ્ત્રીઓએ ઘણા સંશોધન પછી બહાર કહ્યું છે કે મિતાહારી માણસો પ્રમાણમાં લાંબું જીવે છે, જ્યારે અકરાંતિયા થઈને ભોજન કરનારાઓ અનેક રોગના ભોગ બની વહેલા મૃત્યુ પામે છે.

### (૩) વૃત્તિસંક્ષેપતપ :

જેનાથી જીવતું રહેવાય તેને વૃત્તિ કહે છે. તેમાં ભોજન, જલ વગેરેનો સમાવેશ થાય છે. આ વૃત્તિનો દ્રવ્ય, ક્ષેત્ર, કાલ અને ભાવથી સંક્ષેપ કરવો—સંકોચ કરવો, તેને વૃત્તિસંક્ષેપ નામનું તપ કે અભિગ્રહની ધારણા કહેવાય છે.

સાધુ—મહાત્માઓ આ તપ નીચે મુજબ કરે છે :

(૧) દ્રવ્યસંક્ષેપ—અમુક જાતની લિક્ષા મળે તો જ લેવી.

(૨) ક્ષેત્રસંક્ષેપ—એક, બે કે અમુક ઘરમાંથી જ લિક્ષા મળે તો લેવી.

(૩) કાલસંક્ષેપ—દિવસના પ્રથમ પહોરમાં કે મધ્યાહ્ન પછી લિક્ષા મળે તો જ લેવી. (પ્રાચીન કાળમાં ગોચરી મધ્યાહ્નકાળે જ થતી, તે અપેક્ષાએ આ કાલસંક્ષેપ છે.)

(૪) ભાવસંક્ષેપ—અમુક સ્થિતિમાં રહેલી વ્યક્તિ દ્વારા મળે તો જ લિક્ષા ગ્રહણ કરવી.

આ પ્રકારના અલિગ્રહથી ઉગ્ર તિતિક્ષા થાય છે અને સ્વાભાવિક રીતે જ તપશ્ચર્યા થાય છે. શ્રમણ ભગવાન મહાવીરદેવ અનેક પ્રકારનો અલિગ્રહ ધારણ કરતા હતા અને આત્માની કસોટી કરતા હતા. તેમાં એક વાર તેમણે દશ બોલનો અતિ ઉગ્ર અલિગ્રહ નીચે પ્રમાણે ધારણ કર્યો હતો :

(૧) દ્રવ્યસંક્ષેપ—સૂપડામાં<sup>૧</sup> અડદના બાકળા<sup>૨</sup> હોય.

(૨) ક્ષેત્રસંક્ષેપ—વહોરાવનારનો એક પગ ઉંખરાની અંદર હોય અને બીજો પગ બહાર હોય.<sup>૩</sup>

(૩) કાલસંક્ષેપ—બધા લિક્ષુઓ લિક્ષાચરી કરી ગયેલા હોય.<sup>૪</sup>

(૪) ભાવસંક્ષેપ—રાજપુત્રી<sup>૫</sup> દાસીપણાને પામેલી હોય,<sup>૬</sup> માથું મૂંડાવેલું હોય,<sup>૭</sup> પગમાં લોખંડની બેડી હોય,<sup>૮</sup> અહમની તપશ્ચર્યાવાળી હોય,<sup>૯</sup> અને આંખમાં આંસુ હોય<sup>૧૦</sup> તે વહોરાવે તો જ લિક્ષા લેવી.

તેમનો આ અલિગ્રહ પાંચ માસ અને પચીસ દિવસના ઉપવાસ પછી કૌશાંબી નગરીમાં અંદનબાળા દ્વારા પૂર્ણ થયો હતો.

ગૃહસ્થો આ તપ સરલ રીતે કરવો હોય તો ‘અમુક

જ વસ્તુઓથી ચલાવી લેવું એવી પ્રતિજ્ઞાપૂર્વક પણ કરી શકે છે.

### (૪) રસત્યાગતપ :

જેનાથી શરીરની ધાતુઓ વિશેષ પુષ્ટ થાય તેને રસ કહેવામાં આવે છે. જેમકે દૂધ, દહીં, ઘી, તેલ, ગોળ વગેરે. તેનો ત્યાગ કરવો, તે રસત્યાગ નામનું તપ કહેવાય છે.

રસને શાસ્ત્રીય પરિભાષામાં વિકૃતિ અથવા વિગર્હ કહેવામાં આવે છે, કારણ કે તેને ગ્રહણ કરવાથી શરીર તથા મનમાં વિષયનો વિકાર ઉત્પન્ન થાય છે. આ વિકૃતિના મુખ્ય લેહો દશ છે : (૧) મધ, (૨) મદિરા, (૩) માખણ, (૪) માંસ, (૫) દૂધ, (૬) દહીં, (૭) ઘી, (૮) તેલ, (૯) ગોળ અને (૧૦) પકવાન્ન. તેમાં મધ, મદિરા, માખણ અને માંસમાં તે તે પ્રકારના અસંખ્ય જીવો ક્ષણે ક્ષણે ઉત્પન્ન થતા હોવાથી તથા તે તામસી કે વિકારી હોવાથી મુમુક્ષુઓને માટે સર્વથા અભક્ષ્ય છે અને ખાકીની છ વિકૃતિઓનો-વિગર્હઓનો યથાશક્તિ ત્યાગ કરવો ઘટે છે. સ્વાદની ખાતર નાખવામાં આવતું મરચું પણ અપેક્ષા-વિશેષથી રસ જ છે, એટલે તેમાં પણ સંયમી ગનવાની જરૂર છે.

રસત્યાગમાં આયંબિલની તપશ્ચર્યા મુખ્ય છે. તેમાં છ વિગર્હ તથા મરચાં વગેરે મસાલાઓના ત્યાગપૂર્વક એકાસણું અર્થાત્ એક જ ટંક ભોજન કરવાનું હોય છે. આ



તપની તાલીમ માટે ચૈત્ર સુદિ સાતમથી પૂનમ અને  
આસો સુદિ સાતમથી પૂનમ એમ નવ-નવ દિવસની બે  
ઓળીઓ નિયત થયેલી છે. x

### (૫) કાયકલેશતપ

કાય એટલે શરીર તેને સંયમના નિર્વાહ અર્થે જે  
કષ્ટ આપવું, તે કાયકલેશ કહેવાય છે.

અહીં એટલી સ્પષ્ટતા આવશ્યક છે કે ઠંડા પાણીમાં  
‘ઊભા રહેવું’, પંચાગ્નિની આતાપના લેવી, ઝાડની ડાળીએ  
‘ઊંઘા મસ્તકે લટકી રહેવું’ વગેરે અજ્ઞાન કષ્ટનો તપમાં  
સમાવેશ થતો નથી, કારણ કે તેમાં જીવોની હિંસા રહેલી  
છે અને સંયમના સાધનરૂપ ઇન્દ્રિયો વગેરેની હાનિ થવાનો  
સંભવ છે. પરંતુ તેમાં સુખપૂર્વક કરી શકાય તેવાં આસ-  
નોનો સમાવેશ થાય છે. કહ્યું છે કે-

ઠાળા વીરાસનાઈયા, જીવસ્સ ડ સુહાવહા ।

ઊગ્ગા જહા ધરિજ્જંતિ, કાયકિલેસં તમાહિયં ॥

‘જીવ સુખે કરી શકે તેવાં વીરાસનાદિ આસનો  
‘ઉગ્ર પ્રકારે ગ્રહણ કરવાં તેને કાયકલેશ કહેવાય છે.’ અહીં  
વિરાસનાદિ શબ્દથી પદ્માસન, ગોદોહિકાસન વગેરે સુખ-  
સાધ્ય સાધનો અભિપ્રેત છે.

તિતિક્ષાબુદ્ધિથી ઉઘાડા પગે ચાલવું, ખુદ્દા માથે

x આયબિલતપની મહત્તા જાણવા માટે જુઓ અમારું  
લખેલું ‘આયબિલ-રહસ્ય.’ તે જૈન શિક્ષાવલીની બીજી શ્રેણીમાં  
નવમા પુસ્તક તરીકે પ્રગટ થયેલું છે.

રહેવું, કેશનો લોચ કરવો, ટાઢ-તડકો વેડી લેવો, તથા ડાંસ-મચ્છર વગેરેનો ઉપદ્રવ સહન કરવો, તે પણ કાય-કલેશ નામનું તપ ગણાય છે.

કાયાની કોમળતા દૂર કરવા માટે તથા અપ્રમત્ત દશા કેળવવા માટે આ તપ અત્યંત આવશ્યક છે.

### (૬) સંલીનતાતપ

સંલીનતા એટલે શરીરનું સંગોપન કે પ્રવૃત્તિનો સંકોચ. તે અંગે શાસ્ત્રોમાં કહ્યું છે કે—

इन्द्रिअ-कसाय-जोए, पडुच्च संलीणया मुणोयव्वा ।

तह य विव्रित्त-चरिआ पण्णत्ता वीयरयेहिं ॥

‘ઇન્દ્રિય, કષાય અને યોગને આશ્રીને સંલીનતા સમજવી, તથા વિવિક્તચર્યાને પણ વીતરાગોએ સંલીનતા કહેલી છે.’

તાત્પર્ય કે ઇન્દ્રિયોને તેના વિષયમાંથી પાછી વાળવી, એ ઇન્દ્રિયજ્ય નામની પ્રથમ સંલીનતા છે; ક્રોધ, માન, માયા અને લોભ એ ચાર કષાયોને ઉદયમાં આવવા ન દેવા અથવા ઉદયમાં આવે તો નિષ્ક્રુણ કરવા, એ કષાયજ્ય નામની બીજી સંલીનતા છે; અપ્રશસ્ત યોગનો નિરોધ કરવો અને કુશલ યોગની ઉદ્દીરણ કરવી, એ યોગનિરોધ નામની ત્રીજી સંલીનતા છે; અને સ્ત્રી, પશુ તથા નપુંસક આદિ અયોગ્ય સંસર્ગવાળા સ્થાનનો ત્યાગ કરી એકાંતમાં શુદ્ધ સ્થાનને વિષે શયન તથા આસન રાખવું, એ વિવિક્તચર્યા નામની ચોથી સંલીનતા છે.

આ તપનું મહત્ત્વ સ્પષ્ટ છે. જ્યાં સુધી તોફાની ઘોડા જેવી ઇન્દ્રિયો પર કાબૂ આવે નહિ, ત્યાં સુધી સંયમની સાધના થઈ શકતી નથી. વળી જ્યાંસુધી ક્રોધ, માન, માયા અને લોભનું દમન કરવામાં આવે નહિ, ત્યાં સુધી માનસિક શાંતિ મળવી મુશ્કેલ છે. તે જ રીતે અપ્રશસ્ત યોગ કર્મબંધનનું મુખ્ય કારણ હોઈને તેને રોકવાની પણ તેટલી જ જરૂર છે; અને બ્રહ્મચર્યના શુદ્ધ પાલન માટે તથા એકત્વભાવના કેળવવા માટે વિવિક્ત-ચર્યાની જેટલી ઉપયોગિતા સ્વીકારીએ તેટલી ઓછી જ છે.

ઘણી વાર મનુષ્યો ઉપવાસ, આયંબિલ, ઊનોદરિકા કે વૃત્તિસંક્ષેપ વગેરે તપો કરી શકે છે, પણ સહવાસ છોડી એકાંત-નિર્જન સ્થાનમાં વસી શકતા નથી. તેનાં મુખ્ય કારણો બે છે : એક તો તેમણે પોતાની આસપાસ જે સૃષ્ટિ ઊભી કરેલી છે, તેની મોહકતા તેમના મનમાંથી છૂટતી નથી, અને બીજું તેમના મનમાં કોઈને કોઈ પ્રકારનો ભય રહેલો હોય છે. આ બંને દોષો છૂટવા માટે સંતીનતા એ ઉત્તમ પ્રકારનું તપ છે.

### (૧) ઉપક્રમ :

હવે પ્રકરણકાર મહર્ષિ, અભ્યંતર તપના છ પ્રકારો છત્રીશમી ગાથામાં આ પ્રમાણે જણાવે છે :

### (૨) મૂળ ગાથા :

પાયચ્છિત્ત વિણઓ, વેયાવચ્ચં તહેવ સજ્ઞાઓ ।

જ્ઞાણં ઉસ્સગ્ગોઽવિઅ, અઙ્ગિમતરઓ તવો હોઈ ॥ ૩૬ ॥

(૩) સંસ્કૃત છાયા :

પ્રાયશ્ચિત્તં વિનયો, વૈયાવૃત્ત્ય તથૈવ સ્વાધ્યાયઃ ।

ધ્યાનં કાયોત્સર્ગોઽપિ ચ અભ્યન્તરતપો ભવતિ ॥ ૩૬ ॥

(૪) શબ્દાર્થ :

પ્રાયશ્ચિત્તં-પ્રાયશ્ચિત્ત.

વિનયો-વિનય.

વૈયાવૃત્ત્યં-વૈયાવૃત્ત્ય.

તથૈવ-તેમજ.

સ્વાધ્યાયઃ-સ્વાધ્યાય.

ધ્યાનં-ધ્યાન.

કાયોત્સર્ગ-ઉત્સર્ગ, વ્યુત્સર્ગ.

અપિ-પણ.

ચ-અને.

અભ્યન્તરતપો-અભ્યન્તર.

તપો-તપ.

હોઈ-છે.

(૫) અર્થ-સંકલના :

પ્રાયશ્ચિત્ત, વિનય, વૈયાવૃત્ત્ય, સ્વાધ્યાય, ધ્યાન અને વ્યુત્સર્ગ, એ અભ્યન્તરતપ છે.

(૬) વિવેચન :

જે તપ લોકો બાહ્ય દૃષ્ટિથી સ્પષ્ટપણે સહસા જાણી શકતા નથી, જે તપથી લોકો તપ કરનારને તપસ્વી કહેતા

નથી કે જેનાથી બાહ્ય શરીર તપતું નથી, પરંતુ જે આત્મા અને મનને તપાવે છે અને વિશેષતાએ અંતરંગપ્રવૃત્તિ-વાળું હોય છે, તેને અભ્યંતરતપ કહેવામાં આવે છે. આ તપના છ પ્રકારો નીચે મુજબ બાણવા :

## (૧) પ્રાયશ્ચિત્તતપ

મનુષ્ય માત્ર અપૂર્ણ કે હ્રસ્વસ્થ હોય ત્યાં સુધી ભૂલને પાત્ર છે. તેના વડે નાની-મોટી ભૂલો થયા કરે છે. પરંતુ એ ભૂલોનું ભાન થાય, એટલે કે હૃદયમાં પશ્ચાત્તાપ થાય અને તેનું યોગ્ય પ્રાયશ્ચિત્ત કરવામાં આવે તો આત્મા શુદ્ધ થાય છે. તેથી જ પ્રાયશ્ચિત્તને એક પ્રકારનું અભ્યંતર તપ ગણવામાં આવ્યું છે.

‘પ્રાયશ્ચો વા ચિત્તં જીવં શોધયતિ કર્મમલિનં તત્ પ્રાયશ્ચિત્તમ્-કર્મવડે મલિન થયેલા ચિત્તને એટલે જીવને ઘણા ભાગે શોધે તે પ્રાયશ્ચિત્ત.’ ‘પ્રાયશ્ચિત્ત’ શબ્દનો સંસ્કૃત સંસ્કાર ‘પ્રાયશ્ચિત્ત’ પણ થાય છે. એટલે પાપનું છેદન કરનારી જે ક્રિયા, તે પ્રાયશ્ચિત્ત, એવો અર્થ પણ સમુચિત છે.

શાસ્ત્રીય પરિભાષા પ્રમાણે મૂલ ગુણો અને ઉત્તર ગુણોમાં લાગેલા અતિચારની શુદ્ધિ માટે જે વિશિષ્ટ ક્રિયા કે અનુષ્ઠાન કરવું, તે પ્રાયશ્ચિત્ત કહેવાય છે. આ પ્રાયશ્ચિત્તના દશ પ્રકારો છે. તે અંગે શ્રી જિનભદ્રગણિધમા-શ્રમણે જિતકલ્પસૂત્રમાં કહ્યું છે કે-

તં દશવિદ્યામલોચન પદિકમણોભયવિવેગવોસ્સગ્ને ।  
તવદેયમૂલ અણવદ્વયા ય પારંચિષ્ણ ચેવ ॥

‘(૧) આલોચન, (૨) પ્રતિકમણ, (૩) તદુલય, (૪) વિવેક, (૫) વ્યુત્સર્ગ, (૬) તપ, (૭) છેદ, (૮) મૂલ, (૯) અનવસ્થાપ્ય અને (૧૦) પારંચિક એમ પ્રાયશ્ચિત્તના દશ પ્રકારો છે.’

તત્ત્વાર્થસૂત્રના નવમા અધ્યાયમાં કહ્યું છે કે ‘આલોચનપ્રતિક્રમણતદુભયવિવેકવ્યુત્સર્ગતપચ્છેદપરિહારોપસ્થાપનાનિ—આલોચન, પ્રતિકમણ, તદુલય, વિવેક, વ્યુત્સર્ગ, તપ, છેદ, પરિહાર અને ઉપસ્થાપન એ પ્રાયશ્ચિત્તના નવ પ્રકારો છે.’ એટલે તેમાં મૂળ, અનવસ્થાપ્ય અને પારંચિક પ્રાયશ્ચિત્તને બદલે પરિહાર અને ઉપસ્થાપનનો નિર્દેશ છે.

પ્રાયશ્ચિત્તના દશ પ્રકારનું સંક્ષિપ્ત સ્વરૂપ આ પ્રમાણે સમજવું :

૧. આલોચનાપ્રાયશ્ચિત્ત—ગુરુ સમક્ષ પોતાનો અપરાધ નિખાલસપણે પ્રકટ કરવો, તે આલોચનાપ્રાયશ્ચિત્ત કહેવાય. આલોચના એટલે દોષોનું પ્રકાશન. ખ્રિસ્તી ધર્મમાં આ ક્રિયાને ‘એકરાર’ (Confession) કહેવામાં આવે છે.

૨. પ્રતિકમણપ્રાયશ્ચિત્ત—થયેલા અપરાધ માટે પશ્ચાત્તાપ કરવો અને નવી ભૂલ ન થાય, તે માટે સાવધાન રહેવું, એ પ્રતિકમણ પ્રાયશ્ચિત્ત કહેવાય. પ્રતિ એટલે

પાછું, કેમણે એટલે કરવું. તાત્પર્ય કે આપણે જે અપરાધ કર્યો હોય કે ભૂલ કરી હોય, એ સ્થિતિમાંથી પાછા ફરી મૂળ નિર્દોષ સ્થિતિમાં આવી જવું, તે પ્રતિક્રમણ કહેવાય. તે માટે જૈન પરંપરામાં ‘મિચ્છા મિ દુક્કઠં’ એ શબ્દો બોલવાનો વ્યવહાર પ્રચલિત છે. મિચ્છા-એટલે મિથ્યા. મિ-એટલે મારું. દુક્કઠં-એટલે દુષ્કૃત. તાત્પર્ય કે ‘મેં જે દુષ્કૃત કર્યું છે-પાપ કર્યું છે, તે મારું આચરણ મિથ્યા છે, ખોટું છે. તે માટે હું દિલગીર થાઉં છું.’ પ્રતિક્રમણ-પ્રાયશ્ચિત્ત એ અભ્યંતરતપ છે, એટલે તેમાં અંતરની દિલગીરી હોવી જોઈએ. માત્ર મોઢેથી ‘મિચ્છા મિ દુક્કઠં’ એવા શબ્દો બોલીએ, પણ અંતરમાં તેને માટે દિલગીરી, વ્યથા કે પશ્ચાત્તાપ ન હોય તો તેની ગણના અભ્યંતર તપમાં થઈ શકે નહિ.

૩. મિશ્રપ્રાયશ્ચિત્ત-આલોચના અને પ્રતિક્રમણ અને કરવામાં આવે, તેને મિશ્રપ્રાયશ્ચિત્ત કહેવાય.

૪. વિવેકપ્રાયશ્ચિત્ત-શુદ્ધ જાણીને ગ્રહણ કરેલાં અન્નપાણી અશુદ્ધ જણાતાં તેનો ત્યાગ કરવો, તે વિવેક પ્રાયશ્ચિત્ત કહેવાય.

૫. વ્યુત્સર્ગપ્રાયશ્ચિત્ત-દોષની શુદ્ધિ માટે ગુરુએ જેટલો કાયોત્સર્ગ કરવાનો કહ્યો હોય, તેટલો કાયોત્સર્ગ કરવો, એ વ્યુત્સર્ગપ્રાયશ્ચિત્ત કહેવાય. વિ એટલે વિશેષ પ્રકારે, ઉત્સર્ગ એટલે કાયચેષ્ટાદિનો ત્યાગ. કાયોત્સર્ગનું વિશેષ વર્ણન આગળ આવશે.

૬. તપપ્રાયશ્ચિત્ત-દોષની શુદ્ધિ માટે ગુરુએ ફરમાવેલ નીવી, આયંબિલ, ઉપવાસ વગેરે કરવાં, તે તપ-પ્રાયશ્ચિત્ત કહેવાય.

૭. છેદપ્રાયશ્ચિત્ત-મહાવ્રતોનું આરોપણ થયું હોય તે દિવસથી માંડીને જેટલા દિવસ, પક્ષ, માસ કે વર્ષ થયાં હોય, તેમાંથી અમુક દીક્ષા સમય કાપી નાખવો, એટલે કે દીક્ષાપર્યાયમાં ઘટાડો કરવો, તે છેદપ્રાયશ્ચિત્ત કહેવાય. દીક્ષાપર્યાયમાં ઘટાડો થતાં તેનું સ્થાન નીચું આવે, તે દંડ સમજવો.

૮. મૂલપ્રાયશ્ચિત્ત-મોટો અપરાધ થતાં ફરી આરિત્ર આપવું, તે મૂલપ્રાયશ્ચિત્ત કહેવાય. આ રીતે આરિત્ર આપતાં તેનું સ્થાન નૂતન દીક્ષિત જેવું થાય છે, એટલે કે તે પોતાની મૂલ પાયરીથી ઘણું નીચો આવી જાય છે, એટલે તેને મોટો દંડ સમજવાનો છે.

૯. અનવસ્થાપ્યપ્રાયશ્ચિત્ત-કરેલા અપરાધનો જે તપરૂપ દંડ આપ્યો હોય, તે ન કરે ત્યાં સુધી તેને મહાવ્રતમાં ન સ્થાપવો, તે અનવસ્થાપ્ય પ્રાયશ્ચિત્ત કહેવાય.

૧૦. પારાંચિતપ્રાયશ્ચિત્ત-મહાન અપરાધ થતાં ૧૨ વર્ષ સુધી ગચ્છ અને વેશનો ત્યાગ કરી અમુક પ્રકારની મોટી શાસનપ્રભાવના કરીને પુનઃ દીક્ષા લઈ ગચ્છમાં આવવું, તે પારાંચિતપ્રાયશ્ચિત્ત કહેવાય.

આ પ્રાયશ્ચિત્તો કેવા દોષોને ક્યારે લાગુ પડે છે,



તેનું વિશેષ સ્પષ્ટીકરણ ‘વ્યવહારસૂત્ર’ તથા ‘જિતકલ્પ-સૂત્ર’ આદિ ગ્રંથોમાં જણાવેલું છે.

## (૨) વિનયતપ :

વિનય એટલે શિષ્ટાચાર, ભક્તિ, અંતરનું ખડુમાનઃ અને આશાતનાનું વર્જન. તેના વડે અભિમાનનો નાશ થાય છે, નમ્રતા પ્રકટે છે અને ધર્મારાધનની યોગ્યતા આવે છે; તેથી જ તેનો સમાવેશ અભ્યંતરતપમાં કરવામાં આવ્યો છે.

વાચકશેખર શ્રી ઉમાસ્વાતિ મહારાજે પ્રશમરતિપ્રકરણમાં વિનયની મહત્તા દર્શાવતાં કહ્યું છે કે—

“વિનયફલં શુશ્રૂષા, ગુરુશુશ્રૂષાફલં શ્રુતજ્ઞાનમ્ ।  
જ્ઞાનસ્ય ફલં વિરતિર્વિરતિફલં આસ્રવ-નિરોધઃ ॥ ૭૨ ॥  
સંવરફલં તપોબલમથ તપસો નિર્જરાફલં દૃષ્ટમ્ ।  
તસ્માત્ ક્રિયાનિવૃત્તિઃ, ક્રિયાનિવૃત્તેરયોગિત્વમ્ ॥ ૭૩ ॥  
યોગ-નિરોધાદ્ ભવસન્તતિ-ક્ષયઃ સન્તતિક્ષયાન્મોક્ષઃ ।  
તસ્માત્ કલ્યાણાનાં, સર્વેષાં ભાજનં વિનયઃ ॥ ૭૪ ॥”

‘વિનય’નું ફલ ગુરુ-શુશ્રૂષા છે, ગુરુ-શુશ્રૂષાનું ફલ શ્રુતજ્ઞાન છે, શ્રુતજ્ઞાનનું ફલ વિરતિ છે અને વિરતિનું ફલ આસ્રવ-નિરોધ છે. આસ્રવ-નિરોધ એટલે સંવર, તેનું ફલ તપોબલ છે અને તપોબલનું ફલ નિર્જરા કહેલી છે. તેનાથી ક્રિયા-નિવૃત્તિ થાય છે અને ક્રિયાનિવૃત્તિથી અયોગિપણું પ્રાપ્ત થાય છે. અયોગિપણું એટલે યોગનિરોધ, તેથી ભવ-સંતતિ અર્થાત્ ભવ-પરંપરાનો ક્ષય

થાય છે અને ભવ-પરંપરાનો ક્ષય થતાં મોક્ષ મળે છે. આ રીતે સર્વ કલ્યાણોનું ભાજન ‘વિનય’ છે.’

વિનયની એક વ્યાખ્યા એમ પણ કરવામાં આવે છે કે-‘વિનીયતે-વિશેષેણ દૂરીક્રિયતેઽષ્ટવિધં કર્માત્મેતિ વિનયઃ-જેનાથી આઠ પ્રકારનાં કર્મો દૂર કરી શકાય, તે વિનય.’ આ પ્રકારના વિનયને મોક્ષવિનય કહેવામાં આવે છે. તેના દશવૈકલિકનિર્યુક્તિમાં પાંચ પ્રકારો જણાવ્યા છે. જેમ કે-

દંસણ-નાણ-ચરિત્તે, તવ અ તહ ઓવયારિણ ચેવ ।

ણસો અ મોક્ષ-વિણઓ, પંચવિહો હોઈ નાયવ્વો ॥

‘દર્શનસંબંધી, જ્ઞાનસંબંધી, ચારિત્રસંબંધી, તપસંબંધી, તેમજ ઔપચારિક એવી રીતે મોક્ષવિનય પાંચ પ્રકારે જાણવા યોગ્ય છે.’

## ૧. દર્શનવિનય

દર્શનાચરણમાં કહેલા નિઃશંકિત, નિઃકાંક્ષિત આદિ આઠ પ્રકારના નિયમો પાળવા તથા પ્રશમ, સંવેગ, નિર્વેદ, અનુકંપા અને આસ્તિક્ય (ધર્મ, અધર્મ, દેવલોક, નરક ઇત્યાદિ પદાર્થો છે એવી પ્રતીતિ) એ સમ્યક્ત્વલક્ષણને ધારણ કરવાં, તે દર્શનવિનય કહેવાય.

## ૨. જ્ઞાનવિનય

જ્ઞાનાચારમાં કહેલા કાલ, વિનય આદિ આઠ પ્રકારના નિયમો પાળવા તથા મતિ આદિ પાંચ પ્રકારના જ્ઞાનનું શ્રદ્ધાન અને બહુમાન કરવું, તે જ્ઞાનવિનય કહેવાય.

### ૩. ચારિત્રવિનય

સામાયિકાદિ પાંચ પ્રકારના ચારિત્રની શ્રદ્ધા, તેનું વિધિપૂર્વક પાલન તથા તેની સત્પ્રરૂપણા, તે ચારિત્ર-વિનય કહેવાય.

### ૪. તપવિનય

ઞાર પ્રકારના તપમાં શ્રદ્ધા તથા તેનું યથાશક્તિ આચરણ, તેને તપવિનય કહેવાય.

### ૫. ઉપચારવિનય

સમ્યગ્ દર્શન-જ્ઞાન-ચારિત્રાદિ ઉત્તમ ગુણયુક્ત મુનિ વગેરેને દેખી ઊભા થવું, સામે જમું, હાથ જોડવા, પ્રણિપાત કરવો, મિષ્ટ સંભાષણ કરવું ઇત્યાદિ શુદ્ધ ક્રિયાનાં વ્યવહારરૂપ જે વિનય કરવો, તે ઉપચારવિનય કહેવાય.

### (૩) વૈયાવૃત્ત્યતપ

ધર્મસાધનનિમિત્તે અન્નપાન વગેરે વિધિપૂર્વક મેળવી આપવાં, તેમજ સંયમની આરાધના કરનાર જ્ઞાન વગેરેની સેવાભક્તિ કરવી, તે વૈયાવૃત્ત્ય કહેવાય છે. નિઃસ્વાર્થ સેવાભક્તિ અને તિતિક્ષા વિના આવું વૈયાવૃત્ત્ય થઈ શકતું નથી, તેથી તેનો સમાવેશ અભ્યંતરતપમાં કરેલો છે.

ઉત્તરાધ્યયનસૂત્રના ઓગણત્રીશમાં અધ્યયનમાં કહ્યું છે કે ‘વૈયાવચ્ચેણં તિત્યચરનામગુત્તે કમ્મં નિવંધઈ-વૈયાવૃત્ત્યથી તીર્થ’ કરનામગોત્ર બંધાય છે.’

ભગવતીસૂત્રના પચીશમા શતકના સાતમા ઉદ્દેશમાં વૈયાવૃત્ત્યના દશ પ્રકારો નીચે મુજબ જણાવેલા છે :-

“ સે કિ તં-વૈયાવચ્ચે ? વૈયાવચ્ચે દસવિહે પન્નત્તે, તં જહા-આયરિય-વૈયાવચ્ચે, ૨ ઉવજ્જહાય-વૈયાવચ્ચે, ૩ થેર-વૈયાવચ્ચે, ૪ તવસ્સિ-વૈયાવચ્ચે, ૫ ગિલાણ-વૈયાવચ્ચે, ૬ સેહ-વૈયાવચ્ચે, ૭ કુલ-વૈયાવચ્ચે, ૮ ગણ-વૈયાવચ્ચે, ૯ સંઘ-વૈયાવચ્ચે, ૧૦ સાહસ્મિય-વૈયાવચ્ચે । સે તં વૈયાવચ્ચે ।

‘ હે ભગવંત ! તે વૈયાવૃત્ત્ય કેવું હોય ? (ભગવાન કહે છે. હે આયુષ્મન ! વૈયાવૃત્ત્ય દશ પ્રકારનું કહેલું છે, તે આ રીતે :

૧ આચાર્યનું વૈયાવૃત્ત્ય.

૨ ઉપાધ્યાયનું વૈયાવૃત્ત્ય.

૩ સ્થવિર એટલે વૃદ્ધ સાધુનું વૈયાવૃત્ત્ય.

૪ તપસ્વીનું વૈયાવૃત્ત્ય.

૫ જ્ઞાન એટલે માંદા કે અશક્ત સાધુનું વૈયાવૃત્ત્ય.

૬ શૈક્ષ એટલે નવદીક્ષિત હોઈને જે શિક્ષા પ્રાપ્ત કરે છે, તે સાધુનું વૈયાવૃત્ત્ય.

૭ કુલ એટલે એક આચાર્યનો સમુદાય, તેનું વૈયાવૃત્ત્ય.

૮ ગણ એટલે જુદા જુદા આચાર્યોના સમાન વાંચનાવાળા સહાધ્યાયીઓ, તેમનું વૈયાવૃત્ત્ય.

૯ સંઘ એટલે સકલ શ્રમણસંઘ, તેનું વૈયાવૃત્ત્ય.

૧૦ સાધર્મિક એટલે સમાન ધર્મ પાળનારા મુનિઓનું વૈયાવૃત્ત્ય.

વૈયાવૃત્ત્ય કરનારે કેવી નમ્રતા રાખવી જોઈએ, તે માટે કૂબડા-નંદિષેષુ મુનિનું દષ્ટાંત પ્રસિદ્ધ છે.

ગૃહસ્થો પણ સાધુ, સાધ્વી, તેમજ સાધર્મિકોની નિષ્કામ સેનાભક્તિ કરીને આ તપનું આચરણ કરી શકે છે.

### (૪) સ્વાધ્યાયતપ

મોક્ષમાર્ગનું પ્રતિપાદન કરનારાં શાસ્ત્રોનું અધ્યયન-અધ્યાપન કરવું, તે સ્વાધ્યાય કહેવાય છે. અથવા સ્વ એટલે આત્મા, તેના હિતાર્થે આપ્તવચનનો અધ્યાય કરવો, અર્થાત્ મનન કરવું, તે પણ સ્વાધ્યાય કહેવાય છે. અથવા હૃદયમંત્રનો જપ કરવો, તે પણ સ્વાધ્યાય કહેવાય છે.

સ્વાધ્યાય કરતાં અશુભ પ્રવૃત્તિઓ રોકાય છે, તથા મનના લાવો નિર્માળ થતાં કર્મની નિર્જરા થાય છે, તેથી સ્વાધ્યાયનો સમાવેશ અભ્યંતરતપમાં કરવામાં આવ્યો છે. ઉત્તરોદ્યયનસૂત્રના ત્રીશમાં અધ્યયનમાં કહ્યું છે કે—

વાચના પુચ્છનાં ચેવ, તદેવ પરિવર્તનાં ।

અણુપ્પેહા ધમ્મક્રહા, સજ્ઞાઓ પંચહા ભવે ॥

‘સ્વાધ્યાય પાંચ પ્રકારનો છે : (૧) વાચના, (૨) પ્રચ્છના, (૩) પરિવર્તના, (૪) અનુપ્રેક્ષા અને (૫) ધર્મકથા.’

તત્ત્વાર્થસૂત્રમાં પણ સ્વાધ્યાય પાંચ પ્રકારનો જ કહ્યો છે, પણ તેના ક્રમમાં થોડો ફેર છે. જેમકે—‘વાચનાપ્રચ્છનાઽનુપ્રેક્ષાઽસ્નાયધર્મોપદેશા :— વાચના, પ્રચ્છના, અનુપ્રેક્ષા,

આમ્નાય અને ધર્મોપદેશ, એ સ્વાધ્યાયના પાંચ પ્રકારો છે.' અહીં અનુપ્રેક્ષાને બીજી મૂકેલી છે તથા પરિવર્તના (આમ્નાય) ને ચોથી મૂકેલી છે.

## ૧. વાચના

વાચનાઆર્થ કે વિદ્યાગુરુ સમીપે જઈ વિધિવત્ વંદન કર્યા બાદ તેમની પાસેથી વિનયપૂર્વક સૂત્ર અને અર્થનો પાઠ લેવો, તે વાચના કહેવાય છે. અહીં સૂત્રથી નિર્ગ્રંથપ્રવચન અને તેના આધારે રચાયેલાં અન્યશાસ્ત્રો સમજવાનાં છે.

## ૨. પ્રચ્છના

ગ્રહણ કરેલાં સૂત્ર તથા અર્થ સંબંધી જે કંઈ પ્રશ્નો ઉઠે, તે વિનમ્ર ભાવે ગુરુ સમક્ષ રજૂ કરી, તેનું સ્પષ્ટીકરણ કે સમાધાન મેળવવું, તે પ્રચ્છના કહેવાય છે.

અહીં એટલું સ્પષ્ટ કરવું જરૂરી છે કે આ જગતમાં માત્ર બે જ મનુષ્યોને પ્રશ્ન ઉઠતા નથી. એક તો જે જડ છે અને બીજો જે પૂરોપૂરો જ્ઞાની છે. તે સિવાયના સર્વ મનુષ્યોને ઓછા કે વત્તા પ્રશ્નો ઉઠવાના. પ્રશ્નોનું યોગ્ય સમાધાન થાય તો જ્ઞાનમાં વૃદ્ધિ થાય છે અને તે જ્ઞાન-વૃદ્ધિ જીવનમાં ઘણી ઉપકારક નીવડે છે.

## ૩. પરિવર્તના

ગુરુ પાસેથી ગ્રહણ કરેલા સૂત્રના પાઠ તેમજ અર્થની પુનઃ પુનઃ આવૃત્તિ કરવી, તેને પરિવર્તનમાં કહેવામાં આવે છે. પરાવર્તના, પુનરાવૃત્તિ, આવૃત્તિ, આમ્નાય એ તેના

પર્યાયશબ્દ છે. આવૃત્તિ કર્યા વિના શાસ્ત્રજ્ઞાન તાબુ રહેતું નથી.

#### ૪. અનુપ્રેક્ષા

ગ્રહણ-ધારણ કરેલા સૂત્ર અને અર્થ સંબંધી અનુપ્રેક્ષણ એટલે ચિંતન-મનન કરવું, તેને અનુપ્રેક્ષા કહેવાય છે. અનુપ્રેક્ષા વિના સૂત્ર-સિદ્ધાંતનું વાસ્તવિક રહસ્ય સમજાતું નથી. અન્યત્ર નિદિધ્યાસન શબ્દ વડે આ વસ્તુ સૂચિત કરવામાં આવી છે.

#### ૫. ધર્મકથા

સૂત્ર-સિદ્ધાંતનું યથાર્થ જ્ઞાન પ્રાપ્ત કર્યા પછી અન્યને ધર્મનું કથન કરવું, ધર્મનો ઉપદેશ આપવો, તે ધર્મકથા કહેવાય છે.

સ્વાધ્યાયદ્વારા સાધકે વિશ્વનું સ્વરૂપ, ષડ્દ્રવ્યો અને તેના ગુણપર્યાય, આત્માની બુદ્ધી બુદ્ધી અવસ્થાઓ તથા મોક્ષમાર્ગના ઉપાયરૂપ સમ્યગ્દર્શન, સમ્યગ્જ્ઞાન તથા સમ્યક્કારિત્રનો વિશુદ્ધ બોધ પ્રાપ્ત કરી લેવાનો હોય છે કે જે તેને શ્રેયસ્ની સિદ્ધિમાં ઘણો સહાયક નીવડે છે.

#### (૫) ધ્યાનતત્ત્વ

ચિંતનીય વિષયમાં મનને એકાગ્ર કરવું, તેને ધ્યાન કહેવાય છે. આ ધ્યાન બે પ્રકારનું છે : (૧) અશુભ અને (૨) શુભ. તેમાં અશુભ ધ્યાન કર્મબંધનું કારણ હોઈ છોડવા યોગ્ય છે અને શુભ ધ્યાન કર્મની નિર્જરાતું કારણ હોઈ ઉપાદેય છે.

અશુભ ધ્યાન બે પ્રકારનું છે : (૧) આર્તધ્યાન અને (૨) રૌદ્રધ્યાન. તેમાં આર્ત એટલે દુઃખ કે પીડાનું ચિંતન મુખ્ય હોય, તેને આર્તધ્યાન અને જેમાં રુદ્રતા એટલે હિંસા, ક્રોધ, વૈર વગેરેનું ચિંતન મુખ્ય હોય, તેને રૌદ્ર ધ્યાન સમજવાનું છે.

આર્તધ્યાનના ચાર પ્રકારો છે : (૧) અનિષ્ટવસ્તુ સંયોગ-અનિષ્ટ વસ્તુ પ્રાપ્ત થતાં તેના વિયોગને માટે નિરંતર ચિંતા કરવી તે. (૨) ઈષ્ટવિયોગ-કોઈ ઈષ્ટ એટલે મનોનુ-કૂલ વસ્તુ ચાલી જતાં તેની પુનઃ પ્રાપ્તિ માટે સતત ચિંતા કરવી તે. (૩) પ્રતિકૂલવેદના-શારીરિક પીડા, માનસિક પીડા કે રોગ થતાં તેને દૂર કરવાની સતત ચિંતા કરવી તે. (૪) ભોગલાલસા-ભોગની તીવ્ર લાલસાને વશ થઈ અપ્રાપ્ત ભોગોને પ્રાપ્ત કરવાનો દૃઢ સંકલ્પ કરવો અને મનને તેમાં જ જોડાયેલું રાખવું તે.

રૌદ્રધ્યાનના પાંચ ચાર પ્રકારો છે : (૧) હિંસાનુ-બંધી-હિંસા સંબંધી સતત વિચારો કરવા તે. (૨) અનૃ-તાનુબંધી-અસત્ય બોલવા સંબંધી સતત વિચારો કરવા તે. (૩) સ્તેયાનુબંધી-ચોરી સંબંધી સતત વિચારો કરવા તે. (૪) વિષયસંરક્ષણાનુબંધી-વિષયભોગની સામગ્રીનું રક્ષણ કરવા અંગે સતત વિચારો કરવા તે.

આ ચાર પ્રકારના આર્તધ્યાન તથા ચાર પ્રકારના રૌદ્રધ્યાનને છોડીએ, ત્યારે જ શુભ ધ્યાન ધરી શકાય છે.

શુભ ધ્યાન બે પ્રકારનું છે : (૧) ધર્મધ્યાન અને



શુકલધ્યાન. તેમાં ધર્મ સંબંધી સતત ચિંતન કરવું, તે ધર્મધ્યાન કહેવાય છે અને વ્યાજ્ઞેય તથા સંમોહાદિથી રહિત ઉજ્જવલ ધ્યાન ધરવું, તે શુકલધ્યાન કહેવાય છે.

ધર્મધ્યાન ચાર પ્રકારનું છે : (૧) આજ્ઞાવિચય-વીતરાગ મહાપુરુષોની ધર્મ સંબંધી જે આજ્ઞાઓ છે, તે અંગે સતત ચિંતન કરવું તે. (૨) અપાયવિચય-સાંસારિક સુખો વડે થતાં અપાય કે અનિષ્ટનું સતત ચિંતન કરવું તે. (૩) વિપાકવિચય-કર્મના શુભાશુભ વિપાકોનું ચિંતન કરવું તે. (૪) સંસ્થાનવિચય-દ્રવ્ય તથા ક્ષેત્ર સંબંધી સતત ચિંતન કરવું તે. અહીં દ્રવ્ય શબ્દથી જિનાગમોમાં વર્ણવાયેલા ધર્મ, અધર્મ, આકાશ, કાલ, પુદ્ગલ અને જીવ એ છ દ્રવ્યો સમજવાનાં છે તથા ક્ષેત્ર શબ્દથી ચૌદ રાજપ્રમાણુ લોક સમજવાનો છે. તાત્પર્ય કે વિશ્વનું સ્વરૂપ ચિંતવવું, તે આ ધ્યાનનો મુખ્ય હેતુ છે.

શુકલધ્યાન પણ ચાર પ્રકારનું છે : (૧) પૃથક્ત્વ-વિતર્ક-સવિચાર-અહીં પૃથક્ત્વનો અર્થ છે ભિન્ન; વિચારનો અર્થ છે એક અર્થ પરથી બીજા અર્થ પર, એક શબ્દથી બીજા શબ્દ પર, અર્થથી શબ્દપર અને શબ્દથી અર્થપર તથા એક યોગથી બીજા યોગ પર ચિન્તનાર્થે થતી પ્રવૃત્તિ. તાત્પર્ય કે શ્રુતજ્ઞાનનાં આલંબન-

\* અહીં યોગ શબ્દથી મનયોગ, વચનયોગ અને કાયયોગ એ ત્રણ યોગો પૈકીનો કોઈ પણ એક યોગ સમજવાનો છે.

પૂર્વક ચેતન અને અચેતન પદાર્થમાં ઉત્પાદ, વ્યય, ધ્રોવ્ય, રૂપિત્વ, અરૂપિત્વ, સક્રિયત્વ, અક્રિયત્વ આદિપર્યાયોનું લિન્ન લિન્ન રૂપથી ચિંતન કરવું, તે આ ધ્યાનનો મુખ્ય વિષય છે. (૨) એકત્વ-વિતર્ક-નિર્વિચાર—અહીં એકત્વનો અર્થ અલિન્નતા છે, વિતર્કનો અર્થ શ્રુતજ્ઞાન છે અને નિર્વિચારનો અર્થ એક અર્થથી બીજા અર્થ પર, એક શબ્દથી અર્થ પર તથા એક યોગથી બીજા યોગ પર ચિંતનાર્થે કોઈ પ્રવૃત્તિ ન કરવી, એ છે. તાત્પર્ય કે શ્રુતજ્ઞાનનાં આલંબનપૂર્વક માનસિકાદિ કોઈ પણ એક યોગમાં સ્થિર થઈને દ્રવ્યના એક જ પર્યાયનું અલેદ ચિંતન કરવું, તે આ ધ્યાનનો મુખ્ય વિષય છે. અહીં એટલી સ્પષ્ટતા કરવી ઉચિત ગણાશે કે પ્રથમ ધ્યાનના દૃઢ અભ્યાસથી આ બીજા ધ્યાનની યોગ્યતા પ્રાપ્ત થાય છે. જેમ સમસ્ત શરીરમાં વ્યાપેલું જેર મંત્રાદિ ઉપાયોથી એક ડંખની જગાએ લાવીને સ્થાપિત કરવામાં આવે છે, તેમ અખિલ જગતના લિન્ન લિન્ન વિષયોમાં ભટકતા મનને આ ધ્યાન દ્વારા એક જ વિષય પર લાવીને એકાગ્ર કરવામાં આવે છે અને એ રીતે મન એક જ વિષય પર એકાગ્ર થતાં સર્વથા શાંત થઈ જાય છે, એટલે કે તે પોતાની સર્વ ચંચળતા છોડી નિષ્કંપ બની જાય છે. આતું પરિણામ એ આવે છે કે આત્માના જ્ઞાનાદિ ગુણ પર લાગેલાં સર્વ કર્મો-સર્વ આવરણો દૂર થઈ જાય છે અને સર્વજ્ઞતા પ્રાપ્ત થાય છે કે જેના લીધે આત્મા

અમસ્ત લોકલોકના સર્વ દ્રવ્યોના ભૂત, વર્તમાન અને ભવિષ્યકાલિન સર્વ પર્યાયો જાણી-જોઈ શકે છે. (૩) સૂક્ષ્મક્રિયા અપ્રતિપાતી-જ્યારે સર્વજ્ઞતાને પામેલો આત્મા યોગનિરોધના કમથી અન્તે સૂક્ષ્મ શરીરયોગનો આશ્રય લઈને બાકીના સર્વયોગોને રોકી દે છે, ત્યારે આ ધ્યાન પ્રાપ્ત થયું ગણાય છે. તેમાં શ્વાસોચ્છ્વાસ જેવી સૂક્ષ્મ-ક્રિયા જ બાકી રહેલી હોય છે અને તેમાંથી પડવાપણું હોતું નથી, એટલે તેને સૂક્ષ્મક્રિયાઅપ્રતિપાતી કહેવામાં આવે છે. (૪) વ્યુપરતક્રિયાઅનિવૃત્તિ-જ્યારે શરીરની શ્વાસપ્રશ્વાસાદિ સૂક્ષ્મ ક્રિયા પણ બંધ થઈ જાય છે અને આત્મપ્રદેશ સર્વથા નિષ્કંપ થઈ જાય છે, ત્યારે આ ધ્યાન પ્રાપ્ત થયું ગણાય છે. તેમાં સ્થૂલ કે સૂક્ષ્મ કોઈ પણ પ્રકારની માનસિક, વાચિક કે કાયિક ક્રિયા રહેતી નથી અને તે સ્થિતિ પાછી પણ જતી નથી.

આ ધ્યાનનો કાળ અ, ઇ, ઊ, ઋ, ૠ એ પાંચ હસ્ત અક્ષર બોલીએ એટલો જ ગણાય છે. આ ધ્યાનના પ્રતાપથી શેષ સર્વ કર્મો દ્વીષ્ટ થઈ જતાં આત્મા પોતાની સ્વાભાવિક ઉર્ધ્વગતિથી લોકના અગ્રભાગે પહોંચે છે અને ત્યાં આવેલી સિદ્ધશિલામાં સ્થિર થઈને અનંતકાળ સુધી અનિર્વચનીય સુખનો ઉપભોગ કરે છે. શુકલધ્યાનના આ છેલ્લા બે પ્રકારોમાં શ્રુતજ્ઞાનનું આલંબન હોતું નથી, એટલે તે નિરાલંબન ધ્યાન કહેવાય છે.

શુકલધ્યાનના ચાર ભેદોમાં પહેલા બે શુકલધ્યાન

છત્રસ્થને અને છેલ્લાં એ ધ્યાન કેવલિ ભગવંતને હોય છે, તથા પહેલા ત્રણ ધ્યાન સયોગીને અને છેલ્લું ધ્યાન અયોગીને હોય છે, તથા એ ચારે ધ્યાનનો પ્રત્યેકનો કાળ અંતર્મુદૂર્ત પ્રમાણનો હોય છે. છાત્રસ્થિક ધ્યાન યોગની એકાગ્રતારૂપ હોય છે અને કેવલિક ધ્યાન યોગનિરોધરૂપ હોય છે. તાત્પર્ય કે કેવલિ અવસ્થામાં યોગના નિરોધને જ ધ્યાન ગણવામાં આવે છે.

## (૬) ઉત્સર્ગ કે વ્યુત્સર્ગતપ

ઉત્સર્ગ એટલે ત્યાગ, વ્યુત્સર્ગ એટલે વિશેષતાપૂર્વક ત્યાગ. તેના એ પ્રકારો છે : (૧) દ્રવ્યવ્યુત્સર્ગ અને (૨) ભાવવ્યુત્સર્ગ. તેમાં દ્રવ્યવ્યુત્સર્ગ ચાર પ્રકારનો છે : (૧) ગણવ્યુત્સર્ગ—ગચ્છનો ત્યાગ કરી જિનકલ્યાદિકલ્પ અંગીકાર કરવો તે. (૨) શરીરવ્યુત્સર્ગ—કાયક્રિયાનો ત્યાગ કરવો, કાયોત્સર્ગ અવસ્થાએ રહેવું તે. (૩) ઉપધિવ્યુત્સર્ગ—અન્ય કલ્પ અંગીકાર કરતાં સર્વજની આજ્ઞા પ્રમાણે ઉપધિ એટલે વસ્ત્ર—પાત્ર આદિનો ત્યાગ કરવો તે. (૪) અશુદ્ધ ભક્તપાનવ્યુત્સર્ગ—અશુદ્ધ આહારપાણીનો ત્યાગ કરવો તે.

ભાવવ્યુત્સર્ગ ત્રણ પ્રકારનો છે : (૧) કષાયવ્યુત્સર્ગ—કષાયનો ત્યાગ કરવો તે. (૨) ભવોત્સર્ગ—ભવના કારણ—રૂપ મિથ્યાત્વાદિ બંધહેતુઓનો ત્યાગ કરવો તે. (૩) કર્મોત્સર્ગ—જ્ઞાનાવરણ આદિ કર્મોનો ત્યાગ કરવો તે.

સંક્ષેપમાં ઠહીએ તો ત્યાગવૃત્તિ ઉત્કૃષ્ટતાએ કેળવવા માટે આ તપ કરવામાં આવે છે.

કાયાને એક આસને સ્થિર કરવી, વાણીનો મૌન વડે નિગ્રહ કરવો અને મનને ધ્યાનમાં જોડવું, એવી જે અવસ્થાવિશેષ તે કાર્યોત્સર્ગ કહેવાય છે. તે મુખ્યતાએ ઊભા રહીને કરવામાં આવે છે.

કાર્યોત્સર્ગ કેવી રીતે કરવો? તે સંબંધી શાસ્ત્રોમાં કહ્યું છે કે—

ચરંગુલં મુહપત્તી, ડજ્જૂણ ડવ્વહત્થ રયહરણં ।

વોસટ્વત્તદેહો, કાડસ્સગં કરિજ્જાહિ ॥ ૧ ॥

‘અને પગ સીધા ઊભા રાખી, આગળના ભાગમાં ચાર આંગળ જેટલું અને પાછળના ભાગમાં કંઈક ઓછું અંતર રાખવું અને તે વખતે સીધા લટકતા રાખેલા જમણા હાથમાં મુહપત્તી અને ડાબા હાથમાં રજોહરણુ ગ્રહણ કરવાં. પછી દેહની મમતાનો સંપૂર્ણ રીતે ત્યાગ કરવા પૂર્વક કાર્યોત્સર્ગ કરવો.’

કાર્યોત્સર્ગ કરતી વખતે એવી ભાવના રાખવી જોઈએ કે—

વાસી ચંદણકપ્પો, જો મરણે જીવિણ ય સમમણ્ણો ।

દેહે ય અપહિવદ્ધો, કાડસગ્ગો હવહ તસ્સ ॥ ૧ ॥

‘શરીરને કોઈ વાંસલાથી છેદી નાખે કે તેના પર

ચંદનનો શાંતિદાયક લેપ કરે અથવા જીવન ટકે કે જલદી તેનો અંત આવે, છતાં જે દેહભાવનાથી ખરડાય નહિ અને મનને સમભાવમાં રાખે, તેને જ કાયોત્સર્ગ હોય છે.’

નિર્ગ્રંથ મહર્ષિઓએ કાયોત્સર્ગને સર્વદુઃખવિ-મોક્ષણ—એટલે સર્વ દુઃખોથી મૂકાવનારો કહ્યો છે.

### અન્ય તપો

જૈન સંઘમાં નાના મોટાં અનેક તપો પ્રચલિત છે. તે દરેકમાં અસુક વિધિ-વિધાનો કરવાનાં હોય છે. આ તપનું વિગતવાર વર્ણન કરવું, એ સ્વતંત્ર ગ્રંથનો વિષય હોઈને અહીં તેનો વર્ણનક્રમે નિર્દેશ માત્ર કરેલો છે.

૧ અક્ષયનિધિતપ	૧૩ અષ્ટમહાસિદ્ધિતપ
૨ અખંડદશમીતપ	૧૪ અષ્ટકર્મસૂદનતપ
૩ અગિયાર અંગનો તપ	૧૫ અષ્ટકર્મોત્તરપ્રકૃતિતપ
૪ અંગશુદ્ધિતપ	૧૬ અષ્ટપ્રવચનમાતૃતપ
૫ અઠ્ઠાવીશ લબ્ધિનો તપ	૧૭ અષ્ટમાસીતપ
૬ અવિધવાદશમીતપ	૧૮ અષ્ટાહિકતપ
૭ અદુઃખદશીતપ	૧૯ અષ્ટાપદતપ
૮ અમૃતાષ્ટમીતપ	૨૦ આયંભિલવદ્ધમાનતપ
૯ અંબિકાતપ	૨૧ આગમોક્તકેવલીતપ
૧૦ અશોકવૃક્ષતપ	૨૨ ઈન્દ્રિયપરાજયતપ
૧૧ અશુભનિવારણતપ	૨૩ ઋષભકાંતુલા (હાર)તપ
૧૨ અષ્ટઅષ્ટમિકાતપ	૨૪ ઋષભદેવસંવત્સરતપ

૨૫ એકાદશી (મૌન)તપ	૪૬ ચઉસક્રીતપ
૨૬ એકાવલિતપ	૪૭ ચત્તારિ-અઠ્ઠ-દસ-દોય તપ
૨૭ એકસો વીસ કલ્યાણકનો તપ	૪૮ ચંદનબાળાતપ
૨૮ એકસો સિત્તર જિનનો તપ	૪૯ ચાંદ્રાચણતપ
૨૯ કંઠાભરણતપ	૫૦ ચિંતામણિતપ
૩૦ કનકાવલીતપ	૫૧ ચૌદ પૂર્વનો તપ
૩૧ કર્મચક્રવાલતપ	૫૨ ચ્યવન તથા જન્મતપ
૩૨ કર્મચતુર્થતપ	૫૩ છમાસીતપ
૩૩ કલંકનિવારણતપ	૫૪ છન્નુ જિનની ઓળીનો તપ
૩૪ કષાયજયતપ	૫૫ જિનગુણસંપત્તિતપ
૩૫ કેવલી (તીર્થંકર જ્ઞાન) તપ	૫૬ જિનજનકતપ
૩૬ કોટિશીલાતપ	૫૭ જિનદીક્ષાતપ
૩૭ ક્ષીરસમુદ્રતપ	૫૮ જ્ઞાનપંચમીતપ
૩૮ ગણધર (શ્રીવીરના)તપ	૫૯ તીર્થતપ
૩૯ ગુણરત્નસંવત્સરતપ	૬૦ તીર્થંકરનિર્વાણતપ
૪૦ ગૌતમપડઘો	૬૧ તીર્થંકરવર્દ્ધમાનતપ
૪૧ ગૌતમકમળતપ	૬૨ તીર્થંકરજ્ઞાનતપ
૪૨ ઘડિયા બે ઘડિયાનો તપ	૬૩ તીર્થંકરમાતૃતપ
૪૩ ઘનતપ	૬૪ તિલક (હમયંતી)તપ
૪૪ ચતુર્ગતિનિવારણતપ	૬૫ તેર કાઠિયાનો તપ
૪૫ ચતુર્વિધસંઘતપ	૬૬ ત્રિપર્યન્ત-ઘનતપ
	૬૭ દશ પચ્ચક્ષુબાણ મોટાનો તપ

६८ दश पञ्चदशभाष्य	६० परमभूषणतप
नानानो तप	६१ परदेशी राजना छठ
६९ दशदशमिकातप	६२ परमपादीतप
७० दशविधयतिधर्मतप	६३ पञ्चपरमेष्ठितप
७१ द्वारिद्र्यदुरणुतप	६४ पञ्चमहावततप
७२ द्वीवाणी (निर्वाणुद्वीपक)तप	६५ पञ्चमेरुतप
७३ द्वेवर्णधडातप	६६ पञ्चरंगीतप
७४ द्वादशांगीतप	६७ पञ्चामृततप
७५ धर्मयुक्ततप	६८ पार्थिविन गणधस्तप
७६ नवकारपद्माक्षरमानतप	६९ पाञ्च छठतप
७७ नवकारतप (नानो)	१०० पाञ्च पञ्चदशभाष्यतप
७८ नवनिधानतप	१०१ पीस्तादीश आगमनो
७९ नवपदलुनी ओणी	तप
८० नवनवमिकातप	१०२ पुंडरिकतप
८१ नवप्रहस्यार्थगुप्तितप	१०३ पोषदशमीतप
८२ निरुज्जशिभतप	१०४ प्रतिहार्यतप
८३ निगोह आयुःक्षयतप	१०५ अत्रीश कट्याणुकतप
८४ निजगीण्डतप	१०६ भीमनो तप
८५ नंदीश्वरतप	१०७ भृङ्गसिंहनिडीडिततप
८६ नन्दावर्ततप (मोटो)	१०८ भृङ्गसंसारतारणु
८७ नन्दावर्ततप (नानो)	तप
८८ पञ्चवासो	१०९ लङ्गतप
८९ पादकडीतप	११० लङ्गोत्तरतप



- |                                   |                             |
|-----------------------------------|-----------------------------|
| ૧૧૧ મહાધનાદિતપ                    | ૧૩૪ વીશસ્થાનકતપ             |
| ૧૧૨ મહાભદ્રતપ                     | ૧૩૫ શત્રુજયમોહકતપ           |
| ૧૧૩ શ્રી મહાવીર સર્વ-<br>સંખ્યાતપ | ૧૩૬ શત્રુજય છઠ્ઠું અક્રમતપ  |
| ૧૧૪ માધમાલાતપ                     | ૧૩૭ શિવકુમારનાં બેલાં       |
| ૧૧૫ માણિક્યપાવલીતપ                | ૧૩૮ શ્રુતદેવતાતપ            |
| ૧૧૬ મુકુટસંપત્તીતપ                | ૧૩૯ શ્રેણીતપ                |
| ૧૧૭ મુક્તાવલીતપ                   | ૧૪૦ ષટકાયાલોચનતપ            |
| ૧૧૮ મોક્ષત્રયોદશીતપ               | ૧૪૧ સંપત્તિસંપત્તિમિતપ      |
| ૧૧૯ મેરુકંડ્યાણકતપ                | ૧૪૨ સમવસરણુતપ (નાનું)       |
| ૧૨૦ મોક્ષકરંડકતપ                  | ૧૪૩ સમવસરણુતપ (મોટું)       |
| ૧૨૧ મોટો રત્નોત્તરતપ              | ૧૪૪ સર્વતોભદ્રતપ            |
| ૧૨૨ યોગશુદ્ધિતપ                   | ૧૪૫ સર્વસુખસંપત્તિતપ        |
| ૧૨૩ રત્નમાલાતપ                    | ૧૪૬ સર્વાંગસુંદરતપ          |
| ૧૨૪ રત્નરોહણુતપ                   | ૧૪૭ સંલેખણુતપ               |
| ૧૨૫ રત્નપાવલીતપ                   | ૧૪૮ સંવત્સરતપ               |
| ૧૨૬ રત્નાવલીતપ                    | ૧૪૯ સૂર્યાયણુતપ             |
| ૧૨૭ રોહિણીતપ                      | ૧૫૦ સોપાનતપ                 |
| ૧૨૮ લઘુ અષ્ટાદ્વિનકાતપ            | ૧૫૧ સૌભાગ્યસુંદરતપ          |
| ૧૨૯ લઘુ પંચમીતપ                   | ૧૫૨ સાત સૌખ્ય આઠ<br>મોક્ષતપ |
| ૧૩૦ લઘુ સંસારતારણુતપ              | ૧૫૩ સિદ્ધિતપ                |
| ૧૩૧ લક્ષપ્રતિપદતપ                 | ૧૫૪ સુખદુઃખના મહિમાને<br>તપ |
| ૧૩૨ લોકનાલીતપ                     |                             |
| ૧૩૩ વર્ગતપ                        |                             |

# નિર્જરાતત્વ

૧૫૫ સુંદરીતપ

૧૫૮ સૌભાગ્યકંપવૃક્ષતપ

૧૫૬ સિંહાસનતપ

૧૫૯ સ્વર્ગસ્થિતિકતપ

૧૫૭ સ્વર્ગકરંડકતપ

વગેરે

‘નિર્જરાતત્વ’ નામનું દશમું પ્રકરણ આહીં પૂરું થાય છે.



## પ્રકરણ અગિયારમું

### બંધતત્ત્વ

[ ગાથા સાહત્રીશમીથી બેતાલીશમી સુધી ]

(૧) ઉપક્રમ :

આત્મપ્રદેશો સાથે કાર્મણુ વર્ગણુઓનું આતપ્રોત્થયુ, તેને બંધ કહેવામાં આવે છે. એક લોઢાના ગોળાને અગ્નિ વડે તપાવવામાં આવે તો એ ગોળો લાલચોળ બની જાય છે, અર્થાત્ અગ્નિ અને લોઢાના પરમાણુ એવા એકાકાર બની જાય છે કે તેમાં અગ્નિ અને લોઢાની કોઈ બુદ્ધાઈ જણાતી નથી. આત્મા અને કર્મનો બંધ પણ આ પ્રકારનો જ છે. જ્યારે કાર્મણુવર્ગણુ આત્મપ્રદેશો સાથે જોડાઈ જાય છે, ત્યારે બંને એકાકાર બની જાય છે અને એવી સ્થિતિવાળો આત્મા સકર્મ એટલે કર્મસહિત-કર્મબંધનવાળો ગણાય છે.

કર્મબંધનને લીધે જ આત્માને ચાર ગતિ અને ચારાશી લક્ષ જીવ્યોનિરૂપ સંસારમાં પરિભ્રમણ કરવું

પડે છે અને અનેક પ્રકારની અકથ્ય યાતનાઓ લોગવવી પડે છે, તેથી બંધની ગણના હેયતત્ત્વમાં થાય છે.

પાપ અને પુણ્ય એ જેમ વિરોધી તત્ત્વો છે, આશ્રવ અને સંવર એ જેમ વિરોધી તત્ત્વો છે, તેમ બંધ અને મોક્ષ પણ વિરોધી તત્ત્વો છે. બંધ એટલે કર્મનું આત્મા સાથે બંધાવું અને મોક્ષ એટલે કર્મનું આત્માથી સર્વથા છૂટા થવું. આત્માને કર્મનો બંધ પડે છે, માટે જ મોક્ષની જરૂર છે.

બંધ ચાર પ્રકારનો છે અને તે પ્રકૃતિ, સ્થિતિ, અનુભાગ તથા પ્રદેશના લેહથી બાણુવા યોગ્ય છે, એ હકીકત અગાઉ ચોત્રીશમી ગાથામાં કહેવાઈ ગઈ છે. હવે એ પ્રકૃતિ, સ્થિતિ, અનુભાગ તથા પ્રદેશ શબ્દથી શું સમજવું? તેની સ્પષ્ટતા પ્રકરણકાર મહર્ષિ સાહત્રીશમી ગાથામાં આ પ્રમાણે કરે છે :

(૨) મૂળગાથા :

પયઙ્ સહાવો વુત્તો, ઠિઈ કાલાવહારણં ।

અણુમાગો રસો જેઓ, પેસો દલસંચઓ ॥૩૭॥

(૩) સંસ્કૃત છાયા :

પ્રકૃતિઃ સ્વભાવ ઉક્તઃ, સ્થિતિઃ કાલાવધારણમ્ ।

અણુમાગો રસો જ્ઞેયઃ, પ્રદેશો દલસંચયઃ ॥૩૭॥

(૪) શબ્દાર્થ :

પયઙ્-પ્રકૃતિ.

સહાવો-સ્વભાવ.

વુત્તો-કહ્યો છે.

ઠિઠ-સ્થિતિ.

કાલાવહારણ-કાલાવધારણ, કાલનો નિશ્ચય.

અણુમાગો-અનુભાગ.

રસો-રસ.

ળેઓ-જાણવો.

પણસો-પ્રદેશ.

દલસંચઓ-દલસંચય, દલિકોનો સમૂહ.

(૫) અર્થ-સંકલના :

પ્રકૃતિને સ્વભાવ કહેલો છે. સ્થિતિ એટલે કાલનો નિશ્ચય, અનુભાગ એટલે રસ અને પ્રદેશ એટલે દલિકોનો સંચય.

(૬) વિવેચન :

બંધ ચાર પ્રકારનો છે. એ વસ્તુ ચોત્રીશમી ગાથામાં કહેવાઈ ગઈ છે અને તેનાં નામો પણ તેમાં જણાવેલાં છે. હવે તે દરેક પ્રકારનું સ્વરૂપ શું છે ? તે આ ગાથામાં જણાવ્યું છે.

આત્મપ્રદેશો સાથે કર્મનો બંધ પડતી વખતે ચાર વસ્તુઓ બને છે. પ્રથમ તો કર્મનો સ્વભાવ નક્કી થાય છે, એટલે કે આ કર્મથી આત્માનો જ્ઞાનગુણ રોધાશે, આ કર્મથી આત્માનો દર્શનગુણ રોધાશે વગેરે. તેને

પ્રકૃતિબંધ કહેવામાં આવે છે. બીજું આ કર્મ આત્મ સાથે કેટલો કાળ રહેશે? તેનો નિર્ણય થાય છે. તેને સ્થિતિબંધ કહેવામાં આવે છે. ત્રીજું આ કર્મ આત્માને કેવું શુભાશુભ ફળ આપશે? તથા કેટલા તીવ્રતમ, તીવ્રતર, તીવ્ર, મંદ, મંદતર કે મંદતમ ભાવે ફળ આપશે? તેનો નિર્ણય થાય છે, તેને અનુભાગબંધ કે રસબંધ કહેવામાં આવે છે; અને ચોથું એ વખતે કર્મણુ વર્ગણના દલિકોનો અમુક સમૂહ ગ્રહણ થાય છે, તેને પ્રદેશબંધ કહેવામાં આવે છે.

### (૧) ઉપક્રમ :

બંધના ચારેય પ્રકારનું સામાન્ય સ્વરૂપ જણાવ્યા પછી પ્રકરણકાર મહર્ષિ પ્રકૃતિબંધનું સ્વરૂપ વિશેષપણે પ્રકાશવા અર્થે આડત્રીશમી ગાથા આ પ્રમાણે કહે છે :

### (૨) મૂળગાથા :

પટપટિહારસિમજ્જ-હૃદચિત્તકુલાલમંડગારીણં ।

જહ ઇણસિં ભાવા, કમ્માણઽવિ જાણ તહ ભાવા ॥૩૮॥

### (૩) સંસ્કૃત છાયા :

પટપ્રતિહારાસિમઘ-હૃદિચિત્રકુલાલમાણ્ડાગારિણામ્ ।

યયૈતેષાં ભાવાઃ, કર્મણામપિ જાનીહિ તથા ભાવાન્ ॥૩૮॥

શબ્દાર્થ :

પટ-પાટો.

પટિહાર-પ્રતિહાર, દ્વારપાળ.

અસિ-અસિ, તરવાર.

મજ્જ-મધ, મદિરા.

હડ-હેડ, લાકડાની એક પ્રકારની ખેડી.

ચિત્ત-ચિત્ર, ચિત્રકાર.

કલ્લ-કુંભાર.

મંડગારીણ-ભંડારીના.

આ આખું પદ સામાસિક હોવાથી તેના છેડે ષઠીના અહુવચનનો પ્રત્યય લાગેલો છે.

જહ-જેવા.

एएसि-એ વસ્તુઓના.

भावा-ભાવો.

कर्मण-કર્મના.

अवि-પણ, જ.

जाण-જાણવા.

तह-તેવા.

भावा-ભાવો, સ્વભાવો.

(પ) અર્થ-સંકલના :

પાટો, દ્વારપાળ, તરવાર, મદિરા, હેડ, ચિતારો, કુંભાર અને ભંડારીના જેવા સ્વભાવો છે, તેવા જ સ્વભાવો કર્મના જાણવા.

(દ) વિવેચન :

સ્વભાવ પ્રમાણે કર્મના આઠ પ્રકારો પડે છે. તેમાં

પહેલું જ્ઞાનાવરણીય નામનું કર્મ છે. આ કર્મનો સ્વભાવ ચક્રના પાટા જેવો છે. ચક્ર પર પાટો બાંધવાથી જેમ કેઈ વસ્તુ દેખી-જાણી સકાતી નથી, તેમ જીવના જ્ઞાનરૂપ ચક્ર પર જ્ઞાનાવરણીય કર્મરૂપ પાટો આવવાથી જીવ કેઈ વસ્તુ જાણી શકતો નથી. તાત્પર્ય કે આ કર્મથી જીવનો અનંતજ્ઞાનગુણ રોધાય છે.

બીજું દર્શનાવરણીય નામનું કર્મ છે. આ કર્મનો સ્વભાવ દ્વારપાળ જેવો છે. દ્વારપાળે રોકેલો મનુષ્ય જેમ રાત્રને જોઈ શકતો નથી, તેમ દર્શનાવરણીય કર્મના ઉદયથી જીવ પદાર્થ અને વિષયને દેખી શકતો નથી. તાત્પર્ય કે આ કર્મથી જીવનો અનંતદર્શનગુણ રોધાય છે.

ત્રીજું વેદનીય નામનું કર્મ છે. આ કર્મનો સ્વભાવ મધ વડે લેપાયેલી તરવાર જેવો છે. મધ વડે લેપાયેલી તરવારને ચાટતાં પ્રથમ તે મીઠી લાગે છે, પણ જીભ કપાવાથી પશ્ચાત્ દુઃખ ભોગવવું પડે છે, તેમ આ કર્મ વડે જીવને કૃત્રિમ સુખ-દુઃખનો અનુભવ થાય છે. તાત્પર્ય કે આ કર્મથી અવ્યાબાધ ને અનંત સુખ જે જીવને સ્વાધીન છે, તેને બદલે તે બાહ્ય પરાધીન સુખ-દુઃખને બરા સુખ-દુઃખ સમજે છે.

ચોથું મોહનીય નામનું કર્મ છે. આ કર્મનો સ્વભાવ મદિરા જેવો છે. મદિરા પીવાથી મનુષ્ય બેશુદ્ધ થાય છે અને તે હિતાહિતને જાણી શકતો નથી, તેમ આ કર્મને



લીધે જીવ ધર્મ-અધર્મ કંઈ જાણી કે પાળી શકતો નથી. તાત્પર્ય કે આ કર્મથી જીવનો શુદ્ધ સમ્યક્ત્વ તથા અનંત ચારિત્રગુણ રોધાય છે.

પાંચમું આયુષ્ય નામનું કર્મ છે. આ કર્મનો સ્વભાવ હેઠ કે બેડી જેવો છે. બેડીમાં જકડાયેલા કેદીને અમુક સમય સુધી એ હાલતમાં રહેવું જ પડે છે, તેમ આયુષ્યકર્મને લીધે જીવને એક શરીરમાં અમુક સમય સુધી રહેવું પડે છે. તાત્પર્ય કે આ કર્મથી જીવનો અક્ષયસ્થિતિગુણ રોધાય છે.

છટ્ઠું નામ નામનું કર્મ છે. આ કર્મનો સ્વભાવ ચિત્રકાર જેવો છે. ચિત્રકાર જેમ અનેક રંગોથી અંગ-ઉપાંગયુક્ત દેવ, મનુષ્ય આદિના વિવિધ રૂપો ચિતરે છે, તેમ નામકર્મને લીધે જીવને અનેક રૂપ-રંગવાળાં શરીર તથા અંગોપાંગ પ્રાપ્ત થાય છે. તાત્પર્ય કે આ કર્મને લીધે જીવનો અરૂપીગુણ રોધાય છે.

સાતમું ગોત્ર નામનું કર્મ છે. આ કર્મનો સ્વભાવ કુંભારના જેવો છે. જો કુંભાર ચારી, કુંભસ્થાપના વગેરે માટે ઉત્તમ ઘડા બનાવે તો માંગલિક તરીકે પૂજાય છે અને મદિરાદિકના ઘડા બનાવે તો નિંદનીક થાય છે. તેમ આ કર્મને લીધે જીવ ઉચ્ચ ગોત્રમાં જન્મે તો પૂજનીક થાય છે અને નીચ કુલમાં જન્મે તો નિંદનીક થાય છે. તાત્પર્ય કે આ કર્મનો સ્વભાવ જીવના અગુરુલઘુગુણને રોકવાનો છે.

આઠમું અંતરાય નામનું કર્મ છે. આ કર્મનો સ્વભાવ ભંડારી જેવો છે. રાજા દાન આપવાના સ્વભાવવાળો એટલે કે હાતાર હોય, પણ તેના ધનભંડારની વ્યવસ્થા કરનારો ભંડારી જે પ્રતિકૂળ હોય તો રાજા તેની ઇચ્છા મુજબ દાન આપી શકતો નથી, એટલે કે તેમાં અંતરાય પડે છે, રૂકાવટ આવે છે; તેમ જીવનો સ્વભાવ અનંત દાન, લાભ, લોભ, ઉપલોભ અને વીર્યલગ્નિધવાળો હોવા છતાં આ કર્મને લીધે તે પોતાનો અનંતદાનાદિ સ્વભાવ પ્રકટ કરી શકતો નથી. તેમાં કોઈને કોઈ પ્રકારના અંતરાયો આવ્યા જ કરે છે. તાત્પર્ય કે આ કર્મથી જીવનો અનંતવીર્યાદિ ગુણ રોધાય છે.

### (૧) ઉપક્રમ :

હવે પ્રકરણકાર મહર્ષિ કર્મની મૂળ તથા ઉત્તર-પ્રકૃતિઓના સંગ્રહરૂપ ઓગણચાલીશમી ગાથા આ પ્રમાણે કહે છે :

### (૨) મૂળ ગાથા :

इह नाणदंसणावरणवेद्यमोहाउनामगोयाणि ।

विघ्नं च पण नव दु अट्ठवीस चउ तिसय दु पणविहं ॥૩૯॥

### (૩) સંસ્કૃત છાયા :

अत्र ज्ञानदर्शनावरणवेद्यमोहायुनामगोत्राणि ।

विघ्नं च पञ्चनव द्वयष्टाविंशतिचतुस्त्रिंशद् द्विपञ्चविधम् ॥૩૯॥

(૪) શબ્દાર્થ :

ફહ-અહીં, આ અધિકારે.

નાળ-જ્ઞાનાવરણીય.

દંસળાવરણ-દર્શનાવરણીય.

અહીં રહેલો આવરણ શબ્દ નાળને પણ લાગુ પડે છે.

વેચ-વેદનીય.

મોહ-મોહનીય.

આંહ-આયુષ્ય.

નામ-નામ.

ગોચાણિ-ગોત્ર.

આયુ પદ સામાસિક હોવાથી આ પદ અહુવચનમાં

આવેલું છે.

વિગ્ધ-અંતરાય.

ચ-અને.

પળ-પાંચ.

નવ-નવ.

દુ-બે.

અઠવીસ-અઠ્ઠાવીસ.

ચંડ-ચાર.

તિસચ-એકસો ત્રણ.

તિ-ત્રણ, સચ-સો. ત્રણ તથા સો મળી એકસો ત્રણ.

દુ-બે.

પળવિહં-પાંચ પ્રકારવાળા.

(૫) અર્થ-સંકલના :

અહીં જ્ઞાનાવરણીય, દર્શનાવરણીય, વેદનીય, મોહનીય, આયુષ્ય, નામ, ગોત્ર અને અંતરાય એ આઠ કર્મની મૂલ પ્રકૃતિઓ છે. તે અનુક્રમે પાંચ નવ, બે, અઠાવીસ, ચાર, એકસો ને ત્રણ, બે તથા પાંચ પ્રકારની છે.

(૬) વિવેચન :

પ્રકૃતિબંધનો વિશેષ ખ્યાલ આપવા માટે પ્રકરણ-કાર મહર્ષિએ અહીં કર્મની મૂલપ્રકૃતિઓ તથા તેની ઉત્તરપ્રકૃતિઓની સંખ્યા જણાવી છે. તે આ પ્રમાણે :

મૂલપ્રકૃતિ	ઉત્તરપ્રકૃતિઓ
૧. જ્ઞાનાવરણીય	૫
૨. દર્શનાવરણીય	૯
૩. વેદનીય	૨
૪. મોહનીય	૨૮
૫. આયુષ્ય	૪
૬. નામ	૧૦૩
૭. ગોત્ર	૨
૮. અંતરાય	૫

કુલ ૧૫૮

પૂર્વે પાંચમા કર્મવાદ-પ્રકરણમાં કર્મની આ ૮ મૂલપ્રકૃતિ તથા ૧૫૮ ઉત્તરપ્રકૃતિઓનો પરિચય આપેલો છે.

## (૧) ઉપક્રમ :

પ્રકૃતિબંધનું વર્ણન કર્યા પછી પ્રકરણકાર મહર્ષિ સ્થિતિબંધનું વર્ણન કરે છે. તેમાં પ્રથમ બે ગાથા વડે કર્મની ઉત્કૃષ્ટ સ્થિતિ કેટલી હોય ? તે જણાવે છે :

## (૨) મૂળ ગાથાઓ :

નાળે ય દંસણાવરણે, વેયણિણે ચેવ અંતરાણે અ ।  
 તીસં કોડાકોડી, અયરાણં ઠિહ અ ઉકોસા ॥ ૪૦ ॥  
 સિત્તરિ કોડાકોડી, મોહણિણે વીસ નામ ગોણસુ ।  
 તિત્તીસં અયરાઈં, આઉટ્ટિહ વંધ ઉકોસા ॥ ૪૧ ॥

## (૩) સંસ્કૃત છાયા :

જ્ઞાને ચ દર્શનાવરણે, વેદનીયે ચૈવાન્તરાયે ચ ।  
 ત્રિંશત્ કોટીકોટયોઽતરાણાં સ્થિતિશ્ચોત્કૃષ્ટા ॥ ૪૦ ॥  
 સપ્તતિઃ કોટીકોટ્યો મોહનીયે વિંશતિર્નામગોત્રયોઃ ।  
 ત્રયસ્ત્રિંશદતરાણ્યાયુઃ સ્થિતિવન્ધઃ ઉત્કર્ષાત્ ॥ ૪૧ ॥

## (૪) શબ્દાર્થ

નાળે-જ્ઞાનાવરણીયકર્મમાં.

ચ-અને.

દંસણાવરણે-દર્શનાવરણીયકર્મમાં.

વેયણિણે-વેદનીયકર્મમાં.

ચેવ-નિશ્ચયપૂર્વક.

અંતરાણે-અંતરાયકર્મમાં.

અ-અને.

ત્રીસ-ત્રીશ.

કોડાકોડી-કોડાકોડી.

કોડને કોડથી ગુણતાં જે સંખ્યા આવે છે, તેને કોડાકોડી કહે છે.  $૧૦૦૦૦૦૦૦૦ \times ૧૦૦૦૦૦૦૦ = ૧૦૦૦૦૦૦૦૦૦૦૦૦૦૦૦.$

અચરાણ-અચરોની, સાગરોપમોની.

ઠિઠ-સ્થિતિ.

અક્રોસા-ઉત્કર્ષથી, ઉત્કૃષ્ટ, વધારેમાં વધારે.

સિત્તરિ-સિત્તેર.

કોડાકોડી-કોડાકોડી.

મોહણિય-મોહનીય કર્મની.

વીસ-વીશ.

નામ-નામકર્મ અને

ગોણસુ-ગોત્રકર્મને વિષે.

તિત્તીસં-તેત્રીશ.

અચરાઈ-સાગરોપમ.

આર-આયુધ્યનો.

દ્વિવંધ-સ્થિતિબંધ.

અક્રોસા-ઉત્કર્ષથી, ઉત્કૃષ્ટથી.

(૫) અર્થ-સંકલના :

જ્ઞાનાવરણીય, દર્શનાવરણીય, વેદનીય અને

અંતરાય કર્મમાં ઉત્કૃષ્ટ સ્થિતિ ત્રીસ કોડાકોડી સાગરોપમની હોય છે.

મોહનીય કર્મનો ઉત્કૃષ્ટ સ્થિતિબંધ સિત્તેર કોડાકોડી સાગરોપમ, નામ અને ગોત્રકર્મનો વીશ કોડાકોડી સાગરોપમ અને આયુષ્યકર્મનો તેત્રીશ સાગરોપમનો હોય છે.

(૬) વિવેચન :

દરેક કર્મનો ઉત્કૃષ્ટ સ્થિતિબંધ કેટલો હોય છે ? તેનો ખુલાસો આ બે ગાથાઓમાં નીચે પ્રમાણે કરવામાં આવ્યો છે :

કર્મ				ઉત્કૃષ્ટ સ્થિતિબંધ	
જ્ઞાનાવરણીય	...	....	....	૩૦ કોડાકોડી	સાગરોપમ
દર્શનાવરણીય	....	....	....	૩૦	”
વેદનીય	....	....	...	૩૦	”
મોહનીય	....	....	....	૭૦	”
આયુષ્ય	...	....	....	૩૩ સાગરોપમ	
નામ	....	....	....	૨૦ કોડાકોડી	સાગરોપમ
ગોત્ર	...	....	...	૨૦	”
અંતરાય	....	....	....	૩૦	”

આ જ્ઞાની ભગવંતોએ બાણેલી હકીકત છે, તેમાં તર્કને સ્થાન નથી.

(૭) ઉપક્રમ :

હવે કર્મની જઘન્ય સ્થિતિ કેટલી હોય, તે દર્શાવવા

પ્રકરણકાર મહર્ષિ એંતાલીશમી ગાથા આ પ્રમાણે કહે છે :

(૨) મૂળ ગાથા :

વારસ મુહુત્ત જહન્ના, વેચણિએ અટ્ટ નામ ગોણસુ ।  
સેસાણંતમુહુત્તં, એયં વંધદ્વિર્દમાણં ॥ ૪૨ ॥

(૩) સંસ્કૃત છાયા :

દ્વાદશ મુહૂર્તાનિ જઘન્યા વેદનીયેઽષ્ટી નામગોત્રયોઃ ।  
શેષાણામન્તર્મુહૂર્તમેતદ્ વન્ધસ્થિતિમાનમ્ ॥ ૪૨ ॥

(૪) શબ્દાર્થ :

વારસ-ખાસ.

મુહુત્ત-મુહૂર્ત.

એક રાત્રિ-દિવસમાં ૩૦ મુહૂર્ત હોય છે, એટલે  
એક મુહૂર્તનો સમય ૪૮ મીનીટ જેટલો સમજવાનો છે.

જહન્ના-જઘન્ય સ્થિતિ, આછામાં આછો સમય.

વેચણિય-વેદનીય કર્મની.

અટ્ટ-આઠ મુહૂર્ત.

નામ ગોણસુ-નામ નામકર્મ અને ગોત્રકર્મને વિષે.

સેસાણ-શેષ પાંચ કર્મની.

સેસાણં અને અંતમુહુત્તંની સંધિ થતાં સેસાણંતમુહુત્તં  
એવું પદ બનેલું છે.

અંતમુહુત્તં-અંતર્મુહૂર્ત.



અર્થ-આ.

બંધદ્વિદ્માણં-બંધની સ્થિતિનું પ્રમાણ.

બંધ ની દ્વિદ્ તેનું માણ તે બંધદ્વિદ્માણં. બંધ-બંધ.  
દ્વિદ્-સ્થિતિ. માણં-માનં, માપ, પ્રમાણ.

(૫) અર્થ-સંકલના :

વેદનીયકર્મની જઘન્ય સ્થિતિ ૧૨ મુહૂર્ત,  
નામકર્મ તથા ગોત્રકર્મની ૮ મુહૂર્ત અને શેષ  
પાંચ કર્મની અંતર્મુહૂર્ત હોય છે. આ સ્થિતિબંધનું  
પ્રમાણ જાણવું.

(૬) વિવેચન :

દરેક કર્મની જઘન્ય સ્થિતિ કેટલી હોય છે ? તેને  
ખુલાસો આ ગાથામાં નીચે પ્રમાણે કરવામાં આવ્યો છે :

કર્મ	જઘન્ય સ્થિતિબંધ
૧ જ્ઞાનાવરણીય	૧ અંતર્મુહૂર્ત
૨ દર્શનાવરણીય	૧ ”
૩ વેદનીય	૧૨ મુહૂર્ત
૪ મોહનીય	૧ અંતર્મુહૂર્ત
૫ આયુષ્ય	૧ ”
૬ નામ	૮ મુહૂર્ત
૭ ગોત્ર	૮ ”
૮ અંતરાય	૧ અંતર્મુહૂર્ત

અહીં સ્થિતિબંધ અંગે થોડી સ્પષ્ટતા આવશ્યક

છે. સંસારી આત્માઓ અનાદિકાલથી જ્ઞાનાવરણીય આદિ આઠેય પ્રકારના કર્મથી બંધાયેલા છે. આ કર્મબંધન પ્રવાહ કે પરંપરાની દૃષ્ટિએ અનાદિકાલનું સમજવાનું છે, પણ વ્યક્તિ એટલે વિશિષ્ટ કર્મની અપેક્ષાએ નહિ. વિશિષ્ટ કર્મની અપેક્ષાએ તો તે સાદિસાંત છે, એટલે કે તેનો આદિ પણ છે અને અંત પણ છે. વ્યક્તિની અપેક્ષાએ કર્મબંધન વધારેમાં વધારે સિત્તેર કોડાકોડી સાગરોપમ કાલપ્રમાણ હોય છે, તેથી અધિક આત્મા સાથે વળગી રહેવાની કોઈ પણ કર્મની સ્થિતિ નથી.

દિવસ અને રાત્રિનો દાખલો લેવાથી આ વસ્તુ વધારે સ્પષ્ટ થશે. એક દિવસ અથવા એક રાત્રિને શરૂઆત પણ હોય છે અને સમાપ્તિ પણ હોય છે, છતાં સમગ્ર દિવસ-રાત્રિની અપેક્ષાએ દિવસ કે રાત્રિની શરૂઆત કહી શકીએ નહિ, એવી રીતે ભોગવાયેલાં કર્મો છૂટાં પડતાં જાય છે અને બંધનાં કારણો વિદ્યમાન હોઈને નવાં નવાં કર્મો બંધાતાં રહે છે, જેથી પ્રવાહ કે પરંપરારૂપે જીવની સાથે કર્મનો સંયોગ ક્યારે થયો ? તે કહી શકાય નહિ. તાત્પર્ય કે પ્રવાહ કે પરંપરાની દૃષ્ટિએ આત્મા સાથે કર્મનો સંબંધ અનાદિ છે.

આહીં કર્મની સ્થિતિનો ઉલ્લેખ કરવામાં આવ્યો છે, તે આત્માની સાથે કર્મનો બંધ પડે ત્યારથી માંડીને તે આત્માથી છૂટું પડે ત્યાં સુધીનો સમજવાનો છે.

સ્થિતિ દરમિયાન બદ્ધકર્મની અવસ્થા બે પ્રકારની

હોય છે : (૧) અબાધાકાલ (અતુલ્ય) અને (૨) નિષેકકાલ (લોગ્યકાળ). રસાયણો ખાતાંની સાથેજ કામ આપતાં નથી, પણ અમુક સમય પછી જ આપે છે; અથવા કોઈ વસ્તુ ચૂલે ગ્રહાવતાં તરત જ ગ્રહી જતી નથી, પણ અમુક સમય પછી જ ગ્રહે છે; તેમ બંધાયેલું કર્મ બંધાતાંની સાથે જ પોતાનું ફળ આપતું નથી, પણ અમુક સમયે જ આપે છે. આ રીતે એક કર્મ જ્યાં સુધી પોતાનું ફળ બતાવવાની સ્થિતિમાં ન આવે ત્યાં સુધીના કાલને અબાધાકાલ કહેવામાં આવે છે.

કર્મનો અબાધાકાલ પૂરો થયા પછી જ કર્મ તેનું ફળ આપવાનું શરૂ કરે છે, તેને કર્મનો ઉદય કહેવામાં આવે છે. ઉદયકાળમાં કર્મને લોગવવા માટે કર્મદલિકની રચના થાય છે, માટે તેને નિષેકકાલ-લોગ્યકાલ કહેવાય છે. તાત્પર્ય કે કર્મની જેટલી સ્થિતિ બંધાઈ હોય, તેમાંથી અમુક સ્થિતિ અબાધાકાલમાં જાય છે અને બાકીની સ્થિતિ નિષેક એટલે લોગ્યકાલમાં જાય છે. લોગ્યકાલમાં કર્મનાં પુણ્યલો ક્રમશઃ ઉદયમાં આવે છે અને પોતાનું ફળ આપીને આત્માથી છૂટા પડી જાય છે.

અહીં એટલું યાદ રાખવું ઘટે કે કર્મ ઉદયમાં આવે ત્યારે તેનો વેગ વધારે હોવાથી ઘણા કર્મપ્રદેશો આવી પડે છે અને ત્યાર પછી તે ક્રમશઃ ઓછા થતા જાય છે. બંદુકમાંથી ગોળી છૂટે ત્યારે તેનો વેગ ઘણો હોય છે, પછી તે ઓછો થતો જાય છે, તેમ અહીં પણ સમજવું.

અહીં અળાધાકાલ અંગે એટલી સ્પષ્ટતા આવશ્યક છે કે જે કર્મની જેટલા કોડાકોડી સાગરોપમપ્રમાણુ સ્થિતિ બંધાય, તેના તેટલા સો વર્ષનો અળાધાકાલ હોય છે. દાખલા તરીકે જ્ઞાનાવરણીય કર્મની ઉત્કૃષ્ટ સ્થિતિ ૩૦ કોડાકોડી સાગરોપમપ્રમાણુ બંધાતી હોવાથી ઉત્કૃષ્ટ સ્થિતિમાં તેનો અળાધાકાલ  $૧૦૦ \times ૩૦ = ૩૦૦૦$  વર્ષનો હોય છે. આ પ્રમાણે આયુષ્ય સિવાયના સાતેય કર્મોનું સમજી લેવું. આયુષ્યકર્મના અળાધાકાલનું પ્રમાણુ નિયત નથી, એટલે તેનો સ્થિતિબંધ અળાધાકાલરહિત કહેવો છે.

અહીં પ્રકરણકારે અનુભાગબંધ તથા પ્રદેશબંધનું સ્વરૂપ ગાથા દ્વારા કહ્યું નથી, એટલે તે અંગે પણ કેટલીક સ્પષ્ટતા કરીશું.

કર્મ બાંધતી વખતે જીવના જેવા પરિણામો-અધ્યવસાયો  $\times$  હોય છે, તેવો રસ પડે છે અને જેવો રસ પડે છે, તે પ્રમાણે તેનું અતિ તીવ્ર, તીવ્ર, મંદ કે મંદતર ફળ મળે છે. અધ્યવસાયોની તીવ્રતા-મંદતા સમજવા માટે શાસ્ત્રકારોએ જંબૂવૃક્ષ અને છ પુરુષોનું દષ્ટાંત નીચે સુજળ આપ્યું છે :-

છ મુસાફરો એક જંબૂવૃક્ષ નીચે આવ્યા. તેમાંના પહેલાએ કહ્યું : ‘આ જંબૂકાને તોડી પાડીએ તો મન-ગમતાં જંબૂ ખાઈ શકાય.’ બીજાએ કહ્યું : ‘આખા ઝાડને

$\times$  કપાયના ઉદ્યથી આત્માનો જે પરિણામ થાય, તેને અધ્યવસાય કહેવાય છે.

તોડી પાડવાને બદલે તેનું એક મોટું ડાળું જ તોડી પાડીએ, તો આપણું કામ થઈ જશે.’ ત્રીજાએ કહ્યું : ‘એમાં ડાળું પાડવાની શું જરૂર છે ? એક મોટી ડાળીને જ તોડી પાડો ને ? એમાંથી આપણને જોઈએ તેટલાં જાંબૂ મળી રહેશે.’ ચોથાએ કહ્યું : ‘મોટી કે નાની ડાળી તોડવાની જરૂર નથી, માત્ર ફળવાળા ગુચ્છાઓ જ તોડી પાડો.’ પાંચમાએ કહ્યું : ‘મને તો એ પણ વ્યાજબી જણાતું નથી. જો આપણે જાંબૂડાં ખાવાનું જ કામ છે, તો માત્ર જાંબૂડાં જ તોડી લેયો.’ એ સાંભળી છઠ્ઠાએ કહ્યું કે ‘ભૂખ શમાવવી એ આપણું પ્રયોજન છે, તો નિષ્કારણ વૃક્ષને ઉખેડવાની, તોડવાની કે તેનાં ફળો પાડવાની એટલા શું કામ કરવી ? અહીં ઘણાં જાંબૂડાં પોતાની મેળે જ નીચે પડેલાં છે, જે તાજાં અને સ્વાદિષ્ટ છે, માટે તેનાથી જ કામ ચલાવો.’

અધ્યવસાયોની આ તરતમતા વ્યવહારની દરેક પ્રવૃત્તિમાં અનુભવી શકાય છે. એટલે એક પ્રવૃત્તિ બાહ્ય દૃષ્ટિએ સરખી હોવા છતાં વાસ્તવિક રીતે સરખી નથી. ‘જેવા અધ્યવસાય તેવો બંધ’ એ ન્યાયે એક પ્રવૃત્તિ એક વ્યક્તિને નિશ્ચયિત કર્મબંધનું કારણ બને છે, જ્યારે તે જ પ્રવૃત્તિ બીજી, ત્રીજી અને ચોથી વ્યક્તિને અનુક્રમે નિષ્વત્ત, બદ્ધ અને સ્પૃષ્ટ કર્મબંધનો અધિકારી બનાવે છે. અહીં નિષ્વત્તથી ગાઢ, બદ્ધથી કંઈક ગાઢ અને કંઈક શિથિલ તથા સ્પૃષ્ટથી શિથિલ કર્મબંધ સમજવાનો છે.

નિધત્ત, બદ્ધ અને સ્પૃષ્ટ કર્મબંધનું સ્વરૂપ સોચના દૃષ્ટાંતથી સમજાશે. કેટલીક સોચોને દોરામાં પરાવેલી હોય અને તે કટાઈ જવાથી અરસપરસ ચોટી ગયેલી હોય, તો તેને છૂટી પાડવામાં મહેનત પડે છે. તેમ જ કર્મબંધન ગાઢ હોઈ તેને તોડવા માટે તથાદિ વિશિષ્ટ અનુકૂળ કરવું પડે, તે નિધત્ત કર્મબંધ કહેવાય છે.

કેટલીક સોચોને દોરાથી પરાવેલી હોય, તો તેને છૂટી પડતાં વાર લાગે છે, તેમ જ કર્મનું બંધન વિશિષ્ટ આલોચના વગેરેથી તૂટે, તેને બદ્ધ કર્મબંધ કહેવાય છે.

અને કેટલીક સોચોનો ઢગલો પડેલો હોય તો એના પર હાથ મૂકતાં જ તે વિખરાઈ જાય છે, તેમ જ કર્મોનું બંધન અતિ શિથિલ હોઈ સામાન્ય પશ્ચાત્તાપ આદિથી તૂટી જાય, તેને સ્પૃષ્ટ કર્મબંધ કહેવાય છે.

આત્માના અધ્યવસાયો બદલાયા કરે છે અને નવા નવા અધ્યવસાયો ઉત્પન્ન થાય છે, એટલે અધ્યવસાયોનાં સ્થાનકો અસંખ્યાત માનવામાં આવ્યાં છે.

આત્માના અધ્યવસાયો બદલાતા ન હોત ને બધો વખત એક સરખા જ રહેતા હોત તો ચડતી કે પડતીનો અનુભવ થાત નહિ, તેમ જ કર્મની સ્થિતિમાં જે વિચિત્રતા દેખાય છે, તે પણ દેખાત નહિ.

અહીં એટલું લક્ષ્યમાં રાખવું ઘટે કે આત્મા નિગો-દમાં જડ પ્રાયઃ અવસ્થામાં હોય છે, ત્યારે પણ તેનામાં

અધ્યવસાયો હોય છે અને તેજ કારણે તેનું કર્મબંધન ચાલુ રહે છે. જો તેને કોઈ પ્રકારના અધ્યવસાય ન હોય તો તેનામાં અને જડમાં કોઈ તફાવત રહે નહિ.

વનસ્પતિને અધ્યવસાયો હોય છે, એ વાત બંગાળના સુપ્રસિદ્ધ વૈજ્ઞાનિક શ્રી જગદીશચંદ્ર બોઝે પ્રયોગો દ્વારા સાબીત કરી આપેલી છે.

જ્યારે વનસ્પતિ જેવા એકેન્દ્રિય જીવોને અધ્યવસાય હોય, ત્યારે વિકલ્પેન્દ્રિય, તેમજ તિર્યચ પંચેન્દ્રિય એટલે પશુ, પક્ષી, જલચર વગેરેને અધ્યવસાય હોય એમાં આશ્ચર્ય શું ? જૈન શાસ્ત્રોએ તિર્યચોને યતા અધ્યવસાયની કેટલીક સુંદર નોંધ કરેલી છે.

છેવટે એ પણ યાદ રાખવું ઘટે છે કે અશુભ પ્રકૃતિનો રસ લીમડાના રસ જેવો કડવો એટલે જીવને ખીડાકારી હોય છે અને શુભપ્રકૃતિનો રસ શેલડી જેવો મધુર એટલે જીવને આહ્વાદકારી હોય છે.

અશુભ પ્રકૃતિનો રસ જેટલો મંદ હોય, તેટલો સારો અને શુભ પ્રકૃતિનો રસ જેટલો તીવ્ર હોય, તેટલો સારો. સરવાળે તો બધાં કર્મોને નીરસ-નિઃસત્ત્વ બનાવી દેવાનાં છે, જેથી આત્માને સંસારનો ઉપદ્રવ થાય નહિ.

પ્રદેશબંધ અંગે એટલું લક્ષ્યમાં રાખવું કે યોગ-વ્યાપારની વિશેષતા પ્રમાણે તેની વિશેષતા હોય છે; અર્થાત્ યોગબળના પ્રમાણમાં જ કાર્મણુ વર્ગીણાના દલિકો ગ્રહણુ

થાય છે. અન્ય શબ્દોમાં કહીએ તો ઉત્કૃષ્ટ યોગે ઉત્કૃષ્ટ પ્રદેશબંધ થાય છે અને જઘન્ય યોગે જઘન્ય પ્રદેશબંધ થાય છે. અને તે જ કારણે પ્રદેશબંધમાં અનેક પ્રકારની ન્યૂનાધિકતા હોય છે.

બંધનું વિશેષ સ્વરૂપ કર્મત્રય, પંચસંગ્રહ વગેરે અથોથી જાણવું.

‘બંધતત્ત્વ’ નામનું અગિયારમું પ્રકરણ અહીં પૂરું થાય છે.





## પ્રકરણ બારમું

### મોક્ષતત્ત્વ

[ ગાથા તેંતાલીશમીથી પચાશમી સુધી ]

#### (૧) ઉપક્રમ :

પ્રાણીઓની સર્વ પ્રવૃત્તિ સુખને અર્થે થાય છે. આ સુખની ચરમ સીમા મોક્ષની અવસ્થામાં અનુભવાય છે, તેથી મોક્ષ એ શુદ્ધ ઉપાદેય તત્ત્વ ગણાયું છે.

આત્મા પુરુષાર્થના યોગે જ્ઞાનાવરણીય, દર્શનાવરણીય, મોહનીય અને અંતરાય એ ચાર ઘાતીકર્મનો ક્ષય કરે ત્યારે તે જ્ઞાનની દૃષ્ટિએ સર્વજ્ઞ બને છે અને ચારિત્રની દૃષ્ટિએ વીતરાગ અવસ્થાને પ્રાપ્ત કરે છે. ત્યાર બાદ જ્યારે તે પોતાનો દેહ છોડે છે, ત્યારે વેદનીય, આયુષ્ય, નામ અને ગોત્ર એ ચાર અઘાતીકર્મો પણ નાશ પામે છે અને એ રીતે સર્વ કર્મનો ક્ષય થતાં તે મોક્ષની પ્રાપ્તિ કરે છે.

મોક્ષમાં જન્મ, જરા કે મૃત્યુ હોતા નથી; માત્ર ચિદાનંદ અવસ્થા એટલે જ્ઞાન અને આનંદમય અવસ્થાનો

જ અનુભવ હોય છે, તેથી જ તેને પરમ સુખનું ધામ માનવામાં આવ્યું છે.

આ મોક્ષતત્ત્વનો વિશદ યોધ નવ અનુયોગદ્વારા વડે થાય છે, તેથી પ્રકરણકાર મહર્ષિ તેંતાલીશમી ગાથામાં નવ અનુયોગદ્વારા કહે છે. તે આ પ્રમાણે :

(૨) મૂળગાથા :

સંતપયપરૂવણયા, દ્વવપમાણં ચ સ્વિત્ત ફુસણા ય ।

કાલો અ અંતરં ભાગ, ભાવે અપ્પાવહું ચૈવ ॥ ૪૩ ॥

(૩) સંસ્કૃત-છાયા :

સત્પદપ્રરૂપણા, દ્રવ્યપ્રમાણં ચ ક્ષેત્રં સ્પર્શના ચ ।

કાલશ્ચ અંતરં ભાગો, ભાવોઽલ્પવહુત્વં ચૈવ ॥ ૪૩ ॥

(૪) શબ્દાર્થ :

સંતપયપરૂવણયા—સત્પદની પ્રરૂપણા, સત્પદપ્રરૂપણાદ્વાર.

દ્વવપમાણં—દ્રવ્યપ્રમાણ, દ્રવ્યપ્રમાણદ્વાર.

ચ—અને.

સ્વિત્ત—ક્ષેત્ર, ક્ષેત્રદ્વાર.

ફુસણા—સ્પર્શના, સ્પર્શનાદ્વાર.

ય—અને, વળી.

કાલો—કાલ, કાલદ્વાર.

અ—અને.

અંતરં—અંતર, અંતરદ્વાર.

ભાગ—ભાગ, ભાગદ્વાર.

ભાવે-ભાવ, ભાવદ્વાર.

અપ્પાવહું-અદ્વયબુદ્ધિ, અદ્વયબુદ્ધિદ્વાર.

ચેવ-નિશ્ચયપૂર્વક.

(૫) અર્થ-સંકલના :

(૧) સત્પદ્મપ્રરૂપણાદ્વાર, (૨) દ્રવ્યપ્રમાણદ્વાર,  
(૩) ક્ષેત્રદ્વાર, (૪) સ્પર્શનાદ્વાર, (૫) કાલદ્વાર,  
(૬) અંતરદ્વાર, (૭) ભાગદ્વાર, (૮) ભાવદ્વાર અને  
(૯) અદ્વયબુદ્ધિદ્વાર, એ નિશ્ચયે નવ અનુયોગ-  
દ્વારો છે.

(૬) વિવેચન :

સૂત્ર અને અર્થનું વ્યાખ્યાન કરવું, તેને અનુયોગ  
કહેવામાં આવે છે. આ અનુયોગનું જે દ્વાર એટલે 'માર્ગ'  
કે ઉપાય, તે અનુયોગદ્વાર. તેનો ઉપયોગ કોઈ પણ  
વસ્તુ કે તત્ત્વનું જ્ઞાન પ્રાપ્ત કરવા માટે થઈ શકે છે.  
તત્ત્વર્થસૂત્રના પ્રથમ અધ્યાયમાં કહ્યું છે કે 'સત્-સંખ્યા-  
ક્ષેત્ર-સ્પર્શન-કાલાન્તર-ભાવાલ્પવદ્વૈશ્વ-સત્, સંખ્યા, ક્ષેત્ર,  
સ્પર્શન, કાલ, અંતર, ભાવ અને અદ્વયબુદ્ધિ એ આઠ  
અનુયોગદ્વાર વડે જીવાદિતત્ત્વોનું જ્ઞાન થાય છે. અહીં  
ભાગ સિવાયના આઠેય અનુયોગદ્વારનાં નામો જ્ઞેય શકાય છે.

મોક્ષનો વિષય ગહન હોવાથી તેનો વિશદ બોધ  
થવા માટે પ્રકરણકાર મહર્ષિએ નવ અનુયોગદ્વારની આવ-  
શ્યકતા દર્શાવી છે અને તેનાં નામો પણ જણાવ્યાં છે.  
જેમ કે—

## ૧. સત્પદ્મપ્રરૂપણાદ્વાર

સત્ એટલે વિદ્યમાનતા, તેની સિદ્ધિ અર્થેનું જે પદ તે સત્પદ. તેની પ્રરૂપણા કરનાર એટલે કે તેનું પ્રતિપાદન કરનાર જે દ્વાર, તે સત્પદ્મપ્રરૂપણા દ્વાર. તાત્પર્ય કે કોઈ પણ પદ્ધતિનો પદાર્થ સત્ છે કે અસત્ ? એટલે આ જગતમાં વિદ્યમાન છે કે નહિ ? તેનું પ્રમાણ આપીને તે અંગે પ્રતિપાદન કરવું, તે સત્પદ્મપ્રરૂપણાદ્વાર કહેવાય છે.

## ૨. દ્રવ્યપ્રમાણુદ્વાર

તે પદાર્થ જગતમાં કેટલા છે ? તેની સંખ્યા દર્શાવવી તે દ્રવ્યપ્રમાણુદ્વાર કહેવાય છે.

## ૩. ક્ષેત્રદ્વાર

ક્ષેત્ર એટલે જગા. તે પદાર્થ કેટલી જગામાં રહેલો છે ? એમ જણાવવું, તે ક્ષેત્રદ્વાર કહેવાય છે. આ દ્વારને અવગાહનાદ્વાર પણ કહે છે. અવગાહવું એટલે વ્યાપીને રહેવું.

## ૪. સ્પર્શનાદ્વાર

તે પદાર્થ કેટલા આકાશપ્રદેશને સ્પર્શીને રહેલો છે ? એમ જણાવવું, તે સ્પર્શનાદ્વાર કહેવાય છે.

## ૫. કાલદ્વાર

તે પદાર્થની સ્થિતિ કેટલા કાલપર્યાંત છે ? એમ દર્શાવવું, તે કાલદ્વાર કહેવાય છે.

## ૬. અંતરદ્વાર

જે પદાર્થ જે રૂપે છે, તે પદાર્થ મટીને બીજા રૂપે

થઈ પુનઃ મૂળ રૂપે થાય કે નહિ? અને થાય તો તે અન્યરૂપે કેટલો કાળ રહીને ફરી થાય? એમ જણાવવું, તે અંતરદ્વાર કહેવાય છે. અહીં અંતર શબ્દથી કાલનું વ્યવધાન સમજવાનું છે.

### ૭. ભાગદ્વાર

તે પદાર્થની સંખ્યા સ્વજાતીય કે પરજાતીય પદાર્થોના કેટલામે ભાગે અથવા કેટલા ગુણી છે? એમ જે દર્શાવવું, તે ભાગદ્વાર કહેવાય છે.

### ૮. ભાવદ્વાર

ઔપશમિક, ક્ષાયિક, ક્ષાયોપશમિક, ઔદયિક અને પારિણામિક આ પાંચ ભાવોમાંથી તે પદાર્થ કયા ભાવમાં અંતર્ગત છે? એમ જે દર્શાવવું, તે ભાવદ્વાર કહેવાય છે.

### ૯. અદ્યખંડુત્વદ્વાર

તે પદાર્થના ભેદોમાં પરસ્પર સંખ્યાનું અદ્યખંડુત્વ તથા ખંડુત્વ એટલે હીનાધિકતા દર્શાવવી, તે અદ્યખંડુત્વદ્વાર કહેવાય છે.

નવ અનુયોગદ્વારો વડે મોક્ષતત્ત્વના નવ પ્રકારો ગણવામાં આવે છે, બાકી સકલકર્મથી મુક્ત થયેલ આત્માના સ્વરૂપમાં કોઈ ભેદ હોતો નથી.

### (૧) ઉપક્રમ :

નવ અનુયોગદ્વારો પૈકી પહેલું સત્પદ્મપ્રરૂપણા નામનું દ્વાર મોક્ષતત્ત્વમાં કેવી રીતે ઉતારવું? તે પ્રકરણકાર મહર્ષિ યુમાલીશમી ગાથામાં આ પ્રમાણે જણાવે છે :

(૨) મૂળ ગાથા :

સંતં સુદ્વપયત્તા, વિજ્જંતં સ્વકુસુમંવ ન અસંતં ।

મુક્ષત્તિ પયં તસ્સ ડ, પરૂવણા મર્ગણાઈર્હિ ॥ ૪૪ ॥

(૩) સંસ્કૃત છાયા :

સત્ શુદ્ધ પદત્વાદ્ વિદ્યમાનં સ્વકુસુમવત્ ન અસત્ ।

મોક્ષ ઇતિ પદં તસ્ય તુ, પ્રરૂપણા માર્ગણાદિભિઃ ॥૪૪॥

(૪) શબ્દાર્થ :

સંતં-સત્.

જેનું અસ્તિત્વ હોય તેને સત્ કહેવાય.

સુદ્વપયત્તા-શુદ્ધ પદ હોવાથી, એક પદ હોવાથી.

વિજ્જંતં-વિદ્યમાન છે.

સ્વકુસુમંવ-આકાશના પુષ્પની પેઠે.

સ્વ-આકાશ, તેનું કુસુમ-પુષ્પ તે સ્વકુસુમ. વ્વ-અવ્યય-

પેઠે અથવા જેમનો અર્થ દર્શાવે છે.

ન-નથી.

અસંતં-અસત્, અવિદ્યમાન.

મુક્ષ-મોક્ષ.

ત્તિ-ધતિ, એ.

પયં-પદ.

તસ્સ-તેની.

રૂ-વર્ણી.

પરૂવણા-પ્રરૂપણા, પ્રતિપાદન.

મગ્ગણાઈર્હિ-માર્ગણાઓ વડે.

(પ) અર્થ-સંકલ્પના :

મોક્ષ એ સત્ છે, એક પદ હોવાથી વિદ્યમાન છે, પરંતુ આકાશના પુષ્પની પેઠે અવિદ્યમાન નથી. ‘મોક્ષ’ એ જાતનું પદ છે (માટે તેનો અર્થ છે) અને તેની પ્રરૂપણા માર્ગણાઓ વડે થાય છે.

(૬) વિવેચન :

કોઈ પણ વસ્તુ સિદ્ધ કરી આપવા માટે ન્યાય-શાસ્ત્રમાં પ્રતિજ્ઞા, હેતુ, ઉદાહરણ, ઉપનય અને નિગમન એ પાંચ અવયવવાળા પ્રયોગ થાય છે. જેમાં અને જે સિદ્ધ કરવાનું હોય, તે જોનું કથન તે પ્રતિજ્ઞા; તેનું કારણ આપવું, તે હેતુ; તે અંગે અનુકૂળ કે પ્રતિકૂળ દાખલો આપવો, તે ઉદાહરણ; તેને યોગ્ય રીતે ઘટાવવો, તે ઉપ-નય; અને પ્રતિજ્ઞા અનુસાર પ્રમાણ જાહેર કરવું, તે નિગમન. અહીં આ પાંચ અવયવનો પ્રયોગ થયેલો છે. તે આ પ્રમાણે :

૧. પ્રતિજ્ઞા-મોક્ષ સત્ છે.

૨. હેતુ-એક પદના અર્થરૂપ હોવાથી વિદ્યમાન છે.

૩. ઉદાહરણ-આકાશપુષ્પની પેઠે અવિદ્યમાન નથી.

જે શુદ્ધ એટલે એક પદ હોય, તેનો અર્થ હોય

જ. જેમકે—સુવર્ણ, આભરણ, રત્ન, તેજ, વંધ્યા, પુત્ર, આકાશ, પુષ્પ વગેરે. આ બધાં એક પદો છે, માટે તેના અર્થો છે, એટલે કે તે પ્રકારનાં પદાર્થો વિદ્યમાન છે. અને જે શુદ્ધ એટલે એકલું પદ નથી, પણ બેડાયેલાં પદો છે, તેના અર્થો હોય કે ન પણ હોય. જેમકે—સુવર્ણાભરણ—સોનાનું આભરણ, એ બે પદવાળી વસ્તુ વિદ્યમાન છે; રત્નતેજ—રત્નનું તેજ, એ બે પદવાળી વસ્તુ વિદ્યમાન છે; અને વંધ્યાપુત્ર—વાંઝણીનો પુત્ર, એ બે પદવાળી વસ્તુ વિદ્યમાન નથી; તે જ રીતે આકાશપુષ્પ—આકાશનું પુષ્પ, એ બે પદવાળી વસ્તુ પણ વિદ્યમાન નથી. અહીં વિરુદ્ધ ઘટનાવાળું ઉદાહરણ આપેલું છે.

૪. ઉપનય—મોક્ષ એ શુદ્ધ પદ છે, માટે તેનો અર્થ છે.

પ. નિગમન—તે મોક્ષપદનો અર્થરૂપ જે પદાર્થ, તે જ મોક્ષ છે.

અહીં ઉપનય અને નિગમન એક સાથે ટુંકમાં કહેલા છે, પણ ન્યાયની પરિભાષા અનુસાર તે ઉપર પ્રમાણે બુદ્ધા સમજવાના છે.

અહીં કોઈ એમ કહે કે ‘કિંચ, કિંચ આદિ એક એક પદની કલ્પના કરીએ તો શું તે જાતનો પદાર્થ હોય છે ખરો? નથી જ. તેમજ મોક્ષ એ પદ કલ્પનાવાળું હોય તો તે જાતનો પદાર્થ કેમ સંભવી શકે? તાત્પર્ય



કે ન જ સંભવી શકે. વળી એક એક પદવાળી સર્વ વસ્તુઓ વિદ્યમાન હોય એમ પણ બની શકે નહિ. ’

તેનો ઉત્તર એ છે કે જે શબ્દના અર્થ કે વ્યુત્પત્તિ થઈ શકે તે જ પદ કહેવાય. અર્થશૂન્ય શબ્દને પદ કહેવાય નહિ. મોક્ષ શબ્દ અર્થ અને વ્યુત્પત્તિયુક્ત છે, માટે પદ છે. અને તે પદ છે, માટે જ તે પ્રકારનો પદાર્થ છે. કિંથ, કિંથ આદિ શબ્દો અર્થશૂન્ય છે, એથી તે પદો નથી અને તે પદો નથી, માટે જ તે પ્રકારનો પદાર્થ નથી. આથી ઉપર જે એમ કહ્યું છે કે ‘ જે શુદ્ધ એટલે એક પદ હોય, તેનો અર્થ હોય જ ’ એ યથાર્થ છે.

અહીં પ્રકરણકારે એમ સૂચન કર્યું છે કે આ સત્પદની પ્રરૂપણા માર્ગણાઓ વડે થાય છે. માર્ગણા એટલે વિવક્ષિત ભાવનું અન્વેષણ કે શોધન. તેનું વર્ણન આગામી ગાથામાં આવશે.

(૧) ઉપક્રમ :

મોક્ષરૂપ સત્પદની પ્રરૂપણા કરનારી માર્ગણાઓ મુખ્યત્વે ચૌદ છે અને ઉત્તરલેદ્યથી બાસઠ છે. તે જણાવવા માટે પ્રકરણકાર મહર્ષિ પીરતાલીશમી ગાથા આ પ્રમાણે કહે છે :

(૨) મૂળ ગાથા :

મહ્દંદિયેય કાણ, જોણ વેણ કસાય નાણે અ ।

સંજમ દંસણ લેસા, ભવ સમ્મે સન્નિ આહારે ॥૪૫॥

(૩) સંસ્કૃત છાયા :

ગતિરિન્દ્રિયં ચ કાયઃ, યોગો વેદઃ કષાયો જ્ઞાનં ચ ।

સંયમો દર્શનં લેશ્યા, મવ્યઃ સમ્યક્ત્વં સંજ્યાહારઃ ॥૪૫॥

(૪) શબ્દાર્થ :

ગઈ-ગતિ.

ઈન્દિય-ઇન્દ્રિય.

ચ-અને.

કાઈ-કાય.

જોઈ-યોગ.

વેઈ-વેદ.

કસાય-કષાય.

નાણે-જ્ઞાન.

અ-અને.

સંજમ-સંયમ, ચારિત્ર.

દંસણ-દર્શન.

લેસા-લેશ્યા.

મવ-ભવ્ય.

સમ્મે-સમ્યક્ત્વ.

સન્નિ-સંજી.

આહારે-આહાર.

(૫) અર્થ-સંકેતના :

ગતિ, ઇન્દ્રિય, કાય, યોગ, વેદ, કષાય, જ્ઞાન,

ચારિત્ર, દર્શન, લેશ્યા, ભવ્ય, સમ્યક્ત્વ, સંજ્ઞી અને આહાર એ ચૌદ માર્ગાણાઓ છે.

(૬) વિવેચન :

અહીં વિવક્ષિત મોક્ષભાવનું અન્વેષણ-શોધન ગતિ આદિ દ્વારા કરવાનું છે અને ઊભા પણ અનેક ભાવોનું અન્વેષણ-શોધન શાસ્ત્રોમાં ગતિ આદિ દ્વારા કરેલું હોવાથી ગતિ આદિ ૧૪ વસ્તુઓને માર્ગાણા કહેવામાં આવે છે. તેના ઉત્તરભેદો ૬૨ છે. તેને પણ સામાન્ય રીતે માર્ગાણા ૪ કહેવામાં આવે છે. ૬૨ માર્ગાણાઓ આ પ્રમાણે સમજવી :

(૧) ગતિમાર્ગાણા-૪.

૧ દેવગતિ

૨ મનુષ્યગતિ

૩ તિર્યંચગતિ

૪ નરકગતિ

(૨) ઇન્દ્રિયમાર્ગાણા-૫

૧ એકેન્દ્રિયજાતિ

૨ દ્વીન્દ્રિયજાતિ

૩ ત્રીન્દ્રિય જાતિ

૪ ચતુરિન્દ્રિયજાતિ

૫ પંચેન્દ્રિયજાતિ

(૩) કાયમાર્ગાણા-૬

૧ પૃથ્વીકાય

- ૨ અપ્કાય
- ૩ તેજસ્કાય ( તેહકાય )
- ૪ વાયુકાય
- ૫ વનસ્પતિકાય
- ૬ ત્રસકાય

(૪) યોગમાર્ગણી-૩

- ૧ મનોયોગ
- ૨ વચનયોગ
- ૩ કાયયોગ

(૫) વેદમાર્ગણી-૩

- ૧ સ્ત્રીવેદ
- ૨ પુરુષવેદ
- ૩ નપુંસકવેદ

(૬) કૃપાયમાર્ગણી-૪

- ૧ ક્રોધ
- ૨ માન
- ૩ માયા
- ૪ લોભ

(૭) જ્ઞાનમાર્ગણી-૮

- ૧ મતિજ્ઞાન
- ૨ શ્રુતજ્ઞાન
- ૩ અવધિજ્ઞાન

૪ મનઃપર્યવજ્ઞાન

૫ કેવળજ્ઞાન

૬ મતિઅજ્ઞાન

૭ શ્રુતઅજ્ઞાન

૮ વિભંગજ્ઞાન

અહીં અજ્ઞાન શબ્દથી ઉતરતા દરબબાનું જ્ઞાન સમજવું. વિભંગજ્ઞાન એ ઉતરતા દરબબાનું એક પ્રકારનું અવધિજ્ઞાન છે.

### (૮) ચારિત્રમાર્ગણા-૭

૧ સામાયિકચારિત્ર

૨ છેદોપસ્થાપનચારિત્ર

૩ પરિહારવિશુદ્ધિચારિત્ર

૪ સૂક્ષ્મસંપરાયચારિત્ર

૫ યથાખ્યાતચારિત્ર

૬ દેશવિરતિચારિત્ર

૭ અવિરતિચારિત્ર

સર્વવિરતિને પ્રથમના પાંચ પ્રકારમાંથી કોઈપણ એક ચારિત્ર હોય, વ્રતધારી શ્રાવકને દેશવિરતિચારિત્ર હોય અને જેણે કોઈપણ પ્રકારના વ્રતની ધારણા કરી નથી, તેને અવિરતિચારિત્ર હોય.

### (૯) દર્શનમાર્ગણા-૪

ચક્રુઃદર્શન

અચક્રુઃદર્શન

૩ અવધિદર્શન

૪ કેવલદર્શન

(૧૦) લેશ્યામાર્ગણા-૬

૧ કૃષ્ણ

૨ નીલ

૩ કાપોત

૪ તેજો

૫ પદ્મ

૬ શુકલ

મન, વચન અને શરીરમાં રહેલા એક જાતના પુદ્ગલોના સંબંધથી જીવના જે શુભાશુભ પરિણામ થાય, તેને લેશ્યા કહે છે. તેના બે ભેદ છે : (૧) દ્રવ્યલેશ્યા અને (૨) ભાવલેશ્યા. યોગાંતર્ગત કૃષ્ણાદિ પુદ્ગલો તે દ્રવ્યલેશ્યા અને તેના સંબંધથી જીવના જે શુભાશુભ પરિણામ થાય, તે ભાવલેશ્યા. જ્યારે જીવનો પરિણામ તીવ્ર કષાયયુક્ત હોય છે, ત્યારે કૃષ્ણ આદિ અશુભ લેશ્યાઓ હોય છે અને કષાયની મંદતા કે અભાવ હોય ત્યારે તેજો વગેરે શુભ લેશ્યાઓ હોય છે. કૃષ્ણ, નીલ અને કાપોત એ અશુભ લેશ્યાઓ છે અને તેજો, પદ્મ તથા શુકલ એ શુભ લેશ્યાઓ છે. અગિયારમા પ્રકરણમાં જંબૂવૃક્ષ અને છ પુરુષોનું દષ્ટાંત આપેલું છે, તે અનુસાર લેશ્યાની તીવ્રતા-મંદતા સમજાવી.

## (૧૧) સવ્યમાર્ગણા-૨

૧ સવ્ય

૨ અસવ્ય

મોક્ષે જવાની યોગ્યતા જેનામાં હોય, તે સવ્ય; અને તે યોગ્યતા જેનામાં ન હોય તે અસવ્ય.

અહીં સંપ્રદાયથી જાતિસવ્યને સવ્યમાંથી બાદ કરવામાં આવે છે, કારણ કે તેમનો પણ મોક્ષ થતો નથી.

## (૧૨) સમ્યક્ત્વમાર્ગણા-૬

૧ ઔપશમિક

૨ ક્ષાયોપશમિક

૩ ક્ષાયિક

૪ મિશ્ર

૫ સાસ્વાદન

૬ મિથ્યાત્વ

સમ્યક્ત્વનું વર્ણન તેરમા પ્રકરણમાં કરેલું છે. જીવને સમ્યક્ત્વની સ્પર્શના ન થઈ હોય, ત્યારે મિથ્યાત્વ હોય છે, તેથી સમ્યક્ત્વમાર્ગણામાં મિથ્યાત્વને પણ સ્થાન આપેલું છે.

## (૧૩) સંજ્ઞામાર્ગણા-૨

૧ સંજ્ઞા

૨ અસંજ્ઞા

જેને દીર્ઘકાલિકી સંજ્ઞા એટલે વિશિષ્ટ મનોવિજ્ઞાન

હોય, તે સંજ્ઞી અને જે વિશિષ્ટ મનોવિજ્ઞાન રહિત હોય, તે અસંજ્ઞી.

## (૧૪) આહારમાર્ગણા-૨

૧ આહારક

૨ અનાહારક

ભવધારણીય શરીરને લાયક ઓજ કે ઓજસ આહાર, લોભઆહાર અને ક્વલાહાર પૈકી યથાસંભવ આહારવાળા તે આહારક અને એ ત્રણેય આહારથી રહિત તે અનાહારક. અપર્યાપ્તિ અવસ્થામાં તેજસ-કાર્મણુ શરીર વડે ગ્રહણ કરાતો આહાર તે ઓજસઆહાર, શરીર-પર્યાપ્તિ પૂર્ણ થયા બાદ ત્વચા કે શરીર દ્વારા ગ્રહણ કરાતો આહાર તે લોભઆહાર અને કોળિયાથી મુખ દ્વારા લેવાતો આહાર તે ક્વલાહાર.

ઉત્તરભેદોની સંખ્યા ૪ + ૫ + ૬ + ૩ + ૩ + ૪ + ૮ + ૭ + ૪ + ૬ + ૨ + ૬ + ૨ + ૨ = ૬૨ છે.

આ દરેક માર્ગણામાં સર્વ સંસારી જીવોનો સમાવેશ થાય છે. અન્ય રીતે કહીએ તો સર્વ સંસારી જીવો ગતિની દૃષ્ટિએ ચાર પ્રકારના છે, ઈન્દ્રિયની અપેક્ષાએ પાંચ પ્રકારના છે, કાયની દૃષ્ટિએ છ પ્રકારના છે, એમ સર્વત્ર સમજવાનું છે.

## (૧) ઉપક્રમ :

પીરતાલીશમી ગાથામાં માર્ગણાઓનું વર્ણન કર્યું.



હવે મોક્ષમાં કઈ કઈ માર્ગશુઓ હોય છે ? તે દર્શાવવા માટે પ્રકરણકાર મહર્ષિ છેતાલીશમી ગાથાનું કથન આ પ્રમાણે કરે છે :

(૨) મૂળ ગાથા :

નરગઈ પર્ણિંદિ તસ ભવ સન્નિ અહવ્વાય સ્વઈઅસમ્મત્તે ।  
મુક્કલ્લોઽનાહાર કેવલ-દંસણનાણે ન સેસેસુ ॥૪૬॥

(૩) સંસ્કૃત છાયા :

નરગતિપંચેન્દ્રિયત્રસમવ્યસંજ્ઞિયથાખ્યાતક્ષાયિકસમ્યક્ત્ત્વે ।  
મોક્ષોઽનાહારકેવલ-દર્શનજ્ઞાને ન શેષેષુ ॥ ૪૬ ॥

(૪) શબ્દાર્થ :

નરગઈ-નરગતિ, મનુષ્યગતિ.

પર્ણિંદિ-પંચેન્દ્રિયગતિ.

તસ-ત્રસકાય.

ભવ-ભવ્ય.

સન્નિ-સંજ્ઞી.

અહવ્વાય-યથાખ્યાતચારિત્ર.

સ્વઈઅસમ્મત્તે-ક્ષાયિકસમ્યક્ત્વમાં.

મુક્કલ્લો-મોક્ષ છે.

અનાહાર-અનાહાર.

કેવલદંસણ-કેવલદર્શન.

નાણે-કેવળજ્ઞાનમાં.

ન-નથી.

સેસેપુ-શેષમાં, બાકીની માર્ગાણુઓમાં.

(૫) અર્થ-સંકલના :

મનુષ્યગતિ, પંચેન્દ્રિયજાતિ, ત્રસકાય, ભવ્ય, સંજ્ઞી, યથાખ્યાતચારિત્ર, ક્ષાયિકસમ્યક્ત્વ, અનાહાર, કેવલદર્શન અને કેવળજ્ઞાન એ માર્ગાણુઓમાં મોક્ષ છે, શેષ માર્ગાણુઓમાં મોક્ષ નથી.

(૬) વિવેચન :

મોક્ષ કઈ માર્ગાણુઓમાં હોય ? અને કઈ માર્ગાણુઓમાં ન હોય ? તેનું સ્પષ્ટીકરણ આ ગાથામાં કરવામાં આવ્યું છે.

સંસારી પ્રાણીઓ નરક, તિર્યંચ, મનુષ્ય અને દેવ એ ચાર ગતિઓ પૈકી કોઈપણ એક ગતિમાં હોય છે. તેમાં મનુષ્યગતિમાં રહેલો જીવ મોક્ષ પામી શકે, પણ બાકીની ત્રણ ગતિમાં રહેલો જીવ મોક્ષ પામી શકે નહિ. અહીં કોઈ પ્રશ્ન કરે કે ‘એમ શાથી ?’ તો સર્વવિરતિચારિત્ર વિના મોક્ષ નથી અને સર્વવિરતિચારિત્ર માત્ર મનુષ્યગતિમાં જ સંભવે છે, તેથી અન્ય ત્રણ ગતિવાળાને મોક્ષનો સંભવ નથી.

સંસારી પ્રાણીઓ એકેન્દ્રિય આદિ પાંચ જાતિમાં વિભક્ત છે. તેમાંની પંચેન્દ્રિય જાતિમાં રહેલો જીવ મોક્ષ પામી શકે, પણ બાકીની ઇન્દ્રિયોવાળા મોક્ષ પામી

શકે નહિ, તેનું કારણ સ્પષ્ટ છે. પંચેન્દ્રિય જાતિ સિવાય મનુષ્યનો ભવ સંભવી શકતો નથી અને મનુષ્યના ભવ સિવાય મોક્ષની પ્રાપ્તિ થતી નથી.

સંસારી પ્રાણીઓ પૃથ્વીકાય, અપ્કાય, તેજસૂકાય, વાયુકાય, વનસ્પતિકાય કે ત્રસકાય, એ છ કાયો પૈકી કોઈ પણ એક કાયમાં હોય છે. તેમાં પૃથ્વીકાય આદિ પાંચ પ્રકારના જીવો સ્થાવરકાય કહેવાય છે. તેમને ચારિત્રનો યોગ નહિ હોવાથી મોક્ષમાં જઈ શકતા નથી, જ્યારે ત્રસકાયમાં મનુષ્યદેહે ચારિત્રનો યોગ હોઈ તેને મોક્ષની પ્રાપ્તિ થઈ શકે છે.

સંસારી પ્રાણીઓ ભવ્ય અને અભવ્ય એવા બે પ્રકારના છે. તેમાં ભવ્ય પ્રાણીને મોક્ષની પ્રાપ્તિ થઈ શકે છે અને અભવ્ય પ્રાણીને મોક્ષની પ્રાપ્તિ થતી નથી. ભવ્ય પ્રાણીને મોક્ષની પ્રાપ્તિ થવાનું કારણ એ છે કે તે સંસારમાં પરિભ્રમણ કરતાં કરતાં એક કાળે રાગ-દ્વેષની નિખિડ ગ્રંથિનો ભેદ કરી સમ્યક્ત્વને સ્પર્શી શકે છે, તેથી વધારેમાં વધારે અર્ધપુદ્ગલપરાવર્તકાળમાં તેનો મોક્ષ થાય છે, જ્યારે અભવ્ય આત્માઓ રાગ-દ્વેષની નિખિડ ગ્રંથિ સમીપ અનંતી વાર આવવા છતાં તેનો ભેદ કરી શકતા નથી, તેથી તેઓ મોક્ષની પ્રાપ્તિ કરી શકતા નથી.

‘કેટલાક આત્માઓ ભવ્ય અને કેટલાક આત્માઓ અભવ્ય કેમ?’ તેનો ઉત્તર એ છે કે ‘વસ્તુસ્થિતિ જ

એવી છે. અર્થાત્ એ પ્રાકૃતિક લેહો છે, એટલે તેમાં કોઈ કાળે કંઈ પરિવર્તન થઈ શકતું નથી. ’

લબ્ધ આત્માઓ સામાન્ય રીતે પાપભીરુ હોય છે, એટલે કે તેમનાથી કોઈ પાપ થઈ જાય, તો તેમનું હૃદય દુભાય છે. જ્યારે અલબ્ધ આત્માઓના પરિણામ સામાન્ય રીતે નિષ્કુર હોય છે, એટલે કે તેમનાથી કોઈ પાપ થઈ જાય તો પણ તેમના હૃદય પર કોઈ અસર થતી નથી. આ બાબતમાં અંગારમદ્દકસૂરિનું દૃષ્ટાંત પ્રસિદ્ધ છે.

સંસારી જીવો સંજી અને અસંજી એમ બે પ્રકારના હોય છે. તેમાં સંજી એટલે વિશિષ્ટ મનોવિજ્ઞાન-વાળા જીવને ચારિત્રનો યોગ હોવાથી તેમને મોક્ષની પ્રાપ્તિ થાય છે, પણ અસંજી એટલે વિશિષ્ટ મનો-વિજ્ઞાનથી રહિતને ચારિત્રનો યોગ નહિ હોવાથી, તેમને મોક્ષની પ્રાપ્તિ થઈ શકતી નથી.

સંસારી જીવો સંયમ કે ચારિત્રની અપેક્ષાએ સાત પ્રકારના છે. જેમકે—સામાયિકચારિત્રવાળા, છેદોપસ્થાપન ચારિત્રવાળા, પરિહારવિશુદ્ધિચારિત્રવાળા, સૂક્ષ્મસંપરાય-ચારિત્રવાળા, યથાખ્યાતચારિત્રવાળા, દેશવિરતિને ધારણ કરનારા તથા અવિરતિ એટલે જેમણે કોઈ પણ પ્રકારની વિરતિ—વ્રતધારણા કરી નથી એવા. આ જીવો પૈકી યથાખ્યાતચારિત્રવાળાને જ મોક્ષની પ્રાપ્તિ થાય છે, કારણ કે એ ચારિત્ર સંપૂર્ણ શુદ્ધ છે. તેથી ભિન્ન અન્ય ચારિત્રોમાં ઓછી કે વત્તી અશુદ્ધિ હોઈ તેમને

મોક્ષની પ્રાપ્તિ થતી નથી. અન્ય રીતે કહીએ તો અવિરતિવાળા આત્માઓનો મોક્ષ થતો નથી, દેશવિરતિવાળા આત્માઓનો પણ તે જ અવસ્થામાં મોક્ષ થતો નથી, જ્યારે સર્વાવિરતિવાળા આત્માઓ યથાખ્યાત એટલે સંપૂર્ણ શુદ્ધ ચારિત્રની અવસ્થાએ પહોંચે ત્યારે તેમનો મોક્ષ થાય છે.

સમ્યક્ત્વની દૃષ્ટિએ સંસારી જીવ ઔપશમિક આદિ છ પ્રકારની માર્ગણાઓમાં રહેલા છે. તેમાંથી ક્ષાયક સમ્યક્ત્વવાળા આત્માને જ મોક્ષની પ્રાપ્તિ થાય છે, અન્ય સમ્યક્ત્વવાળાને નહિ. ક્ષાયક સમ્યક્ત્વ યથાખ્યાત ચારિત્રવાળાને જ હોય છે, એટલે તેમને મોક્ષની પ્રાપ્તિ થાય છે. સમ્યક્ત્વના અન્ય પ્રકારોમાં યથાખ્યાતચારિત્ર હોતું નથી, એટલે તેમાં મોક્ષની પ્રાપ્તિ થતી નથી.

સંસારી જીવો તેરમા ગુણસ્થાનક સુધી સંયોગી હોઈ તેઓ આહારક માર્ગણામાં અંતર્ગત થાય છે અને ચૌદમા ગુણસ્થાનકે અયોગી બનતાં અનાહારક માર્ગણામાં આવે છે. આ અનાહારક માર્ગણામાં આવેલા જીવોનો મોક્ષ થાય છે, અન્યનો નહિ.

સંસારી જીવો જ્ઞાનની દૃષ્ટિએ આઠ પ્રકારના છે :— જેમકે મતિજ્ઞાનવાળા, શ્રુતજ્ઞાનવાળા, અવધિજ્ઞાનવાળા, મનઃપર્યવજ્ઞાનવાળા, કેવલજ્ઞાનવાળા, મતિઅજ્ઞાનવાળા, શ્રુતઅજ્ઞાનવાળા અને વિભંગજ્ઞાનવાળા. તેમાંથી કેવળજ્ઞાન—

વાળા જીવને જ મોક્ષ હોય, અન્યને નહિ. અન્ય બધા જ્ઞાનમાં જ્ઞાનાવરણીયનું ઓછું કે વતું આવરણ હોય છે અને જ્યાં સુધી કોઈ પણ કર્મનું આવરણ હોય, ત્યાં સુધી જીવ મોક્ષ પામી શકતો નથી.

સંસારી જીવો દર્શનની અપેક્ષાએ ચાર પ્રકારના છે. જેમકે અશુદ્ધદર્શનવાળા, અચશુદ્ધદર્શનવાળા, અવધિદર્શનવાળા અને કેવલદર્શનવાળા. તેમાં કેવલદર્શનવાળા જીવો જ મોક્ષ પામી શકે, પણ અન્ય દર્શનવાળા મોક્ષ પામી શકે નહિ, કારણ કે તેમને દર્શનાવરણીય કર્મનું અમુક આવરણ હોય છે.

હવે શેષ ચાર માર્ગશ્રાવ્યો રહી : (૧) કષાય, (૨) વેદ, (૩) યોગ અને (૪) લેશ્યા. આ માર્ગશ્રાવ્યોમાં વર્તતા જીવોને મોક્ષની પ્રાપ્તિ થતી નથી, એટલે કે જીવ જ્યારે કષાયથી રહિત બને, વેદ (જાતીય સંજ્ઞા)થી રહિત બને, સર્વ યોગોને રુદ્ધીને અયોગી બને, તેમજ સર્વ લેશ્યાઓથી રહિત એવું પોતાનું સંપૂર્ણ શુદ્ધ સ્વરૂપ પ્રાપ્ત કરે, ત્યારે જ તેને મોક્ષની પ્રાપ્તિ થાય છે.

આ રીતે માર્ગશ્રાવ્યો દ્વારા સત્પદની પ્રરૂપણા સમજવી.

(૧) ઉપક્રમ :

ત્રણ ગાથા વડે સત્પ્રરૂપણાદ્વાર કહ્યા પછી પ્રકરણકાર મહર્ષિ દ્રવ્યપ્રમાણુદ્વાર અને ક્ષેત્રદ્વારનું વર્ણન સુડતાલીશમી ગાથામાં આ પ્રમાણે કરે છે :

(૨) શૂળ ગાથા :

દ્રવ્યપ્રમાણે સિદ્ધાણં, જીવદ્રવ્યાણિ હુંતિઽણંતાણિ ।  
લોગસ્સ અસંખિજ્જે ભાગે ઇક્કો ય સવ્વેતિ ॥ ૪૭ ॥

(૩) સંસ્કૃત છાયા :

દ્રવ્યપ્રમાણે સિદ્ધાનાં જીવદ્રવ્યાણિ ભવન્ત્યનંતાનિ ।  
લોકશ્યાસંખ્યેયમાગે એકશ્ચ સર્વેઽપિ ॥ ૪૭ ॥

(૪) શબ્દાર્થ :

દ્રવ્યપ્રમાણે-દ્રવ્યપ્રમાણમાં, દ્રવ્યપ્રમાણ નામના દ્વારમાં.

સિદ્ધાણં-સિદ્ધના.

જીવદ્રવ્યાણિ-જીવદ્રવ્યો.

અણંતાણિ-અનંત.

હુંતિ-છે.

લોગસ્સ-લોકના.

અસંખિજ્જે-અસંખ્યાતા.

ભાગે-ભાગમાં.

ઇક્કો-એક સિદ્ધ.

ય-વળી.

સવ્વેવિ-સર્વે પણ.

(૫) અર્થ-સંકલના :

દ્રવ્યપ્રમાણ નામના અનુયોગદ્વારમાં ( એવું  
કથન છે કે ) સિદ્ધના જીવદ્રવ્યો અનંત છે. (ક્ષેત્ર

નામના અનુયોગદ્વારમાં એવું કથન છે કે ) એક અને સર્વે સિદ્ધો લોકના અસંખ્યાતમા ભાગમાં રહેલા છે.

(૬) વિવેચન :

અહીં દ્રવ્યપ્રમાણ નામના દ્વારે એમ કહેવામાં આવ્યું છે કે 'સિદ્ધના જીવદ્રવ્યો અનંત છે.' સિદ્ધ એટલે મોક્ષમાં ગયેલો જીવ. તે અંગે વિશેષાવશ્યકભાષ્યમાં કહ્યું છે કે—

દીર્ઘકાલરયં જં તુ, કમ્મં સે સિયમદ્વહા ।

સિયં ધંતં તિ સિદ્ધસ્સ, સિદ્ધત્તમુવજાયહ્ ॥

‘પ્રવાહની અપેક્ષાએ દીર્ઘકાળની સ્થિતિવાળું અને સ્વભાવથી આત્માને મલિન કરનારું એવું જે કર્મ, તે આઠ પ્રકારે બંધાય છે. આ અષ્ટવિધ કર્મને બાળી નાખવાથી સિદ્ધની સિદ્ધતા ઉત્પન્ન થાય છે.’ તાત્પર્ય કે જીવ આઠેય કર્મેના ક્ષય કરી મોક્ષમાં જાય, તેને સિદ્ધ કહેવામાં આવે છે.

જે જીવ સિદ્ધ થાય, તે દ્રવ્યરૂપે તો કાયમ જ રહે છે અને આવા સિદ્ધો આજસુધીમાં :અનંત થયા છે, કારણ કે જઘન્યથી એક સમયના અંતરે અને ઉત્કૃષ્ઠથી છ માસના અંતરે અવશ્ય કોઈ જીવ મોક્ષે જાય એવો નિયમ છે. હવે આ રીતે આજ સુધીમાં અનંતકાળ વહી ગયો છે. તાત્પર્ય કે અનંતકાળના પ્રમાણમાં સિદ્ધ જીવો પણ અનંત હોય, એ સ્વાભાવિક છે.



અહીં ક્ષેત્ર નામના અનુયોગદ્વારે એમ કહેવામાં આવ્યું છે કે ‘એક સિદ્ધનો જીવ લોકના અસંખ્યાતમા ભાગમાં રહેલો છે અને સર્વ સિદ્ધ જીવો પણ લોકના અસંખ્યાતમા ભાગમાં જ રહેલા છે.’

પ્રથમ ક્ષણે તો એમ જ લાગે છે કે આ કેમ બની શકે ? પણ સર્વ પરિસ્થિતિ લક્ષ્યમાં લેવાથી આ કથનની ચથાર્થતા સમજાય છે.

સૌથી જઘન્ય બે હાથના શરીરવાળા અને ઉત્કૃષ્ટ પાંચસો ધનુષ્યના શરીરવાળા મનુષ્યો સિદ્ધ થાય છે. હવે સિદ્ધ થનારો આત્મા જ્યારે શરીરનો ત્યાગ કરે છે, ત્યારે શરીરની અંદરનો પોલાણનો ભાગ પૂરઠા આત્મપ્રદેશોનો ઘન થાય છે, તેથી તેમના મૂળ શરીરની અવગાહનાનો એક તૃતીયાંશ ભાગ ઘટે છે અને બે તૃતીયાંશ ભાગ બાકી રહે છે. આ રીતે સિદ્ધની જઘન્ય અવગાહના ૧ હાથ અને ૮ આંગળ તથા ઉત્કૃષ્ટ અવગાહના ૩૩૩ ધનુષ્ય, ૧ હાથ અને ૮ આંગળ હોય છે. ક્ષેત્રનું આ પ્રમાણ લોકના અસંખ્યાતમા ભાગ જેટલું છે.

હવે સિદ્ધના સમગ્ર જીવો લોકના અગ્રભાગે ૪૫ લાખયોજન પ્રમાણ સિદ્ધશિલા છે, ત્યાંથી ૧ યોજન દૂર લોકનો અંત છે, તે યોજનના  $\frac{1}{25}$  મા ભાગમાં લોકાંતને અડીને ૪૫ લાખ યોજનપ્રમાણ ક્ષેત્રમાં રહેલા છે. ક્ષેત્રનું આ પ્રમાણ લોકના અસંખ્યાતમા ભાગ જેટલું જ છે.

અહીં એટલું યાદ રાખવું ઉચિત લેખાશે કે સમસ્ત લોક ૧૪ રજ્જુપ્રમાણુ ઊંચો છે. તેમાં ૧ રજ્જુનું પ્રમાણુ નિમિષ માત્રમાં ૧ લાખ યોજન જનારો દેવ છ માસમાં જેટલું અંતર વટાવે તેટલું છે; અથવા તે ૩૮,૧૨૭,૬૭૦ મણુનો એક લાર એવા એકહજાર મણુ લારવાળા તપેલા ગોળાને જોરથી ફેંકવામાં આવે અને તે ગતિ કરતો ૬ માસ, ૬ દિવસ, ૬ પહોર, ૬ ઘડી અને ૬ સમયમાં જેટલું અંતર કાપે, તેટલું છે. તેથી જ ઉપરના ક્ષેત્રોને લોકના અસંખ્યાતમા લાગ જેટલા કહેલા છે.

### (૧) ઉપક્રમ :

હવે ક્રમપ્રાપ્ત સ્પર્શના, કાલ અને અંતર નામના દ્વારો કહેવા માટે પ્રકરણકાર મહર્ષિ અડતાલીશમી ગાથા આ પ્રમાણે કહે છે :

### (૨) મૂળ ગાથાઓ :

ફુસણા અહિયા કાલો, ઇગ સિદ્ધ પહુન્ચ સાઝોળંતો ।  
પહિવાયા માવાઓ, સિદ્ધાણં અંતરં નત્થિ ॥૪૮॥

### (૩) સંસ્કૃત છાયા :

સ્પર્શનાધિકો કાલઃ, એકસિદ્ધં પ્રતીત્ય સાઘનન્તઃ ।  
પ્રતિપાતાઽભાવતઃ સિદ્ધાનામન્તરં નાસ્તિ ॥૪૮॥

### (૪) શબ્દાર્થ :

ફુસણા—સ્પર્શના.

અહિયા-અધિક.

કાલો-કાલ.

ફગ સિદ્ધ-એક સિદ્ધને.

પહુચ્ચ-આશ્રયી, અપેક્ષાએ.

સાદ્ઓળંતો-સાદિ-અનંત.

પટિવાચ-પ્રતિપાતના, પડવાના, પુનઃ સંસારમાં આવવાના.

અભાવાઓ-અભાવથી.

સિદ્ધાણં-સિદ્ધોને.

અંતરં-અંતર.

નત્થિ-નથી.

(૫) અર્થ-સંકેશના :

સ્પર્શના અધિક હોય છે. એક સિદ્ધની અપેક્ષાએ કાલ સાદિ-અનંત છે. પડવાનો અભાવ હોવાથી સિદ્ધોમાં અંતર હોતું નથી.

(૬) વિવેચન :

અહીં પ્રકરણકાર મહર્ષિએ સંક્ષિપ્તમાં ત્રણ દ્વારો કહ્યાં છે. તેમાં સ્પર્શનાદ્વારના અધિકારે કહ્યું છે કે 'સ્પર્શના અધિક હોય છે,' એટલે કે સિદ્ધના જીવોનું જેટલું અવગાહનાક્ષેત્ર હોય છે, તે કરતાં સ્પર્શનાક્ષેત્ર અધિક હોય છે. અહીં એટલું સમજ લેવું જરૂરી છે કે કોઈ પણ પદાર્થના અવગાહનક્ષેત્ર કરતાં તેનું સ્પર્શનાક્ષેત્ર

અધિક જ હોય છે. દાખલા તરીકે એક પરમાણુ લોકાકાશના એક પ્રદેશમાં અવગાહિલો છે, પણ તે છયે દિશાના પ્રદેશોને સ્પર્શે છે. છ દિશા એટલે પૂર્વાદિ ચાર દિશા, ઉર્ધ્વદિશા તથા અધોદિશા. તે જ રીતે સિદ્ધતાં જીવો અમુક ક્ષેત્રમાં રહેલા હોય છે, પણ તેઓ છયે દિશાને સ્પર્શે છે, એટલે તેમનું સ્પર્શનાક્ષેત્ર અવગાહના કરતાં અવશ્ય અધિક હોય છે.

અહીં કાલદ્વારના અધિકારે કહ્યું છે કે ‘એક સિદ્ધની અપેક્ષાએ કાલ સાદિ-અનંત છે.’ એનો અર્થ એમ સમજવાનો કે દરેક સિદ્ધ જીવ અમુક કાલે મોક્ષ ગયેલો હોય છે, એટલે તેની આદિ હોય છે, પણ તેનું સિદ્ધપણું શાશ્વત હોવાથી તેનો અંત હોતો નથી. જે કાલની આદિ છે, પણ અંત નથી, તે સાદિ-અનંત.

અહીં અંતરદ્વારના અધિકારે કહ્યું છે કે ‘પડવાનો અભાવ હોવાથી સિદ્ધોમાં અંતર નથી.’ આ કથનનું તાત્પર્ય એ છે કે એક જીવ સિદ્ધ થાય તો તેને પડવાપણું હોતું નથી, એટલે કે તે સંસારમાં પુનઃ આવતો નથી. સંસારપરિભ્રમણનું ખાસ કારણ કર્મ છે, તેનો અભાવ થવાથી સંસારપરિભ્રમણનો પણ અભાવ જ થાય છે. અથવા તો બળી ગયેલાં બીજ ઉગી શકતાં નથી, તેમ જે કર્મો એક વાર દગ્ધ થયાં—બળી ગયાં, તે પોતાનું કંઈ પણ સામર્થ્ય બતાવી શકતાં નથી. આ સંયોગોમાં સિદ્ધાવસ્થાને પામેલો જીવ સંસારમાં પાછો કેમ આવી શકે ?

કોઈક દર્શનકાર એમ માને છે કે સિદ્ધાવસ્થાને પામેલા જીવો સંસારને દુઃખી જોઈને તેના ઉદ્ધાર માટે ફરી સંસારમાં આવે છે અને પોતાનું કર્તવ્ય બજાવે છે, પણ આ વિધાનથી તેનું નિરસન થાય છે. કારણ વિના કાર્ય સંભવી શકતું નથી, તેમ કર્મ વિના સંસારનું પરિબ્રમણ સંભવી શકતું નથી.

સિદ્ધોમાં અંતર હોતું નથી, એનો અર્થ એમ સમજવાનો છે કે પહેલું સિદ્ધત્વ, પછી સંસારિત્વ, પાછું સિદ્ધત્વ એમ સિદ્ધત્વમાં કોઈ અંતર હોતું નથી. તાત્પર્યકે એક વાર સિદ્ધાવસ્થા પ્રાપ્ત થઈ કે તે નિરંતર સિદ્ધાવસ્થા જ રહે છે. તેમાં કોઈ પણ પ્રકારનું કાલનું વ્યવધાન થતું નથી.

### (૧) ઉપક્રમ :

હવે ક્રમપ્રાપ્ત ભાગદ્વાર અને ભાવદ્વારનું વર્ણન કરવા માટે પ્રકરણકાર મહર્ષિ ઓગણપચાસમી ગાથા કહે છે, તે આ પ્રમાણે :

### (૨) મૂળ ગાથા :

સન્વજિયાણમણંતે, ભાગે તે તેસિં દંસણં નાણં ।

સ્વરૂપે ભાવે પરિણામિણ અ પુન હોઈ જીવત્તં ॥ ૪૯ ॥

### (૩) સંસ્કૃત છાયા :

સર્વજીવાનામનન્તે, ભાગે તે તેષાં દર્શનં જ્ઞાનં ।

શ્વાયિકે ભાવે ચ પારિણામિકે ચ પુનર્ભવતિ જીવત્ત્વમ્ ॥ ૪૯ ॥

(૪) શબ્દાર્થ :

સર્વજિયાણં-સર્વ જીવોના.

અનંતે-અનંતમા.

ભાગે-ભાગે.

તે-તે, સિદ્ધ જીવો.

તેસિં-તેમનું, સિદ્ધોનાનું.

દંસણં-દર્શન, કેવલદર્શન.

જ્ઞાણં-જ્ઞાન, કેવલજ્ઞાન.

સ્વરૂપ-સ્વાયિક.

ભાવે-ભાવનું છે.

પરિણામિણ-પારિણામિક ભાવનું.

અ-અંતઃપૂર્તિ માટે.

પુન-પુનઃ, વળી.

હોઈ-છે.

જીવન્ત-જીવન.

(૫) અર્થ-સંકલના :

સિદ્ધ જીવો સર્વ જીવોના અનંતમા ભાગે છે. તેઓના દર્શન અને જ્ઞાન સ્વાયિક ભાવે છે અને જીવપાણું પારિણામિક ભાવે છે.

(૬) વિવેચન :

સિદ્ધ જીવો અનંત છે, એ વસ્તુ દ્રવ્યપ્રમાણુદ્વાર વડે કહેવામાં આવી, પરંતુ અન્ય જીવોની સરખામણીમાં

સિદ્ધ જીવોની એ સંખ્યાને કેટલી સમજવી? તેનો ઉત્તર અહીં ભાગદ્વારથી આપવામાં આવ્યો છે.

‘સિદ્ધ જીવો સર્વ જીવોના અનંતમા ભાગે છે.’ આનો અર્થ એમ સમજવાનો છે કે સિદ્ધ જીવોની સંખ્યા યદ્યપિ અનંત છે, પણ સંસારી જીવોની સંખ્યા સાથે તેની સરખામણી કરવામાં આવે તો તેના અનંતમા ભાગ જેટલી જ થાય છે. અહીં એ જાણી લેવું જરૂરનું છે કે સિદ્ધોની સંખ્યા સર્વ સંસારી જીવોના અનંતમા ભાગે તો છે જ, પણ તે એક નિગોદના પણ અનંતમા ભાગે જ છે. તે અંગે નિર્થથપ્રવચનમાં નીચેની ગાથા પ્રસિદ્ધ છે :

जड़आ य होइ पुच्छा, जिणाण मग्गंमि उत्तरं तइया ।

इक्कस्स निगोयस्स वि, अणंतभागो उ सिद्धिगओ ॥

‘જિનમોર્ગમાં જ્યારે જ્યારે શ્રી જિનેશ્વર દેવને પૂછવામાં આવે છે કે ‘હું ભગવન્ ! અત્યાર સુધીમાં કેટલા જીવો મોક્ષે ગયા?’ ત્યારે ત્યારે ઉત્તર મળે છે કે ‘હજી એક નિગોદનો અનંતમો ભાગ મોક્ષમાં ગયો છે.’

આ લોકમાં નિગોદના નામથી ઓળખાતા અસંખ્યાત ગોળાઓ છે, આ દરેક ગોળામાં અસંખ્યાત નિગોદ હોય છે અને તે દરેક નિગોદમાં અનંત અનંત જીવ હોય છે. આવી એક નિગોદના અનંતમા ભાગ જેટલા જીવો જ હજી સુધી સિદ્ધિગતિ એટલે મોક્ષને પામેલા છે.

આમાંથી એ વસ્તુ ક્લિત થાય છે કે નિગોદમાંથી

## મોક્ષતત્ત્વ

વ્યવહારરાશિમાં આવીને તથા અનુક્રમે પ્રગતિ સાધીને ગમે તેટલા જીવો મોક્ષમાં જાય તો પણ આ સંસાર કદી જીવ-રહિત થવાનો નહિ. અનંત જોઈ અનંત=અનંત, એ ગણિતનો સિદ્ધાંત અહીં ખરાબર લાગુ પડે છે.

અહીં એ ક્ષપ્તતા કરવી આવશ્યક છે કે 'સંખ્યાઓ-ત્રણ પ્રકારની છે : (૧) સંખ્યાત, (૨) અસંખ્યાત અને (૩) અનંત. તેમાં સંખ્યાતનો અધિકાર પૂરો થયા પછી અસંખ્યાતનો અધિકાર પૂરો થયા પછી અને અસંખ્યાતનો અધિકાર શરૂ થાય છે અને અસંખ્યાતનો અધિકાર પૂરો થયા પછી અનંતનો અધિકાર શરૂ થાય છે. આ અનંતનું ગણિત આપણી કલ્પનામાં એકદમ આવે તેવું નથી, કારણ કે આપણે સંખ્યાતના ગણિતથી જ ટેવાયેલા છીએ. સંખ્યાતના ગણિતમાં ૫ માંથી ૩ લઈએ તો ૨ રહે અને ૨ માંથી ૨ લઈએ તો ૦ રહે, અહીં વાતનો છેડો આવે. પણ અનંતમાં તેવું નથી. અનંત-માંથી અનંત જાય તો પણ અનંત જ રહ્યા કરે. જો તેનો છેડો આવતો હોય તો તેને અનંત કહેવાય જ કેમ? એટલે અનંત નિગોદમાંથી અનંત જીવો મોક્ષે જાય તો પણ અનંત જ બાકી રહે.

અનંતની કલ્પના આવે તે માટે અહીં એક જ ઉદાહરણ આપીશું. ૧ ની સંખ્યાને ૨ થી ગુણતાં જ રહીએ તો ક્યાં સુધી ગુણી શકાય? અથવા ૧ ની સંખ્યાને ૨ થી લાગતાં રહીએ તો ક્યાં સુધી લાગી શકાય? તેનો છેડો આવશે નહિ, એટલે ત્યાં અનંત વાર એમ કહીને જ સંતોષ માનવો પડે.



જેન શાસ્ત્રકારોએ અસંખ્યાત તથા અનંતના પણ કેટલાક પ્રકારો પાડેલા છે, તે અન્ય ગ્રંથોથી જાણવા.

સિદ્ધાત્માઓ દ્રવ્યરૂપે શાશ્વત હોય છે, પણ તેમાં કોઈ પ્રકારનો ભાવ હોય છે કે નહિ? તેનો ઉત્તર ભાવ-દ્વારથી સાંપડે છે. તેમાં જણાવ્યું છે કે ‘સિદ્ધોત્તું જ્ઞાન અને દર્શન ક્ષાયિક ભાવે હોય છે અને જીવત્વ પારિણામિક ભાવે હોય છે.’ આનો અર્થ એમ સમજવાનો કે (૧) ઔપશમિક, (૨) ક્ષાયિક, (૩) ક્ષાયોપશમિક, (૪) ઔદયિક અને (૫) પારિણામિક એ પાંચ પ્રકારના ભાવો જ્યેષ્ઠી સિદ્ધાત્માઓને ક્ષાયિક તથા પારિણામિક એ બે ભાવો હોય છે, પણ ઔપશમિક, ક્ષાયોપશમિક કે ઔદયિક ભાવ હોતો નથી, કારણ કે આ ત્રણેય ભાવો કર્મજન્ય છે. \*

‘ક્ષાયિક ભાવના નવ પ્રકારો છે : (૧) કેવલજ્ઞાન, (૨) કેવલદર્શન, (૩) ક્ષાયિક સમ્યક્ત્વ, (૪) ક્ષાયિક ચારિત્ર, (૫) દાનલબ્ધિ, (૬) લાભલબ્ધિ, (૭) ભોગ-

\*મોહનીય કર્મની ઉપશાંતિ અવસ્થા (અનુદય અવસ્થા) તે ઉપશમ કહેવામાં આવે છે. તેથી ઉત્પન્ન થયેલો આત્મપરિણામ, તે ઔપશમિક ભાવ. કર્મનો સર્વથા નાશ થવો, તે ક્ષય. તેનાથી ઉત્પન્ન થયેલો આત્મપરિણામ, તે ક્ષાયિક ભાવ. ઉદયમાં આવેલા કર્મનો ક્ષય અને ઉદયમાં નહિ આવેલાં કર્મોનો ઉપશમ, તે ક્ષાયોપશમ. તેથી ઉત્પન્ન થયેલો આત્મપરિણામ તે ક્ષાયોપશમિક ભાવ. કર્મના ઉદયથી ઉત્પન્ન થતા ગતિ, લેશ્યા, કષાય આદિ આત્મપરિણામ, તે ઔદયિક ભાવ અને વસ્તુનો અનાદિસ્વભાવ તે પારિણામિક ભાવ.

લબ્ધિ, (૮) ઉપલોગલબ્ધિ અને (૯) વીર્યલબ્ધિ. તેમાંથી સિદ્ધ જીવેને કેવલજ્ઞાન અને કેવલદર્શન એ બે ક્ષાયિક ભાવો જ કેમ કહ્યા ?

આ પ્રશ્નનો ઉત્તર એ છે કે આ બે ભાવો આત્માના મૂળગુણની મુખ્યતાએ કહ્યા છે અને તેનો કોઈ અપેક્ષા-વિશેષથી નિષેધ નથી, જ્યારે બીજા ભાવોનો અપેક્ષા-વિશેષથી નિષેધ છે. જેમકે—‘શ્રી વીતરાગના વચન ઉપર પ્રતીતિરૂપ શ્રદ્ધાને સમ્યક્ત્વ કહીએ તો સિદ્ધાત્મા પોતે વીતરાગ છે, તેમને બીજા કયા વીતરાગના વચન પરની શ્રદ્ધા ઘટી શકે ?’

અહીં ક્ષાયિકભાવની શ્રદ્ધાના અભાવે સિદ્ધાત્માને ક્ષાયિક સમ્યક્ત્વ ઘટી શકે નહિ, પરંતુ દર્શન-મોહનીય અને અનંતાનુબંધી કષાયના ક્ષયથી જે આત્મિક ગુણરૂપ ક્ષાયિક સમ્યક્ત્વ, તે ઘટી શકે.

‘જેના વડે મોક્ષમાં જવાય, તે ચારિત્ર અથવા આક્રમકારના કર્મસમૂહનો નાશ કરનાર તે ચારિત્ર.’ એ પ્રમાણે ચારિત્રની વ્યાખ્યા થાય છે. હવે ચારિત્રના આ વ્યુત્પત્તિ-લક્ષણમાંનું કોઈ લક્ષણ સિદ્ધાત્માઓમાં ઘટતું નથી, તેમ જ ચારિત્રના પાંચ ભેદોમાંનો કોઈ ભેદ સિદ્ધાત્મામાં છે નહિ, તે કારણથી સિદ્ધમાં ચારિત્રનો અભાવ છે. પરંતુ મોહનીયકર્મના ક્ષયથી પ્રકટ થયેલ સ્વસ્વરૂપમાં રમણતારૂપ જે ક્ષાયિક ચારિત્ર, તે સિદ્ધાત્મામાં.

અવશ્ય હોય છે. આ જ કારણે શાસ્ત્રોમાં સિદ્ધાત્માઓને  
' નો ચારિત્તી નો અચારિત્તી ' કહ્યા છે.

વળી દ્વાનાદિક ચાર પ્રવૃત્તિઓ ગ્રહણ-ધારણ યોગ્ય  
બાદરપરિણામી પુદ્ગલ સ્કંધોના લીધે સંભવે છે અને  
સિદ્ધાત્મામાં ગ્રહણ-ધારણ યોગ્ય બાદરપરિણામી પુદ્ગલ  
સ્કંધોનો અભાવ હોય છે, એટલે તેમાં આ ચાર લખ્ધિઓ  
હોતી નથી. અને જેમાં ક્રિયા-પ્રવૃત્તિ હોય, તેને વીર્ય  
કહીએ તો એ લક્ષણ પણ સિદ્ધાત્મામાં ઘટી શકતું નથી,  
કારણ કે 'સિદ્ધા જં અવિરિયા' એવું આગમવચન છે.  
પરંતુ અંતરાય કર્મના ક્ષયથી ઉત્પન્ન થતા આત્મપરિ-  
ણામરૂપ દ્વાનાદિક લખ્ધિઓ સિદ્ધાત્માને હોય છે.

આ વિવેચનના સાર રૂપે એમ સમજવું કે સિદ્ધા-  
ત્માને કેવળજ્ઞાન અને કેવળદર્શન એ બે ક્ષાયિક લાવો  
મુખ્યતાયે હોય છે, પણ બીજા સાત લાવોનો સર્વથા  
નિષેધ નથી.

પારિણામિક લાવના ત્રણ પ્રકારો છે: (૧) જીવત્વ,  
(૨) લબ્યત્વ અને (૩) અલબ્યત્વ. તેમાં સિદ્ધાત્મા-  
ઓને જીવત્વ હોય છે અને લબ્યત્વ કે અલબ્યત્વ હોતું  
નથી. મોક્ષમાં જવાની યોગ્યતા તે લબ્યત્વ અને અયો-  
ગ્યતા તે અલબ્યત્વ. સિદ્ધાત્માએ તો મોક્ષ પ્રાપ્ત કરી  
લીધું છે, એટલે આ બેમાંથી એક પણ લાવ તેમને ઘટી  
શકતો નથી. શાસ્ત્રમાં સિદ્ધાત્માઓને ' નો મન્વા નો  
અમન્વા ' કહ્યા છે, તેનું રહસ્ય આ જ છે.

સિદ્ધાત્માઓને જીવત્વ હોય છે અને તેથી જ તેઓ જીવરૂપે સદાકાળ ટકી રહે છે. આને પારિણામિક ભાવ સમજવાનો છે.

### (૧) ઉપક્રમ :

હવે પ્રકરણકાર મહર્ષિ પચાસમી ગાથામાં ક્રમપ્રાપ્ત અદ્યણહુવ નામનું દ્વાર તથા ઉપસંહારનાં વચનો કહે છે. તે આ પ્રમાણે :

### (૨) મૂળગાથા :

યોવા નપુંસસિદ્ધા, થી નર સિદ્ધા ક્રમેણ સંખ્યગુણા ।

इअ मुक्खतत्तमेअं, नवतत्ता लेसओ भणिया ॥५०॥

### (૩) સંસ્કૃત છાયા :

સ્તોકા નપુંસકસિદ્ધાઃ સ્ત્રીનરસિદ્ધાઃ ક્રમેણ સંખ્યગુણાઃ ।

इति मोक्षतत्त्वमेतन्नवतत्त्वानि लेशतो भणितानि ॥५०॥

### (૪) શબ્દાર્થ :

યોવા-યોડા, અદ્ય.

નપુંસસિદ્ધા-નપુંસકલિંગે સિદ્ધ થયેલા.

થી-સ્ત્રીલિંગે.

નર-નરલિંગે, પુરુષલિંગે.

સિદ્ધા-સિદ્ધ થયેલા.

ક્રમેણ-અનુક્રમે.

સંખ્યગુણા-સંખ્યાતગુણ.

इअ-એ, એ પ્રમાણે.

મુક્તતત્ત્વ-મોક્ષતત્ત્વ.

અં-આ.

નવતત્ત્વ-નવતત્ત્વો.

લેસઓ-લેશથી, સંક્ષેપથી.

મળિયા-કહ્યા.

(૫) અર્થ-સંકલના :

નપુંસકલિંગે સિદ્ધ થયેલા જીવો થોડા છે. સ્ત્રીલિંગે સિદ્ધ થયેલા અને પુરુષલિંગે સિદ્ધ થયેલા અનુક્રમે સંખ્યાત ગુણ છે. એ પ્રમાણે મોક્ષતત્ત્વ કહ્યું અને નવતત્ત્વો સંક્ષેપથી કહ્યા.

(૬) વિવેચન :

સત્પદ્મપ્રરૂપણા આદિ આઠ દ્વારોનું વર્ણન પૂરું થયું. હવે અલ્પબહુત્વ નામનું નવમું દ્વાર બાકી રહ્યું. આ દ્વારમાં કયા સિદ્ધ જીવો થોડા હોય અને કયા વધારે હોય ? તેનું વર્ણન કરવાનું છે. તે અંગે અહીં કહ્યું છે કે ‘નપુંસકલિંગે સિદ્ધ થયેલા જીવો થોડા છે, સ્ત્રી-લિંગે સિદ્ધ થયેલા અને પુરુષલિંગે સિદ્ધ થયેલા અનુક્રમે સંખ્યાત ગુણ છે.’

અહીં પ્રથમ એ સ્પષ્ટતા કરી દઈએ કે સિદ્ધના જીવોમાં લિંગનો અભાવ હોવાથી તેઓ એકસરખા હોય છે, પણ છેલ્લા જે દેહથી તેઓ મોક્ષ પામે છે, તેની અપેક્ષાએ અહીં નપુંસકલિંગ, સ્ત્રીલિંગ અને પુરુષલિંગ એવા ત્રણ ભેદો કરેલા છે અને તેમનું અલ્પબહુત્વ દર્શાવેલું છે.

મનુષ્યવર્ગમાંથી જેઓ મોક્ષે જાય છે, તેમાં નપુંસકલિંગવાળા સહુથી થોડા હોય છે, કારણ કે તેવા જીવો એક સમયમાં માત્ર ૧૦ જ મોક્ષે જઈ શકે છે, તેથી વધારે નહિ. જ્યારે સ્ત્રીલિંગવાળા એક સમયમાં ૨૦ મોક્ષે જઈ શકે છે. આ રીતે સ્ત્રીલિંગથી મોક્ષમાં જનારનું પ્રમાણ વધારે હોવાથી તેમને સંખ્યાત ગુણ એટલે અમુક સંખ્યાથી ગુણીએ તેટલા વધારે કહેલા છે. ૧૦ કરતાં ૨૦ ની સંખ્યા જમણી છે.

હવે સ્ત્રીલિંગથી મોક્ષે જનારા કરતાં પુરુષલિંગથી મોક્ષે જનારા વધારે હોય છે, કારણ કે તેઓ સમકાળે ૧૦૮ મુખી મોક્ષે જઈ શકે છે, જ્યારે સ્ત્રીલિંગમાં સમકાળે ૨૦ થી વધારે મોક્ષે જઈ શકતા નથી. ૨૦ કરતાં ૧૦૮ ની સંખ્યા લગભગ સાડાપાંચ ગણી છે, એટલે સ્ત્રીલિંગ કરતાં પુરુષલિંગે સિદ્ધ થનારને સંખ્યાત ગુણ કહેલા છે.

આફીં એટલી સ્પષ્ટતા આવશ્યક છે કે ૧૦ પ્રકારના જન્મનપુંસકોને ચારિત્રનો જ અભાવ હોવાથી તેઓ મોક્ષે જઈ શકતા નથી, પરંતુ જન્મ્યા બાદ કૃત્રિમ રીતે થયેલા ૬ પ્રકારના નપુંસકોને ચારિત્રનો લાભ હોવાથી તેઓ મોક્ષે જઈ શકે છે.

સિદ્ધોના અલ્પબહુત્વનો વિષય ઘણો વિસ્તારવાળો છે. તે અન્ય ગ્રંથોથી જાણવો.

આ રીતે મોક્ષતત્ત્વનું વર્ણન પૂરું થયું અને તે સાથે નવતત્ત્વોનું સંક્ષિપ્ત વર્ણન પણ પૂરું થયું. પરંતુ તેના અનુસંધાનમાં બીજું જે કહેવાનું છે, તે હવે પછીના એ પ્રકરણોમાં કહેવાશે.

પ્રકરણ તેરમું

સમ્યક્ત્વ

[ ગાથા એકાવનમીથી ચોપનમી સુધી ]

(૧) ઉપક્રમ :

સમ્યગ્દર્શનનું અપરનામ સમ્યક્ત્વ છે. સમ્યક્ત્વ શબ્દ સમ્યક્ પદને ત્વ પ્રત્યય લાગવાથી બનેલો છે, એટલે તેનો અર્થ સમ્યક્પણું, સારાપણું કે સુંદરતા થાય છે. આ સુંદરતા આત્માની સમજવાની છે, પુદ્ગલની નહિ. જ્યાં સુધી આત્મા મિથ્યાત્વથી યુક્ત હોય છે, ત્યાં સુધી તેનામાં સમ્યક્પણું, સારાપણું કે સુંદરતા પ્રકટતી નથી. જ્યારે મિથ્યાત્વનો મલિન ભાવ દૂર થાય, ત્યારે જ આત્મામાં સમ્યક્પણું, સારાપણું કે સુંદરતા પ્રગટ થાય છે. તાત્પર્ય કે સમ્યક્ત્વ એ આત્માની સુંદરતા છે, આત્માનો એક પ્રકારનો શુદ્ધ પરિણામ છે, નિર્મળ રુચિ છે.

આ સમ્યક્ત્વની પ્રાપ્તિ નવતત્ત્વો તથા તેના લેહ-પ્રલેહો બરાબર જાણવાથી તથા તેના પર શ્રદ્ધા રાખવાથી

થાય છે. આ વસ્તુ પ્રકરણકાર મહર્ષિ એકાવનમી ગાથામાં  
આ પ્રમાણે કહે છે :

(૨) મૂળગાથા :

જીવાઃ નવ પયત્યે, જો જાણઈ તસ્સ દોઈ સમ્મત્તં ।

ભાવેણ સદ્દંતો, અયાણમાણેઽવિ સમ્મત્તં ॥૫૧॥

(૩) સંસ્કૃત છાયા :

જીવાદિ નવપદાર્થાન્, યો જાનાતિ તસ્ય ભવતિ સમ્યક્ત્વમ્ ।

ભાવેન શ્રદ્ધતોઽજ્ઞાનવતોઽપિ સમ્યક્ત્વમ્ ॥ ૫૧ ॥

(૪) શબ્દાર્થ :

જીવાઈ-જીવ વગેરે.

નવ-નવ.

પયત્યે-પદાર્થોને, તત્ત્વોને.

જો-જો.

જાણઈ-જાણે છે.

તસ્સ-તેને.

દોઈ-હોય છે, થાય છે.

સમ્મત્તં-સમ્યક્ત્વ.

ભાવેણ-ભાવપૂર્વક.

સદ્દંતો-શ્રદ્ધા કરતા જીવને.

અયાણમાણે-ન જાણવા છતાં.

અવિ-પણ.

સમ્મત્તં-સમ્યક્ત્વ.



(૫) અર્થ-સંકલના :

જીવાદિ નવતત્ત્વોને જે બરાબર જાણે છે, તેને સમ્યક્ત્વની પ્રાપ્તિ થાય છે અને જેઓ તેના બોધ વિના પરંતુ ભાવથી તેના પર શ્રદ્ધા રાખે છે, તેને પણ સમ્યક્ત્વની પ્રાપ્તિ થાય છે.

(૬) વિવેચન :

બુદ્ધિમાન મનુષ્યો નિષ્ક્રમ પ્રવૃત્તિ કરતા નથી. વધારે સ્પષ્ટ કહીએ તો તેઓ કેઈ પણ પ્રવૃત્તિનો પ્રારંભ કરતાં પહેલાં તેનું પરિણામ કે ફળ શું? તે જાણી લે છે. તેમાં જો એમ જણાય કે આ પ્રવૃત્તિનું પરિણામ ખરેખર સારું કે સુંદર આવશે તો તેઓ એમાં પ્રવૃત્ત થાય છે, અન્યથા તેમાં પ્રવૃત્ત થતા નથી.

આ રીતે અહીં પ્રશ્ન થવા સંભવ છે કે ‘જીવ આદિ નવતત્ત્વોને જાણવાનું ફળ શું?’ તેથી પ્રકરણકાર મહર્ષિ જણાવે છે કે ‘જે પુરુષ કે સ્ત્રી જીવઆદિ નવપદાર્થોને જાણે છે, તેને સમ્યક્ત્વ અર્થાત્ સમ્યગ્દર્શનની પ્રાપ્તિ થાય છે.’

અહીં કહાય એવો પ્રશ્ન થાય કે ‘જીવ આદિ નવતત્ત્વોને જાણવાથી સમ્યગ્દર્શનની પ્રાપ્તિ શી રીતે થાય?’ તેનો ઉત્તર એ છે કે જીવ આદિ નવતત્ત્વો જાણનાર એટલું જરૂર સમજી જાય છે કે-

(૧) જીવ છે.

## સમ્યક્ત્વ

(૨) તે નિત્ય છે.

(૩) તે કર્મનો કર્તા છે.

(૪) તે કર્મફળનો ભોક્તા છે.

(૫) તે પોતાના પુરુષાર્થથી સકલ કર્મબંધનોને તોડી મોક્ષની પ્રાપ્તિ કરી શકે છે. અને

(૬) એ મોક્ષનો ઉપાય પુણ્યજનક પ્રવૃત્તિ તથા સંવર અને નિર્જરાની આરાધના છે.

આ રીતે ૭ સ્થાનો-સિદ્ધાંતો જેના મનમાં બરાબર એ, તેને તત્ત્વભૂત પદાર્થો પર શ્રદ્ધા થઈ ગણાય અને તેજ સમ્યક્ત્વ છે. કહ્યું છે કે ‘તત્ત્વાર્થશ્રદ્ધાનં સમ્યગ્ દર્શનમ્-તત્ત્વભૂત પદાર્થોતું યથાર્થ શ્રદ્ધાન, તે સમ્યગ્ દર્શન છે.’

અહીં કેઈ એમ પૂછે કે ‘શું જીવ આદિ નવતત્ત્વો જાણનારને જ સમ્યક્ત્વની પ્રાપ્તિ થાય? અન્યને નહિ?’ તો પ્રકરણકાર મહર્ષિ તેના સમાધાન અર્થે જણાવે છે કે જ્ઞાનાવરણીય કર્મના તથાવિધ ક્ષયોપશમના અભાવે કેઈ આત્મા જીવ આદિ નવતત્ત્વોતું સ્વરૂપ બરાબર જાણી શકે નહિ, પરંતુ તેની આંતરિક શ્રદ્ધા એવી હોય કે આ નવતત્ત્વો યથાર્થ છે, સત્ય છે, તો તેને પણ સમ્યક્ત્વની પ્રાપ્તિ થાય છે.

શાસ્ત્રકાર ભગવતોએ કહ્યું છે કે ‘પ્રગવિહં દુવિહં ત્રિવિહં, ચત્ત્રહા પંચવિહં દસવિહં સમ્મ-સમ્યક્ત્વ એક પ્રકારનું,

બે પ્રકારનું, ત્રણ પ્રકારનું, ચાર પ્રકારનું, પાંચ પ્રકારનું તથા દશ પ્રકારનું હોય છે.

સમ્યક્ તત્ત્વની રુચિ એટલે શ્રી જિનકથિત તત્ત્વોમાં યથાર્થપણાની બુદ્ધિ, એ સમ્યક્ત્વનો એક પ્રકાર છે.

નૈસર્ગિક અને આધિગમિક એ સમ્યક્ત્વના બે પ્રકારો છે. નૈસર્ગિક એટલે સ્વાભાવિક રીતે થવું અને આધિગમિક એટલે ગુરુના ઉપદેશ આદિ નિમિત્તોથી થવું. અથવા દ્રવ્યસમ્યક્ત્વ અને ભાવસમ્યક્ત્વ એવા પણ તેના બે પ્રકારો છે. તેમાં શ્રી જિનેશ્વરદેવકથિત તત્ત્વોમાં સામાન્ય રુચિ તે દ્રવ્યસમ્યક્ત્વ છે અને વસ્તુને જાણવાના ઉપાયરૂપ પ્રમાણ-નય વગેરેથી જીવાજીવાદિ તત્ત્વોને વિશુદ્ધ રૂપે જાણવા એ ભાવસમ્યક્ત્વ છે. વળી શાસ્ત્રોમાં નિશ્ચયસમ્યક્ત્વ અને વ્યવહારસમ્યક્ત્વ એવા બે પ્રકારો પણ માનેલા છે. તેમાં આત્માનો જે શુદ્ધ પરિણામ, તે નિશ્ચય સમ્યક્ત્વ અને તેમાં હેતુભૂત સડસઠ ભેદોનું જ્ઞાન પ્રાપ્ત કરી તેનું શ્રદ્ધા અને ક્રિયા રૂપે પાલન કરવું, તે વ્યવહારસમ્યક્ત્વ છે.

ઔપશમિક, ક્ષાયિક અને ક્ષાયોપશમિક એ સમ્યક્ત્વના ત્રણ પ્રકારો છે. તેમાં અનંતાનુબંધી ક્રોધ, માન, માયા, લોભ તથા સમ્યક્ત્વ મોહનીય, મિશ્ર મોહનીય અને મિથ્યાત્વ મોહનીય, એ સાત કર્મપ્રકૃતિઓનો અંતર્મુહર્ત સુધી તદ્દન ઉપશમ થવાથી જે સમ્યક્ત્વ પ્રકટ થાય તેને ઔપશમિક સમ્યક્ત્વ કહેવાય. આવું

## સમ્યક્ત્વ

સમ્યક્ત્વ એક લવમાં બે વાર અને સમસ્ત સંસારચક્રમાં પાંચ વાર પ્રાપ્ત થઈ શકે છે. આ સમ્યક્ત્વ અંતર્મુહૂર્તથી વધારે રહેતું નથી. ઉપર કહેલી સાતેય કર્મપ્રકૃતિઓનો સંપૂર્ણ ક્ષય થવાથી જે સમ્યક્ત્વ પ્રકટ થાય, તેને ક્ષાયિક સમ્યક્ત્વ કહેવાય. તેનો કાલ સાદિ-અનંત છે. ઉપર કહેલી સાત પ્રકૃતિમાંથી ઉદયમાં આવેલાનો ક્ષય, તેમજ સત્તામાં પડેલાનો વિપાકથી ઉપશમ થતાં જે સમ્યક્ત્વ પ્રકટ થાય, તેને ક્ષાયોપશમિક સમ્યક્ત્વ કહેવાય. આ સમ્યક્ત્વનો વધારેમાં વધારે કાળ ૬૬ સાગરોપમ છે. પહેલું અને બીજું સમ્યક્ત્વ નિરતિચાર છે, ત્યારે ત્રીજું સમ્યક્ત્વ સાતિચાર છે, તેથી આ સમ્યક્ત્વને શંકા, કાંક્ષા આદિ અતિચારો લાગે છે.

ઔપશમિક આદિ ત્રણ પ્રકારોમાં મિશ્રસમ્યક્ત્વ ઉમેરીએ તો તેના ચાર પ્રકારો થાય. ઉપર કહેલી સાતમાંની ક્ષત મિશ્ર મોહનીય કર્મની પ્રકૃતિ ઉદયમાં હોય અને બાકીની પ્રકૃતિ ઉપશાંત હોય, તે વખતે જે સમ્યક્ત્વ-મિથ્યાત્વરૂપ મિશ્રભાવ અંતર્મુહૂર્ત પર્યંત હોય, તેને મિશ્ર સમ્યક્ત્વ કહેવાય છે. આ સમ્યક્ત્વમાં જિન-પ્રણીત તત્ત્વ પર ન રાગ-ન દ્વેષ એવી સ્થિતિ હોય છે. કેટલાક ઔપશમિક આદિ ત્રણ પ્રકારોમાં વેદક સમ્યક્ત્વ ઉમેરીને તેના ચાર પ્રકારો માને છે. ક્ષાયિક સમ્યક્ત્વ પ્રકટ થતાં પહેલાં સમ્યક્ત્વ મોહનીયનાં જે ચરમ દલો વેદાય છે, તેને વેદક સમ્યક્ત્વ કહેવામાં આવે છે. આ ચાર પ્રકારોમાં સાસ્વાદનસમ્યક્ત્વ ઉમેરીએ

તો સમ્યક્ત્વના પાંચ પ્રકારો થાય છે. ઉપર જણાવેલા અંતર્મુદૂર્તના વખતવાળા ઔપશમિક સમ્યક્ત્વથી પડીને મિથ્યાત્વે પહોંચતાં પહેલાં એક સમયથી માંડીને ૬ આવલિકા સુધી સમ્યક્ત્વના કિંચિત્ સ્વાદરૂપ જે સમ્યક્ત્વ હોય છે, તેને સાસ્વાદન સમ્યક્ત્વ કહે છે.

સમ્યક્ત્વના દશ પ્રકારો નીચે પ્રમાણે ગણાય છે :—

(૧) નિસર્ગરુચિ—જે જીવ શ્રી જિનેશ્વરદેવોએ યથાર્થ અનુભવેલા ભાવોને પોતાની મેળે જાતિસ્મરણાદિ જ્ઞાનથી જાણીને ‘તે એમ જ છે, પણ અન્યથા નથી’ એવી અડગ શ્રદ્ધા રાખે, તે નિસર્ગરુચિ.

(૨) ઉપદેશરુચિ—કેવલી કે છન્નસ્થ ગુરુઓ વડે કહેવાયેલા ઉપર્યુક્ત ભાવો પર શ્રદ્ધા રાખે, તે ઉપદેશરુચિ.

(૩) આજ્ઞારુચિ—રાગ, ક્રોધ, મોહ, અજ્ઞાન વગેરે દોષોથી રહિત મહાપુરુષની આજ્ઞા પર રુચિ ધરાવે, તે આજ્ઞારુચિ.

(૪) સૂત્રરુચિ—જે અંગપ્રવિષ્ટ કે અંગણાદ્ય સૂત્રો જાણીને તત્ત્વમાં રુચિવાળો થાય, તે સૂત્રરુચિ. વર્તમાન શાસનમાં શ્રી ગૌતમસ્વામી આદિ ગણધરોએ રચેલાં શાસ્ત્રો અંગપ્રવિષ્ટ કહેવાય છે. તેના આચારાંગ, સૂત્રકૃતાંગ, સ્થાનાંગ, સમવાયાંગ, વ્યાખ્યાપ્રજ્ઞપ્તિ (શ્રી ભગવતીજ), જ્ઞાતાધર્મકથા, ઉપાસકદશાંગ, અન્તકૃદ્દશાંગ, અનુત્તરોપપાતિકદશાંગ, પ્રશ્નવ્યાકરણ, વિપાકશ્રુત અને દૃષ્ટિવાદ એવા બાર પ્રકારો છે. તેને સમગ્રપણે દ્વાદશાંગી કહેવામાં આવે છે.

આ ઉપરાંત જૈન શ્રુતમાં શ્રી ભદ્રબાહુસ્વામી વગેરે ચતુર્દર્શપૂર્વધરાદિ વૃદ્ધ આચાર્યોએ રચેલાં બીજાં સૂત્રો પણ છે, તે અનંગપ્રવિષ્ટ કહેવાય છે.

(૫) બીજરુચિ—જેમ એક બીજ વાવવાથી અનેક બીજો ઉત્પન્ન થાય છે, તેમ એક પદ, હેતુ કે એક દષ્ટાંત સાંભળીને જે જીવ ઘણાં પદો, ઘણા હેતુઓ અને ઘણાં દષ્ટાંતો પર શ્રદ્ધાવાળો થાય, તે બીજરુચિ.

(૬) અભિગમરુચિ—જે શાસ્ત્રોનો વિસ્તૃત બોધ પામીને તત્ત્વ પર રુચિ ધરાવે, તે અભિગમરુચિ.

(૭) વિસ્તારરુચિ—જે છ દ્રવ્યોને પ્રમાણુ અને નયો વડે બાણીને અર્થાત્ વિસ્તારથી બોધ પામીને તત્ત્વ પર રુચિવાળો થાય, તે વિસ્તારરુચિ.

(૮) ક્રિયારુચિ—જે અનુષ્ઠાનોમાં કુશલ હોય તથા ક્રિયા કરવામાં રુચિવાળો હોય, તે ક્રિયારુચિ.

(૯) સંક્ષેપરુચિ —જે થોડું સાંભળીને પણ તત્ત્વની રુચિવાળો થાય, તે સંક્ષેપરુચિ. ચિદાત્મીપુત્ર મહાત્મા ઉપશમ, વિવેક અને સંવર, એ ત્રણ પદો સાંભળીને જ તત્ત્વમાં રુચિવાળા થયા હતા.

(૧૦) ધર્મરુચિ—જે ધર્માસ્તિકાય, અધર્માસ્તિકાય વગેરે પદાર્થોને કહેનારાં જિનવચનો સાંભળીને શ્રુત-ચારિત્રરૂપ ધર્મ પર શ્રદ્ધાવાળો થાય, તે ધર્મરુચિ.

આ દરેક આત્માનું સમ્યક્ત્વ તે સમ્યક્ત્વનો એક પ્રકાર, એમ દશ પ્રકારો સમજવા.

## (૧) ઉપક્રમ :

સમ્યક્ત્વની પ્રાપ્તિ થયા પછી તે સ્થિર-નિશ્ચલ કેમ રહે ? તે અંગે પ્રકરણકાર મહર્ષિ<sup>૧</sup> બાવનમી ગાથામાં જણાવે છે કે—

## (૨) મૂળ ગાથા :

સઘ્વાઈં જિણેસર-માસિયાઈં વયણાઈં નન્નહા હુંતિ ।  
 ઇહ બુદ્ધી જસસ મણે, સમ્મત્તં નિચ્ચલં તસસ ॥૫૨॥

## (૩) સંસ્કૃત ગાથા :

સર્વાણિ જિનેશ્વરભાષિતાનિ વચનાનિ નાન્યથા ભવન્તિ ।  
 इति बुद्धिर्यस्य मनसि, सम्यक्तवं निश्चलं तस्य ॥५२॥

## (૪) શબ્દાર્થ :

સઘ્વાઈં—સર્વે.

જિણેસર—માસિયાઈં—જિનેશ્વરનાં કહેલાં.

વયણાઈં—વચનો.

ન—ન.

ન અને અન્નહાની સંધિ થવાથી નન્નહા એવું પદ બનેલું છે.

અન્નહા—અન્યથા, વિપરીત, અસત્ય.

હુંતિ—હોય.

ઇહ—એવા પ્રકારની.

બુદ્ધી—બુદ્ધિ.

જસસ—જેના.

મળે-મનમાં.

સમ્મત્ત-સમ્યક્ત્વ.

નિચ્ચલ-નિશ્ચલ, ચલાયમાન ન થાય તેવું, દઢ.  
તસ્સ-તેનું.

(૫) અર્થ-સંકલના :

જિનેશ્વરના કહેલાં સર્વે વચનો સત્ય જ હોય,  
પણ અસત્ય ન હોય, એવી બુદ્ધિ જેના મનમાં હોય.  
છે, તેનું સમ્યક્ત્વ દઢ રહે છે.

(૬) વિવેચન :

પ્રાપ્ત થયેલું સમ્યક્ત્વ ચાલ્યું ન જાય, મલિન ન  
થાય, ડગમગે નહિ, તે માટેનો મુખ્ય ઉપાય શ્રી જિનેશ્વર  
ભગવંતનાં વચનો પરની પરમ શ્રદ્ધા છે. વધારે સ્પષ્ટ  
કહીએ તો જે મનુષ્ય એમ માને છે કે ‘શ્રી જિનેશ્વર  
ભગવંત : ક્રોધ, લોભ, ભય, હાસ્ય વગેરે દોષોથી રહિત.  
વીતરાગ પરમાત્મા હોઈ કદી અસત્ય બોલે નહિ, તેમને  
અસત્ય બોલવાનું પ્રયોજન શું ? તેઓ જે કંઈ વચન  
બોલે, તે સત્ય જ હોય,’ તેનું સમ્યક્ત્વ સ્થિર રહે છે,  
નિર્મળ રહે છે અને જરાપણ ચલાયમાન થતું નથી.

અહીં માત્ર ‘જિનેસર-માસિયાઈ વચણાઈ’ ન કહેતાં.  
‘સવ્વાઈ’ વિશેષણ લગાડ્યું છે, તેનું કારણ એ છે કે  
જિનેશ્વરનાં અમુક વચનોને સત્ય માને અને અમુક વચનોને  
અસત્ય માને, તો તેનું સમ્યક્ત્વ હ્રષિત થાય છે અને  
ચાલ્યું જાય છે. શાસ્ત્રોમાં કહ્યું છે કે—



પયમક્ષરંપિ ઇક્કં, જો ન રોણ્ઠ સુત્તનિદિદં ।

સેસં રોયંતિ વિ હુ, મિચ્છદિદ્ધી મુણેયવ્વો ॥

‘સૂત્રમાં નિદિદ્ધિ કહેલા એવા એક પદને કે એક પણ અક્ષરને જે માનતો નથી, તેને ખાકીનું બધું માનવા છતાં મિથ્યાદૃષ્ટિ સમજવો.’

અહીં એ પણ સમજી લેવું ઘટે કે જે નય, નિષ્પેષ અને અનેકાંતથી યુક્ત એવા જિનવચનોને સત્ય માને અને એકાંત પ્રતિપાદનવાળાં અન્ય દર્શનીઓનાં વચનોને પણ સત્ય માને, તેને સમ્યક્ત્વ હોઈ શકતું નથી, કારણ કે તેમાં ગોળ અને ખોળને અથવા કંચન અને કથીરને એક માની લેવા જેવી વિવેકશૂન્યતા રહેલી છે. આવી વિવેકશૂન્યતાને શાસ્ત્રમાં અનભિગ્રહિક મિથ્યાત્વ કહેલું છે. સમ્યક્ત્વમાં સુખ્ય વસ્તુ સત્ય અને અસત્યના લેહરૂપ વિવેકની જાગૃતિ છે, એ ભૂલવાનું નથી.

અહીં પ્રસંગવશાત્ એ પણ જણાવી દઈએ કે સદ્ગુરુની પર્યુપાસના કરવાથી જિનવચનો સાંભવા મળે છે અને તેનું યથાર્થ રહસ્ય સમજાય છે. પછી તેમાં શંકા-કુશંકાને સ્થાન રહેતું નથી; એટલે સમ્યક્ત્વની સ્થિરતા માટે સદ્ગુરુની પર્યુપાસના પણ અતિ મહત્ત્વની છે.

વિશેષમાં જ્ઞાની ભગવંતોએ એમ પણ કહ્યું છે કે સમ્યક્ત્વને સ્થિર રાખવું હોય, તેમાં કોઈ પણ પ્રકારનો કાંઈ પાકવો ન હોય, તો બ્યાપન્નદર્શની અને કુદૃષ્ટિનો

ત્યાગ કરવો, અર્થાત્ તેના સહવાસમાં વિશેષ આવવું નહિ. કદાચ કોઈ કારણ—પ્રસંગે આવી જવાય, તે બુદ્ધી વાત છે.

જેને એક વાર જીવ-અજીવ વગેરે તત્ત્વો પર શ્રદ્ધા હોય, પણ પછીથી કદાચહ, મિથ્યાચહ કે મિથ્યાત્વનો ઉદય થવાને લીધે તે શ્રદ્ધા વ્યાપન્ન થયેલી છે—નાશ પામેલી છે, તે વ્યાપન્નદર્શની કહેવાય; અને જેની દૃષ્ટિ મિથ્યાત્વથી કુત્સિત થયેલી છે, તે કુદૃષ્ટિ કહેવાય. ‘સંગ તેવો રંગ’ એ ન્યાયે આવી વ્યક્તિઓના સહવાસથી પણ મનમાં શંકા જાગે અને છેવટે સમ્યક્ત્વથી બ્રહ્મ થવાય, એ દેખીતું છે.

અનુભવી પુરુષોની એ વાણી છે કે—

કુસંગતેઃ કુબુદ્ધિઃ સ્યાત્, કુબુદ્ધેઃ કુપ્રવર્તનમ્ ।

કુપ્રવૃત્તેર્ભવેજ્જન્તુર્ભાજનં દુઃસ્વસન્તતેઃ ॥

‘કુસંગતિથી કુબુદ્ધિ થાય છે, કુબુદ્ધિથી કુપ્રવર્તન થાય છે અને કુપ્રવર્તનથી પ્રાણી દુઃખપરંપરાનું ભાજન બને છે.’

(૧) ઉપક્રમ :

નવતત્ત્વોને જાણવાથી અને તેના પર શ્રદ્ધા રાખવાથી સમ્યક્ત્વની પ્રાપ્તિ થાય છે તથા જિનવચનો પર પરમ શ્રદ્ધા રાખવાથી એ સમ્યક્ત્વ નિશ્ચલ-દૃઢ બને છે, એમ જણાવ્યા પછી પ્રકરણકાર મહર્ષિ સમ્યક્ત્વની પ્રાપ્તિથી થતા મહાન લાભનું વર્ણન ત્રેપનમી ગાથામાં આ પ્રમાણે કરે છે :

(૨) મૂળ ગાથા :

અંતોમુદ્દુત્તમિત્તપિ, ફાસિયં હુજ્જ જેહિં સમ્મત્તં ।  
તેસિં અવહ્હપુગ્ગલપરિયટ્ઠો ચેવ સંસારો ॥૫૩॥

(૩) સંસ્કૃત છાયા :

અન્તમુદ્દુત્તમાત્રમપિ, સ્પૃષ્ટં ભવેદ્ યૈઃ સમ્યક્ત્વમ્ ।  
તેષામપાર્થપુદ્ગલપરાવર્તશ્ચૈવ સંસારઃ ॥૫૩॥

(૪) શબ્દાર્થ :

અંતોમુદ્દુત્ત-અંતર્મુદ્દુત્ત.

મિત્ત-માત્ર, ફક્ત.

મિત્ત અને અપિ ની સંધિ થતાં 'મિત્તપિ' એવું  
પદ બને છે.

અપિ-પણ.

ફાસિયં-સ્પર્શ કરેલો.

હુજ્જ-હોય.

જેહિં-જેઓ વડે, જેઓએ.

સમ્મત્ત-સમ્યક્ત્વ.

તેસિં-તેઓને.

અવહ્હ-કંઈક ન્યૂન એવો અર્થ.

અવ એટલે કિંચિત્ ન્યૂન એવો અર્થ તે અપાર્થ.

પુગ્ગલપરિયટ્ઠો-પુદ્ગલપરાવર્ત.

આ કાલનું એક પ્રકારનું માપ છે. તેનો વિશેષ પરિચય  
આપનમી ગાથામાં આપેલો છે.

ચેવ-નિશ્ચયથી.

સંસારો-સંસાર.

જેમાં જીવોનું નિરંતર સંસરણ-બ્રમણ થાય છે, તેને સંસાર કહે છે.

(૫) અર્થ-સંકલના :

જેઓએ માત્ર અંતર્મુહૂર્ત પાણુ સમ્યક્ત્વનો સ્પર્શ કરેલો હોય, તેઓને કંઈક ન્યૂન એવો અર્ધપુદ્ગલપરાવર્ત જેટલો જ સંસાર હોય છે, તેથી અધિક નહિ.

(૬) વિવેચન :

૯ સમયનું જઘન્ય અંતર્મુહૂર્ત અને ૨ ઘડીમાં ૧ સમય ન્યૂન કાળનું ઉત્કૃષ્ટ અંતર્મુહૂર્ત ગણાય છે. તેની વચ્ચેનો કાળ એટલે ૧૦ સમયથી માંડીને ઉત્કૃષ્ટ અંતર્મુહૂર્ત સુધીનો કાળ મધ્યમ અંતર્મુહૂર્ત ગણાય છે. અહીં અંતર્મુહૂર્ત શબ્દથી અસંખ્ય સમયપ્રમાણ મધ્યમ અંતર્મુહૂર્ત ગ્રહણ કરવાનું છે.

કેઈ જીવને માત્ર આ અંતર્મુહૂર્ત જેટલા કાળ માટે જ સમ્યક્ત્વની સ્પર્શના થઈ હોય અને ત્યારબાદ તે ત્યાંથી પડી, મિથ્યાત્વ પામી, તીવ્ર કર્મબંધ કરી, સંસારમાં પરિબ્રમણ કરે તો વધારેમાં વધારે કંઈક ન્યૂન અર્ધપુદ્ગલપરાવર્ત કાળ સુધી જ કરે, પછી તે પુનઃ સમ્યક્ત્વ પામી, આરિત્ર ગ્રહણ કરી, અવશ્ય મોક્ષે બાય.

અહીં એટલું યાદ રાખવું ઘટે કે સમ્યક્ત્વને પામેલા કેટલાક જીવો તે જ ભવે મોક્ષે જાય છે, તો કેટલાક જીવો એ-ત્રણ ભવે અને કેટલાક જીવો સાત-આઠ ભવે મોક્ષે જાય છે. આચાર્યવર શ્રી ભદ્રબાહુસ્વામીએ ઉવસગ્ગહરં સ્તોત્રમાં કહ્યું છે કે-

તુહ સમ્મત્તે લલ્હે, ચિંતામણિક્ષપ્પપાયવબ્બહિણ્ણ ।

પાવંતિ અવિગ્ધેણં, જીવા અયરામરં ઠાણં ॥

‘હે ભગવન્ ! ચિંતામણિરત્ન અને કલ્પવૃક્ષથી પણ અધિક એવું તમારું સમ્યક્ત્વ પામ્યે છતે જીવો કેઈ પણ વિધન વિના મોક્ષને પામે છે.’ તાત્પર્ય કે તેમને સરલતાથી થોડા સમયમાં જ મોક્ષ મળે છે. અનંત ભવ-ભ્રમણની અપેક્ષાએ એક, બે ત્રણ, સાત કે આઠ ભવને અહીં થોડો સમય સમજવાનો છે.

સમ્યક્ત્વની સ્પર્શના અંગે જ્ઞાની ભગવંતોએ કહ્યું છે કે સંસારી જીવ-અનંત પુદ્ગલપરાવર્ત કાળ સુધી મિથ્યાત્વનો અનુભવ કરતો સંસારમાં પરિભ્રમણ કરે છે. નદીનો પથર અહીં-તહીં ફૂટાતો છેવટે ગોળ ઘની જાય છે, તેમ આ જીવ અનાભોગપણે (સમજણ વિના, સ્વાભાવિક) પ્રવૃત્તિ કરતો જ્યારે આયુષ્ય સિવાયના સાતેય કર્મોની સ્થિતિ પલ્લોપમના અસંખ્યાતમાં ભાગે ઓછી એવી એક કોડાકોડી સાગરોપમની કરે છે, ત્યારે તે રાગદ્વેષના અતિ નિખિડ પરિણામરૂપ અંધિપ્રદેશ સમીપે આવે છે. અલબ્ધ જીવો પણ આ રીતે કર્મસ્થિતિ હળવી કરીને અનંતી વાર

અંધિપ્રદેશ સમીપે આવે છે, પણ તેઓ એનો લેદ કરી શકતા નથી; જ્યારે લબ્ય જીવો અપૂર્વકરણના યોગે એ અંધિનો લેદ કરી નાખે છે અને સમ્યક્ત્વની સ્પર્શના કરે છે. જે કરણ-ક્રિયા પૂર્વે થઈ નથી, તે અપૂર્વકરણ.

### (૧) ઉપક્રમ :

ચોપનમી ગાથામાં પુદ્ગલપરાવર્ત કાળનો ઉલ્લેખ કર્યો છે. તેની સ્પષ્ટતા ચોપનમી ગાથામાં પ્રકરણકાર મહર્ષિ આ પ્રમાણે કરે છે :

### (૨) મૂળ ગાથા :

ઉત્સર્પિણી અણંતા, પુદ્ગલપરિવટ્તો મુણેયવ્વો ।  
તેડણંતાડતીઅદ્ધા, અનાગયદ્ધા અણંતગુણા ॥ ૫૪ ॥

### (૩) સંસ્કૃત છાયા :

ઉત્સર્પિણ્યોડનન્તાઃ, પુદ્ગલપરાવતકો જ્ઞાતવ્યઃ ।  
તેડનન્તા અતીતાદ્ધા, અનાગતાદ્ધાનન્તગુણાઃ ॥ ૫૪ ॥

### (૪) શબ્દાર્થ :

ઉત્સર્પિણી-ઉત્સર્પિણીઓ.

અણંતા-અનંત.

પુદ્ગલપરિવટ્તો-પુદ્ગલપરાવર્તકાલ.

મુણેયવ્વો-જાણીવો.

તે-તે પુદ્ગલપરાવર્ત.

તે અને અણંતા તે તેડણંતા.

અણંતા-અનંત.

અતીઅ-અતીત, વ્યતીત, ભૂત.

અતીઅ અને અદ્વા, તે અતીઅદ્વા.

અદ્વા-કાલ.

અણાગય-અનાગત, ભવિષ્ય.

અણાગય અને અદ્વા તે અણાગયદ્વા.

અદ્વા-કાલ.

અણંતગુણા-અનંતગુણો.

(૫) અર્થ-સંકલના :

અનંત ઉત્સર્પિણીઓ (અને અવસર્પિણીઓ) નો એક પુદ્ગલપરાવર્ત કાળ જાણવો. તેવા અનંત પુદ્ગલપરાવર્તનો ભૂતકાળ અને તેથી અનંતગુણો ભવિષ્યકાલ જાણવો.

(૬) વિવેચન :

જેમાં રસ-કસ શુભાદિ ભાવોનું ઉત્સર્પણ થાય, એટલે કે અનુક્રમે ચડતા પરિણામો જણાય, તેને ઉત્સર્પિણી કાલ કહેવામાં આવે છે. ઉત્સર્પિણીકાલ પૂરો થયા પછી તરત જ અવસર્પિણીકાલ શરૂ થાય છે. તેમાં રસ-કસ શુભાદિ ભાવોનું અવસર્પણ થાય છે, એટલે કે તે અનુક્રમે ઓછા થતા જાય છે.

ઉત્સર્પિણીકાલ પછી અવસર્પિણીકાલ અને પછી પાછો ઉત્સર્પિણીકાલ આવે છે, એટલે અહીં ઉત્સર્પિણીઓ શબ્દથી ઉત્સર્પિણી અને અવસર્પિણી એ બંને પ્રકારો

અડધું કરવાના છે. ઉત્સર્પિણી કાલ ૧૦ કોડાકોડી સાગરોપમ જેટલો હોય છે અને અવસર્પિણી કાલ પણ ૧૦ કોડાકોડી સાગરોપમ જેટલો હોય છે. આ રીતે ૧ ઉત્સર્પિણી અને ૧ અવસર્પિણીમાં ૨૦ કોડાકોડી સાગરોપમ જેટલો કાલ વ્યતીત થાય છે, તેને કાલચક્ર કહેવામાં આવે છે.

ઉત્સર્પિણી કાલમાં છ આરા હોય છે, તેનાં નામ અને તેનું કાલમાન આ પ્રમાણે સમજવું :

પહેલો દુષમ-દુષમ આરો	૨૧૦૦૦ વર્ષ
બીજો દુષમ આરો	૨૧૦૦૦ વર્ષ
ત્રીજો દુષમ-સુષમ આરો	એંતાલીશ હજાર વર્ષ ન્યૂન
ચોથો સુષમ-દુષમ આરો	૧ કોડાકોડી સાગરોપમ કાલ
પાંચમો સુષમ આરો	૨ કોડાકોડી સાગરોપમ કાલ
છઠ્ઠો સુષમ-સુષમ આરો	૩ કોડાકોડી સાગરોપમ કાલ
	૪ કોડાકોડી સાગરોપમ કાલ

અવસર્પિણીનો ક્રમ આથી ઉલટો હોય છે, એટલે કે તેમાં પ્રથમ સુષમ-સુષમ આરો, પછી સુષમ આરો અને છેવટે દુષમ-દુષમ આરો હોય છે. તે દરેક આરાનું કાલમાન તો ઉપર મુજબ જ હોય છે. હાલ અવસર્પિણી કાલનો પાંચમો દુષમ નામનો આરો ચાલી રહેલો છે. આવી અનંત ઉત્સર્પિણી અને અવસર્પિણીઓ વ્યતીત થાય, ત્યારે એક પુદ્ગલપરાવર્ત જેટલો કાલ વ્યતીત થયેલો ગણાય.

પુદ્ગલપરાવર્તના દ્રવ્ય, ક્ષેત્ર, કાલ અને લાવથી



ચાર પ્રકારે છે અને તે પ્રત્યેક બાહર અને સૂક્ષ્મ હોવાથી તેના નીચે મુજબ આઠ પ્રકારે પડે છે :

૧ બાહર દ્રવ્યપુદ્ગલપરાવર્ત

૨ સૂક્ષ્મ                    ”

૩ બાહર ક્ષેત્રપુદ્ગલપરાવર્ત

૪ સૂક્ષ્મ                    ”

૫ બાહર કાલપુદ્ગલપરાવર્ત

૬ સૂક્ષ્મ                    ”

૭ બાહર ભાવપુદ્ગલપરાવર્ત

૮ સૂક્ષ્મ                    ”

ચૌદ રાજલોકમાં રહેલાં સર્વ પુદ્ગલોને એક જીવ ઔદારિક આદિ કોઈ પણ વર્ગભ્રુપણે (આહારક વિના) ગ્રહણ કરી કરીને મૂકે, તેમાં જેટલો કાલ વ્યતીત થાય, તે દ્રવ્યપુદ્ગલપરાવર્ત. એક જીવ મરણ વડે લોકાકાશના પ્રદેશોને સ્પર્શીને મૂકે, તેમાં જેટલો કાલ વ્યતીત થાય, તે ક્ષેત્રપુદ્ગલપરાવર્ત. એક જીવ ઉત્સર્પિણી તથા અવસર્પિણીના સમયોને વારંવાર મરણ વડે સ્પર્શીને મૂકે, તેમાં જેટલો કાલ વ્યતીત થાય, તે કાલપુદ્ગલપરાવર્ત અને એક જીવ રસભંધના અધ્યવસાયોને પૂર્વોક્ત રીતે મરણ વડે સ્પર્શી સ્પર્શીને મૂકે, તેમાં જેટલો કાલ વ્યતીત થાય, તે ભાવપુદ્ગલપરાવર્ત.

જ્યારે કોઈપણ અનુક્રમ વિના પુદ્ગલોને જેમ તેમ સ્પર્શીને મૂકે ત્યારે બાહર પુદ્ગલપરાવર્ત કહેવાય અને

અનુક્રમે સ્પર્શીને મૂકે ત્યારે સૂક્ષ્મ પુદ્ગલપરાવર્ત કહેવાય.

અહીં સૂક્ષ્મ ક્ષેત્રપુદ્ગલપરાવર્ત વિવક્ષિત છે, એટલે તેનું સ્વરૂપ વધારે સ્પષ્ટતાથી સમજવું નોંધ્યે.

એમ માનો કે એક જીવ લોકાકાશના અમુક પ્રદેશમાં રહીને મરણ પામ્યો. હવે કેટલોક કાલ વ્યતીત થયા બાદ તે જીવ સ્વાભાવિક રીતે આકાશપ્રદેશની પંક્તિમાં રહેલા બીજા પ્રદેશમાં રહીને મરણ પામ્યો. ત્યાર બાદ કેટલોક સમયે તે આકાશપ્રદેશની પંક્તિમાં રહેલા ત્રીજા પ્રદેશમાં રહીને મરણ પામ્યો. આમ તેણે જે આકાશ પ્રદેશની જે શ્રેણી શરૂ કરી હોય તે પૂરી કરે. ત્યારબાદ આકાશના પ્રતરમાં રહેલી તેની સાથેની અસંખ્ય શ્રેણીઓને એ જ રીતે પૂરી કરે. તેમાં જેટલો કાલ વ્યતીત થાય તથા વયમાં બીજા ભવો કરવામાં જેટલો કાલ વ્યતીત થાય, તે સૂક્ષ્મ ક્ષેત્રપુદ્ગલપરાવર્ત કહેવાય.

આવા અનંત પુદ્ગલપરાવર્ત આ જીવે વ્યતીત કર્યાં છે અને તે સમ્યક્ત્વ પામે નહિ તો હવે પછી અનંત પુદ્ગલપરાવર્ત કાલ સુધી તેને આ જ રીતે ભવબ્રમણ કરવું પડે, એ નિશ્ચિત છે.

ભૂતકાલ અનંત પુદ્ગલપરાવર્ત જેટલો છે અને ભવિષ્ય કાલ તેથી પણ અનંતગણો મોટો છે, એટલે ભૂત કરતાં ભવિષ્યકાલ ઘણો મોટો છે. આ બધો કાલ જીવને

સંસારમાં પરિભ્રમણ કરવું ન પડે, તે માટે તેણે સમ્યક્ત્વની પ્રાપ્તિ કરી લેવી જોઈએ. કહ્યું છે કે—

અતુલગુણનિધાનં      સર્વકલ્યાણવીજં,  
જનનજલધિપોતં      મન્યસત્ત્વૈકચિહ્નમ્ ।  
દુસ્તિતસ્ફુટારં      પુણ્યતીર્થં      પ્રધાનમ્,  
પિવત જિતવિષ્ણં      દર્શનાસ્ત્યં સુધામ્નુ ॥

‘હે લોકો ! તમે સમ્યગ્દર્શનરૂપી અમૃત જલનું પાન કરો, કારણ કે તે અતુલ ગુણોનું નિધાન છે, સર્વ કલ્યાણનું બીજ છે, જન્મ-મરણાદિમય સંસારસાગરને તરી જવા માટેનું વહાણ છે, ભવ્યજીવોનું એક લક્ષણ છે, પાપરૂપી વૃક્ષને છેદવા માટે એક ફૂંડાડો છે, પવિત્ર એવું તીર્થ છે, સર્વ રીતે શ્રેષ્ઠ છે અને મિથ્યાત્વને જિતનારું છે.’ અહીં ‘સમ્યક્ત્વ’ નામનું તેરમું પ્રકરણ પૂરું થાય છે.

પ્રકરણ ચૌદમું

સિદ્ધના ભેદો

[ ગાથા પંચાવનમીથી ઓગણસાઠમી સુધી ]

(૧) ઉપક્રમ :

મોક્ષમાં ગયેલા જીવોને સિદ્ધ કહેવામાં આવે છે, એ હુકીકત આગળ કહેવાઈ ગઈ છે. આ સિદ્ધાત્માઓ શક્તિ-સામર્થ્ય તેમ જ ગુણપ્રાપ્તિમાં સમાન હોય છે, એટલે તેમની વચ્ચે કોઈ જાતનો ભેદ હોતો નથી, પણ તેમની મોક્ષ પામતી વખતની અવસ્થાવિશેષ પરથી તેમના પંદર પ્રકારો પડે છે. તે અહીં પ્રકરણકાર મહર્ષિ પંચાવનમી ગાથામાં આ પ્રમાણે રજૂ કરે છે :

(૨) મૂળ ગાથા :

જિણ અજિણ તિત્થઽતિત્થા, ગિહિ અન્ન સલિંગ થી નર નપુંસા ।  
પત્તેય સંબુદ્ધા, બુદ્ધબોદિય ઇવકાણિક્કા ય ॥૫૫॥

(૩) સંસ્કૃત છાયા :

જિનાજિનતીર્થાતીર્થા ગૃહ્યન્યસ્વલિંગસ્ત્રીનપુંસકાઃ ।

પ્રત્યેકસ્વયંબુદ્ધૌ, બુદ્ધવોધિતૈકાનેકાશ્ચ ॥૫૫॥

(૪) શબ્દાર્થ :

જિણ-જિન-જિનસિદ્ધ.

અજિણ-અજિન-અજિનસિદ્ધ.

તિત્થ-તીર્થ-તીર્થસિદ્ધ.

અતિત્થ-અતીર્થ-અતીર્થસિદ્ધ.

ગિહિ-ગૃહસ્થ-ગૃહસ્થલિંગસિદ્ધ.

અન્ન-અન્ય-અન્યલિંગસિદ્ધ.

સલિંગ-સ્વલિંગ-સ્વલિંગસિદ્ધ.

ત્રી-સ્ત્રી-સ્ત્રીલિંગસિદ્ધ.

નર-નર, પુરુષ-પુરુષલિંગસિદ્ધ.

નપુંસા-નપુંસક, નપુંસકલિંગસિદ્ધ.

પત્તેય-પ્રત્યેક, પ્રત્યેકબુદ્ધસિદ્ધ.

સયંની પછી રહેલો બુદ્ધ શબ્દ અહીં પણ લાગુ પડે છે.

સયંબુદ્ધા-સ્વયંબુદ્ધ-સ્વયંબુદ્ધસિદ્ધ.

બુદ્ધવોહિય-બુદ્ધબોધિત, બુદ્ધબોધિતસિદ્ધ.

ઇક-એક, એકસિદ્ધ.

ઇક અને અણિકા તે ઇક્કણિકા.

અણિકા-અનેક, અનેકસિદ્ધ.

ય-અને.

(૫) અર્થ-સંકલના :

(૧) જિનસિદ્ધ, (૨) અજિનસિદ્ધ, (૩) તીર્થ-સિદ્ધ, (૪) અતીર્થસિદ્ધ, (૫) ગૃહસ્થલિંગસિદ્ધ, (૬) અન્યલિંગસિદ્ધ, (૭) સ્વલિંગસિદ્ધ, (૮) સ્ત્રી-લિંગસિદ્ધ, (૯) પુરુષલિંગસિદ્ધ, (૧૦) નપુંસક-લિંગસિદ્ધ, (૧૧) પ્રત્યેકબુદ્ધસિદ્ધ, (૧૨) સ્વયંબુદ્ધસિદ્ધ, (૧૩) બુદ્ધબોધિતસિદ્ધ, (૧૪) એકસિદ્ધ અને (૧૫) અનેકસિદ્ધ એ સિદ્ધના પંદર લેહો છે.

(૬) વિવેચન :

સિદ્ધાત્માઓમાં વાસ્તવિક કોઈ લેહ નથી, પણ પૂર્વાવસ્થાની અપેક્ષાએ ઔપચારિક રીતે તેમના પંદર લેહો ગણવામાં આવે છે. આ પંદર લેહો સર્વથા ભિન્ન નથી, અર્થાત્ એક બીજામાં અંતર્ગત છે, પણ વિશેષ બોધ માટે તેમને અહીં જુદા જુદા દર્શાવવામાં આવ્યા છે. તેમનું સ્વરૂપ આગળની ગાથાઓથી સમજાશે.

(૧) ઉપક્રમ :

સિદ્ધના પંદર લેહો કહ્યા પછી તેના વિશેષ બોધાર્થે પ્રકરણકાર મહર્ષિ દરેક લેહનું સ્વરૂપ દૃષ્ટાંતપૂર્વક અનુક્રમે નીચેની ચાર ગાથાઓમાં કહે છે. તે આ પ્રમાણે :

(૨) મૂળ ગાથાઓ :

જિગસિદ્ધા અરિહંતા, અજિગસિદ્ધા ય પુંડરિયપમુદ્ધા ।  
ગગહારિ તિત્થસિદ્ધા, અતિત્થસિદ્ધા ય મહુદેવા ॥૫૬॥

गिहिलिंग सिद्ध भरहो, वक्कलचीरी य अन्नलिंगम्मि ।  
 साहू सलिंगसिद्धा, थीसिद्धा चंदणाप्रमुहा ॥ ५७ ॥  
 पुंसिद्धा गोयमाई, गांगेयाई नपुंसया सिद्धा ।  
 पत्तेय-सयंबुद्धा, भणिया करकंडु कविलाई ॥ ५८ ॥  
 तह बुद्धवोहि गुरुवोहिया य इगसमये इगसिद्धा य ।  
 इगसमयेऽवि अणेगा, सिद्धा तेऽणेगसिद्धा य ॥ ५९ ॥

(३) संस्कृत छाया :

जिनसिद्धा अर्हन्तोऽजिनसिद्धाश्च पुण्डरिकप्रमुखाः ।  
 गणधारिणस्तीर्थसिद्धा, अतीर्थसिद्धाश्च मरुदेवी ॥ ५६ ॥  
 गृहिलिङ्गसिद्धा भरतो, वक्कलचीरी चान्यलिङ्गाः ।  
 साधवः स्वलिंगसिद्धाः, स्त्रीसिद्धाश्चन्दनाप्रमुखाः ॥ ५७ ॥  
 पुरुषसिद्धा गातमादयो, गाङ्गेयादयो नपुंसकाः सिद्धाः ।  
 प्रत्येक-स्वयंबुद्धा, भणिताः करकण्डु-कपिलादयः ॥ ५८ ॥  
 तथा बुद्धवोधिता गुरुवोधिता एकसमये एकसिद्धाश्च ।  
 एकसमये ऽप्यनेकाः, सिद्धास्तेऽनेकसिद्धाश्च ॥ ५९ ॥

(४) शब्दाथः :

जिणसिद्धा-जिनसिद्धो.

अरिहंता-अरिहंतो, तीर्थ-क्षेत्र.

अजिणसिद्धा-अजिनसिद्धो.

य-अने.

પુંડરિઅપમુહા-પુંડરિક પ્રમુખ, પુંડરિક ગણધર વગેરે.  
ગણહારિ-ગણધરો.

તીર્થકરના મુખ્ય શિષ્યો.

તિત્થસિદ્ધા-તીર્થસિદ્ધો.

અતિત્થસિદ્ધા-અતીર્થસિદ્ધો.

ચ-અને.

મરુદેવા-મરુદેવી.

ગિહિલિંગસિદ્ધ-ગૃહસ્થલિંગસિદ્ધ.

મરહો-ભરત, ભરત ચક્રવર્તી.

વક્રચીરી-વક્રચીરી.

ચ-અને.

અન્નલિંગમ્મિ-અન્નલિંગ સિદ્ધોમાં.

સાદુ-સાધુ.

સલિંગસિદ્ધા-સ્વલિંગસિદ્ધો.

ચીસિદ્ધા-ચીલિંગસિદ્ધો.

ચંદનાપમુહા-ચંદના પ્રમુખ, ચંદનપાળા વગેરે.

પુંસિદ્ધા-પુરુષલિંગસિદ્ધો.

ગોચમાઈ-ગૌતમ આદિ.

ગાંગેચાઈ-ગાંગેય આદિ.

નપુંસચા-નપુંસકલિંગ.

સિદ્ધા-સિદ્ધો.

પત્તેચ-સચંચુદ્ધા-પ્રત્યેકચુદ્ધ અને સ્વયંચુદ્ધસિદ્ધો.

મણિચા-કહેલા છે.

કરકંડુ-કવિલાઈ-કરકંડુ અને કપિલ વગેરે.



તહ-તથા.

બુદ્ધબોહિ-બુદ્ધબોધિત.

અહીં અંત્ય ચ નો લોપ થયેલો છે.

ગુરુબોહિયા-ગુરુથી બોધ પામેલા.

ચ-અને.

ઇગસમયે-એક સમયમાં.

ઇગસિદ્ધા-એક સિદ્ધો.

ચ-વળી.

ઇગસમયે-એક સમયે.

અવિ-પણ.

અણેગા-અનેક.

સિદ્ધા-સિદ્ધો.

તે-તેઓ.

અણેગસિદ્ધા-અનેક સિદ્ધો.

ચ-અને..

(પ) અર્થ-સંકલના :

જિનસિદ્ધો તે તીર્થંકરો, અજિનસિદ્ધો તે પુંડરિક ગણધર વગેરે, તીર્થસિદ્ધો તે ગણધરો અને અતીર્થસિદ્ધો તે મરુદેવા માતા વગેરે.

ગૃહસ્થલિંગ સિદ્ધ તે ભરત ચક્રવર્તી, અન્ય-લિંગસિદ્ધ તે વલ્કલચીરી, સ્વલિંગસિદ્ધ તે સાધુઓ અને સ્ત્રીલિંગસિદ્ધ તે ચંદનબાળા વગેરે. પુરુષલિંગસિદ્ધ તે ગૌતમ વગેરે, નપુંસક

લિંગસિદ્ધ તે ગાંગેય વગેરે, પ્રત્યેકબુદ્ધસિદ્ધ તે કરકંડુ અને સ્વયંબુદ્ધસિદ્ધ તે કપિલ વગેરે.

તથા બુદ્ધબોધિત તે ગુરુથી બોધ પામેલા, એકસિદ્ધ તે એક સમયમાં એકસિદ્ધ થયેલા અને અનેકસિદ્ધ તે એક સમયમાં અનેક સિદ્ધ થયેલા.

(૬) વિવેચન:

તીર્થંકરો જિનપદ પામીને સિદ્ધ થયેલા છે, માટે તેમને જિનસિદ્ધ સમજવા અને પુંડરિક ગણુધર વગેરે જિનપદ પામ્યા વિના સિદ્ધ થયેલા છે, તેથી તેમને અજિનસિદ્ધ સમજવા. તાત્પર્ય કે જિન તથા અજિન બંને અવસ્થામાં મોક્ષે જઈ શકાય છે.

તીર્થંકર ભગવંતે તીર્થ પ્રવર્તાબ્ધિ હોય, તે સમયમાં તીર્થનો આશ્રય પામીને જે જીવો મોક્ષે જાય, તે તીર્થ-સિદ્ધ કહેવાય, જેમકે—ગણુધર ભગવંતો અને તીર્થંકરો દ્વારા તીર્થનું પ્રવર્તન ન થયું હોય અને તેવા સમયે જે જીવો મોક્ષે જાય, તે અતીર્થસિદ્ધ કહેવાય. શ્રી ઋષભદેવ ભગવાનની માતા મરુદેવી કેવળજ્ઞાન પામીને મોક્ષે ગયા, તે વખતે તીર્થંકર દ્વારા તીર્થ પ્રવર્તેલું ન હતું. આ રીતે બીજા પણ જે જીવો આવા સમયે મોક્ષમાં ગયા હોય તે બધા અતીર્થસિદ્ધ કહેવાય. આનો અર્થ એમ સમજવાનો કે તીર્થની અવિદ્યમાનતામાં મોક્ષનો દરવાજો બંધ થતો નથી.

કેટલાક જીવો શરીર પર ગૃહસ્થનો વેશ હોવા છતાં કર્મનો ક્ષય થવાને લીધે મોક્ષ પામે છે, તેમને ગૃહસ્થ-લિંગસિદ્ધ જાણવા. દાખલા તરીકે ભરત ચક્રવર્તી. તેઓ અરીસાભુવનમાં ઊભા ઊભા વિવિધ આભૂષણોથી અલંકૃત પોતાના દેહની શોભા જોતા હતા. એવામાં એક આંગળી પરથી અંગૂઠી સરકી પડી અને તે આંગળી વરવી લાગી. આથી તેમણે ખીજાં પાંચ આભૂષણો ઉતારીને શરીરને નિહાળ્યું, તો આખું શરીર શોભારહિત લાગ્યું. આથી તેમને શરીર વગેરેની અનિત્યતા સમજાઈ અને અનિત્ય ભાવનાનો ઉત્કૃષ્ટ આશ્રય લેતાં ચારેય ઘાતી કર્મનો ક્ષય થયો, એટલે કેવલજ્ઞાન પામ્યા અને અનુક્રમે મોક્ષે સિધાવ્યા.

કેટલાક જીવો અન્યલિંગ એટલે તાપસ વગેરેના વેશમાં પાંચ મોક્ષ પામે છે. સહાત્મા વલ્કલચીરી તાપસના વેશમાં હતા, પાંચ ભાવશુદ્ધિને કારણે કર્મનો ક્ષય થતાં કેવલજ્ઞાન પામ્યા અને મોક્ષમાં સિધાવ્યા. આવા સિદ્ધોને અન્યલિંગસિદ્ધ સમજવા. કેટલાક જીવો જૈન શ્રમણના વેશમાં મોક્ષે જાય છે, તેમને સ્વલિંગસિદ્ધ સમજવા. સ્વલિંગ એટલે જિનશાસનનું પોતાનું લિંગ, જિનશાસનમાં નિયત થયેલો સાધુનો વેશ.

લિંગનો અર્થ બીજાસંજ્ઞા કરીએ તો સ્ત્રીલિંગ, પુરુષલિંગ અને નપુંસકલિંગ એ ત્રણેય લિંગમાં જીવો મોક્ષે જાય છે. દાખલા તરીકે ચંદનખાળા સ્ત્રી

## સિદ્ધના ભેદ

હતાં, ગૌતમસ્વામી વગેરે પુરુષ હતા અને ગાંગેય વગેરે (કૃત્રિમ) નપુંસક હતા. કેટલાક એમ માને છે કે સ્ત્રીલિંગે મોક્ષ ન મળે, તેનું આ વિધાનથી નિરસન થાય છે.

કેટલાક જીવો સંધ્યાના રંગ, વૃદ્ધત્વ વગેરે નિમિત્તો પામીને વૈરાગ્યવાન બને છે અને મોક્ષે જાય છે, જેમકે રાજર્ષિ કરકંડુ; તો કેટલાક જીવો સંધ્યાના રંગ, વૃદ્ધત્વ આદિ કોઈ પણ નિમિત્ત પામ્યા વિના, તેમજ ગુરુના ઉપદેશ વિના પણ મોક્ષમાં જાય છે, જેમકે મહાત્મા કપિલ. તેમજ કેટલાક જીવો ગુરુથી જોધ પામીને આરિત્ર શ્રેયણ કરે છે તથા તેના નિરતિચાર પાલનથી મોક્ષે જાય છે, તેમને અનુક્રમે પ્રત્યેકબુદ્ધસિદ્ધ, સ્વયંબુદ્ધસિદ્ધ અને બુદ્ધબોધિતસિદ્ધ જાણવા.

કેટલીક વાર એક સમયમાં એક જ મોક્ષે જાય છે, તેમને એકસિદ્ધ સમજવા અને કેટલીક વાર એક સમયમાં અનેક જીવો સિદ્ધ થાય છે, તેમને અનેકસિદ્ધ સમજવા.

સિદ્ધ ભગવંતોની સ્તુતિના અધિકારે કહેવાયું છે કે—

સિદ્ધાણં બુદ્ધાણં, પારગયાણં પરંપર-ગયાણં ।

લોજગમુવગયાણં, નમો સંયા સર્વ-સિદ્ધાણં ॥

‘જેઓ સિદ્ધ છે, બુદ્ધ છે, પારગત છે, પરંપરાગત છે અને લોકના અગ્રભાગે ગયેલા છે, એવા સર્વ સિદ્ધોને સદા નમસ્કાર હો.’

અહીં સિદ્ધ વિશેષણથી આઠે કર્મનો ક્ષય કરનાર, બુદ્ધ વિશેષણથી સર્વજ્ઞ અને સર્વદર્શી, પારંગત વિશેષણથી સંસારનો પાર પામેલા, પરંપરાગત વિશેષણથી ગુણુ સ્થાનકની પરંપરાનો આશ્રય લઈ મોક્ષમાં જનારા, એવો અર્થ અભિપ્રેત છે.

મોક્ષમાં જનારા સર્વ જીવો કર્મરહિત થાય કે પોતાની સ્વાભાવિક ઉર્ધ્વ ગતિથી લોકના અગ્રભાગે રહેલી સિદ્ધશિલામાં પહોંચી જાય છે અને ત્યાં સદાકાલ સ્થિર રહે છે.

આવા સર્વ સિદ્ધ ભગવંતોને ત્રિવિધ વંદન કરી નવ-તત્ત્વ-પ્રકરણ પરની દીપિકા નામની વૃત્તિ પૂરી કરીએ છીએ.

સર્વ જગતનું કલ્યાણ હો.

પૃષ્ઠસંખ્યા

૪૩૨ + ૭૨ = ૫૦૪



પં. શ્રી ધીરજલાલ શાહે રચેલી  
 'દીપિકા' વૃત્તિસહિત વિશિષ્ટ સ્વરૂપે  
 પ્રગટ થતો નવ-તરવ-પ્રકરણ ગ્રન્થ  
 વિશુદ્ધ ભોધ કરાવવા પરમ સાધનરૂપ  
 થશે, એમ એનું અવલોકન કરતાં પ્રતીતિ  
 થઈ છે.

-પ. પૂ. આ. શ્રી વિજયધર્મધુરન્ધરસૂરિજી  
 મહારાજ

- નવ તરવ - દીપીકા નામનું આ  
 દળદાર પુસ્તક મેં સાધત વાંચ્યું છે.  
 આ પુસ્તક જનતામાં લોકાદાર મેળવી  
 અત્યંત ઉપયોગી નિવડશે, એ નિઃસંદેહ  
 હકીકત છે, કારણ કે પુસ્તકની ભાષા  
 સરળ, સ્પષ્ટ અને સૂવાચ્ય છે. વિષયની  
 વિશદ ચર્ચા કરી પુસ્તકને સર્વાંગ સુંદર  
 બનાવવાનો લેખકનો પ્રયાસ પ્રશંસનીય છે.

-પ. પૂ. આ. શ્રી

પ્રકાશક :

નરેન્દ્રકુમાર ધીરજીલાલ શાહ

વ્યવસ્થાપક :

જૈન સાહિત્ય - પ્રકાશન - મંદિર

લઘાભાઈ ગણુપત ખીલ્ડીંગ

ચીંચખંદર, મુંબઈ-૯



આવૃત્તિ બીજી

વિ. સં. ૨૦૨૮, સને ૧૯૭૨

મૂલ્ય રૂપિયા આઠ

સર્વ હક્ક સુરક્ષિત



મુદ્રક :

શાન્તિલાલ સોમાલાલ શાહ

સાધના પ્રિન્ટરી

ધીકાંચારોડ : અમદાવાદ.



‘નવતત્ત્વદીપિકા યાને જૈન ધર્મનું અદ્ભુત તત્ત્વજ્ઞાન’ એ નામથી પ્રસિદ્ધ કરવામાં આવ્યું.

અમને જણાવતાં આનંદ થાય છે કે માત્ર દોઢથી એ વર્ષના ગાળામાં જ એ ગ્રંથની તમામ નકલો વેચાઈ ગઈ અને તેની માગણી ચાલુ જ રહી, પરંતુ અન્ય પ્રકાશનોની યોજના હાથ પર હોવાથી તેની ખીણ આવૃત્તિ તરતમાં જ પ્રકાશિત કરી શક્યા નહિ. એવામાં ગત વર્ષે તાલધ્વજ જૈન વિદ્યાથીંગૃહના મુખ્ય કાર્યકર્તા સદ્ગુણનુરાગી શ્રી દલીયંદ પરસોત્તમ શાહની આ ગ્રંથ પ્રકટ કરવાની પ્રયત્ન પ્રેરણા થઈ અને તેની કેટલીક જવાબદારી પોતાના શિરે લઈ લીધી. તેથી આ ખીણ આવૃત્તિ પ્રકાશિત કરવાનું શક્ય બન્યું. તે માટે અમે શ્રી દલીયંદભાઈનો ખાસ આભાર માનીએ છીએ.

પ્રથમ આવૃત્તિનું સંશોધન કરવામાં આવ્યું છે, પણ તેમાં વિશેષ સુધારા-વધારા થયા નથી. વિશેષમાં કાગળ તથા છાપકામમાં ખૂબ વધારો થવાથી ગ્રંથનું મૂલ્ય રૂ. ૮-૦૦ રાખવામાં આવ્યું છે, પણ તેનું કદ જોતાં તે ક્ષતિવ્ય લેખાશે.


નવતત્ત્વપ્રકરણનું રહસ્ય જાણવા ઈચ્છનાર સહુ કોઈને આ ગ્રંથ ઘણો ઉપયોગી થશે, એમાં શંકા નથી.

પ. પૂ. આ. શ્રીમદ્ ૧૦૦૮ શ્રી વિજયધર્મસૂરીશ્વરજી મહારાજે આ ગ્રંથનું સમર્પણ સ્વીકાર્યું છે, તે માટે અમે ગૌરવની લાગણી અનુભવીએ છીએ.


આશા છે કે જૈન ધર્મના આચાર-વિચારનો પ્રચાર કરવામાં રસ ધરાવનાર મહાનુભાવો તથા સંસ્થાઓ આ ગ્રંથના પ્રચારમાં યોગ્ય સાથ અને સહકાર આપશે.

પ્રકાશક.





इत्येतन्मोक्षना परम अन्यासी, केन आननता मदान प्रभावते,  
मुनिरिवाहं प. प. आचार्यदेव  
श्रीगुरु विजयमर्ममुरीश्वरं मल्लारण



છોકરો આગળ જતાં થણે! ઝળકશે.' અલખત, એ તો આ વસ્તુ વ્યાવહારિક શિક્ષણની અપેક્ષાએ કહી રહ્યા હતા, પણ તેઓશ્રી આગળ જતાં શ્રદ્ધા, જ્ઞાન અને ચારિત્ર એ ત્રણેયમાં ખૂબ ઝળક્યા અને એ રીતે ગૃહપતિ તથા શિક્ષકોની આગાહી સાચી ઠરી.

### માતાની પ્રેરણા

તેમના માતૃશ્રીની ઈચ્છા એવી હતી કે પોતાનો પુત્ર ભણીને વ્યવહારમાં પડે, કર્મથી ખરડાય અને સંસાર વધારે, તેના કરતાં ધર્મ-પરાયણ સાગી છવન છવીને આત્મકલ્યાણ સાધે તો થણું સાઈ. એટલે તેમના તરફથી અવારનવાર દીક્ષા લેવાની પ્રેરણા મળ્યા કરતી. વાર્ધચંદ્રમાર્ગ પૂર્વ ભવમાં સુકૃતની કમાણી કરીને આવેલા અને હજીકર્મી એટલે માતાની આ પ્રેરણાને બરાબર ઝીલી લીધી અને અનેક વ્રત-નિયમોથી યુક્ત થયા.

### દીક્ષાદાન

સોળ વર્ષની તરણુ ઉંમરે તેમણે જાત્રાલય છોડી પૂ. ગુરુદેવ આચાર્ય શ્રી વિજયમોહનસૂરીદેવજી મહારાજનું શરણ સ્વીકાર્યું. સં. ૧૯૪૬ ના માસ સુદિ ૧૨ ના રોજ મહેસાણા નજીક સાંગણપુરમાં તેમને દીક્ષાદાન કરી મુનિશ્રી પ્રતાપવિજયજીના શિષ્ય મુનિ શ્રી ધર્મવિજયજી તરીકે નહેરુ દરવામાં આવ્યા.

### સ્મરણ-નોંધ

અહીં આટલી નોંધ કરુંતો ઉચિત ગણાશે કે હું પણ એ વયને સેદ ચીમનલાલ નળીનલાલ જાત્રાલયમાં અભ્યાસ કરતો હતો અને તેમના સાથે સારી મિત્રતા ધરાવતો હતો. વળી તેઓશ્રી થોડે દૂરના સરખાવડ-સંબંધે મારા કાકા થતા હતા. આથી જ્યારે તેમણે જાત્રાલય છોડ્યું, ત્યારે તેમને વિદાય આપવા થોડે દૂર સાથે ગયો હતો. ત્યાં તેમજ એમ નજીકજુ કે " હવે હું જાત્રાલયમાં પાછો ફરનાર

કુશાગ્ર બુદ્ધિ, વિનયશીલતા, અખંડ પરિશ્રમ અને ગુરુદેવોની સતત કાળજી વગેરે કારણે વ્યાકરણ-કાવ્ય-કોપ-સાહિત્ય-ન્યાય વગેરે વિષયો ઉપરાંત પ્રકરણો, આગમો છત્યાદિ અનેક ગ્રન્થોનો સુંદર અભ્યાસ મુખ્યતઃ તેઓશ્રીએ એમના દાદા ગુરુજી પાસે જ કર્યો. બાદ પૂ. શાસનસત્રાપના પદ્મલંકાર સિદ્ધાન્તવાચસ્પતિ પૂ. ઉદયસૂરીશ્વરજી મહારાજ અને આગમોદ્ધારક પૂ. આનંદસાગરસૂરીશ્વરજી મહારાજનો સમાગમ થતાં તેઓશ્રી પાસે બૃહત્કલ્પભાષ્ય, વિશેષાવશ્યક મહાભાષ્ય, તત્ત્વાર્થ પંચમાધ્યાય વગેરે ઉચ્ચતર શાસ્ત્રોના અભ્યાસનો યોગ મળવાથી તેઓશ્રીના જ્ઞાનમાં સુંદર વિકાસ થયો. અમદાવાદમાં ૬ માર્ચલ જેટલો વિહાર કરી રોજ અભ્યાસ માટે પૂ. સાગરજી મહારાજ પાસે જતા આવતા હતા. શાસ્ત્રાભ્યાસની આવી અપૂર્વ તમન્નાને લીધે જ તેઓશ્રી કર્મગ્રન્થો, કર્મપ્રકૃતિ, પંચસંગ્રહ જેવા કર્મશાસ્ત્રોના વિષયમાં નિષ્ણાત બન્યા અને શ્રમણસમુદાયમાં તેમની ગણના દ્રવ્યાનુયોગના સારા વિદ્વાન તરીકે થવા લાગી.

## પદપ્રાપ્તિ

મુનિશ્રી ધર્મવિજયજીને ગ્રહણ અને આસેવના એ બંને પ્રકારની શિક્ષામાં આગળ વધેલા જોઈ પૂ. આ. શ્રી વિજયમોહનસૂરીશ્વરજી મહારાજે પાલીતાણામાં સં. ૧૯૯૨માં યોગોદ્ધતનની ક્રિયાપૂર્વક ગણી-પંચાસપદ્ધતી વિભૂષિત કર્યા અને સં. ૨૦૦૨માં શાસનસત્રાપ પ. પૂ. આચાર્ય શ્રીમદ્ વિજયનેમિસૂરીશ્વરજી મહારાજે અમદાવાદમાં તેમને હજીરોની માનવમેદનીની હાજરીમાં ઉપાધ્યાયપદવી અર્પણ કરી. ત્યારબાદ વિ. સં. ૨૦૦૬ની સાલમાં મુંબઈના ચિરમ્બરણીય આતુર્માંસ પ્રસંગે ભાયખલામાં ઉપધાન-તપની માલારોપણનો મંગલ અવસર ઉપરિચિત થતાં મુંબઈના શ્રી સંઘની વિનંતિથી પૂ. આ. શ્રી વિજયપ્રતાપસૂરીશ્વરજી મહારાજે સં. ૨૦૦૭ના પોષ વદિ ૫ ના દિવસે તેઓશ્રીને આચાર્યપદ આરૂઢ કર્યા.

એક એક પદાર્થને તેઓ ખૂબ સ્પષ્ટતાથી સમજાવે છે—અને તેમાં હેતુ-દષ્ટાન્ત-યુક્તિ આદિનો સફલતા પૂર્વક ઉપયોગ કરે છે. ‘ભગવતીસૂત્રનાં પ્રવચનો’ નામનો તેઓશ્રીનાં વ્યાખ્યાનોનો પ્રકટ થયેલો દળદાર ગ્રંથ આ વાતની સાક્ષી પૂરે છે. આ તો પહેલો ભાગ છે, જેની બે આવૃત્તિઓ થવા છતાં માંગ ચાલુ છે અને બીજા ભાગો પ્રગટ કરવા માટે તેઓશ્રીને ઘણી વિનંતિઓ થાય છે.

### ઉપધાન-તપની આરાધના

ચાતુર્માસમાં તેઓશ્રીએ દીધેલી દેશનાથી કોઈ ને કોઈ ભાગ્ય-શાળીને મહામંગલકારી ઉપધાનતપ કરાવવાની ભાવના થઈ આવે છે. એ રીતે છેલ્લાં વર્ષોમાં તેઓશ્રીની નિશ્રામાં હજારો-લાખો રૂપિયાના ખર્ચે ૧૯ વાર ઉપધાનતપની આરાધના થઈ છે, તેમાં દશ-બાર લાખ જેટલી દેવદ્રવ્યની ઉપજ, સાત-આઠ લાખ જેટલી સાતે ક્ષેત્રની સામાન્ય ઉપજ થઈ છે તથા અનેક લગ્યાતમાઓ કલ્યાણમાર્ગે આગળ વધ્યા છે. આ વખતે જે બોલી બોલાય છે, તે સામાન્ય મનુષ્યની કલ્પનાથી બહાર હોય છે. દાખલા તરીકે સં. ૨૦૦૭ ની સાલમાં શ્રી ગોડીજી દહેરાસરદારા તેમની નિશ્રામાં ભાયખલા ખાતે ઉપધાન તપની આરાધના થઈ, ત્યારે માળની બોલી રૂ. ૧ લાખ ને ૮ હજાર થઈ હતી અને સાધર્મિક ફંડ રૂ. ૨૭૦૦૦ તું થયું હતું. જેમાં ૬૫૦ સ્ત્રી-પુરુષો આરાધનામાં જોડાયા હતા. મુંબઈમાં સત્તર વર્ષ બાદ થયેલ આ આરાધનાએ એક અનોખું વાતાવરણ ઊભું કર્યું હતું. તે જ રીતે સં. ૨૦૧૫માં કોટ-ઉપાશ્રયવતી ભાયખલામાં ઉપધાન તપની આરાધના થઈ, ત્યારે માળની બોલી રૂ. ૧ લાખ ને ૧૫ હજાર થઈ, તેમજ ઘાટકાપર અને બોરીવલીમાં ક્રમશઃ ૧૧ લાખ અને ૧૧૧૧ લાખ રૂ.ની બોલી થઈ હતી અને સાધર્મિક ફંડ આદિ રૂ. ૧૫૦૦૦

સં. ૨૦૧૮ ના પ્રારંભમાં પૂ. મુનિશ્રી યશોવિજયજી મહારાજની પ્રેરણાથી શ્રી વિશ્વશાંતિ જૈન આરાધના સત્રની જે ભવ્ય ઉજવણી થઈ, તે અપૂર્વ ક્રાંતિની અને અવિસ્મરણીય હતી. તેને આજે પણ લોકો ઘણા આદરપૂર્વક યાદ કરે છે. પૂજ્ય આચાર્યશ્રીના સંપૂર્ણ સાથ અને સહકારથી એ ઉજવણી શક્ય બની હતી અને તે ખૂબજ દીપી ઉડી હતી.

તેઓશ્રી દ્વારા યોજાતા મહોત્સવોમાં પ્રસંગોતે અનુસરતી સ્વયં-સંચાલિત ભાવવાહી રચનાઓનું અને રંગોળી-રચનાઓનું અજબ આકર્ષણ હોય છે, તેથી જ સામાન્ય જનતા હજારોની સંખ્યામાં તેનાં દર્શન કરવા ઉમટે છે. વળી રાજ્યપાલ, મુખ્ય પ્રધાન વગેરે અધિકારીવર્ગ પણ તેમાં હાજરી આપી, દર્શન કરી, જૈન શાસનની પ્રશંસા કરી જાય એવું અનેકવાર બન્યું છે. પરંતુ આ મહોત્સવોનું સૌથી વધુ મહત્ત્વ તો એ હોય છે કે આ પ્રસંગે આચાર્યશ્રીની પ્રેરણાથી મધ્યમ વર્ગના સાધર્મિક ભાઈઓની ભક્તિ, અનુકંપાક્ષેત્ર અને ધાર્મિક શિક્ષણ વગેરે માટેની ખાસ કાર્યવાહી થાય છે.

### ધાર્મિક શિક્ષણ

ધાર્મિક શિક્ષણના પ્રચાર માટે પણ તેઓશ્રી ઘણું લક્ષ આપે છે. મુખ્ય જૈન ધાર્મિક શિક્ષણસંઘના ઘણાં સંમેલનો તેઓશ્રીની નિશ્રામાંજ શોભ્યા છે. વળી વાર્ષિક ઈનામી સંમેલન બહુધા તેઓશ્રીના કે તેઓશ્રીના પરિવારની નિશ્રામાંજ થતા હોય છે. સં. ૨૦૧૯ માં ધાર્મિક ઉચ્ચ અભ્યાસ તથા સંસ્કૃત-પ્રાકૃત જ્ઞાનની વૃદ્ધિ અર્થે ગોડીજીમાં જગદ્ગુરુ શ્રી હીરસૂરીશ્વરજી સંસ્કૃત-પ્રાકૃત પાઠશાળા સ્થપાઈ, તે તેઓશ્રીની શુભ પ્રેરણાનું પરિણામ છે. તેઓશ્રીના સદુપદેશથી મુખ્ય શહેર અને પરામાં અનેક પાઠશાળાઓ

## જિનમંદિરનિર્માણ

જિનલક્ષિતનું મુખ્ય સ્થાન જિનમંદિર છે. તેના નિર્માણ માટે તેઓશ્રીના ખ્યાલ ઘણો જાઓ છે. ઘાટકોપર નજીક ચેમ્બુરમાં તેઓશ્રીના ઉપદેશ અને માર્ગદર્શનથી શ્રીઝડપભદ્રે લગવાનના મંદિરનું જે લઘ્ય નિર્માણ થયું, તે એની પ્રતીતિ કરાવે છે. પ્રાચીન ચૈતીનું સ્થાપત્ય ધરાવનાર આવા વિશાલ ગર્ભાગારવાળું મંદિર મુંબઈ અને તેના પરાવિભાગમાં આ પહેલવહેલું જ છે, તે આજે મુંબઈનું મધ્યવર્તી તીર્થ બની ગયું છે અને લઘ્ય મૂર્તિ તથા લઘ્ય વાતાવરણ દ્વારા દર્શન કરનારાઓને પરમશાંતિ આપે છે. ત્યાં દર રવિવારે તો 'મેળા' જેવો દેખાવ થાય છે. અહીં ઉપાશ્રય, જૈન ધર્મશાળા, જૈન પાઠશાળા, આયંબિલખાતું, જૈન બોજનશાળા, સેનેટેરિયમ વગેરે યોજના પણ થયેલી છે. ચેમ્બુરમાં અત્યાર મુખીમાં આ તીર્થના વિદ્યાર્થીઓમાં અંદાજે રૂ. ૧૧ લાખનો સહવ્યય થયો છે. ત્યાં વરસમાં ઓછામાં ઓછા ૧૨૫ દિવસ તો પૂજન અને સાધર્મિકલક્ષિતના કાર્યક્રમો યોજાય છે. જનતાના હૃદયમાં તેણે કેટલું સ્થાન પ્રાપ્ત કર્યું છે? તેનો આ સુંદર દાખલો છે.

તેઓશ્રીના ઉપદેશથી અહીં ચાર વાર અંજન શલાકા-પ્રતિષ્ઠા મહોત્સવ ઉજવાયા છે.

આ સિવાય વાલકેશ્વરમાં તેઓશ્રીની નિઆમાં શ્રી સીમંધર સ્વામીજી આદિ તેમજ શ્રી પદ્માવતીજી, સરસ્વતીજી, લક્ષ્મીજી આદિની અંજોડ અને લઘ્ય મૂર્તિની અંજનશલાકા તથા પ્રતિષ્ઠા થવા પામેલ છે. તે સાથે ત્યાં આયંબિલ ખાતા, સાધારણ ખાતા અને ઉપાશ્રય ફંડને પણ તેઓશ્રી તરફથી વેગ મળતાં રૂ. બે લાખ જેટલી રકમ ફંડમાં થવા પામી છે.



મુંબઈ કે પરાના જૈન સંઘને જૈન મંદિર બનાવવું હોય તો તે પૂ. આચાર્યશ્રીનો સાથ મેળવવા પ્રથમ પ્રયાસ કરે છે અને પૂ. આચાર્યશ્રી તેમની બધી વાત શાંતિથી સાંભળે છે, તેમાં રહેલી મુશ્કેલીઓ દૂર કરી આપે છે અને જિનમંદિરના નિર્માણનું કામ સરલ કરી આપે છે. ચોપારી, દાદર, મઝગામ, લોઅરપરેલ, વિક્રોલી, ખાર, મલાડ-વેંકાણી એસ્ટેટ, દુર્લા, વાકોલા વગેરે ઘણાં સ્થળોએ ગૃહ-જિનમંદિરો તેઓશ્રીના સદુપદેશથી થયેલ છે. તેના પ્રતિષ્ઠાપ્રસંગે હજારો-લાખો રૂપિયાની આવક થયેલી છે.

### ઉપદેશમાં વિશિષ્ટ લઘિય

તેઓશ્રીના ઉપદેશમાં એવી કોઈ વિશિષ્ટ લઘિય છે કે જેથી જિનમંદિર, ઉપાશ્રય વગેરે સાતેય મુપાત્ર ક્ષેત્રો માટે જૈન સંઘો લાખો રૂપિયાની રકમ હસતાં મુખડે કાઢી આપે છે. શાસનના કોઈ કાર્ય માટે તેઓશ્રી ઉપદેશ આપે છે કે જનતા તરફથી પૈસાનો વરસાદ વરસવા લાગે છે. તેઓશ્રી જ્યાં જ્યાં આતુર્ભાસ અર્થે બિરાજમાન થાય છે, ત્યાં ત્યાં જેની કાણખ હોય તેને પૂરી કરવા માટે પ્રથમ લક્ષ્ય આપે છે. એ જ રીતે તેઓશ્રીએ સં. ૨૦૦૬, ૨૦૧૭ અને ૨૦૨૩ ની સાલમાં ગોડીછમાં આતુર્ભાસ કર્યા, ત્યારે ગોડીછ જૈન ઉપાશ્રયના કંડ માટે ઉપદેશ આપ્યો અને એ ત્રણ ચોમાસામાં થઈ ને કુલ રૂ. ૭૫ લાખનું કંડ થયું. ઉપરાંત જ્ઞાન ખાતામાં અને સાધારણ ખાતામાં પણ ઘણી સારી રકમ પ્રાપ્ત થઈ હતી.

સં. ૨૦૧૬ ની સાલના ચોમાસામાં ઘાટકોપરના તપગચ્છના નૂતન જિનમંદિરની જગ્યા માટે રૂ. ૧.૨૫૦૦૦ નું સાધારણ કંડ અને ત્યાં થનાર નૂતન મંદિરમાં મૂલ નાયકજીનો રૂ. ૧,૧૧,૧૧૧ નો ચઢાવો વગેરે પ્રસંગો તેઓશ્રીની ઉપદેશલઘિયનાં સીમાચિહ્નો છે.

## સંયમસાધના અને સંઘોત્કર્ષ


તેઓશ્રી સંયમની સાધના સાથે પોતાની દૈનિક આવશ્યક ક્રિયાઓમાં સતત ઉપયોગવંત રહે છે. તે સાથે તપશ્ચર્યાના મંગલ યોગને પણ અપનાવનારા છે. જ્ઞાનપંચમી, નવપદ્મની ઓળી, પોષ દ્વિતી અને વરસીતપ જેવી દીર્ઘ તપશ્ચર્યાની પણ તેઓશ્રીએ આરાધના કરેલ છે. વ્યાખ્યાનવાણી અને પઠન-પાઠનની પ્રવૃત્તિ દિવસ અને રાત્રે નિયમિત ચાલુ હોય છે. તે ઉપરાંત જૈન સંઘના ઉત્કર્ષ માટે તેઓ શ્રી જે ભગીરથ પુરુષાર્થ કરે છે, તે જોઈને હું મુગ્ધ થયો છું.

આવા એક સમર્થ મહાપુરુષને પ્રસ્તુત ગ્રંથ સમર્પણ કરવાની તક મળી, તે માટે હું કૃતાર્થતા અનુભવું છું.

—ધીરજલાલ ટા. શાહ.



આદ્યમું આશ્રવતત્ત્વ	૨૨૮
નવમું સંવરતત્ત્વ	૨૪૮
દશમું નિર્જશતત્ત્વ	૩૦૫
અગિયારમું બંધતત્ત્વ	૩૪૨
બારમું મોક્ષતત્ત્વ	૩૬૪
તેરમું સમ્યક્ત્વ	૪૦૨
ચૌદમું સિદ્ધના લેહો	૪૨૩-૩૨



જ મન-વાણી-કાયા વગેરે યોગોનો અને જ્ઞાનોપયોગ-દર્શનોપયોગનો વ્યાપાર ચાલુ રહ્યો, પરંતુ અલવ્યપણાના કારણે અથવા અલવ્યત્વદશાનો પરિપાક ન થવાના કારણે આ જીવને આત્મતત્ત્વનું જે રીતે ભાન થવું જોઈએ, તે રીતે ભાન ન થયું. પરિણામે આ જીવનો સંસાર ચાલુ ને ચાલુ જ રહ્યો.

**દુઃખસ્વરૂપ, દુઃખફલક અને દુઃખની પરંપરાવાળો સંસાર**

આ જીવ દ્રવ્યપુણ્યના કારણે એક વાર નહિ, કિંતુ અનેક વાર નવ ઐવેયકમાં ભૂતકાલ દરમિયાન ઉત્પન્ન થયો. આ જીવે જ્યાં દશે ય પ્રકારના કલ્પવૃક્ષોનું અસ્તિત્વ હોય એવા યુગલિક ક્ષેત્રમાં અથવા યુગલિક કાળમાં જન્મ ધારણ કર્યો. વજ્રઋપભનારાય સંઘયણ, સમચતુરસ્ત્ર સંસ્થાન, ત્રણ ગાઉ ભંચું શરીર, ત્રણ પલ્લોપમનું આયુષ્ય અને દશ પ્રકારના કલ્પવૃક્ષજન્ય હરકોઈ પ્રકારની ભોગોપભોગની સામગ્રી મળવા છતાં આત્મબોધની ખામીના કારણે આ જીવને સંવર અને સકામનિર્જરોનો લાભ ન મળ્યો. આ જીવે તેત્રીશ તેત્રીશ સાગરોપમ પર્યાંત અનેક વાર નરકગતિની ભયંકરમાં ભયંકર ક્ષેત્રજ વેદના, અન્યોન્યકૃત વેદના અને પરમાધામિકૃત વેદનાઓનો અનુભવ કર્યો, એમ છતાં આત્મલક્ષ્ય ન હોવાના કારણે આ જીવ કર્મથી હળવો ન થયો. આજ સુધીના અતન્તાનન્ત કાળ દરમિયાન આ જીવને બીજું બધું મળ્યું, પણ આત્મબોધનું સાધન ન મળ્યું, આ જીવે અનંતકાળ દરમિયાન બીજી બધી ખાખતો જાણી, પણ આત્માને ન જાણ્યો. આ જીવે અનંતકાળ દરમિયાન અચેતન એવા પુદ્ગલોને ભેગા કરવામાં અને આયુષ્ય પૂર્ણ થયે એ પુદ્ગલોને મૂકીને રવાના થવામાં ડહાપણ માન્યું. પણ પોતાના આત્મા માટે ધ્યાન ન આપ્યું. આ કારણે જ દુઃખ-સ્વરૂપ, દુઃખફલક અને દુઃખની પરંપરાવાળો સંસાર આ જીવ માટે કાયમ ને કાયમ રહ્યો.

નવતત્ત્વો એ સમગ્ર શ્રુતસમુદ્રનું નવનીત છે. આ નવતત્ત્વોમાં સમ્યગ્જ્ઞાન છે, નવે ય તત્ત્વોનો અંતરંગ દષ્ટિએ વાસ્તવિક શ્રદ્ધા-પરિણામ એ સમ્યગ્ દર્શન છે અને એ નવે ય તત્ત્વોનો હેય, જેય અને ઉપાદેયરૂપે બોધ થયા બાદ હેય તત્ત્વોનો ત્યાગ અને ઉપાદેય તત્ત્વોનો આદર, એ સમ્યક્ ચારિત્ર છે.

ચૌદ ભેદો પૈકી એક પણ ભેદ ખરી રીતે આત્માનો પોતાનો નથી.

નવતત્ત્વોમાં પ્રથમ જીવતત્ત્વ અને તેના ચૌદ ભેદો એ આત્માનું શુદ્ધ સ્વરૂપ નથી, પરંતુ કર્મના ઉદયજન્ય આત્માનું અશુદ્ધ સ્વરૂપ છે. સાચી રીતે વિચારીએ તો આત્મા એકિન્દ્રિય પણ નથી, પંચેન્દ્રિય પણ નથી, પરંતુ અનિન્દ્રિય છે. આત્મા મુક્ત પણ નથી, તેમજ બાદર પણ નથી. મુક્તપણું તેમ જ બાદરપણું એ તો શરીરની અપેક્ષાએ છે, જ્યારે પોતે તો અશરીરી છે. આત્મા પર્યાપ્તો પણ નથી અને અપર્યાપ્તો પણ નથી. પર્યાપ્તપણું એ તો દેહધારી આત્માને દેહમાં રહીને જીવન જીવવા માટેની જીવનશક્તિઓ સાથે સંબંધ ધરાવનાર છે, પણ જ્યાં આત્મા પોતાના શુદ્ધસ્વરૂપની અપેક્ષાએ અદેહી-અશરીરી હોય, પછી એ આત્માને જીવનશક્તિઓનું શું પ્રયોજન હોય ! આત્મા સ્વયં સંજિ પણ નથી, તેમજ અસંજિ પણ નથી. સંજિ-અસંજિપણાનો સંબંધ મનોબલની સાથે છે. પરંતુ આત્માના અસલી સ્વરૂપમાં લોકલોકના ત્રૈકાલિક સર્વભાવો જાણવા બેવાનું સામર્થ્ય હોય, પછી એ આત્માને મનોબલ તેમજ સંજિ-અસંજિ-પણાની સાથે શું સંબંધ હોય ?

**આત્મા એ પુરુષ અને બુદ્ધિ એ આત્માની પત્ની**

નવતત્ત્વોના અભ્યાસ પ્રસંગે ફક્ત જીવતત્ત્વના ચૌદ ભેદો વગેરે બાળ્યતો જાણીને જ સંતોષ માનવાની જરૂર નથી, પરંતુ આત્મા સ્વયં અનંતજ્ઞાનાદિગુણોથી સંપન્ન હોવાં છતાં અનાદિકાળથી

વવા માટે ચાર ગતિ, જીવના ચૌદ ભેદો અથવા ચોરાશી લાખ જીવા-  
 યોનિમાં પરિભ્રમણ કરવું, એ આત્માનો મૂલ સ્વભાવ જ નથી. આત્મા  
 ચૈતન્યસ્વરૂપ છે અને નિરંજન-નિરાકાર અર્થાત્ અમૂર્ત છે. અમૂર્ત  
 એવો આત્મા મૂર્ત એવા પુદ્ગલોને કેમ ગ્રહણ કરે? એમ છતાં પ્રતિ-  
 સમય કર્મચોગ્ય વગેરે પુદ્ગલોનું ગ્રહણ ચાલુ છે, તે આત્મામાં વર્તતી  
 જડતાના કારણે જ ચાલુ છે અને એ જડતા એ જ અજીવતત્ત્વ છે.  
 જેમ જેમ મોહજન્ય જડતા ઘટતી જાય, તેમ તેમ કર્મગ્રહણ  
 ઓછું થતું જાય.

એક આત્મા જ્યારે મિથ્યાદષ્ટિપણમાં વર્તતો હોય, સાથે  
 સાથે કષાયોની તીવ્રતા હોય, તે અવસરે તે આત્મા ૧૧૭ કર્મપ્રકૃતિ-  
 ઓનો બંધ કરી શકે છે અને ત્રીશ કોડકોડી, વીશ કોડકોડી યાવત  
 સિત્તેર કોડકોડી સાગરોપમપ્રમાણ કર્મનો સ્થિતિબંધ થવાની પણ તે  
 આત્મામાં શક્યતા છે. એનું મુખ્ય કારણ વિચારવામાં આવે તો તે  
 અવસરે તે આત્માની બહિરાત્મદશા (જડતા)નું અત્યંત ભેર હોય છે.  
 એ જ આત્મા ભવ્ય હોય અને જ્યારે સમ્યગ્ દર્શન પ્રાપ્ત કરે, ત્યારે  
 ૭૭ કર્મપ્રકૃતિઓનો બંધ કરે અને સ્થિતિબંધ એક કોડકોડી સાગ-  
 રોપમથી પણ ઓછો હોય. તેનું વાસ્તવિક કારણ તેટલા પ્રમાણમાં  
 જડતા ઘટી છે. એમ કરતાં કરતાં આત્મા જ્યારે દશમા ગુણસ્થાનકે  
 પહોંચે છે, ત્યારે પ્રકૃતિબંધ, સ્થિતિબંધ વગેરેનું પ્રમાણ અત્યંત  
 અલ્પ થઈ જાય છે, કારણ કે હવે એક સૂક્ષ્મ લોભ સિવાય બીજી  
 કોઈ મોહની પ્રકૃતિનો ઉદય નથી. આત્મમંદિરમાં ચૈતન્યપ્રભુ  
 પ્રકટ થવાની હવે તૈયારી છે. આ બધી બાબતો સમજવા માટે  
 અજીવતત્ત્વને સમજવાની ઘણી જરૂર છે. કથીરનો સંયોગ જેમ  
 કંચનની કિંમત ઘટાડે, પાણીનો સંયોગ જેમ દૂધનાં મૂલ્યાં-  
 કન ઓછા કરે, એમ અજીવતત્ત્વનો અર્થાત્ જડ એવા કર્મ-  
 વગેરે પુદ્ગલોનો આત્માની સાથે અન્યોન્ય પ્રવેશરૂપ એક

## આશ્રવતત્ત્વનું રહસ્ય

પુણ્ય તથા પાપ અથવા શુભ-અશુભ ઉભય પ્રકારના કર્મબંધના જે કોઈ કારણો તેનું નામ આશ્રવતત્ત્વ છે. એકલા અશુભકર્મો દ્વારા થાય એટલા માત્રથી આત્મા પામર મટી પ્રભુ બનતો નથી. શુભકર્મના ભોગવટા માટે સ્વર્ગલોકમાં અસંખ્ય વર્ષો પર્ણિત આત્માનું રહેવું, તે પણ વાસ્તવિક દષ્ટિએ આ આત્મા માટે પ્રથમ નંબરની જોડ છે. આ કારણે શુભકર્મબંધના હેતુઓ તેને પણ આશ્રવ જ ગણવામાં આવે છે. સુમુક્ષુ આત્માઓ માટે અશુભાશ્રવમાંથી બચવું અને શુભાશ્રવમાં આત્માને જોડવો, એ પ્રથમ પગથિયું છે. અશુભાશ્રવમાંથી જે આત્મા બચ્યો, તે આત્માને અંવસર આવે એટલે શુભાશ્રવ આપો આપ અટકે છે. આ કારણે જ પાંચમાં નંબરમાં આશ્રવતત્ત્વનું સ્થાન છે.

## મોક્ષપ્રાપ્તિના અંતરંગ કારણો સંવર અને નિર્જરા

મોક્ષની પ્રાપ્તિ માટે અસાધારણ અંતરંગ તરીકે સંવર અને નિર્જરાનું સ્થાન છે. શુભ-અશુભ ઉભય પ્રકારનાં કર્મો પ્રકૃતિ, સ્થિતિ, રસ અને પ્રદેશ, એમ ચારેય પ્રકારે બંધાતા અટકે (અથવા બંધમાં ક્રમે ક્રમે અદ્યતા થતી જાય) એમાં કારણરૂપે જે કોઈ આત્માની શુદ્ધ ચેતના તેનું નામ સંવર છે. અને ભૂતકાળમાં સંચિત કરેલાં કર્મોનો આત્મામાંથી એવી રીતે પરિશાદ થાય કે પરિણામે મર્યાદિત કાળમાં આત્મા સર્વથા કર્મથી રહિત થાય, એમાં કારણભૂત બાહ્ય-અભ્યંતર તપસ્યા તે નિર્જરાતત્ત્વ છે. સુમુક્ષુ આત્મા માટે આ બંને તત્ત્વો ઘણા જ ઉપયોગી હોવાથી છદ્દ-સાતમા નંબરમાં અનુક્રમે સંવર અને નિર્જરાનું સ્થાન આપવામાં આવેલ છે.

## બંધ અને મોક્ષતત્ત્વો

બંધમાંથી બચાય તો જ આત્માને સંવર અને સાથે સાથે અકામ નિર્જરાનો લાભ મળી શકે, એ સંજોગોમાં બંધતત્ત્વ સમજવું પણ

પ્રકારની સખલનાના નિવારણ માટે ગીતાર્થ, પદસ્થ અને વિદ્વાન્ આચાર્યાદિ પૂજનીય મુનિવરો પાસે આ ગ્રન્થનું સંશોધન કરાવવામાં આવેલ છે, એ રીતે આ ગ્રન્થ નવતત્ત્વના અભ્યાસીઓ માટે વિશિષ્ટ આદરનું પાત્ર બનવાની શક્યતા છે.

આ ગ્રન્થનો સાઘંત અભ્યાસ કરવાપૂર્વક સહુ કોઈ લબ્યાત્માઓ નવતત્ત્વનો ઓષ પ્રાપ્ત કરે અને નવમું મોક્ષતત્ત્વ આત્મસાત્ કરે, એ જ પ્રાંતે હાર્દિક અભિલાષા.

એમ્બુર, મુ'બઈ ૭૧

૧૦મો રસ્તો, શ્રી ઋપભદ્રેવજી જૈનમંદિર  
વીર સં. ૨૪૯૨, વિ. સં. ૨૦૨૨, ચૈત્ર વદિ ૮

} વિજયધર્મસૂરિ





પણ આપણી દૃષ્ટિએ ઘણું મોટું છે. આ ઉત્સર્પિણી અને અવસર્પિણી કાલના છ-છ વિભાગો હોય છે, જેને આરા કહેવામાં આવે છે. તેમાં ત્રીજા આરાના અંત ભાગથી જિનો ઉત્પન્ન થવાની શરૂઆત થાય છે અને તે ચોથા આરાના અંત ભાગ સુધી ચાલુ રહે છે. અહીં પ્રથમ જિન અને ચરમજિન એવો વ્યવહાર ઘટી શકે છે. દાખલા તરીકે વર્તમાન અવસર્પિણી કાલના ત્રીજા આરાના અંત ભાગે શ્રી ઋષભદેવ ભગવાન થયા અને તેમણે ધર્મનું પ્રવર્તન કર્યું, તો તેમને પ્રથમ જિન કે આદિજિન કહેવામાં આવે છે અને ચોથા આરાના અંત ભાગે ચોવીશમા તીર્થંકર શ્રી મહાવીર સ્વામીએ ધર્મનું પ્રવર્તન કર્યું, તો તેમને ચરમ જિન કે અંતિમ જિન કહેવામાં આવે છે.

આ પરથી કોઈ એમ કહે કે આ ભરતખંડમાં જૈન ધર્મનું પ્રથમ પ્રવર્તન શ્રી ઋષભદેવ ભગવાને કર્યું તો તે અપેક્ષાવિશેષથી સાચું છે, પણ સર્વાંશે સાચું નથી. આટલી વાત લક્ષ્યમાં રહે તો કોઈ જાતની બ્રાંતિ થવા સંભવ નથી.

હવે ઐતિહાસિક દૃષ્ટિને સન્મુખ રાખીને કેટલીક વિચારણા કરીશું.

અઢારમી સદીના અંત ભાગમાં યુરોપિયન વિદ્વાનોએ ભારતના ઇતિહાસની સંકલના કરવા માંડી, ત્યારે તેમણે ઉપરછલા અધ્યયનથી એમ જાહેર કર્યું કે જૈન ધર્મ વૈદિક ધર્મનો જ એક ભાગ છે અથવા તો બૌદ્ધ ધર્મની એક શાખા છે, પરંતુ આ વિધાનો બ્રાંત હતાં અને તેનું નિવારણ થતાં વાર લાગી નહિ. જર્મનીના સુપ્રસિદ્ધ વિદ્વાન ડૉ. હર્મન યાકોબીએ પૌર્વાત્ય ધર્મોનો બીડો અભ્યાસ કરીને જાહેર કર્યું કે

પરંતુ ઐતિહાસિક અન્વેષણો અહીંથી જ અટક્યા નથી. તેમણે આગળ વધીને બાવીશમા તીર્થંકરશ્રી અરિષ્ટ-નેમિને પણ ઐતિહાસિક પુરુષોની કોટિમાં મૂક્યા છે. ડૉ. કુહરર એપિગ્રાફિકા ઇન્ડિકાના પ્રથમ ભાગમાં પૃ. ૩૮૯ પર જણાવે છે કે ‘Lord Neminath, the 22nd Tirthankar of the Jains has been accepted as a historical person.’ અર્થાત્ જૈનોના બાવીશમા તીર્થંકર શ્રી નેમિનાથ પ્રભુને ઐતિહાસિક વ્યક્તિ તરીકે સ્વીકારવામાં આવ્યા છે.’

શ્રી હરિસત્ય ભટ્ટાચાર્ય તથા રેવરન્ડ જે. કેનેડી વગેરે વિદ્વાનોએ આ મતનું સમર્થન કર્યું છે અને બનારસ હિંદુ યુનિવર્સિટીના પ્રાધ્યાપક ડૉ. પ્રાણનાથ વિદ્યાલંકારે પોતાને સૌરાષ્ટ્રમાંથી પ્રાપ્ત થયેલા એક અતિ જૂના તામ્રપટના આધારે આ માન્યતાને મહાર મારી છે.

સિંધુસંસ્કૃતિ પર આવેલો તો તેમાં પણ જૈન ધર્મ પ્રચારમાં હોવાનાં પ્રમાણો મળે છે. મોહન જોડેરામાંથી પ્રાપ્ત થયેલી કેટલીક મુદ્રાઓ પર કાયોત્સર્ગ-અવસ્થામાં રહેલ શ્રી ઋષભદેવની આકૃતિઓ મળે છે.

પ્રા. જે. સી. વિદ્યાલંકાર વગેરે અન્ય વિદ્વાનોએ પણ જૈન ધર્મના ચોવીશ તીર્થંકરો અંગે ચર્ચા કરી છે અને તેમાં ઘણું તથ્ય હોવાનું જણાવ્યું છે.

આ રીતે વિદ્વાનોનાં મંતવ્યો જૈન ધર્મની ચોવીશ તીર્થંકરોની માન્યતાને પુષ્ટ કરે છે અને તેના પ્રારંભને સંસ્કૃતિના આદિકાલ સુધી લઈ જાય છે. આથી જૈન ધર્મની મૌલિકતા પણ સ્વતઃ સિદ્ધ છે.

સાથે છે. હવે જૈન ધર્મ તો પરલોકમાં પરમ શ્રદ્ધા ધરાવનારો છે, તેને નાસ્તિક કેમ કહી શકાય ?

એક ધર્મવાળા બીજા ધર્મનાં શાસ્ત્રોને ન માનતા હોય એટલા જ કારણે તેમને નાસ્તિક કહેવામાં આવે તો બીજા ધર્મવાળા તેમને નાસ્તિક કહે, એ સ્વાભાવિક છે. આ રીતે તો અરસપરસ બધા જ નાસ્તિક કહેવાય, એટલે પરલોક માને તે આસ્તિક અને ન માને તે નાસ્તિક, એ વ્યાખ્યા બરાબર છે.

‘જૈનધર્મ ઈશ્વરને માનતો નથી’ એમ કહેવું એ અર્ધસત્ય છે અથવા તો અસત્ય છે. જૈન ધર્મ ઈશ્વરને તો માને જ છે અને તેથી જ જિન ભગવંતને જિનેશ્વર (જિન + ઈશ્વર) તરીકે સંબોધે છે. જૈનશાસ્ત્રોમાં કહ્યું છે કે—

સર્વજ્ઞો જિતરાગાદિદોષસ્વલોક્યપૂજિતઃ ।

યથાસ્થિતાર્થવાદી ચ દેવોર્હન્ પરમેશ્વરઃ ॥

‘સર્વજ્ઞ, રાગાદિદોષોને જિતનાર, ત્રેલોક્યપૂજિત અને સત્ય તત્ત્વના પ્રકાશક એવા જે અર્હંદ્રદેવ છે, તે જ પરમેશ્વર છે.’

જૈન ધર્મ ઈશ્વરનો વ્યવહાર દેવસંજ્ઞાથી કરે છે અને તેના સાકાર તથા નિરાકાર એવાં બે સ્વરૂપો માને છે. તેમાં અર્હંત એ ઈશ્વરનું સાકાર સ્વરૂપ છે અને સિદ્ધ એ ઈશ્વરનું નિરાકાર સ્વરૂપ છે. જૈન ધર્મ આ બંને પ્રકારના ઈશ્વરનું સતત સ્મરણ કરવાનો આદેશ આપે છે અને તેથી જ નમસ્કારમહામંત્રનાં પ્રથમ બે પદોમાં ‘નમો અરિહંતાણં’ અને ‘નમો સિદ્ધાણં’ એવી શબ્દરચના બેવામાં આવે છે. તેને

અહીં દેવતત્વ કે ઈશ્વરતત્વ અગ્રસ્થાને મૂકાયેલું છે, ત્યાર પછીનું સ્થાન ગુરુને અપાયેલું છે અને એ બંનેમાં પૂર્ણ શ્રદ્ધાન્વિત થઈને ધર્માચરણ કરવાનું છે, એમ છેવટનો સંકેત છે.

અહીં એટલું સ્પષ્ટ કરી દઈએ કે આ જગતમાં ઈશ્વર નામની કોઈ મહાન વ્યક્તિ કે શક્તિ છે અને તે આ જગતનું સર્જન, પાલન તથા સંહાર કરે છે, એ વાદમાં જૈન ધર્મને શ્રદ્ધા નથી; કારણ કે આ જગત અનાદિ-અનંત છે અને તે પોતાના નિયમ મુજબ વ્યવસ્થિત ચાલી રહ્યું છે. આમ છતાં ઘડીલર માની લઈએ કે ઈશ્વરે આ જગતનું સર્જન ક્યું છે, તો તેણે એ સર્જન ક્યારે ક્યું? શા માટે ક્યું? શેના વડે ક્યું? વગેરે પ્રશ્નો ખડા થાય છે અને તેનો સમાધાનકારક ઉત્તર સાંપડી શકતો નથી. જો એમ કહેવામાં આવે કે ઈશ્વરે અમુક સમય પહેલાં આ જગતનું સર્જન ક્યું, તો તેની પૂર્વે કેમ ન ક્યું? એ પ્રશ્ન પણ ઉત્તર માગે છે અને એ પરંપરા એટલી લાંબાય છે કે છેવટે અનાદિનો જ આશ્રય લેવો પડે. તે જ રીતે ઈશ્વર આ જગતનું પાલન કે સંચાલન કરતો હોય તો પણ અનેકવિધ પ્રશ્ન ઉઠે છે. ઈશ્વર એકને સુખી અને બીજાને દુઃખી શા માટે કરે છે? એકને રૂપાળો અને બીજાને કદરૂપો કેમ બનાવે છે? એકને યશ અને લાલ તથા બીજાને અપયશ અને નુકશાન શા માટે આપે છે? અહીં એમ કહેવામાં આવે કે ઈશ્વર સહુને તેમનાં કર્મ અનુસાર બદલો આપે

ક્યું, જે પ્રાણીઓને પોતે પાળ્યા, તેનો સંહાર ઈશ્વર કદી કરે જ નહિ અને કરે તો તે નિષ્કુર, નિર્લજ્જ, મહાપાપી જ લેખાય. શું ઈશ્વરને આપણે આ કેટિમાં મૂકવા તૈયાર છીએ ?

વિશેષમાં એ જાણવાની પણ જરૂર છે કે આ જગતમાં વસ્તુઓનું સ્વરૂપ પરિવર્તન પામે છે, પણ તેમનો સર્વથા નાશ થતો નથી. જૈન મહર્ષિઓએ પોતાના જ્ઞાનથી અને આધુનિક વિજ્ઞાને અનેકવિધ પ્રયોગોથી આ વાત સિદ્ધ કરી આપી છે, એટલે આ જગતનો સર્વથા સંહાર થવાનું શક્ય નથી અને ગમે તેવી મહાન શક્તિ પણ એ કાર્ય કરી શકતી નથી.

‘ હરિ કરે તે ખરી ’ ‘ ઈશની આજ્ઞા વિના નવ પાંદડું હાલી શકે. ’ વગેરે ઉક્તિઓ જનસમાજમાં પ્રચલિત છે, તેનું કારણ ઈશ્વરવિષયક ઉપરની માન્યતા છે. પરંતુ ઈશ્વરનું સાચું સ્વરૂપ સમજાય તો આ માન્યતાઓનું શોધન જરૂર થાય અને ‘ સુખ-દુઃખનો કર્તા આત્મા પોતે જ છે, ’ ‘ તે આરે તો પોતાનું ભાવી ઉજ્જવલ બનાવી શકે છે, ’ એ વસ્તુ સમજતાં વાર લાગે નહિ.

ઈશ્વર સંબંધી આ પ્રકારની વિચારસરણી ધરાવનાર જૈન ધર્મને નાસ્તિક કહેવો, એ ખરેખર ! એક પ્રકારનું દુઃસાહસ છે અને તે સુજાનનો ન જ કરે, એવી અમારી ખાતરી છે.

શ્રી મંગલદેવ શાસ્ત્રી એમ. એ. ડી, ફિલ. (એકસન) કે જેઓ એક વખત વારાણસીની ગવર્મેન્ટ સંસ્કૃત કોલેજના પ્રધાન આચાર્ય હતા, તેમણે એક લેખમાં લખ્યું છે કે

## તત્ત્વજ્ઞાનની મહત્તા

જ્ઞાન બે પ્રકારનું છે : (૧) વ્યાવહારિક અને (૨) પારમાર્થિક. તેમાં વ્યાવહારિક જ્ઞાન વ્યવહારનાં ભિન્ન ભિન્ન અંગોને સિદ્ધ કરવામાં ઉપયોગી છે અને પારમાર્થિક જ્ઞાન પરમાર્થ એટલે મોક્ષ, મુક્તિ, સિદ્ધિ, નિર્વાણ કે પરમપદની પ્રાપ્તિમાં ઉપયોગી છે. જે જીવનના અંતિમ સાધ્ય તરીકે આપણે મોક્ષનો સ્વીકાર કરતા હોઈએ, કરીએ જ છીએ તો આ બીજા પ્રકારના જ્ઞાનને શ્રેષ્ઠ માનવું જ રહ્યું.

પારમાર્થિક જ્ઞાન પ્રશંસનીય-પ્રશસ્ત છે, તેથી તેનો વ્યવહાર સમ્યગ્જ્ઞાન તરીકે થાય છે અને તે તત્ત્વના અવબોધ રૂપ હોઈને તત્ત્વજ્ઞાન તરીકે પણ ઓળખાય છે. તાત્પર્ય કે જૈન દૃષ્ટિએ જે પારમાર્થિક જ્ઞાન છે, તે જ સમ્યગ્જ્ઞાન છે અને જે સમ્યગ્જ્ઞાન છે, તે જ તત્ત્વજ્ઞાન છે.

આર્થ મહુર્ષિઓનો એવો અભિપ્રાય છે કે જે જ્ઞાન પરમાર્થની સિદ્ધિ કરનારું હોય, અર્થાત્ મોક્ષપ્રાપ્તિમાં ઉપકારક હોય, તેને જ જ્ઞાન સમજવું અને બાકીનું બધું અજ્ઞાન સમજવું. આ દૃષ્ટિએ પારમાર્થિક જ્ઞાન, સમ્યગ્જ્ઞાન કે તત્ત્વ જ્ઞાનને માત્ર જ્ઞાન પણ કહેવામાં આવે છે. ‘નાળ-કિરિયાહિં મોક્ષો’ વગેરે સૂત્રમાં જ્ઞાન શબ્દ આવા જ અર્થમાં વપરાયેલો છે. થોડા વિવેચનથી આ વસ્તુ સ્પષ્ટ થશે.

અહીં એ સ્પષ્ટતા કરવી ઉચિત છે કે જૈન ધર્મે માત્ર જ્ઞાનથી કે માત્ર ક્રિયાથી મોક્ષ માન્યો નથી, પણ ઉભયના આરાધનથી મોક્ષ માન્યો છે અને તેમાં જ્ઞાનને પહેલું મૂક્યું છે, જે તેની અસાધારણ મહત્તા સૂચવે છે. જો જ્ઞાન ન હોય, તત્ત્વબોધ ન હોય, તો કોઈ પણ આધ્યાત્મિક ક્રિયા તેના યથાર્થ સ્વરૂપે કરી શકાતી નથી અને પરિણામે જે ફળની અપેક્ષા રાખવામાં આવી હોય, તે પ્રાપ્ત થતું નથી. ‘પદ્મં નાળં તઓ દઢા’ વગેરે સૂત્રોમાં આ વસ્તુ ખૂબ જ સ્પષ્ટ કરવામાં આવી છે.

જૈન શાસ્ત્રોમાં જ્ઞાનનો મહિમા ખૂબ વર્ણવ્યો છે. જેમકે—

અન્નાણ-સંમોહ-તમોહરસ્સ,  
નમો નમો નાણ-દિવાયરરસ ॥

‘અજ્ઞાન અને સંમોહ રૂપી અધિકારને દૂર કરનાર જ્ઞાન-દિવાકરને વારંવાર નમસ્કાર હો.’

પાવાઓ વિણિવત્તી, પવત્તણા તહય કુસલ-પક્કલંમિ ।

વિણયસ્સ ય પહિવત્તી, તિન્નિવિ નાણે સમ્મધ્ધિત્તિ ॥

‘પાપકાર્યોમાંથી નિવૃત્તિ, કુશલપક્ષમાં પ્રવૃત્તિ અને મોક્ષનાં સાધનો પ્રત્યે આદરરૂપ વિનયની પ્રાપ્તિ, એ ત્રણેય જ્ઞાનથી જ થાય છે.’

નાળં ચ દંસળં ચેવ, ચરિત્તં ચ તવો તહા ।

એયમગમણુપત્તા, જીવા ગચ્છન્તિ સોગ્ગઈ ॥

સંજ્ઞા અર્થાત્ બુદ્ધિ પ્રાપ્ત થઈ છે, તેનો સદુપયોગ કરવામાં રહેલી છે. 'બુદ્ધેઃ ફલં તત્ત્વવિચારણં ચ' એ સૂત્ર અનુસાર તત્ત્વની વિચારણા એ જ બુદ્ધિનું મુખ્ય ફળ છે, એ જ બુદ્ધિનો સદુપયોગ છે. જે મનુષ્યો બુદ્ધિનો આ રીતે સદુપયોગ કરતા નથી, તેમનામાં અને પશુમાં વાસ્તવિક ક્યો તફાવત રહ્યો ? તાત્પર્ય કે તેમને મનુષ્યના રૂપમાં રહેલાં મૃગો-પશુઓ સમજવા, એ જ યોગ્ય છે.

અહીં બીજી વસ્તુ એ પણ સ્પષ્ટ કરવામાં આવી છે કે આજ સુધીમાં જે જે આત્માઓએ શ્રીકાર-ઉત્તમ એવું મોક્ષનું સુખ મેળવ્યું છે, તે જ્ઞાનની આરાધનાપૂર્વક જ મેળવ્યું છે. તાત્પર્ય કે જ્ઞાનનું આરાધન એ મોક્ષપ્રાપ્તિનું એક અનિવાર્ય અંગ છે. તેના વિના કોઈને મોક્ષ મળ્યો નથી, મળતો નથી, તેમ જ મળવાનો પણ નથી.

‘જે કિયાની પાછળ જ્ઞાન નથી, તે આકાશ-કુસુમ જેવી છે. અર્થાત્ તે કંઈ પણ ફળ આપી શકતી નથી. લોક અને અલોકનો પ્રકાશ કરનારું એવું જ્ઞાન જ શ્રેષ્ઠ છે.’ ૨.

એક કિયા શા માટે કરવામાં આવે છે ? તેની પાછળ ક્યો હેતુ રહેલો છે ? વગેરે બાણ્યા વિના તે કરવા લાગીએ તો શુદ્ધ સ્વરૂપે થઈ શકે નહિ, એ દેખીતું છે. આવી અશુદ્ધ-અપૂર્ણ કિયાનું ઈન્ચિત ફલ તો મળે, પણ પૂર્ણ-ફલની અપેક્ષાએ તે નહિવત્ છે, એટલે આપણી દૃષ્ટિ જ્ઞાનપૂર્વક કિયા કરવા તરફ જ રાખવી ઘટે. જ્ઞાનનો પ્રભાવ



તત્ત્વજ્ઞાન પારસમણિ જેવું છે. પારસમણિનો લોહાને સ્પર્શ થાય, તો તે સુવર્ણ બની જાય છે, તેમ તત્ત્વજ્ઞાનનો જીવનને સ્પર્શ થાય તો તેમાં સમ્યક્ચારિત્રની અનેરી ઝલક આવી જાય છે. તે અંગે મિથિલાપતિ નમિરાજનો વ્યતિકર જાણુવા યોગ્ય છે.

મિથિલાપતિ નમિરાજને દાહજ્વર લાગુ પડ્યો હતો. તે કંઈ ઉપાયે શાંત થતો ન હતો. એવામાં મોટી રાણીને યાદ આવ્યું. તેણે મલયગિરિનું ચંદન ઘસીને મહારાજના પગે લગાડ્યું અને ખિમાર મહારાજાએ ‘હા...શ’ એવો ઉદ્ગાર કાઢ્યો. એટલે બધી રાણીઓ ચંદન ઘસવાના કામે લાગી ગઈ.

ચંદન ઉતરતું જાય અને મહારાજના અંગે લેપાતું જાય. આવું જ્યાં થોડી વાર ચાલ્યું કે મહારાજ નમિનો દાહ ઘણા અંશે શાંત થઈ ગયો. તેમની આંખો ઊંઘથી ઘેરાવા લાગી, પણ ઊંઘ તેમાં પ્રવેશી શકી નહિ, કારણ કે ચંદન ઘસી રહેલા સંખ્યાબંધ હાથના કંકણોનો સંયુક્ત અવાજ તેમાં ખલેલ કરી રહ્યો હતો.

ચતુર પટરાણી આ વાતને સમજી ગઈ. તેણે બધી રાણીઓને ઇશારાથી સૂચના કરી કે હાથમાં એક જ કંકણ રાખીને ચંદન ઘસો કે જેથી ખિલકુલ અવાજ થાય નહિ.

રાણીઓએ એ સૂચનાનો અમલ કર્યો. વાતાવરણ નીરવ અને શાંત થઈ ગયું.

તે રાત્રિએ નમિરાજને ગાઠ નિદ્રા આવી ગઈ અને તેને દાહજ્વર પણ દૂર થયો; પરંતુ ખીન્ન જ દિવસે પુત્રને ગાદી સોંપી ચારિત્ર ગ્રહણ કરવાની તૈયારી કરી. તે જોઈને રાણીએ રુદન કરવા લાગી, મિથિલાના લોકો ચોધાર આંસુએ રડવા લાગ્યા, સર્વત્ર ભારે કોલાહલ થયો. આ વખતે એક વૃદ્ધ વિપ્રે આવીને કહ્યું : ‘હે રાજન્ ! તમારો વિયોગ સહુને હારણુ દુઃખનું કારણ થઈ પડ્યો છે, માટે તમે દીક્ષા લેવી રહેવા દો અને તમારા રાજમહેલમાં રહીને જ શેષ જીવન વ્યતીત કરો.’

નમિરાજે કહ્યું : ‘હે વિપ્ર ! એક વૃક્ષ ક્ષણકૂલથી રળિયામાણુ લાગે છે અને તેનો લાભ લેવા પક્ષીઓનાં ટોળાં આવી પહોંચે છે. હવે પ્રબળ વાયુના વેગથી ક્ષ્વાય એ વૃક્ષ ભાંગી પડે તો એ પક્ષીઓ બિચારાં આકંઠ કરે છે. આ જ સ્થિતિ સંસારની છે. બધે જ સ્વાર્થપરાયણતા વ્યાપેલી છે. જ્યાં સ્વાર્થસાધનાનાં સાધનો ખૂટ્યાં કે ખૂટવાની દહેશત ઊભી થઈ, ત્યાં સ્વાર્થીજનો રડારોળ કરી મૂકે છે. પરંતુ આ જગતમાં કોઈના વિના કોઈનું પડી ભાંગતું નથી. બધા પોતાના પુણ્ય અનુસાર ખાય છે. જો હું સ્નેહીઓના અંધનમાં બંધાઈ રહું, તો મારી સિદ્ધિ થાય નહિ.’

હવે એ જ વખતે મિથિલાનાં મકાનોમાંથી ધૂમાડાના ગોટેગોટ નીકળવા લાગ્યા અને ભયંકર અગ્નિ તે બધાનું ભક્ષણ કરવા લાગ્યો. નમિરાજનું અંતઃપુર પણ તેમાંથી અગ્નિ નહતું. તેના તરફ આંગળી ચીંધી વૃદ્ધ વિપ્રે કહ્યું :

સત્યવચનરૂપ ઊંડી ખાઈ ખોદી રાખી છે. અને તેમાં જ્ઞાનરૂપી જળ ભરી દીધું છે. આથી મને મિથ્યાત્વ, અવિરતિ, કષાય અને પ્રમાદરૂપી શત્રુઓનો જરા પણ ભય નથી.’

વૃદ્ધ વિપ્રે કહ્યું : ‘હે રાજન્ ! હજી સુધી જે રાજાઓને તમે જિત્યા નથી, તેને પ્રથમ જિતી લો અને પછી પ્રવ્રજ્યા અહણુ કરો.’

નમિરાજે કહ્યું : ‘હે વિપ્ર ! સંગ્રામમાં દશ લાખ યોદ્ધાઓને જિતવા સહેલા છે, પણ એક આત્માને જિતવો મુશ્કેલ છે. મેં એ આત્માને જિતવાનો રાહ લીધો છે, એટલે બાહ્ય શત્રુઓનો મને જરા પણ ભય નથી.’

એ વૃદ્ધ વિપ્રે બીજા પણ કેટલાક પ્રશ્નો પૂછ્યા, તેના નમિરાજે સચોટ ઉત્તરો આપ્યા અને દીક્ષા અહણુ કરી તેઓ સાધુ થયા, સંત થયા, મુનિ અને મહર્ષિ થયા. છેવટે સર્વ કર્મોને તોડી સિદ્ધ, બુદ્ધ અને પારંગત થયા.

કહેવાનું તાત્પર્ય એ છે કે જેને તત્ત્વબોધ થયો છે, તત્ત્વજ્ઞાનની પ્રાપ્તિ થઈ છે, તેના જીવનમાં સમ્યક્ચારિત્રની અનેરી ઝલક અવશ્ય આવી જાય છે.

તત્ત્વજ્ઞાનની આથી વિશેષ મહત્તા બીજી શી હોઈ શકે ?

થાય છે કે જ્યારે આત્મા દુષ્ટતા છોડી દ્યાનો ભાવ ધારણ કરે, મૂઢતા છોડી વિવેકશક્તિને જાગૃત કરે, કદાચહ છોડી સરલતાનું શરણ સ્વીકારે અને પશ્ચાત્તને તિલાંજલિ આપી માધ્યસ્થતાનું અનુસરણ કરે. આ સ્થિતિ ઉત્પન્ન થતાં તે સુદેવ, સુશુરુ અને સુધર્મ પ્રત્યે દૃઢ શ્રદ્ધાવાળો બની શકે છે.

અહીં કદાચ પ્રશ્ન થશે કે ‘તત્ત્વજ્ઞાનની પ્રાપ્તિમાં દેવ પ્રત્યે શ્રદ્ધાન્વિત થવાની શી જરૂર છે?’ તેનો ઉત્તર એ છે કે ‘તત્ત્વજ્ઞાનની મૂળ પ્રરૂપણા અઢાર દોપરહિત, ચોત્રીશ અતિશયવંત, સર્વજ્ઞ અને સર્વદર્શી એવા શ્રી અરિહંત દેવે કરેલી છે. જે તેમના પ્રત્યે શ્રદ્ધા-વિશ્વાસ ન હોય તો તેમણે પ્રરૂપેલા તત્ત્વજ્ઞાન પ્રત્યે શ્રદ્ધા-વિશ્વાસ શી રીતે ઉત્પન્ન થાય? ‘પુરુષવિશ્વાસે વચનવિશ્વાસ’ એ હકીકત સુપ્રસિદ્ધ છે.

જે વસ્તુમાં શ્રદ્ધા-વિશ્વાસ ન હોય, તે અંગે પ્રવૃત્તિ થતી નથી અને જ્યાં પ્રવૃત્તિ જ થતી ન હોય, ત્યાં પરિણામ શી રીતે આવે? એટલે તત્ત્વજ્ઞાનની પ્રાપ્તિ ઇચ્છનારે શ્રી અરિહંત દેવ પ્રત્યે શ્રદ્ધાન્વિત થવાની ખાસ જરૂર છે.

શ્રી ઈન્દ્રભૂતિ ગૌતમ વગેરે વિદ્વાનો શ્રી મહાવીર પ્રભુ પ્રત્યે શ્રદ્ધાન્વિત થયા, તો ઉચ્ચ કોટિનું તત્ત્વજ્ઞાન પામ્યા અને સમ્યક્ ચારિત્રનું નિર્માણ કરીને મોક્ષે સીધાવ્યા.

અહીં જે બીજો પ્રશ્ન એમ પૂછાતો હોય કે ‘તત્ત્વજ્ઞાનની પ્રાપ્તિ માટે શ્રી અરિહંત દેવ પ્રત્યે શ્રદ્ધાન્વિત થવું

તાત્પર્ય કે તત્ત્વજ્ઞાનની પ્રાપ્તિ માટે ગુરુ પ્રત્યે પણ શ્રદ્ધાન્વિત થવાની જરૂર છે.

અહીં એ સ્પષ્ટતા કરવી આવશ્યક છે કે આ જગતમાં એક યા બીજા બહાને શિષ્યોનાં ગજવાનો ભાર હળવો કરનાર ગુરુઓ ઘણા હોય છે, પણ શિષ્યોનાં હૃદયનો સંતાપ રૂપી ભાર હળવો કરનાર ગુરુ દુર્લભ હોય છે. નિર્ઐશ સાધુઓ આ બીજા પ્રકારના હોવાથી તેમની ગણના સદ્ગુરુમાં થાય છે.

હજી એક પ્રશ્ન વધારે પૂછવાની શક્યતા છે. ‘તત્ત્વજ્ઞાનની પ્રાપ્તિ માટે શ્રી અરિહંત દેવ અને નિર્ઐશ સુસાધુ ગુરુ પ્રત્યે શ્રદ્ધાન્વિત થવું ઠીક છે, પણ ધર્મ પ્રત્યે શ્રદ્ધાન્વિત થવાની શી જરૂર છે?’ તેનો ઉત્તર એ છે કે ‘શ્રી અરિહંત દેવ પ્રત્યે શ્રદ્ધા હોય, નિર્ઐશ ગુરુઓ પ્રત્યે શ્રદ્ધા હોય, પણ જે ધર્મનું પાલન કરવાનું છે, તેની મંગલમયતા કે કલ્યાણકારિતા વિષે આંતરિક શ્રદ્ધા ન હોય તો ધર્માચરણ માટે ઉત્સાહ યતો નથી અને પરિણામે જ્ઞાનની આરાધના ચથાર્થરૂપે થઈ શકતી નથી. આ સંયોગોમાં તત્ત્વજ્ઞાનની પ્રાપ્તિ શી રીતે થાય? તાત્પર્ય કે તત્ત્વજ્ઞાનની પ્રાપ્તિ માટે ધર્મ પ્રત્યે પણ શ્રદ્ધાન્વિત થવાની જરૂર છે.’

અહીં એટલી સ્પષ્ટતા ઉચિત છે કે જે ધર્મનું પાલન કરતાં આત્મા ઉર્ધ્વગામી બને, તે જ ધર્મ ઉપાદેય છે અને તેના પ્રત્યે જ શ્રદ્ધાન્વિત થવાનું છે. આવો ધર્મ જિનો-અહંતો, તીર્થંકરોએ પ્રવર્તાવેલો છે અને તે ભૂમંડળમાં જૈન ધર્મ કે આહંત ધર્મ તરીકે વિખ્યાત છે.

શુણના સંપૂર્ણ ખ્યાલવાળું હોય, તે આત્મપરિણતિમત્ જ્ઞાન મનાયેલું છે. ’

બુદ્ધિશાળી અથવા પંડિત પુરુષો એમ જાણે છે કે વિષય અને કષાયનું સેવન કરવાથી દુર્ગતિમાં જવું પડશે અને સંયમ તથા તપનું આરાધન કરવાથી મોક્ષનું સુખ પ્રાપ્ત થશે, પરંતુ તેઓ વિષય અને કષાયને છોડવા માટે તથા સંયમ અને તપને આદરવા માટે પ્રવૃત્ત થતા નથી. તાત્પર્ય કે જે જ્ઞાનમાં વિષયના પ્રતિભાસ ઉપરાંત હોય અને ઉપાદેયનો વિવેક હોય, પણ તથાવિધ પ્રવૃત્તિ ન હોય તેને આત્મપરિણતિમત્ જાણવું.

સ્વસ્થવૃત્તેઃ પ્રશાન્તસ્ય, તદ્વેયત્વાદિનિશ્ચયમ્ ।

તત્ત્વસંવેદનં સમ્યગ્, યથાશક્તિફલપ્રદમ્ ॥

‘સ્વસ્થ વૃત્તિવાળા તથા શાંત એવા પુરુષને વસ્તુના હેયપણા આદિમાં નિશ્ચયવાળું જે જ્ઞાન થાય છે, તે સમ્યગ્ તત્ત્વસંવેદન કહેવાય છે અને યથાશક્તિ ફળ આપે છે.’

એક વસ્તુ સારી છે, આદરવા યોગ્ય છે, એમ જાણ્યા પછી તેને આદરવાની જ બુદ્ધિ રાખવી તથા તે પ્રમાણે આદરવું; અને એક વસ્તુ ખરાબ કે છોડવા યોગ્ય છે, એમ જાણ્યા પછી તેને છોડવાની જ બુદ્ધિ રાખવી તથા તે પ્રમાણે છોડવું, તેને તત્ત્વસંવેદન કહેવાય છે. આ જ સમ્યગ્જ્ઞાન છે. તેથી સમ્યક્ચારિત્ર પ્રકટ થાય છે અને પરંપરાએ મોક્ષ રૂપી સમુદ્ર કલનો આસ્વાદ માણી શકાય છે.

એ વિદ્વાનની ભોંઠપનો પાર ન રહ્યો અને મહારાજ તથા તેમના કુટુંબીજનો પર પડેલી બધી જ છાપ ભૂંસાઈ ગઈ. તાત્પર્ય કે આવા જ્ઞાનથી ઉદરભરણ, લોકરંજન વગેરે કાર્યો થઈ શકે, પણ વિશિષ્ટ આધ્યાત્મિક ફલની પ્રાપ્તિ થાય નહિ. એ માટે તો તત્ત્વસંવેદનરૂપ જ્ઞાન જ જોઈએ. તત્ત્વજ્ઞાનની પ્રાપ્તિમાં આવું જ્ઞાન અપેક્ષિત છે.



વળી નવતત્ત્વ અંગે પ્રકરણ કે ટીકારૂપ જે સાહિત્ય રચાયું છે, તે પર એક આછો દષ્ટિપાત કરવાથી પણ તેનું મહત્ત્વ લક્ષ્યમાં આવી શકશે.

## નવતત્ત્વ અંગે રચાયેલ સાહિત્યની સૂચિ

૧ નવ-તત્ત્વ-પ્રકરણ મૂળ	
૨ નવ-તત્ત્વ વિચાર	શ્રી ભાવસાગર
૩ બૃહન્નવતત્ત્વ	
૪ નવ-તત્ત્વ-વિચાર-સારોદ્ધાર	
૫ નવ-તત્ત્વ-સાર (કુલક) આંચં	શ્રી જયશેખરસૂરિ
૬ નવ-તત્ત્વ-સાર	
૭ નવ-તત્ત્વ-વૃત્તિ	શ્રી અંબાપ્રસાદ
૮ " "	શ્રી દેવેન્દ્રસૂરિ
૯ " "	શ્રી કુલમંડનસૂરિ
૧૦ " "	શ્રી સમયસુંદરગણિ
૧૧ " વિવરણ	શ્રી પરમાનંદસૂરિ
૧૨ " "	શ્રી દેવચંદ્ર
૧૩ " અવચૂર્ણિ	શ્રી સાધુરત્નસૂરિ
૧૪ " "	શ્રી માનવિજયગણિ
૧૫ " "	
૧૬ " પ્રક્ષેપ ગાથા (૧૧૩)	શ્રી વિજયોદયસૂરિ
૧૭ નવ-તત્ત્વ-પ્રકરણ	શ્રી દેવગુપ્તસૂરિ
૧૮ " ભાષ્ય	શ્રી અભયદેવસૂરિ
૧૯ " વૃત્તિ	શ્રી યશોદેવ ઉપાધ્યાય



ધર્મસાર<sup>૩</sup> વગેરે ગ્રંથોમાં પણ નવતત્ત્વ સંબંધી ઘણું વિવેચન થયેલું છે.

તાત્પર્ય કે જૈન ધર્મનાં તાત્ત્વિક મંતવ્યો સમજવા માટે નવતત્ત્વ અતિ ઉપયોગી છે અને તે જ કારણે ધાર્મિક અભ્યાસક્રમમાં તેને વિશિષ્ટ સ્થાન આપવામાં આવ્યું છે.

આજે શ્રી જૈન શ્વેતામ્બર મૂર્તિપૂજક સંઘમાં નવતત્ત્વનું શિક્ષણ આપવા માટે પ્રાયઃ નવ-તત્ત્વ-પ્રકરણની પસંદગી થાય છે કે જેના કર્તા વિષે હજી સુધી કોઈ સ્પષ્ટ નિર્ણય થઈ શક્યો નથી.

પ્રસ્તુત નવ-તત્ત્વ-પ્રકરણ પર સિદ્ધાંતવાચસ્પતિ ન્યાય-વિશારદ શ્રી વિજયોદયસૂરીશ્વરજી મહારાજે વિસ્તારાર્થે લખેલો છે તથા પં. ભગવાનદાસ હરખચંદે સંક્ષિપ્ત સારભૂત વિવેચન કરેલું છે અને તે તેમના પોતાના તરફથી જ પ્રકટ થયેલું છે. ત્રીજું વિવેચન સિનોરનિવાસી માસ્તર ચંદુલાલ નાનચંદે કરેલું છે અને તે શ્રી જૈન શ્રેયસ્કર મંડળ-મહેસાણા તરફથી પ્રકટ થયેલું છે. આજે આપણી પાઠશાળાઓમાં બહુધા છેલ્લાં બે વિવેચનોનો જ ઉપયોગ થાય છે, પરંતુ વૈજ્ઞાનિક યુગમાં ઉછરતા વર્તમાનકાલીન વિદ્યાર્થીઓ તેમજ વિદ્યારસિકોની જિજ્ઞાસા તૃપ્ત કરવા માટે વિશિષ્ટ શૈલિવાળી વિસ્તૃત વૃત્તિની જરૂર જણાતાં અમે તે દિશામાં એક નવ પ્રયાસ કર્યો છે.

૩ આ ગ્રંથ અમોએ રચેલો છે અને તે હિન્દી તથા અંગ્રેજી ભાષામાં જૈન માર્ગ આરાધકસમિતિ-ગોકાક તરફથી પ્રસિદ્ધ થયેલો છે.

અન્યનું જે નામ નક્કી થાય તે સરલ, સ્પષ્ટ તથા સાર્થ હોવું જોઈએ. ‘જિનોપાસના’ નામ નક્કી કરતાં અમને ઠીક ઠીક સમય લાગ્યો હતો, પણ આખરે પંચાક્ષરી સુંદર નામ મળી આવ્યું, તે માટે ઘણો આનંદ થયો હતો. ‘જીવ-વિચાર-પ્રકાશિકા’ નો અનુભવ પણ લગભગ આવો જ હતો. નવ અક્ષરોથી બનેલા આ નામમાં કોઈ ગૂઢ સંકેત તો નથી? એવો પ્રશ્ન અમને ઘણીવાર થયા કરતો હતો. તેનું અપરનામ ‘જૈન ધર્મનું પ્રાણીવિજ્ઞાન’ રાખવામાં આવ્યું, ત્યારે પ્રાણીવિજ્ઞાન શબ્દે અમને ઠીક ઠીક મનોમંથન કરાવ્યું હતું. પ્રસ્તુત અન્યનું નામ પણ કેટલાક મનોમંથન પછી નક્કી થયું હતું.

નવ-તત્ત્વ-પ્રકરણ પરની દીપિકા નામની વૃત્તિ, તે નવ-તત્ત્વ-દીપિકા. એમાં સાત અક્ષરનો સુંદર મેળ છે. એનું અપરનામ ‘જૈન ધર્મનું તત્ત્વજ્ઞાન’ રાખી શકાયું હોત, પણ તેમાં વાચકોની જિજ્ઞાસાને ઉત્તેજિત કરે, એવો રણકાર ન હતો. આખરે તત્ત્વજ્ઞાનની આગળ ‘અદ્ભુત વિશેષણ ઉમેરતાં એ રણકાર ઉઠ્યો અને અમારા મનનું સમાધાન થયું. તાત્પર્ય કે આ અન્યનું અપરનામ ‘જૈન ધર્મનું અદ્ભુત તત્ત્વજ્ઞાન’ રાખવામાં આવ્યું અને કામ આગળ ધપાવ્યું.

પ્રાચીન સાહિત્ય પર નવીન ઢબે વૃત્તિ રચવાનું કામ સહેલું તો નથી જ. તેમાં આધારભૂત સાહિત્યને એકત્ર કરવું પડે છે અને તે કોઈ એક જ સ્થળેથી મળતું નથી. તે માટે

મહત્તા વિવિધ સ્વરૂપે બહાર આવે છે અને તેથી તેના તરફ લોકોનું ભારે આકર્ષણ જામે છે. નવકારમંત્ર આમ તો માત્ર નવપદની—અડસઠ અક્ષરની એક સાદી સરલ રચના છે, પણ તેના પર નિયુક્તિઓ, ચૂર્ણીઓ, ટીકાઓ, ટિપ્પણો, ખાલાવખોધો, કટ્ટો વગેરેની રચના થતી જ રહી, તો તેનું અપૂર્વ મહાત્મ્ય બહાર આવ્યું અને આજે સકલ જૈન સંઘની તેના પ્રત્યે પરમ ભક્તિ છે. ઉવસગ્ગહરંસ્તોત્ર, ભક્તામરસ્તોત્ર, કલ્યાણમંદિરસ્તોત્ર વગેરેએ આપણા હૃદયમાં આટલો આદર મેળવ્યો, તેનું કારણ પણ તેના પર રચાયેલી મહત્ત્વપૂર્ણ વિવિધ વૃત્તિઓ છે. વળી તત્ત્વાર્થાધિગમસૂત્રનું ગંભીર રહસ્ય આપણને શાથી અવગત થયું ? તેના પર સમયે સમયે રચાયેલી નાવિન્યપૂર્ણ વૃત્તિઓને લીધે જ.

અન્ય દર્શનની વાત કરીએ તો પાતંજલયોગસૂત્ર અને ભગવદ્ગીતાનો મહિમા જગતમાં ઘણો પ્રસર્યો, તેનું કારણ તેના પર રચાયેલી વિવિધ વૃત્તિઓ જ છે. આ યુગમાં લોકમાન્ય ટિળક, મહાત્મા ગાંધી, શ્રી વિનોબા, શ્રી વિદ્યાનંદજી મહારાજ વગેરેએ બુદ્ધી બુદ્ધી દૃષ્ટિએ ભગવદ્ગીતા પર ઘણું વિવેચન કર્યું તો આજે તેની લોકપ્રિયતા ટોચે અડી છે અને દર વર્ષે તેની લાખો નકલો બપે છે. ભારતની તો કેન્દ્રપિણ ભાષા એવી નથી કે જેમાં આ પુસ્તકનો અનુવાદ થયો ન હોય ! વિદેશની પણ અનેક ભાષામાં તેનો અનુવાદ થયો છે. કહેવાનું તાત્પર્ય એ છે કે આપણા મહત્ત્વપૂર્ણ પ્રાચીન ગ્રંથો પર નવી નવી દૃષ્ટિએ વૃત્તિઓ લખાતી રહે

જઈશું, જે હરગીઝ ઈચ્છવા યોગ્ય નથી. નવા સાહિત્ય-  
સર્જનમાં દોષોનું નિવારણ કરવા માટે તેનું સંશોધન ગીતાર્થ  
સુનિવરો દ્વારા કરાવવું, એ જ એક સર્વોત્તમ ઉપાય છે.  
શ્રી પંચપ્રતિકમણસૂત્રપ્રબોધટીકા, જિનોપાસના, જીવ-વિચાર-  
પ્રકાશિકા તથા પ્રસ્તુત ગ્રંથમાં અમે આ પદ્ધતિને ખરાબર  
અનુસર્યા છીએ.

અહીં એટલું જણાવવું ઉચિત છે કે પ્રસ્તુત કૃતિ  
આચીન સાહિત્ય પરની એક વૃત્તિ હોવા છતાં તેમાં મૌલિક  
ગ્રંથની ક્ષમતા છે અને તે જૈન ધર્મ તથા તેના અદ્ભુત  
તત્ત્વજ્ઞાન પર સુંદર પ્રકાશ પાડે છે. સુસ્ત્ર પાઠકો તેને વાંચે,  
વિચારે અને પોતાનો અભ્યુદય સાધે, એ જ અભ્યર્થના.





હુઃખની પરંપરામાં જ આવે છે, એટલે માનવજીવનના અંતિમ સાધ્ય તરીકે તેનો સ્વીકાર થઈ શકે નહિ. અન્ય શબ્દોમાં કહીએ તો જેઓ ભોગવિલાસને જીવનનું અંતિમ સાધ્ય માનીને તેની પ્રાપ્તિ માટે પ્રવૃત્ત થાય છે, તેઓ દ્વંક સમયમાં જ રોગના ભોગ બને છે, વિવિધ પ્રકારની ચિંતાઓથી ઘેરાય છે અને દારુણ હુઃખનો અનુભવ કરે છે. શું કોઈ પણ બુદ્ધિમાન મનુષ્ય આવી સ્થિતિની સ્પૃહા કરે છે ખરો? આ પ્રશ્નનો ઉત્તર નકારમાં જ આવવાનો. તાત્પર્ય કે ભોગવિલાસને નિઃસાર બાણી તેનો ત્યાગ કરવો અને મોક્ષને પરમસુખનું ધામ માની, તેની પ્રાપ્તિ માટે પ્રયત્ન કરવો, એ જ સાચી બુદ્ધિમત્તા છે.

મોક્ષપ્રાપ્તિનો મુખ્ય ઉપાય રત્નત્રયીની આરાધના છે. રત્નત્રયી એટલે સમ્યગ્દર્શન, સમ્યગ્જ્ઞાન અને સમ્યક્ ચારિત્ર. અહીં સમ્યગ્દર્શનને પ્રથમ મૂકવાનું કારણ એ છે કે તેના વિના સમ્યગ્જ્ઞાન કે સમ્યક્ચારિત્રની પ્રાપ્તિ થતી નથી. આ કારણે મોક્ષાભિલાષી મુમુક્ષુજનોએ પ્રથમ પ્રયત્ન સમ્યગ્દર્શનની પ્રાપ્તિ માટે કરવો પડે છે.

‘સમ્યગ્દર્શનની પ્રાપ્તિ કેને થાય?’ આ પ્રશ્નના ઉત્તરમાં જૈન મહર્ષિઓએ જણાવ્યું છે કે ‘જેઓ સ્વ-પ્રયત્નથી કે ગુરુના ઉપદેશથી નવતત્ત્વનું સ્વરૂપ બાણીને તેમાં શ્રદ્ધાન્વિત થાય છે, તેને સમ્યગ્દર્શનની પ્રાપ્તિ થાય છે.’ તાત્પર્ય કે નવતત્ત્વનું જ્ઞાન સમ્યગ્દર્શનની પ્રાપ્તિ માટે અતિ આવશ્યક છે.

## (૪) શબ્દાર્થ :

જીવ અને અજીવ, તે જીવાઽજીવા. જીવ-જીવ. જેનામાં ચેતના એટલે જ્ઞાન અને સુખ-દુઃખનું સંવેદન હોય તે જીવ કહેવાય.<sup>૨</sup> અથવા જે દશ પ્રાણો પૈકી યથાયોગ્ય પ્રાણોને ધારણ કરે તે જીવ કહેવાય.<sup>૩</sup> અથવા જે કર્મના ભેદોનો કર્તા છે, કર્મના ફલનો ભોક્તા છે, કર્મફલને અનુસરીને ચતુર્ગતિમાં સંસરનાર છે, તેમ જ પુરુષાર્થના યોગે સર્વ કર્મનો વિનાશ કરનાર (અને તેથી કર્મરહિત થઈને મોક્ષ પામનાર) છે, તે જીવ કહેવાય.<sup>૪</sup>

જીવનું આ સામાન્ય લક્ષણ કહ્યું. વિશેષ લક્ષણ પાંચમી ગાથામાં કહેવાશે.

અજીવ-અજીવ.

જેનામાં જીવનું લક્ષણ નથી, એટલે કે જે ચેતના-રહિત છે, જડ છે, તે અજીવ કહેવાય.

પુણ્ન-પુણ્ય.

જે કર્મને લીધે જીવ સુખ પામે તે પુણ્ય કહેવાય.

૨. ચેતનાલક્ષણો જીવઃ ।

વત્તળાલક્ષણો કાલો, જીવો સ્વઓગલક્ષણો ।

નાણેણં દંસણેણં ચ, સુહેણ ય દુહેણ ય ॥

૩. જીવતિ-દશવિધાન્ પ્રાણાન્, ધારયતીતિ જીવઃ ।

૪. યઃ કર્તા કર્મમેદાનાં, ભોવતા કર્મફલસ્ય ચ ।

સંસર્તા પરિનિર્વાતા, સં હ્યાત્મા નાન્યલક્ષણઃ ॥

જીવ સાથે કર્મનો ક્ષીર-નીર જેવો પરસ્પર સંબંધ થવો, તે બંધ કહેવાય.

મુક્તો-મોક્ષ.

જીવનો સર્વ કર્મમાંથી છૂટકારો થવો, તે મોક્ષ કહેવાય.

ચ-વળી.

તહા-તથા, તેમજ.

નવ-નવ.

નવ એ સંખ્યાદર્શક વિશેષણ છે.

તત્તા-તત્ત્વો.

‘તસ્ય ભાવસ્તત્ત્વમ્’ તેનું એટલે પદાર્થનું જે ચતુર્થ સ્વરૂપ, તે તત્ત્વ. વધારે સ્પષ્ટ કહીએ તો વસ્તુના મૂળ, અસલ કે વાસ્તવિક સ્વરૂપને તત્ત્વ કહેવામાં આવે છે. ઘણી વાર સાર કે રહસ્યના પર્યાય તરીકે પણ તેનો ઉપયોગ થાય છે.

હુંતિ-છે.

નાયઞ્વા-નાણ્વા યોગ્ય.

(૫) અર્થ-સંકલના :

જીવ, અજીવ, પુણ્ય, પાપ, આશ્રવ, સંવર, નિર્જરા, બંધ અને મોક્ષ, એ નવ તત્ત્વો નાણ્વા યોગ્ય છે.



ચરણો પૈકી અહીં વસ્તુસંકીર્તનરૂપ મંગલાચરણ કરવામાં આવ્યું છે, કારણ કે તેમાં મૂળ વસ્તુનું અર્થાત્ નવતત્ત્વનું નામકથન વડે સમ્યગ્ વર્ણન કરેલું છે. અહીં ‘હુંતિ નાચવ્વા’ એવાં જે બે પદો છે, તે પણ વસ્તુસંકીર્તનનો જ એક પ્રકાર છે, કેમકે સંકીર્તન શબ્દ પ્રશંસાનાં અર્થમાં પણ પ્રવર્તે છે અને આ બે પદો નવ-તત્ત્વની પ્રમેય તરીકે પ્રશંસા કરનારાં છે.

જે અહીં એમ કહેવામાં આવે કે ‘સંબંધ, અધિકારી, વિષય અને પ્રયોજન એ ચાર અનુબંધોથી રહિત શાસ્ત્રની આદિમાં કરેલું મંગલાચરણ શોભતું નથી.’<sup>૫</sup> તો તેનું સમાધાન આ પ્રકારે સમજવું. અહીં અભિધેય અને ગ્રન્થનો વાચ્ય-વાચક એ સંબંધ છે અને નવતત્ત્વના જિજ્ઞાસુ આત્મા તેના અધિકારી છે. આ બે વસ્તુ ઉપલક્ષણથી સમજવાની છે. વિશેષમાં નવતત્ત્વ એ ગ્રન્થનો વિષય છે, જે નવ તત્ત્વ પદથી સૂચિત કરવામાં આવ્યો છે અને નવ તત્ત્વ બાણીને પરંપરાએ મોક્ષ મેળવવો એ તેનું પ્રયોજન છે, જે હુંતિ નાચવ્વા એ બે પદોથી સૂચિત કરવામાં આવ્યું છે. આ રીતે આ ગાથામાં અનુબંધ-ચતુષ્ટયની વ્યવસ્થા હોવાથી તેના દ્વારા જે મંગલાચરણ કરવામાં આવ્યું, તે શોભારહિત નથી, પણ શોભાસ્પદ છે, પ્રશસ્ત છે, પ્રશંસનીય છે.

૫. સમ્બન્ધસ્વાધિકારી ચ, વિષયશ્ચ પ્રયોજનમ્ ।

વિનાऽનુબન્ધં ગ્રન્થાદૌ, મજ્જલં નૈવ શસ્યતે ॥

but not in its literal meaning, since, they do not regard the Karma as subtle matter, and they deny the existence of a soul into which the Karma could have an 'influx.' Thus the same argument serves to prove at the same time that the Karma theory of the Jains is an original and integral part of their system and that Jainism is considerably older than the origin of Buddhism. "

અર્થાત્ આ શબ્દો (આશ્રવ, સંવર અને નિર્જરા) જૈન ધર્મ જેટલા જ પ્રાચીન છે, કારણ કે બૌદ્ધોએ તેમાંનો વિશિષ્ટ અર્થસૂચક આશ્રવ શબ્દ અપનાવેલો છે અને જૈનો જે અર્થમાં તેનો ઉપયોગ કરે છે, લગભગ તેવા જ અર્થમાં તેનો ઉપયોગ કરે છે, પણ તે જ અર્થમાં તેનો ઉપયોગ કરતા નથી, કારણ કે તેઓ કર્મનો એક સૂક્ષ્મ તત્ત્વ તરીકે સ્વીકાર કરતા નથી અને તેઓ એવા આત્માનો ઇન્કાર કરે છે કે જેમાં કર્મની કોઈ પ્રકારની અસર પહોંચતી હોય. આ રીતે આ જ દલીલથી એ વસ્તુ પણ પુરવાર થાય છે કે કર્મનો સિદ્ધાન્ત એ જૈન ધર્મનો મૌલિક સિદ્ધાન્ત છે અને તે એમના દર્શનનું એક અવિભાજ્ય અંગ છે; તથા જૈન ધર્મ બૌદ્ધ ધર્મની ઉત્પત્તિ કરતાં ઘણો જ પુરાણો છે.'

નિર્જરાનું વિરોધી તત્ત્વ બંધ છે, એટલે નિર્જરા પછી તરત જ બંધને મૂકવામાં આવ્યો છે.

જેમ જીવનો કર્મની સાથે સંબંધ થાય છે, તેમ સર્વથા છૂટકારો પણ થાય છે, તેથી બંધ પછી તરત જ મોક્ષનો નિર્દેશ કરવામાં આવ્યો છે. નવતત્ત્વમાં આ તત્ત્વ છેલ્લું છે, કારણ કે તેની પ્રાપ્તિ કર્યા પછી કંઈ પણ કરવાનું રહેતું નથી.

**નવતત્ત્વનો સંક્ષેપ :**

આ નવતત્ત્વોનો સંક્ષેપ કરવા ઈચ્છીએ તો થઈ શકે છે. દાખલા તરીકે શુભ કર્મનો આશ્રવ તે પુણ્ય છે અને અશુભ કર્મનો આશ્રવ તે પાપ છે, તેથી પુણ્ય અને પાપતત્ત્વને આશ્રવમાં ગણવામાં આવે અથવા પુણ્ય અને પાપ આ બંને તત્ત્વો બંધરૂપ પણ છે, તેથી તેને બંધતત્ત્વમાં ગણવામાં આવે તો તત્ત્વોની સંખ્યા સાત પર આવી જાય છે. શ્રી ઉમાસ્વાતિ મહારાજે તત્ત્વાર્થાધિગમસૂત્રમાં<sup>૬</sup> અને શ્રી મલયગિરિ મહારાજે પ્રજાપનાસૂત્રની વૃત્તિમાં<sup>૭</sup> આ રીતે સાત તત્ત્વોની ગણના કરેલી છે.

આ સાત તત્ત્વોનો પુનઃ સંક્ષેપ કરવા ઈચ્છીએ તો

૬. જીવાજીવાશ્રવવ્રન્ધસંવરનિર્જરામોક્ષાસ્તત્ત્વમ્ ।

૭. सर्वे च ते भावाश्च सर्वभावा जीवाजीवाश्रवव्रन्धसंवरनिर्जरा-  
मोक्षाः ।

તથા સંવર, નિર્જરા અને મોક્ષ એ ત્રણ તત્ત્વો આત્મ-  
ગુણોને પ્રકટ કરનારા હોવાથી ઉપાદેય છે.

બાકી રહ્યું પુણ્યતત્ત્વ. તે કર્મસ્વરૂપ હોવાથી  
વાસ્તવિકતાએ તો હેય જ છે, પરંતુ આત્મગુણોને પ્રકટ  
કરવામાં સહાયરૂપ હોવાથી વ્યાવહારિક દૃષ્ટિએ ઉપાદેય છે.

શાસ્ત્રોમાં કહ્યું છે કે-

હેયા વંધાસવાપાવા, જીવાજીવા હંતિ વિન્નેયા ।

સંવર નિજ્જર મુવ્વો, પુણ્ણં હંતિ ઉવાણ્ણ ॥

‘બંધ, આશ્રવ અને પાપ હેય છે, જીવ તથા  
અજીવ જોય છે અને સંવર, નિર્જરા, મોક્ષ તથા પુણ્ય  
ઉપાદેય છે.’

આ જોય, હેય અને ઉપાદેયની વિચારણામાં જે  
વિશેષતા રહેલી છે, તે તરફ પણ અંગુલિનિર્દેશ કરીશું.

કેટલાંક દર્શનો જોયમીમાંસા પ્રધાન છે, તે માત્ર  
જોયની એટલે જગતના મૂળભૂત પ્રમેયોની મીમાંસા કરે  
છે, પણ ચારિત્રની મીમાંસા કરતા નથી. વૈશેષિક, સાંખ્ય  
અને વેદાંત દર્શન આ પ્રકારનાં છે. વળી કેટલાંક  
દર્શનો ચારિત્રમીમાંસાપ્રધાન છે, તેઓ મુખ્યત્વે ચારિત્રની  
એટલે હેય-ઉપાદેયની મીમાંસા કરે છે, પણ જોયની  
મીમાંસા કરતા નથી. યોગ અને બૌદ્ધ દર્શન આ કેટિનાં  
છે. પરંતુ જૈન દર્શન જ્ઞાન અને ચારિત્રના સમન્વયથી  
જ મોક્ષને માનનારું હોવાથી તેણે પોતાની તત્ત્વમીમાંસામાં

- |                   |      |   |
|-------------------|------|---|
| (૪) યાપતત્ત્વ     | અજીવ | પુદ્ગલનો વિકાર<br>હોવાથી.                 |
| (૫) આશ્રવતત્ત્વ   | ”    | ”   |
| (૬) સંવરતત્ત્વ    | જીવ  | જીવના ગુણોને પ્રકટ<br>કરનાર હોવાથી.       |
| (૭) નિર્જરાતત્ત્વ | ”    | ”   |
| (૮) બંધતત્ત્વ     | અજીવ | પુદ્ગલનો વિકાર<br>હોવાથી.                 |
| (૯) મોક્ષતત્ત્વ   | જીવ  | જીવના ગુણોને પૂર્ણ<br>પ્રકટ કરનાર હોવાથી. |

તાત્પર્ય કે નવતત્ત્વમાં જીવ, સંવર, નિર્જરા અને મોક્ષ એ ચાર તત્ત્વોની ગણના જીવમાં થાય છે અને બાકીનાં પાંચ તત્ત્વોની ગણના અજીવમાં થાય છે.

### નવતત્ત્વમાં રૂપી-અરૂપી વિભાગ :

જે દૃષ્ટિનો વિષય બની શકે, તે રૂપી કહેવાય અને દૃષ્ટિનો વિષય ન બની શકે, તે અરૂપી કહેવાય. નવ-તત્ત્વમાં આ રૂપી-અરૂપીની ગણના નીચે પ્રમાણે થાય છે :

- | તત્ત્વનું નામ | વિભાગ | કારણ   |
|---------------|-------|--|
| (૧) જીવતત્ત્વ | રૂપી  | આમ તો જીવ નજરે દેખાતો નથી, એટલે તે અરૂપી કહેવાય, પણ સંસારમાં રહેલો જીવ |

## નવતત્ત્વની દ્રવ્ય અને ભાવથી વિચારણા :

હવે નવતત્ત્વની દ્રવ્ય અને ભાવથી વિચારણા કરીએ. દ્રવ્ય-વિચારણા વસ્તુના સ્થૂલ કે બાહ્ય સ્વરૂપને સ્પર્શે છે અને ભાવ-વિચારણા વસ્તુના સૂક્ષ્મ કે અભ્યંતર સ્વરૂપને સ્પર્શે છે. જૈન તત્ત્વજ્ઞાનનું આ એક વિશિષ્ટ અંગ છે.

પાંચ ઈન્દ્રિયો આદિ દ્રવ્ય-પ્રાણોને ધારણ કરનાર તે દ્રવ્ય-જીવ અને જ્ઞાન-દર્શન આદિ ભાવ-પ્રાણોને ધારણ કરનાર તે ભાવ-જીવ; અથવા વિષય-કથાયાદિ અશુદ્ધ પરિણામત્રણો જીવ તે દ્રવ્ય-જીવ અને વિશુદ્ધ જ્ઞાન-દર્શનાદિ ગુણવાળો જીવ તે ભાવ-જીવ. અહીં દ્રવ્યાત્મા, ભાવાત્મા એવા શબ્દપ્રયોગો પણ થાય છે, કારણ કે જીવ અને આત્મા એ એકાથી શબ્દો છે.

પોતાની અર્થ-ક્રિયામાં પ્રવર્તતું ન હોય, પરંતુ હવે પછી પ્રવર્તવાનું હોય, તેવું કારણરૂપ અજીવ દ્રવ્ય તે દ્રવ્ય-અજીવ અને પોતાની મુખ્ય અર્થ-ક્રિયામાં પ્રવર્તતું હોય, તે ભાવ-અજીવ. આની વધારે સ્પષ્ટતા અજીવનું સ્વરૂપ સમજ્યા પછી થશે.

શુભ કર્મના પુદ્ગલો તે દ્રવ્ય-પુણ્ય અને તે શુભ કર્મ બાંધવામાં કારણરૂપ જીવનો જે શુભ અધ્યવસાય, તે ભાવ-પુણ્ય. અહીં અધ્યવસાય શબ્દથી જીવના પરિણામ કે જીવની પરિણતિ સમજવી.

અશુભ કર્મનાં પુદ્ગલો તે દ્રવ્ય-પાપ અને તે

અન્ય જ્ઞાન વ્યવહારની સિદ્ધિમાં ઉપયોગી નીવડે છે, પણ પરમાર્થ એટલે મોક્ષની સિદ્ધિમાં ઉપકારક નીવડતું નથી, એટલે આધ્યાત્મિક દૃષ્ટિએ તેનું વિશેષ મૂલ્ય નથી.

આધ્યાત્મિક દૃષ્ટિ તો તત્ત્વજ્ઞાનને જ સાચું જ્ઞાન ગણે છે, કારણ કે તેનાથી પાપની નિવૃત્તિ થાય છે, કુશલ-પક્ષમાં પ્રવૃત્તિ થાય છે અને મોક્ષમાર્ગમાં અત્યંત ઉપકારક એવા વિનયની પ્રાપ્તિ થાય છે.

આત્માર્થી જનોએ તત્ત્વસંબંધી જે ઠંઠ જાણવા જેવું છે, તે બધું જ નવતત્ત્વમાં અંતર્ગત થયેલું છે, તેથી જ પ્રકરણકાર મહર્ષિએ પ્રથમ ગાથામાં એ તત્ત્વોને જાણવા યોગ્ય કહ્યાં છે. હવે આ તત્ત્વો કેટલા પ્રકારે કે કેટલા ભેદથી જાણવા યોગ્ય છે, તેનો નિર્દેશ બીજી ગાથામાં આ પ્રમાણે કરે છે :

(૨) મૂળ ગાથા :

ચૌદસ ચૌદસ વાયાલીસા વાસી ચ હંતિ વાયાલા ।

સત્તાવન્ન વારસ ચૌ નવ મેયા કમેણેસિ ॥૨॥

(૩) સંસ્કૃત છાયા :

ચતુર્દશ ચતુર્દશ દ્વિચત્વારિંશદ્ દ્વયશીતિશ્ચ ભવન્તિ દ્વિચત્વારિંશદ્  
સપ્તપञ्ચાશદ્ દ્વાદશ, ચત્વારો નવમેદાઃ ક્રમેણૈષામ્ ॥૨॥

(૪) શબ્દાર્થ :

ચૌદસ-ચૌદ.

કે વિટપ, પાદપ આદિ તેના પર્યાયશબ્દો બોલીએ, એ પૂરતું નથી. તે માટે તો તેના પ્રકારો કે લેહો જાણવા જોઈએ અને તે પ્રકારો કે લેહો શા કારણે પડેલા છે, તેનાથી પણ પરિચિત થવું જોઈએ. આ જ કારણે જૈન શાસ્ત્રકારો પ્રથમ વસ્તુનો નામ-નિર્દેશ કરે છે અને પછી તેના પ્રકારો કે લેહો જણાવે છે.

નવતત્ત્વમાં પ્રથમ સ્થાન જીવતત્ત્વને પ્રાપ્ત થયેલું છે, તે ચૌદ લેહો જાણવા યોગ્ય છે. અપેક્ષા-વિશેષથી આ લેહોની સંખ્યા ઓછી કે વધારે થઈ શકે ખરી, પણ આ પ્રકારનું ધોરણ નિયત કરવાથી જીવનું સ્વરૂપ જાણનારે આ ચૌદે ય લેહોથી બરાબર પરિચિત થવું જોઈએ. આ ચૌદ લેહો જીવતત્ત્વના વર્ણન પ્રસંગે કહેવાશે. અન્ય તત્ત્વના લેહોની બાબતમાં પણ આ પ્રમાણે જ સમજવું.

નવતત્ત્વમાં બીજું સ્થાન અજીવતત્ત્વને પ્રાપ્ત થયેલું છે, તે પણ ચૌદ લેહો જાણવા યોગ્ય છે; ત્રીજું સ્થાન પુણ્યતત્ત્વને પ્રાપ્ત થયેલું છે, તે બેતાલીશ લેહો જાણવા યોગ્ય છે; ચોથું સ્થાન પાપતત્ત્વને પ્રાપ્ત થયેલું છે, તે બ્યાશી લેહો જાણવા યોગ્ય છે; પાંચમું સ્થાન આશ્રવતત્ત્વને પ્રાપ્ત થયેલું છે, તે બેતાલીશ લેહો જાણવા યોગ્ય છે; છઠ્ઠું સ્થાન સંવરતત્ત્વને પ્રાપ્ત થયેલું છે, તે સત્તાવન લેહો જાણવા યોગ્ય છે; સાતમું સ્થાન નિર્જરાતત્ત્વને પ્રાપ્ત થયેલું છે, તે બાર લેહો જાણવા યોગ્ય છે, આઠમું સ્થાન બાંધતત્ત્વને પ્રાપ્ત થયેલું છે, તે ચાર પ્રકારે જાણવા યોગ્ય



જીવવિભાગ ૯૨ અજીવવિભાગ ૧૮૪ કુલ ૨૭૬

જીવતત્ત્વ	૧૪	અજીવતત્ત્વ	૧૪
સંવરતત્ત્વ	૫૭	પુણ્યતત્ત્વ	૪૨
નિર્જરાતત્ત્વ	૧૨	પાપતત્ત્વ	૮૨
મોક્ષતત્ત્વ	૯	આશ્રવતત્ત્વ	૪૨
		બંધતત્ત્વ	૪

કુલ ૯૨

કુલ ૧૮૪

નવતત્ત્વના રૂપી-અરૂપી વિભાગ વિષે પણ પ્રથમ ગાથામાં વિવેચન કરવામાં આવ્યું છે. તેના આધારે આ ૨૭૬ લેહોની વ્યવસ્થા નીચે મુજબ થાય છે :

રૂપી વિભાગ ૧૮૮ અરૂપી વિભાગ ૮૮ કુલ ૨૭૬

જીવતત્ત્વ	૧૪	અજીવતત્ત્વ	૧૦
અજીવતત્ત્વ	૪	સંવરતત્ત્વ	૫૭
પુણ્યતત્ત્વ	૪૨	નિર્જરાતત્ત્વ	૧૨
પાપતત્ત્વ	૮૨	મોક્ષતત્ત્વ	૯
આશ્રવતત્ત્વ	૪૨		
બંધતત્ત્વ	૪		

કુલ ૮૮

કુલ ૧૮૮

અહીં અજીવતત્ત્વના ૪ લેહોની ગણના રૂપીમાં કરી છે, તે પરમાણુ, દેશ, પ્રદેશ અને સ્કંધ સમજવા. તથા અજીવતત્ત્વના ૧૦ લેહોની ગણના અરૂપીમાં કરી છે, તે ધર્માસ્તિકાય, અધર્માસ્તિકાય તથા આકાશાસ્તિકાયના ત્રણ

હાલતમાં હોય, તેવી જ હાલતમાં પડ્યા રહે છે, તે સ્થાવર કહેવાય છે.

વેય અને ગર્હ અને કરણ અને કાય તેના વડે વેય-ગર્હ-કરણ-કાણ્હિં. વેય-વેદ. તે ત્રણ પ્રકારનો છે: સ્ત્રીવેદ, પુરુષવેદ અને નપુંસકવેદ. તેમાં સ્ત્રીવેદવાળા પુરુષની અભિલાષા કરનારા હોય છે, પુરુષવેદવાળા સ્ત્રીની અભિલાષા કરનારા હોય છે અને નપુંસકવેદવાળા પુરુષ તથા સ્ત્રી બંનેની અભિલાષા કરનારા હોય છે. વેદને ગુજરાતી ભાષામાં જાતીય સંજ્ઞા અને અંગ્રેજી ભાષામાં સેક્સ (Sex) કહે છે.

ગર્હ-ગતિ. તે ચાર પ્રકારની છે: નરક, તિર્યંચ, મનુષ્ય અને દેવ.

કરણ-સાધન, ઇન્દ્રિયો. તે જ્ઞાનપ્રાપ્તિનું સાધન છે, તેથી કરણ કહેવાય છે. તેના સ્પર્શનેન્દ્રિય, રસનેન્દ્રિય, ઘ્રાણેન્દ્રિય, ચક્ષુરિન્દ્રિય અને શ્રોત્રેન્દ્રિય, એવા પાંચ ભેદો પ્રસિદ્ધ છે.

કાણ્હિં-કાયાના ભેદો વડે.

કાયા એટલે બાહ્ય શરીર. તેના છ ભેદો મનાયેલા છે: પૃથ્વીકાય, અપ્કાય, અગ્નિકાય, તેજસ્કાય, વાયુકાય, વનસ્પતિકાય, અને ત્રસકાય.

## પ્રકરણ બીજું

### જીવતત્ત્વ

[ ગાથા ત્રીજી સ્ત્રી સાતમી સુધી ]

#### (૧) ઉપક્રમ :

નવતત્ત્વનાં નામો અને લેહોના કથન વડે પ્રકરણકાર મહર્ષિએ નવતત્ત્વની પીઠિકા ખાંધી. હવે તેઓશ્રી દરેક તત્ત્વનું કેમશઃ વર્ણન કરવાના આશયથી પ્રથમ જીવતત્ત્વનું વર્ણન કરે છે. તેમાં જીવના અપેક્ષાકૃત લેહો કેટલા છે? તે ત્રીજી ગાથામાં આ પ્રમાણે જણાવે છે :

#### (૨) મૂળ ગાથા :

અગ્નિવિહ-દુઃખિહ-તિવિહા, ચતુર્વિહા પંચ-હૃદયવિહા જીવા ।  
ચેયણ-તસદ્યરેહિ, વેય-ગર્હ-કરણ-કાણિ ॥ ૩ ॥

#### (૩) સંસ્કૃત છાયા :

અગ્નિવિધ-દુઃખવિધ-ત્રિવિધાશ્ચતુર્વિધા પંચપદ્ધિવિધા જીવાઃ ।  
ચેતન-ત્રસેતરૈર્વેદ-ગતિ-કરણ-કાયૈઃ ॥ ૩ ॥

નથી, પરંતુ સર્વે જીવોમાં ચેતના સમાનપણે રહેલી છે, એટલે ચેતનાલક્ષણથી તે એક પ્રકારના છે.

‘નિગોદ જેવી નિકૃષ્ટ અવસ્થામાં જીવોને ચેતના હોય છે ખરી ?’ એ પ્રશ્નનો ઉત્તર જૈન મહર્ષિઓ હકારમાં આપે છે. તેઓ કહે છે કે નિગોદમાં રહેલા જીવોને પણ મતિ અને શ્રુતજ્ઞાનનો અનંતમો ભાગ ઉઘાડો હોય છે, એટલે કે તેમાં પણ ચેતનાની અમુક સ્ફુરણા અવશ્ય હોય છે. જો એમ ન હોય તો તેમની અને જડની વચ્ચે તફાવત શું રહે ? જીવ અને જડની વચ્ચેનો મુખ્ય તફાવત જ ચેતનાનો છે. જીવ ચેતનાથી યુક્ત હોય છે, જડ ચેતનાથી રહિત હોય છે. તાત્પર્ય કે કોઈ પણ જીવ ચેતનાથી રહિત હોતો નથી, પણ ચેતનાવાળો જ હોય છે અને તેથી ચેતનાની અપેક્ષાએ તેનો એક જ પ્રકાર સંભવે છે.

ચેતના બે પ્રકારની છે : દર્શનચેતના અને જ્ઞાનચેતના. તેમાં દર્શનચેતના સામાન્ય અવબોધરૂપ હોય છે અને જ્ઞાનચેતના વિશેષ અવબોધરૂપ હોય છે. આ બંને પ્રકારની ચેતના સર્વ જીવોમાં હોય છે.

શાસ્ત્રકારોએ અપેક્ષાવિશેષથી ચેતનાના ત્રણ પ્રકારો પણ માનેલા છે : જેમકે-જ્ઞાનચેતના, કર્મચેતના અને કર્મફલ ચેતના. તેમાં ઘટ-પટાદિ વસ્તુના જ્ઞાનરૂપે ચેતનાનો પરિણામ થવો તે જ્ઞાનચેતના છે, સમયે સમયે પૌદ્ગલિક

પુરુષલિંગમાં અને કેટલાક નપુંસકલિંગમાં. લિંગનો ચોથો કોઈ પ્રકાર અસ્તિત્વ ધરાવતો નથી, એટલે વેદની દૃષ્ટિએ સંસારી જીવોના ત્રણ જ પ્રકારો સંભવે છે, ચોથો પ્રકાર સંભવતો નથી.

જો ગતિને પ્રાધાન્ય આપીને વિચાર કરીએ તો આ સંસારમાં રહેલા સઘળા જીવો ચાર પ્રકારમાં વહેંચાઈ જાય છે : કેટલાક નરકગતિમાં, જે નારક કહેવાય છે; કેટલાક તિર્યંચગતિમાં, જે તિર્યંચ કહેવાય છે; કેટલાક મનુષ્યગતિમાં, જે મનુષ્ય કહેવાય છે અને કેટલાક દેવગતિમાં, જે દેવ કહેવાય છે. મુક્તિને પંચમગતિ માનવામાં આવી છે, પણ અહીં સંસારી જીવોની વિચારણા હોવાથી એ પ્રસ્તુત નથી. સંસારી જીવો તો ગતિની અપેક્ષાએ ચાર જ પ્રકારના હોય છે, તેથી અધિક પ્રકારના નહિ.

જો ઇન્દ્રિયોને પ્રાધાન્ય આપીને વિચાર કરીએ તો આ સંસારમાં રહેલા સઘળા જીવો પાંચ પ્રકારોમાં ગોઠવાઈ જાય છે. કેટલાક એકેન્દ્રિયમાં, કેટલાક બેઈન્દ્રિયમાં, કેટલાક ત્રેઈન્દ્રિયમાં, કેટલાક ચતુરિન્દ્રિયમાં તો કેટલાક પંચેન્દ્રિયમાં. તેનાથી બહાર એક પણ જીવ રહેતો નથી. કેટલાક કહે છે કે છઠ્ઠી ઇન્દ્રિય પણ અસ્તિત્વમાં છે, પણ તેઓ એનું ચોક્કસ સ્વરૂપ હજી સુધી રજૂ કરી શક્યા નથી. તાત્પર્ય કે જ્ઞાની ભગવંતોએ પોતાના જ્ઞાનથી ઇન્દ્રિયોને પાંચ પ્રકારની જોઈ છે અને તેનું ચથાર્થ સ્વરૂપ વર્ણવેલું છે. વળી આપણો રોજિંદો અનુભવ પણ એ જ પ્રકારનો

(૨) મૂળગાથા :

एगिंदिय सुहुमियरा, सन्नीयरपणिंदिया य सवि-ति-चउ ।

अपज्जत्ता पज्जत्ता, क्रमेण चउदस जियद्वाणा ॥ ४ ॥

(૩) સંસ્કૃત છાયા :

एकेन्द्रियाः सूक्ष्मेतराः संज्ञीतरपञ्चेन्द्रियाश्च सद्विचित्रतुः ।

अपर्याप्ताः पर्याप्ताः क्रमेण चतुर्दश जीवस्थानानि ॥ ४ ॥

(૪) શબ્દાર્થ :

एगिंदिय-એકેન્દ્રિય હવો.

एग इन्द्रियथी सङ्घित ते एगिंदिय. एग-એક. इन्द्रिय-ઇન્દ્રિય. आड़ीं એકથી કેઈ પણ એક નહિ, પરંતુ સ્પર્શનેન્દ્રિય સમજવાની છે. तात्पर्य કે જે હવોને માત્ર સ્પર્શનેન્દ્રિય જ હોય છે, તે એકેન્દ્રિય હવો કહેવાય છે.

सुहुम-સૂક્ષ્મ.

सुहुम અને इयर ते सुहुमियरा. सुहुम-સૂક્ષ્મ. इयरा-ઇતર, બાહર.

इतर એટલે અન્ય, જે કહેવાય છે તેથી બીજા. આ રીતે સૂક્ષ્મથી ઇતર હવો બાહર છે. બાહર હવો અમુક સંયોગોમાં દષ્ટિગોચર થઈ શકે છે.

सन्नि-સંજ્ઞી.

सन्नि અને इयर અને पणिंदिय ते सन्नीयर-પણિંદિયા. सन्नि-સંજ્ઞી, संज्ञावाणा. આહીં સંજ્ઞા શબ્દથી વિચાર-શક્તિ સમજવાની છે. અથવા તો સંજ્ઞા ત્રણ પ્રકારની છે :

(૧) હેતુવાદોપદેશિકી, (૨) દીર્ઘકાલિકી અને (૩) દષ્ટિ-

પર્યાપ્તિ પૂરી કર્યા પહેલાં મૃત્યુ પામે તો તે અપર્યાપ્તિ કહેવાય. પર્યાપ્તિનું સ્વરૂપ છઠ્ઠી ગાથામાં કહેલું છે.

પજ્જત્તા-પર્યાપ્તા.

જે જીવ જેટલી પર્યાપ્તિને યોગ હોય, તેટલી પર્યાપ્તિ પૂરી કર્યા બાદ મૃત્યુ પામે, તેને પર્યાપ્ત કહેવાય. કમેણ-અનુક્રમે.

ચ્ચદસ-ચૌદશ.

જિયઠાણા-જીવસ્થાનો, જીવના ભેદ.

(૫) અર્થ-સંકલના :

સૂક્ષ્મ-એકેન્દ્રિય, બાહર-એકેન્દ્રિય, બેઈન્દ્રિય, તેઈન્દ્રિય અને ચતુરિન્દ્રિય સહિત સંજ્ઞી પંચેન્દ્રિય તથા અસંજ્ઞી પંચેન્દ્રિય (એ સાત ભેદો) અને તેના અપર્યાપ્ત અને પર્યાપ્ત એ રીતે સર્વ મળીને જીવના ચૌદ ભેદો થાય છે.

(૬) વિવેચન :

ઇન્દ્રિયોની અપેક્ષાએ જીવો પાંચ પ્રકારના છે, એ હકીકત ઉપરની ગાથામાં કહેવાઈ ગઈ છે. આ પાંચ પ્રકારના વિશેષ પ્રકારો કે ઉત્તર પ્રકારો પાડતાં જીવના કુલ ચૌદ પ્રકારો કે ચૌદ ભેદો થાય છે, તે આ પ્રમાણે:—

એકેન્દ્રિય :

(૧) અપર્યાપ્ત સૂક્ષ્મ એકેન્દ્રિય.

(૨) પર્યાપ્ત સૂક્ષ્મ એકેન્દ્રિય.

આ પાંચેય પ્રકારના એકેન્દ્રિય જીવોના સૂક્ષ્મ અને આદર એવા બે બે વિભાગો છે. તેમાં અપવાદ એટલો કે પ્રત્યેક વનસ્પતિકાયના સૂક્ષ્મ અને આદર એવા બે વિભાગો નથી, પણ માત્ર આદર એવો એક જ પ્રકાર છે. તે અંગે જીવ-વિચાર-પ્રકરણમાં કહ્યું છે કે—

પત્તેય તરુ મુત્તં, પંચ વિ પુઢવાર્ણો સયલ લોણ ।

સુદુમા હવંતિ નિયમા, અન્તમુહુત્તાઝ અદિસ્સા ॥૧૪॥

‘પ્રત્યેક વનસ્પતિકાય છોડીને પૃથ્વીકાય આદિ પાંચેયના સૂક્ષ્મ જીવો સકલ લોકમાં નિશ્ચયપૂર્વક હોય છે. તેમનું આયુષ્ય અંતર્મુદૂર્ત હોય છે અને તેઓ દૃષ્ટિનો વિષય બની શકતા નથી. અર્થાત્ અદૃશ્ય છે.’

આહીં સૂક્ષ્મ શબ્દથી એવા જીવો અભિપ્રેત છે કે જેમનાં ઘણાં શરીરો ભેગા થવા છતાં તે દૃષ્ટિગોચર થાય નહિ કે વાયુની જેમ સ્પર્શ વગેરેથી પણ બાંધવામાં આવે નહિ. વધારે સ્પષ્ટ કહીએ તો દૃષ્ટિ ગમે તેવી તીક્ષ્ણ હોય કે સૂક્ષ્મદર્શક યંત્ર વગેરેનો પ્રયોગ કરવામાં આવે તો પણ આ જીવો દૃષ્ટિગોચર થઈ શકતા નથી. શાસ્ત્રોમાં કહ્યું છે કે ‘તીક્ષ્ણસ્થાવરઘાતયા છિન્નમાનેઽપિ વજ્રઘાતેનાયુ-પઘાતો ન સ્યાત્, एवं वह्न्यादिभ्योऽपि नोपघातः—તીક્ષ્ણ અડગની ધાર વડે છેદવા છતાં અથવા વજ્રનો ઘાત કરીએ તો પણ તેમને ઉપઘાત થતો નથી કે અગ્નિ વગેરેનો પ્રયોગ કરીએ તો પણ તેમને અસર પહોંચતી નથી. આવા જીવોની સંજ્ઞા માત્ર મનના સંકલ્પ વડે થઈ શકે



જીવો એક ઇન્દ્રિયથી તો કેટલાક બે કે તેથી અધિક ઇન્દ્રિયોથી જાણી શકાય છે. આ બાહર એકેન્દ્રિય જીવો સકલ લોકમાં વ્યાપ્ત નથી, પણ અમુક અમુક ભાગમાં જ વ્યાપ્ત છે. આ જીવો શસ્ત્રથી લેદી-છેદી શકાય એવા હોય છે અને તેઓ પણ બીજા પદાર્થોને લેદી-છેદી શકે છે. વળી આ જીવો અગ્નિથી બળી શકે છે અને મનુષ્યના ઉપલોગમાં આવે છે. આ જીવોની મન, વચન અને કાયાથી હિંસા થાય છે અને તે પોતપોતાની જાતિથી પણ હુણાય છે.

### બાહર પૃથ્વીકાયના લેદો :

બાહર પૃથ્વીકાયના સ્ફટિક, મણિ, રત્ન, પરવાળાં, હિંગલોક, હરતાલ, મણસીલ, પારો, સોનું વગેરે સાત ધાતુઓ, ખડી, રમચી, અરણેટ્ટક, પલેવક, અખરખ, તૂરી, ખારો, માટી, પથ્થરની જાતો, સૂરમો, મીઠું વગેરે અનેક લેદો છે.

### બાહર અપ્કાયના લેદો :

બાહર અપ્કાયના પણ ભૂમિનું પાણી, આકાશનું પાણી, ઝાકળ, બરફ, કરા, દર્ભ કે ઘાસ પરનાં જલ-ખિંદુઓ, ધુમ્મસ અને ઘનોદઘિ (જામી ગયેલું પાણી કે જેના આધારે પૃથ્વીઓ ટકે છે) વગેરે લેદો છે.

### બાહર અગ્નિકાયના લેદો :

બાહર અગ્નિકાયના પણ અંગારા, જ્વાલા, ભાઠાનો

ન્દ્રિય કહેવાય છે અને પૂરી કરીને મૃત્યુ પામે તે પર્યાપ્ત બાહર એકેન્દ્રિય કહેવાય છે.

એકેન્દ્રિય જીવોમાં વનસ્પતિકાયનું સ્વરૂપ ઘણું વિકાસ પામેલું છે અને તેમાં જીવન હોવાની અનેક સાબીતીઓ મળી આવે છે. તેની વિગતો જીવ-વિગ્નાર-પ્રકાશિકાથી જાણવી. ૪

**બેઠંદ્રિયના પ્રકારો :**

જે જીવોને સ્પર્શનેન્દ્રિય અને રસનેન્દ્રિય એ બે ઇન્દ્રિયો હોય છે, તે બેઠંદ્રિય જીવો કહેવાય છે. તેના શંખ, શંખલા, કોડા, ગંડોલ, જળો, અરિયા, અળસિયાં, લાળિયા, કૃમિ, પોચા, ચૂડેલ વગેરે અનેક લેહો છે. બેઠંદ્રિય, તેઠંદ્રિય અને ચતુરિન્દ્રિય જીવોને વિકલેન્દ્રિય કહેવામાં આવે છે, કારણ કે તેમને પાંચ ઇન્દ્રિયો કરતાં ઓછી ઇન્દ્રિયો હોય છે. આ વિકલેન્દ્રિય જીવોમાં જેઓ સ્વયંજ્ય પર્યાપ્તિઓ પૂરી કર્યા વિના જ મૃત્યુ પામે, તેને અપર્યાપ્ત બેઠંદ્રિય કહેવાય છે અને પૂરી કરીને મૃત્યુ પામે, તેને પર્યાપ્ત બેઠંદ્રિય કહેવાય છે.

**તેઠંદ્રિયના પ્રકારો :**

જે જીવોને બેઠંદ્રિય કરતાં એક ઘ્રાણેન્દ્રિય અધિક હોય છે, તે તેઠંદ્રિય જીવો કહેવાય છે. તેના કાનખજૂરા, માંકડ, જૂ (લીંખ), ફીડી, ઉધેઈ, મંકોડા, ધાન્યમાં ઉત્પન્ન

૪. ખંડ બીજો, પ્રકરણ આઠમું : 'વનસ્પતિના જીવન પર આછો દષ્ટિપાત.'

એટલે તેઓની ગણના અસંજીમાં થાય છે અને નારક, દેવ, ગર્ભજ તિર્યંચ તથા ગર્ભજ મનુષ્યની ગણના સંજીમાં થાય છે.

અસંજી પંચેન્દ્રિય જીવોમાં જેઓ સ્વયોગ્ય પર્યાપ્તિઓ પૂરી કર્યા સિવાય મૃત્યુ પામે, તે અપર્યાપ્ત અસંજી પંચેન્દ્રિય કહેવાય છે અને પૂરી કરીને મૃત્યુ પામે, તે પર્યાપ્ત અસંજી પંચેન્દ્રિય કહેવાય છે.

સંજી પંચેન્દ્રિય જીવોમાંથી જેઓ સ્વયોગ્ય પર્યાપ્તિઓ પૂરી કર્યા વિના મૃત્યુ પામે, તે અપર્યાપ્ત સંજી પંચેન્દ્રિય કહેવાય છે અને પૂરી કરીને મૃત્યુ પામે, તે પર્યાપ્ત સંજી પંચેન્દ્રિય કહેવાય છે.

સંજી પંચેન્દ્રિયમાં નારક જીવોના સાત પ્રકારો છે. પ્રથમ નરકના જીવો, બીજા નરકના જીવો, એ પ્રમાણે સાતમી નરક સુધીના જીવો.

સંજી પંચેન્દ્રિયમાં તિર્યંચના મુખ્ય ત્રણ પ્રકારો છે : (૧) જલચર, (૨) સ્થલચર અને (૩) ખેચર. વળી તેના પણ કેટલાક પેટાપ્રકારો છે.

સંજી પંચેન્દ્રિયમાં મનુષ્યના મુખ્ય ત્રણ પ્રકારો છે : (૧) કર્મભૂમિજ, (૨) અકર્મભૂમિજ અને (૩) અંતરદ્વીપજ. વળી તે દરેકના અનુક્રમે પંદર, ત્રીશ તથા છપ્પન પ્રકારો છે.

સંજી પંચેન્દ્રિયમાં દેવના મુખ્ય ચાર પ્રકારો છે : (૧) ભવનપતિ, (૨) વ્યંતર તથા (વાયુવ્યંતર), (૩)

દાખલા તરીકે કપિલત્વને ગાયનું લક્ષણ કહીએ તો કેટલીક ગાયો કપિલ (-પીળા રંગની) હોય છે અને કેટલીક ગાયો કપિલ હોતી નથી, એટલે લક્ષણની સર્વથા વ્યાપ્તિ થઈ નહિ. માત્ર એક દેશમાં જ વ્યાપ્તિ થઈ, તેથી તેમાં અવ્યાપ્તિ નામનો દોષ આવ્યો. જો આવા દોષયુક્ત લક્ષણનો સ્વીકાર કરીએ તો જે ગાયો શ્વેત, કાળી, રાતી વગેરે રંગની હોય, તે બધી ગાયના વર્ગ-માંથી બાકાત થાય, કારણ કે તેમાં કપિલત્વ નથી.

હવે શ્રૃંગત્વને (-શિંગડાપણું) ગાયનું લક્ષણ કહીએ તો તે ગાય સિવાય અન્ય પશુઓમાં પણ જોવામાં આવે છે. જેમકે-ભેંસ, બકરાં, હરણ, રોઝ વગેરે. અહીં લક્ષણની મૂળ વસ્તુની બહાર પણ વ્યાપ્તિ થઈ, એટલે તેમાં અતિવ્યાપ્તિ નામનો દોષ આવ્યો. જો આવા દોષ-યુક્ત લક્ષણનો સ્વીકાર કરીએ તો ભેંસ, બકરાં, હરણ, રોઝ વગેરેને પણ ગાય કહેવાનો જ પ્રસંગ આવે, કારણ કે તે બધાને શૃંગ હોય છે.

હવે એકશક્તિ (એક છેદ) એટલે એક ખરી હોવી તેને ગાયનું લક્ષણ કહીએ તો ગાયને એક ખરી હોતી જ નથી, અવશ્ય બે હોય છે, તેથી તેમાં અસંભવ નામનો દોષ આવ્યો. જો આવા દોષયુક્ત લક્ષણનો સ્વીકાર કરીએ તો ગાયને ગાય કહી શકાય નહિ અને ઘોડા, ગધેડા વગેરે એક ખરીવાળાં પશુઓને ગાય કહેવાનો પ્રસંગ આવે.

દંસણં-દર્શન.

ચેવ-નિશ્ચયપૂર્વક.

ચરિત્તં-ચારિત્ર.

ચ-અને, અથવા પાદપૂરણાર્થે.

તવો-તપ.

તહા-તથા, તે જ પ્રકારે.

વીરિયં-વીર્ય.

ઉવઓગો-ઉપયોગ.

‘ સપયુજ્યતે વસ્તુપરિચ્છેદં પ્રતિ વ્યાપાર્યતે જીવોડનેત્યુ-  
પયોગ :—જેના વડે જીવ વસ્તુના પરિચ્છેદ જ્ઞાન-પ્રતિ-  
વ્યાપાર કરે—પ્રવૃત્ત થાય, તે ઉપયોગ કહેવાય; અથવા  
સપ એટલે સમીપ અને યોગ એટલે જ્ઞાન-દર્શનનું પ્રવ-  
ર્તન. જેના વડે આત્મા જ્ઞાન-દર્શનનું પ્રવર્તન કરવાની  
અભિમુખતાવાળો થાય તેવો ચૈતન્યમય જે વ્યાપાર, તે  
ઉપયોગ કહેવાય.

ચ-અને, અથવા પાદપૂરણાર્થે.

एयं-એ. જ્ઞાનાદિ છ.

जीवस्स-જીવનું.

लक्षणं-લક્ષણ, ગ્રિહ.

(૫) અર્થ-સંકેતના :

જ્ઞાન, દર્શન, ચારિત્ર, તપ, વીર્ય અને ઉપ-  
યોગ એ છ જીવનાં લક્ષણો છે.

માટે પ્રવર્તતો હોય, તે દર્શન કહેવાય છે અને વિશેષ ધર્મને ગ્રહણ કરવા માટે પ્રવર્તતો હોય, તે જ્ઞાન કહેવાય છે. અથવા ‘આ કંઈક છે’ એવો જે નિરાકાર ઉપયોગ, તે દર્શન છે અને ‘આ અમુક છે’ એવો જે સાકાર ઉપયોગ તે જ્ઞાન છે.

આપણને જીવનોપયોગી સર્વ માહિતી આ સાકાર ઉપયોગરૂપ જ્ઞાન વડે જ મળે છે. કહ્યું છે કે, ‘સઘ્વાઓ લઢ્ઢીઓ સાગારોવઓગોવઝત્તસ્સ નો અનાગારોવઓગોવઝત્તસ્સ-સર્વ લખ્ખિઓ સાકાર ઉપયોગવાળા આત્માને હોય છે, પણ અનાકાર ઉપયોગવાળા આત્માને હોતી નથી.’ આ પરથી જ્ઞાનનું મહત્ત્વ સમજી શકાશે.

ઉપયોગ એ જીવનું લક્ષણ હોવાથી બધા જીવોમાં ઉપયોગ હોય છે, પણ તે સરખો કે સમાન હોતો નથી, કારણ કે તે કર્મના ક્ષયોપશમ પ્રમાણે જ વ્યક્ત થાય છે અને બધા જીવોનો કર્મનો ક્ષયોપશમ સરખો કે સમાન હોતો નથી.

સમય પરત્વે વિચાર કરીએ તો છદ્મસ્થ આત્માઓને દર્શનોપયોગ તથા જ્ઞાનોપયોગ વધારેમાં વધારે અંતર્મુહૂર્ત સુધી હોય છે. તેમાં દર્શનોપયોગ કરતાં જ્ઞાનોપયોગનો સમય સંખ્યાતગણે વધારે હોય છે. જ્યારે કેવલીઓને બંને ઉપયોગ એક એક સમયના જ હોય છે. અહીં એટલું યાદ રાખવું ઘટે કે જીવને એક જ

અજ્ઞાનોપયોગ, (૫) અવધિજ્ઞાનોપયોગ, (૬) વિલંગજ્ઞાનોપયોગ, (૭) મનઃપર્યાવજ્ઞાનોપયોગ અને (૮) કેવલજ્ઞાનોપયોગ. તેમની ઓળખાણ આ પ્રમાણે સમજવી :

સમ્યક્ત્વધારી આત્માનો મતિજ્ઞાનરૂપ જે ઉપયોગ તે મતિજ્ઞાનોપયોગ અને મિથ્યાત્વી આત્માનો મતિઅજ્ઞાનરૂપ ઉપયોગ તે મતિઅજ્ઞાનોપયોગ. અહીં અજ્ઞાન શબ્દ જ્ઞાનનો અભાવ સૂચવતો નથી, પણ મોક્ષપ્રાપ્તિનું અનુપકારકપણું સૂચવે છે. અન્ય શબ્દોમાં કહીએ તો સમ્યક્ત્વધારી આત્માનું જ્ઞાન મોક્ષપ્રાપ્તિમાં ઉપકારક નીવડે છે, માટે તે જ્ઞાન છે અને મિથ્યાત્વી આત્માનું જ્ઞાન મોક્ષપ્રાપ્તિમાં ઉપકારક નીવડતું નથી, બલકે સંસાર વધારનારું હોય છે, માટે તે અજ્ઞાન છે.

સમ્યક્ત્વધારી આત્માનો શ્રુતજ્ઞાન રૂપ જે ઉપયોગ તે શ્રુતજ્ઞાનોપયોગ અને મિથ્યાત્વી આત્માનો શ્રુતજ્ઞાનરૂપ જે ઉપયોગ તે શ્રુત-અજ્ઞાનોપયોગ.

સમ્યક્ત્વધારી આત્માનો અવધિજ્ઞાનરૂપ જે ઉપયોગ તે અવધિજ્ઞાનોપયોગ અને મિથ્યાત્વી આત્માનો અવધિજ્ઞાનરૂપ જે ઉપયોગ તે વિલંગ જ્ઞાનોપયોગ.

સમ્યક્ત્વધારી આત્માનો મનઃપર્યાવજ્ઞાનરૂપ જે ઉપયોગ તે મનઃપર્યાવજ્ઞાનોપયોગ અને કેવલજ્ઞાનરૂપ જે ઉપયોગ, તે કેવલજ્ઞાનોપયોગ. મિથ્યાત્વીને મનઃપર્યાવ અને કેવલજ્ઞાન થતું નથી, તેથી મનઃપર્યાવ-અજ્ઞાનોપયોગ

છે, અવધિજ્ઞાનના છ લેદો છે, મનઃપર્યાવજ્ઞાનના બે લેદો છે અને કેવલજ્ઞાનનો એક લેદ છે. આ રીતે પાંચ જ્ઞાનના કુલ એકાવન લેદો છે, તે અન્ય ગ્રંથોથી જાણવા.

ઉપર જણાવેલા આઠ પ્રકારના જ્ઞાન ( પાંચ જ્ઞાન તથા ત્રણ અજ્ઞાન )માંથી ગમે તે એક અથવા અધિક જ્ઞાન હીનાધિક પ્રમાણવાળું દરેક જીવને હોય છે જ, તેથી જ્ઞાનને જીવનું લક્ષણ કહ્યું છે. વળી ઉપર જણાવેલા ચાર પ્રકારનાં દર્શનો પૈકી એક અથવા અધિક દર્શન હીનાધિક પ્રમાણવાળું દરેક જીવને હોય છે જ, તેથી તેને પણ જીવનું લક્ષણ કહ્યું છે. આ બંનેના મૂળમાં ઉપયોગ રહેલો છે, એટલે તેનો પણ અહીં પૃથક્ લક્ષણ તરીકે નિર્દેશ કરવામાં આવ્યો છે.

અપર્યાપ્ત સૂક્ષ્મ એકેન્દ્રિય જીવોથી માંડીને સિદ્ધ પરમાત્મા સુધીના સર્વ જીવો જેમ જ્ઞાન અને દર્શનથી યુક્ત હોય છે, તેમ ચારિત્રથી પણ યુક્ત હોય છે; વળી આ જીવો અન્ય કોઈ પદાર્થમાં હોતો નથી, તેથી જ ચારિત્રને જીવનું લક્ષણ માનવામાં આવ્યું છે. અહીં ચારિત્રથી આત્માનું એ આચરણ અભિપ્રેત છે કે જેને અશસ્ત્ર અથવા શુભ કહેવામાં આવે છે<sup>૫</sup> અને જે પરંપરા-એ મોક્ષની પ્રાપ્તિ કરાવે છે.<sup>૬</sup>

૫ આત્મં ચારિત્ર ગાઢ મોહનીય કર્મથી આવૃત્ત થયેલા

૫. ચરન્તિ અનિન્દિતમનેનેતિ ચારિત્રમ્ ।

૬. ચર્ચતે ગમ્યતે અનેન નિર્વૃતાવિતિ ચારિત્રમ્ ।



અહીં ‘તપ’ ગુણથી તૃષ્ણા કે ઇચ્છાનો અભાવ અભિપ્રેત છે. તાત્પર્ય કે જ્યારે જીવને કોઈ પણ પ્રકારની તૃષ્ણા કે ઇચ્છા રહે નહિ, ત્યારે તેનો તપગુણ સંપૂર્ણપણે વિકાસ પામેલો મનાય છે. વીતરાગદશાને પામેલા સર્વજ્ઞ ભગવંતોને આ પ્રકારનો તપગુણ હોય છે.

અહીં કોઈ એમ કહેતું હોય કે ‘જે સર્વજ્ઞ ભગવંતોમાં તપગુણ સંપૂર્ણપણે વિકાસ પામેલો હોય તો તેઓ આહાર શા માટે કરે?’ તેનો ઉત્તર એ છે કે ‘સર્વજ્ઞ ભગવંતો ઇચ્છાને આધીન થઈને આહાર ગ્રહણ કરતા નથી, પણ ઔદારિક કાયાના ટકાવ માટે જ આહાર ગ્રહણ કરે છે. જેમ વ્યાધિ શાંત કરવા માટે લીધેલું ઔષધ ઇચ્છાપૂર્વક લીધેલું ન કહેવાય, તેમ સર્વજ્ઞ ભગવંતોએ કાયાના ટકાવ માટે ગ્રહણ કરેલો આહાર ઇચ્છાપૂર્વક ગ્રહણ કરેલો ન ગણાય. તાત્પર્ય કે તેથી તેમના તપગુણને જરાપણ હાનિ પહોંચતી નથી.’

‘ઇચ્છાનિરોધરૂપી તપ નિકૃષ્ટ કોટિના જીવોમાં શી રીતે સંભવે?’ તેનો ઉત્તર એ છે કે ‘જીવના તપગુણને ઠાંકનાર મોહનીય તથા વીર્યાન્તરાય કર્મ છે. તો પણ તેનો અલ્પ અંશ સર્વ જીવોમાં ઉઘાડો હોય છે, તેથી નિકૃષ્ટ કોટિના જીવોમાં પણ તે કિંચિત્ સંભવે છે.’

૭. ચારિત્રની મહત્તા તથા તેનું સ્વરૂપ વિસ્તારથી સમજાવવા માટે અમોએ ધર્મબોધ ગ્રન્થમાળાનું નવમું પુસ્તક ‘ચારિત્ર-વિચાર’ લખેલું છે, તે જિજ્ઞાસુઓએ અવશ્ય જોવું.

પ્રમાણમાં પ્રકટ થાય છે અને અકર્મ જીવોને તે સર્વ લક્ષણો સંપૂર્ણપણે પ્રકટ થાય છે.

### (૧) ઉપક્રમ :

જીવતત્ત્વનું વર્ણન ચાલી રહ્યું છે. તેમાં પ્રથમ અપેક્ષાકૃત જીવના લેહો કહ્યા, પછી શાસ્ત્રપ્રસિદ્ધ જીવના ચૌદ લેહોનું વર્ણન કર્યું, પછી જીવની સ્પષ્ટ ઓળખાણ આપવા માટે જીવનાં છ લક્ષણો જણાવ્યાં. હવે પર્યાપ્તિઓના પ્રકાર અને તે કયા જીવને કેટલી પર્યાપ્તિ હોય ? તે જણાવવા માટે છઠ્ઠી ગાથા આ પ્રમાણે કહે છે :

### (૨) મૂળ ગાથા :

આહાર-સરીર-ઇન્દ્રિયપજ્જતી આગપાણ-ભાસ-મણે ।  
ચક્ર પંચ પંચ છપ્પિય ઇગ-વિગલઽસન્નિ-સન્નિજાં ॥ ૬ ॥

### (૩) સંસ્કૃત છાયા :

આહાર-શરીરેન્દ્રિય-પર્યાપ્તય આનપ્રાણ-ભાષા-મનાંસિ ।  
ચતસ્રઃ પંચ પઢપિ, ચૈકવિકલાઽસંજ્ઞિ-સંજ્ઞિનામ્ ॥ ૬૮ ॥

### (૪) શબ્દાર્થ :

આહાર અને સરીર અને ઇન્દ્રિય રૂપ પજ્જતી તે આહાર-સરીર-ઇન્દ્રિય-પજ્જતી. આહાર-આહારપર્યાપ્તિ.

ઇન્દ્રિયપજ્જતી-ઇન્દ્રિયપર્યાપ્તિ.

આગપાણ-શ્વાસોચ્છ્વાસપર્યાપ્તિ.

સંજ્ઞી પંચેન્દ્રિય જીવો અનુક્રમે ચાર, પાંચ, પાંચ અને છ પર્યાપ્તિને યોગ્ય હોય છે.

(૬) વિવેચન :

જીવ જ્યારે એક સ્થૂણ શરીરનો ત્યાગ કરીને બીજું સ્થૂણ શરીર ધારણ કરે છે, ત્યારે ભાવી જીવનયાત્રા માટે તે પોતાના નવીન જન્મક્ષેત્રમાં એકી સાથે પુદ્ગલનો કેટલોક ઉપગ્રય કરે છે, તેને અથવા તેનાથી ઉત્પન્ન થતી પૌદ્ગલિક શક્તિને પર્યાપ્તિ કહેવામાં આવે છે.

આ પર્યાપ્તિ જીવનું કારણવિશેષ છે, એટલે કે એક પ્રકારનું સાધન છે; કારણ કે તેના વડે જીવ આહારગ્રહણ, શરીરનિર્વર્તન આદિ ક્રિયાઓ કરવામાં સમર્થ બને છે.

ખૂડત્ સંગ્રહણીમાં કહ્યું છે કે—

આહારસરીરિન્દ્રિય, ઝસાસ વઝો મળાઽમિનિવ્વત્તી ।

હોઈ જઓ દલિઆઓ, કરણં પઙ્ગ સા ડ પઙ્ગત્તી ॥

વ્યાખ્યા : ‘ આહારશરીરેન્દ્રિયોચ્છ્વાસવચોમનસામમિ-  
નિર્વૃત્તિરમિનિષ્પત્તિર્વતો દલિકાદલમૂતાન્ પુદ્ગલસમૂહાત્તસ્ય  
દલિકસ્ય સ્વ-સ્વવિષયે પરિણમનં પ્રતિ ચત્ કરણં શક્તિરૂપં  
સા પર્યાપ્તિઃ । ’

અર્થાત્—જે દલિકરૂપ પુદ્ગલસમૂહથી આહાર, શરીર, ઇન્દ્રિય, ઉચ્છ્વાસ, વચન અને મનની રચના થાય છે, તે દલિકેનું પોતપોતાના વિષયરૂપે પરિણમન કરવા પ્રતિ જે શક્તિરૂપ કારણ, તે પર્યાપ્તિ કહેવાય છે.

અહીં પ્રશ્ન થવા સંભવ છે કે ‘શાસ્ત્રકારે મનને અનિન્દ્રિય કહ્યું છે, તો ઈન્દ્રિયના ગ્રહણથી મનનું ગ્રહણ કેમ થાય?’ તેનું સમાધાન એમ કરવામાં આવ્યું છે કે ‘જેમ શબ્દાદિ વિષયને ગ્રહણ કરનાર સાક્ષાત્ ચક્ષુ આદિ છે, તેવું મન નથી. તો પણ મન સુખાદિને સાક્ષાત્ ગ્રહણ કરનાર છે, તેથી મન સંપૂર્ણપણે ઈન્દ્રિય ન હોવા છતાં ઈન્દ્ર એટલે આત્માનું લિંગ હોવાથી ઈન્દ્રિય પણ છે.’

અહીં પાંચ પર્યાસિઓ કહી છે, તે બાહ્ય કરણની અપેક્ષાએ જાણવી. મન તો અંતઃકરણ એટલે અંદરનું કરણ છે, તેથી મનઃપર્યાસિને જૂદી માનવામાં કોઈ દોષ નથી.

હવે છ પર્યાસિનું સ્વરૂપ જણાવીશું.

### (૧) આહારપર્યાસિ :

જીવ પુદ્ગલોપચયથી ઉત્પન્ન થયેલી જે શક્તિ વડે આહાર ગ્રહણ કરી તેને ખલ તથા રસપણે પરિણમાવે. તે શક્તિને આહારપર્યાસિ કહેવાય. અહીં ખલ શબ્દથી મળમૂત્રાદિ રૂપ અસાર પુદ્ગલો અને રસ શબ્દથી સાત ધાતુ રૂપે પરિણમવા યોગ્ય જલ જેવો પ્રવાહી પદાર્થ સમજવાનો છે.

કોઈ ખલ શબ્દથી અસ્થિર આદિ અવયવો બની શકે તેવો પદાર્થ પણ કહે છે.

### (૩) ઇન્દ્રિયપર્યાપ્તિ :

જીવ, પુદ્ગલોપચયથી ઉત્પન્ન થયેલી જે શક્તિ વડે શરીર રૂપે પરિણમાવેલા પુદ્ગલોમાંથી ઇન્દ્રિયયોગ્ય પુદ્ગલો ગ્રહણ કરીને તેને ઇન્દ્રિયરૂપે પરિણમાવે, તે શક્તિને ઇન્દ્રિયપર્યાપ્તિ કહેવાય. ઇન્દ્રિયો પાંચ પ્રકારની છે, એ હકીકત આગળ કહેવાઈ ગઈ છે.

### (૪) શ્વાસોચ્છવાસપર્યાપ્તિ :

જીવ, પુદ્ગલોપચયથી ઉત્પન્ન થયેલી જે શક્તિ વડે શ્વાસોચ્છવાસયોગ્ય વર્ગાણા ( પુદ્ગલના વિશિષ્ટ સમૂહ ) ને ગ્રહણ કરી શ્વાસોચ્છવાસ રૂપે પરિણમાવી, અવલંબીને વિસર્જન કરે, તે શક્તિને શ્વાસોચ્છવાસપર્યાપ્તિ કહેવાય. અવલંબીને એટલે અવલંબનપૂર્વક, વિશિષ્ટ પ્રયાસપૂર્વક.

જે વસ્તુને એકદમ છોડવી હોય, તે વસ્તુને છોડતાં પહેલાં કંઈક પ્રયાસ કરવો પડે છે, તે પ્રયાસને અહીં અવલંબન સમજવાનો છે. ધનુષ્યમાંથી બાણ ફેંકવું હોય તો પણુછ પર ચડાવી પાછું ખેંચવું પડે છે, અથવા ફૂદકો મારવો હોય તો પ્રથમ શરીરના કેટલાક ભાગને સંકોચવો પડે છે. અહીં પણુછ પર ચડાવેલા બાણને પાછા ખેંચવાની ક્રિયા અને પ્રથમ કરેલા અંગસંકોચને અવલંબન સમજવાનું છે, કારણ કે તેના આધારે જ ઉક્ત ક્રિયાઓ યથાર્થપણે થાય છે.

બહારના વાયુને શરીરની અંદર ખેંચવો અને અંદરના વાયુને બહાર કાઢવો, તે શ્વાસોચ્છવાસ કહેવાય છે.

શરીરપર્યાપ્તિ શરીરરૂપે પરિણુમાવે છે અને ઇન્દ્રિય-પર્યાપ્તિ એ શરીરમાંથી ઇન્દ્રિયયોગ્ય પુદ્ગલો ગ્રહણ કરીને ઇન્દ્રિયરૂપે પરિણુમાવે છે. બાકીની ત્રણ પર્યાપ્તિઓનું કાર્ય પરસ્પર સંબંધ ધરાવતું નથી, કેમકે શ્વાસોચ્છ્વાસ, લાષા અને મનઃપર્યાપ્તિ પોતાની સ્વતંત્ર વર્ગણમાંથી પુદ્ગલો ગ્રહણ કરે છે.

**કયા જીવો કેટલી પર્યાપ્તિને યોગ્ય છે ?**

‘કયા જીવો કેટલી પર્યાપ્તિને યોગ્ય છે ?’ એ પ્રશ્નનો ઉત્તર ગાથાના ઉત્તરાર્ધમાં અપાયેલો છે. તેમાં જણાવ્યું છે કે એકેન્દ્રિય જીવો ચાર પર્યાપ્તિઓને યોગ્ય હોય છે, વિકલેન્દ્રિય જીવો તથા અસંજી પંચેન્દ્રિય જીવો પાંચ પર્યાપ્તિઓને યોગ્ય હોય છે અને સંજી પંચેન્દ્રિય જીવો છ પર્યાપ્તિઓને યોગ્ય હોય છે. અહીં ચાર, પાંચ અને છ ની સંખ્યા પર્યાપ્તિના ક્રમ મુજબ સમજવાની છે, એટલે કે એકેન્દ્રિય જીવો આહાર, શરીર, ઇન્દ્રિય અને શ્વાસોચ્છ્વાસ એ ચાર પર્યાપ્તિને યોગ્ય હોય છે, વિકલેન્દ્રિય અને અસંજી પંચેન્દ્રિય જીવો એ ચાર પર્યાપ્તિઓ ઉપરાંત પાંચમી લાષાપર્યાપ્તિને પણ યોગ્ય હોય છે અને સંજી પંચેન્દ્રિય જીવો એ પાંચ પર્યાપ્તિઓ ઉપરાંત છઠ્ઠી મનઃપર્યાપ્તિને પણ યોગ્ય હોય છે.

**પર્યાપ્તિનો પ્રારંભ અને સમાપ્તિ :**

જે જીવો જેટલી પર્યાપ્તિઓને યોગ્ય હોય છે, તે અધી પર્યાપ્તિઓનો પ્રારંભ તો એક સાથે જ કરે છે, પણ

સહુથી છેલ્લું કાંતી રહે. પર્યાપ્તિઓના વિષયમાં પણ આ પ્રમાણે જ સમજવું.

**પર્યાપ્તિની અપેક્ષાએ જીવના ચાર લેદો :**

ચોથી ગાથામાં જીવનું વર્ણન કરતાં અપર્યાપ્ત અને પર્યાપ્ત એવા બે લેદો જણાવેલા છે, તે પર્યાપ્તિને આધીન છે. તાત્પર્ય કે જે જીવ સ્વયોગ્ય પર્યાપ્તિઓ પૂર્ણ કર્યા વિના જ મૃત્યુ પામે, તે અપર્યાપ્ત કહેવાય છે અને પૂર્ણ કર્યા પછી મૃત્યુ પામે, તે પર્યાપ્ત કહેવાય છે. આ અપર્યાપ્ત અને પર્યાપ્તના લઘિ અને કરણથી બે-બે લેદો પડે છે, એટલે કે પર્યાપ્તિની અપેક્ષાએ જીવના કુલ ચાર લેદો પડે છે.

(૧) લઘિ-અપર્યાપ્ત : જે જીવ સ્વયોગ્ય પર્યાપ્તિઓ પૂર્ણ કરતાં પહેલાં જ મૃત્યુ પામે, તે લઘિ-અપર્યાપ્ત કહેવાય. આવો જીવ પ્રથમની ત્રણ પર્યાપ્તિઓ તો પૂરી કરે જ છે, કારણ કે તે સિવાય નવા લવનું આયુષ્ય બંધાતું નથી. પરંતુ તે એકેન્દ્રિય હોય તો ચોથી પર્યાપ્તિ અધૂરી રહે છે, વિકલેન્દ્રિય કે અસંજી પંચેન્દ્રિય હોય તો ચોથી અને પાંચમી પર્યાપ્તિ અધૂરી રહે છે અને સંજી પંચેન્દ્રિય હોય તો ચોથી, પાંચમી અને છઠ્ઠી પર્યાપ્તિ અધૂરી રહે છે.

અહીં લઘિ શબ્દ પૂર્વબદ્ધ-કર્મજન્ય-યોગ્યતાને સૂચવનારો છે. તાત્પર્ય કે જીવે પૂર્વકાલે જે અપર્યાપ્ત

કરણુ શબ્દથી સ્વયોગ્ય પર્યાપ્તિઓ અભિપ્રેત છે. તાત્પર્ય કે જીવ નવા જન્મસ્થાને આવીને તરત જ સ્વયોગ્ય પર્યાપ્તિઓનો પ્રારંભ કરે છે, તે જ્યાંસુધી એ પર્યાપ્તિઓને પૂર્ણ કરી રહે છે, છે ત્યાં સુધી કરણુ-અપર્યાપ્તની કોટિનો ગણાય છે.

આવા કરણુ-અપર્યાપ્તપણાનો કાલ પૂર્વભવમાંથી છૂટે, તે સમયથી માંડી સર્વ પર્યાપ્તિઓ પૂર્ણ ન કરે ત્યાં સુધી અંતર્મુહૂર્ત પ્રમાણ હોય છે. આવો જીવ અંતરાલ ગતિમાં પણ કરણુ-અપર્યાપ્ત જ કહેવાય છે.

#### (૪) કરણુ-પર્યાપ્ત :

જે જીવે સ્વયોગ્ય સર્વ પર્યાપ્તિઓને પૂરી કરી લીધી હોય, તે કરણુ-પર્યાપ્ત કહેવાય છે.

આવા કરણુ-પર્યાપ્તપણાનો કાલ સ્વઆયુષ્યના પ્રમાણથી ન્યૂન અંતર્મુહૂર્ત પ્રમાણ હોય છે. આવો જીવ અંતરાલ ગતિમાં પણ કરણુપર્યાપ્ત જ કહેવાય છે.

અહીં એટલું જ્યાલમાં રાખવાની જરૂર છે કે લઙ્ઘિ-અપર્યાપ્ત તથા લઙ્ઘિ-પર્યાપ્ત એ બંને જીવોને કરણુ-અપર્યાપ્તપણું હોય છે. તેમાંથી લઙ્ઘિ-અપર્યાપ્ત જીવને કરણુ-પર્યાપ્તપણું પ્રાપ્ત થતું જ નથી, જ્યારે લઙ્ઘિ-પર્યાપ્ત જીવને પર્યાપ્તિઓ પૂરી કર્યા પછી કરણુ-પર્યાપ્તપણું પ્રાપ્ત થાય છે.



ઋસાસ-ઉચ્છ્વાસ, શ્વાસોચ્છ્વાસ.

આઋ-આયુષ્ય.

દસ-દશ.

પ્રાણ-પ્રાણો.

ચત-ચાર.

છ-છ.

સગ-સાત.

અઠ-આઠ.

ઇગ-એક, એકેન્દ્રિય જીવોને.

ઇગ અને દુ અને તિ અને ચત્તર પછી થોભયેલ  
ઈંદ્રીય શબ્દ દરેક સંખ્યાને લાગુ પડે છે, તેથી ઇગનો  
અર્થ એકેન્દ્રિયને, એકેન્દ્રિય જીવોને એમ સમજવાનો છે.

દુ-બે, બેન્દ્રિય જીવોને.

તિ-ત્રણ, ત્રેન્દ્રિય જીવોને.

ચત્તરિંદ્રીય-ચાર ઇન્દ્રિયવાળા જીવોને.

અસન્તિ-સન્તીણ-અસંજી અને સંજી જીવોને.

નવ-નવ.

દસ-દશ.

ચ-અને.

(૫) અર્થ-સંકલન

પાંચ ઇન્દ્રિયો, ત્રણ બળો, શ્વાસોચ્છ્વાસ  
અને આયુષ્ય, એ દશ પ્રાણો છે. તેમાંના ચાર, છ,  
સાત અને આઠ પ્રાણ અનુક્રમે એકેન્દ્રિય જીવોને,

વિયોગથી આ જીવને મરણાવસ્થા પ્રાપ્ત થાય, તે પ્રાણ સમજવા. તાત્પર્ય કે પ્રાણ એ જીવનશક્તિ છે. તેના વિના કોઈ જીવ જીવંત રહી શકતો નથી.

- (૧) સ્પર્શનેન્દ્રિયપ્રાણ.
- (૨) રસનેન્દ્રિયપ્રાણ,
- (૩) ઘ્રાણેન્દ્રિયપ્રાણ.
- (૪) ચક્ષુરિન્દ્રિયપ્રાણ.
- (૫) શ્રોત્રેન્દ્રિયપ્રાણ.
- (૬) મનોબળપ્રાણ,
- (૭) વચનબળપ્રાણ.
- (૮) કાયબળપ્રાણ.
- (૯) શ્વાસોચ્છ્વાસપ્રાણ.
- (૧૦) આયુષ્યપ્રાણ.

પર્યાપ્તિ એ કારણ છે અને પ્રાણ એ કાર્ય છે. વધારે સ્પષ્ટ કહીએ તો આ દશવિધ પ્રાણો પૈકી પ્રથમના નવ પ્રાણો છ પર્યાપ્તિઓને લીધે ઉત્પન્ન થાય છે, તે આ પ્રમાણે :

સ્પર્શનેન્દ્રિયાદિ પાંચ પ્રાણોનું કારણ ઈન્દ્રિય-પર્યાપ્તિ છે; મનોબળપ્રાણનું કારણ મનઃપર્યાપ્તિ છે, વચનબળપ્રાણનું કારણ ભાષાપર્યાપ્તિ છે, કાયબળપ્રાણનું કારણ શરીરપર્યાપ્તિ છે અને શ્વાસોચ્છ્વાસપ્રાણનું કારણ શ્વાસોચ્છ્વાસપર્યાપ્તિ છે.

ઉત્પન્ન થતો શબ્દ. ઘડિયાળનો ટક ટક એવો અવાજ તથા અમુક અમુક સમયે વાગતા ટકોરા એ અચિત્ત શબ્દ છે. મિશ્ર શબ્દ એટલે જીવના પ્રયત્ન વડે નિર્જીવ પદાર્થોમાંથી ઉદ્ભવતો શબ્દ. મનુષ્ય મોરલી, નગારું કે ઘંટ વગાડે છે, તેમાંથી ઉત્પન્ન થતા શબ્દો મિશ્ર કોટિના છે.

મનોબળપ્રાણવડે જીવ કોઈ પણ વસ્તુ સંબંધી મનન-ચિંતન કરી શકે છે.

વચનબળ પ્રાણવડે જીવ કોઈ પણ પ્રકારની ભાષા બોલી શકે છે; પછી તે અક્ષરાત્મક હોય કે અનક્ષરાત્મક હોય. નિકૃષ્ટ કોટિના જીવોની ભાષા અનક્ષરાત્મક હોય છે.

ક્રાયબળપ્રાણવડે જીવ ક્રયાને લગતી વિવિધ પ્રવૃત્તિઓ કરી શકે છે.

શ્વાસોચ્છ્વાસપ્રાણવડે જીવ ફેફસાં તથા ચર્મછિદ્રો દ્વારા શ્વાસ લઈ શકે છે. (વનસ્પતિ તો ચર્મછિદ્રો વડે જ શ્વાસ લે છે.)

વ્યવહારમાં તો શ્વાસોચ્છ્વાસને જ જીવનનું મુખ્ય લક્ષણ માનવામાં આવે છે. જો પ્રાણીનો શ્વાસોચ્છ્વાસ ચાલતો હોય તો તે જીવંત મનાય છે અને બંધ પડી ગયો હોય તો મરણ થયેલું મનાય છે. એક મનુષ્ય મૃત્યુને બિછાને પડેલો હોય અને તે શાંત થતો જણાય તો પાસે બેઠેલાઓ તેનાં નસકોરાં આગળ આંગળી ધરે છે, તે એમ જાણવાને કે હજી તેનો શ્વાસોચ્છ્વાસ ચાલુ

બાહાર કાઢવામાં આવ્યું હતું. ત્યાર બાદ તેમના શિષ્યોએ તેમના મસ્તકના અગ્રભાગે ગાયત્રું થોડું ઘી મસખ્યું હતું અને તેમના શરીરમાં પ્રાણસંચાર થતો દેખાયો હતો. થોડી જ મિનિટમાં તેઓ પૂર્વાવસ્થામાં આવી ગયા હતા.

અન્ય યોગવિશારદોએ પણ અમુક કલાક કે અમુક દિવસો સુધી શ્વાસોચ્છવાસની ક્રિયા બંધ રાખ્યા પછી પૂર્વવત્ ચાલુ કરેલી છે અને જીવંત અવસ્થા ભોગવેલી છે, એટલે માત્ર શ્વાસોચ્છવાસપ્રાણ એ જ જીવનનું લક્ષણ નથી. દશવિધ પ્રાણો પૈકીનો કોઈ પણ એક પ્રાણ અવશિષ્ટ હોય તો પણ જીવન સંભવી શકે છે. યોગીશ્રી હરિદાસજી ની બાબતમાં તેમનો આયુષ્યપ્રાણ અવશિષ્ટ હતો, એટલે જ તેઓ જીવંત રહી શક્યા, એમ માનવું જોઈએ.

આયુષ્ય વડે જીવ નિયત શરીરમાં અમુક સમય સુધી ટકી શકે છે. આ આયુષ્ય બે પ્રકારનું છે : એક દ્રવ્યાયુષ્ય અને બીજું કાલાયુષ્ય. તેમાં આયુષ્યકર્મનાં જે પુદ્ગલો તે દ્રવ્યાયુષ્ય કહેવાય છે અને તે પુદ્ગલો વડે જીવ જેટલા કાલ સુધી નિયત લવમાં ટકી શકે, તે કાલાયુષ્ય કહેવાય છે.

જીવને જીવવામાં આયુષ્યકર્મનાં પુદ્ગલો-આયુષ્ય-કર્મનો ઉદય એજ મુખ્ય કારણ છે. જ્યાં એ પુદ્ગલો સમાપ્ત થયાં કે બાહાર, ઔષધિ આદિ અનેક ઉપાયોથી પણ જીવ જીવી શકતો નથી.

બંને પ્રકારનાં આયુષ્યમાં જીવને દ્રવ્યાયુષ્ય તો

દેવો, નારકો તથા અસંખ્યાત વર્ષના આયુષ્યવાળા મનુષ્યો તથા તિર્યંચો અનપવર્તનીય નિરુપકમ આયુષ્યવાળા હોય છે, જ્યારે ણાકીના સર્વ મનુષ્ય અને તિર્યંચ જીવો સોપકમ અને નિરુપકમ બંને આયુષ્યવાળા હોય છે.

શાસ્ત્રમાં આયુષ્યનો ક્ષય સાત કારણે કહેલો છે :  
(૧) પ્રબળ અધ્યવસાયથી, (૨) શસ્ત્રાદિકના નિમિત્તથી,  
(૩) અહિતકર આહારથી, (૪) વેદનાથી, (૫) પરાધાતથી  
અથવા ઊંડા ખાડા વગેરેમાં પડી જવાથી, (૬) વિષાદિનો  
સ્પર્શ થવાથી અને (૭) શ્વાસનું રુંધન થવાથી.

હવે ઇન્દ્રિયો સંબંધી જે વિશેષ વક્તવ્ય છે, તે અહીં રજૂ કરીશું.

ઇન્દ્ર એટલે આત્મા, તેનું જે લિંગ-નિશાન, તે ઇન્દ્રિય. તાત્પર્ય કે ઇન્દ્રિય વડે-ઇન્દ્રિયોનાં કાર્ય વડે આત્માનું અસ્તિત્વ જાણી શકાય છે.

ઇન્દ્રિયો પાંચ છે. તે દરેકના દ્રવ્યેન્દ્રિય અને ભાવેન્દ્રિય એવા બે બે પ્રકારો છે. તેમાં દ્રવ્યેન્દ્રિય આકૃતિ કે આકારરૂપ છે અને ભાવેન્દ્રિય આત્માની શક્તિરૂપ છે.

દ્રવ્યેન્દ્રિય પુનઃ નિર્વૃત્તિ અને ઉપકરણ એવા બે પ્રકારોમાં વહેંચાયેલી છે અને દરેકના પાણુ બાહ્ય અને અભ્યંતર એવા બે બે પ્રકારો છે. તેમાં ઇન્દ્રિયની દૃશ્ય આકૃતિ તે બાહ્ય નિર્વૃત્તિ, તેની અંદર રહેલો આકાર-વિશેષ તે અભ્યંતર નિર્વૃત્તિ, તેની અંદર વિષયને ગ્રહણ

કારણે ઉપવાત થયેલો હોય, એટલે કે તુકશાન પહોંચેલું હોય તો પોતાનો વિષય બરાબર ગ્રહણ કરી શકતી નથી.

ભાવેન્દ્રિયના બે પ્રકારો છે : એક લઘ્વિ, બીજો ઉપયોગ. તેમાં મતિજ્ઞાનાવરણીય આદિ કર્મેનાં ક્ષયોપશમ થવો, તેને લઘ્વિ કહેવાય છે અને તેના પરિણામે વિષય સંબંધી જે ચેતના-વ્યાપાર થવો, તે ઉપયોગ કહેવાય છે. ઇન્દ્રિયદ્વારા વિષય ગ્રહણ કર્યા પછી કોઈને અલ્પ બોધ થાય છે અને કોઈને વિશેષ બોધ થાય છે, તેનું કારણ આ ભાવેન્દ્રિય છે. વધારે સ્પષ્ટ કહીએ તો બે સાણસોને કાન એકસરખા હોય અને તેઓ સમાન કાળે વિષયને ગ્રહણ કરે તો પણ જેનો મતિજ્ઞાનાવરણીયાદિ કર્મેનાં ક્ષયોપશમ સામાન્ય હોય તેને વિષયનો અલ્પ બોધ થાય અને ક્ષયોપશમ વિશેષ હોય તેને વિષયનો વિશેષ બોધ થાય.

ઇન્દ્રિયો પોતાનો વિષય કેટલા અંતરેથી ગ્રહણ કરી શકે વગેરે બાબતમાં શાસ્ત્રકારોએ ઊંડી વિચારણા કરેલી છે, તે અન્ય ગ્રંથોથી બાણવી.

હવે કયા જીવને કેટલા પ્રાણો હોય છે, તે સમજી લઈએ. એકેન્દ્રિય જીવોને ચાર પ્રાણો કહેલા છે, તે સ્પર્શનેન્દ્રિય, કાયાબળ, શ્વાસોચ્છવાસ અને આયુષ્યપ્રાણ સમજવા. બેઇન્દ્રિય જીવોને છ પ્રાણ કહેલા છે, તેમાં ઉપરના ચાર પ્રાણો ઉપરાંત રસનેન્દ્રિય અને વચનબળ પ્રાણ અધિક સમજવા. ત્રેઇન્દ્રિય જીવોને સાત પ્રાણો કહેલા

સમયમર્યાદા કહેવામાં આવે તો પણ આ પ્રશ્ન તો ઉઠવાનો જ, એટલે કે તે અંગે અપાતો ઉત્તર સમાધાનકારક નથી.

જો જીવને અમુક સમયે ઉત્પન્ન થયેલો માનીએ તો એ વસ્તુ ફલિત થાય છે. એક તો એ કે તે પહેલાં તેનું અસ્તિત્વ ન હતું અને બીજી વસ્તુ એ કે તે જીવ સિવાયના કોઈ પણ દ્રવ્ય કે દ્રવ્યોના સંયોજનથી બનેલો છે. તાત્પર્ય કે આ સંયોગોમાં તેનું એક મૌલિક દ્રવ્ય તરીકેનું સ્થાન ટકી શકતું નથી.

જો એમ કહેવામાં આવે કે જીવ દેહની સાથે જ ઉત્પન્ન થાય છે અને તેને ઉત્પન્ન થવાનું કારણ પૃથ્વી આદિ પંચભૂતોનું સંયોજન છે, તો એ પણ ઉચિત નથી, કારણ કે જીવ આ રીતે પંચભૂતના સંયોજનથી ઉત્પન્ન થયો હોય તો બધા પ્રાણીઓનો સ્વભાવ એક સરખો જ હોવો જોઈએ, પરંતુ તેમ જોવામાં આવતું નથી. એક બાબુ સિંહનો સ્વભાવ બુચો ને બીજી બાબુ શિયાળનો સ્વભાવ બુચો. એક બાબુ હંસનો સ્વભાવ બુચો અને બીજી બાબુ કાગડાનો સ્વભાવ બુચો. એક બાબુ સજ્જનોનો સ્વભાવ બુચો અને બીજી બાબુ દુર્જનોનો સ્વભાવ બુચો. તેમાં ઘણું મોટું અંતર જણાય છે. જો માલ એક સરખી બનાવટનો છે, તો તેમાં આટલી વિવિધતા કે વિચિત્રતા શા માટે? કદી અહીં એમ કહેવામાં આવે કે ભૂતોના સંયોજનમાં ઓછા-વત્તાપણું થવાથી આવું પરિણામ આવે છે, તો તે પણ ઉચિત નથી; કેમકે તેથી

પણ અમુક વસ્તુના સંયોજનથી બને છે, પરંતુ તેમણે હજી સુધી તે અંગે કોઈ સમીકરણ (Formula) રજૂ કર્યું નથી કે તે સમીકરણ અનુસાર ચૈતન્યની ઉત્પત્તિ કરી બતાવી નથી, એટલે તે મંતવ્ય નિરાધાર છે.

અહીં અમે એમ કહેવાને ઈચ્છીએ છીએ કે શુદ્ધ ચૈતન્ય તો દૂર રહ્યું, પણ આંખ જેવી આંખ, કાન જેવો કાન, નાક જેવું નાક, હાથ જેવો હાથ કે પગ જેવો પગ પણ તેઓ બનાવી શક્યા નથી. તેમણે આવી આકૃતિની બનાવેલ બધી વસ્તુઓ જડ દેખાય છે અને જીવંત વસ્તુથી સર્વથા ભિન્ન લાગે છે.

પરંતુ હવે કેટલાક વૈજ્ઞાનિકો એમ માનવા લાગ્યા છે કે આ વિશ્વ (Universe) માત્ર એક પ્રકારનું જડ ચંત્ર નથી, પરંતુ તેમાં ચૈતન્યશક્તિનો વાસ પણ છે. તે અંગે તેમણે જે ઉદ્ઘારો કાઢેલા છે, તેનો કેટલોક સંગ્રહ અમેાએ જીવ-વિચાર-પ્રકાશિકાના પ્રથમ ખંડનાં પાંચમા પ્રકરણમાં ‘વિજ્ઞાન શું કહે છે?’ એ મથાળાં નીચે આપેલો છે, તે જિજ્ઞાસુઓએ અવશ્ય જોવો.

જીવને અમુક સમયે ઉત્પન્ન થયેલો માનતાં કર્મનો સિદ્ધાંત પણ ખંડિત થાય છે, કારણ કે તદ્દન નવજાત આત્માને કર્મો વળગે શી રીતે? અને ન વળગે તો તેને સવજ્રમણ કરવાનું કારણ શું?

તાત્પર્ય કે જીવને અમુક સમયે ઉત્પન્ન થયેલો માનતાં



જીવને ધ્રુવ કહેવાનો આશય એ છે કે તે દ્રવ્યના રૂપમાં સ્થાયી રહે છે. એને નિત્ય કહેવાનો આશય એ છે કે તેનો કદી અભાવ થતો નથી.

જીવને અસંખ્ય પ્રદેશ હોય છે. પ્રદેશ એટલે અતિ સૂક્ષ્મ વિભાગ. આ બધા પ્રદેશો સાંકળના અંકોડાની જેમ એક બીજા સાથે સંકળાયેલા હોય છે, તેથી તેમાં એકત્વ જળવાઈ રહે છે. જીવના કદી પણ ટૂંકડા થતા નથી, અર્થાત્ અંડ થતા નથી, એટલે કે તે સદા અખંડ હોય છે.

અહીં પ્રશ્ન થઈ શકે છે કે ‘હાથીના શરીરમાં રહેલો જીવ હાથીનું શરીર છોડીને કીડીનું શરીર ધારણ કરે ત્યારે જીવના અંડ થતા હશે કે નહિ?’ તેનો ઉત્તર એ છે કે ‘જીવ જેમ અખંડ છે, તેમ સંકોચ-વિસ્તારના ગુણવાળો પણ છે, તેથી હાથીનું શરીર છોડીને કીડીનું શરીર ધારણ કરે ત્યારે તેટલા પ્રમાણમાં સંકોચાય છે, પણ તેના અંડ થતા નથી. દીવાનો પ્રકાશ જેમ મોટા અંડમાં તેના પ્રમાણમાં વ્યાપીને રહે છે અને નાના અંડમાં તેના પ્રમાણમાં વ્યાપીને રહે છે, તેમ જીવની બાબતમાં પણ સમજવું.

જીવ દેહપરિણામી છે, એટલે કે દેહ પ્રમાણે વ્યાપીને રહે છે, પણ તેની બહાર વ્યાપીને રહેતો નથી. કેટલાક એમ માને છે કે જીવ દેહ ઉપરાંત બહાર પણ વ્યાપીને રહે છે, અર્થાત્ વિશ્વવ્યાપી છે. આ રીતે તો સકલ વિશ્વ કે સકલ લોકમાં એક જ જીવ સંભવે, અનેક નહિ. હવે

ઉર્ધ્વ છે અને તેથી જ સકલ કર્મમાંથી મુક્ત થતાં જ તે ઉર્ધ્વ ગતિ દ્વારા લોકના અગ્ર ભાગે રહેલી સિદ્ધ-શિલામાં પહોંચી જાય છે. તેનાથી ઉપર ધર્માસ્તિકાય દ્રવ્ય વ્યાપેલું નથી, એટલે ત્યાં તેની ગતિ અટકી જાય છે.

આ રીતે જીવનું સ્વરૂપ જાણીને જે તેમાં શ્રદ્ધાન્વિત થાય છે, તે અજીવાદિ તત્ત્વોને પણ સારી રીતે જાણી શકે છે અને પરિણામે હેય અને ઉપાદેયનો વિવેક કરી સમ્યક્ ચારિત્રનું નિર્માણ કરવામાં સફળ થાય છે કે જેનું આખરી પરિણામ મોક્ષપ્રાપ્તિ છે.

આ પૃષ્ઠના વાચકોએ જીવ-વિચાર-પ્રકાશિકાનું સાધન તરીકે વાંચન કરી લેવું આવશ્યક છે, કારણ કે જીવ-વિષયનો તે આસર ગ્રંથ છે અને અનેક ઉપયોગી માહિતીથી ભરપૂર છે.

જીવતત્ત્વ નામનું ખીજું પ્રકરણ અહીં પૂરું થયું.

કહેવાનું તાત્પર્ય એ છે કે જ્યાં જીવનાં લક્ષણો સ્પષ્ટ સમજાયાં કે જીવ અને અજીવ વચ્ચેની ભેદરેખા મનમાં અંકિત થઈ જાય છે અને તેના આધારે અજીવને ઓળખવાનું કામ જરાય કઠિન કે અઘરું રહેતું નથી. જેને જીવનાં લક્ષણો લાગુ ન પડે તે અજીવ.

કોઈ એમ માનતું હોય કે ‘જીવતત્ત્વને જાણ્યું, એટલે ઇસ. અજીવતત્ત્વને જાણવાની જરૂર શી છે?’ તો એ માન્યતા બ્યાજબી નથી, કારણ કે જીવતત્ત્વ અજીવતત્ત્વ સાથે અનેક રીતે સંકળાયેલું છે અને તે સમસ્ત લોકનો એક મહત્ત્વનો ભાગ છે. કહ્યું છે કે ‘જીવા ચેવ અજીવા ચ, એસ લોષ વિચાહિય-જેમાં જીવ પણ હોય અને અજીવ પણ હોય, તેને લોક કહે છે.’ અન્ય રીતે કહીએ તો જીવ અને અજીવ બંનેને જાણ્યા વિના આ લોક, વિશ્વ, સૃષ્ટિ, પ્રજ્ઞાંક, જગત્ કે દુનિયાનો ભેદ ઉકેલાતો નથી અને આપણા મનમાં જે અનેકવિધ કૂટ પ્રશ્નો ઉઠે છે, તેનું યોગ્ય સમાધાન થતું નથી. તેથી જીવતત્ત્વની જેમ અજીવતત્ત્વ પણ સારી રીતે જાણી લેવાની જરૂર છે અને તેથી જ પ્રકરણકાર મહર્ષિએ જીવતત્ત્વનું વર્ણન પૂરું થતાં જ અજીવતત્ત્વનું વર્ણન શરૂ કરેલ છે. તેમાં અજીવતત્ત્વ જે ચૌદ ભેદ જાણવા યોગ્ય છે, તેનો નિર્દેશ આઠમી ગાથામાં આ પ્રકારે કરે છે :

(૨) મૂલ ગાથા :

ધમ્માઽધમ્માઽઽગાસા, તિય-તિય-મેયા તહેવ અદ્દા ય ।  
 સંઘા દેસ-પણ્ણા, પરમાણુ અજીવ ચડ્ડસહા ॥૮૧॥

પ્રથમ ધર્માસ્તિકાય, અધર્માસ્તિકાય અને આકાશાસ્તિકાય નામનાં જે ત્રણ દ્રવ્યો કહ્યાં, તે દરેક ત્રણ ત્રણ ભેદવાળાં છે.

તદેવ-તેમ જ.

અદ્વા-કાલ.

કાલ પાંચ દ્રવ્યોમાંનું એક દ્રવ્યવિશેષ છે. તે પ્રદેશાત્મક નથી, એટલે તેને અસ્તિકાય શબ્દ લગાડવામાં આવતો નથી. કાલનું સ્વરૂપ આગળ વિસ્તારથી કહેવાશે.

ચ-અને

સ્કંધા-સ્કંધો, સ્કંધ.

વસ્તુના આખા ભાગને સ્કંધ કહેવાય છે.

દેસ અને પાસ તે દેસ-પાસા. દેસ-દેશ. વસ્તુથી પ્રતિબદ્ધ એવા તેના ન્યૂન ભાગને દેશ કહેવાય છે.

પાસ-પ્રદેશ.

સ્કંધથી પ્રતિબદ્ધ તેના નાનામાં નાના ભાગને અર્થાત્ નિર્વિલાન્ય ભાગને પ્રદેશ કહેવાય છે.

પરમાણુ-પરમાણુ, નિર્વિલાન્ય આણુ, છૂટો આણુ.

અજીવ-અજીવ, અજીવતત્ત્વ.

ચત્ત્વસ્ર-ચૌદ પ્રકારનું છે.

(૫) અર્થ-સંકલના :

ત્રણ ત્રણ ભેદવાળા ધર્માસ્તિકાય, અધર્માસ્તિકાય. અને આકાશાસ્તિકાય, તેમ જ કાલ અને

વસ્તુમાંથી કોઈ ટુકડો બુદ્ધો પડે તો તેને પણ સ્કંધ જ કહેવાય છે, કારણ કે તે પણ એક સંપૂર્ણ વસ્તુ છે. વધારે સ્પષ્ટ કહીએ તો વસ્તુના નાના કણને પણ સ્કંધ જ કહેવાય છે, કારણ કે તે પણ એક સંપૂર્ણ વસ્તુ છે.

સ્કંધની અપેક્ષાએ જે ભાગ ન્યૂન કે નાનો હોય છે અને જેના હજી પણ વધારે વિભાગો પડવાની શક્યતા હોય છે, તેને દેશ કહેવામાં આવે છે. દેશ સ્કંધથી પ્રતિગદ્ધ હોય છે, એટલે કે જોડાયેલો હોય છે, પણ છૂટો હોતો નથી. જો તે છૂટો પડે તો સ્કંધ જ કહેવાય છે, પછી તેનો વ્યવહાર દેશ તરીકે થઈ શકતો નથી. દાખલા તરીકે પાંચ કુટ લાંબી લાકડી છે, તો પાંચ કુટથી ગોછો ભાગ તેનો દેશ છે. આ ભાગ નાનો થતાં થતાં ત્રણ પ્રદેશ સુધી પહોંચે છે, એટલે કે માત્ર ત્રણ પ્રદેશ રહેલા હોય ત્યાં સુધી તે દેશ જ કહેવાય છે. જે પ્રદેશવાળા સ્કંધના જે ભાગ કરતાં દરેક પ્રદેશ કહેવાય છે, એટલે ત્યાં દેશ સંજ્ઞાનો વ્યવહાર થતો નથી. પરંતુ એ લાકડીના ટુકડા થાય તો દરેક ટુકડાને સ્કંધ કહેવાય છે, દેશ કહેવાતો નથી.

દેશના સૂક્ષ્માતિસૂક્ષ્મ વિભાગને એટલે કે જેના કલ્પમાંથી પણ જે ભાગ ન થઈ શકે એવા વિભાગને પ્રદેશ કહેવામાં આવે છે. આ પ્રદેશ પણ સ્કંધથી પ્રતિગદ્ધ હોય છે. જો તે પ્રદેશથી છૂટો પડે તો પરમાણુ કહેવાય છે, પરંતુ આવી સ્થિતિ માત્ર પુદ્ગલમાં જ સંભવે છે;

પુદ્ગલના સ્કંધ, દેશ, પ્રદેશ અને પરમાણુ એવા ચાર વિભાગો છે. તેમાં સ્કંધો અનંત છે, તેના દેશ અને પ્રદેશો પણ અનંત છે અને તેના પરમાણુઓ પણ અનંત છે.

### (૧) ઉપક્રમ :

અણુવના ચૌદ લેદો કહ્યા પછી, કયા દ્રવ્યો અણુવ છે? અને તેમનો કેવો સ્વભાવ છે? એ જાણાવવાને નવમી તથા દશમી ગાથા આ પ્રમાણે કહે છે :

### (૨) શૂળ ગાથા :

ધમ્માઽધમ્મા પુગલ, નહ કાલો પંચ હંતિ અજ્જીવા ।  
 ચલણસહાવો ધમ્મો, થિરસંઠાણો અહમ્મો ય ॥૯॥  
 અવગાહો આગાસં, પુગલ-જીવાણ પુગલા ચઢહા ।  
 સંધા દેસ-પણ્ણા, - પરમાણૂ ચેવ નાયવ્વા ॥૧૦॥

### (૩) સંસ્કૃત છાયા :

ધર્માધર્મો પુદ્ગલાઃ નમઃ કાલઃ પન્થ ભવન્ત્યજીવાઃ ।  
 ચલનસ્વભાવો ધર્મઃ, સ્થિરસંસ્થાનોઽધર્મશ્ચ ॥ ૯ ॥  
 અવકાશ આકાશં, પુદ્ગલજીવાનાં પુદ્ગલાશ્ચતુર્થા ।  
 સ્કન્ધા દેશપ્રદેશાઃ, પરમાણવશ્ચૈવ જ્ઞાતવ્યાઃ ॥૧૦ ॥

ધમ્મ અને અધમ્મ, તે ધમ્માધમ્મા. ધમ્મ-ધર્મ,  
 ધર્માસ્તિકાય.

થિર-સ્થિર રહેવું, સ્થિર રહેવામાં સહાય આપવી,  
એવું જેવું સંઠાળ છે-સ્વભાવ છે, તે થિરસંઠાળો.

અહમ્મો-અધર્મ, અધર્માસ્તિકાય.

અધમ્મો અને અહમ્મો આ બંને રૂપો પ્રાકૃતમાં  
આલે છે.

અવગાહો-અવકાશ, અવકાશ આપવાના સ્વભાવવાળો.

આગાસં-આકાશ, આકાશાસ્તિકાય.

પુગ્ગલ-જીવ.ળ-પુદ્ગલ અને જીવોને.

પુગ્ગલ અને જીવ તે પુગ્ગલ-જીવ. પુગ્ગલ-પુદ્ગલ.  
જીવળ-જીવોને.

પુગ્ગલાં-પુદ્ગલો.

ચત્તહા-ચાર પ્રકારના.

સ્વંધા-સ્વંધો.

વેસ-પણસા-દેશ અને પ્રદેશો.

પરમાણૂ-પરમાણુ.

ચેવ-નિશ્ચયે કરીને, નિશ્ચયપૂર્વક.

નાયવ્વા-બાણવા.

(૫) અર્થ-સંકલના :

ધર્માસ્તિકાય, અધર્માસ્તિકાય, પુદ્ગલાસ્તિકાય,  
આકાશાસ્તિકાય અને કાલ, એ પાંચ  
અજીવો છે. તેમાં ગતિ કરવામાં સહાય આપવાના  
સ્વભાવવાળો ધર્માસ્તિકાય છે અને સ્થિર રહેવામાં

ઝાડીં દ્રવ્યોને સત્ કહેવાનો આશય એ છે કે તેઓ ઉત્પાદ, વ્યય અને ધ્રોવ્યથી યુક્ત છે. દ્રવ્ય, ઉત્પાદથી યુક્ત છે, એટલે કે તે ઉત્પન્ન થાય છે; વ્યયથી યુક્ત છે, એટલે કે તે નાશ પામે છે, અને ધ્રોવ્યથી યુક્ત છે, એટલે કે તે સ્થિર રહે છે.

પ્રેક્ષાકારી પાઠકને ઝાડીં જરૂર પ્રશ્ન થશે કે ‘એક જ વસ્તુમાં આ રીતે પરસ્પર વિરોધી એવી ત્રણ સ્થિતિ શી રીતે સંભવે?’ તેનું સમાધાન એ છે કે ‘જો દ્રવ્યને કૃતસ્થ નિત્ય એટલે જેમાં કદી પરિવર્તન ન થાય, એવું માનીએ કે ક્ષણિક એટલે સદા પરિવર્તન થાય એવું માનીએ તો આવી ત્રણ સ્થિતિ સંભવી શકે નહિ, પણ દ્રવ્યને પરિણામી નિત્ય માનીએ, તો તેમાં આ ત્રણેય સ્થિતિ સંભવી શકે છે.

પરિણામી નિત્યનો અર્થ એ છે કે જેના પરિણામો બદલાતા રહે, પણ મૂલ દ્રવ્ય બદલાય નહિ, અર્થાત્ તે નિત્ય રહે. સોનાનું કંકણ જ્યારે કુંડલનું સ્વરૂપ ધારણ કરે છે, ત્યારે કંકણરૂપી પરિણામોનો નાશ થાય છે અને આમ છતાં સોનું મૂલ દ્રવ્યરૂપે કાયમ રહે છે.

હિંદુ ધર્મમાં ઇશ્વરને ત્રિમૂર્તિ માનવામાં આવ્યો છે, એટલે કે તે બ્રહ્મા, વિષ્ણુ અને મહેશરૂપ છે. તેમાં બ્રહ્મારૂપ ઇશ્વર ઉત્પત્તિ કરે છે, વિષ્ણુરૂપ ઇશ્વર સ્થિતિનો નિર્વાહ કરે છે અને મહેશરૂપ ઇશ્વર લય કરે છે, એટલે કે તે વસ્તુનો નાશ કરે છે, એમ મનાયું છે. શું આ વસ્તુ



પુદ્ગલના જ પર્યાયો છે. વળી તેઓ જે અર્થમાં દ્રવ્ય શબ્દનો ઉપયોગ કરે છે, તેની અને આહીં વપરાતા દ્રવ્ય શબ્દની પરિભાષા જુદી છે.

દ્રવ્યમાં ત્રણેય કાલ અવસ્થિત રહેનારો જે વિશિષ્ટ સ્વભાવ તેને ગુણ કહેવાય છે અને તેનું જે રૂપાંતર થયા કરે, તેને પર્યાય કહેવાય છે.

છ દ્રવ્યોમાંથી જીવદ્રવ્યનો પરિચય પૂર્વે અપાઈ ગયો. હવે પાંચ અજીવ દ્રવ્યનો પરિચય આપવાનો છે. તેનો પ્રારંભ ધર્માસ્તિકાય અને અધર્માસ્તિકાયથી કરીએ. કારણ કે અજીવ દ્રવ્યોની નામાવલીમાં તેમને પ્રથમ સ્થાન અપાયેલું છે.

**ધર્માસ્તિકાય અને અધર્માસ્તિકાય :**

કેટલાક મહાનુભાવો દ્રવ્યની નામાવલીમાં ધર્મ અને અધર્મનું નામ સાંભળીને લડકી ઉઠે છે; પણ એક જ નામવાળા શબ્દો જુદા જુદા વિજ્ઞાનમાં જુદી જુદી રીતે વપરાય છે. દાખલા તરીકે રસ શબ્દ શરીરશાસ્ત્રમાં એક પ્રકારની ધાતુનો અર્થ બતાવે છે, ઇન્દ્રિયશાસ્ત્રમાં સ્વાદનો અર્થ બતાવે છે, રસાયણશાસ્ત્રમાં પારદ કે પારાનો અર્થ બતાવે છે અને સાહિત્યમાં એક પ્રકારના ભાવનો અર્થ બતાવે છે. એટલે દ્રવ્યની નામાવલીમાં ધર્મ અને અધર્મનું નામ વાંચીને જરા પણ લડકવાની કે આશ્ચર્ય પામવાની જરૂર નથી. વળી ધર્મ અને અધર્મના છેડે પ્રાયઃ અસ્તિકાય

થતા નથી, ગતિ કરતા નથી, એટલે અહીં જીવ અને પુદ્ગલ એ બે દ્રવ્યોનો જ નિર્દેશ કરેલો છે.

જીવ પોતાના સ્વભાવ વડે પુદ્ગલના આલંબનથી તથા કર્મની પ્રેરણાથી ગતિ કરે છે. આ ભવમાં તેને ઔદારિક આદિ દેહનું આલંબન હોય છે અને પરભવમાં જતાં કર્મણુ દેહની પ્રેરણા હોય છે, જીવ જ્યારે સર્વ કર્મોથી મુક્ત થાય છે, ત્યારે પોતાની સ્વાભાવિક ઊર્ધ્વ ગતિ વડે સિદ્ધશિલામાં પહોંચી જાય છે. પુદ્ગલ પણ પોતાના સ્વભાવથી અને જીવની પ્રેરણાથી ગતિ કરે છે. પુદ્ગલનિર્મિત પ્રકાશ, ધ્વનિ આદિ તેમની ગતિશીલતા માટે પ્રસિદ્ધ છે.

જીવ અને પુદ્ગલ ગતિ-સ્થિતિ કરવાના સ્વભાવવાળા છે, પણ તેમને ગતિ અથવા સ્થિતિ કરવા માટે કેઈ માધ્યમ (Medium) ની જરૂર પડે છે. તે માધ્યમ આ ધર્માસ્તિકાય અને અધર્માસ્તિકાય દ્રવ્ય પૂરું પાડે છે.

અહીં પ્રશ્ન થવો સહજ છે કે ‘જ્યારે જીવ અને પુદ્ગલ પોતાના સ્વભાવથી જ ગતિ-સ્થિતિ કરે છે, ત્યારે તેમને તે ગતિ કે સ્થિતિ માટે માધ્યમની જરૂર શી ?’ તેનો ઉત્તર એ છે કે ‘એક વસ્તુ ગતિ કે સ્થિતિ કરવાના સ્વભાવવાળી હોય તો પણ તેને સહાયક વસ્તુની અપેક્ષા રહે છે. દાખલા તરીકે સાંછલી તરવાના સ્વભાવવાળી છે, એટલે કે પોતે તરી શકે એવી છે, છતાં તેને સહાયક તરીકે જળની જરૂર પડે છે. જો જળ ન હોય

અળજે માઈલ દૂરથી આવવા છતાં એ બધાંની ગતિ સમાન હોય છે, નહિ કે એકની શીઘ્ર અને બીજાની મંદ. તેથી આ કિરણોને આવવાનું કોઈ માધ્યમ હોયું જોઈએ.

ત્યારબાદ આ વિષયનું સંશોધન કરતાં ‘ઈથર’ (Ether) નામનો એક પદાર્થ મળી આવ્યો. પરંતુ તેના સ્વરૂપનો નિર્ણય કરવાનું કામ સહેલું ન હતું. પહેલાં તેને ભૌતિક અથવા પરમાણુવિક એટલે પરમાણુઓનો બનેલો માનવામાં આવ્યો, પરંતુ અનેક મતો બદલાયા પછી હવે લગભગ બધા જ વૈજ્ઞાનિકો એ માન્યતા પર આવી ગયા છે કે ઈથર અપરમાણુવિક વસ્તુ છે, સર્વત્ર વ્યાપ્ત છે અને વસ્તુને ગતિમાન થવામાં સહાય કરે છે. આ વસ્તુ ધર્માસ્તિકાયના સિદ્ધાંતને ખૂબ જ પુષ્ટ કરનારી છે.

‘ધસ્મો અહસ્મો અગાસં, દદ્વં ઇક્ષિક્ષમાહિયં-ધર્માસ્તિકાય, અધર્માસ્તિકાય અને આકાશાસ્તિકાયને જ્ઞાની ભગવંતોએ એકેકે દ્રવ્ય કહેલું છે.’ એટલે કે ધર્માસ્તિકાય અને અધર્માસ્તિકાય અખંડ એક દ્રવ્યરૂપ છે. તેના કોઈ ટુકડા કે વિભાગો નથી.

આ બંને દ્રવ્યો લોકમાં સર્વત્ર વ્યાપેલા છે. અથવા તો આ બંને દ્રવ્યો આકાશના જેટલા ભાગમાં વ્યાપેલા છે, તે જ લોકની મર્યાદા છે.

૧. અહીં સર્વત્ર શબ્દ જેટલા ભાગમાં વિશ્વની સ્થિતિ છે, તેને અનુલક્ષીને કહેવામાં આવ્યો છે.

આ રીતે ધર્માસ્તિકાય અને અધર્માસ્તિકાયને લોકની બહાર પણ વ્યાપેલા માનવામાં અનેક પ્રકારની આપત્તિ છે, તેથી તેઓ લોકપર્યંત વ્યાપેલા છે, એમ માનવું જ યોગ્ય છે.

પાઠકોને જાણીને આનંદ થશે કે સુપ્રસિદ્ધ વૈજ્ઞાનિક આલ્બર્ટ આઈન્સ્ટીને નિમ્ન શબ્દો વડે આ સિદ્ધાંતનું સમર્થન કરેલું છે : ‘લોક પરિમિત છે, અલોક અપરિમિત. લોક પરિમિત હોવાથી દ્રવ્ય (Matter) અથવા શક્તિ (Energy) તેની બહાર જઈ શકતા નથી. લોકની બહાર આ દ્રવ્યનો અભાવ છે કે જે ગતિમાં સહાય થાય છે.’

શ્રી ભગવતીસૂત્રમાં આ દ્રવ્યોને ‘અવળે અગ્નિ અરસે અકાસે’ કહેલાં છે, એટલે કે તેમને કોઈ પ્રકારનો વર્ણ-રંગ હોતો નથી, કોઈ પ્રકારની ગંધ હોતી નથી, કોઈ પ્રકારનો રસ હોતો નથી અને કોઈ પ્રકારનો સ્પર્શ પણ હોતો નથી. વર્ણ, ગંધ, રસ અને સ્પર્શ, એ પુદ્ગલના ગુણો છે અને તે પુદ્ગલ સિવાય અન્ય કોઈ દ્રવ્યમાં હોતા નથી, એટલે ધર્માસ્તિકાય અને અધર્માસ્તિકાયમાં તેનો સંભવ નથી. આ દ્રવ્યો અપરમાણુવિક છે, તેનું આ પુષ્ટ પ્રમાણ છે.

‘અલંકૃત્ત્વજ્ઞા ધર્મમત્તિકાયપણસા’ એ શાસ્ત્રવચનોથી ધર્માસ્તિકાય તેમજ અધર્માસ્તિકાયના પ્રદેશો અસંખ્ય હોવાનો નિશ્ચય થાય છે.

સ્વરૂપ જાણ્યા પછી તેમને અતુકસે ગતિનું માધ્યમ (Medium of motion) અને નિથિતિનું માધ્યમ (Medium of rest) કહીએ તો તે સર્વથા યોગ્ય છે.

**આકાશાસ્તિકાય :**

દશમી ગાથાના પ્રારંભમાં કહ્યું છે કે ‘અવગાહો આગાસં પુગ્ગલ-જીવાણ-જે પુદ્ગલ અને જીવોને રહેવાનો તથા ગમનાગમન કરવાનો અવકાશ આપે છે, તે આકાશ.’ અહીં ધર્માસ્તિકાય અને અધર્માસ્તિકાયનો નિર્દેશ ક્યો નથી, પણ તે અધ્યાહારથી સમજી લેવાનું છે. કાલ તો સત્યલોકમાં જ હોય છે, એટલે તેનો નિર્દેશ કરવાની આવશ્યકતા નથી. તાત્પર્ય કે જે અદૃશ્ય, દૃશ્ય, નાના, મોટા સર્વે પદાર્થોને પોતાની અંદર રહેવાની જગા આપે છે, તેને આકાશ કહેવાય છે.

આકાશ સર્વવ્યાપી હોવાથી કોઈ પણ વસ્તુ તેની અંદર સંલવી શકતી નથી.

અહીં પ્રશ્ન થવા સંભવે છે કે, “ઉપર આકાશ અને નીચે ધરતી” વગેરે ઉક્તિઓ પરથી તો એમ સમજાય છે કે ઉપરના ભાગમાં આકાશ આવેલું છે અને નીચેના ભાગમાં ધરતી આવેલી છે, તો પછી આકાશને સર્વત્ર વ્યાપેલું કેમ માની શકાય ?” તેનો ઉત્તર એ છે કે આપણી ઉપરના ભાગમાં ઘણું મોટું પોલાણ—ઘણો મોટો અવકાશ આવેલો હોવાથી આપણે ‘ઉપર આકાશ,’ એમ કહીએ છીએ, અને આપણે ધરતી પર વસેલા છીએ,

છે, તેમ જ આ પાતળી હવાનો થર આકાશમાં રહેલો છે. આ રીતે અતિ વજનદાર પૃથ્વીઓ તનુવાતાદિના આધારે આકાશમાં અદ્ધર રહેલી છે. આપણી ઉપરના ભાગમાં અમુક અંતરે દેવોનાં વિમાનો આવેલાં છે, તે પણ આવી જ રીતે આકાશમાં અદ્ધર રહેલાં છે. વૈજ્ઞાનિકો ગુરુત્વાકર્ષણના સિદ્ધાંતથી આ ઘટનાનો ખુલાસો કરે છે, પરંતુ હજી તેમાં સુધારા સૂચવાયે જ નય છે, એટલે કે એ અંતિમ નિર્ણયાત્મક વસ્તુ નથી.

આપણી ધરતી આકાશમાં રહેલી છે, તેનો સચોટ અને પ્રબળ પુરાવો એ છે કે આ ધરતીનો કોઈ પણ ભાગ એમાંથી લઈ લેવામાં આવે તો એ સ્થળે આકાશ ખાકી રહે છે. દાખલા તરીકે ધરતીમાં ચાર કુટ લાંબો, ચાર કુટ પહોળો અને ચાર કુટ ઊંડો ખાડો ખોદવામાં આવે તો તે ખાડામાં શું હોય ? અહીં કોઈ એવો જવાબ આપે કે ‘હવા.’ તો એ હવાને પંપ દ્વારા ખેંચી લેતાં ત્યાં માત્ર અવકાશ જ રહેવાનો કે જેને આપણે આકાશ કહીએ છીએ. નૈશ્વર્યિક દૃષ્ટિએ જોઈએ તો તેમાં ધર્માસ્તિકાય છે, અધર્માસ્તિકાય છે, સૂક્ષ્મ એકેન્દ્રિય જીવો પણ છે અને પુદ્ગલની વર્ગીણાઓ પણ છે, પરંતુ આ બધી વસ્તુઓ આપણા ચર્મચક્ષુઓથી જોઈ શકાય એવી નથી, એટલે ત્યાં માત્ર અવકાશ હોવાનો જ ખ્યાલ આવે છે.

સમગ્ર અવકાશના લોકાકાશ અને અલોકાકાશ એવા

જ ઉદાહરણો આપે છે. ધી રીડર્સ ડાયજેસ્ટ ગ્રેટ વર્લ્ડ એટલાસ (The reader's digest great world atlas) નામની એક નકશાપોથી હમણું જ જાહેર પડી છે. તેના ત્રીજા ભાગમાં વધારાનો અવકાશ—અનંત આકાશ (Outer space—the boundless sky) નામનો એક નકશો આપવામાં આવ્યો છે. (પૃ. ૧૦૨) તેમાં જણાવ્યું છે કે આ આકાશમાં લાખો સૂર્ય-માળાઓ (સૂર્યો અને તેના ગ્રહો-ઉચ્છ્રહો વગેરે) છે. તે એક ખીજતી એટલી દૂર આવેલી છે કે કલાકના ૧૦૦,૦૦૦ એક લાખ માઈલની ઝડપે જતાં રોકેટને તેની પાસે પહોંચતાં ૮૭ કોડ વર્ષ લાગે. હવે વિચાર કરો કે જેને લોકાકાશ કહીએ છીએ, તે પણ કેટલું વિરાટ છે ! અલો-કાકાશ તો તેના કરતાં પણ અનંતગણું મોટું છે, એટલે તેની તો વાત જ શી કરવી ?

આકાશને વર્ણ નથી, ગંધ નથી, રસ નથી તથા સ્પર્શ પણ નથી. તાત્પર્ય કે તે અમૂર્ત છે, અપર-માણવિક છે.

અહીં એવો પ્રશ્ન થવા સંભવ છે કે ‘જો આકાશને વર્ણ નથી તો તે વાદળી રંગનું કેમ દેખાય છે ? તથા પ્રાતઃકાલ અને સાયંકાલે વિવિધ વર્ણનું કેમ જણાય છે ?’ તેનો ખુલાસો એ છે કે ‘આપણને આકાશ વાદળી રંગનું દેખાય છે, પણ તે રંગ આકાશનો નથી. એ રંગ તો તેની અંદર રહેલ વાયુમંડળ તથા અન્ય પૌદ્ગલિક

આકાશમાં જે વિવિધ પ્રકારની ક્રિયાઓ થતી દેખાય છે, તેનું કારણ જીવ અને પુદ્ગલનો ક્રિયા-સ્વભાવ છે. આકાશ તો તેમને ક્ષેત્ર પૂરું પાડવા સિવાય અન્ય કશું કાર્ય કરતું નથી. ઘરમાં વિવિધ પ્રકારની ક્રિયાઓ થાય છે, તેથી એ ક્રિયાઓ ઘર કરે છે, એમ કહેવાય છે ખરું? વાસ્તવિક રીતે તો એ ક્રિયાઓ ઘરમાં રહેનારા જ કરે છે, પણ ઘર કરતું નથી. આકાશની બાબતમાં પણ આમ જ સમજવું. વળી શબ્દ આકાશમાંથી ઉત્પન્ન થતો ભલે જણાતો હોય, પણ વાસ્તવમાં તે આકાશથી ઉત્પન્ન થતો નથી. એ તો પુદ્ગલનું જ એક પ્રકારનું પરિણામ છે.

જેન દર્શને આ વાત હબરે વર્ષ પહેલાં કહી હતી અને તે કારણે અનેક દર્શનોએ તેની નિર્ભર્સના કરી હતી, પરંતુ છેલ્લાં સો વર્ષમાં વૈજ્ઞાનિકોએ અનેક પ્રયોગો કરીને એ વાત પુરવાર કરી આપી છે, એટલું જ નહિ પણ શબ્દને આળાદ પકડી આપ્યો છે. ફોનોગ્રાફ, રેડિયો, ટેલિફોન વગેરે તેનાં પ્રમાણો છે. હવે શબ્દ એ પૌદ્ગલિક વસ્તુ હોવા બાબત કોઈને કશી શંકા રહી નથી. તાત્પર્ય કે શબ્દ એ આકાશનો ગુણ નથી, એ તો સર્વથા નિષ્ક્રિય જ છે.

એક વસ્તુ અને બીજી વસ્તુ વચ્ચેનું અંતર આકાશના નિમિત્તથી જ બાણી શકાય છે. જો આકાશ ન હોય તો આપણે કોઈ પણ વસ્તુની લાંબાઈ, પહોળાઈ કે ઊંચાઈ કહી શકીએ નહિ.



અસિદ્ધ નામ	પ્રાચીન નામ	કારણ
પૂર્વ	ઐન્દ્રી	ઈન્દ્ર દ્વારા રક્ષિત.
દક્ષિણ	ચામ્યા	યમ દ્વારા રક્ષિત.
પશ્ચિમ	વારુણી	વરુણ દ્વારા રક્ષિત.
ઉત્તર	સૌમ્યા	સોમ દ્વારા રક્ષિત.
અગ્નિ	આગ્નેયી	અગ્નિ દ્વારા રક્ષિત.
નૈઋત્ય	નૈઋતિ	નૈઋત દ્વારા રક્ષિત.
વાયવ્ય	વાયવ્યા	વાયુ દ્વારા રક્ષિત.
ઈશાન	ઐશાની	ઈશાન દ્વારા રક્ષિત.

અહીં દિશા અને વિદિશાઓ અંગે થોડું સ્પષ્ટી-કરણ કરીશું. ભુવલયના મધ્ય ભાગમાં આવેલા મેરુ પર્વતના આઠ રુચક પ્રદેશોને મધ્યખિંદુ સમજવાના છે. આ ખિંદુમાંથી સૂર્ય ઉગવાની દિશામાં જે રેખા દોરીએ, તે પૂર્વ અને સૂર્ય અસ્ત થવાની દિશામાં જે રેખા દોરીએ, તે પશ્ચિમ. આ ખિંદુમાંથી ધ્રુવના તારા તરફ જે રેખા દોરીએ, તે ઉત્તર અને તેની સામી દિશાએ જે રેખા દોરીએ, તે દક્ષિણ. ઉત્તર અને પૂર્વની વચ્ચે જે ખૂણા આવેલો છે, તે ઈશાન. પૂર્વ અને દક્ષિણ દિશાની વચ્ચે જે ખૂણા આવેલો છે, તે અગ્નિ. દક્ષિણ અને પશ્ચિમ દિશાની વચ્ચે જે ખૂણા આવેલો છે, તે નૈઋત્ય અને પશ્ચિમ તથા ઉત્તર દિશાની વચ્ચે જે ખૂણા આવેલો છે, તે વાયવ્ય. જલ, સ્થલ તથા આકાશનાં માર્ગો બાણવા માટે દિશાનું જ્ઞાન જરૂરી છે અને તે જ કારણે તેના

અધર્માસ્તિકાય અને આકાશસ્તિકાય પોતાના મૂળ સ્વરૂપે જ સ્થિર રહે છે, એટલે કે તેમના પ્રદેશોમાં અન્ય પ્રકારની ન્યૂનાધિકતા થતી નથી. આજથી લાખો-કોડો વર્ષ પહેલાં તેમાં જેટલા પ્રદેશો હતા, તેટલા આજે પણ છે અને ભવિષ્યમાં પણ તેટલા જ રહેવાના. કાલનો પ્રત્યેક પ્રદેશ સ્વતંત્ર છે, એટલે તેમાં પણ સંયોજન અને વિભાજનની ક્રિયા થતી નથી. જીવ સંકેય અને વિસ્તારના ગુણવાળો છે, એટલે દેહ પ્રમાણે વ્યાપીને રહે છે, પણ તેથી તેના પ્રદેશોમાં કંઈ પણ ઘટાડો કે વધારો થતો નથી. તેમાં પ્રથમ જેટલા પ્રદેશો હતા, તે બધાય આજે વિદ્યમાન છે અને આખર સુધી એ પ્રમાણે જ રહેવાના. અન્ય શબ્દોમાં કહીએ તો જીવમાં કોઈ નવો ટુકડો જોડાતો નથી કે તેમાંથી કોઈ ટુકડો છૂટો પડતો નથી, એટલે તે સંયોજન અને વિભાજનની ક્રિયાથી રહિત છે.

પ્રકરણકાર મહર્ષિએ ‘પુગલા ચઢ્યા’ એ પદોથી એમ સૂચવ્યું છે કે ‘આ પુદ્ગલ દ્રવ્ય ચાર પ્રકારનું છે.’ અહીં તેનાં નામોની અપેક્ષા રહે એ સ્વાભાવિક છે, તેથી તેમણે ગાથાના ઉત્તરાર્ધમાં કહ્યું છે કે ‘સ્વંવા દેસ-પણસા, પરમાણુ ચેવ નાયઝ્વા-આ ચાર પ્રકારો તે સ્કંધ, દેશ, પ્રદેશ અને પરમાણુ જાણવા.’

પૂર્વે આઠમી ગાથામાં અજીવના ચૌદ ભેદોની ગણના કરતી વખતે સ્કંધ, દેશ, પ્રદેશ અને પરમાણુનો નિર્દેશ થયેલો છે, પણ તે પુદ્ગલના ચાર પ્રકાર તરીકે થયેલો નથી, એટલે અહીં આ સ્પષ્ટતા કરવામાં આવી છે.

પ્રકટ થયા હતા અને તેના સ્વરૂપ સંબંધી હીક હીક ચર્ચાઓ થઈ હતી. વૈદિક દર્શનોમાં ન્યાય-વૈશેષિક દર્શને પરમાણુ પર પ્રકાશ પાડેલો છે, પરંતુ તેમનો એ પરમાણુ અતિ સ્થૂળ છે, એટલે કે સૂર્યના કિરણમાં જે રજ ઉડતી જણાય છે, તેના છઠ્ઠા ભાગ જેટલો છે. જૈન દર્શન કે જે બધાં વૈદિક દર્શનો કરતાં ઘણું પ્રાચીન છે, તેણે પરમાણુના વિષયમાં વિશદ ચર્ચા કરેલી છે. એટલે પરમાણુ-પ્રતિપાદનનો ખરો ચશ તો જૈન દર્શનના કાળે જ જાય છે. વૈશેષિકોના પરમાણુની અપેક્ષાએ જૈન દર્શનનો પરમાણુ ઘણો જ સૂક્ષ્મ છે, અનંતમા ભાગ જેટલો નાનો છે.

**પરમાણુની સૂક્ષ્મતા :**

શ્રી ભગવતીસૂત્રના પાંચમા શતકના સાતમા ઉદ્દેશક-માં કહ્યું છે કે ‘પરમાણુ-પુદ્ગલ અવિભક્ત્ય, અન્યથેય, અભેદ, અદ્વાત્ત અને અગ્રાહ્ય છે.’ અર્થાત્ કોઈ પણ ઉપાય કે ઉપચારથી તેના વિભાગો થઈ શકતા નથી. ગમે તેવા તીક્ષ્ણ શસ્ત્રોથી તેનું છેદન કે ભેદન થઈ શકતું નથી, ગમે તેવો તીવ્ર તાપ પણ તેને બાળી શકતો નથી કે ઈન્દ્રિયો વડે આપણે તેને ગ્રહણ કરી શકતા નથી. વળી તે અનર્ધ, અમધ્ય અને અપ્રદેશી છે. અર્થાત્ તેના બે ભાગ થઈ શકતા નથી, તેમાં આદિ, મધ્ય અને અંત એવા વિભાગો નથી, અને તે માત્ર એકપ્રદેશરૂપ હોઈને તેમાં વિશેષ પ્રદેશો સંભવતા નથી.

ગતિ કરી શકે છે. તે એક સમયમાં જઘન્યથી નિકટવર્તી આકાશપ્રદેશ સુધી અને ઉદ્ગ્રસ્થી ચૌદ રજજ્વાત્મક લોકના પૂર્વ ચરિમાન્ત ( છેડા )થી પશ્ચિમ ચરિમાન્ત સુધી, ઉત્તર ચરિમાન્તથી દક્ષિણ ચરિમાન્ત સુધી અને અધો ચરિમાન્તથી ઊર્ધ્વ ચરિમાન્ત સુધી ગતિ કરી શકે છે. આ ગતિ એક અસાધારણ કોટિની ગણાય, એટલે સામાન્ય મનુષ્યને તેની કલ્પના આવવી મુશ્કેલ છે.

પરમાણુ બધો જ વખત ગતિ કરે છે, એવું નથી. ક્યારેક તે ગતિમાન હોય છે, ક્યારેક સ્થિર.

પરમાણુને ક્રિયાવાન પણ કહેલો છે. શ્રી ભગવતી સૂત્રમાં કહ્યું છે કે ‘ સિય ઇયતિ સિય વેયતિ, સિય પરિણમર્હ તે કંપે છે, અથવા વિશેષ પ્રકારે કંપે છે અને કોઈ વિશિષ્ટ પરિણામ પામે છે.’

પરમાણુની આ ગતિ સ્વતઃ એટલે કે પોતાના સ્વભાવથી જ છે. ‘ જીવની તેના પર કોઈ અસર પડે છે ખરી ? ’ એ પ્રશ્નનો ઉત્તર નકારમાં છે. પરમાણુ એટલો સૂક્ષ્મ છે કે તે જીવ દ્વારા ગ્રહણ જ થઈ શકતો નથી, પછી તેની અસર પડે શી રીતે ? પરંતુ જીવ સ્કંધોને પકડી શકે છે અને તેના પર તેનો પ્રભાવ પડે છે.

પરમાણુની સ્વાભાવિક ગતિ સરલ એટલે સમરેખાએ થાય છે, પણ અન્ય પુદ્ગલના સહકારથી તે વક્રગતિ પણ કરી શકે છે.

કેટલીક વાર એક સ્કંધનો ભેદ થતો હોય ત્યારે બીજા કેટલાક સ્કંધો કે પરમાણુ તેને આવી મળે છે. આ રીતે જે સ્કંધો બને તે ભેદ-સંઘાતજન્ય સ્કંધો કહેવાય છે. તેમની સંખ્યા પણ દ્વિપ્રદેશીથી માંડીને અનંતાનંત-પ્રદેશી સુધીની હોય છે.

એક સ્કંધનો માત્ર ભેદ જ થતો જાય તો છેવટે પરમાણુ અવશિષ્ટ રહે છે. એટલે પરમાણુ એ પુદ્ગલનો મૂળ ઘટક (Primary unit) છે.

**સ્કંધના છ પ્રકારો :**

સ્કંધોમાં કેટલાક આક્ષુષ એટલે આંખે દેખી શકાય એવા હોય છે અને કેટલાક અઆક્ષુષ એટલે આંખે દેખી શકાય એવા હોતા નથી. તેમને અનુક્રમે સ્થૂલ અને સૂક્ષ્મ કહેવામાં આવે છે. આ સ્થૂલ-સૂક્ષ્મની અપેક્ષાએ તેના છ પ્રકારો આ પ્રમાણે માનવામાં આવે છે :

**(૧) સ્થૂલ-સ્થૂલ :**

જે પુદ્ગલ-સ્કંધનું છેદન-ભેદન થઈ શકે તથા જેનું સામાન્ય રીતે અન્યત્ર વહન થઈ શકે તેને સ્થૂલ-સ્થૂલ કે અતિ સ્થૂલ (Solid) કહેવાય છે. માટી, પથ્થર, લાકડું, કાચ વગેરે આ પ્રકારના સ્કંધો છે.

**(૨) સ્થૂલ :**

જે પુદ્ગલ-સ્કંધનું છેદન-ભેદન થઈ શકે નહિ, પણ જેનું અન્યત્ર વહન થઈ શકે, તેને સ્થૂલ (Liquid)

## (૧) ઉપક્રમ :

પ્રકરણકાર મહર્ષિએ દશમી ગાથામાં પુદ્ગલના ચાર પ્રકારો કહ્યા છે. હવે તેના સ્વભાવ, ગુણ કે ધર્મનો પરિચય આપવા માટે તેનાં લક્ષણો અગિયારમી ગાથામાં આ પ્રમાણે કહે છે :

## (૨) મૂળ ગાથા :

સદંધયાર ઉજ્જોઝ, પ્રમા છાયાઽઽત્તવે હિ વા ।  
વન્ન-ગંધ-રસા ફાસા, પુદ્ગલાણં તુ લવણં ॥૧૧॥

## (૩) સંસ્કૃત છાયા :

શબ્દાન્ધકારાવુદ્યોતઃ, પ્રમા છાયાઽઽત્તપથ્થ વા ।  
વર્ણ-ગન્ધ-રસાઃ સ્પર્શાઃ, પુદ્ગલાનાં તુ લક્ષણમ્ ॥૧૧॥

## (૪) શબ્દાર્થ :

સદ અને અંધયાર, તે સદંધયાર. સદ-શબ્દ. નાદ, ધ્વનિ, સ્વર વગેરે તેના પર્યાયશબ્દો છે.

અંધયાર-અંધકાર.

તમ, તમસ, તિમિર વગેરે તેના પર્યાયશબ્દો છે.

ઉજ્જોઝ-ઉદ્યોત.

અહીં ઉજ્જોઝો એવો પાઠ પણ મળે છે.

(૫) અર્થ-સંકલના :

શબ્દ, અંધકાર, ઉદ્યોત, પ્રભા, છાયા, આતપ, વર્ણ, ગંધ, રસ અને સ્પર્શ એ પુદ્ગલોનું જ લક્ષણ છે.

(૬) વિવેચન :

પૂર્વ ગાથામાં પુદ્ગલના પ્રકારો કહ્યા. હવે પુદ્ગલના સામાન્ય-વિશેષ ધર્મ કહે છે. શબ્દ, અંધકાર, ઉદ્યોત, પ્રભા, છાયા, આતપ વગેરે પુદ્ગલના વિશેષધર્મો છે. આહીં વગેરે શબ્દથી ગંધ, સૌન્દર્ય, સ્થૌલ્ય, સંસ્થાન અને ભેદ સમજવાના છે. વર્ણ, ગંધ, રસ અને સ્પર્શ એ પુદ્ગલના સામાન્ય ધર્મો છે.

શબ્દ :

પુદ્ગલનો ધ્વનિરૂપ જે પરિણામ, તેને શબ્દ કહેવામાં આવે છે. તે શ્રોત્રેન્દ્રિય દ્વારા ગ્રાહ્ય છે, એટલે અરૂપી કે અભૌતિક નથી, પરંતુ મૂર્ત છે.

શબ્દની મૂર્તતા સિદ્ધ કરવા માટે જૈન ગ્રંથોમાં ઘણું વિવેચન કરેલું છે. તેનો સાર એ છે કે જેમ પીપર વગેરે વસ્તુઓ દ્રવ્યાન્તરના વૈકારિક સંયોગોથી વિકૃત થાય છે, તેમ શબ્દ પણ કંઠ, મસ્તક, જિહ્વા, દંત, તાલુ, ઓઠ ઇત્યાદિ દ્રવ્યાન્તરના વિકારથી વિકૃત થતો માલુમ પડે છે, તેથી તે મૂર્ત છે.

જ્યારે ઢોલ, નગારાં, ત્રાંસા વગેરે યજ્ઞવવામાં આવે

પ્રકારો પ્રસિદ્ધ છે. તેનો પરિચય સાતમી ગાથાના વિવેચનમાં અપાયેલો છે.

તત્ત્વાર્થભાષ્યમાં શબ્દના છ પ્રકારો નીચે મુજબ જણાવેલા છે : (૧) તત, (૨) વિતત, (૩) ઘન, (૪) શુષિર, (૫) સંઘર્ષ અને (૬) ભાષા. બૃહદ્વૃત્તિમાં એવો ખુલાસો કરવામાં આવ્યો છે કે આ છ પ્રકારો પ્રયોગજ શબ્દના છે. પ્રયોગજ એટલે પ્રયત્નથી ઉત્પન્ન થતો શબ્દ. બીજો એક પ્રકાર વૈસ્રસિક નામથી ઓળખાય છે, તેમાં સ્વાભાવિક રીતે ઉત્પન્ન થતા મેઘગર્જના વગેરેનો સમાવેશ થાય છે.

**તત**—ચામડાંથી મઢેલાં ઢોલ, નગારાં, ત્રાંસાં, તબલાં વગેરેનો શબ્દ.

**વિતત**—તારથી વાગતાં વીણા, સીતાર, સારંગી, દિલરુખા વગેરેનો શબ્દ.

**ઘન**—ઘાતુ, કાષ્ઠ વગેરે નક્કર વસ્તુઓને સામસામી અકાળવાથી ઉત્પન્ન થતો શબ્દ. કરતાલ, કાંસીજોડા, આલર વગેરેનો શબ્દ આ પ્રકારનો છે.

**શુષિર**—કુંક મારવાથી કે વાયુ ભરવાથી ઉત્પન્ન થતો શબ્દ. પાંસળી, મોરલી, હાર્મોનિયમ વગેરે વાજિંત્રોનો શબ્દ આ પ્રકારનો છે.

**સંઘર્ષ**—એક કે વધારે વસ્તુના સંઘર્ષથી ઉત્પન્ન થતા શબ્દને સંઘર્ષ કહેવાય છે. લાકડાના પાટિયા પર



અંધ કરનાર હોવાથી અંધકાર કહેવાય છે. બીજું એ પણ વિચારવા જેવું છે કે જે વસ્તુ અભાવરૂપ હોય તેને કોઈ પ્રકારનું રૂપ કે કોઈ પ્રકારનો સ્પર્શ કેમ હોઈ શકે? જ્યારે અંધકારને તો સ્થામ રૂપ હોય છે અને શીત (ઠંડો) સ્પર્શ પણ હોય છે. તાત્પર્ય કે તે માત્ર અભાવ નથી, પણ એક જાતનો પૌદ્ગલિક પદાર્થ છે.

પ્રકાશના ભેદ રૂપ ઉદ્યોત, પ્રભા અને આતપ

પ્રકાશ :

અંધકારનો વિરોધી પદાર્થ પ્રકાશ (Light) છે. તે પણ પુદ્ગલજન્ય છે, એટલે કે પુદ્ગલનો જ પરિણામ-વિશેષ છે; પરંતુ અહીં તેનો સાક્ષાત્ ઉદ્ભવ ન કરતાં તેના ઉદ્યોત, પ્રભા અને આતપ એવા ત્રણ પ્રકારો વર્ણવ્યા છે. તેમાં ઉદ્યોત શબ્દથી ચન્દ્ર, ગ્રહ, નક્ષત્ર, તારા વગેરેનો શીતળ પ્રકાશ અભિપ્રેત છે; પ્રભા શબ્દથી મણિ-રત્ન વગેરેની કાંતિ અભિપ્રેત છે અને આતપ શબ્દથી સૂર્યનો ઉષ્ણ પ્રકાશ અભિપ્રેત છે. કેટલાક મણિ-રત્ન વગેરેની કાંતિને પણ ઉદ્યોતરૂપ જ લેખે છે અને સૂર્ય તથા ચન્દ્રમાંથી જે કિરણરહિત એક પ્રકારનો ઉપપ્રકાશ નીકળે છે, તેને પ્રભા તરીકે ઓળખાવે છે. પરંતુ ઉપપ્રકાશનું વિશેષ વર્ણન શાસ્ત્રોમાં જોવામાં આવ્યું નથી, એટલે તે અંગે કંઈ પણ નિશ્ચયાત્મક વિધાન કરવું મુશ્કેલ છે.

તત્ત્વાર્થસૂત્રના પાંચમા અધ્યાયમાં પુદ્ગલના જે

હોય, તે પ્રાયોગિક કહેવાય છે. જેમકે-જીવ અને શરીરનો અંધ, લાકડી અને લાખનો અંધ, કપડાં અને દોરાનો અંધ વગેરે. જે અંધ પ્રયત્ન-નિરપેક્ષ હોય તે વૈશ્વસિક કહેવાય છે. જેમકે-વીજળી, મેઘ, ઇન્દ્રધનુષ આદિનો અંધ. આ બંને પ્રકારના અંધના લેહાનુલેહ ઘણા છે, તે શ્રી ભગવતીસૂત્રની ટીકા આદિ ગ્રન્થોથી જાણવા.

### સૂક્ષ્મત્વ :

સૂક્ષ્મતા ધારણ કરવી, એ પુદ્ગલનો એક વિશિષ્ટ ગુણ છે. સૂક્ષ્મતા બે પ્રકારની છે : અંત્ય અને આપેક્ષિક. પરમાણુની સૂક્ષ્મતા અંત્ય છે. તેમાં કોઈ અપેક્ષાએ સ્થૂલતા ઘટી શકતી નથી. આંખબાની સૂક્ષ્મતા આપેક્ષિક છે, કારણ કે તેમાં અપેક્ષાવિશેષથી સ્થૂલતા પણ ઘટી શકે છે. જેમકે-આંખબું, દાડમ, મોસાંબી કે સફરજન કરતાં સૂક્ષ્મ છે, પણ ચણા, વટાણા કે ચણીખોર કરતાં સ્થૂલ છે.

### સ્થૂલત્વ :

સ્થૂલતા ધારણ કરવી, એ પુદ્ગલનો એક વિશિષ્ટ ગુણ છે. સ્થૂલતા બે પ્રકારની છે : અત્યંત અને આપેક્ષિક. કેવલિસમુદ્ધાત વખતે જગદ્-આપી અચિત્ત મહાસ્કંધ થાય છે, તે અંત્ય સ્થૂલતા છે અને કેરી કે દાડમ વગેરેની સ્થૂલતા તે આપેક્ષિક સ્થૂલતા છે, કારણ કે તે પૈયા કે ફળુસ કરતાં સૂક્ષ્મ પણ છે.

### સંસ્થાન :

સંસ્થાન એટલે આકૃતિ-આકારવિશેષ. તેના મુખ્ય

કરીએ. વર્ણ, ગંધ, રસ, અને સ્પર્શ, એ પુદ્ગલના સામાન્ય ધર્મો છે. તે માત્ર પુદ્ગલમાં જ જણાય છે, પણ ધર્માસ્તિકાય આદિ અન્ય પાંચ દ્રવ્યોમાં જણાતા નથી, એટલે તેને અહીં પુદ્ગલનાં લક્ષણો કહેલાં છે.

**વર્ણ :**

વર્ણ એટલે રંગ. તેના શ્વેત, પીત, રક્ત, નીલ અને કૃષ્ણ એવા પાંચ પ્રકારો છે. બીજા વર્ણો આ વર્ણોના તરતમ ભાવથી કે મિશ્રણથી થયેલા જાણવા. પરમાણુમાં કોઈ પણ એક વર્ણ હોય છે અને સ્કંધોમાં પાંચે ય વર્ણો યથાસંભવ હોય છે.

**ગંધ :**

ગંધના બે પ્રકારો છે : સુરભિગંધ અને દુરભિગંધ. પરમાણુમાં તેમાંનો કોઈ પણ એક ગંધ હોય છે અને સ્કંધોમાં બંને ય ગંધો યથાસંભવ હોય છે.

**રસ :**

રસ પાંચ પ્રકારનો છે : કડવો, તીખો, તુરો, ખાટો અને મીઠો. પરમાણુમાં કોઈ પણ એક રસ હોય છે અને સ્કંધોમાં પાંચે ય રસો યથાસંભવ હોય છે.

**સ્પર્શ :**

સ્પર્શના આઠ પ્રકારો છે : શીત, ઉષ્ણ, સ્નિગ્ધ, રુક્ષ, લઘુ, ગુરુ, મૃદુ અને કર્કશ. પરમાણુમાં શીત અને

(૩) સંસ્કૃત ધાયા :

एका कोटिः सप्तषट्द्विंशतिः सप्तसप्ततिः सहस्राश्च ।

द्वे च शते षोडशाधिके, आवलिका एकस्मिन् मुहूर्ते ॥१२॥

समयावलीः मुहूर्ता दिवसाः, पक्षाश्च मासा वर्षाश्च ।

भणितः पल्यः सागरः उत्सर्पिण्यवसर्पिणी कालः ॥१३॥

(૪) શબ્દાર્થ :

एका-એક.

कोडि-કોડ.

सप्तसट्टि-સડસઠ (૬૭).

लकखा-લાખ.

सत्तहत्तरि-સિત્થોતેર (૭૭)

सहस्सा-હજાર.

य-અને.

दो-બે.

य-અને.

सया-સો.

सय-શત, સો. બહુવચનાર્થે સયા.

सोल-સોળ.

सोल અને अहिया. ते सोलहिया. सोल-સોળ.

સંખ્યાવિશેષ.

अहिया-અધિક, વધારે.

आवलिया-આવલિકા.

સિત્થોતેર હજાર બરો ને સોળ અધિક (૧,૬૭,૭૭; ૨૧૬) આવલિકા થાય છે.

સમય, આવલિકા, સુહૃત્, દિવસ, પક્ષ, માસ, વર્ષ, પદ્યોપસ, આગરોપસ, ઉત્સર્ષિણી અને અવસર્ષિણીને કાલ કહેલો છે.

(૬) વિવેચન :

જેન સૂત્રોમાં કહ્યું છે કે ‘વત્તગોલક્ષણો કાલો-કાલ વર્તનાલક્ષણવાળો છે.’ અર્થાત્ કોઈ પણ પદાર્થની વર્તના-કોઈ પણ પદાર્થનું અસ્તિત્વ બાબતું હોય, તો તે કાલ દ્વારા બાણી શકાય છે. કાલની સહાય ન હોય તો આપણે કોઈ પદાર્થનું અસ્તિત્વ બાણી શકીએ નહિ.

કાલના બે પ્રકારો છે : એક નૈશ્વર્યિક, બીજો વ્યાવહારિક. જંબૂદ્વીપપ્રજ્ઞપ્તિના વૃત્તિકાર મહર્ષિએ જણાવ્યું છે કે વર્તમાન કાલ એક સમયનો હોય છે, તેને નૈશ્વર્યિક કાલ સમજવો અને આવલિકા આદિ શેષ સર્વ કાલને વ્યાવહારિક કાલ સમજવો.

જેમ પુદ્ગલના સૂક્ષ્મતમ ભાગને પરમાણુ કહેવામાં આવે છે, તેમ કાલના સૂક્ષ્મતમ ભાગને ‘સમય’ કહેવામાં આવે છે. આધુનિક યુગમાં આપણને કોઈ એમ પૂછે કે ‘કાલ (Time) નો સહુથી નાનો ભાગ કયો ?’ તો ઉત્તરમાં આપણા હોઠ પર સેકન્ડનું નામ આવે છે, કારણ કે ઘડિયાળમાં સહુથી નાના કાલમાન તરીકે તેની ગોઠવણ

તો આપણને એમ જ લાગે કે બધાં પાંદડાં સાથે વીંધાઈ ગયાં. પણ વાસ્તવમાં તે એક પછી એક વીંધાતાં હોય છે. હવે વિચાર કરો કે આ રીતે એક પાન વીંધતાં કેટલો અલ્પ કાલ વ્યતીત થાય ? પરંતુ આ કાલ પણ અસંખ્યાત સમયોને લેગા કરીએ એટલો છે. આ પરથી સમય એ કાલનું કેટલું સૂક્ષ્મતમ માપ છે, તેનો ખ્યાલ આવી શકશે.

સમય એટલે કાલનો નિર્વિભાજ્ય ભાગ. આવા અસંખ્ય સમયો પસાર થાય, ત્યારે આવલિકા કહેવાય.

એક મુહૂર્તમાં કેટલી આવલિકા હોય ? તેનો ઉત્તર બારમી ગાથામાં આપ્યો છે. તેમાં જણાવ્યું છે કે એક મુહૂર્તમાં ૧૬૭૭૭૨૧૬ આવલિકા હોય છે. તેની ગણના અન્ય ગ્રંથોમાં આ પ્રમાણે બતાવી છે :

૨૫૬ આવલિકા = ૧ ક્ષુલ્લક ભવ.

નિગોદના છવો આટલા સમયમાં  
એક ભવ પૂરો કરે છે, તેને ક્ષુલ્લક  
ભવ કહેવાય છે.

૬૫૫૩૬ ક્ષુલ્લક ભવ = ૧ મુહૂર્ત.

[ ૨૫૬ × ૬૫૫૩૬ = ૧૬૭૭૭૨૧૬ ]

ક્ષુલ્લક ભવ અને મુહૂર્ત વચ્ચે બીજાં કાલમાન કહેલાં છે, તે આ પ્રમાણે સમજર્વા :

૧૭ થી અધિક ક્ષુલ્લક ભવ = ૧ શ્વાસોસ્પ્રવાસ કે પ્રાણ-

૭ પ્રાણ = ૧ સ્તોક.

૭ સ્તોક = ૧ લવ.

૭૭ લવ = ૧ મુહૂર્ત.

કે દક્ષિણ તરફ ગતિ થવી તેને અયન કહેવાય છે. આવા એક અયનમાં ૩ ઋતુ એટલે ૬ માસ જેટલો સમય વ્યતીત થાય છે. સૂર્યનું ઉત્તર તરફ અયન થાય છે, ત્યારે ઉત્તરાયણ થયું કહેવાય છે અને દક્ષિણ તરફ અયન થાય ત્યારે દક્ષિણાયન થયું કહેવાય છે. આ સમય અનુક્રમે પોષ (બાન્યુઆરીની ચૌદમી તારીખે) અને અષાઢમાં (જુલાઈની ચૌદમી તારીખે) આવે છે.

અહીં વર્ષ પછી સીધું પલ્કોપમનું માપ બતાવ્યું છે, પણ શાસ્ત્રમાં નીચેનાં કાલમાનોનો ઉલ્લેખ થએલો છે : ૫ વર્ષ = ૧ યુગ, ૨૦ યુગ = ૧ શતાબ્દી, ૧૦ શતાબ્દી = ૧ સહસ્ત્રાબ્દી અને ૮૪૦૦ સહસ્ત્રાબ્દી = ૧ પૂર્વાંગ. તાત્પર્ય કે ૮૪ લાખ વર્ષનું એક પૂર્વાંગ કહેવાય છે અને એવા ૮૪ લાખ પૂર્વાંગ લેવા થતાં ૧ પૂર્વ અને છે. આ રીતે ૭૦૫૬૦૦૦૦૦૦૦૦૦૦ વર્ષ વ્યતીત થાય, ત્યારે એક પૂર્વ થયું ગણાય છે.

ત્યાર પછી પણ શાસ્ત્રમાં કેટલાંક માપો બતાવ્યાં છે, જેમાં મોટામાં મોટું માપ શીર્ષપ્રહેલિકાનું છે. તેમાં ૧૯૪ અંકની સંખ્યા હોય છે.

ત્યાર પછીનાં માપો અસંખ્યાતની કોટિમાં ગણાય છે. આ માપોમાં પલ્કોપમ અને :સાગરોપમની મુખ્યતા છે. તેમાં પલ્કોપમનું માપ આ પ્રમાણે સમજવું. એક યોજન ઊંડા, પહોળા અને લાંબા ખાડામાં સાત દિવસના જન્મેલા યુગલિયા મનુષ્યના બાળકના એક વાળના

## પ્રકરણ ચોથું

### ષડ્દ્રવ્ય અંગે વિશેષ વિચારણા

[ ગાથા ચૌદમી ]

#### (૧) ઉપકેસ :

જીવતત્ત્વમાં જીવદ્રવ્યનું વર્ણન કર્યું અને અજીવ-  
તત્ત્વમાં ધર્માસ્તિકાય આદિ પાંચ દ્રવ્યોનું વર્ણન  
કર્યું. આ રીતે જીવ અને અજીવતત્ત્વનું વર્ણન કરતાં  
ષડ્દ્રવ્યનું વર્ણન કર્યું. હવે આ ષડ્દ્રવ્યની સાધર્મ્ય  
અને વૈધર્મ્યથી વિશેષ વિચારણા કરવા માટે પ્રકરણકાર  
મહર્ષિ ચૌદમી ગાથામાં કેટલાંક દ્વારોનો અર્થાત્ વિચારણીય  
મુદ્દાઓનો નિર્દેશ આ પ્રમાણે કરે છે :

#### (૨) મૂળ ગાથા :

પરિણામિ જીવ મુક્તં, સપણ્સા ઇગ સ્વિત્ત ક્રિરિયા ચ ।  
ણિચ્ચં કારણ કત્તા, સવ્વગય ઇયર અપવેસે ॥૧૪॥

#### (૩) સંસ્કૃત છાયા :

પરિણામી જીવો મૂર્તઃ, સપ્રદેશઃ એકઃ ક્ષેત્રં ક્રિયા ચ ।  
નિત્યં કારણં કર્તા, સર્વગતમિતર અપ્રવેશઃ ॥૧૪॥



અગ્રદેશીપણું, એકપણું, દ્વેષપણું, નિત્યપણું, કારણપણું, કર્તાપણું, સર્વવ્યાપીપણું, અને ઈતરમાં અગ્રવેશપણું વિચારવા યોગ્ય છે.

(૬) વિવેચન :

એક વસ્તુનો જુદા જુદા દારેથી કે જુદા જુદા દષ્ટિ-બિંદુઓથી વિચાર કરતાં તેનો વિશદ બોધ થાય છે; તેથી જ અહીં જીવાદિ પદ્ધત્યની પરિણામી આદિ બાર દારે દ્વારા વિચારણા કરવાની આવશ્યકતા દર્શાવી છે. આ વિચારણા સાધર્મ્ય અને વૈધર્મ્યના વિવેકપૂર્વકે થાય તો જ વિશેષ ફલવતી બને છે. સાધર્મ્ય એટલે સમાન ધર્મ અને વૈધર્મ્ય એટલે વિરુદ્ધ ધર્મ. તાત્પર્ય કે પદ્ધત્યમાં જુદાં જુદાં દષ્ટિબિંદુથી કયાં દ્રવ્યોમાં સમાન ધર્મ છે અને કયાં દ્રવ્યોમાં વિરુદ્ધ ધર્મ છે, તે બાણી લેવાથી તેનો વિશદ-વિશિષ્ટ-નિર્મલ બોધ પ્રાપ્ત થાય છે.

૧. પદ્ધત્યમાં પરિણામી-અપરિણામીનો વિચાર :

પ્રથમ દાર ‘પરિણામી’ કહ્યું છે; તેથી પદ્ધત્યમાં પરિણામી કેટલાં અને અપરિણામી કેટલાં? એ વિચારવું ઘટે છે. અહીં જેટલાં દ્રવ્યો પરિણામી છે, તેમને સાધર્મ્યવાળાં ગણવાં અને અપરિણામી છે, તેમને વૈધર્મ્યવાળાં ગણવાં.

નિશ્ચયનય (Absolute view point) થી જોઈએ તો છ જે દ્રવ્યો પોતપોતાના સ્વરૂપમાં પરિણમે છે, તેથી પરિણામી છે; પરંતુ વ્યવહાર નય (Practical view point) થી જીવ અને પુદ્ગલ એ બે દ્રવ્યોમાં જ પરિ-

પુદ્ગલમાં ગુરુત્વ, લઘુત્વ, ગુરુલઘુત્વ અને અગુરુ-લઘુત્વરૂપ જે પરિણામ થાય છે, તે અગુરુલઘુત્વ તરીકે ઓળખાય છે. પથ્થર, લોખંડ વગેરેમાં જે ભારેપણું છે, તે ગુરુત્વ જાણવું. વરાળ, ધૂમાડા વગેરેમાં જે હળવાપણું છે, તે લઘુત્વ જાણવું, વાયુ વગેરેમાં કેંક ભારેપણું અને કેંક હળવાપણું છે, તે ગુરુલઘુત્વ જાણવું અને પરમાણુમાં ન ભારેપણું કે ન હળવાપણું છે, તે અગુરુલઘુત્વ જાણવું.

## ૨. પદ્ધત્યમાં જીવ-અજીવનો વિચાર :

બીજું દ્વાર ‘જીવ’ કહ્યું છે, એટલે પદ્ધત્યમાં જીવ કેટલાં અને અજીવ કેટલાં? એ વિચારવું ઘટે છે. પૂર્વે આ પ્રકારની વિચારણા ઘણા વિસ્તારથી થઈ ગયેલી છે. તેનો સાર એ છે કે પદ્ધત્યોમાં માત્ર એક દ્રવ્ય જીવરૂપ છે-જૈતન્યથી સુક્ત છે અને બાકીનાં પાંચ દ્રવ્યો અજીવરૂપ છે, જૈતન્યથી રહિત છે.

## ૩. પદ્ધત્યમાં મૂર્ત-અમૂર્તનો વિચાર :

ત્રીજું દ્વાર ‘મૂર્ત’ કહ્યું છે, એટલે પદ્ધત્યમાં મૂર્ત કેટલાં અને અમૂર્ત કેટલાં? એ વિચારવું ઘટે છે. જે દ્રવ્યને વર્ણુ, ગંધ, રસ અને સ્પર્શ હોય, તે મૂર્ત કહેવાય છે. આવું દ્રવ્ય માત્ર એક પુદ્ગલ જ છે. બાકીનાં પાંચ દ્રવ્યો વર્ણાદિથી રહિત હોઈ અમૂર્ત છે. મૂર્ત એટલે રૂપી, અમૂર્ત એટલે અરૂપી.

## ૬. ષડ્દ્રવ્યમાં ક્ષેત્ર-ક્ષેત્રીનો વિચાર :

છઠ્ઠું દ્વાર 'ક્ષેત્ર' કહ્યું છે, એટલે ષડ્દ્રવ્યમાં ક્ષેત્ર કેટલાં અને ક્ષેત્રી કેટલાં ? એ વિચારવું ઘટે છે. જેમાં પદાર્થ રહે તે ક્ષેત્ર કહેવાય છે અને તેમાં રહેલા પદાર્થો ક્ષેત્રી કહેવાય છે. આ રીતે આકાશાસ્તિકાય ક્ષેત્ર છે અને બાકીનાં પાંચ દ્રવ્યો ક્ષેત્રી છે.

## ૭. ષડ્દ્રવ્યમાં સક્રિય-નિષ્ક્રિયનો વિચાર :

સાતમું દ્વાર 'ક્રિયા' કહ્યું છે, એટલે ષડ્દ્રવ્યમાં સક્રિય કેટલાં અને નિષ્ક્રિય કેટલાં ? એ વિચારવું ઘટે છે. જે દ્રવ્ય ગતિ વગેરે ક્રિયા કરે છે, તે સક્રિય કહેવાય છે અને બાકીનાં નિષ્ક્રિય કહેવાય છે. આ રીતે જીવ અને પુદ્ગલ સક્રિય છે, કારણકે તે ગતિ આદિ ક્રિયા કરે છે. બાકીનાં ચાર દ્રવ્યો નિષ્ક્રિય છે, કારણ કે તે ગતિ આદિ ક્રિયા કરતા નથી.

## ૮. ષડ્દ્રવ્યમાં નિત્ય-અનિત્યનો વિચાર :

આઠમું દ્વાર 'નિત્ય' કહ્યું છે, એટલે ષડ્દ્રવ્યમાં નિત્ય કેટલાં અને અનિત્ય કેટલાં ? એ વિચારવું ઘટે છે. નિશ્ચયનયથી જોઈએ તો બધાં દ્રવ્યો નિત્યાનિત્ય છે, એટલે કે દ્રવ્યની દૃષ્ટિએ નિત્ય છે અને પર્યાયની દૃષ્ટિએ અનિત્ય છે. પૂર્વે આ અંગે કેટલુંક વિવેચન થઈ ગયેલું છે. વ્યવહાર નયથી જોઈએ તો જે પદાર્થ સદા એક જ અવસ્થામાં રહેતા હોય તે શાશ્વત કે નિત્ય કહેવાય અને

દ્રવ્યો કારણ છે અને જીવ અકારણ છે. અહીં એટલી સ્પષ્ટતા આવશ્યક છે કે જીવદ્રવ્ય બીજા જીવોને ઉપયોગી હોવાથી પરસ્પર કારણ છે, પણ અહીં અન્ય દ્રવ્યો પ્રતિ કારણની વિવિધતા હોવાથી અકારણ છે.

#### ૧૦. ષડ્દ્રવ્યમાં કર્તા-અકર્તાનો વિચાર :

દશમું દ્વાર ‘કર્તા’ કહ્યું છે, તેથી ષડ્દ્રવ્યમાં કર્તા કેટલાં અને અકર્તા કેટલાં? એ વિચારવું ઘટે છે. અહીં જે દ્રવ્ય અન્ય દ્રવ્યની ક્રિયા પ્રત્યે અધિકારી-સ્વામી હોય તેને કર્તા સમજવાનું છે અથવા જે દ્રવ્ય અન્ય દ્રવ્યોનો ઉપલોગ કરનાર હોય, તેને કર્તા સમજવાનું છે અને ઉપલોગમાં આવનારાં દ્રવ્યોને અકર્તા સમજવાનાં છે. આ રીતે વિચારતાં જીવ એ કર્તા છે, કારણ કે તે અન્ય દ્રવ્યની ક્રિયા પ્રત્યે અધિકારી કે સ્વામી છે અથવા તો અન્ય દ્રવ્યોનો ઉપલોગ કરનાર છે અને બાકીનાં દ્રવ્યો ઉપલોગમાં આવનારાં હોવાથી અકર્તા છે. શાસ્ત્રમાં એમ પણ કહ્યું છે કે જે ધર્મ, કર્મ, પુણ્ય, પાપ આદિ ક્રિયાનો કરનાર તે કર્તા અને નહિ કરનાર તે અકર્તા. આ દૃષ્ટિએ પણ જીવ કર્તા અને બાકીનાં દ્રવ્યો અકર્તા ઠરે છે.

#### ૧૧. ષડ્દ્રવ્યમાં સર્વવ્યાપી-દેશવ્યાપીનો વિચાર :

અગિયારમું દ્વાર ‘સર્વગત’ કહ્યું છે, એટલે ષડ્દ્રવ્યમાં સર્વગત-સર્વવ્યાપી કેટલાં અને દેશવ્યાપી કેટલાં? એ વિચારવું ઘટે છે. જે દ્રવ્ય સર્વ જગ્યાએ રહેલું હોય,

પડદ્રવ્યની આ વિચારણાનો વધારે સ્પષ્ટ ખ્યાલ નીચેના યંત્રથી આવી શકેશે :

પડદ્રવ્યમાં પરિણામો આદિનો યંત્ર

પડદ્રવ્ય	પ્રાણિજીવ	હજી	પ્રદે-પ્રદે	પ્રદેશક	કાલિત-કાલિ	પ્રદે-પ્રદે	કાલિત-કાલિ	કાલિત-કાલિ	કાલિત-કાલિ	કાલિત-કાલિ	કાલિત-કાલિ	કાલિત-કાલિ	કાલિત-કાલિ	કાલિત-કાલિ	કાલિત-કાલિ
ધર્મસ્તિકાય	૦	૦	૦	૦	૦	૦	૦	૦	૦	૦	૦	૦	૦	૦	૦
અર્થસ્તિકાય	૦	૦	૦	૦	૦	૦	૦	૦	૦	૦	૦	૦	૦	૦	૦
આકાશસ્તિકાય	૦	૦	૦	૦	૦	૦	૦	૦	૦	૦	૦	૦	૦	૦	૦
પૃથ્વીસ્તિકાય	૦	૦	૦	૦	૦	૦	૦	૦	૦	૦	૦	૦	૦	૦	૦
જ્વાલસ્તિકાય	૦	૦	૦	૦	૦	૦	૦	૦	૦	૦	૦	૦	૦	૦	૦
કાલ	૦	૦	૦	૦	૦	૦	૦	૦	૦	૦	૦	૦	૦	૦	૦

‘પડદ્રવ્ય અંગે વિશેષ વિચારણા’ નામનું ચોથું પ્રકરણ આહીં પૂરું થાય છે.

અર્થાત્ જીવ-અજીવને જુદા માનીએ, પણ કર્મની સત્તાનો સ્વીકાર ન કરીએ, તો પુણ્ય-પાપ આદિ બધાં તત્ત્વો એકઠા વિનાનાં મીઠાં જેવાં બની જાય અને મોક્ષ પણ માત્ર કલ્પનાનો જ વિષય બની રહે. શુભ કર્મ તે પુણ્ય, અશુભ કર્મ તે પાપ, જેનાથી શુભ કે અશુભ કર્મનું આગમન થાય તે આશ્રવ, જેના વડે કર્મોનું આગમન અટકે તે સંવર, કર્મનું અમુક અંશે ખરવું તે નિર્જરા, જીવ સાથે કર્મનો ક્ષીરનીર જેવો પરસ્પર સંબંધ થવો તે બંધ અને જીવનો સર્વ કર્મમાંથી સર્વથા છૂટકારો થવો તે મોક્ષ. હવે આમાંથી કર્મ કાઢી લઈએ તો બાકી શું રહે? તાત્પર્ય કે જૈન તત્ત્વજ્ઞાન કર્મવાદથી ઓતપ્રોત છે અને તે એની સહુથી મોટી વિશેષતા છે.

અહીં પ્રશ્ન થવા સંભવ છે કે ‘અન્ય દર્શનો કર્મને માને છે ખરાં?’ તેનો ઉત્તર હકારમાં સાંપડે છે. જૌદ્ધ દર્શનના સંસ્કાર, વાસના કે અવિજ્ઞાપ્તિ, સાંખ્ય દર્શનની પ્રકૃતિ, વેદાંત દર્શનની માયા કે અવિદ્યા, ન્યાય અને વૈશેષિક દર્શનનું અદૃષ્ટ અને મીમાંસક દર્શનનું અપૂર્વ એ બધાંયે કર્મનાં જ સિન્ન સિન્ન નામો છે. અન્ય શબ્દોમાં કહીએ તો ભારતનાં તમામ આસ્તિક દર્શનોએ કર્મના સિદ્ધાંતનો એક યા બીજા સ્વરૂપે સ્વીકાર કરેલો છે અને પ્રાણીઓને તેનાં ફળ વહેલા કે મોડા અવશ્ય ભોગવવા પડે છે, એ બાબતમાં પોતાની શ્રદ્ધા વ્યક્ત કરેલી છે.

આ જગત્ પર દૃષ્ટિપાત કરીએ તો સર્વાત્ર વિચિત્રતા

અનાદિ કાલથી સંસારમાં રહેલા જીવો એક ગતિ-  
માંથી બીજી ગતિમાં અને બીજી ગતિમાંથી ત્રીજી ગતિમાં  
એમ નિરંતર પરિભ્રમણ કર્યા કરે છે અને વિવિધ યોનિ-  
ઓમાં ઉત્પન્ન થાય છે. સૂયગડાંગસૂત્રના પ્રથમ શ્રુત-  
સ્કંધના સાતમા અધ્યયનમાં કહ્યું છે કે ‘સંસારમાવન્ન  
પરં પરં તે, વંદંતિ વેદંતિ ચ દુન્નિયાણિ-સંસારમાં પરિભ્રમણ  
કરી રહેલો જીવ માનસિક, વાચિક અને કાયિક દુષ્કૃતોના  
કારણે નિરંતર નવાં નવાં કર્મો બાંધતો રહે છે અને તેનું  
ફળ ભોગવે છે.’ તાત્પર્ય કે આત્માએ મિથ્યાત્વ આદિ  
કારણોએ જે કર્મો બાંધેલાં છે, તેનાં ફળ ભોગવવા માટે  
જ તેને સંસારમાં સતત પરિભ્રમણ કરવું પડે છે.

આહીં એટલી સ્પષ્ટતા કરવી ઉચિત છે કે આત્મા  
પ્રથમ શુદ્ધ હોતો અને પછી કર્મથી લેપાયો-ખરડાયો-બંધાયો  
એવી કોઈ સ્થિતિ નથી, કારણ કે શુદ્ધ આત્માને જો કર્મ  
વળગતા હોય, તો સિદ્ધના જીવોને પણ કર્મ વળગે અને  
તેથી તેમને સંસારમાં પુનઃપ્રવેશ કરવો પડે. અને જો તેમ  
થાય તો સિદ્ધિ, મુક્તિ કે મોક્ષ માટે પ્રયત્ન કરવાનો કોઈ  
અર્થ ન રહે. તાત્પર્ય કે આત્મા માટીની ખાણમાં રહેલા  
સુવર્ણની જેમ પ્રથમથી જ કર્મયુક્ત હોય છે અને અકામ-  
સકામ નિર્જરા વડે એ કર્મનો ભાર હળવો કરતો રહે,  
તેમ તેમ તે પોતાનો વિકાસ સાધતો જાય છે. જ્યારે તે  
પોતાનો પરમ પુરુષાર્થ ફોરવી સર્વ કર્મનો નાશ કરે છે,  
ત્યારે તે પોતાના શુદ્ધ સ્વરૂપને પ્રાપ્ત થાય છે કે જેને  
પરમાત્મદશા કહેવામાં આવે છે.

કે મુશીબત લોગવવી પડે, તેની જવાબદારી તેની પોતાની છે. કેટલાક કહે છે કે ‘કર્મે’ અમને મારી નાખ્યા’ ‘કર્મે’ અમારા ભુક્કા કાઢી નાખ્યા’ પણ તેઓ ભૂલી જાય છે કે આ કર્મો વગર નોતરે-વગર આમંત્રણે આવેલાં નથી. તેને આત્માએ આમંત્રણ આપેલું છે, તેથી જ તેઓ આવ્યાં છે અને પોતાના સ્વભાવ પ્રમાણે પોતાનું કાર્ય કરી રહેલ છે, એટલે તેની સામે ફરિયાદ કરવાનો કોઈ અર્થ નથી.

અહીં એટલો ખુલાસો કરવો જરૂરી છે કે કર્મનાં પુદ્ગલો બધા આત્મપ્રદેશો સાથે આતપ્રોત થઈ જાય છે. પણ મંધ્યવર્તી આઠ રુચક પ્રદેશોને તેની કશી અસર પહોંચતી નથી. એટલે કે તેટલો ભાગ શુદ્ધ આત્મસ્વરૂપે પ્રકાશતો રહે છે. જે આ પ્રદેશોને પણ કર્મની અસર પહોંચે, તો આત્માની જ્ઞાનાદિ શક્તિઓ તદ્દન દબાઈ જાય અને તેની અજીવથી જરાયે જૂદાઈ ન રહે; પણ તેમ બનતું નથી, એ નિશ્ચિત છે.

દીપક પર જે મલમલનું કપડું ઢાંક્યું હોય તો તેનો પ્રકાશ કૈંક ઝાંખો પડે છે; જે માદરપાટનું કપડું ઢાંક્યું હોય તો તેનો પ્રકાશ વધારે ઝાંખો પડે છે અને જાડું ખાદીનું કપડું ઢાંક્યું હોય તો તેનો પ્રકાશ ઘણો વધારે ઝાંખો પડે છે. તાત્પર્ય કે આવરણના પ્રમાણમાં પ્રકાશ પર ઝાંખપ આવે છે. આ જ સ્થિતિ આત્મા પર કર્મનું આવરણ આવતાં બનવા પામે છે. જે કર્મનું આવરણ અતિ ગાઢ હોય તો આત્માની શક્તિઓ બિલકુલ



થતું નથી, એટલે કોઈ પણ અશુભ કર્મ નિકાચિતપણે બંધાઈ ન જાય, તેની ખાસ તકેદારી રાખવી જરૂરી છે.

### કર્મની મૂળ અને ઉત્તરપ્રકૃતિઓ.

ફળ આપવાના સ્વભાવ-પ્રકૃતિ પરથી કર્મના પ્રકારો પડે છે. તેમાં મુખ્ય પ્રકારોને મૂલપ્રકૃતિ અને પેટા પ્રકારોને ઉત્તરપ્રકૃતિ કહેવામાં આવે છે.

કર્મની મૂલ પ્રકૃતિ આઠ છે. તેનાં નામો આ પ્રમાણે જાણવાં :-

(૧) જ્ઞાનાવરણીય-જે આત્માના જ્ઞાનગુણનું આવરણ કરે છે.

(૨) દર્શનાવરણીય-જે આત્માના દર્શનગુણનું આવરણ કરે છે. દર્શન એટલે સામાન્ય બોધ.

(૩) વેદનીય-જેના લીધે આત્માને શાંતિ અને અશાંતાનો અનુભવ થાય છે.

(૪) મોહનીય-જેના લીધે આત્માના શુદ્ધ શ્રદ્ધાન અને સમ્યક્ચારિત્રરૂપ ગુણનો રોધ થાય છે.

(૫) આયુષ્ય-જેના લીધે આત્માને નિયત શરીરમાં અમુક સમય સુધી રહેવું પડે છે.

(૬) નામ-જેના લીધે આત્મા મૂર્તિપણું પામે છે અને શરીરાદિ ધારણ કરે છે.

(૭) ગોત્ર-જેના લીધે આત્માને ઊંચા કે નીચા

(૫) કેવલજ્ઞાનાવરણીય-તે કેવલજ્ઞાનનું આવરણ કરે છે.

મતિજ્ઞાનાવરણીય કર્મનો ક્ષયોપશમ થાય એટલે કે કેટલાકનો ક્ષય થાય અને કેટલાકનો ઉપશમ થાય, ત્યારે આપણને મતિજ્ઞાનનો પ્રકાશ સાંપડે છે. તેમાં વધારે ક્ષયોપશમવાળાને વધારે પ્રકાશ સાંપડે છે અને ઓછા ક્ષયોપશમવાળાને ઓછો પ્રકાશ સાંપડે છે. અન્ય ત્રણ જ્ઞાનોનું પણ એમ જ સમજવું. કેવલજ્ઞાનની ઉત્પત્તિ કેવલજ્ઞાનાવરણીય કર્મનો સંપૂર્ણ ક્ષય થાય, ત્યારે જ થાય છે.

દર્શનાવરણીય કર્મની ૯ ઉત્તરપ્રકૃતિઓ

(૧) ચક્ષુદર્શનાવરણીય-તે ચક્ષુર્ઘન્દ્રિય દ્વારા થતા વસ્તુના સામાન્ય બોધને રોકે છે.

(૨) અચક્ષુદર્શનાવરણીય-તે ચક્ષુ સિવાયની આંખની ચાર ઈન્દ્રિયો તથા પાંચમા મન દ્વારા થતા વસ્તુના સામાન્ય બોધને રોકે છે.

(૩) અવધિદર્શનાવરણીય-તે આત્માને થતાં રૂપી દ્રવ્યના સામાન્ય બોધને રોકે છે.

(૪) કેવલદર્શનાવરણીય-તે કેવળદર્શન દ્વારા થનારા વસ્તુ માત્રના સામાન્ય બોધને રોકે છે.

(૫) નિદ્રા-સુષ્પૂર્વક ઉઠાડી શકાય એવી બાંધને નિદ્રા કહેવામાં આવે છે. તેનો ઉદ્ધય થતાં આત્માને વસ્તુનો સામાન્ય બોધ થઈ શકતો નથી.

(૨) અશાતાવેદનીય-આત્મા સ્વભાવે આનંદ-  
ઘન હોવા છતાં આ કર્મને લીધે વિવિધ પ્રકારની આધિ,  
વ્યાધિ અને ઉપાધિઓ દ્વારા ઉત્પન્ન થતી અશાતાનો  
અનુભવ કરે છે.

### મોહનીય કર્મની ૨૮ ઉત્તરપ્રકૃતિઓ

મોહનીય કર્મના મુખ્ય બે વિભાગો છે : (૧)  
દર્શનમોહનીય અને (૨) ચારિત્રમોહનીય. તેમાં  
જીવના દર્શનગુણનો-સમ્યક્ત્વનો રોધ કરે તે દર્શન  
મોહનીય કહેવાય છે અને ચારિત્રગુણનો રોધ કરે તે  
ચારિત્રમોહનીય કહેવાય છે. દર્શનમોહનીયની ઉત્તર-  
પ્રકૃતિઓ ૩ છે, ચારિત્રમોહનીયની ઉત્તરપ્રકૃતિઓ ૨૫  
છે. અહીં એટલી સ્પષ્ટતા આવશ્યક છે કે બંધ તો માત્ર  
દર્શનમોહનીય કર્મનો જ પડે છે, પરંતુ પછીથી  
અવસ્થા અનુસાર તેના ત્રણ ભેદો પડી જાય છે.

#### દર્શનમોહનીય

(૧) સમ્યક્ત્વદર્શનમોહનીય-જ્યારે દર્શન મોહનીય  
કર્મના દલિકો-કર્મપરમાણુઓ તદ્દન અદ્વપરસવાળાં  
બની જવાથી જીવને તત્ત્વરુચિ રૂપ શ્રદ્ધામાં બાધા  
ન પહોંચાડે પણ માત્ર અતિચાર લાગવા પૂરતું જ નુકશાન  
પહોંચાડે ત્યારે તે સમ્યક્ત્વદર્શનમોહનીય કહેવાય છે.  
આ કર્મનો ઉદ્વેગ હોય ત્યાં સુધી આત્માને ક્ષાયિક  
સમ્યક્ત્વનો લાભ મળી શકતો નથી.

(૨) મિશ્રદર્શનમોહનીય-જ્યારે દર્શનમોહનીય

(૯) સંજવલન માયા-વાંસનાં જોલ જેવી, જે સરલતાથી પોતાની વકતા છેડે.

(૧૦) પ્રત્યાખ્યાનીય માયા-ખળદના મૂઝની ધારા જેવી, જેની વકતા પવન આવતાં દૂર થાય.

(૧૧) અપ્રત્યાખ્યાનીય માયા-ઘેટાનાં શીંગડા જેવી, જે ઘણા પ્રયત્ને પોતાની વકતા છેડે.

(૧૨) અનંતાનુબંધી માયા-વાંસના કઠણ મૂળ જેવી જે કોઈ રીતે પોતાની વકતા છેડે નહિ.

(૧૩) સંજવલન લોભ-હળદરના રંગ જેવો, જે તરત દૂર થાય.

(૧૪) પ્રત્યાખ્યાનીય લોભ-વસ્ત્રે લાગેલા દીવાના કાજળ જેવો કે જે થોડા પ્રયત્ને દૂર થાય.

(૧૫) અપ્રત્યાખ્યાનીય લોભ-ગાડાનાં પૈડાંની મળી જેવો, જે ઘણા પ્રયત્ને દૂર થાય.

(૧૬) અનંતાનુબંધી લોભ-કિરમજના રંગ જેવો, જે એક વખત ચડ્યો હોય તો દૂર ન થાય.

શાસ્ત્રમાં સંજવલન કષાયની મર્યાદા પંદર દિવસની, પ્રત્યાખ્યાનીય કષાયની મર્યાદા ચાર માસની, અપ્રત્યાખ્યાનીય કષાયની મર્યાદા બાર માસની અને અનંતાનુબંધી કષાયની મર્યાદા જીવનભરની કહેલી છે. આ કષાયોના ઉદયથી અનુક્રમે યથાખ્યાતચારિત્ર, સર્વવિરતિચારિત્ર, દેશવિરતિચારિત્ર તથા સમ્યક્ત્વનો ધાત થાય છે.

(૩) તિર્યંચાયુષ્ય-જેના ઉદયથી જીવને અમુક સમય સુધી તિર્યંચના શરીરમાં રહેવું પડે.

(૪) નરકાયુષ્ય--જેના ઉદયથી જીવને અમુક સમય સુધી તિર્યંચના શરીરમાં રહેવું પડે.

### નામકર્મની ૧૦૩ ઉત્તરપ્રકૃતિઓ

નામકર્મને ચિતારાની ઉપમા અપાય છે. ચિતારો જેમ જુદી જુદી જાતનાં ચિત્રોનું નિર્માણ કરે છે, તેમ નામકર્મ પણ આત્માને ધારણ કરવાનાં સારાં-નરસાં શરીરો, રૂપ, રંગ, અવયવ, યશ, અપયશ, સૌભાગ્ય, દુર્ભાગ્ય વગેરેનું નિર્માણ કરે છે.

નામકર્મની ઉત્તરપ્રકૃતિઓ આમ તો ૪૨ છે, પણ પિંડપ્રકૃતિનો વિસ્તાર થકુણ કરતાં તેની સંખ્યા ૧૦૩ની થાય છે.

ઐતાલીશ ઉત્તરપ્રકૃતિની ગણના આ પ્રમાણે થાય છે.

૧૪ પિંડપ્રકૃતિ

૮ પ્રત્યેક પ્રકૃતિ

૧૦ સ્થાવરદશક

૧૦ ત્રસદશક

---

૪૨

પરંતુ પિંડપ્રકૃતિની ૭૫ ઉત્તરપ્રકૃતિઓ ગણીએ તો તેમાં ૬૧ નો વધારો થાય છે, એટલે કુલ ૧૦૩ બને છે.

ઔદારિક શરીરનામકર્મના ઉદયથી જીવને ઔદારિક શરીર પ્રાપ્ત થાય છે, તે સ્થૂલ ઔદારિક વર્ગણાઓથી બનેલું હોય છે. અથવા મોક્ષપ્રાપ્તિમાં સાધન હોવાથી ઉદાર-પ્રધાન શરીર માટે ઔદારિક કહેવાય છે.

વૈક્રિય શરીર નામકર્મના ઉદયથી જીવને વૈક્રિય શરીર પ્રાપ્ત થાય છે. જે શરીર વિક્રિયાને પામે, એટલે કે નાનામાંથી મોટું થઈ શકે, મોટામાંથી નાનું થઈ શકે, પાતળામાંથી જાડું થઈ શકે, જાડામાંથી પાતળું થઈ શકે અથવા એક રૂપમાંથી અનેક રૂપ અને અનેક રૂપમાંથી એક રૂપ ધારણ કરી શકે તે વૈક્રિય કહેવાય છે. દેવો તથા નારકોને આ પ્રકારનું શરીર સ્વાભાવિક જ હોય છે. મનુષ્ય લબ્ધિથી-યોગસિદ્ધિથી આ પ્રકારનું શરીર ધારણ કરી શકે છે.

આહારક શરીરનામકર્મના ઉદયથી જીવને આહારક શરીર પ્રાપ્ત થાય છે. સૂક્ષ્મ અર્થનો સંદેહ નિવારણ કરવા અર્થે ચતુર્દશ પૂર્વધારી મુનિ કેવલી ભગવંત પાસે જવા માટે વિશુદ્ધ પુદ્ગલનું બનાવેલું જે અવ્યાઘાતી શરીર ધારણ કરે, તેને આહારક કહેવાય છે. આ શરીર માત્ર અંતર્મુહૂર્ત રહે છે.

તૈજસ શરીરનામકર્મના ઉદયથી જીવને જે તેજ-મય શરીર પ્રાપ્ત થાય છે, તે તૈજસ શરીર કહેવાય છે. તે આધેલ આહારનું પાચન કરે છે તથા ભૂખ લગાડે છે. તેજોલેશ્યા મૂકવામાં આ શરીર ઉપયોગી નીવડે છે.

તૈજસ ઇંધન નાં ૩૦, (૨) ઔદારિક કાર્મણુ ઇંધન નાં ૩૦, (૩) ઔદારિક તૈજસ કાર્મણુ ઇંધન નાં ૩૦, (૪) વૈક્રિય તૈજસ ઇંધન નાં ૩૦, (૫) વૈક્રિય કાર્મણુ ઇંધન નાં ૩૦, (૬) વૈક્રિય તૈજસ કાર્મણુ ઇંધન નાં ૩૦, (૭) આહારક તૈજસ નાં ૩૦, (૮) આહારક કાર્મણુ નાં ૩૦ (૯) આહારક તૈજસ કાર્મણુ નાં ૩૦, (૧૦) આહારક તૈજસ કાર્મણુ નાં ૩૦.

(૬) સંઘાત નામકર્મ—આ કર્મને દંતાણીની ઉપમા આપવામાં આવે છે. જેમ દંતાણીથી ઘાસ લેણું થાય છે, તેમ આ કર્મ જુદા જુદા શરીરને યોગ્ય પુદ્ગલ વર્ગીણાઓને એકત્ર કરી આપે છે. તેની ઉત્તરપ્રકૃતિઓ યાંચ છે: (૧) ઔદારિક સંઘાત નાં ૩૦, (૨) વૈક્રિય સંઘાત નાં ૩૦, (૩) આહાર સંઘાત નાં ૩૦, (૪) તૈજસ સંઘાત નાં ૩૦ અને (૫) કાર્મણુ સંઘાત નાં ૩૦.

(૭) સંહનન નામકર્મ—(હાડના ઇંધારણને સંહનન કે સંઘયણ કહેવામાં આવે છે.) તેની ઉત્તરપ્રકૃતિઓ છ છે: (૧) વજ્ર-ઋષભ-નારાયસંઘયણુ નાં ૩૦, જે હાડકાંને મર્કટ ઇંધ વડે ખાંધેલા હોય, તેનાં ઉપર ઋષભ એટલે પાટાના આકારવાળું હાડકું વીંટાળેલું હોય અને એ ત્રણ હાડકાંને લેદનાર વજ્ર એટલે ખીલીના આકારવાળા હાડકાથી મજબુત થયેલ હોય તેને આ પ્રકારનું સંઘયણુ કહે છે. (૨) ઋષભ-નારાયસંહનન નાં ૩૦—માત્ર ખીલી રહિત પૂર્વોક્ત હાડની જે રચના, તેને આ પ્રકારનું સંઘયણુ

હોય. (૩) સાદિસંસ્થાન નાં ૬૦-નાભિની નીચેનાં અંગો પ્રમાણોપેત અને લક્ષણયુક્ત હોય, પણ ઉપરનાં અંગો પ્રમાણ અને લક્ષણરહિત હોય. (૪) વામનસંસ્થાન નાં ૬૦-હાથ, પગ, મસ્તક, ડોક પ્રમાણોપેત તથા લક્ષણયુક્ત હોય, પણ બીજાં અંગો પ્રમાણ અને લક્ષણથી રહિત હોય. (૬) કુખસંસ્થાન નાં ૬૦-હાથ, પગ, મસ્તક અને ડોક પ્રમાણ તથા લક્ષણથી રહિત હોય, પણ બીજાં અંગો પ્રમાણોપેત તથા લક્ષણથી યુક્ત હોય અને (૬) હુંડક સંસ્થાન નાં ૬૦-શરીરનાં બધાં અંગો પ્રમાણ અને લક્ષણથી રહિત હોય.

(૯) વર્ણનામકર્મ-તેની ઉત્તરપ્રકૃતિઓ પાંચ છે:

(૧) કૃષ્ણ, (૨) નીલ-(ઘેરો વાદળી), (૩) રક્ત, (૪) પીત અને (૫) શ્વેત.

(૧૦) રસનામકર્મ-તેની ઉત્તર પ્રકૃતિઓ પાંચ છે:

(૧) તિક્ત (કડવો), (૨) કટુ (તીખો), (૩) કષાય (તુરો); (૪) આમ્લ (ખારો) અને (૫) મધુર (મીઠો).

(૧૧) ગંધનામકર્મ-તેની ઉત્તરપ્રકૃતિઓ બે છે:

૧. સુરભિગંધ અને ૨. દુરભિગંધ.

(૧૨) સ્પર્શનામકર્મ-તેની ઉત્તરપ્રકૃતિઓ આઠ

છે : (૧) શીત, (૨) ઉષ્ણ, (૩) સ્નિગ્ધ, (૪) રુક્ષ, (૫) લઘુ, (૬) ગુરુ, (૭) મૃદુ અને (૮) કર્કશ.

(૧૩) આનુપૂર્વીનામકર્મ-આ કર્મ બળદની

નાથ જેવું છે. જેમ નાથને પકડીને બળદને ધારેલા સ્થળે



પડજીભ, ચોરદાંત, રસોળી વગેરે ઉપઘાતકારી અવયવો પ્રાપ્ત થાય.

(૩) પરાઘાત નામકર્મ—જેના ઉદયથી જીવ પોતાની હાજરીથી કે પોતાના વચનબળથી બીજાના પર પ્રભાવ પાડી શકે તથા અતિ બળવાનને પણ ક્ષોભ પમાડી શકે.

(૪) આતપ નામકર્મ—જેના ઉદયથી જીવ પોતાનું શરીર અનુષ્ઠુ હોવા છતાં ઉષ્ણ પ્રકાશ આપી શકે. આ કર્મનો ઉદય માત્ર સૂર્યના વિમાનમાં રહેલા પૃથ્વીકાય જીવનો જ હોય છે.

(૫) ઉદ્યોત નામકર્મ—જેના ઉદયથી જીવ પોતાના શરીરવડે શીત પ્રકાશ આપી શકે. જ્યોતિષી વિમાનના જીવો આ પ્રકારના હોય છે. વળી બદ્યોત એટલે આગિયો અને કેટલીક વનસ્પતિનાં શરીરો પણ આ પ્રકારનાં હોય છે. યતિ અને દેવના ઉત્તરવૈકિય શરીરમાં પણ ઉદ્યોત નામકર્મનો ઉદય હોય છે.

(૬) શ્વાસોચ્છ્વાસ નામકર્મ—જેના ઉદયથી જીવ શ્વાસોચ્છ્વાસનું નિયમન કરી શકે.

(૭) નિર્માણનામકર્મ—જેના ઉદયથી જીવ યોગ્ય સ્થળે અંગોપાંગનું નિર્માણ કરી શકે.

(૮) તીર્થંકરનામકર્મ—જેના ઉદયથી જીવ ત્રણેય જીવનને પૂજવાયોગ્ય થાય; સુર, અસુર અને મનુષ્યને

અળખામણો લાગે. ‘જ્યાં જાય ઉકે, ત્યાં સમુદ્ર સૂકે’  
વગેરે ઉક્તિઓ દુર્ભાગનામકર્મને સૂચવનારી છે.

(૯) અનાદેયનામકર્મ—જેના ઉદયથી જીવનું ગમે  
તેવું યુક્તિયુક્ત વચન લોકમાન્ય થાય નહિ.

(૧૦) અપયશઃકીર્તિનામ—જેના ઉદયથી જીવને  
ગમે તેટલું કામ કરવા છતાં અપયશ અને અપકીર્તિ જ મળે.

ત્રસદશક :

આ દશક સ્થાવરદશકથી બિલકુલ ઉલટું છે. તેની  
દશ પ્રકૃતિઓ આ પ્રમાણે બાણવી :

(૧) ત્રસનામકર્મ—જેના ઉદયથી જીવને ત્રસપણું  
પ્રાપ્ત થાય.

(૨) બાદરનામકર્મ—જેના ઉદયથી જીવને બાદર-  
પણું પ્રાપ્ત થાય.

(૩) પર્યાસિનામકર્મ—જેના ઉદયથી જીવ સ્વયોગ્ય  
પર્યાપ્તિઓ અવશ્ય પૂરી કરે.

(૪) પ્રત્યેકનામકર્મ—જેના ઉદયથી જીવ સ્વતંત્ર  
શરીર પામે.

(૫) સ્થિરનામકર્મ—જેના ઉદયથી જીવને સ્થિર  
અર્થાત્ દૃઢ અવયવોની પ્રાપ્તિ થાય.

(૬) શુભનામકર્મ—જેના ઉદયથી જીવનું નાભિ  
ઉપરનું શરીર પ્રશસ્ત હોય, એટલે કે તેના સ્પર્શથી  
બીજાને આનંદ આવે.

લોગવી શકાય નહિ. જે એકવાર લોગવી શકાય, તે લોગ્ય સામગ્રી. લોજન વગેરે આ પ્રકારની સામગ્રી છે.

(૪) ઉપલોગાંતરાયકર્મ—જેના ઉદ્યતી ઉપલોગ્ય સામગ્રી લોગવી શકાય નહિ. જે વારંવાર લોગવી શકાય તે ઉપલોગ્ય સામગ્રી. મકાન, રાચરચીલું, ખાગળગીચા, સ્ત્રી વગેરે આ પ્રકારની સામગ્રી છે.

(૫) વીર્યાંતરાય કર્મ—જેના ઉદ્યતી શક્તિનો યોગ્ય ઉપયોગ થઈ શકે નહિ.

### ઘાતી અને અઘાતી વિભાગ

આઠ કર્મોમાં ચાર ઘાતી ગણાય છે અને ચાર અઘાતી ગણાય છે. જે આત્માના મૂળ ગુણનો ઘાત કરે, તે ઘાતી. જ્ઞાનાવરણીય, દર્શનાવરણીય, મોહનીય અને અંતરાય એ ચાર કર્મો આ કેટિનાં છે. બાકીના ચાર અઘાતી ગણાય છે, કારણ કે તે આત્માના મૂળ ગુણનો ઘાત કરનારા નથી.

ઘાતીકર્મની બધી ઉત્તરપ્રકૃતિઓ અશુભ છે અને અઘાતી કર્મની ઉત્તરપ્રકૃતિઓમાં કેટલીક શુભ અને કેટલીક અશુભ છે. તેનો વિશેષ ખ્યાલ પુણ્ય અને પાપતત્ત્વનાં વિવેચનથી આવી શકશે.

કર્મની મૂળ પ્રકૃતિ તથા ઉત્તરપ્રકૃતિઓની સંખ્યા પ્રસ્તુત પ્રકરણગ્રંથની ઓગણચાલીસમી ગાથામાં જણાવેલી છે. તેનું વર્ણન અગિયારમા પ્રકરણમાં આવશે.

‘કર્મવાદ’ નામનું પાંચમું પ્રકરણ અહીં પૂરું થાય છે.

વર્ણચતુષ્ક-અગુરુલઘુ-પરાઘાત-ઉચ્છવાસ-આતપોદ્યોતમ્ ।  
 શુભસ્વગતિ-નિર્માણ-ત્રસદશક-સુરનર-તિર્યગાયુઃતીથકરમ્ ॥ ૧૬ ॥

(૪) શબ્દાર્થ :

સા-શાતાવેદનીય.

ઉચ્ચગોઅ-ઉચ્ચગોત્ર.

ઉચ્ચગોત્ર કર્મના ઉદયથી ઊંચા કુલમાં જન્મ થાય છે. ઉપલક્ષણથી દેશ, જાતિ, સ્થાન વગેરે પણ ઊંચા પ્રકારનાં મળે છે.

મણુદુઅ- મનુષ્યદ્વિક, મનુષ્યગતિ અને મનુષ્યાનુપૂર્વી.  
 મનુષ્યદ્વિક એટલે મનુષ્યને લગતાં બે પ્રકારનાં કર્મો. તે અહીં મનુષ્યગતિ અને મનુષ્યગત્યાનુપૂર્વી કે મનુષ્યાનુપૂર્વી સમજવાં. મનુષ્યગતિનામકર્મથી જીવને મનુષ્યત્વ પ્રાપ્ત થાય છે અને મનુષ્યાનુપૂર્વીનામકર્મ પૂર્વદેહ છોડ્યા પછી જીવને મનુષ્યગતિમાં જે સ્થાને ઉત્પન્ન થવાનું હોય, ત્યાં દોરી જાય છે.

સુરદુઅ-સુરદ્વિક; દેવગતિ અને દેવાનુપૂર્વી.

સુરદ્વિક એટલે દેવને લગતાં બે પ્રકારનાં કર્મો. તે અહીં દેવગતિ અને દેવાનુપૂર્વી જાણવાં. દેવગતિ નામકર્મથી જીવને દેવત્વ પ્રાપ્ત થાય છે અને દેવાનુપૂર્વી નામકર્મ જીવને દેવગતિમાં જે સ્થાને ઉત્પન્ન થવાનું હોય, ત્યાં દોરી જાય છે.

પંચિદિજાઈ-પંચેન્દ્રિય જાતિ, પંચેન્દ્રિયપણું.

આચવ-આતપનામ.

ઉજ્જોઝં-ઉદ્યોતનામ.

શુભસ્વગદ્-શુભવિહાયોગતિ.

નિમિણ-નિર્માણનામ.

તસદસ-ત્રસદશક. ત્રસ આદિ દશ પ્રકૃતિઓ. ત્રસ દશકનું વર્ણન સત્તરમી ગાથામાં આવશે.

સુર-નર-તિરિયાહ-દેવ, મનુષ્ય અને તિર્થંચનું આયુષ્ય.

દેવ અને મનુષ્યની જેમ તિર્થંચોને પણ પોતાનું જીવન પ્રિય હોય છે, તેથી તિર્થંચાચુની ગણના પુણ્ય પ્રકૃતિમાં થાય છે.

તિત્થચરં-તીર્થંકરનામ.

(પ) અર્થ-સંકલના :

સાતાવેદનીય, ઉચ્ચ ગોત્ર, મનુષ્યગતિ અને મનુષ્યાનુપૂર્વી, દેવગતિ અને દેવાનુપૂર્વી, પાંચેન્દ્રિય જાતિ, ( ઔદારિક, વૈકિય, આહારક, તૈજસ અને કાર્મણ એ ) પાંચ શરીર, પ્રથમના ત્રણ શરીરનાં ઉપાંગો, વજ્ર-ઋષભ-નારાચ-સંઘચણ, સમચતુરસ સંસ્થાન, શુભવર્ણ-ગંધ-રસ-સ્પર્શ, અગુરુલઘુ નામ, પરાધાતનામ, શ્વાસોચ્છવાસનામ, આતપ-નામ, ઉદ્યોતનામ, શુભવિહાયોગતિનામ, નિર્માણ-નામ, ત્રસાદિદશપ્રકૃતિઓ, દેવાયુષ્ય, મનુષ્યાયુષ્ય, તિર્થંચાયુષ્ય અને તીર્થંકરનામ (એ એંતાલીશ પુણ્યતત્ત્વના ભેદો છે.)

સંસારની મોહ-માયા છોડીને મોક્ષમાર્ગને અભિમુખ થયેલા છે, તે સર્વે આત્માઓ સુપાત્ર ગણાય છે. તેમને ધર્મબુદ્ધિએ અન્નાદિક આપવાથી અશુભ કર્મની ઘણી નિર્જરાપૂર્વક મહાપુણ્ય બંધાય છે. શાલિભદ્રે સંગમકના ભવે ધર્મબુદ્ધિએ એક માસોપવાસી તપસ્વી મુનિરાજને ક્ષીરતું દાન દીધું હતું, તેથી મહાપુણ્ય બંધાયું હતું અને તેનાં રૂપે તેમને અતુલ રિક્તિસિદ્ધિ પ્રાપ્ત થઈ હતી.

જેઓ ગૃહસ્થાશ્રમમાં રહીને ધર્મતું યોગ્ય આચરણ કરે છે, તેઓ પાત્ર ગણાય છે. તેમને પણ ધર્મબુદ્ધિએ અન્નાદિક આપતાં ઘણું પુણ્ય ઉપાર્જન થાય છે.

વિશેષમાં જેઓ અતિ વૃદ્ધ, અશક્ત, અપંગ વગેરે હોવાના કારણે અનુકંપા કરવા યોગ્ય છે, તેમને અનુકંપા-બુદ્ધિએ અન્નાદિક આપતાં પુણ્ય ઉપાર્જન થાય છે. કેહ્યું છે કે—

इदं मोक्षफलं दाने, पात्रापात्रविचारणा ।

दयादानं तु सर्वज्ञैः, कुत्रापि न निषिध्यते ॥

‘મોક્ષના હેતુથી જે દાન દેવાનું છે, તેમાં પાત્રા-પાત્રની વિચારણા કરવી ઘટે છે. પણ જે દાન, દયા, કરુણા કે અનુકંપા બુદ્ધિથી દેવાનું છે, તેમાં પાત્રાપાત્રની વિચારણા કરવી આવશ્યક નથી; કારણ કે સર્વજ્ઞોએ એવા દાનનો કોઈ પણ સ્થળે નિષેધ કરેલો નથી.’

दीनादिकेभ्योऽपि दयाप्रधानं,

दानं तु भोगादिकरं प्रधानम् ।

ઉચ્ચ જાતિમાં થાય છે અને તેમને ધન, વૈભવ, ઠંકુરાઈ, ઉત્તમ વિચારો વગેરે સારા પ્રમાણમાં પ્રાપ્ત થાય છે. તેનું સૂચન ઉચ્ચ ગોત્ર દ્વારા કરવામાં આવ્યું છે.

મનુષ્યગતિ અને દેવગતિ પણ પુણ્યના પ્રભાવે જ સાંપડે છે, તેથી મનુષ્યદ્વિક અને સુરદ્વિકનો અહીં ઉલ્લેખ કરેલો છે, વળી પાંચેન્દ્રિયપણું પણ પુણ્યના ઉદ્દેશે જ પ્રાપ્ત થાય છે, તે અહીં પાંચેન્દ્રિયજાતિથી સૂચવ્યું છે.

શરીર વિના પુણ્યનું ફળ લોગવાતું નથી, તેથી ઔદારિક આદિ પાંચેય શરીરની ગણના પુણ્યના ભેદમાં કરેલી છે.

પુણ્યશાળી આત્માઓના શરીરનું સંઘયણ એટલે શરીરનો બાંધો ઉત્તમ કોટિનો હોય છે તથા તેમની આકૃતિ પણ પ્રમાણોપેત અને સર્વે શુભ લક્ષણોથી સુક્રા હોય છે, તે અહીં પ્રથમ સંઘયણ અને સંસ્થાન શબ્દથી સૂચિત કર્યું છે.

શરીરનો શુભ વર્ણ, શુભ ગંધ, શુભ રસ તથા શુભ સ્પર્શ પણ પુણ્યને જ આધીન છે તથા લોહની જેમ અતિ ભારેપણું પણ નહિ, તેમ ફની જેમ અતિ હળવાપણું પણ નહિ, પરંતુ સપ્રમાણ વજન એ પણ પુણ્યનું જ ફળ છે, તે અહીં અશુરુલ્લઘુ પરથી જણાવેલ છે.

બીજા પર પ્રભાવ પડેલો, તે પણ પુણ્ય વિના બનતું નથી, તેમ રૂપ-કાંતિ વગેરે પણ પુણ્યના પ્રકર્ષ વિના પ્રાપ્ત થતાં નથી. વળી શ્વાસોન્નિદ્યાસાં સુખપૂર્વક લેવાય

કુળ લોગવે છે, તેની સાથે નવા પુણ્યનો બંધ પણ કરે છે, એટલે તે પુણ્યાનુબંધી પુણ્યવાળો કહેવાય છે. બીજો મનુષ્ય પૂર્વલવના પુણ્યપ્રભાવે સર્વ પ્રકારની સુખસામગ્રી પામેલો છે, પરંતુ મોહવશાત્ અસદાચારી બનીને તેનો ઉપલોગ કરે છે, તેથી તેને પાપનો અનુબંધ થાય છે. આવા મનુષ્યને પાપાનુબંધી પુણ્યવાળો કહેવાય છે.

શાસ્ત્રકાર લગવંતોએ આ બંને પ્રકારના પુણ્યનો સચોટ ખ્યાલ આપવા માટે તેમને લોભિયા અને લૂટારાની ઉપમા આપેલી છે. પુણ્યાનુબંધી પુણ્ય મોક્ષમાર્ગના લોભિયા જેવું છે, કારણ કે તે મનુષ્યને મોક્ષનો માર્ગ બતાવીને ચાલ્યું જાય છે. અને પાપાનુબંધી પુણ્ય લૂટારા જેવું છે, કારણ કે તે મનુષ્યની બધી પુણ્યસમૃદ્ધિ લૂંટી લે છે અને તેને પુણ્યવિહીન બનાવી દે છે. તાત્પર્ય કે આ બે પ્રકારનાં પુણ્યોમાં પુણ્યાનુબંધી પુણ્ય ઇચ્છવા જેવું છે અને તેને જ ઉપાદેય તત્ત્વ સમજવાનું છે.

### (૧) ઉપક્રમ :

પંદરમી અને સોળમી ગાથામાં પુણ્યતત્ત્વના બેંતાલીશ લેદો કહ્યા, તેમાં ત્રસદશાદિ દશ પ્રકૃતિઓનો નિર્દેશ કર્યો. આ દશ પ્રકૃતિઓનો પરિચય કરાવવા માટે પ્રકરણ-કાર મહર્ષિ સત્તરમી ગાથા આ પ્રમાણે કહે છે :

### (૨) મૂળ ગાથા :

તસ-વાયર-પજ્જતં, પત્તેઅં થિરં સુમં ચ સુમગં ચ ।

સુસ્સર આહ્જ્જ જસં, તસાહ્દસગં ઇમં હોઈ ॥ ૧૭ ॥



નામ, સ્થિરનામ, શુભનામ, સુભગનામ, સુસ્વર-  
નામ, આદેયનામ અને યશઃકીર્તિનામ એ ત્રસાદિ  
દશક છે.

### (૬) વિવેચન :

પુણ્યના બેતાલીશ લેહોમાં ત્રસદશકની ગણના છે,  
તે ત્રસદશકનું વર્ણન આ ગાથામાં કરેલું છે.

ત્રસદશકમાં પ્રથમ ઉલ્લેખ ત્રસનામકર્મનો કરેલો  
છે. આ કર્મના ઉદ્યયથી જીવ ત્રસપણું પામે છે. જે જીવો  
ઠંડી, તાપ, ભય વગેરેથી ત્રાસ પામીને અર્થાત્ દુઃખી થઈને  
તેનો નાશ કરવાની એટલે પ્રતિકાર કરવાની ચેષ્ટા કરે,  
તેને ત્રસપણું સમજવું. સ્થાવરપણાની અપેક્ષાએ ત્રસપણું  
ઉત્તમ છે, તેથી તેને એક પ્રકારની પુણ્યપ્રકૃતિ માનવામાં  
આવી છે. પૃથ્વી, પાણી, અગ્નિ, વાયુ અને વનસ્પતિના  
જીવો કરતાં વિકલેન્દ્રિય જીવો અને પંચેન્દ્રિય જીવોનું  
જીવન ઉચ્ચ કોટિનું હોય છે, તેમાં કોઈ શંકા નથી.

ત્રસદશકમાં બીજો ઉલ્લેખ બાહરનામકર્મનો કરવામાં  
આવ્યો છે. આ કર્મના ઉદ્યયથી જીવને બાહરપણું ઉત્પન્ન  
થાય છે. સૂક્ષ્મપણાની અપેક્ષાએ આ સ્થિતિ સારી હોવાથી  
તેની ગણના પુણ્યપ્રકૃતિમાં કરેલી છે.

ત્રસદશકમાં ત્રીજો ઉલ્લેખ પર્યાપ્તનામકર્મનો  
કરેલો છે. આ કર્મના ઉદ્યયથી જીવ પોતાને યોગ્ય પર્યાપ્તિઓ  
પૂરી કરે છે અને તેની ગણના પર્યાપ્તિમાં થાય છે. અપ-

છે. આ કર્મના ઉદયથી જીવને સુંદર-મધુર સ્વર પ્રાપ્ત થાય છે, તેથી તેની ગણના પુણ્ય-પ્રકૃતિમાં કરેલી છે.

ત્રશદશકમાં નવમો ઉલ્લેખ આદેયનામકર્મનો કરેલો છે. આ કર્મના ઉદયથી જીવનું વચન બીજાને માન્ય થાય છે, તેથી તેની ગણના પુણ્યપ્રકૃતિમાં કરેલી છે.

ત્રશદશકમાં છેલ્લો ઉલ્લેખ યશઃપ્રીતિનામકર્મનો કરેલો છે. આ કર્મના ઉદયથી જીવને યશ અને પ્રીતિની પ્રાપ્તિ થાય છે, તેથી તેની ગણના પુણ્યપ્રકૃતિમાં કરેલી છે.

પુણ્ય નવ પ્રકારે બંધાય છે અને બેંતાલીશ પ્રકારે લોગવાય છે. શાસ્ત્રકારોએ તેને સોનાની બેડીની ઉપમા આપી છે. તેનો અર્થ એ છે કે પુણ્યકર્મ પણ આખરે તો બંધન જ છે અને તેને છોડ્યા વિના મુક્તિ કે મોક્ષની પ્રાપ્તિ થતી નથી, પણ ધર્મની સામગ્રી મેળવવામાં તે ઉપયોગી છે, એટલે તેનો આદર કરવો યોગ્ય છે.

‘પુણ્યતત્ત્વ’ નામનું છટ્ટું પ્રકરણ અહીં પૂરું થાય છે.

एक द्वित्रिचतुर्जातयः, दुखगतिरुपघातो भवन्ति पापस्य ।  
अप्रशस्तं वर्णचतुष्कमप्रथमसंहननसंस्थानानि ॥ १९ ॥

(૪) શબ્દાર્થ :

નાળંતરાયદસગં-જ્ઞાનાવરણીય અને અંતરાયકર્મની મળીને દશ પ્રકૃતિઓ.

જ્ઞાનાવરણીય કર્મની ઉત્તરપ્રકૃતિઓ પાંચ છે અને અંતરાયકર્મની ઉત્તર પ્રકૃતિઓ પણ પાંચ છે. તેનાં નામો કર્મવાદ-પ્રકરણમાં જણાવેલાં છે.

નવ-નવ.

વીણ-બીજા કર્મની.

દર્શનાવરણીય કર્મને બીજું કર્મ કહેવામાં આવે છે, કારણ કે તે ક્રમમાં બીજું છે. તેની ઉત્તરપ્રકૃતિઓ નવ છે.

ત્રીઅ-ત્રીચ ગોત્ર.

ત્રીઅ અને અસાય તે ત્રીઅસાય. ત્રીઅ-ત્રીચ ગોત્ર. ઉપલક્ષણથી ત્રીચ જાતિ.

અસાય-અશાતાવેદનીય.

મિચ્છત્તં-મિથ્યાત્વ, વિપરીત શ્રદ્ધાન.

મિથ્યા-જોડું, અસત્ય, વિપરીત. ત્વ પ્રત્યય ભાવ-સૂચક છે. તોત્પર્ય કે જેના ઉદયથી જીવ સત્યને અસત્ય સમજે અને અસત્યને સત્ય સમજે, તેને મિથ્યાત્વ કહેવાય છે. જ્યાં સુધી મિથ્યાત્વ દૂર ન થાય, ત્યાં સુધી સમ્યક્ત્વ

હવવાય-ઉપધાતનામ.

હુંતિ-છે.

પાવસ્સ-પાપના લેદો.

અપસત્થ-અપ્રશસ્ત.

વન્તચક્ર-વાર્ણચતુષ્ક; વર્ણ, ગંધ, રસ અને સ્પર્શ.

અપદમસંઘયણસંઠાણા-પ્રથમ સિવાયનાં સંઘયણો અને સંસ્થાનો.

(૫) અર્થ-સંકલન :

જ્ઞાનાવરણીય અને અંતરાયકર્મની મળીને દશ, બીજા દર્શનાવરણીય કર્મની નવ, નીચ ગોત્ર, આશાતાવેદનીય, મિથ્યાત્વ મોહનીય, સ્થાવર દશક, નરકત્રિક, પચીસ કષાય, તિર્યચદ્વિક, એકેન્દ્રિય, બેઘન્દ્રિય, તેઘન્દ્રિય અને ચતુરિન્દ્રિય જાતિ, અશુભ વિહાયોગતિ, ઉપધાત, અપ્રશસ્ત વર્ણ-ગંધ-રસ-સ્પર્શ તથા પહેલા સિવાયના સર્વ સંસ્થાનો. આ પ્રમાણે પાપતત્ત્વના બ્યાશી લેદો છે.

(૬) વિવેચન :

જૈન શાસ્ત્રોમાં કહ્યું છે કે 'પાવકમ્મં નેવ કુજ્જા, ન કારવેજ્જા-પાપકર્મ કરવું પણ નહિ અને કરાવવું પણ નહિ.' કારણ કે તે દુર્ગાહનિવંધન-દુર્ગતિનું કારણ છે અને મુક્તમગ્ગ-સંસર્ગવિગધમૂંઝ-મોક્ષમાર્ગનો સંસર્ગ થવામાં વિઘ્નરૂપ છે.

બૌદ્ધ શાસ્ત્રોમાં પણ કહ્યું છે કે 'સવ્વપાવસ્સં અકરણં,

(૧) પાણાદ્રવાયં-પ્રાણાતિપાત, પ્રાણીવધ, જીવહિંસા કે હિંસા.

(૨) અલિયં-અલીક વચન, અસત્ય વચન, મૃષાવાદ.

(૩) ચોરિકં-ચોરી, અદત્તાદાન, માલિકે તેની રાજી ખુશીથી આપ્યા વિના ગ્રહણ કરવું તે.

(૪) મેહુન્નં-મૈથુન, અપ્રહસેવન, વિષયલોગ.

(૫) દવિણમુચ્છં-દ્રવ્યની મૂર્છા, ધનલોભ, પરિગ્રહ.

(૬) કોહં-ક્રોધ, ગુસ્સો, રોષ.

(૭) માળં-માન, અભિમાન, અહંકાર, દર્પ કે ગર્વ.

(૮) માયં-માયા, કપટ.

(૯) લોમં-લોભ, તૃષ્ણા, વધારે ને વધારે મેળવવાની વૃત્તિ.

(૧૦) પિઙ્ગં-પ્રેમ, રાગ, આસક્તિ.

તહા-તેમજ

(૧૧) દોસં-દ્વેષ, અણુગમો, તિરસ્કાર.

(૧૨) કલહં-કલહ, કબ્જિયો.

(૧૩) અન્નમ્ભક્ષાણં-અભ્યાખ્યાન, કોઈના દોષો પ્રકટ કરવા તે.

(૧૪) પૈસુન્નં-પૈશુન્ય, ગાડી ખાવી તે.

(૧૫) રઙ્-અરઙ્-હર્ષ અને વિષાદ કરવો તે.

સમાવૃત્તં-સમાયુક્ત, સહિત.

(૧૬) પરપરિત્રાયં-પરપરિવાદ, ખીજાનું ઘસાતું ખોલવું તે, ખીજાની નિંદા કરવી તે.

કષાય ( મોહનીયકર્મ )	૨૫
તિર્યગ્યદ્વિક	૨
એકેન્દ્રિયાદિ ચાર જાતિ	૪
અશુભવિહાયોગતિ	૧
ઉપધાતનામ	૧
અપ્રશસ્ત વર્ણાદિ	૪
સંઘયણુ ( પહેલા સિવાય )	૫
સંસ્થાન ( પહેલા સિવાય )	૫

કુલ ૮૨

થોડાં વિવેચનથી આ વસ્તુ વધારે સ્પષ્ટ થશે. આત્માના જ્ઞાનગુણ પર આવરણ આવે તે ઈષ્ટ નથી, કારણ કે તેથી અજ્ઞાનમાં સળકવું પડે છે અને તેનાં પરિણામો ઘણાં માઠાં આવે છે. એક વિદ્વાને તો ત્યાં સુધી કહ્યું છે કે આ જગતમાં સહુથી મોટું પાપ અજ્ઞાન છે, કેમકે તેનાથી આવૃત્ત થયેલો જીવ હિતાહિતને જાણી શકતો નથી. જ્ઞાનાવરણીયકર્મ ભારે હોય તો મનુષ્યની દશા મૂઠ કે જડ જેવી બની જાય છે. તેથી કંઈપણ સમજવું કે ગ્રહણ કરવું તેને માટે ઘણું અઘરું થઈ પડે છે.

મતિ અને શ્રુતજ્ઞાનાવરણીયકર્મનો ક્ષયોપશમ થવાથી આપણને મતિ અને શ્રુતજ્ઞાનનો પ્રકાશ સાંપડે, પરંતુ અવધિજ્ઞાન, મનઃપર્યવજ્ઞાન અને કેવલજ્ઞાનનો પ્રકાશ મુદ્દલ સાંપડતો નથી, કારણ કે અવધિ-જ્ઞાનાવરણીય, મનઃપર્યવજ્ઞાનાવરણીય અને કેવલજ્ઞાનાવરણીય કર્મો તેની આડે

શકીશ નહિ. ' છેવટે તેના હાથે ચાટવો ખાંધવામાં આવ્યો અને તેના વડે દાન દેવાવવાની શરૂઆત કરી તો કપિલા દાસી સહુ દાન લેનારાઓને કહેવા લાગી કે 'આ દાન હું નથી આપતી, એ તો શ્રેણિક રાજાનો ચાટવો આપે છે ! ' દાનાંતરાયનો તીવ્ર ઉદ્વેગ કેવાં પરિણામો લાવે છે, તેનો આ શાસ્ત્રપ્રસિદ્ધ દાખલો છે.

જીવ ધારે તો આ જગતમાંથી જેટલો લાભ મેળવવો હોય તેટલો મેળવી શકે, પણ લાભાંતરાયકર્મ તેમાં આડું આવે છે. તે લાભને મર્યાદિત બનાવી દે છે અને તીવ્રભાવે ઉદ્વેગમાં આવેલ હોય તો ગમે તેવો પ્રયત્ન કરવા છતાં પણ લાભ થવા દેતું નથી. લાભાંતરાયકર્મનો જેટલો ક્ષયોપશમ હોય તેટલો લાભ મળી શકે, પણ તેથી વધારે મળી શકે નહિ. આ જગતમાં એવા દાખલાઓ પણ જોવામાં આવ્યા છે કે એક મનુષ્ય ૯૮ લાખ સહેલાઈથી મેળવી શકે, પણ એક કોડ થવામાં જે એ લાખ ખૂટતા હોય, તે ગમે તેટલો પ્રયત્ન કરવા છતાં પણ મેળવી શકે નહિ. વ્યક્તિ એ જ છે, અનુભવમાં ખામી નથી, પ્રયત્ન પણ ખરાબર છે, છતાં આવું પરિણામ આવે, ત્યાં લાભાંતરાયનો ઉદ્વેગ જ કારણભૂત હોય છે.

લોગની ઈચ્છા હોય, લોગની સામગ્રી તૈયાર હોય, પણ લોગાંતરાય કર્મ એવી પરિસ્થિતિ ઉભી કરી દે કે લોગ લોગવાય જ નહિ. એક દાખલાથી આ વસ્તુ વધારે સ્પષ્ટ કરીએ. ભાત-ભાતની વાનીઓ તૈયાર થઈ હતી; મિત્રો

વસ્તુનો સામાન્ય યોધ થઈ શકે નહિ; અચક્ષુદર્શનાવરણીય કર્મનો ઉદય હોય તો સ્પર્શનેન્દ્રિય, રસનેન્દ્રિય, ઘ્રાણેન્દ્રિય, શ્રોત્રેન્દ્રિય તથા મન દ્વારા વસ્તુનો સામાન્ય યોધ થઈ શકે નહિ. તેનો જેટલો ક્ષયોપશમ થાય, તેટલું જ દર્શન થઈ શકે. અવધિદર્શનાવરણીયકર્મના ઉદયે આત્માને રૂપી દ્રવ્યનો મર્યાદિત સામાન્ય યોધ થઈ શકે નહિ અને કેવળ દર્શનાવરણીયકર્મના ઉદયે કેવલદર્શન દ્વારા થનારો વસ્તુ માત્રનો સામાન્ય યોધ થઈ શકે નહિ. આપણને અવધિ-દર્શન કે કેવલદર્શન થતું નથી, કારણ કે અવધિદર્શનાવરણીય અને કેવલદર્શનાવરણીય કર્મો ઉદયમાં છે. નિદ્રા પણ આત્માની દર્શનલબ્ધિ ઉપર એક જાતનું આવરણ લાવી દે છે, એટલે તે સમયે દર્શનોપયોગ હોતો નથી. નિદ્રા તમામ પ્રાણીઓને એક સરખી હોતી નથી. તેના અનેક પ્રકારો વિદ્યમાન છે, પરંતુ અહીં તેને પાંચ વર્ગમાં રાખવું ગોઠવવામાં આવ્યા છે. આ પાંચ પ્રકારો અને પ્રથમના ચાર પ્રકારો મળી દર્શનાવરણીયકર્મની ઉત્તર-પ્રકૃતિઓ નવ થાય છે, જે આત્માનું અહિત કરનારી હોઈ પાપના લેદોમાં સ્થાન પામેલી છે.

નીચ ગતિમાં અવતાર થયો, એ પૂર્વે કરેલા પાપની કડક શિક્ષા છે, કારણકે ત્યાં અનેક પ્રકારની હાલાકી સોગવવી પડે છે, વિકાસનાં સાધનો અતિ મર્યાદિત હોય છે અને લોકોનો અનેક પ્રકારનો તિરસ્કાર સહન કરવો પડે છે. કોઈ એમ સમજતું હોય કે જમાનો આગળ વધશે



અમાર્ગની સંજ્ઞા થાય છે; અજીવમાં જીવની સંજ્ઞા અને જીવમાં અજીવની સંજ્ઞા થાય છે; અસાધુમાં સાધુની સંજ્ઞા અને સાધુમાં અસાધુની સંજ્ઞા થાય છે; તથા અમુક્તમાં મુક્તની સંજ્ઞા અને મુક્તમાં અમુક્તની સંજ્ઞા થાય છે.

વળી મિથ્યાત્વના ઉદયથી સત્યશોધનની વૃત્તિ શિથિલ બની જાય છે, તેથી સત્ય પ્રાપ્ત થતું નથી અને અસત્યના પડછાયે જ ચાલવાનો વખત આવે છે. શાસ્ત્રકારો કહે છે કે ‘મિથ્યાત્વ જેવો કોઈ શત્રુ નથી, મિથ્યાત્વ જેવું કોઈ વિષ નથી, મિથ્યાત્વ જેવો કોઈ અંધકાર નથી.’ આ સંયોગોમાં મિથ્યાત્વની ગણના પાપના એક ભેદ તરીકે થાય, એ સર્વથા ઉચિત છે.

સ્થાવરદશક અંગે આગળ વીસમી ગાથામાં વિવેચન આવશે.

નરકત્રિક એટલે નરકગતિ, નરકાનુપૂર્વી અને નરકનું આયુષ્ય. લૌકિક ભાષામાં કહીએ તો જીવને નરકનાં દુઃખોનો આસ્વાદ કરાવનારી તોફાની ત્રિપુટી. નરકગતિકર્મથી જીવને નરકમાં જ ઉત્પન્ન થવું પડે. તે દેવ, મનુષ્ય કે તિર્યચ ગતિમાં જવા ઈચ્છે તો જઈ શકે નહિ. નરકાનુપૂર્વી નરકમાં ઉત્પન્ન થવાનાં સ્થાને લઈ જાય; અને નરકાયુષ્ય જીવને નારકની સ્થિતિમાં નિયત સમય સુધી ગોંધી રાખે કે જ્યાં અસહ્ય યાતનાઓ સહન કરવાની હોય છે. કેટલાક પાપ કરનારાઓ એમ માને છે કે કરેલા પાપના બદલામાં થોડો દંડ ભરી દઈશું કે થોડી સજા સહન કરી લઈશું,

હાસ્ય, રતિ, અરતિ, લય, શોક, બુગુપ્સા અને વેદ એટલે બીજી સંજ્ઞા, એ કષાય જેટલી લયકર વૃત્તિઓ નથી, પરંતુ કષાયનું ઉદ્ધીપન કરવામાં અગત્યનો ભાગ ભજવે છે, એટલે તેની ગણના પણ પાપપ્રકૃતિઓમાં જ થાય છે. જેનું પરિણામ ખૂરું-અશુભ-અનિષ્ઠ તેને પાપ-પ્રકૃતિ નહિ તો બીજું શું કહેવાય ?

તિર્યંચદ્રિક એટલે તિર્યંચગતિ અને તિર્યંચાનુપૂર્વી. તિર્યંચના આયુષ્યની ગણના પાપપ્રકૃતિમાં કરી નથી, કારણ કે તેમને પોતાનું જીવન પ્રિય હોય છે. તિર્યંચ ગતિનામકર્મથી જીવને તિર્યંચ તરીકે ઉત્પન્ન થવું પડે છે અને તિર્યંચાનુપૂર્વી તેને તિર્યંચ યોનિમાં ઉત્પન્ન થવાનાં સ્થાને લઈ જાય છે. તિર્યંચની અવસ્થા એ નિકૃષ્ઠ અવસ્થા છે, તેમાં ઉત્પન્ન થવું કેને ગમે ? પણ પાપી પ્રેવૃત્તિઓના પરિણામે જીવ તિર્યંચગતિ અને તિર્યંચાનુપૂર્વી નામનું કર્મ બાંધે છે અને તેનું ફલ ભોગવવા માટે તેને તિર્યંચગતિમાં અવતરવું પડે છે.

પંચેન્દ્રિયપણું પુણ્યને આધીન છે, બાકીની બધી બલિઓ એટલે એકેન્દ્રિયપણું, બેઘન્દ્રિયપણું, તેઘન્દ્રિયપણું અને ચતુરિન્દ્રિયપણું પાપી પ્રાવૃત્તિઓના પરિણામે પ્રાપ્ત થાય છે.

અશુભવિહાયોગતિ એટલે અશુભ ચાલ, જેમાં કોઈ ઢંગ ન હોય એવી ખેડોળ ચાલ. આવી ચાલ તો પાપકર્મના પરિણામે જ સાંપડે ને ? કોઈ એમ કહેલું

નારાય-સંઘયણ, અર્ધનારાય-સંઘયણ, કીલિકા-સંઘયણ અને સેવાર્ત-સંઘયણ, ઓછી-વત્તી ખામીવાળાં હોવાથી પાપપ્રકૃતિને આધીન છે. સંસ્થાનમાં પણ આવું જ છે. પહેલું સમયતુરસ્ત્ર સંસ્થાન આદર્શ હોવાથી પુણ્યાધીન છે અને બાકીનાં પાંચ સંસ્થાનો એટલે ન્યગ્રોધપરિમંડલ, સાદિ, વામન, કુબ્જ અને હુંડક ઓછી-વત્તી ખામીવાળાં હોવાથી પાપપ્રકૃતિને આધીન છે.

પાપના ખ્યાસી ભેદો પરનું વિવેચન અહીં પૂરું થયું.

જેમ પુણ્યના પુણ્યાનુબંધી પુણ્ય અને પાપાનુબંધી પુણ્ય એવા બે પ્રકારો છે, તેમ પાપના પણ પાપાનુબંધી પાપ અને પુણ્યાનુબંધી પાપ એવા બે પ્રકારો છે. જે પાપનું ફળ ભોગવતાં નવું પાપ બંધાતું જાય, તે પાપાનુબંધી પાપ અને જે પાપનું ફળ ભોગવતાં નવું પુણ્ય બંધાતું જાય, તે પુણ્યાનુબંધી પાપ.

એક મનુષ્ય પૂર્વે કરેલાં પાપોના પરિણામે આજે દુઃખ ભોગવી રહ્યો છે અને હજી પણ પાપકર્મ કર્યે જ જાય છે, તેને પાપાનુબંધી પાપવાળો સમજવો. આવા આત્માઓની હાલત અત્યંત ખૂરી થાય છે. તેમની દુઃખ-પરંપરા દારુણ હોય છે અને તે લાંબો સમય ચાલ્યા કરે છે.

એક મનુષ્ય પૂર્વે કરેલાં પાપોને કારણે વર્તમાન ભવમાં દુઃખ ભોગવી રહ્યો છે, પણ તે સમતાથી ભોગવે છે, હાથવોય કરતો નથી અને ભવિષ્યમાં દુઃખ ભોગવવાનો વંખત ન આવે તે માટે પાપથી ખીતો રહે છે તથા

અસુખં-અશુભનામ.

દુભંગાણિ-દુર્ભંગનામ.

દુસ્સર-દુઃસ્વરનામ.

દુસ્સર અને અણાદ્વજ્જ અને અજસં, તે દુસ્સરણાદ્વજ્જસં-  
દુસ્સર-દુઃસ્વરનામ.

અણાદ્વજ્જ-અનાદેયનામ.

અજસં-અપયશકીર્તિનામ.

સ્થાવરદસગં-સ્થાવરદશક.

સ્થાવર આદિ દશ પ્રકૃતિઓનો સમૂહ, તે સ્થાવરદશક.

વિવજ્જત્યં-વિપરીત અર્થવાળું, ત્રસદશક કરતાં  
વિપરીત અર્થવાળું છે.

(૫) અર્થ-સંકલના :

સ્થાવરનામ, સૂક્ષ્મનામ, અપર્યાપ્તનામ,  
સાધારણનામ, અસ્થિરનામ, અશુભનામ, દુર્ભંગ-  
નામ, દુઃસ્વરનામ, અનાદેયનામ અને અપયશ-  
કીર્તિનામ, એ સ્થાવરદશક ત્રસદશક કરતાં વિપરીત  
અર્થવાળું છે.

(૬) વિવેચન :

પાપના ખ્યાસી લેહોમાં સ્થાવરદશકની ગણના છે, તે  
સ્થાવરદશકનું વર્ણન આ ગાથામાં કરેલું છે. આહીં એટલી  
રખબટ કરવામાં આવી છે કે આ સ્થાવરદશક ત્રસદશક  
કરતાં વિપરીત અર્થવાળું છે, એટલે ત્રસદશકમાં જે દશ

ત્રસદશકમાં એથો ઉલ્લેખ પ્રત્યેક નામનો કરવામાં આવ્યો હતો કે જેના પરિણામે જીવને સ્વતંત્ર કે પૃથક્ શરીરની પ્રાપ્તિ થાય છે. સ્થાવરદશકમાં એથો ઉલ્લેખ સાધારણ નામનો કરવામાં આવ્યો છે. આ કર્મના ઉદ્યત્થી જીવને સાધારણ શરીરની પ્રાપ્તિ થાય છે. સાધારણ શરીર એટલે અનંત આત્માઓનું એક જ શરીર. તેમાં જીવન-ધારણની બધી ક્રિયાઓ સાથે જ થાય. સાધારણ વનસ્પતિ-ફાયના જીવોને આવું જ શરીર પ્રાપ્ત થયેલું હોય છે.

ત્રસદશકમાં પાંચમો ઉલ્લેખ સ્થિરનામનો કરવામાં આવ્યો હતો કે જેના પરિણામે હાડ વગેરે સ્થિરતા-દૃઢતા પામે છે. સ્થાવરદશકમાં પાંચમો ઉલ્લેખ અસ્થિરનામનો કરવામાં આવ્યો છે. આ કર્મના ઉદ્યત્થી જીવને અસ્થિર અવયવોની પ્રાપ્તિ થાય છે.

ત્રસદશકમાં છઠ્ઠો ઉલ્લેખ શુભનામનો કરવામાં આવ્યો હતો કે જેના પરિણામે નાલિ ઉપરનો ભાગ પ્રશસ્ત હોય છે. સ્થાવરદશકમાં છઠ્ઠો ઉલ્લેખ અશુભ નામનો કરવામાં આવ્યો છે. આ કર્મના ઉદ્યત્થી જીવને નાલિ નીચેનું શરીર અપ્રશસ્ત પ્રાપ્ત થાય છે. જેના સ્પર્શથી આનંદ થાય તે પ્રશસ્ત અને આનંદ ન થાય તે અપ્રશસ્ત.

ત્રસદશકમાં સાતમો ઉલ્લેખ સુભગનામનો કરવામાં આવ્યો હતો કે જેના પરિણામે જીવ સહુને પ્રિય થઈ પડે

પ્રકરણ આઠમું

આશ્રવતત્ત્વ

[ ગાથા એકવીસમીથી એવીશમી સુધી ]

(૧) ઉપક્રમ :

નવતત્ત્વ એ જૈનધર્મનું નાક છે; અથવા તે જૈનદર્શનનો મુકુટમણિ છે. તેમાં જીવ અને અજીવ તત્ત્વ વડે સમસ્ત વિશ્વનું સ્વરૂપ વિચારાયું છે; પુણ્ય અને પાપતત્ત્વ વડે જીવનનાં સુખ-દુઃખની સમસ્યા ઉકેલવામાં આવી છે; અને આશ્રવ-બંધ તથા સંવર-નિર્જરા તત્ત્વ વડે હેય અને ઉપાદેયની સ્પષ્ટ ભેદરેખાઓ અંકિત કરી મોક્ષનું મંગલમય સ્વરૂપ પ્રકાશવામાં આવ્યું છે.

આ નવ તત્ત્વમાંથી જીવ, અજીવ, પુણ્ય અને પાપ તત્ત્વનો પરિચય અપાઈ ગયો; હવે ક્રમપ્રાપ્ત આશ્રવ-તત્ત્વનો પરિચય આપવા માટે પ્રકરણકાર મહર્ષિ એક-વીસમી ગાથામાં તેના બેતાલીશ ભેદોનું સામાન્ય કથન આ પ્રમાણે કરે છે :

પણવીસ-પચીશ.

इमा-आ.

उ-तो, वणी.

ताओ-ते, ते कियाओ.

अणुकमसो-अनुकमशः, अनुकमे.

(પ) અર્થ-સંકલના :

ઇન્દ્રિયાશ્રવ, કષાયાશ્રવ, અવતાશ્રવ અને યોગાશ્રવ પાંચ પ્રકારનો, ચાર પ્રકારનો, પાંચ પ્રકારનો અને ત્રણ પ્રકારનો છે. ક્રિયાઓ પચીશ છે. તે અનુક્રમે આ પ્રમાણે જાણવી :

(૬) વિવેચન :

આશ્રવ શબ્દની વ્યુત્પત્તિ પ્રથમ પ્રકરણમાં આપેલી છે. તે અનુસાર જેના વડે શુભ કે અશુભ કર્મનું ગ્રહણ, સંપાદન કે આગમન થાય, તેને આશ્રવ સમજવાનો છે. આશ્રવ એ કર્મબંધનો હેતુ છે, તેથી તેની ગણના હેય તત્ત્વમાં થાય છે. હેય એટલે છોડવા યોગ્ય.

જેમ કોઈ મોટા તળાવમાં ગરનાળાં દ્વારા સ્વચ્છ તેમજ ગંદું પાણી દાખલ થાય છે, તેમ જીવમાં આશ્રવ દ્વારા શુભ અને અશુભ કર્મો દાખલ થાય છે.

આશ્રવના મુખ્ય લેહો ચાર છે : (૧) ઇન્દ્રિયાશ્રવ, (૨) કષાયાશ્રવ, (૩) અવતાશ્રવ અને (૪) યોગાશ્રવ. તેમાં ઇન્દ્રિયાશ્રવ પાંચ પ્રકારનો છે, કષાયાશ્રવ ચાર પ્રકારનો

છે અને તે અનુક્રમે રસનેન્દ્રિયાશ્રવ, ઘ્રાણેન્દ્રિયાશ્રવ, ચક્ષુરિન્દ્રિયાશ્રવ અને શ્રોત્રેન્દ્રિયાશ્રવ કહેવાય છે. આ જ રીતે પ્રતિકુળ શય્યા મળતાં, બેસ્વાદ રસોઈ પ્રાપ્ત થતાં, દુર્ગંધી પદાર્થોનો પરિચય થતાં, અપ્રશસ્ત રૂપ જોતાં કે કોઈ કઠોર શબ્દ સાંભળતાં મન નારાજ થાય, એટલે કે મનમાં દ્વેષ ઉપજે તો પણ કર્મનું આગમન થાય છે અને તે ઇન્દ્રિયનો આશ્રવ ગણાય છે.

આહીં એ સ્પષ્ટતા પણ કરવી જોઈએ કે આત્મા ઇન્દ્રિયના વિષયોમાં રાગી પણ ન બને અને દ્વેષી પણ ન બને, પરંતુ મધ્યસ્થતા કે સમભાવ ધારણ કરે તો કર્મનું આગમન થતું નથી, પણ કર્મો આવતાં અટકે છે કે જેને સંવર કહેવામાં આવે છે. વીતરાગ મહાપુરુષોને ઇન્દ્રિયો હોય છે, પણ તે આશ્રવ રૂપ નથી, કારણ કે તેઓ ઇન્દ્રિયના વિષયમાં રાગ-દ્વેષપૂર્વક વર્તતા નથી.

ઇન્દ્રિયના પાંચેય આશ્રવો શુભ અને અશુભ એમ બે પ્રકારના હોય છે. તેમાં પ્રશસ્ત ભાવે વર્તતાં જે આશ્રવ થયો હોય, તે શુભ કહેવાય છે અને અપ્રશસ્ત ભાવે વર્તતાં જે આશ્રવ થયો હોય, તે અશુભ કહેવાય છે.

દાખલા તરીકે શ્રીજિનેશ્વરદેવના સ્નાત્ર વખતે, શુરુ તેમજ ગ્દાન મુનિનું વૈયાવૃત્ત્ય કરતાં, તેમજ ધર્મોપકરણોનો સ્પર્શ થતાં રાગ થાય-આનંદ આવે તો શુભાશ્રવ થાય, કારણ કે ત્યાં પ્રશસ્ત ભાવ વર્તે છે; અને સ્ત્રી, પુત્ર વગેરેને સાંસારિક સ્નેહથી સ્પર્શ કરતાં રાગ થાય-આનંદ



આત્માની અધોગતિ થાય છે. માર્ગાનુસરણમાં પણ ઇન્દ્રિયોના જય ઉપર ભાર મૂકાયો છે, તો ચારિત્રની ઉત્તર ભૂમિકાઓ અંગે તો કહેવું જ શું? ઇન્દ્રિયોનો જય કર્યા વિના મોક્ષમાર્ગની આરાધનામાં આગળ વધી શકાતું નથી.

કષાયના કારણે કર્મનું જે આગમન થાય, તેને કષાયાશ્રવ કહે છે. તેના ચાર પ્રકારે તે (૧) ક્રોધાશ્રવ, (૨) માનાશ્રવ, (૩) માયાશ્રવ, અને (૪) લોભાશ્રવ.

મનની જે વૃત્તિઓ આત્માને કલુષિત કરે છે, તે કષાય કહેવાય છે. તે કોઈ વાર ક્રોધરૂપે પ્રકટ થાય છે, તો કોઈ વાર માનરૂપે; કોઈવાર માયારૂપે પ્રગટ થાય છે, તો કોઈ વાર લોભરૂપે. તેમાં ક્રોધ અને માન દ્રેષતું પરિણામ છે અને માયા તથા લોભ રાગનું પરિણામ છે; એટલે તે કર્મના સમૂહને આત્મા ભણી ખેંચે છે. કષાય-ને આત્માના કટ્ટા શત્રુ કહ્યા છે; કારણકે તે ઘણાં કર્મોને ખેંચી લાવે છે અને આત્માને ચોરાશીના ચક્કરમાં ભમાડે છે.

કષાય કોઈ પ્રશસ્ત કારણે ઉત્પન્ન થયો હોય તો શુભાશ્રવનું કારણ બને છે, અન્યથા અશુભાશ્રવનું કારણ તો છે જ.

‘કષાય પ્રશસ્ત કારણે કેવી રીતે થાય?’ એ પ્રશ્નનો ઉત્તર એ છે કે કોઈ વ્યક્તિ દેવ, ગુરુ કે ધર્મનો ઇરાદા-પૂર્વક ધ્વંસ કરતી હોય કે દુર્વિનીત શિષ્યને ઠેકાણે લાવવો હોય તો ક્રોધ કરવો પડે છે; અથવા પોતાને પ્રાપ્ત થયેલા શ્રેષ્ઠ ધર્મ અંગે કંઈક અભિમાન પણ ધારણ કરવું પડે

પર્યાયશબ્દો છે. મૃષા એટલે અસત્ય, ઉપલક્ષણથી અપ્રિય અને અહિતકર. તેને વઢવું તે મૃષાવાદ કહેવાય છે. અલીક વચન, અસત્ય વચન, જૂઠાણું વગેરે તેના પર્યાયશબ્દો છે. અદત્ત એટલે વસ્તુના માલિકે રાજ્યપુશીથી નહિ દીધેલું, તેનું આદાન એટલે ગ્રહણ કરવું, તે અદત્તાદાન કહેવાય છે. સ્તેય, ચોરી, પરદ્રવ્યહરણ વગેરે તેના પર્યાયશબ્દો છે. મિથુન એટલે સ્ત્રીપુરુષનું જોડું. તેમની વિષયભોગને લગતી જે ક્રિયા તેને મથુન કહેવાય છે. અગ્રહ તેનો પર્યાયશબ્દ છે.<sup>૧</sup> પરિ ઉપસર્ગ સમંતોભાવનો દ્યોતક છે અને ગ્રહપદ ગ્રહણનું સૂચન કરે છે. તાત્પર્ય કે મૂર્છા યા મમત્વ-લાવથી ધન, ધાન્ય, ક્ષેત્ર, વાસ્તુ, રૂપું, સોનું, રાગ-રચીલું, નોકર-ચાકર તથા ઢોરઠાંખર વગેરેનો સંગ્રહ કરવાની ક્રિયાને પરિગ્રહ કહેવામાં આવે છે.

અઠાર પાપસ્થાનકોમાં આ પાંચ ક્રિયાઓને પહેલી મૂકી છે, કારણ કે તે મોટાં પાપો છે. તેનું સેવન કરતાં કર્મનો જખ્ખર પ્રવાહ આત્મા લાણી વહે છે અને પરિણામે આત્માની અધોગતિ થાય છે. વિશેષમાં આ પાપમય પ્રવૃત્તિઓનું વિરમણ કરવામાં ન આવે, એટલે કે તેનો સંકલ્પપૂર્વક ત્યાગ કરવામાં ન આવે, ત્યાં સુધી કર્મનું આગમન ચાલુ જ રહે છે. એક ખેતરને વાડ કરીએ તો

૧. વૈક્રિય (દેવી) અને ઔદારિક (માનુષી અને તિર્થંચી) એ બે પ્રકારની સ્ત્રી સાથે મન, વચન, કાયાથી અશ્વત્થ સેવવું, સેવરાવવું અને અનુમોદવું, એ રીતે અશ્વત્થના ૧૮ પ્રકારો થાય છે.

આવી અયોગી બને છે. પછી કર્મોનું જીવ લાણી આકર્ષણ થતું નથી અને કર્મનો બંધ પડતો નથી.

પ્રવૃત્તિના લેહથી યોગના ત્રણ પ્રકારો પડે છે :  
(૧) કાયયોગ, (૨) વચનયોગ અને (૩) મનોયોગ. તાત્પર્ય કે આત્મા કયા દ્વારા જે પ્રવૃત્તિ કરે છે, તે કાયયોગ કહેવાય છે; વચનદ્વારા જે પ્રવૃત્તિ કરે છે, તે વચનયોગ કહેવાય છે અને મનદ્વારા જે પ્રવૃત્તિ કરે છે, તે મનોયોગ કહેવાય છે. આ ત્રણે પ્રકારના યોગદ્વારા કર્મનું આગમન થાય છે, તેથી યોગાશ્રવના ત્રણ પ્રકારો છે.

મન, વચન, કાયની પ્રવૃત્તિ પ્રશસ્ત લાવથી થતી હોય તો શુભાશ્રવ થાય છે અને અપ્રશસ્ત લાવથી થતી હોય તો અશુભાશ્રવ થાય છે. દાખલા તરીકે ચાલવું, એ કાયયોગ છે, તેથી આશ્રવ તો થવાનો જ; પરંતુ એ ચાલવાની ક્રિયા દેવગુરુનાં દર્શન માટે થતી હોય કે કોઈ જીવની રક્ષા માટે થતી હોય આ તીર્થગમનાદિ નિમિત્તે થતી હોય તો શુભાશ્રવ થાય છે, કારણ કે તે પ્રશસ્ત લાવથી થાય છે. પરંતુ તે ક્રિયા અર્થ કે કામની પ્રવૃત્તિ માટે થતી હોય કે કોઈ સાથે લડવા-ઝઘડવા માટે થતી હોય કે નાટક-સીનેમા આદિ જોવા માટે થતી હોય તો અશુભાશ્રવ થાય છે, કારણ કે તે અપ્રશસ્ત લાવથી થાય છે.

(૧) ઉપક્રમ :

એકવીસમી ગાથામાં ‘કિરિયાઓ પળવીસં’ એ શબ્દો વડે પચીસ ક્રિયાઓનું સૂચન કરવામાં આવ્યું છે.

અહિગરણિયા-અધિકરણિકી.

પાલસિયા-પ્રાદેષિકી.

પારિતાવળી-પારિતાપનિકી.

કિરિયા-ક્રિયા.

પાળાઢવાય-પ્રાણુતિપાતિકી.

પાળાઢવાય અને આરંભિય તે પાળાઢવાચોરંભિય-  
પાળાઢવાય-પ્રાણુતિપાત, પ્રાણુતિપાતિકી.

આરંભિય-આરંભિકી.

પરિગ્રહિઆ-પારિગ્રહિકી.

માયવત્તી-માયાપ્રત્યયિકી.

અ-અને.

મિચ્છાદંસળવત્તી-મિથ્યાદર્શનપ્રત્યયિકી.

અપચ્ચક્ષ્ણી-અપ્રત્યાખ્યાનિકી.

ય-અને.

દિટ્ઠિ-દૃષ્ટિકી.

પુટ્ઠિ-પૃષ્ટિકી.

ય-પદપૂરણાર્થે.

પાહુચ્ચિય-પ્રાતિત્યકી.

સામંતોવળીઅ-સામંતોપનિપાતિકી.

નૈસર્ત્યિ-નૈશસ્ત્રિકી, નૈસૃષ્ટિકી.

સાહત્યી-સ્વાહુસ્તિકી.

આળવણિ-આજ્ઞાપનિકી.

તેને આહીં ક્રિયા કહેલી છે. આવી ક્રિયાઓ પચીસ છે. તે આ પ્રમાણે :

(૧) કાચિકી-કાચા એટલે શરીર, તેને અજ-યણાએ પ્રવર્તાવતાં જે ક્રિયા લાગે, તેને કાચિકી ક્રિયા કહેવાય છે. આ ક્રિયા બે પ્રકારની છે : (૧) અનુપરત કાચિકી ક્રિયા અને (૨) અનુપચુક્ત કાચિકી ક્રિયા. તેમાં જેણે હિંસાદિ પાપોનું પ્રત્યાખ્યાન કરેલું નથી, એવા વિરતિરહિત જીવની કાચાની પ્રવૃત્તિ વડે જે ક્રિયા થાય તે અનુપરત કાચિકી ક્રિયા કહેવાય અને જેણે હિંસાદિ પાપોનું પ્રત્યાખ્યાન કરેલું છે, એવા વિરતિધર પ્રમત્ત સાધુને અનુપયોગપણે વર્તતાં કાચાની પ્રવૃત્તિ દ્વારા જે ક્રિયા થાય, તે અનુપચુક્ત કાચિકી ક્રિયા કહેવાય.

(૨) અધિકરણિકી-અધિકરણ એટલે હિંસાનાં સાધનો. તે શસ્ત્રાદિ સમજવાં. આ ક્રિયા બે પ્રકારની છે : (૧) સંયોજનાધિકરણિકી અને (૨) નિર્વર્તનાધિકરણિકી. તેમાં સંયોજન એટલે હિંસાનાં સાધનો-તલવાર, ધનુષ્ય, ભાલા, અરછી, બંદુક, તોપ વગેરે સજ્જવી-જોડી તૈયાર રાખવાં, તે સંયોજનાધિકરણિકી ક્રિયા કહેવાય અને તેને નવાં તૈયાર કરાવવાં, તે નિર્વર્તનાધિકરણિકી ક્રિયા કહેવાય. ઔદારિક શરીર પણ હિંસાનું સાધન હોવાથી, તેના દ્વારા અધિકરણિકી ક્રિયા લાગે છે.

(૩) પ્રાદેષિકી-જીવ તથા અજીવ પર દ્વેષ કરવાથી જે ક્રિયા લાગે, તે પ્રાદેષિકી કહેવાય.

(૯) મિથ્યાદર્શનપ્રત્યયિકી—જિનપ્રણીત તત્ત્વોની વિપરીત શ્રદ્ધા કરતાં જે ક્રિયા લાગે, તે મિથ્યાદર્શન પ્રત્યયિકી કહેવાય.

(૧૦) અપ્રત્યાખ્યાનિકી—ત્યાગની અભિમુખ્યતાએ લેવાતી પ્રતિજ્ઞાને પ્રત્યાખ્યાન કહેવાય છે. આવી પ્રતિજ્ઞાના અભાવે જે ક્રિયા લાગે, તે અપ્રત્યાખ્યાનિકી કહેવાય.

(૧૧) દ્વિષ્ટિકી—જીવ અથવા અજીવને રાગાદિથી દેખતાં જે ક્રિયા લાગે, તે દ્વિષ્ટિકી કહેવાય.

(૧૨) સ્પૃષ્ટિકી—જીવ અથવા અજીવને રાગાદિથી સ્પર્શ કરતાં જે ક્રિયા લાગે, તે સ્પૃષ્ટિકી કહેવાય.

(૧૩) પ્રાતિત્યકી—જીવ અથવા અજીવને આશ્રયી રાગ-દ્વેષ કરતાં જે ક્રિયા લાગે, તે પ્રાતિત્યકી ક્રિયા કહેવાય. કોઈના હાથી, ઘોડા, નોકર-ચાકર વગેરેને રાગદ્વેષથી જોતાં જીવપ્રાતિત્યકી ક્રિયા લાગે અને આભૂષણ, મહેલ વગેરેને રાગદ્વેષથી જોતાં અજીવપ્રાતિત્યકી ક્રિયા લાગે.

(૧૪) સામંતોપનિપાતિકી—સમંતાત્ એટલે ચારે બાજુથી, ઉપનિપાત એટલે લોકોનું આવી પડવું, અથવા ત્રસ જંતુઓનું આવી પડવું, તે સામંતોપનિપાતિકી ક્રિયા. તાત્પર્ય કે પોતાને ત્યાં ઉત્તમ હાથી, ઘોડા વગેરે લાવવાથી અનેક લોકો જોવા આવે અને તેમની પ્રશંસા સાંભળી પોતે રાજી થાય તથા કોઈ તેની ખોડ-ખાંચણ બતાવે તો દ્વેષ આવે, તેને સામંતોપનિપાતિકી ક્રિયા કહેવાય.

પણ જોવામાં આવે છે. બીજાઓને છેતરવા વડે જે ક્રિયા લાગે તે વૈતારણિકી ક્રિયા કહેવાય.

(૧૯) અનાભોગિકી—અનાભોગ એટલે અસાવધાની. કોઈ પણ પ્રવૃત્તિ અસાવધાનીએ કરતાં જે ક્રિયા લાગે, તે અનાભોગિકી કહેવાય.

(૨૦) અનવકાંક્ષપ્રત્યયિકી—પોતાના અથવા પરના હિતની આકાંક્ષા-અપેક્ષારહિત આ લોક અને પરલોક વિરુદ્ધ ચોરી, પરહારગમન વગેરે પ્રવૃત્તિ કરતાં જે ક્રિયા લાગે, તે અનવકાંક્ષપ્રત્યયિકી કહેવાય.

(૨૧) પ્રાયોગિકી—અહીં પ્રયોગ શબ્દથી હિંસાદિ દુષ્ટ કાર્યવ્યાપાર, અસત્ય ભાષણરૂપ દુષ્ટ વચનવ્યાપાર અને દ્રોહ, ઇર્ષ્યા, અભિમાન વગેરેરૂપ દુષ્ટ મનોવ્યાપાર સમજવો. તેના વડે જે ક્રિયા લાગે, તે પ્રાયોગિકી કહેવાય.

(૨૨) સમાદાનિકી—ત્રણ પ્રકારના યોગ દ્વારા આઠ પ્રકારના કર્મ પુદ્ગલને ગ્રહણ કરવારૂપ જે ક્રિયા તે સમાદાનિકી કહેવાય અથવા તો યોગને બનાવવામાં સમર્થ એવા પુદ્ગલોનું ગ્રહણ કરવું, તે સમાદાનિકી ક્રિયા કહેવાય.

(૨૩) પ્રેમપ્રત્યયિકી—પોતે પ્રેમ કરતાં અથવા બીજાને પ્રેમ ઉપજે એવાં વચનો બોલતાં જે ક્રિયા લાગે, તે પ્રેમપ્રત્યયિકી કહેવાય.

(૨૪) દ્વેષપ્રત્યયિકી—પોતે દ્વેષ કરતાં અથવા બીજાને દ્વેષ ઉપજે એવાં વચનો બોલતાં જે ક્રિયા લાગે, તે દ્વેષપ્રત્યયિકી કહેવાય.

પ્રકરણ નવમું

સંવરતત્ત્વ

[ ગાથા પચીશમીથી તેત્રીશમી સુધી ]

(૧) ઉપક્રમ :

જેમ જીવનું વિરોધી તત્ત્વ અજીવ છે અને પુણ્યનું વિરોધી તત્ત્વ પાપ છે, તેમ આશ્રવનું વિરોધી તત્ત્વ સંવર છે. તત્ત્વार्થસૂત્રમાં તો ‘ આશ્રવનિરોધઃ સંવરઃ - આશ્રવનો નિરોધ, તે જ સંવર ’ એવી સ્પષ્ટ વ્યાખ્યા કરવામાં આવી છે.

આશ્રવની ગણના હૈયતત્ત્વમાં થઈ છે, કારણ કે કર્મનો સમૂહ-કર્મનું કટક આત્મા ભણી આવે એ ઇંટ નથી. ધાડપાડુઓનું કેઈ ટોળું ગામભણી આવતું હોય તો એને ઇંટ કોણ લેખે ? એ ગામમાં આવે તો નિશ્ચિત ઘૂંટફાટ કરવાનું અને લોકોને ત્રાસ પમાડવાનું. કર્મકટકની સ્થિતિ પણ આવી જ છે. તેનો આત્મા સાથે સંબંધ થયો કે તે જ્ઞાનાદિ અનેક ગુણોનો રોધ કરવાનું અને દુઃખ, કષ્ટ કે સુશીખતોની જાળ પાથરવાનું. પરંતુ સંવરની ક્રિયા આ



પરિણામ રોકાય, તેને શુભિ કહે છે.' અહીં ગુપ્ત ધાતુ રક્ષા કરવાના અર્થમાં છે.

પરીસહ-પરીષદ, પરીષદજન્ય.

મોક્ષમાર્ગમાંથી વિનિષાત ન થવા દેનારી તેમજ કર્મની નિર્જરાના કારણભૂત એવી ક્ષુધાદિ ઉપદ્રવો સહન કરવાની શક્તિને પરીષદજન્ય કહે છે.

જઙ્ઘમ્મો-યતિધર્મ.

મોક્ષ માટે યતન કરે તે યતિ કહેવાય છે. સાધુ, શ્રમણ, મુનિ, ભિક્ષુ એ તેના પર્યાયશબ્દો છે. યતિનો ધર્મ, તે યતિધર્મ.

ભાવણા-ભાવના.

જે ભવવૈરાગ્યાદિ નિમિત્તે વારંવાર ભાવવામાં આવે-વિચારવામાં આવે, તે ભાવના કહેવાય છે. અથવા જેના પુનઃ પુનઃ સ્મરણ વડે આત્મા મોક્ષાભિમુખ થાય, તેને ભાવના સમજવાની છે.

ચરિત્તાણિ-ચારિત્ર.

‘ચરન્તિ અનિન્દિતમનેન ઇતિ ચારિત્રમ્ । જેના વડે અનિન્દિત અર્થાત્ પ્રશસ્ત આચરણ થાય, તે ચારિત્ર કહેવાય.’ અથવા ‘અષ્ટવિધ-કર્મચયરિક્તીકરણાદ્ વા ચારિત્રમ્-આઠ પ્રકારના કર્મસંચયને ખાલી કરનાર હોવાથી તે ચારિત્ર કહેવાય છે.’

પણ-પાંચ.

તત્ત્વાર્થસૂત્રમાં સંવરતત્ત્વના મુખ્ય છ લેહો આપેલા છે, પણ તેના ક્રમમાં તક્ષવત છે, જેમ કે-‘ સ ગુપ્તિ સમિતિધર્માનુપ્રેક્ષાપરીષહજયચારિત્રૈ : । ’ તે અર્થાત્ સંવર ગુપ્તિ, સમિતિ, (યતિ) ધર્મ, અનુપ્રેક્ષા (ભાવના), પરી-ષહજય અને ચારિત્ર વડે થાય છે. ’ વિશેષમાં ‘ તપસા નિર્જરા ચ ’ એ સૂત્ર વડે એમ સૂચિત કર્યું છે કે તપ વડે સંવર અને નિર્જરા બંને થાય છે, એટલે તપને પણ સંવરની જ એક ક્રિયા સમજવાની છે.

અહીં સંવરના જે છ મુખ્ય લેહો આપ્યા છે, તે સાધુ કે શ્રમણજીવનનાં પ્રધાન અંગો છે. તાત્પર્ય કે સંવરની સાધના સાધુજીવનમાં ઉત્તમ રીતે થાય છે. સંયમી આત્માની જીવનધારણ કરવા માટેની સમ્યક્ પ્રવૃત્તિ, તે સમિતિ કહેવાય છે; મન-વચન-કાયાની સાવધ પ્રવૃત્તિને રોકવી અને નિરવધ પ્રવૃત્તિ કરવી, તે ગુપ્તિ કહેવાય છે; સંયમમાં સ્થિર રહેવા માટે ક્ષુદ્ર ઉપદ્રવો સમભાવે સહન કરી લેવા, તે પરીષહજય કહેવાય છે; ક્ષમાદિ દશ ઉત્તમ ધર્મોનું પાલન કરવું, તે યતિધર્મ કહેવાય છે; અનિત્યાદિ બાર પ્રકારની વિચારધારાનું સેવન કરવું, તે ભાવના કહેવાય છે; અને વિરતિમય જીવન ગાળવું, તે ચારિત્ર કહેવાય છે.

### (૧) ઉપક્રમ :

પૂર્વ ગાથામાં સંવરના સત્તાવન લેહોની ગણના કરવામાં આવી છે. તેમાં પ્રથમ ઉલ્લેખ સમિતિ અને ગુપ્તિનો કરવામાં

આદાન-લેવું, ઉપલક્ષણથી મૂકવું. તાત્પર્ય કે વસ્ત્ર, પાત્ર વગેરે લેવા અને મૂકવાને લગતી જે સમિતિ, તે આદાનસમિતિ કે આદાન-નિશ્લેષસમિતિ.

ઉચ્ચારે-ઉચ્ચારસમિતિ, ઉત્સર્ગસમિતિ.

ઉચ્ચાર-ઝાડો-પેશાબ ઉપલક્ષણથી કદ, નાસિકાનો મેલ, અશુદ્ધ આહાર, વધેલો આહાર, નિરુપયોગી થયેલ ઉપકરણ વગેરે. તેને પરઠવવાને લગતી જે સમિતિ, તે ઉચ્ચાર કે ઉત્સર્ગસમિતિ. તેને પારિઠાપનિકાસમિતિ પણ કહે છે. પારિઠાપન કરવું એટલે નિરુપયોગી થયેલ વસ્તુને વિધિસર પરઠવી દેવી-છોડી દેવી.

મળગુત્તી-મનોગુપ્તિ.

મનને સાવધમાર્ગના વિચારથી રોકવું અને સમ્યગ્ વિચારમાં પ્રવર્તાવવું, તે મનોગુપ્તિ કહેવાય. સમિતિ પ્રવૃત્તિરૂપ છે અને ગુપ્તિ નિવૃત્તિ-પ્રવૃત્તિરૂપ છે.

વચગુત્તી-વચનગુપ્તિ.

સાવધ વચન ન બોલવું અને નિરવધ વચન બોલવું, તે વચનગુપ્તિ કહેવાય.

કાયગુત્તી-કાયગુપ્તિ.

કાયાને સાવધ પ્રવૃત્તિમાંથી રોકવી અને નિરવધ પ્રવૃત્તિમાં લેડવી, તે કાયગુપ્તિ કહેવાય.

તહેવ-તેમજ.

ય-વળી, અથવા છંદપૂર્તિ માટે.

(૧) જ્ઞાન-દર્શન-ચારિત્રના હેતુથી ચાલવું, અન્ય હેતુથી નહિ.

(૨) દિવસના સમય દરમિયાન ચાલવું, રાત્રે નહિ.

(૩) જ્યાં સારી રીતે અવરજવર થતી હોય તેવા માર્ગમાં ચાલવું, પણ તદ્દન નવા માર્ગમાં ચાલવું નહિ કે જ્યાં સચિત્ત માટી વગેરેનો સંબંધ હોય છે.

(૪) સારી રીતે જોઈને ચાલવું, પણ જોયા વિના ચાલવું નહિ.

(૫) નજરને નીચી રાખી ચાર હાથ ભૂમિનું અવલોકન કરતા ચાલવું; પણ નજરને ઊંચી રાખી અહીં-તહીં જોતા ચાલવું નહિ.

(૬) ઉપયોગપૂર્વક ચાલવું, ઉપયોગ વિના નહિ.

ભાષા સમિતિનું પાલન કરવા માટે નીચેના આઠ નિયમોનું અનુસરણ જરૂરી છે :

(૧) ક્રોધથી બોલવું નહિ.

(૨) અભિમાનપૂર્વક બોલવું નહિ.

(૩) માયા એટલે છલથી બોલવું નહિ.

(૪) લોભથી બોલવું નહિ.

(૫) હાસ્યથી બોલવું નહિ.

(૬) ભયથી બોલવું નહિ.

(૭) વાદ્યુતુરીથી બોલવું નહિ.

(૮) વિકથા કરવી નહિ.

અહીં વિકથા શબ્દથી અકથા, ભક્તકથા (લોજનને

તે લેવો નહિ. પિંડનિર્ચુક્તિમાં તેને અધ્યવપૂરક નામનો દોષ કહેલો છે.

(૪) જે આહાર કે વસ્તુ પોતાના પરિવાર તથા શ્રમણોને લક્ષમાં રાખીને બનાવી હોય, તે લેવી નહિ.

(૫) જે આહાર કે વસ્તુ શ્રમણોને માટે કેટલાક વખતથી રાખી મૂકેલી હોય, તે લેવી નહિ.

(૬) જે આહાર કે વસ્તુ ખાસ કરીને દાન માટે તૈયાર કરેલી હોય, તે લેવી નહિ.

(૭) જે આહાર કે વસ્તુ અંધારામાં પડી હોય અને તેને જોવા માટે દીવો કરવો પડે તેમ હોય કે અન્ય રીતે પ્રકાશ કરવો પડે તેમ હોય, તે લેવી નહિ.

(૮ થી ૧૨) જે આહાર કે વસ્તુ શ્રમણોને આપવા માટે કિંમત આપીને ખરીદેલી હોય, ઉધાર લીધેલી હોય, વિનિમય કરીને મેળવેલી હોય, ખીન્ન સ્થાનેથી મંગાવેલી હોય, ખીન્ન પાસેથી ઝુંટવીને મેળવી હોય, તે લેવી નહિ.

(૧૩) જે આહાર કે વસ્તુ સામેથી લાવવામાં આવી હોય, તે લેવી નહિ.

(૧૪) જે આહાર કે વસ્તુ કમાડ જોલીને કે માળ ઉપરથી ઉતારીને લાવવામાં આવી હોય, તે લેવી નહિ.

(૧૫) જે આહાર કે વસ્તુ ભાગીદારની સંમતિ વિના આપવામાં આવી હોય, તે લેવી નહિ.

(૧૬) જે આહાર કે વસ્તુ શ્રમણોનું આગમન જાણીને અધિક પાણી વગેરે નાખીને બનાવી હોય, તેને લેવી નહિ.

(૩૪) હાથ સચિત્ત વસ્તુથી ખરડાયેલો હોય અને આપે તો.

(૩૫) આહાર કે વસ્તુ કોઈ સચિત્ત પદાર્થ પર રાખેલી હોય અને તે આપે તો.

(૩૬) આહાર કે વસ્તુ પર કોઈ સચિત્ત પદાર્થ રાખેલો હોય અને તે આપે તો.

(૩૭) આહાર કે વસ્તુ સચિત્તને સ્પર્શ કરતા હોય તો.

(૩૮) દાતા અંધ કે પંગુ હોય અને આપે તો.

(૩૯) વસ્તુ પૂરેપૂરી અચિત્ત ન હોય અને આપે તો.

(૪૦) સચિત્ત અને અચિત્ત વસ્તુ એક સાથે મળેલી હોય અને આપે તો.

(૪૧) કોઈ અયતનાએ વહોરાવતું હોય તો.

(૪૨) તુરતના લીપેલાં આંગણાં પરથી આવીને આપે તો.

**આદાન-નિક્ષેપસમિતિનું** પાલન કરવા માટે આસન, શય્યા, વસ્ત્ર, પાત્ર, પુસ્તક ઇત્યાદિ વસ્તુઓને લે-મૂક કરતાં પૂરતી સાવધાની રાખવાની જરૂર છે. એટલે કે વસ્તુને ગમે તેમ ફેંકવી નહિ, પછાડવી નહિ, પણ યથાસ્થાને સાચવીને મૂકવી, તેમજ લેવી પડે તો ઘસડીને લેવી નહિ કે ગમે તેમ લેવી નહિ, પણ વ્યવસ્થિત રીતે લેવી. આ સમિતિનું પાલન કરવા માટે મુનિઓ પ્રાતઃકાળના પ્રતિક્રમણ, આદ્ય મુહુર્યતી, ચોળ<sup>૧</sup>પટ્ટો, ઊની રકડપ, સૂતરના

માર્ગના વિચારોથી રોકવું અને સમ્યગ્ વિચારોમાં પ્રવર્તાવવું, એ મનોગુપ્તિ કહેવાય છે. સમિતિ માત્ર પ્રવૃત્તિરૂપ છે, જ્યારે ગુપ્તિ નિવૃત્તિ અને પ્રવૃત્તિ બંને રૂપ છે. મનોગુપ્તિના ત્રણ પ્રકારો છે : (૧) અકુશલનિવૃત્તિ, (૨) કુશલપ્રવૃત્તિ અને (૩) યોગનિરોધ. તેમાં મનને આર્તદ્યાન અને દુર્ધ્યાનથી રોકવું, તે અકુશલનિવૃત્તિરૂપ મનોગુપ્તિ છે. મનને ધર્મ-ધ્યાન અને શુદ્ધધ્યાનમાં જોડવું, તે કુશલપ્રવૃત્તિરૂપ મનોગુપ્તિ છે અને મનોયોગનો સર્વથા નિરોધ કરવો, તે યોગનિરોધરૂપ મનોગુપ્તિ છે. કેવલી ભગવંતને મનોયોગનો સર્વથા અભાવ થતાં આ ત્રીજા પ્રકારની મનોગુપ્તિ હોય છે.

સાવધ વચનનો નિગ્રહ કરવો અને નિરવધ વચનની પ્રવૃત્તિ કરવી, તે વચનગુપ્તિ કહેવાય છે. આ વચનગુપ્તિ બે પ્રકારની છે : (૧) મૌનાવલંબિની અને (૨) વાહગ્નિ-નિયમિની. તેમાં મુખ, નયન, આંગળી વગેરેથી થતી તમામ પ્રકારની સંજ્ઞાઓનો ત્યાગ કરીને મૌનનું અવલંબન કરવું, તે મૌનાવલંબિની વચનગુપ્તિ કહેવાય છે અને જોલતી વખતે કે શાસ્ત્ર વાંચતી વખતે મુખ આડી સુહૃપત્તી રાખવી, તે વાહ્ગ્નિનિયમિની વચનગુપ્તિ કહેવાય છે.

કાયાને સાવધ પ્રવૃત્તિમાંથી રોકવી અને નિરવધ પ્રવૃત્તિમાં જોડવી, તે કાયગુપ્તિ કહેવાય છે. આ કાયગુપ્તિ બે પ્રકારની છે : (૧) ચેષ્ઠાનિવૃત્તિ અને (૨) યથાસૂત્ર ચેષ્ઠાનિયમિની. તેમાં ઉપસર્ગાદિ પ્રસંગે પણ કાયાને

(૩) સંસ્કૃત છાયા :

ક્ષુધા પિપાસા શીતમુષ્ણં, દશોઽચેલકોઽરતિઃ સ્ત્રિયઃ ।

ચર્યા નૈષેધિકી શય્યા, આક્રોશો વધો યાચના ॥ ૨૭ ॥

અભારોગતુળસ્પર્શા, મલસત્કારપરિષદૌ ।

પ્રજ્ઞા અજ્ઞાનં સમ્યક્ત્વમિતિ દ્વાવિંશતિઃ પરીષદ્વાઃ ॥ ૨૮ ॥

(૪) શબ્દાર્થ :

ખુદા-ક્ષુધા, ક્ષુધાપરીષદ.

પિવાસા-પિપાસા, તૃષ્ણા, તૃષ્ણાપરીષદ.

સી-શીતપરીષદ.

અહીં મૂળ શબ્દ સીઅ નો અ લુપ્ત થયેલો છે.

અળ-ઉબ્ધપરીષદ.

દંસ-દંશપરીષદ.

દંસ અને અચેલ અને અરઙ્ તથા રિત્થિઓ, તે દંસા-  
ચેલારિત્થિઓ. દંસ-ડંખ. જંતુઓ કરડે તેને ડંખ માર્યા  
કહેવાય છે.

અચેલ-અચેલકપરીષદ.

અચેલ-એટલે વસ્ત્રનો અભાવ અથવા અર્થ વસ્ત્ર.

અરઙ્-અરતિપરીષદ.

રિત્થિઓ-સ્ત્રીપરીષદ.

ચરિયા-ચર્યાપરીષદ.

નિસીહિયા-નૈષેધિકીપરીષદ.

સિજ્જા-શય્યાપરીષદ.



પરીષદ, (૧૮) મલપરીષદ, (૧૯) સત્કારપરીષદ, (૨૦) પ્રજ્ઞાપરીષદ, (૨૧) અજ્ઞાનપરીષદ અને (૨૨) સમ્યક્ત્વપરીષદ, એ પ્રમાણે બાવીશ પરીષદો જાણવા.

(૬) વિવેચન :

હવે ક્રમપ્રાપ્ત બાવીશ પરીષદજન્યનો પરિચય મેળવીએ. પરિ એટલે સમસ્તપણે, સહ એટલે સહન કરવું, પણ ધર્મમાર્ગનો ત્યાગ ન કરવો; તે પરીષદજન્ય કહેવાય. અપેક્ષાવિશેષથી આવા પરીષદો અનેક પ્રકારના સંભવે, પરંતુ નિર્ગ્રંથપ્રવચનમાં બાવીશ પરીષદો પ્રસિદ્ધ છે અને તેનો જ અહીં નિર્દેશ કરવામાં આવ્યો છે.

(૧) ક્ષુધાપરીષદ—ક્ષુધા એટલે ભૂખ. તે સમ્યક્ પ્રકારે સહન કરી લેવી, પણ સદોષ આહાર ગ્રહણ કરવો નહિ, તે ક્ષુધાપરીષદનો જન્ય કહેવાય.

(૨) તૃષ્ણાપરીષદ—તૃષ્ણા એટલે તરસ. તે સમ્યક્ પ્રકારે સહન કરી લેવી, પણ સદોષ પાણી વાપરવું નહિ, તે તૃષ્ણાપરીષદનો જન્ય કહેવાય.

(૩) શીતપરીષદ—શીત એટલે ઠંડી. તે સમ્યક્ પ્રકારે સહન કરી લેવી, પણ અગ્નિ વગેરે સદોષ આચરણથી નિવારવી નહિ, તેને શીતપરીષદનો જન્ય કહેવાય.

(૪) ઉષ્ણપરીષદ—ઉષ્ણ એટલે ઉષ્ણતા-ગરમી. તે સમ્યક્ પ્રકારે સહન કરી લેવી, પણ સદોષ આચરણથી શીતલતા ન સેવવી, તેને ઉષ્ણપરીષદનો જન્ય કહેવાય.

ન થવું, તે નિષદ્યાપરીષદનો જય કહેવાય. અહીં નૈષેધિકી અને નિષદ્યા એ બંને પાઠો ચાલે છે.

(૧૧) શય્યાપરીષદ—ઊંચી-નીચી કે પ્રતિકૂળ શય્યા મળતાં ખેદ ન પામવો તથા અનુકૂળ શય્યા મળતાં હર્ષ ન પામવો, તે શય્યાપરીષદનો જય કહેવાય.

(૧૨) આકોશપરીષદ—કોઈએ કંઠાર વચન કહ્યાં હોય, તે સમ્યક્ પ્રકારે સહન કરી લેવાં, પણ તેનું અશુભ ચિંતવવું નહિ, તે આકોશપરીષદનો જય કહેવાય.

(૧૩) વધપરીષદ—વધ એટલે તાડન. કોઈ દુરાત્મા દંડ, ચાળુક વગેરેથી પ્રહાર કરે, છતાં ‘આ સ્વ-કર્મનું ફળ છે, શરીર વિનશ્વર છે, માત્ર મારો આત્મા નિત્ય છે,’ એમ વિચારી સમભાવે સહન કરી લે, તે વધ-પરીષદનો જય કહેવાય.

(૧૪) યાચનાપરીષદ—સાધુઓને જીવનનિર્વાહ માટે ભિક્ષાવૃત્તિએ રહેવાનું હોય છે. આ વખતે યાચના કરતાં એવો વિચાર ન લાવવો કે મારાથી ખીજા પાસે કેમ મગાય? પણ એમ વિચારવું કે મુનિનો એ ધર્મ છે, મુનિને માગ્યા વિના કંઈ પણ ન કહ્યે તો તે યાચના-પરીષદનો જય કહેવાય.

(૧૫) અલાભપરીષદ—ભિક્ષા માગવા છતાં કોઈ વસ્તુ ન મળે તો લાભાંતરાયકર્મનો ઉદય સમજે અને આજે તપોવૃદ્ધિ થશે એમ સમજી મનને સમભાવમાં રાખે તો અલાભપરીષદનો જય કહેવાય.

(૧૬) રોગપરીષદ—શરીરમાં ઉત્પન્ન થયેલા

(૨૨) સમ્યક્ત્વપરીષદ—અનેક કષ્ટો અને ઉપ-સર્ગો પ્રાપ્ત થવા છતાં સર્વજ્ઞલાષિત ધર્મની શ્રદ્ધામાંથી ચલાયમાન ન થાય અને શાસ્ત્રોના સૂક્ષ્મ અર્થો ન સમજાય તો પણ વ્યામોહ ન કરે, તે સમ્યક્ત્વપરીષદનો જય કહેવાય.

### પરીષદનો યંત્ર

	પરીષદનાં નામો	કયા કર્મના ઉદ્યતી	ગુણ-સ્થાનક
૧	ક્રુધા	વેદનીય કર્મના	૧ થી ૧૩
૨	પિપાસા	" "	૧ થી ૧૩
૩	શોત	" "	૧ થી ૧૩
૪	ઉષ્ણ	" "	૧ થી ૧૩
૫	દંશ	" "	૧ થી ૧૩
૬	અચેલ	ચારિત્ર મોહનીય	૧ થી ૯
૭	અરતિ	" "	૧ થી ૯
૮	સ્ત્રી	" "	૧ થી ૯
૯	અચ્ચા	વેદનીય	૧ થી ૧૩
૧૦	નિષઘા	ચારિત્ર મોહનીય	૧ થી ૯
૧૧	શય્યા	વેદનીય	૧ થી ૧૩
૧૨	આકોશ	ચારિત્ર મોહનીય	૧ થી ૯
૧૩	વધ	વેદનીય	૧ થી ૧૩
૧૪	યાચના	ચારિત્ર મોહનીય	૧ થી ૯
૧૫	અલાલ	લાલાન્તરાય	૧ થી ૧૨
૧૬	રોગ	વેદનીય	૧ થી ૧૩
૧૭	તૃણસ્પર્શ	" "	૧ થી ૧૩
૧૮	મલ	" "	૧ થી ૧૩
૧૯	સત્કાર	ચારિત્ર મોહનીય	૧ થી ૯
૨૦	પ્રજ્ઞા	જ્ઞાનાવરણના ક્ષયોપશમથી	૧ થી ૧૨
૨૧	અજ્ઞાન	જ્ઞાનાવરણના ઉદ્યતી	૧ થી ૨૧
૨૨	સમ્યક્ત્વ	દર્શન મોહનીયના	૧ થી ૭

અક્રિયનનો ભાવ તે આક્રિયન્ય કે અક્રિયનતા. તાત્પર્ય કે સર્વ પરિગ્રહનો ત્યાગ કે અપરિગ્રહ એ અક્રિયનતા છે.

ચ-અને

વંમ-બ્રહ્મચર્ય, ગુરુકુલવાસ.

ચ-અને, વળી.

જહ્નમ્મો-યતિધર્મ.

(૫) અર્થ-સંકલના :

ક્ષમા, મૃદુતા, સરલતા, નિર્દોષતા, તપ, સંયમ, પવિત્રતા, અપરિગ્રહ અને બ્રહ્મચર્ય, એ દશ ગુણોને યતિધર્મ જાણવો.

(૬) વિવેચન :

સમિતિ, શુષ્ઠિ અને પરીધહન્યની જેમ યતિધર્મ પણ સંવરનું મૂળભૂત અંગ છે.

યતિધર્મ એટલે યતિનો ધર્મ અથવા તે સંવરની સિદ્ધિ માટે યતિઓ વડે ધારણ કરાતો ધર્મ. મોક્ષની પ્રાપ્તિ માટે પંચમહાવ્રતાદિની ધારણાપૂર્વક જે સતત યત્ન કરે, તે યતિ કહેવાય છે. મુનિ, શ્રમણ, આણુગાર, ભિક્ષુ, સાધુ એ તેના પર્યાયશબ્દો છે. તાત્પર્ય કે અહીં યતિધર્મથી સાધુ-મુનિરાજે જે ધર્મનું પાલન કરવાનું છે, જે ગુણોનો ઉત્કૃષ્ટ વિકાસ કરવાનો છે, તેનો નિર્દેશ કરવામાં આવ્યો છે.

યતિધર્મ દશ પ્રકારનો છે. તે અંગે તત્ત્વાર્થસૂત્રના

એક માણસે આપણને નુકશાન પહોંચાડ્યું હોય કે કડવાં વચનો કહ્યાં હોય, પણ પૂર્વે તેણે આપણા પર ઉપકાર કરેલો હોય, એ ધ્યાનમાં રાખીને તેના પર ક્રોધ કરવો નહિ, એ ઉપકાર-ક્ષમા કહેવાય. ‘હું ગુસ્સે થઈશ તો મને એ હેરાન કરશે’ એવા અભિપ્રાયથી ક્રોધ ન કરવો, એ અપકાર-ક્ષમા કહેવાય. ‘ક્રોધનાં ફળ અતિ કડવાં છે’ એમ વિચારી ક્રોધ ન કરવો, એ વિપાક-ક્ષમા કહેવાય. કોઈનાં કડવાં વચનથી દુઃખાવું નહિ, તેમ જ કોઈને કડવું વચન કહેવું નહિ, એ વચન-ક્ષમા કહેવાય અને સામાનો પ્રતિકાર કરવાની શક્તિ હોવા છતાં ‘ક્ષમા એ મારો ધર્મ છે’ એમ વિચારી ક્ષમા ધારણ કરવી, એ ધર્મ-ક્ષમા કહેવાય.

શ્રમણ ભગવાન મહાવીરે ક્ષમા ગુણને કેટલી હદે કેળવ્યો હતો, તે ચંડકૌશિક આદિના પ્રસંગોથી જાણી શકાય છે. વળી આત્મશુદ્ધિમાં અત્યંત ઉપકારક એવી પ્રડાવશ્યકની ક્રિયાનું જૈન શાસ્ત્રોમાં જે વિધાન કરવામાં આવ્યું છે, તેમાં એથા પ્રતિક્રિયા નામના આવશ્યક પ્રસંગે ચૌદ રાજલોકના સર્વે જીવોને તેમના દોષોની ક્ષમા આપવાનું તેમ જ પોતે તેમના પ્રત્યે કરેલા દોષોની ક્ષમા માગવાનું જણાવેલું છે અને તે માટે જ ‘સ્વામેસિ સર્વજીવે, સર્વે જીવા સ્વમંતુ મે’ આદિ પદો બોલવામાં આવે છે. માન, અભિમાન કે અહંકારનો નિગ્રહ કરવો અને ચિત્તમાં તથા બાહ્ય વ્યવહારમાં નમ્રતા ધારણ કરવી, તેને

ભરાય છે, અથવા કંઈક પ્રાપ્ત થાય તો અભિમાન કરે છે, વિવિધ પ્રકારના છલકપટોનો એટલે કે માયાનો આશ્રય લે છે અને તે મિત્રો, મુરખીઓ કે આપ્તજનો જોડે પણ લડે છે. આ રીતે લોભથી સર્વ ઉત્તમ પ્રકારના ગુણોનો નાશ થાય છે, તેથી સાધુપુરુષ કોઈ પ્રકારનો લોભ રાખે નહિ.

શરીર અને મનની શુદ્ધિ માટે બાહ્ય-અભ્યંતર તપશ્ચર્યા કરવી, એ તપ નામનો યતિધર્મ છે. તે અહીં સંવરતત્ત્વના પ્રસંગે કહેલો છે, પણ આગળ નિર્જરાતત્ત્વમાં વિસ્તારથી કહેવાશે, કારણ કે તેનાથી કર્મની નિર્જરા પણ થાય છે. શ્રી તત્ત્વાર્થસૂત્રના નવમા અધ્યાયમાં ‘તપસા નિર્જરા ચ ॥૩॥’ એ સૂત્ર વડે આ વસ્તુ સ્પષ્ટ કરવામાં આવી છે. જ્યાં યતિધર્મ કે સાધુધર્મનું સંક્ષેપથી કથન કરવામાં આવ્યું છે, ત્યાં અહિંસા, સંયમ અને તપ એ ત્રણ ગુણોનો જ નિર્દેશ કરવામાં આવ્યો છે. તેમ જ ‘તપસ્વી’ એ યતિ કે સાધુનો પર્યાયશબ્દ બની ગયેલ છે, તે પરથી પણ તપનું મહત્ત્વ સમજી શકાશે.

મન, વચન અને ક્રિયાને નિયમમાં રાખવા, તે સંયમ કહેવાય છે. અથવા સમ્યક્ પ્રકારના જે યમો-મહાવ્રતો કે આશુવ્રતો તેની ધારણા તે સંયમ છે. જૈન શાસ્ત્રોમાં સાધુઓને માટે ૧૭ પ્રકારનો સંયમ આરાધ્ય ગણાયેલો છે, તે આ પ્રમાણે :—૫ મહાવ્રત, ૫ ઈન્દ્રિયોનો નિયંત્ર,

પોતાની પાસે કોઈ પણ પ્રકારની માલમત્તા રાખવી નહિ, તેને આકિંચન્ય કહેવાય છે. અન્ય શબ્દોમાં કહીએ તો અપરિચ્છી રહેવું, એ સાધુનો ઉત્તમ ધર્મ છે. પરિચ્છીથી મોહ-મમત્વ જાગે છે અને તેના લીધે મોક્ષમાર્ગની સાધનામાં અનેક પ્રકારના અંતરાયો જિલા થાય છે, તેથી સાધુએ આકિંચન્ય ગુણને કેળવવાની ખાસ જરૂર છે.

બ્રહ્મ એટલે આત્મા. તેને વિષે ચરવું-લીન રહેવું, તે બ્રહ્મચર્ય કહેવાય છે. અન્ય શબ્દોમાં કહીએ તો વિષય-લોગનો ત્યાગ કરીને આત્મરમરણુતા કરવી, એ ઉત્તમ કોટિનું બ્રહ્મચર્ય છે. અથવા તો મન, વચન અને ક્રિયાથી મૈથુનનો ત્યાગ કરવો, તે બ્રહ્મચર્ય કહેવાય છે. ગુરુની આજ્ઞામાં તથા સાધુસમુદાયમાં રહીને તેના નિયમોને અનુસરીને શાસોનો અભ્યાસ કરવો તથા આત્મકંટ્યાણુકારી ક્રિયાઓની તાલીમ લેવી, તેને બ્રહ્મચર્યવાસ કે ગુરુકુલવાસ કહેવામાં આવે છે. આ પણ ઉત્તમ પ્રકારનો યતિધર્મ ગણાય છે.

આ દશ પ્રકારના યતિધર્મનું પાલન કરવાથી કર્મનું આગમન રોકાય છે અને આત્મવિકાસમાં ઝડપી પ્રગતિ થાય છે.

### (૧) ઉપક્રમ :

સમિતિ, શુષ્તિ, પરીષદ અને યતિધર્મનું વર્ણન કર્યા પછી હવે પ્રકરણકાર મહર્ષિ ભાવનાનું વર્ણન કરવા

અન્નત્તં-અન્યત્વ, અન્યત્વભાવના.

અસુહત્તં-અશુચિત્વ, અશુચિત્વભાવના.

આસ્રવ-આશ્રવ, આશ્રવભાવના.

સંવરો-સંવર, સંવરભાવના.

ચ-વળી.

તહ-તથા.

ગિજ્જરા-નિર્જરા, નિર્જરાભાવના.

નવમી-નવમી.

લોગસહાવો-લોકસ્વભાવ, લોકસ્વભાવભાવના.

વોહી-બોધિ.

દુલ્લહા-દુર્લભ.

આ પદ અગિયારમી તથા બારમી બંને ભાવનાને  
લાગુ પડે છે.

ધમ્મસ્સ-ધર્મના.

સાહગા-સાધક.

અરિહા-અરિહંતો.

एआओ-આ.

ભાવણાઓ-ભાવનાઓ.

ભાવેઅઘ્વા-ભાવવા યોગ્ય છે, ભાવવી.

પયત્તોળં-પ્રયત્નવડે, પ્રયત્નપૂર્વક.

(૫) અર્થ-સંકલના :

પહેલી અનિત્યભાવના છે, ત્યારપછી અનુક્રમે



આ ભાવના બાર પ્રકારની છે : (૧) અનિત્યભાવના, (૨) અશરણુભાવના, (૩) સંસારભાવના, (૪) એકત્વભાવના, (૫) અન્યત્વભાવના, (૬) અશુચિત્વભાવના, (૭) આશ્રવભાવના, (૮) સંવરભાવના, (૯) નિર્જરાભાવના, (૧૦) લોકસ્વભાવભાવના, (૧૧) બોધિદુર્લભભાવના અને (૧૨) અર્હત્ દુર્લભભાવના કે જેને સામાન્ય રીતે ધર્મભાવના કહેવામાં આવે છે.

કેટલાક ગ્રંથોમાં દશમી ધર્મભાવના, અગિયારમી લોકસ્વભાવભાવના અને બારમી બોધિદુર્લભભાવના એવો ક્રમ થયેલો આપેલો છે, પરંતુ તેમાં કોઈ તાત્ત્વિક તફાવત નથી.

તત્ત્વાર્થસૂત્રકારે ભાવનાના સ્થાને ‘અનુપ્રેક્ષા’ શબ્દનો પ્રયોગ કર્યો છે, પણ તેનો ક્રમ તો આ જ પ્રમાણે દર્શાવ્યો છે. જેમ કે ‘અનિત્યાશરણસંસારૈકત્વાન્યત્વાશુચિત્વાસ્રવસંચરનિર્જરાલોકબોધિદુર્લભધર્મસ્વાસ્થ્યોત્તમનુચિન્તનમનુપ્રેક્ષાઃ ।— અનિત્ય, અશરણુ, સંસાર, એકત્વ, અશુચિ, આશ્રવ, સંવર, નિર્જરા, લોક, બોધિદુર્લભ અને ધર્મસ્વાખ્યાતનુ અનુચિન્તન એ અનુપ્રેક્ષાઓ છે.’

આ બાર ભાવનાઓનું સ્વરૂપ અનુક્રમે આ પ્રમાણે બાણવું :

(૧) અનિત્યભાવના—શરીર, યૌવન, ધનસંપત્તિ તથા કુટુંબ વગેરેના સંબંધની અસ્થિરતા—અનિત્યતા ચિન્તવવી, તેને અનિત્ય ભાવના કહે છે. નીચેનું પદ્ય અનિત્ય ભાવનાનું ઘોતક છે :

પકડીને ચાલતું થાય છે, ત્યારે તેની પત્ની, પિતા કે માતા કોઈ તેનું રક્ષણ કરી શકતાં નથી.’

(૩) સંસારભાવના—ચાર ગતિરૂપ આ સંસાર અનંત દુઃખોથી ભરેલો છે. તેમાં પ્રાણીને કર્મવશાત્ નિરંતર ભ્રમણું પડે છે. વળી જે એક કાળે માતા હોય, તે સ્ત્રી થાય છે અને સ્ત્રી હોય, તે માતા થાય છે; પિતા હોય, તે પુત્ર થાય છે અને પુત્ર હોય, તે પિતા થાય છે; માટે તે સર્વથા ત્યાગ કરવા યોગ્ય છે, આદિ ચિંતવણું, તેને સંસારભાવના કહે છે. નીચેનાં વચનોમાં સંસારભાવના પ્રકટ થયેલી છે :

જન્મ દુઃખં જરા દુઃખં, રોગા ય મરણાણિ ય ।

અહો દુઃખો હુ સંસારો, જત્ય કીસન્તિ જંતુણો ॥

‘આહો આ સંસાર દુઃખમય છે કે જેમાં પ્રાણીઓ અનેક પ્રકારની પીડાઓ પામે છે. તેમાં જન્મનું દુઃખ છે, જરાનું દુઃખ છે, તેમજ રોગ અને મરણનું પણ દુઃખ છે.’

ગતસારેઽત્ર સંસારે, સુખઆન્તિઃ શરીરિણામ્ ।

લાલપાનમિવાહુગુણે, બાલાનાં સ્તન્યવિભ્રમઃ ॥

‘અંગૂઠો ચૂસીને લાળનું પાન કરતાં બાળકોને જેમ માતાનું સ્તનપાન કરવાનો ભ્રમ થાય છે, તેમ આ સંસાર સુખરહિત હોવા છતાં પ્રાણીઓને તેમાં સુખનો ભ્રમ થાય છે.’

શરીર એ બધાથી હું અન્ય છું, લિન્ન છું, જુદો છું, એવી જેને નિશ્ચયાત્મક બુદ્ધિ પેદા થઈ છે, તેને શોકરૂપી કલેશ કંઈ પણ પીડા ઉપજાવી શકતો નથી.' તાત્પર્ય કે જે સાધક અન્યત્વભાવનાનો આશ્રય લે છે, તે બહિરાત્મ ભાવમાંથી અંતરાત્મભાવમાં અને છેવટે પરમાત્મભાવમાં સ્થિર થઈ સર્વ દુઃખોથી મુક્ત થાય છે.

(૬) અશુચિત્વભાવના—આ શરીર અશુચિનો ભંડાર છે. તેનાં વિવિધ દ્વારોમાંથી નિરંતર અશુચિનો પ્રવાહ વહ્યા કરે છે. વળી અત્તર આદિ સુગંધમય શુદ્ધ પદાર્થો પણ તેના સંસર્ગમાં આવતાં અશુચિમય બની જાય છે. આવા અશુચિમય શરીર પર મોહ શો ? વગેરે ચિંતવવું, તેને અશુચિમયભાવના કહે છે. શ્રીવિનયવિજયજી મહારાજે શાંતસુધારસભાવનામાં કહ્યું છે કે—

સ્નાયં સ્નાયં પુનરપિ પુનઃ સ્નાન્તિ શુદ્ધાભિરદ્ધિઃ,  
વારં વારં વત મલતત્તું ચન્દનૈર્ચયન્તે ।  
મૂઢાત્માનો વયમપમલાઃ પ્રીતિમિત્યાશ્રયન્તે,  
નો શુદ્ધયન્તે કથમવકરઃ શ્યયતે શોઘ્યુમેવમ્ ॥

‘અહો ! મૂઢ જીવો ફરી ફરીને સ્નાન કરે છે અને મલના સ્થાનરૂપ આ શરીરને ચંદન વડે ચર્ચે છે. પછી અમે પવિત્ર છીએ, એમ માનીને એના પર મોહ ધરે છે; પરંતુ એ શરીર કદી પણ શુદ્ધ થતું નથી. ઉકરડો કદી પણ શુદ્ધ થાય ખરો ?’

‘હે જીવ ! ક્રોધ, માન, માયા અને લોભ એ ચાર મહાન લુંટારાઓ તારી આત્મસમૃદ્ધિને લૂંટી રહ્યા છે, માટે તેનાથી ચેતીને ચાલ. આ ચાર કષાયો સંસારરૂપી વૃક્ષના મૂળનું સિંચન કરનારા છે, માટે તેનો ત્યાગ કર.

‘હે ચેતન ! તું મનથી કેટલાં કર્મો બાંધે છે ? વચનથી કેટલાં કર્મો બાંધે છે ? અને કાયાથી કેટલાં કર્મો બાંધે છે ? તેનો વિચાર કર.

‘અસંયમનું ફળ ખૂરું છે અને સંયમનું ફળ સારું છે. એ વાત તું કદી ભૂલીશ નહિ.’

(૮) સંવરભાવના—આસવને રોકનારા ઉપાયો સંબંધી ચિંતન કરવું, તેને સંવરભાવના કહેવાય છે. આ વિચારણા સામાન્ય રીતે આ પ્રમાણે કરવામાં આવે છે :

‘હે જીવ ! તું સમ્યક્ત્વ વડે મિથ્યાત્વનો નિરોધ કર, વિરતિ—વ્રત વડે અવિરતિનો નિરોધ કર, પ્રબળ પુરુષાર્થ દાખવી પ્રમાદનો નિરોધ કર, ક્ષમા—નમ્રતા—સરલતા—સંતોષ વડે કષાયોનો નિરોધ કર અને મનોગુપ્તિ, વચનગુપ્તિ તથા કાયગુપ્તિ વડે મન, વચન અને કાયાની અશુભ પ્રવૃત્તિઓનો નિરોધ કર.

‘હે ચેતન ! તું ઈર્યાપિથિકી આદિ પાંચેય સમિતિનું સ્વરૂપ તથા મનોગુપ્તિ આદિ ત્રણ ગુપ્તિઓનું સ્વરૂપ બરાબર સમજ લે અને તેનું પાલન કરવામાં ઉત્સાહ રાખ.

‘હે આત્મન ! તું ક્રુધા—પીપાસા આદિ બાવીશ

છે કે તારાથી તપશ્ચર્યા થતી નથી ! શ્રી-મહાવીર પ્રભુએ કેટલી તપશ્ચર્યા કરી ! અન્ય મહાપુરુષોએ કેટલી તપશ્ચર્યા કરી, તેનો તું વિચાર કર.

‘હે આત્મન ! તું અતિ ખાવાની તૃષ્ણા છોડી દે અને ઉદર થોડું ઊણું રાખવામાં જ સંતોષ માન. કાયાની સુખશીલતાનો ત્યાગ કર અને ધર્મસાધના-નિમિત્તનાં લોચ, વિહાર આદિનાં કળે સમભાવે સહી લે.

‘હે ચેતન ! તું અને તેટલું એકાંતતું સેવન કર અને અંગોપાંગ સંકેચીને રહે, કારણ કે એ સુંદર તપશ્ચર્યા છે.

‘વળી હે ચેતન ! જિનેશ્વર ભગવાને ખતાવેલી અભ્યંતર તપશ્ચર્યા ઘણી સુંદર છે. દોષ લાગતાં પ્રાયશ્ચિત્ત લેવું, મોક્ષનાં સાધનોનો વિનય કરવો, આચાર્ય, ઉપાધ્યાયાદિ દશતું નિરાશંસ ભાવે વૈયાવૃત્ય કરવું, શાસ્ત્રતું અધ્યયન-અધ્યાપન કરવું, કાયોત્સર્ગી અવસ્થામાં રહેવું, કષાયનો વ્યુત્સર્ગ કરવો આદિ. આ તપશ્ચર્યાની યથાશક્તિ આરાધના કરવાથી તેં ભવોભવમાં ખાંધેલાં કર્મો ખપી જશે અને તું તારા નિર્મળ સ્વરૂપને પામી શકીશ.’

(૧૦) લોકસ્વરૂપભાવના-લોકના સ્વરૂપતું ચિંતન કરવું, તે લોકસ્વરૂપભાવના કહેવાય છે. તેમાં સામાન્ય રીતે આ પ્રકારે વિચારણા કરવામાં આવે છે :

‘આ લોકરૂપી પુરુષ પગ પહોળા કરીને બેસેલો છે અને તેણે પોતાના બે હાથ કેડ ઉપર રાખેલા છે. એક

કર્મવશાત્ ઉત્પન્ન થયો ન હોય. આ લોકના સર્વ ભાગમાં તારું ભ્રમણ ચાલુ જ રહ્યું છે.

‘હે જીવ ! આ લોકનાં મથાળે રહેલી સિદ્ધશિલા તરફ જ તારી દૃષ્ટિ રાખ. તારે એક દિવસ ત્યાં જ પહોંચવાનું છે.’

(૧૧) યોધિદુર્લભભાવના—આ જીવને યોધિ-લાભ થવો દુર્લભ છે, એમ ચિંતવવું, એ યોધિદુર્લભ ભાવના કહેવાય છે. તેમાં સામાન્ય રીતે આ પ્રમાણે ચિંતન કરવામાં આવે છે :—

‘આ જીવને મનુષ્યત્વ, કર્મભૂમિ, આર્યદેશ, ઉત્તમ-કુળ, શરીર અને ઇન્દ્રિયનું પૂરું સામર્થ્ય, દીર્ઘ આયુષ્ય, સદ્ગુરુનો યોગ, શાસ્ત્રશ્રવણ અને યોધિની પ્રાપ્તિ ઉત્તરોત્તર ઘણી દુર્લભ છે.

‘હે જીવ ! તું મનુષ્યપણું શી રીતે પામ્યો? પ્રથમ નિગોદ અવસ્થામાં હતો, ત્યાં અનંત પુદ્ગલપરાવર્તકાળ સુધી ઝડપી જન્મ-મરણ કર્યા જ કર્યા અને અનંત દુઃખ ભોગવ્યું. પછી તું પૃથ્વીકાયાદિ સ્થાવરપણું પામ્યો અને તેમાં અસંખ્યાત ઉત્સર્પિણી-અવસર્પિણીઓ વ્યતીત કરી. પછી ત્રસપણું પામ્યો અને અસંખ્યાતાકાળ સુધી બે-ઇન્દ્રિય, તેઇન્દ્રિય તથા ચઉરિન્દ્રિયના ભવો કર્યા. પછી પંચેન્દ્રિયમાં પ્રવેશ કર્યો અને નરક તથા તિર્યંચ અવ-સ્થામાં ઘણા કાળ સુધી દુઃખનો અનભવ કરી છેવટે તું

(૧૨) અર્હંદ્દુર્લભભાવના—ધર્મના સાધક ઉપાદેશક એવા અરિહંત આદિની પ્રાપ્તિ પણ મહા દુર્લભ છે, એમ વિચારવું એ અર્હંદ્દુર્લભભાવના કે ધર્મભાવના કહેવાય છે. કહ્યું છે કે—

તિથ્યર ગણહરો, કેવલી ય પત્તેયવુદ્ધ પુન્નવરા ॥

પંચવિહારધરો, દુલ્લહો આચરિયોઽવિ ॥

‘તીર્થ’કર, ગણધર, કેવલી, પ્રત્યેકબુદ્ધ, પૂર્વધર અને પાંચ પ્રકારના આચારને ધારણ કરનાર આચાર્ય પણ આ લોકમાં પ્રાપ્ત થવા મહા દુર્લભ છે.’

અહીં એમ પણ વિચારવું ઘટે કે—

દાનં ચ શીલં ચ તપશ્ચ ભાવો,

ધર્મશ્ચતુર્ધા જિનવાન્ધવેન ।

નિરૂપિતો યો જગતાં હિતાય,

સ માનસે મે રમતામજસ્રમ્ ॥

‘જિનબાંધવ શ્રી તીર્થ’કરદેવે જગતના હિતાર્થે દાન, શીલ, તપ અને ભાવ એ ચાર પ્રકારનો ધર્મ ઉપદેશ્યો છે, તે મારા મનમાં નિરંતર વાસ કરો.’

વિશેષમાં એમ પણ વિચારવું ઘટે કે—

‘હે આત્મન! ધર્મ એ મંગલરૂપી કમલાનું કેલિસ્થાન, કરુણાનું કેતન, શિવસુખનું સાધન, ભવભયનું બાધન અને જગતનો આધાર છે, માટે તેનું શરણ અંગીકાર કર.

‘હે આત્મન્ ! તું સર્વશક્યિત સત્ય ધર્મનું શરણ સ્વીકાર તો તારો ભવનિસ્તાર શીઘ્ર થશે. ’

આ બાર ભાવનાઓ ઉપરાંત મૈત્રી, પ્રમોદ, કારુણ્ય અને માધ્યસ્થ એ ચાર ભાવનાઓ પણ ભાવવા યોગ્ય છે. તેમાં સર્વ જીવોને મિત્ર સમાન ગણવા, તે મૈત્રીભાવના છે; ગુણવાનને બોધ રાજી થવું, તે પ્રમોદભાવના છે; દુઃખી જીવો પ્રત્યે કરુણા-અનુકંપા ધારણ કરવી, તે કારુણ્યભાવના છે; અને પાપી-અધર્મી જીવો પ્રત્યે ઉપેક્ષાવૃત્તિ ધારણ કરવી, એ માધ્યસ્થભાવના છે.

વિશેષમાં પ્રાણાતિપાતવિરમણ આદિ દરેક મહા-વ્રતની પાંચ પાંચ ભાવનાઓ છે, તે પણ ભાવવા યોગ્ય છે. તેનો વિસ્તાર યોગશાસ્ત્ર વગેરે અથોથી જાણવો.

(૧) ઉપક્રમ :

ભાવના પછી ચારિત્રનો અધિકાર આવે છે. તેની રજૂઆત પ્રકરણકાર મહર્ષિ બત્રીશમી અને તેત્રીશમી ગાથામાં આ પ્રમાણે કરે છે :

(૨) મૂળ ગાથા :

સામાજ્યત્ય પદમં, હેઓવદ્વાવણં મવે વીઅં ।

પરિહારવિસુદ્ધીઅં, સુહુમં તહ સંપરાયં ચ ॥૩૨॥

તત્તો અ અહવ્સ્વાયં, સ્વાયં સર્વંમિ જીવલોગંમિ ।

જં ચરિજ્ઞ સુવિહિયા, વચ્ચંતિ અચરામરં ઠાણં ॥૩૩॥



સર્વમિ-સર્વ.

આ પદ જીવલોગમિતું વિશેષણ હોવાથી સક્ષમીમાં આવેલું છે.

જીવલોગમિ-જીવલોકમાં, જગતમાં.

જં-જેને.

ચરિકુળ-આચરીને.

સુવિહિયા-સુવિહિત સાધુઓ.

વિધિનો સારી રીતે આદર કરે તે સુવિહિત કહેવાય છે.

વચ્ચંતિ-જાય છે, પામે છે.

અચરામર-અજરામર.

જે અજર અને અમર હોય તે અજરામર. અજર એટલે જરા અવસ્થાને ન પામે એવું અને અમર એટલે જ્યાં મરણ નથી એવું. તાત્પર્ય કે જ્યાં વૃદ્ધાવસ્થા નથી, તેમજ મરણ નથી અને પરિણામે નવો જન્મ પણ નથી, તેને અજરામર કહેવામાં આવે છે.

ઠાળ-સ્થાનને.

અજરામર સ્થાન એટલે મોક્ષ.

(૫) અર્થ-સંકલના :

અહીં (ચારિત્રના અધિકારે) સામાયિક નામનું ચારિત્ર પહેલું છે, છેદોપસ્થાપન નામનું ચારિત્ર બીજું છે, પરિહારવિશુદ્ધિ નામનું ચારિત્ર.

અપાય છે, તે ઈત્વરકથિકસામાયિકચારિત્ર કહેવાય છે, કારણ કે તે થોડા કાળ માટે જ હોય છે. શ્રાવકો શિક્ષા-તત્ત્વના અધિકારે સામાયિક, પોષધ, પ્રતિક્રમણ વગેરે ક્રિયાઓ કરે છે, તેનો સમાવેશ પણ આ ઈત્વરકથિક-સામાયિકચારિત્રમાં જ થાય છે.

મધ્યના બાવીશ તીર્થ'કરના શાસનમાં તેમજ મહાવિદેહમાં સર્વદા પ્રથમ લઘુ દીક્ષા અને પુનઃ વડી દીક્ષા એવો વ્યવહાર નથી. ત્યાં પ્રથમથી જ વડી દીક્ષા હોય છે, માટે તેને ચાવતકથિકસામાયિકચારિત્ર કહેવામાં આવે છે.

આ બે ચારિત્રો પૈકી ઈત્વરકથિક સાતિચાર અને ઉત્કૃષ્ટ છ માસનું હોય છે, જ્યારે ચાવતકથિક નિરતિચાર (અદ્ય અતિચાર) અને જીવનભરનું હોય છે.

## (૨) છેદોપસ્થાપનીયચારિત્ર :

પૂર્વના સામાયિકચારિત્રના સદોષ કે નિર્દોષ પર્યાયનો છેદ કરીને ઉપસ્થાપન કરવું, એટલે કે પુનઃ દીક્ષા લેવી, વિશુદ્ધ મહાત્મો અંગીકાર કરવા, તે છેદો-પસ્થાપનીયચારિત્ર કહેવાય છે. તેના સાતિચાર અતે નિરતિચાર એવા બે પ્રકારો છે. તેમાં જેણે મહાત્મોનો મૂળથી લગ્ન કર્યો હોય તેને પુનઃ મહાત્મો આપવામાં આવે તે સાતિચાર છેદોપસ્થાપનીયચારિત્ર કહેવાય અને લઘુ દીક્ષાવાળા સાધુને શસ્ત્રપરિજ્ઞા નામનું અધ્યયન પૂરું થયા પછી વડી દીક્ષા આપવામાં આવે તેને નિરતિચાર

સાધુ તેમનું વૈયાવૃત્ય કરે છે તથા એક સાધુ વાચનાચાર્ય ગુરુ થાય છે. છ મહિના બાદ તપ પૂર્ણ થયે તે સાધુઓ વૈયાવૃત્ય કરનાર થાય છે અને વૈયાવૃત્ય કરનાર સાધુઓ છ માસનો તપ આરંભે છે. તેમનો તપ પૂર્ણ થયે વાચનાચાર્ય પોતે છ માસનો તપ કરે છે. એ વખતે જઘન્યથી એક અને ઉત્કૃષ્ટથી સાત સાધુ તેમનું વૈયાવૃત્ય કરનારા થાય છે. આ પ્રમાણે અઠાર માસે પરિહારકલ્પ પૂર્ણ થાય છે.

પરિહારકલ્પ અંગીકાર કરનાર સાધુઓ ગ્રીષ્મકાલમાં જઘન્ય ચતુર્થલક્ષ્મી એટલે એક ઉપવાસ, મધ્યમ પષ્ટલક્ષ્મી એટલે બે ઉપવાસ અને ઉત્કૃષ્ટ અષ્ટમલક્ષ્મી એટલે ત્રણ ઉપવાસ કરે છે; શિશિરઋતુમાં જઘન્ય પષ્ટલક્ષ્મી, મધ્યમ અષ્ટમ લક્ષ્મી અને ઉત્કૃષ્ટ દશમલક્ષ્મી એટલે ચાર ઉપવાસ કરે છે; તથા વર્ષાકાલમાં જઘન્ય અષ્ટમ લક્ષ્મી, મધ્યમ દશમ લક્ષ્મી અને ઉત્કૃષ્ટ દ્વાદશલક્ષ્મી એટલે પાંચ ઉપવાસ કરે છે. આ દરેક તપમાં પારણે આયંબિલ કરે છે. વળી વૈયાવૃત્ય કરનાર અને વાચનાચાર્ય પણ હંમેશાં આયંબિલ કરે છે.

આ કલ્પ પૂરો થયા પછી કેટલાક સાધુઓ ફરી તેજ પરિહારવિશુદ્ધિચારિત્રનો સ્વીકાર કરે છે, તો કેટલાક સાધુઓ જિનકલ્પનો સ્વીકાર કરે છે અને કેટલાક સાધુઓ પુનઃ ગચ્છમાં આવે છે. તેમાં તરત જ જિનકલ્પને સ્વીકારનારા ચાવત્કથિક પરિહારવિશુદ્ધિક અને બીજા ઇત્વરકથિક પરિહારવિશુદ્ધિક કહેવાય છે.

છે, પણ તદ્દન શાંત હોવાથી તેનો ઉદય હોતો નથી. તે વખતનું ચારિત્ર તે ઉપશાંતયથાખ્યાત.

બારમા, તેરમા તથા ચૌદમા ગુણુસ્થાનકે મોહનીય કર્મનો તદ્દન ક્ષય થવાથી જે ક્ષાયિક ભાવનું ચારિત્ર હોય, તે ક્ષાયિકયથાખ્યાત.

અગિયારમે અને બારમે ગુણુસ્થાને રહેલો આત્મા છદ્મસ્થ હોવાથી તેના ચારિત્રને છદ્મસ્થિક યથાખ્યાતચારિત્ર કહેવાય છે અને તેરમા તથા ચૌદમા ગુણુસ્થાને રહેલો આત્મા કેવલી હોવાથી તેમનું ક્ષાયિક ભાવનું ચારિત્ર તે કેવલિક યથાખ્યાતચારિત્ર કહેવાય છે.

અહીં એટલી સ્પષ્ટતા કરવી ઉચિત છે કે વાસ્તવમાં સામાયિક એ જ ચારિત્ર છે, પરંતુ તેની બુદ્ધિ બુદ્ધિ અવસ્થાઓને લીધે તેનાં બુદ્ધાં બુદ્ધાં નામો પડેલાં છે. દ્વાબલા તરીકે પૂર્વ પર્યાયનો છેદ અને નવા પર્યાયનું ઉપસ્થાપન કરવાથી જે સામાયિકચારિત્રનો સદ્ભાવ તેનું નામ છેદોપસ્થાપનીયચારિત્ર; પરિહારકલ્પ કરવાથી જે વિશુદ્ધિ થાય એ વખતનું સામાયિકચારિત્ર તે પરિહારવિશુદ્ધિચારિત્ર. માત્ર સૂક્ષ્મ સંપરાય જ ઉદયમાં હોય, તે વખતે જે જતનું સામાયિકચારિત્ર તે સૂક્ષ્મ સંપરાય ચારિત્ર અને સંપૂર્ણ શુદ્ધિવાળું સામાયિકચારિત્ર તે યથાખ્યાત ચારિત્ર. મોક્ષની પ્રાપ્તિ યથાખ્યાતચારિત્રથી જ થાય છે.

‘સંવરતત્ત્વ’ નામનું નવમું પ્રકરણ અહીં પૂરું થાય છે.

(૩) સંસ્કૃત છાયા :

દ્વાદશવિધં તયો નિર્જરા ચ વ્રન્ધશ્ચતુર્વિકલ્પશ્ચ ।

પ્રકૃતિસ્થિત્યનુભાગપ્રદેશભેદૈર્જાતવ્યઃ ॥૩૪॥

(૪) શબ્દાર્થ :

વારસવિહં-બાર પ્રકારનો.

તવો-તપ.

ણિજ્જરા-નિર્જરા.

ચ-અને, વળી.

વ્રન્ધો-અંધ.

ચત્તવિગળ્પા-ચાર પ્રકારનો.

અ-અને.

પચઈ-પ્રકૃતિ.

પચઈ અને ઠિઈ અને અણુભાગ અને પ્પેસ તેના  
મેઅ તે પચઈ-ઠિઈ-અણુભાગ-પ્પેસ-મેઅ, તેના વડે પચઈ-  
ઠિઈ-અણુભાગ-પ્પેસ-મેઈ.

ઠિઈ-સ્થિતિ.

અણુભાગ-અનુભાગ.

પ્પેસ-પ્રદેશ.

મેઈ-ભેદો વડે.

નાયવ્વો-બાણવો.

(૫) અર્થ-સંકલના :

વળી બાર પ્રકારનો તપ એ નિર્જરા છે અને

અકામનિર્જરા અને સમ્યક્ત્વથી યુક્ત વિવેકવાળી જે તપશ્ચર્યા તે સકામનિર્જરા.

જિનાગમોમાં તપશ્ચર્યા બાર પ્રકારની કહી છે, એટલે નિર્જરાના પશુ બાર લેલો જ ગણવામાં આવે છે. તેનું વર્ણન પાંત્રીશમી અને છત્રીશમી ગાથાઓમાં આવશે.

બંધ ચાર પ્રકારનો છે : (૧) પ્રકૃતિબંધ, (૨) સ્થિતિ-બંધ, (૩) અનુભાગબંધ અને (૪) પ્રદેશબંધ. તેનું વર્ણન સાડત્રીશમી ગાથામાં આવશે.

(૧) ઉપક્રમ :

બાર પ્રકારના તપમાં છ પ્રકારો બાહ્ય તપના છે અને છ પ્રકારો અભ્યંતર તપના છે. તેમાં બાહ્ય તપના છ પ્રકારો પ્રકરણકાર મહર્ષિ ચોત્રીશમી ગાથામાં આ પ્રમાણે વર્ણવે છે :

(૨) મૂળ ગાથા :

અણસણમૂળોઅરિયા, વિત્તીસંસ્થેવળં રસચ્ચાઓ ॥  
કાયકિલેસો સંલીણયા ય વજ્જો તવો હોઈ ॥૩૫॥

(૩) સંસ્કૃત છાયા

અનશનમૂનોદરિકા, વૃત્તિસંસ્થેપળં રસત્યાગઃ ।

કાયવલેશઃ સંલીનતા ચ વાહ્યં તપો ભવતિ ॥ ૩૫ ॥

(૪) શબ્દાર્થ :

અણસણં—અનશન, આહારત્યાગ.

અણસણં અને ડૂળોયરિયા તે અણસણમૂળોયરિયા-

અને શુદ્ધ એ શરીરની સાતેય ધાતુઓ તથા અશુભ કર્મો તપે, તે તપ બ્રાણુવું.’

આ વ્યાખ્યા પ્રમાણે કોઈ દેહદમન એ તપ નથી અને માત્ર માનસિક તિતિક્ષા એ પણ તપ નથી. તેમાં દેહ અને મન ઉભયથી શુદ્ધિ કરનારાં તત્ત્વો જોઈ એ. જો તપ આ બંને પ્રકારની શુદ્ધિ પર રચાયેલું છે.

શ્રી જિનેશ્વર ભગવંતોએ કહ્યું છે કે ‘નો રૂહલોગ-ટૂચાઈ નો પરલોગટૂચાઈ નો રમયલોગટૂચાઈ નો કીર્તિવન્નસદ-સિલોગટૂચાઈ નન્નત્થં નિજ્જરટૂચાઈ-હિ સુમુક્ષુઓ ! તમે કોઈ પણ પ્રકારનું તપ આ લોકના સુખની ઇચ્છાથી નહિ; પરલોકના સુખની ઇચ્છાથી નહિ; ઉભય લોકના સુખની ઇચ્છાથી નહિ; કીર્તિ, મહત્તા કે પ્રશંસાની ઇચ્છાથી નહિ, પણ માત્ર કર્મની નિર્જરા અર્થેજ કરજો.’

અહીં એ પણ મમળ લેવું જરૂરનું છે કે અમુક દિવસ કે અમુક વખત ભૂખ્યા રહેવું, તે તપ નહિ પણ લાંઘન-લાંઘણ છે. ‘અમુક વસ્તુ નહિ મળે તો ઉપવાસ કરીશ’ એ પ્રકારની ચેતવાણીપૂર્વક થતા ઉપવાસ વગેરે એક પ્રકારનાં તાગાં છે, પણ શુદ્ધ શાસ્ત્રીય તપ નથી. જે તપ મોક્ષપ્રાપ્તિના હેતુથી માત્ર કર્મની નિર્જરા માટે કરવામાં આવે, તેને જ શુદ્ધ શાસ્ત્રીય તપ ગણવાનો છે.

તપના બાહ્ય અને અભ્યંતર એવા બે પ્રકારો છે. તેમાં જે તપ બાહ્ય વસ્તુના ત્યાગની અપેક્ષાવાળું છે તથા જેને દેખીને લોકો ‘આ તપસ્વી છે’ એમ સમજી શકે

કહેવામાં આવે છે. તેના ત્રણ પ્રકારો છે : (૧) પાદપોષગમન, (૨) ઇંજિનીમરણ અને (૩) ભક્તપરિણા. તેનો વિસ્તાર આચારાંગસૂત્ર આદિથી જાણવો.

## (૨) ઊનોદરિકાતપ

જેમાં ઉદર એટલે પેટ, ઊન એટલે થોડું ઓછું કે અધૂરું હોય તે ઊનોદરિકા, એવું જે તપ તે ઊનોદરિકા-તપ. તાત્પર્ય કે પુરુષનો આહાર બત્રીશ કોળિયા જેટલો અને સ્ત્રીનો આહાર અક્ષવીસ કોળિયા જેટલો છે, તેનાથી થોડું ઓછું જમવું, તેને ઊનોદરિકા નામનું તપ કહેવામાં આવે છે. કોળિયાનું પ્રમાણ મુખમાં સુખેથી ગ્રહણ કરી શકાય તેટલું સમજવું.

અહીં પ્રશ્ન થવા સંભવ છે કે ‘થોડું ઓછું જમવું તેને તપ કેમ કહેવાય?’ તેનો ઉત્તર એ છે કે પ્રમાણ કરતાં થોડું ઓછું જમવું એમાં એક પ્રકારની તિતિક્ષા છે, તેથી તેને તપ કહેવાય છે. સામાન્ય રીતે મનુષ્યો જમવા બેઠા કે તૃપ્ત થાય તેટલું ખાય છે અને કોઈ કોઈ વાર ભોજનની સમાપ્તિ થઈ ગઈ હોય છતાં કોઈ સ્વાદિષ્ટ વાની આવી પડે તો તરત જ તેના પર હાથ અજમાવવા લાગી જાય છે. આ જાતની વૃત્તિ પર કાબૂ મેળવવો, તે ઊનોદરિકા તપનો હેતુ છે.

ઠાંસીને જમવાથી મગજ પર લોહીનું દબાણ વિશેષ થાય છે. પરિણામે સ્ફુર્તિનો નાશ થાય છે તથા આજસ અને ઊંઘ આવવા માંડે છે. વળી ઠાંસીને જમવાથી



(૪) ભાવસંક્ષેપ—અમુક સ્થિતિમાં રહેલી વ્યક્તિ દ્વારા મળે તો જ લિક્ષા ગ્રહણ કરવી.

આ પ્રકારના અલિગ્રહથી ઉગ્ર તિતિક્ષા થાય છે અને સ્વાભાવિક રીતે જ તપશ્ચર્યા થાય છે. શ્રમણ ભગવાન મહાવીરદેવ અનેક પ્રકારનો અલિગ્રહ ધારણ કરતા હતા અને આત્માની કસોટી કરતા હતા. તેમાં એક વાર તેમણે દશ બોલનો અતિ ઉગ્ર અલિગ્રહ નીચે પ્રમાણે ધારણ કર્યો હતો :

(૧) દ્રવ્યસંક્ષેપ—સૂપડામાં<sup>૧</sup> અડદના બાકળા<sup>૨</sup> હોય.

(૨) ક્ષેત્રસંક્ષેપ—વહોરાવનારનો એક પગ ઉંખરાની અંદર હોય અને બીજો પગ બહાર હોય.<sup>૩</sup>

(૩) કાલસંક્ષેપ—બધા લિક્ષુઓ લિક્ષાચરી કરી ગયેલા હોય.<sup>૪</sup>

(૪) ભાવસંક્ષેપ—રાજપુત્રી<sup>૫</sup> દાસીપણાને પામેલી હોય,<sup>૬</sup> માથું મૂંડાવેલું હોય,<sup>૭</sup> પગમાં લોખંડની બેડી હોય,<sup>૮</sup> અહમની તપશ્ચર્યાવાળી હોય,<sup>૯</sup> અને આંખમાં આંસુ હોય<sup>૧૦</sup> તે વહોરાવે તો જ લિક્ષા લેવી.

તેમનો આ અલિગ્રહ પાંચ માસ અને પચીસ દિવસના ઉપવાસ પછી કૌશાંબી નગરીમાં અંદનબાળા દ્વારા પૂર્ણ થયો હતો.

ગૃહસ્થો આ તપ સરલ રીતે કરવો હોય તો ‘અમુક

તપની તાલીમ માટે ચૈત્ર સુદિ સાતમથી પૂનમ અને  
આસો સુદિ સાતમથી પૂનમ એમ નવ-નવ દિવસની બે  
ઓળીઓ નિયત થયેલી છે. x

### (પ) કાયકલેશતપ

કાય એટલે શરીર તેને સંયમના નિર્વાહ અર્થે જે  
કષ્ટ આપવું, તે કાયકલેશ કહેવાય છે.

અહીં એટલી સ્પષ્ટતા આવશ્યક છે કે ઠંડા પાણીમાં  
‘ઊભા રહેવું’, પંચાગ્નિની આતાપના લેવી, ઝાડની ડાળીએ  
‘ઊંઘા મસ્તકે લટકી રહેવું’ વગેરે અજ્ઞાન કષ્ટનો તપમાં  
સમાવેશ થતો નથી, કારણ કે તેમાં જીવોની હિંસા રહેલી  
છે અને સંયમના સાધનરૂપ ઇન્દ્રિયો વગેરેની હાનિ થવાનો  
સંભવ છે. પરંતુ તેમાં સુખપૂર્વક કરી શકાય તેવાં આસ-  
નોનો સમાવેશ થાય છે. કહ્યું છે કે-

ઠાળા વીરાસળાઈયા, જીવસ્સ ડ સુહાવહા ।

ઊગ્ગા જહા ધરિજ્જંતિ, કાયકિલેસં તમાહિયં ॥

‘જીવ સુખે કરી શકે તેવાં વીરાસનાદિ આસનો  
‘ઉગ્ર પ્રકારે ગ્રહણ કરવાં તેને કાયકલેશ કહેવાય છે.’ અહીં  
વિરાસનાદિ શબ્દથી પદ્માસન, ગોદોહિકાસન વગેરે સુખ-  
સાધ્ય સાધનો અભિપ્રેત છે.

તિતિક્ષાબુદ્ધિથી ઉઘાડા પગે ચાલવું, ખુદ્દા માથે

x આયંબિલતપની મહત્તા જાણવા માટે જુઓ અમારું  
લખેલું ‘આયંબિલ-રહસ્ય.’ તે જૈન શિક્ષાવલીની બીજી શ્રેણીમાં  
નવમા પુસ્તક તરીકે પ્રગટ થયેલું છે.

આ તપનું મહત્ત્વ સ્પષ્ટ છે. જ્યાં સુધી તોફાની ઘોડા જેવી ઇન્દ્રિયો પર કાબૂ આવે નહિ, ત્યાં સુધી સંયમની સાધના થઈ શકતી નથી. વળી જ્યાંસુધી ક્રોધ, માન, માયા અને લોભનું દમન કરવામાં આવે નહિ, ત્યાં સુધી માનસિક શાંતિ મળવી મુશ્કેલ છે. તે જ રીતે અપ્રશસ્ત યોગ કર્મબંધનનું મુખ્ય કારણ હોઈને તેને રોકવાની પણ તેટલી જ જરૂર છે; અને બ્રહ્મચર્યના શુદ્ધ પાલન માટે તથા એકત્વભાવના કેળવવા માટે વિવિક્ત-ચર્યાની જેટલી ઉપયોગિતા સ્વીકારીએ તેટલી ઓછી જ છે.

ઘણી વાર મનુષ્યો ઉપવાસ, આયંબિલ, ઊનોદરિકા કે વૃત્તિસંક્ષેપ વગેરે તપો કરી શકે છે, પણ સહવાસ છોડી એકાંત-નિર્જન સ્થાનમાં વસી શકતા નથી. તેનાં મુખ્ય કારણો બે છે : એક તો તેમણે પોતાની આસપાસ જે સૃષ્ટિ ઊભી કરેલી છે, તેની મોહકતા તેમના મનમાંથી છૂટતી નથી, અને બીજું તેમના મનમાં કોઈને કોઈ પ્રકારનો ભય રહેલો હોય છે. આ બંને દોષો છૂટવા માટે સંતીનતા એ ઉત્તમ પ્રકારનું તપ છે.

### (૧) ઉપક્રમ :

હવે પ્રકરણકાર મહર્ષિ, અભ્યંતર તપના છ પ્રકારો છત્રીશમી ગાથામાં આ પ્રમાણે જણાવે છે :

### (૨) મૂળ ગાથા :

પાયચ્છિત્ત વિણઓ, વેયાવચ્ચં તહેવ સજ્ઞાઓ ।

જ્ઞાણં ઉસ્સગ્ગોઽવિઅ, અઙ્ગિમતરઓ તવો હોઈ ॥ ૩૬ ॥

નથી કે જેનાથી ગાહ્ય શરીર તપતું નથી, પરંતુ જે આત્મા અને મનને તપાવે છે અને વિશેષતાએ અંતરંગપ્રવૃત્તિ-વાળું હોય છે, તેને અભ્યંતરતપ કહેવામાં આવે છે. આ તપના છ પ્રકારો નીચે મુજબ જાણવા :

## (૧) પ્રાયશ્ચિત્તતપ

મનુષ્ય માત્ર અપૂર્ણ કે હ્રસ્વસ્થ હોય ત્યાં સુધી ભૂલને પાત્ર છે. તેના વડે નાની-મોટી ભૂલો થયા કરે છે, પરંતુ એ ભૂલોનું ભાન થાય, એટલે કે હૃદયમાં પશ્ચાત્તાપ થાય અને તેનું યોગ્ય પ્રાયશ્ચિત્ત કરવામાં આવે તો આત્મા શુદ્ધ થાય છે. તેથી જ પ્રાયશ્ચિત્તને એક પ્રકારનું અભ્યંતર તપ ગણવામાં આવ્યું છે.

‘પ્રાયશ્ચો વા ચિત્તં જીવં શોધયતિ કર્મમલિનં તત્ પ્રાયશ્ચિત્તમ્-કર્મવડે મલિન થયેલા ચિત્તને એટલે જીવને ઘણા ભાગે શોધે તે પ્રાયશ્ચિત્ત.’ ‘પ્રાયશ્ચિત્ત’ શબ્દનો સંસ્કૃત સંસ્કાર ‘પ્રાયશ્ચિત્ત’ પણ થાય છે. એટલે પાપનું છેદન કરનારી જે ક્રિયા, તે પ્રાયશ્ચિત્ત, એવો અર્થ પણ સમુચિત છે.

શાસ્ત્રીય પરિભાષા પ્રમાણે મૂલ ગુણો અને ઉત્તર ગુણોમાં લાગેલા અતિચારની શુદ્ધિ માટે જે વિશિષ્ટ ક્રિયા કે અનુષ્ઠાન કરવું, તે પ્રાયશ્ચિત્ત કહેવાય છે. આ પ્રાયશ્ચિત્તના દશ પ્રકારો છે. તે અંગે શ્રી જિનભદ્રગણિક્ષમા-શ્રમણે જિતકલ્પસૂત્રમાં કહ્યું છે કે-

પાછું, કેમણે એટલે કરવું. તાત્પર્ય કે આપણે જે અપરાધ કર્યો હોય કે ભૂલ કરી હોય, એ સ્થિતિમાંથી પાછા ફરી મૂળ નિર્દોષ સ્થિતિમાં આવી જવું, તે પ્રતિક્રમણ કહેવાય. તે માટે જૈન પરંપરામાં ‘મિચ્છા મિ દુક્કઠં’ એ શબ્દો બોલવાનો વ્યવહાર પ્રચલિત છે. મિચ્છા-એટલે મિથ્યા. મિ-એટલે મારું. દુક્કઠં-એટલે દુષ્કૃત. તાત્પર્ય કે ‘મેં જે દુષ્કૃત કર્યું છે-પાપ કર્યું છે, તે મારું આચરણ મિથ્યા છે, ખોટું છે. તે માટે હું દિલગીર થાઉં છું.’ પ્રતિક્રમણ-પ્રાયશ્ચિત્ત એ અભ્યંતરતપ છે, એટલે તેમાં અંતરની દિલગીરી હોવી જોઈએ. માત્ર મોઢેથી ‘મિચ્છા મિ દુક્કઠં’ એવા શબ્દો બોલીએ, પણ અંતરમાં તેને માટે દિલગીરી, વ્યથા કે પશ્ચાત્તાપ ન હોય તો તેની ગણના અભ્યંતર તપમાં થઈ શકે નહિ.

૩. મિશ્રપ્રાયશ્ચિત્ત-આલોચના અને પ્રતિક્રમણ અને કરવામાં આવે, તેને મિશ્રપ્રાયશ્ચિત્ત કહેવાય.

૪. વિવેકપ્રાયશ્ચિત્ત-શુદ્ધ જાણીને ગ્રહણ કરેલાં અન્નપાણી અશુદ્ધ જણાતાં તેનો ત્યાગ કરવો, તે વિવેક પ્રાયશ્ચિત્ત કહેવાય.

૫. વ્યુત્સર્ગપ્રાયશ્ચિત્ત-દોષની શુદ્ધિ માટે ગુરુએ જેટલો કાયોત્સર્ગ કરવાનો કહ્યો હોય, તેટલો કાયોત્સર્ગ કરવો, એ વ્યુત્સર્ગપ્રાયશ્ચિત્ત કહેવાય. વિ એટલે વિશેષ પ્રકારે, ઉત્સર્ગ એટલે કાયચેષ્ટાદિનો ત્યાગ. કાયોત્સર્ગનું વિશેષ વર્ણન આગળ આવશે.

તેનું વિશેષ સ્પષ્ટીકરણ ‘વ્યવહારસૂત્ર’ તથા ‘જિતકલ્પ-સૂત્ર’ આદિ ગ્રંથોમાં જણાવેલું છે.

## (૨) વિનયતપ :

વિનય એટલે શિષ્ટાચાર, ભક્તિ, અંતરનું ખડુમાનઃ અને આશાતનાનું વર્જન. તેના વડે અભિમાનનો નાશ થાય છે, નમ્રતા પ્રકટે છે અને ધર્મારાધનની યોગ્યતા આવે છે; તેથી જ તેનો સમાવેશ અભ્યંતરતપમાં કરવામાં આવ્યો છે.

વાચકશેખર શ્રી ઉમાસ્વાતિ મહારાજે પ્રશમરતિપ્રકરણમાં વિનયની મહત્તા દર્શાવતાં કહ્યું છે કે—

“વિનયફલં શુશ્રૂષા, ગુરુશુશ્રૂષાફલં શ્રુતજ્ઞાનમ્ ।  
જ્ઞાનસ્ય ફલં વિરતિર્વિરતિફલં આસ્રવ-નિરોધઃ ॥ ૭૨ ॥  
સંવરફલં તપોબલમથ તપસો નિર્જરાફલં દૃષ્ટમ્ ।  
તસ્માત્ ક્રિયાનિવૃત્તિઃ, ક્રિયાનિવૃત્તેરયોગિત્વમ્ ॥ ૭૩ ॥  
યોગ-નિરોધાદ્ ભવસન્તતિ-ક્ષયઃ સન્તતિક્ષયાન્મોક્ષઃ ।  
તસ્માત્ કલ્યાણાનાં, સર્વેષાં ભાજનં વિનયઃ ॥ ૭૪ ॥”

‘વિનય’નું ફલ ગુરુ-શુશ્રૂષા છે, ગુરુ-શુશ્રૂષાનું ફલ શ્રુતજ્ઞાન છે, શ્રુતજ્ઞાનનું ફલ વિરતિ છે અને વિરતિનું ફલ આસ્રવ-નિરોધ છે. આસ્રવ-નિરોધ એટલે સંવર, તેનું ફલ તપોબલ છે અને તપોબલનું ફલ નિર્જરા કહેલી છે. તેનાથી ક્રિયા-નિવૃત્તિ થાય છે અને ક્રિયાનિવૃત્તિથી અયોગિપણું પ્રાપ્ત થાય છે. અયોગિપણું એટલે યોગનિરોધ, તેથી ભવ-સંતતિ અર્થાત્ ભવ-પરંપરાનો ક્ષય

### ૩. ચારિત્રવિનય

સામાયિકાદિ પાંચ પ્રકારના ચારિત્રની શ્રદ્ધા, તેનું વિધિપૂર્વક પાલન તથા તેની સત્પ્રરૂપણા, તે ચારિત્ર-વિનય કહેવાય.

### ૪. તપવિનય

બાર પ્રકારના તપમાં શ્રદ્ધા તથા તેનું યથાશક્તિ આચરણ, તેને તપવિનય કહેવાય.

### ૫. ઉપચારવિનય

સમ્યગ્ દર્શન-જ્ઞાન-ચારિત્રાદિ ઉત્તમ ગુણયુક્ત મુનિ વગેરેને દેખી ઊભા થવું, સામે જમું, હાથ જોડવા, પ્રણિ-પાત કરવો, મિષ્ટ સંભાષણ કરવું ઇત્યાદિ શુદ્ધ ક્રિયાનાં વ્યવહારરૂપ જે વિનય કરવો, તે ઉપચારવિનય કહેવાય.

### (૩) વૈયાવૃત્ત્યતપ

ધર્મસાધનનિમિત્તે અન્નપાન વગેરે વિધિપૂર્વક મેળવી આપવાં, તેમજ સંયમની આરાધના કરનાર જ્ઞાન વગેરેની સેવાભક્તિ કરવી, તે વૈયાવૃત્ત્ય કહેવાય છે. નિઃસ્વાર્થ સેવાભક્તિ અને તિતિક્ષા વિના આવું વૈયાવૃત્ત્ય થઈ શકતું નથી, તેથી તેનો સમાવેશ અભ્યંતરતપમાં કરેલો છે.

ઉત્તરાધ્યયનસૂત્રના ઓગણત્રીશમાં અધ્યયનમાં કહ્યું છે કે ‘વૈયાવચ્ચેણં તિત્યચરનામગુત્તે કમ્મં નિવંધઈ-વૈયાવૃત્ત્યથી તીર્થ’ કરનામગોત્ર બંધાય છે.’

વૈયાવૃત્ત્ય કરનારે કેવી નમ્રતા રાખવી જોઈએ, તે માટે કૂબડા-નાંદિષેષુ મુનિનું દષ્ટાંત પ્રસિદ્ધ છે.

ગૃહસ્થો પણ સાધુ, સાધ્વી, તેમજ સાધર્મિકોની નિષ્કામ સેનાભક્તિ કરીને આ તપનું આચરણ કરી શકે છે.

### (૪) સ્વાધ્યાયતપ

મોક્ષમાર્ગનું પ્રતિપાદન કરનારાં શાસ્ત્રોનું અધ્યયન-અધ્યાપન કરવું, તે સ્વાધ્યાય કહેવાય છે. અથવા સ્વ એટલે આત્મા, તેના હિતાર્થે આપ્તવચનનો અધ્યાય કરવો, અર્થાત્ મનન કરવું, તે પણ સ્વાધ્યાય કહેવાય છે. અથવા હૃદયમંત્રનો જપ કરવો, તે પણ સ્વાધ્યાય કહેવાય છે.

સ્વાધ્યાય કરતાં અશુભ પ્રવૃત્તિઓ રોકાય છે, તથા મનના ભાવો નિર્માળ થતાં કર્મની નિર્જરા થાય છે, તેથી સ્વાધ્યાયનો સમાવેશ અભ્યંતરતપમાં કરવામાં આવ્યો છે. ઉત્તરોદ્યયનસૂત્રના ત્રીશમાં અધ્યયનમાં કહ્યું છે કે—

વાચના પુચ્છનાં ચેવ, તદેવ પરિવર્તનાં ।

અણુપ્પેહા ધમ્મક્રહા, સજ્ઞાઓ પંચહા ભવે ॥

‘સ્વાધ્યાય પાંચ પ્રકારનો છે : (૧) વાચના, (૨) પ્રચ્છના, (૩) પરિવર્તના, (૪) અનુપ્રેક્ષા અને (૫) ધર્મકથા.’

તત્ત્વાર્થસૂત્રમાં પણ સ્વાધ્યાય પાંચ પ્રકારનો જ કહ્યો છે, પણ તેના ક્રમમાં થોડો ફેર છે. જેમકે—‘વાચનાપ્રચ્છનાઽનુપ્રેક્ષાઽસ્નાયધર્મોપદેશા :— વાચના, પ્રચ્છના, અનુપ્રેક્ષા,



પર્યાયશબ્દો છે. આવૃત્તિ કર્યા વિના શાસ્ત્રજ્ઞાન તાબુ રહેતું નથી.

#### ૪. અનુપ્રેક્ષા

ગ્રહણ-ધારણ કરેલા સૂત્ર અને અર્થ સંબંધી અનુપ્રેક્ષણ એટલે ચિંતન-મનન કરવું, તેને અનુપ્રેક્ષા કહેવાય છે. અનુપ્રેક્ષા વિના સૂત્ર-સિદ્ધાંતનું વાસ્તવિક રહસ્ય સમજાતું નથી. અન્યત્ર નિદિધ્યાસન શબ્દ વડે આ વસ્તુ સૂચિત કરવામાં આવી છે.

#### ૫. ધર્મકથા

સૂત્ર-સિદ્ધાંતનું યથાર્થ જ્ઞાન પ્રાપ્ત કર્યા પછી અન્યને ધર્મનું કથન કરવું, ધર્મનો ઉપદેશ આપવો, તે ધર્મકથા કહેવાય છે.

સ્વાધ્યાયદ્વારા સાધકે વિશ્વનું સ્વરૂપ, ષડ્દ્રવ્યો અને તેના ગુણપર્યાય, આત્માની બુદ્ધી બુદ્ધી અવસ્થાઓ તથા મોક્ષમાર્ગના ઉપાયરૂપ સમ્યગ્દર્શન, સમ્યગ્જ્ઞાન તથા સમ્યક્કારિત્રનો વિશુદ્ધ બોધ પ્રાપ્ત કરી લેવાનો હોય છે કે જે તેને શ્રેયસ્ની સિદ્ધિમાં ઘણો સહાયક નીવડે છે.

#### (૫) ધ્યાનતત્ત્વ

ચિંતનીય વિષયમાં મનને એકાગ્ર કરવું, તેને ધ્યાન કહેવાય છે. આ ધ્યાન બે પ્રકારનું છે : (૧) અશુભ અને (૨) શુભ. તેમાં અશુભ ધ્યાન કર્મબંધનું કારણ હોઈ છોડવા યોગ્ય છે અને શુભ ધ્યાન કર્મની નિર્જરાતું કારણ હોઈ ઉપાદેય છે.

શુકલધ્યાન. તેમાં ધર્મ સંબંધી સતત ચિંતન કરવું, તે ધર્મધ્યાન કહેવાય છે અને વ્યાજ્ઞેય તથા સંમોહાદિથી રહિત ઉજ્જવલ ધ્યાન ધરવું, તે શુકલધ્યાન કહેવાય છે.

ધર્મધ્યાન ચાર પ્રકારનું છે : (૧) આજ્ઞાવિચય-વીતરાગ મહાપુરુષોની ધર્મ સંબંધી જે આજ્ઞાઓ છે, તે અંગે સતત ચિંતન કરવું તે. (૨) અપાયવિચય-સાંસારિક સુખો વડે થતાં અપાય કે અનિષ્ટનું સતત ચિંતન કરવું તે. (૩) વિપાકવિચય-કર્મના શુભાશુભ વિપાકોનું ચિંતન કરવું તે. (૪) સંસ્થાનવિચય-દ્રવ્ય તથા ક્ષેત્ર સંબંધી સતત ચિંતન કરવું તે. અહીં દ્રવ્ય શબ્દથી જિનાગમોમાં વર્ણવાયેલા ધર્મ, અધર્મ, આકાશ, કાલ, પુદ્ગલ અને જીવ એ છ દ્રવ્યો સમજવાનાં છે તથા ક્ષેત્ર શબ્દથી ચૌદ રાજપ્રમાણુ લોક સમજવાનો છે. તાત્પર્ય કે વિશ્વનું સ્વરૂપ ચિંતવવું, તે આ ધ્યાનનો મુખ્ય હેતુ છે.

શુકલધ્યાન પણ ચાર પ્રકારનું છે : (૧) પૃથક્ત્વ-વિતર્ક-સવિચાર-અહીં પૃથક્ત્વનો અર્થ છે ભિન્ન; વિચારનો અર્થ છે એક અર્થ પરથી બીજા અર્થ પર, એક શબ્દથી બીજા શબ્દ પર, અર્થથી શબ્દપર અને શબ્દથી અર્થપર તથા એક યોગથી બીજા યોગ પર ચિન્તનાર્થે થતી પ્રવૃત્તિ. તાત્પર્ય કે શ્રુતજ્ઞાનનાં આલંબન-

\* અહીં યોગ શબ્દથી મનયોગ, વચનયોગ અને કાયયોગ એ ત્રણ યોગો પૈકીનો કોઈ પણ એક યોગ સમજવાનો છે.

અમસ્ત લોકલોકના સર્વ દ્રવ્યોના ભૂત, વર્તમાન અને ભવિષ્યકાલિન સર્વ પર્યાયો જાણી-જોઈ શકે છે. (૩) સૂક્ષ્મક્રિયા અપ્રતિપાતી-જ્યારે સર્વજ્ઞતાને પામેલો આત્મા યોગનિરોધના કમથી અન્તે સૂક્ષ્મ શરીરયોગનો આશ્રય લઈને બાકીના સર્વયોગોને રોકી દે છે, ત્યારે આ ધ્યાન પ્રાપ્ત થયું ગણાય છે. તેમાં શ્વાસોચ્છ્વાસ જેવી સૂક્ષ્મ-ક્રિયા જ બાકી રહેલી હોય છે અને તેમાંથી પડવાપણું હોતું નથી, એટલે તેને સૂક્ષ્મક્રિયાઅપ્રતિપાતી કહેવામાં આવે છે. (૪) વ્યુપરતક્રિયાઅનિવૃત્તિ-જ્યારે શરીરની શ્વાસપ્રશ્વાસાદિ સૂક્ષ્મ ક્રિયા પણ બંધ થઈ જાય છે અને આત્મપ્રદેશ સર્વથા નિષ્કંપ થઈ જાય છે, ત્યારે આ ધ્યાન પ્રાપ્ત થયું ગણાય છે. તેમાં સ્થૂલ કે સૂક્ષ્મ કોઈ પણ પ્રકારની માનસિક, વાચિક કે કાયિક ક્રિયા રહેતી નથી અને તે સ્થિતિ પાછી પણ જતી નથી.

આ ધ્યાનનો કાળ અ, ઇ, ઊ, ઋ, ૠ એ પાંચ હસ્ત અક્ષર બોલીએ એટલો જ ગણાય છે. આ ધ્યાનના પ્રતાપથી શેષ સર્વ કર્મો દ્વીષ્ટ થઈ જતાં આત્મા પોતાની સ્વાભાવિક ઉર્ધ્વગતિથી લોકના અગ્રભાગે પહોંચે છે અને ત્યાં આવેલી સિદ્ધશિલામાં સ્થિર થઈને અનંતકાળ સુધી અનિર્વચનીય સુખનો ઉપભોગ કરે છે. શુકલધ્યાનના આ છેલ્લા બે પ્રકારોમાં શ્રુતજ્ઞાનનું આલંબન હોતું નથી, એટલે તે નિરાલંબન ધ્યાન કહેવાય છે.

શુકલધ્યાનના ચાર ભેદોમાં પહેલા બે શુકલધ્યાન

સંક્ષેપમાં ઠહીએ તો ત્યાગવૃત્તિ ઉત્કૃષ્ટતાએ કેળવવા માટે આ તપ કરવામાં આવે છે.

કાયાને એક આસને સ્થિર કરવી, વાણીનો મૌન વડે નિગ્રહ કરવો અને મનને ધ્યાનમાં જોડવું, એવી જે અવસ્થાવિશેષ તે કાર્યોત્સર્ગ કહેવાય છે. તે મુખ્યતાએ ઊભા રહીને કરવામાં આવે છે.

કાર્યોત્સર્ગ કેવી રીતે કરવો? તે સંબંધી શાસ્ત્રોમાં કહ્યું છે કે—

ચરંગુલં મુહપત્તી, ઉજ્જૂણ ઉવ્વહત્થ રયહરણં ।

વોસટ્વત્તદેહો, કાઉસસગં કરિજ્જાહિ ॥ ૧ ॥

‘અને પગ સીધા ઊભા રાખી, આગળના ભાગમાં ચાર આંગળ જેટલું અને પાછળના ભાગમાં કંઈક ઓછું અંતર રાખવું અને તે વખતે સીધા લટકતા રાખેલા જમણા હાથમાં મુહપત્તી અને ડાબા હાથમાં રજોહરણુ ગ્રહણ કરવાં. પછી દેહની મમતાનો સંપૂર્ણ રીતે ત્યાગ કરવા પૂર્વક કાર્યોત્સર્ગ કરવો.’

કાર્યોત્સર્ગ કરતી વખતે એવી ભાવના રાખવી જોઈએ કે—

વાસી ચંદણકપ્પો, જો મરણે જીવિણ ય સમમણ્ણો ।

દેહે ય અપહિવદ્ધો, કાઉસગ્ગો હવહ તસ્સ ॥ ૧ ॥

‘શરીરને કોઈ વાંસલાથી છેદી નાખે કે તેના પર

૨૫ એકાદશી (મૌન)તપ	૪૬ ચઉસઠીતપ
૨૬ એકાવલિતપ	૪૭ ચત્તારિ-અઠું-દસ-દોય તપ
૨૭ એકસો વીસ કલ્યાણકનો તપ	૪૮ ચંદનબાળાતપ
૨૮ એકસો સિત્તર જિનનો તપ	૪૯ ચાંદ્રાયણતપ
૨૯ કંઠાભરણતપ	૫૦ ચિંતામણિતપ
૩૦ કનકાવલીતપ	૫૧ ચૌદ પૂર્વનો તપ
૩૧ કર્મચક્રવાલતપ	૫૨ ચ્યવન તથા જન્મતપ
૩૨ કર્મચતુર્થતપ	૫૩ છમાસીતપ
૩૩ કલંકનિવારણતપ	૫૪ છન્નું જિનની ઓળીનો તપ
૩૪ કષાયજયતપ	૫૫ જિનગુણસંપત્તિતપ
૩૫ કેવલી (તીર્થંકર જ્ઞાન) તપ	૫૬ જિનજનકતપ
૩૬ કોટિશીલાતપ	૫૭ જિનદીક્ષાતપ
૩૭ ક્ષીરસમુદ્રતપ	૫૮ જ્ઞાનપંચમીતપ
૩૮ ગણધર (શ્રીવીરના)તપ	૫૯ તીર્થતપ
૩૯ ગુણરત્નસંવત્સરતપ	૬૦ તીર્થંકરનિર્વાણતપ
૪૦ ગૌતમપડઘો	૬૧ તીર્થંકરવર્દ્ધમાનતપ
૪૧ ગૌતમકમળતપ	૬૨ તીર્થંકરજ્ઞાનતપ
૪૨ ઘડિયા બે ઘડિયાનો તપ	૬૩ તીર્થંકરમાતૃતપ
૪૩ ઘનતપ	૬૪ તિલક (હમયંતી)તપ
૪૪ ચતુર્ગતિનિવારણતપ	૬૫ તેર કાઠિયાનો તપ
૪૫ ચતુર્વિધસંઘતપ	૬૬ ત્રિપર્યન્ત-ઘનતપ
	૬૭ દશ પચ્ચક્ષુબાણ મોટાનો તપ

- |                                   |                             |
|-----------------------------------|-----------------------------|
| ૧૧૧ મહાધનાદિતપ                    | ૧૩૪ વીશસ્થાનકતપ             |
| ૧૧૨ મહાભદ્રતપ                     | ૧૩૫ શત્રુજયમોહકતપ           |
| ૧૧૩ શ્રી મહાવીર સર્વ-<br>સંખ્યાતપ | ૧૩૬ શત્રુજય છઠ્ઠું અક્રમતપ  |
| ૧૧૪ માધમાલાતપ                     | ૧૩૭ શિવકુમારનાં બેલાં       |
| ૧૧૫ માણિક્યપાવલીતપ                | ૧૩૮ શ્રુતદેવતાતપ            |
| ૧૧૬ મુકુટસંપત્તીતપ                | ૧૩૯ શ્રેણીતપ                |
| ૧૧૭ મુક્તાવલીતપ                   | ૧૪૦ ષટકાયાલોચનતપ            |
| ૧૧૮ મોક્ષત્રયોદશીતપ               | ૧૪૧ સંપત્તિસંપત્તિમિતપ      |
| ૧૧૯ મેરુકંડ્યાણકતપ                | ૧૪૨ સમવસરણુતપ (નાનું)       |
| ૧૨૦ મોક્ષકરંડકતપ                  | ૧૪૩ સમવસરણુતપ (મોટું)       |
| ૧૨૧ મોટો રત્નોત્તરતપ              | ૧૪૪ સર્વતોભદ્રતપ            |
| ૧૨૨ યોગશુદ્ધિતપ                   | ૧૪૫ સર્વસુખસંપત્તિતપ        |
| ૧૨૩ રત્નમાલાતપ                    | ૧૪૬ સર્વાંગસુંદરતપ          |
| ૧૨૪ રત્નરોહણુતપ                   | ૧૪૭ સંલેખણુતપ               |
| ૧૨૫ રત્નપાવલીતપ                   | ૧૪૮ સંવત્સરતપ               |
| ૧૨૬ રત્નાવલીતપ                    | ૧૪૯ સૂર્યાયણુતપ             |
| ૧૨૭ રોહિણીતપ                      | ૧૫૦ સોપાનતપ                 |
| ૧૨૮ લઘુ અષ્ટાદ્વિનકાતપ            | ૧૫૧ સૌભાગ્યસુંદરતપ          |
| ૧૨૯ લઘુ પંચમીતપ                   | ૧૫૨ સાત સૌખ્ય આઠ<br>મોક્ષતપ |
| ૧૩૦ લઘુ સંસારતારણુતપ              | ૧૫૩ સિદ્ધિતપ                |
| ૧૩૧ લક્ષપ્રતિપદતપ                 | ૧૫૪ સુખદુઃખના મહિમાને<br>તપ |
| ૧૩૨ લોકનાલીતપ                     |                             |
| ૧૩૩ વર્ગતપ                        |                             |

## પ્રકરણ અગિયારમું

### બંધતત્ત્વ

[ ગાથા સાહત્રીશમીથી બેતાલીશમી સુધી ]

(૧) ઉપક્રમ :

આત્મપ્રદેશો સાથે કાર્મણ વર્ગણ્યોનું આત્મપ્રોત્થયું, તેને બંધ કહેવામાં આવે છે. એક લોઢાના ગોળાને અગ્નિ વડે તપાવવામાં આવે તો એ ગોળો લાલચોળ બની જાય છે, અર્થાત્ અગ્નિ અને લોઢાના પરમાણુ એવા એકાકાર બની જાય છે કે તેમાં અગ્નિ અને લોઢાની કોઈ બુદ્ધિ જણાતી નથી. આત્મા અને કર્મનો બંધ પણ આ પ્રકારનો જ છે. જ્યારે કાર્મણવર્ગણ્યા આત્મપ્રદેશો સાથે જોડાઈ જાય છે, ત્યારે બંને એકાકાર બની જાય છે અને એવી સ્થિતિવાળો આત્મા સકર્મ એટલે કર્મસહિત-કર્મબંધનવાળો ગણાય છે.

કર્મબંધનને લીધે જ આત્માને ચાર ગતિ અને ચારાશી લક્ષ જીવ્યોનિરૂપ સંસારમાં પરિભ્રમણ કરવું

સહાવો-સ્વભાવ.

વુત્તો-કહ્યો છે.

ઠિઠ-સ્થિતિ.

કાલાવહારણ-કાલાવધારણ, કાલનો નિશ્ચય.

અણુમાગો-અનુભાગ.

રસો-રસ.

ળેઓ-જાણવો.

પણસો-પ્રદેશ.

દલસંચઓ-દલસંચય, દલિકોનો સમૂહ.

(૫) અર્થ-સંકલના :

પ્રકૃતિને સ્વભાવ કહેલો છે. સ્થિતિ એટલે કાલનો નિશ્ચય, અનુભાગ એટલે રસ અને પ્રદેશ એટલે દલિકોનો સંચય.

(૬) વિવેચન :

બંધ ચાર પ્રકારનો છે. એ વસ્તુ ચોત્રીશમી ગાથામાં કહેવાઈ ગઈ છે અને તેનાં નામો પણ તેમાં જણાવેલાં છે. હવે તે દરેક પ્રકારનું સ્વરૂપ શું છે ? તે આ ગાથામાં જણાવ્યું છે.

આત્મપ્રદેશો સાથે કર્મનો બંધ પડતી વખતે ચાર વસ્તુઓ બને છે. પ્રથમ તો કર્મનો સ્વભાવ નક્કી થાય છે, એટલે કે આ કર્મથી આત્માનો જ્ઞાનગુણ રોધાશે, આ કર્મથી આત્માનો દર્શનગુણ રોધાશે વગેરે. તેને



અસિ-અસિ, તરવાર.

મજ્જ-મધ, મદિરા.

હડ-હેડ, લાકડાની એક પ્રકારની ખેડી.

ચિત્ત-ચિત્ર, ચિત્રકાર.

કલ્લ-કુંભાર.

મંડગારીણ-ભંડારીના.

આ આખું પદ સામાસિક હોવાથી તેના છેડે ષઠીના અહુવચનનો પ્રત્યય લાગેલો છે.

જહ-જેવા.

एएसि-એ વસ્તુઓના.

भावा-ભાવો.

कर्मण-કર્મના.

अवि-પણ, જ.

जाण-જાણવા.

तह-તેવા.

भावा-ભાવો, સ્વભાવો.

(પ) અર્થ-સંકલના :

પાટો, દ્વારપાળ, તરવાર, મદિરા, હેડ, ચિતારો, કુંભાર અને ભંડારીના જેવા સ્વભાવો છે, તેવા જ સ્વભાવો કર્મના જાણવા.

(દ) વિવેચન :

સ્વભાવ પ્રમાણે કર્મના આઠ પ્રકારો પડે છે. તેમાં

લીધે જીવ ધર્મ-અધર્મ કંઈ જાણી કે પાળી શકતો નથી. તાત્પર્ય કે આ કર્મથી જીવનો શુદ્ધ સમ્યક્ત્વ તથા અનંત ચારિત્રગુણ રોધાય છે.

પાંચમું આયુષ્ય નામનું કર્મ છે. આ કર્મનો સ્વભાવ હેઠ કે બેડી જેવો છે. બેડીમાં જકડાયેલા કેદીને અમુક સમય સુધી એ હાલતમાં રહેવું જ પડે છે, તેમ આયુષ્યકર્મને લીધે જીવને એક શરીરમાં અમુક સમય સુધી રહેવું પડે છે. તાત્પર્ય કે આ કર્મથી જીવનો અક્ષયસ્થિતિગુણ રોધાય છે.

છટ્ઠું નામ નામનું કર્મ છે. આ કર્મનો સ્વભાવ ચિત્રકાર જેવો છે. ચિત્રકાર જેમ અનેક રંગોથી અંગ-ઉપાંગયુક્ત દેવ, મનુષ્ય આદિના વિવિધ રૂપો ચિતરે છે, તેમ નામકર્મને લીધે જીવને અનેક રૂપ-રંગવાળાં શરીર તથા અંગોપાંગ પ્રાપ્ત થાય છે. તાત્પર્ય કે આ કર્મને લીધે જીવનો અરૂપીગુણ રોધાય છે.

સાતમું ગોત્ર નામનું કર્મ છે. આ કર્મનો સ્વભાવ કુંભારના જેવો છે. જો કુંભાર ચારી, કુંભસ્થાપના વગેરે માટે ઉત્તમ ઘડા બનાવે તો માંગલિક તરીકે પૂજાય છે અને મદિરાદિકના ઘડા બનાવે તો નિંદનીક થાય છે. તેમ આ કર્મને લીધે જીવ ઉચ્ચ ગોત્રમાં જન્મે તો પૂજનીક થાય છે અને નીચ કુલમાં જન્મે તો નિંદનીક થાય છે. તાત્પર્ય કે આ કર્મનો સ્વભાવ જીવના અગુરુલઘુગુણને રોકવાનો છે.

(૪) શબ્દાર્થ :

ફહ-અહીં, આ અધિકારે.

નાળ-જ્ઞાનાવરણીય.

દંસળાવરણ-દર્શનાવરણીય.

અહીં રહેલો આવરણ શબ્દ નાળને પણ લાગુ પડે છે.

વેચ-વેદનીય.

મોહ-મોહનીય.

આંહ-આયુષ્ય.

નામ-નામ.

ગોચાણિ-ગોત્ર.

આયુ પદ સામાસિક હોવાથી આ પદ અહુવચનમાં

આવેલું છે.

વિગ્ધ-અંતરાય.

ચ-અને.

પળ-પાંચ.

નવ-નવ.

દુ-બે.

અઠવીસ-અઠ્ઠાવીસ.

ચડ-ચાર.

તિસચ-એકસો ત્રણ.

તિ-ત્રણ, સચ-સો. ત્રણ તથા સો મળી એકસો ત્રણ.

દુ-બે.

પળવિહં-પાંચ પ્રકારવાળા.

## (૧) ઉપક્રમ :

પ્રકૃતિબંધનું વર્ણન કર્યા પછી પ્રકરણકાર મહર્ષિ સ્થિતિબંધનું વર્ણન કરે છે. તેમાં પ્રથમ બે ગાથા વડે કર્મની ઉત્કૃષ્ટ સ્થિતિ કેટલી હોય ? તે જણાવે છે :

## (૨) મૂળ ગાથાઓ :

નાળે ય દંસણાવરણે, વેયણિણે ચેવ અંતરાણે અ ।  
તીસં કોડાકોડી, અયરાણં ઠિહ અ ઉકોસા ॥ ૪૦ ॥  
સિત્તરિ કોડાકોડી, મોહણિણે વીસ નામ ગોણસુ ।  
તિત્તીસં અયરાઈ, આઉટ્ટિહ વંધ ઉકોસા ॥ ૪૧ ॥

## (૩) સંસ્કૃત છાયા :

જ્ઞાને ચ દર્શનાવરણે, વેદનીયે ચૈવાન્તરાયે ચ ।  
ત્રિંશત્ કોટીકોટયોઽતરાણાં સ્થિતિશ્ચોત્કૃષ્ટા ॥ ૪૦ ॥  
સપ્તતિઃ કોટીકોટ્યો મોહનીયે વિંશતિર્નામગોત્રયોઃ ।  
ત્રયસ્ત્રિંશદતરાણ્યાયુઃ સ્થિતિવન્ધઃ ઉત્કર્ષાત્ ॥ ૪૧ ॥

## (૪) શબ્દાર્થ

નાળે-જ્ઞાનાવરણીયકર્મમાં.

ચ-અને.

દંસણાવરણે-દર્શનાવરણીયકર્મમાં.

વેયણિણે-વેદનીયકર્મમાં.

ચેવ-નિશ્ચયપૂર્વક.

અંતરાણે-અંતરાયકર્મમાં.

અંતરાય કર્મમાં ઉત્કૃષ્ટ સ્થિતિ ત્રીસ કોડાકોડી સાગરોપમની હોય છે.

મોહનીય કર્મનો ઉત્કૃષ્ટ સ્થિતિબંધ સિત્તેર કોડાકોડી સાગરોપમ, નામ અને ગોત્રકર્મનો વીશ કોડાકોડી સાગરોપમ અને આયુષ્યકર્મનો તેત્રીશ સાગરોપમનો હોય છે.

(૬) વિવેચન :

દરેક કર્મનો ઉત્કૃષ્ટ સ્થિતિબંધ કેટલો હોય છે ? તેનો ખુલાસો આ બે ગાથાઓમાં નીચે પ્રમાણે કરવામાં આવ્યો છે :

કર્મ				ઉત્કૃષ્ટ સ્થિતિબંધ	
જ્ઞાનાવરણીય	...	....	....	૩૦ કોડાકોડી	સાગરોપમ
દર્શનાવરણીય	....	....	....	૩૦	”
વેદનીય	....	....	...	૩૦	”
મોહનીય	....	....	....	૭૦	”
આયુષ્ય	...	....	....	૩૩ સાગરોપમ	
નામ	....	....	....	૨૦ કોડાકોડી	સાગરોપમ
ગોત્ર	...	....	...	૨૦	”
અંતરાય	....	....	....	૩૦	”

આ જ્ઞાની ભગવંતોએ બાણેલી હકીકત છે, તેમાં તર્કને સ્થાન નથી.

(૭) ઉપક્રમ :

હવે કર્મની જઘન્ય સ્થિતિ કેટલી હોય, તે દર્શાવવા

અર્થ-આ.

બંધદ્વિદ્માણં-બંધની સ્થિતિનું પ્રમાણ.

બંધ ની દ્વિદ્ તેનું માણ તે બંધદ્વિદ્માણં. બંધ-બંધ.  
દ્વિદ્-સ્થિતિ. માણં-માનં, માપ, પ્રમાણ.

(૫) અર્થ-સંકલના :

વેદનીયકર્મની જઘન્ય સ્થિતિ ૧૨ મુહૂર્ત,  
નામકર્મ તથા ગોત્રકર્મની ૮ મુહૂર્ત અને શેષ  
પાંચ કર્મની અંતર્મુહૂર્ત હોય છે. આ સ્થિતિબંધનું  
પ્રમાણ જાણવું.

(૬) વિવેચન :

દરેક કર્મની જઘન્ય સ્થિતિ કેટલી હોય છે ? તેને  
ખુલાસો આ ગાથામાં નીચે પ્રમાણે કરવામાં આવ્યો છે :

કર્મ	જઘન્ય સ્થિતિબંધ
૧ જ્ઞાનાવરણીય	૧ અંતર્મુહૂર્ત
૨ દર્શનાવરણીય	૧ ”
૩ વેદનીય	૧૨ મુહૂર્ત
૪ મોહનીય	૧ અંતર્મુહૂર્ત
૫ આયુષ્ય	૧ ”
૬ નામ	૮ મુહૂર્ત
૭ ગોત્ર	૮ ”
૮ અંતરાય	૧ અંતર્મુહૂર્ત

અહીં સ્થિતિબંધ અંગે થોડી સ્પષ્ટતા આવશ્યક

હોય છે : (૧) અબાધાકાલ (અતુલ્ય) અને (૨) નિષેકકાલ (લોગ્યકાળ). રસાયણો ખાતાંની સાથેજ કામ આપતાં નથી, પણ અમુક સમય પછી જ આપે છે; અથવા કોઈ વસ્તુ ચૂલે ગ્રહાવતાં તરત જ ગ્રહી જતી નથી, પણ અમુક સમય પછી જ ગ્રહે છે; તેમ બંધાયેલું કર્મ બંધાતાંની સાથે જ પોતાનું ફળ આપતું નથી, પણ અમુક સમયે જ આપે છે. આ રીતે એક કર્મ જ્યાં સુધી પોતાનું ફળ બતાવવાની સ્થિતિમાં ન આવે ત્યાં સુધીના કાલને અબાધાકાલ કહેવામાં આવે છે.

કર્મનો અબાધાકાલ પૂરો થયા પછી જ કર્મ તેનું ફળ આપવાનું શરૂ કરે છે, તેને કર્મનો ઉદય કહેવામાં આવે છે. ઉદયકાળમાં કર્મને લોગવવા માટે કર્મદલિકની રચના થાય છે, માટે તેને નિષેકકાલ-લોગ્યકાલ કહેવાય છે. તાત્પર્ય કે કર્મની જેટલી સ્થિતિ બંધાઈ હોય, તેમાંથી અમુક સ્થિતિ અબાધાકાલમાં જાય છે અને બાકીની સ્થિતિ નિષેક એટલે લોગ્યકાલમાં જાય છે. લોગ્યકાલમાં કર્મનાં પુણ્યલો ક્રમશઃ ઉદયમાં આવે છે અને પોતાનું ફળ આપીને આત્માથી છૂટા પડી જાય છે.

અહીં એટલું યાદ રાખવું ઘટે કે કર્મ ઉદયમાં આવે ત્યારે તેનો વેગ વધારે હોવાથી ઘણા કર્મપ્રદેશો આવી પડે છે અને ત્યાર પછી તે ક્રમશઃ ઓછા થતા જાય છે. બંદુકમાંથી ગોળી છૂટે ત્યારે તેનો વેગ ઘણો હોય છે, પછી તે ઓછો થતો જાય છે, તેમ અહીં પણ સમજવું.

તોડી પાડવાને બદલે તેનું એક મોટું ડાળું જ તોડી પાડીએ, તો આપણું કામ થઈ જશે.’ ત્રીજાએ કહ્યું : ‘એમાં ડાળું પાડવાની શું જરૂર છે ? એક મોટી ડાળીને જ તોડી પાડો ને ? એમાંથી આપણને જોઈએ તેટલાં જાંબૂ મળી રહેશે.’ ચોથાએ કહ્યું : ‘મોટી કે નાની ડાળી તોડવાની જરૂર નથી, માત્ર ફળવાળા ગુચ્છાઓ જ તોડી પાડો.’ પાંચમાએ કહ્યું : ‘મને તો એ પણ વ્યાજબી જણાતું નથી. જો આપણે જાંબૂડાં ખાવાનું જ કામ છે, તો માત્ર જાંબૂડાં જ તોડી લ્યો.’ એ સાંભળી છઠ્ઠાએ કહ્યું કે ‘ભૂખ શમાવવી એ આપણું પ્રયોજન છે, તો નિષ્કારણ વૃક્ષને ઉખેડવાની, તોડવાની કે તેનાં ફળો પાડવાની એટલા શું કામ કરવી ? અહીં ઘણાં જાંબૂડાં પોતાની મેળે જ નીચે પડેલાં છે, જે તાજાં અને સ્વાદિષ્ટ છે, માટે તેનાથી જ કામ ચલાવો.’

અધ્યવસાયોની આ તરતમતા વ્યવહારની દરેક પ્રવૃત્તિમાં અનુભવી શકાય છે. એટલે એક પ્રવૃત્તિ બાહ્ય દૃષ્ટિએ સરખી હોવા છતાં વાસ્તવિક રીતે સરખી નથી. ‘જેવા અધ્યવસાય તેવો બંધ’ એ ન્યાયે એક પ્રવૃત્તિ એક વ્યક્તિને નિશ્ચયિત કર્મબંધનું કારણ બને છે, જ્યારે તે જ પ્રવૃત્તિ બીજી, ત્રીજી અને ચોથી વ્યક્તિને અનુક્રમે નિષ્ક્રિય, બદ્ધ અને સ્પૃષ્ટ કર્મબંધનો અધિકારી બનાવે છે. અહીં નિષ્ક્રિયથી ગાઢ, બદ્ધથી કંઈક ગાઢ અને કંઈક શિથિલ તથા સ્પૃષ્ટથી શિથિલ કર્મબંધ સમજવાનો છે.



અધ્યવસાયો હોય છે અને તેજ કારણે તેનું કર્મબંધન ચાલુ રહે છે. જો તેને કોઈ પ્રકારના અધ્યવસાય ન હોય તો તેનામાં અને જડમાં કોઈ તફાવત રહે નહિ.

વનસ્પતિને અધ્યવસાયો હોય છે, એ વાત બંગાળના સુપ્રસિદ્ધ વૈજ્ઞાનિક શ્રી જગદીશચંદ્ર બોઝે પ્રયોગો દ્વારા સાબીત કરી આપેલી છે.

જ્યારે વનસ્પતિ જેવા એકેન્દ્રિય જીવોને અધ્યવસાય હોય, ત્યારે વિકલ્પેન્દ્રિય, તેમજ તિર્યચ પંચેન્દ્રિય એટલે પશુ, પક્ષી, જલચર વગેરેને અધ્યવસાય હોય એમાં આશ્ચર્ય શું ? જૈન શાસ્ત્રોએ તિર્યચોને યતા અધ્યવસાયની કેટલીક સુંદર નોંધ કરેલી છે.

છેવટે એ પણ યાદ રાખવું ઘટે છે કે અશુભ પ્રકૃતિનો રસ લીમડાના રસ જેવો કડવો એટલે જીવને ખીડાકારી હોય છે અને શુભપ્રકૃતિનો રસ શેલડી જેવો મધુર એટલે જીવને આહ્વાદકારી હોય છે.

અશુભ પ્રકૃતિનો રસ જેટલો મંદ હોય, તેટલો સારો અને શુભ પ્રકૃતિનો રસ જેટલો તીવ્ર હોય, તેટલો સારો. સરવાળે તો બધાં કર્મોને નીરસ-નિઃસત્ત્વ બનાવી દેવાનાં છે, જેથી આત્માને સંસારનો ઉપદ્રવ થાય નહિ.

પ્રદેશબંધ અંગે એટલું લક્ષ્યમાં રાખવું કે યોગ-વ્યાપારની વિશેષતા પ્રમાણે તેની વિશેષતા હોય છે; અર્થાત્ યોગબળના પ્રમાણમાં જ કાર્મણુ વર્ગીણાના દલિકો ગ્રહણુ

## પ્રકરણ બારમું

### મોક્ષતત્ત્વ

[ ગાથા તેંતાલીશમીથી પચાશમી સુધી ]

#### (૧) ઉપક્રમ :

પ્રાણીઓની સર્વ પ્રવૃત્તિ સુખને અર્થે થાય છે. આ સુખની ચરમ સીમા મોક્ષની અવસ્થામાં અનુભવાય છે, તેથી મોક્ષ એ શુદ્ધ ઉપાદેય તત્ત્વ ગણાયું છે.

આત્મા પુરુષાર્થના યોગે જ્ઞાનાવરણીય, દર્શનાવરણીય, મોહનીય અને અંતરાય એ ચાર ઘાતીકર્મનો ક્ષય કરે ત્યારે તે જ્ઞાનની દૃષ્ટિએ સર્વજ્ઞ બને છે અને ચારિત્રની દૃષ્ટિએ વીતરાગ અવસ્થાને પ્રાપ્ત કરે છે. ત્યાર બાદ જ્યારે તે પોતાનો દેહ છોડે છે, ત્યારે વેદનીય, આયુષ્ય, નામ અને ગોત્ર એ ચાર અઘાતીકર્મો પણ નાશ પામે છે અને એ રીતે સર્વ કર્મનો ક્ષય થતાં તે મોક્ષની પ્રાપ્તિ કરે છે.

મોક્ષમાં જન્મ, જરા કે મૃત્યુ હોતા નથી; માત્ર ચિદાનંદ અવસ્થા એટલે જ્ઞાન અને આનંદમય અવસ્થાનો

ભાવે-ભાવ, ભાવદ્વાર.

અપ્પાવહું-અદ્વયબહુત્વ, અદ્વયબહુત્વદ્વાર.

ચેવ-નિશ્ચયપૂર્વક.

(૫) અર્થ-સંકલના :

(૧) સત્પદ્મપરૂષણાદ્વાર, (૨) દ્રવ્યપ્રમાણુદ્વાર, (૩) ક્ષેત્રદ્વાર, (૪) સ્પર્શનાદ્વાર, (૫) કાલદ્વાર, (૬) અંતરદ્વાર, (૭) ભાગદ્વાર, (૮) ભાવદ્વાર અને (૯) અદ્વયબહુત્વદ્વાર, એ નિશ્ચયે નવ અનુયોગદ્વારો છે.

(૬) વિવેચન :

સૂત્ર અને અર્થનું વ્યાખ્યાન કરવું, તેને અનુયોગ કહેવામાં આવે છે. આ અનુયોગનું જે દ્વાર એટલે માર્ગ કે ઉપાય, તે અનુયોગદ્વાર. તેનો ઉપયોગ કોઈ પણ વસ્તુ કે તત્ત્વનું જ્ઞાન પ્રાપ્ત કરવા માટે થઈ શકે છે. તત્ત્વર્થસૂત્રના પ્રથમ અધ્યાયમાં કહ્યું છે કે ‘સત્-સંખ્યા-ક્ષેત્ર-સ્પર્શન-કાલાન્તર-ભાવાલ્પબહુત્વૈશ્વ-સત્, સંખ્યા, ક્ષેત્ર, સ્પર્શન, કાલ, અંતર, ભાવ અને અદ્વયબહુત્વ એ આઠ અનુયોગદ્વાર વડે જીવાદિતત્ત્વોનું જ્ઞાન થાય છે. અહીં ભાગ સિવાયના આઠેય અનુયોગદ્વારનાં નામો જ્ઞેઈ શકાય છે.

મોક્ષનો વિષય ગહન હોવાથી તેનો વિશદ બોધ થવા માટે પ્રકરણકાર મહર્ષિએ નવ અનુયોગદ્વારની આવશ્યકતા દર્શાવી છે અને તેનાં નામો પણ જણાવ્યાં છે. જેમ કે—

થઈ પુનઃ મૂળ રૂપે થાય કે નહિ? અને થાય તો તે અન્યરૂપે કેટલો કાળ રહીને ફરી થાય? એમ જણાવવું, તે અંતરદ્વાર કહેવાય છે. અહીં અંતર શબ્દથી કાલનું વ્યવધાન સમજવાનું છે.

### ૭. ભાગદ્વાર

તે પદાર્થની સંખ્યા સ્વજાતીય કે પરજાતીય પદાર્થોના કેટલામે ભાગે અથવા કેટલા ગુણી છે? એમ જે દર્શાવવું, તે ભાગદ્વાર કહેવાય છે.

### ૮. ભાવદ્વાર

ઔપશમિક, ક્ષાયિક, ક્ષાયોપશમિક, ઔદયિક અને પારિણામિક આ પાંચ ભાવોમાંથી તે પદાર્થ કયા ભાવમાં અંતર્ગત છે? એમ જે દર્શાવવું, તે ભાવદ્વાર કહેવાય છે.

### ૯. અદ્યખંડુત્વદ્વાર

તે પદાર્થના ભેદોમાં પરસ્પર સંખ્યાનું અદ્યખંડુત્વ તથા ખંડુત્વ એટલે હીનાધિકતા દર્શાવવી, તે અદ્યખંડુત્વદ્વાર કહેવાય છે.

નવ અનુયોગદ્વારો વડે મોક્ષતત્ત્વના નવ પ્રકારો ગણવામાં આવે છે, બાકી સકલકર્મથી મુક્ત થયેલ આત્માના સ્વરૂપમાં કોઈ ભેદ હોતો નથી.

### (૧) ઉપક્રમ :

નવ અનુયોગદ્વારો પૈકી પહેલું સત્પદ્મપ્રરૂપણા નામનું દ્વાર મોક્ષતત્ત્વમાં કેવી રીતે ઉતારવું? તે પ્રકરણકાર મહર્ષિ યુમાલીશમી ગાથામાં આ પ્રમાણે જણાવે છે :

પરૂવણા-પ્રરૂપણા, પ્રતિપાદન.

મગ્ગણાઈર્હિ-માર્ગણાઓ વડે.

(પ) અર્થ-સંકલ્પના :

મોક્ષ એ સત્ છે, એક પદ હોવાથી વિદ્યમાન છે, પરંતુ આકાશના પુષ્પની પેઠે અવિદ્યમાન નથી. 'મોક્ષ' એ જાતનું પદ છે (માટે તેનો અર્થ છે) અને તેની પ્રરૂપણા માર્ગણાઓ વડે થાય છે.

(૬) વિવેચન :

કોઈ પણ વસ્તુ સિદ્ધ કરી આપવા માટે ન્યાય-શાસ્ત્રમાં પ્રતિજ્ઞા, હેતુ, ઉદાહરણ, ઉપનય અને નિગમન એ પાંચ અવયવવાળા પ્રયોગ થાય છે. જેમાં અને જે સિદ્ધ કરવાનું હોય, તે જોનું કથન તે પ્રતિજ્ઞા; તેનું કારણ આપવું, તે હેતુ; તે અંગે અનુકૂળ કે પ્રતિકૂળ દાખલો આપવો, તે ઉદાહરણ; તેને યોગ્ય રીતે ઘટાવવો, તે ઉપનય; અને પ્રતિજ્ઞા અનુસાર પ્રમાણ જાહેર કરવું, તે નિગમન. અહીં આ પાંચ અવયવનો પ્રયોગ થયેલો છે. તે આ પ્રમાણે :

૧. પ્રતિજ્ઞા-મોક્ષ સત્ છે.

૨. હેતુ-એક પદના અર્થરૂપ હોવાથી વિદ્યમાન છે.

૩. ઉદાહરણ-આકાશપુષ્પની પેઠે અવિદ્યમાન નથી.

જે શુદ્ધ એટલે એક પદ હોય, તેનો અર્થ હોય

કે ન જ સંભવી શકે. વળી એક એક પદવાળી સર્વ વસ્તુઓ વિદ્યમાન હોય એમ પણ બની શકે નહિ. ’

તેનો ઉત્તર એ છે કે જે શબ્દના અર્થ કે વ્યુત્પત્તિ થઈ શકે તે જ પદ કહેવાય. અર્થશૂન્ય શબ્દને પદ કહેવાય નહિ. મોક્ષ શબ્દ અર્થ અને વ્યુત્પત્તિયુક્ત છે, માટે પદ છે. અને તે પદ છે, માટે જ તે પ્રકારનો પદાર્થ છે. કિંથ, કિંથ આદિ શબ્દો અર્થશૂન્ય છે, એથી તે પદો નથી અને તે પદો નથી, માટે જ તે પ્રકારનો પદાર્થ નથી. આથી ઉપર જે એમ કહ્યું છે કે ‘ જે શુદ્ધ એટલે એક પદ હોય, તેનો અર્થ હોય જ ’ એ યથાર્થ છે.

અહીં પ્રકરણકારે એમ સૂચન કર્યું છે કે આ સત્પદની પ્રરૂપણા માર્ગણાઓ વડે થાય છે. માર્ગણા એટલે વિવક્ષિત ભાવનું અન્વેષણ કે શોધન. તેનું વર્ણન આગામી ગાથામાં આવશે.

(૧) ઉપક્રમ :

મોક્ષરૂપ સત્પદની પ્રરૂપણા કરનારી માર્ગણાઓ મુખ્યત્વે ચૌદ છે અને ઉત્તરલેદ્યથી બાસઠ છે. તે જણાવવા માટે પ્રકરણકાર મહર્ષિ પીરતાલીશમી ગાથા આ પ્રમાણે કહે છે :

(૨) મૂળ ગાથા :

મહ્દંદિય ય કાણ, જોણ વેણ કસાય નાણે અ ।

સંજમ દંસણ લેસા, ભવ સમ્મે સન્નિ આહારે ॥૪૫॥

ચારિત્ર, દર્શન, લેશ્યા, ભવ્ય, સમ્યક્ત્વ, સંજ્ઞી અને આહાર એ ચૌદ માર્ગાણાઓ છે.

(૬) વિવેચન :

અહીં વિવક્ષિત મોક્ષભાવનું અન્વેષણ-શોધન ગતિ આદિ દ્વારા કરવાનું છે અને ઊભા પણ અનેક ભાવોનું અન્વેષણ-શોધન શાસ્ત્રોમાં ગતિ આદિ દ્વારા કરેલું હોવાથી ગતિ આદિ ૧૪ વસ્તુઓને માર્ગાણા કહેવામાં આવે છે. તેના ઉત્તરભેદો ૬૨ છે. તેને પણ સામાન્ય રીતે માર્ગાણા ૪ કહેવામાં આવે છે. ૬૨ માર્ગાણાઓ આ પ્રમાણે સમજવી :

(૧) ગતિમાર્ગાણા-૪.

૧ દેવગતિ

૨ મનુષ્યગતિ

૩ તિર્યંચગતિ

૪ નરકગતિ

(૨) ઇન્દ્રિયમાર્ગાણા-૫

૧ એકેન્દ્રિયજાતિ

૨ દ્વીન્દ્રિયજાતિ

૩ ત્રીન્દ્રિય જાતિ

૪ ચતુરિન્દ્રિયજાતિ

૫ પંચેન્દ્રિયજાતિ

(૩) કાયમાર્ગાણા-૬

૧ પૃથ્વીકાય

૪ મનઃપર્યવજ્ઞાન

૫ કેવળજ્ઞાન

૬ મતિઅજ્ઞાન

૭ શ્રુતઅજ્ઞાન

૮ વિભંગજ્ઞાન

અહીં અજ્ઞાન શબ્દથી ઉતરતા દરબબનું જ્ઞાન સમજવું. વિભંગજ્ઞાન એ ઉતરતા દરબબનું એક પ્રકારનું અવધિજ્ઞાન છે.

### (૮) ચારિત્રમાર્ગણા-૭

૧ સામાયિકચારિત્ર

૨ છેદોપસ્થાપનચારિત્ર

૩ પરિહારવિશુદ્ધિચારિત્ર

૪ સૂક્ષ્મસંપરાયચારિત્ર

૫ યથાખ્યાતચારિત્ર

૬ દેશવિરતિચારિત્ર

૭ અવિરતિચારિત્ર

સર્વવિરતિને પ્રથમના પાંચ પ્રકારમાંથી કોઈપણ એક ચારિત્ર હોય, વ્રતધારી શ્રાવકને દેશવિરતિચારિત્ર હોય અને જેણે કોઈપણ પ્રકારના વ્રતની ધારણા કરી નથી, તેને અવિરતિચારિત્ર હોય.

### (૯) દર્શનમાર્ગણા-૪

ચક્રુઃદર્શન

અચક્રુઃદર્શન



## (૧૧) સવ્યમાર્ગણા-૨

૧ સવ્ય

૨ અસવ્ય

મોક્ષે જવાની યોગ્યતા જેનામાં હોય, તે સવ્ય; અને તે યોગ્યતા જેનામાં ન હોય તે અસવ્ય.

અહીં સંપ્રદાયથી જાતિસવ્યને સવ્યમાંથી બાદ કરવામાં આવે છે, કારણ કે તેમનો પણ મોક્ષ થતો નથી.

## (૧૨) સમ્યક્ત્વમાર્ગણા-૬

૧ ઔપશમિક

૨ ક્ષાયોપશમિક

૩ ક્ષાયિક

૪ મિશ્ર

૫ સાસ્વાદન

૬ મિથ્યાત્વ

સમ્યક્ત્વનું વર્ણન તેરમા પ્રકરણમાં કરેલું છે. જીવને સમ્યક્ત્વની સ્પર્શના ન થઈ હોય, ત્યારે મિથ્યાત્વ હોય છે, તેથી સમ્યક્ત્વમાર્ગણામાં મિથ્યાત્વને પણ સ્થાન આપેલું છે.

## (૧૩) સંજ્ઞામાર્ગણા-૨

૧ સંજ્ઞા

૨ અસંજ્ઞા

જેને દીર્ઘકાલિકી સંજ્ઞા એટલે વિશિષ્ટ મનોવિજ્ઞાન

હવે મોક્ષમાં કઈ કઈ માર્ગશુભ્યો હોય છે ? તે દર્શાવવા માટે પ્રકરણકાર મહર્ષિ છેતાલીશમી ગાથાનું કથન આ પ્રમાણે કરે છે :

(૨) મૂળ ગાથા :

નરગઈ પર્ણિંદિ તસ ભવ સન્નિ અહવ્વાય સ્વઈસમ્મત્તે ।  
મુક્કલોઽનાહાર કેવલ-દંસણનાણે ન સેસેસુ ॥૪૬॥

(૩) સંસ્કૃત છાયા :

નરગતિપંચેન્દ્રિયત્રસમવ્યસંજ્ઞિયથાખ્યાતક્ષાયિકસમ્યક્ત્ત્વે ।  
મોક્ષોઽનાહારકેવલ-દર્શનજ્ઞાને ન શેષેષુ ॥ ૪૬ ॥

(૪) શબ્દાર્થ :

નરગઈ-નરગતિ, મનુષ્યગતિ.

પર્ણિંદિ-પંચેન્દ્રિયગતિ.

તસ-ત્રસકાય.

ભવ-ભવ્ય.

સન્નિ-સંજ્ઞી.

અહવ્વાય-યથાખ્યાતચારિત્ર.

સ્વઈસમ્મત્તે-ક્ષાયિકસમ્યક્ત્વમાં.

મુક્કલો-મોક્ષ છે.

અનાહાર-અનાહાર.

કેવલદંસણ-કેવલદર્શન.

નાણે-કેવળજ્ઞાનમાં.

શકે નહિ, તેનું કારણ સ્પષ્ટ છે. પંચેન્દ્રિય જાતિ સિવાય મનુષ્યનો ભવ સંભવી શકતો નથી અને મનુષ્યના ભવ સિવાય મોક્ષની પ્રાપ્તિ થતી નથી.

સંસારી પ્રાણીઓ પૃથ્વીકાય, અપ્કાય, તેજસકાય, વાયુકાય, વનસ્પતિકાય કે ત્રસકાય, એ છ કાયો પૈકી કોઈ પણ એક કાયમાં હોય છે. તેમાં પૃથ્વીકાય આદિ પાંચ પ્રકારના જીવો સ્થાવરકાય કહેવાય છે. તેમને ચારિત્રનો યોગ નહિ હોવાથી મોક્ષમાં જઈ શકતા નથી, જ્યારે ત્રસકાયમાં મનુષ્યદેહે ચારિત્રનો યોગ હોઈ તેને મોક્ષની પ્રાપ્તિ થઈ શકે છે.

સંસારી પ્રાણીઓ ભવ્ય અને અભવ્ય એવા બે પ્રકારના છે. તેમાં ભવ્ય પ્રાણીને મોક્ષની પ્રાપ્તિ થઈ શકે છે અને અભવ્ય પ્રાણીને મોક્ષની પ્રાપ્તિ થતી નથી. ભવ્ય પ્રાણીને મોક્ષની પ્રાપ્તિ થવાનું કારણ એ છે કે તે સંસારમાં પરિભ્રમણ કરતાં કરતાં એક કાળે રાગ-દ્વેષની નિખિડ ગ્રંથિનો ભેદ કરી સમ્યક્ત્વને સ્પર્શી શકે છે, તેથી વધારેમાં વધારે અર્ધપુદ્ગલપરાવર્તકાળમાં તેનો મોક્ષ થાય છે, જ્યારે અભવ્ય આત્માઓ રાગ-દ્વેષની નિખિડ ગ્રંથિ સમીપ અનંતી વાર આવવા છતાં તેનો ભેદ કરી શકતા નથી, તેથી તેઓ મોક્ષની પ્રાપ્તિ કરી શકતા નથી.

‘કેટલાક આત્માઓ ભવ્ય અને કેટલાક આત્માઓ અભવ્ય કેમ?’ તેનો ઉત્તર એ છે કે ‘વસ્તુસ્થિતિ જ

મોક્ષની પ્રાપ્તિ થતી નથી. અન્ય રીતે કહીએ તો અવિરતિવાળા આત્માઓનો મોક્ષ થતો નથી, દેશવિરતિવાળા આત્માઓનો પણ તે જ અવસ્થામાં મોક્ષ થતો નથી, જ્યારે સર્વાવિરતિવાળા આત્માઓ યથાખ્યાત એટલે સંપૂર્ણ શુદ્ધ ચારિત્રની અવસ્થાએ પહોંચે ત્યારે તેમનો મોક્ષ થાય છે.

સમ્યક્ત્વની દૃષ્ટિએ સંસારી જીવ ઔપશમિક આદિ છ પ્રકારની માર્ગણાઓમાં રહેલા છે. તેમાંથી ક્ષાયક સમ્યક્ત્વવાળા આત્માને જ મોક્ષની પ્રાપ્તિ થાય છે, અન્ય સમ્યક્ત્વવાળાને નહિ. ક્ષાયક સમ્યક્ત્વ યથાખ્યાત ચારિત્રવાળાને જ હોય છે, એટલે તેમને મોક્ષની પ્રાપ્તિ થાય છે. સમ્યક્ત્વના અન્ય પ્રકારોમાં યથાખ્યાતચારિત્ર હોતું નથી, એટલે તેમાં મોક્ષની પ્રાપ્તિ થતી નથી.

સંસારી જીવો તેરમા ગુણસ્થાનક સુધી સંયોગી હોઈ તેઓ આહારક માર્ગણામાં અંતર્ગત થાય છે અને ચૌદમા ગુણસ્થાનકે અયોગી બનતાં અનાહારક માર્ગણામાં આવે છે. આ અનાહારક માર્ગણામાં આવેલા જીવોનો મોક્ષ થાય છે, અન્યનો નહિ.

સંસારી જીવો જ્ઞાનની દૃષ્ટિએ આઠ પ્રકારના છે :— જેમકે મતિજ્ઞાનવાળા, શ્રુતજ્ઞાનવાળા, અવધિજ્ઞાનવાળા, મનઃપર્યાવજ્ઞાનવાળા, કેવલજ્ઞાનવાળા, મતિઅજ્ઞાનવાળા, શ્રુતઅજ્ઞાનવાળા અને વિભંગજ્ઞાનવાળા. તેમાંથી કેવળજ્ઞાન—

(૨) શૂળ ગાથા :

દ્રવ્યપ્રમાણે સિદ્ધાણં, જીવદ્રવ્યાણિ હુંતિઽણંતાણિ ।  
લોગસ્સ અસંખિજ્જે ભાગે ઇક્કો ય સવ્વેતિ ॥ ૪૭ ॥

(૩) સંસ્કૃત છાયા :

દ્રવ્યપ્રમાણે સિદ્ધાનાં જીવદ્રવ્યાણિ ભવન્ત્યનંતાનિ ।  
લોકશ્યાસંખ્યેયમાગે એકશ્ચ સર્વેઽર્પિ ॥ ૪૭ ॥

(૪) શબ્દાર્થ :

દ્રવ્યપ્રમાણે-દ્રવ્યપ્રમાણમાં, દ્રવ્યપ્રમાણ નામના દ્વારમાં.

સિદ્ધાણં-સિદ્ધના.

જીવદ્રવ્યાણિ-જીવદ્રવ્યો.

અણંતાણિ-અનંત.

હુંતિ-છે.

લોગસ્સ-લોકના.

અસંખિજ્જે-અસંખ્યાતા.

ભાગે-ભાગમાં.

ઇક્કો-એક સિદ્ધ.

ય-વળી.

સવ્વેવિ-સર્વે પણ.

(૫) અર્થ-સંકલના :

દ્રવ્યપ્રમાણ નામના અનુયોગદ્વારમાં ( એવું કથન છે કે ) સિદ્ધના જીવદ્રવ્યો અનંત છે. (ક્ષેત્ર

અહીં ક્ષેત્ર નામના અનુયોગદ્વારે એમ કહેવામાં આવ્યું છે કે ‘એક સિદ્ધનો જીવ લોકના અસંખ્યાતમા ભાગમાં રહેલો છે અને સર્વ સિદ્ધ જીવો પણ લોકના અસંખ્યાતમા ભાગમાં જ રહેલા છે.’

પ્રથમ ક્ષણે તો એમ જ લાગે છે કે આ કેમ બની શકે ? પણ સર્વ પરિસ્થિતિ લક્ષ્યમાં લેવાથી આ કથનની ચથાર્થતા સમજાય છે.

સૌથી જઘન્ય બે હાથના શરીરવાળા અને ઉત્કૃષ્ટ પાંચસો ધનુષ્યના શરીરવાળા મનુષ્યો સિદ્ધ થાય છે. હવે સિદ્ધ થનારો આત્મા જ્યારે શરીરનો ત્યાગ કરે છે, ત્યારે શરીરની અંદરનો પોલાણનો ભાગ પૂરઠા આત્મપ્રદેશોનો ઘન થાય છે, તેથી તેમના મૂળ શરીરની અવગાહનાનો એક તૃતીયાંશ ભાગ ઘટે છે અને બે તૃતીયાંશ ભાગ બાકી રહે છે. આ રીતે સિદ્ધની જઘન્ય અવગાહના ૧ હાથ અને ૮ આંગળ તથા ઉત્કૃષ્ટ અવગાહના ૩૩૩ ધનુષ્ય, ૧ હાથ અને ૮ આંગળ હોય છે. ક્ષેત્રનું આ પ્રમાણ લોકના અસંખ્યાતમા ભાગ જેટલું છે.

હવે સિદ્ધના સમગ્ર જીવો લોકના અગ્રભાગે ૪૫ લાખયોજન પ્રમાણ સિદ્ધશિલા છે, ત્યાંથી ૧ યોજન દૂર લોકનો અંત છે, તે યોજનના  $\frac{1}{25}$  મા ભાગમાં લોકાંતને અડીને ૪૫ લાખ યોજનપ્રમાણ ક્ષેત્રમાં રહેલા છે. ક્ષેત્રનું આ પ્રમાણ લોકના અસંખ્યાતમા ભાગ જેટલું જ છે.

અહિયા-અધિક.

કાલો-કાલ.

ફગ સિદ્ધ-એક સિદ્ધને.

પહુચ્ચ-આશ્રયી, અપેક્ષાએ.

સાદ્ઓળંતો-સાદિ-અનંત.

પડિવાચ-પ્રતિપાતના, પડવાના, પુનઃ સંસારમાં આવવાના.

અભાવાઓ-અભાવથી.

સિદ્ધાણં-સિદ્ધોને.

અંતરં-અંતર.

નત્થિ-નથી.

(૫) અર્થ-સંકેશના :

સ્પર્શના અધિક હોય છે. એક સિદ્ધની અપેક્ષાએ કાલ સાદિ-અનંત છે. પડવાનો અભાવ હોવાથી સિદ્ધોમાં અંતર હોતું નથી.

(૬) વિવેચન :

અહીં પ્રકરણકાર મહર્ષિએ સંક્ષિપ્તમાં ત્રણ દ્વારો કહ્યાં છે. તેમાં સ્પર્શનાદ્વારના અધિકારે કહ્યું છે કે 'સ્પર્શના અધિક હોય છે,' એટલે કે સિદ્ધના જીવોનું જેટલું અવગાહનાક્ષેત્ર હોય છે, તે કરતાં સ્પર્શનાક્ષેત્ર અધિક હોય છે. અહીં એટલું સમજ લેવું જરૂરી છે કે કોઈ પણ પદાર્થના અવગાહનક્ષેત્ર કરતાં તેનું સ્પર્શનાક્ષેત્ર

કોઈક દર્શનકાર એમ માને છે કે સિદ્ધાવસ્થાને પામેલા જીવો સંસારને દુઃખી જોઈને તેના ઉદ્ધાર માટે ફરી સંસારમાં આવે છે અને પોતાનું કર્તવ્ય બજાવે છે, પણ આ વિધાનથી તેનું નિરસન થાય છે. કારણ વિના કાર્ય સંભવી શકતું નથી, તેમ કર્મ વિના સંસારનું પરિબ્રમણ સંભવી શકતું નથી.

સિદ્ધોમાં અંતર હોતું નથી, એનો અર્થ એમ સમજવાનો છે કે પહેલું સિદ્ધત્વ, પછી સંસારિત્વ, પાછું સિદ્ધત્વ એમ સિદ્ધત્વમાં કોઈ અંતર હોતું નથી. તાત્પર્યકે એક વાર સિદ્ધાવસ્થા પ્રાપ્ત થઈ કે તે નિરંતર સિદ્ધાવસ્થા જ રહે છે. તેમાં કોઈ પણ પ્રકારનું કાલનું વ્યવધાન થતું નથી.

### (૧) ઉપક્રમ :

હવે ક્રમપ્રાપ્ત ભાગદ્વાર અને ભાવદ્વારનું વર્ણન કરવા માટે પ્રકરણકાર મહર્ષિ ઓગણપચાસમી ગાથા કહે છે, તે આ પ્રમાણે :

### (૨) મૂળ ગાથા :

સન્વજિયાણમણંતે, ભાગે તે તેસિં દંસણં નાણં ।

સ્વરૂપે ભાવે પરિણામિણ અ પુન હોઈ જીવત્તં ॥ ૪૯ ॥

### (૩) સંસ્કૃત છાયા :

સર્વજીવાનામનન્તે, ભાગે તે તેષાં દર્શનં જ્ઞાનં ।

શ્વાયિકે ભાવે ચ પારિણામિકે ચ પુનર્ભવતિ જીવત્ત્વમ્ ॥ ૪૯ ॥



સિદ્ધ જીવોની એ સંખ્યાને કેટલી સમજવી? તેનો ઉત્તર અહીં ભાગદ્વારથી આપવામાં આવ્યો છે.

‘સિદ્ધ જીવો સર્વ જીવોના અનંતમા ભાગે છે.’ આનો અર્થ એમ સમજવાનો છે કે સિદ્ધ જીવોની સંખ્યા યદ્યપિ અનંત છે, પણ સંસારી જીવોની સંખ્યા સાથે તેની સરખામણી કરવામાં આવે તો તેના અનંતમા ભાગ જેટલી જ થાય છે. અહીં એ જાણી લેવું જરૂરનું છે કે સિદ્ધોની સંખ્યા સર્વ સંસારી જીવોના અનંતમા ભાગે તો છે જ, પણ તે એક નિગોદના પણ અનંતમા ભાગે જ છે. તે અંગે નિર્થથપ્રવચનમાં નીચેની ગાથા પ્રસિદ્ધ છે :

जड़आ य होइ पुच्छा, जिणाण मग्गंमि उत्तरं तइया ।

इक्कस्स निगोयस्स वि, अणंतभागो उ सिद्धिगओ ॥

‘જિનમોર્ગમાં જ્યારે જ્યારે શ્રી જિનેશ્વર દેવને પૂછવામાં આવે છે કે ‘હું ભગવન્ ! અત્યાર સુધીમાં કેટલા જીવો મોક્ષે ગયા?’ ત્યારે ત્યારે ઉત્તર મળે છે કે ‘હજી એક નિગોદનો અનંતમો ભાગ મોક્ષમાં ગયો છે.’

આ લોકમાં નિગોદના નામથી ઓળખાતા અસંખ્યાત ગોળાઓ છે, આ દરેક ગોળામાં અસંખ્યાત નિગોદ હોય છે અને તે દરેક નિગોદમાં અનંત અનંત જીવ હોય છે. આવી એક નિગોદના અનંતમા ભાગ જેટલા જીવો જ હજી સુધી સિદ્ધિગતિ એટલે મોક્ષને પામેલા છે.

આમાંથી એ વસ્તુ ક્લિત થાય છે કે નિગોદમાંથી

જેન શાસ્ત્રકારોએ અસંખ્યાત તથા અનંતના પણ કેટલાક પ્રકારો પાડેલા છે, તે અન્ય ગ્રંથોથી જાણવા.

સિદ્ધાત્માઓ દ્રવ્યરૂપે શાશ્વત હોય છે, પણ તેમાં કોઈ પ્રકારનો ભાવ હોય છે કે નહિ? તેનો ઉત્તર ભાવ-દ્વારથી સાંપડે છે. તેમાં જણાવ્યું છે કે ‘સિદ્ધોત્તું જ્ઞાન અને દર્શન ક્ષાયિક ભાવે હોય છે અને જીવત્વ પારિણામિક ભાવે હોય છે.’ આનો અર્થ એમ સમજવાનો કે (૧) ઔપશમિક, (૨) ક્ષાયિક, (૩) ક્ષાયોપશમિક, (૪) ઔદયિક અને (૫) પારિણામિક એ પાંચ પ્રકારના ભાવો જ્યેષ્ઠી સિદ્ધાત્માઓને ક્ષાયિક તથા પારિણામિક એ બે ભાવો હોય છે, પણ ઔપશમિક, ક્ષાયોપશમિક કે ઔદયિક ભાવ હોતો નથી, કારણ કે આ ત્રણેય ભાવો કર્મજન્ય છે. \*

‘ક્ષાયિક ભાવના નવ પ્રકારો છે : (૧) કેવલજ્ઞાન, (૨) કેવલદર્શન, (૩) ક્ષાયિક સમ્યક્ત્વ, (૪) ક્ષાયિક ચારિત્ર, (૫) દાનલબ્ધિ, (૬) લાભલબ્ધિ, (૭) ભોગ-

\*મોહનીય કર્મની ઉપશાંત અવસ્થા (અનુદય અવસ્થા) તે ઉપશમ કહેવામાં આવે છે. તેથી ઉત્પન્ન થયેલો આત્મપરિણામ, તે ઔપશમિક ભાવ. કર્મનો સર્વથા નાશ થવો, તે ક્ષય. તેનાથી ઉત્પન્ન થયેલો આત્મપરિણામ, તે ક્ષાયિક ભાવ. ઉદયમાં આવેલા કર્મનો ક્ષય અને ઉદયમાં નહિ આવેલાં કર્મોનો ઉપશમ, તે ક્ષયોપશમ. તેથી ઉત્પન્ન થયેલો આત્મપરિણામ તે ક્ષાયોપશમિક ભાવ. કર્મના ઉદયથી ઉત્પન્ન થતા ગતિ, લેશ્યા, કષાય આદિ આત્મપરિણામ, તે ઔદયિક ભાવ અને વસ્તુનો અનાદિસ્વભાવ તે પારિણામિક ભાવ.

અવશ્ય હોય છે. આ જ કારણે શાસ્ત્રોમાં સિદ્ધાત્માઓને  
'નો ચારિત્તી નો અચારિત્તી' કહ્યા છે.

વળી દ્વાનાદિક ચાર પ્રવૃત્તિઓ ગ્રહણ-ધારણ યોગ્ય  
બાદરપરિણામી પુદ્ગલ સ્કંધોના લીધે સંભવે છે અને  
સિદ્ધાત્મામાં ગ્રહણ-ધારણ યોગ્ય બાદરપરિણામી પુદ્ગલ  
સ્કંધોનો અભાવ હોય છે, એટલે તેમાં આ ચાર લખ્ધિઓ  
હોતી નથી. અને જેમાં ક્રિયા-પ્રવૃત્તિ હોય, તેને વીર્ય  
કહીએ તો એ લક્ષણ પણ સિદ્ધાત્મામાં ઘટી શકતું નથી,  
કારણ કે 'સિદ્ધા જં અવિરિયા' એવું આગમવચન છે.  
પરંતુ અંતરાય કર્મના ક્ષયથી ઉત્પન્ન થતા આત્મપરિ-  
ણામરૂપ દ્વાનાદિક લખ્ધિઓ સિદ્ધાત્માને હોય છે.

આ વિવેચનના સાર રૂપે એમ સમજવું કે સિદ્ધા-  
ત્માને કેવળજ્ઞાન અને કેવળદર્શન એ બે ક્ષાયિક લાવો  
મુખ્યતાયે હોય છે, પણ બીજા સાત લાવોનો સર્વથા  
નિષેધ નથી.

પારિણામિક લાવના ત્રણ પ્રકારો છે: (૧) જીવત્વ,  
(૨) લબ્યત્વ અને (૩) અલબ્યત્વ. તેમાં સિદ્ધાત્મા-  
ઓને જીવત્વ હોય છે અને લબ્યત્વ કે અલબ્યત્વ હોતું  
નથી. મોક્ષમાં જવાની યોગ્યતા તે લબ્યત્વ અને અયો-  
ગ્યતા તે અલબ્યત્વ. સિદ્ધાત્માએ તો મોક્ષ પ્રાપ્ત કરી  
લીધું છે, એટલે આ બેમાંથી એક પણ લાવ તેમને ઘટી  
શકતો નથી. શાસ્ત્રમાં સિદ્ધાત્માઓને 'નો મઝ્વા નો  
અમઝ્વા' કહ્યા છે, તેનું રહસ્ય આ જ છે.

મુક્તતત્ત્વ-મોક્ષતત્ત્વ.

અં-આ.

નવતત્ત્વ-નવતત્ત્વો.

લેસઓ-લેશથી, સંક્ષેપથી.

મળિયા-કહ્યા.

(૫) અર્થ-સંકલના :

નપુંસકલિંગે સિદ્ધ થયેલા જીવો થોડા છે. સ્ત્રીલિંગે સિદ્ધ થયેલા અને પુરુષલિંગે સિદ્ધ થયેલા અનુક્રમે સંખ્યાત ગુણ છે. એ પ્રમાણે મોક્ષતત્ત્વ કહ્યું અને નવતત્ત્વો સંક્ષેપથી કહ્યા.

(૬) વિવેચન :

સત્પદ્મપ્રરૂપણા આદિ આઠ દ્વારોનું વર્ણન પૂરું થયું. હવે અલ્પબહુત્વ નામનું નવમું દ્વાર બાકી રહ્યું. આ દ્વારમાં કયા સિદ્ધ જીવો થોડા હોય અને કયા વધારે હોય ? તેનું વર્ણન કરવાનું છે. તે અંગે અહીં કહ્યું છે કે ‘નપુંસકલિંગે સિદ્ધ થયેલા જીવો થોડા છે, સ્ત્રી-લિંગે સિદ્ધ થયેલા અને પુરુષલિંગે સિદ્ધ થયેલા અનુક્રમે સંખ્યાત ગુણ છે.’

અહીં પ્રથમ એ સ્પષ્ટતા કરી દઈએ કે સિદ્ધના જીવોમાં લિંગનો અભાવ હોવાથી તેઓ એકસરખા હોય છે, પણ છેલ્લા જે દેહથી તેઓ મોક્ષ પામે છે, તેની અપેક્ષાએ અહીં નપુંસકલિંગ, સ્ત્રીલિંગ અને પુરુષલિંગ એવા ત્રણ ભેદો કરેલા છે અને તેમનું અલ્પબહુત્વ દર્શાવેલું છે.

પ્રકરણ તેરમું

સમ્યક્ત્વ

[ ગાથા એકાવનમીથી ચોપનમી સુધી ]

(૧) ઉપક્રમ :

સમ્યગ્દર્શનનું અપરનામ સમ્યક્ત્વ છે. સમ્યક્ત્વ શબ્દ સમ્યક્ પદને ત્વ પ્રત્યય લાગવાથી બનેલો છે, એટલે તેનો અર્થ સમ્યક્પણું, સારાપણું કે સુંદરતા થાય છે. આ સુંદરતા આત્માની સમજવાની છે, પુદ્ગલની નહિ. જ્યાં સુધી આત્મા મિથ્યાત્વથી યુક્ત હોય છે, ત્યાં સુધી તેનામાં સમ્યક્પણું, સારાપણું કે સુંદરતા પ્રકટતી નથી. જ્યારે મિથ્યાત્વનો મલિન ભાવ દૂર થાય, ત્યારે જ આત્મામાં સમ્યક્પણું, સારાપણું કે સુંદરતા પ્રગટ થાય છે. તાત્પર્ય કે સમ્યક્ત્વ એ આત્માની સુંદરતા છે, આત્માનો એક પ્રકારનો શુદ્ધ પરિણામ છે, નિર્મળ રુચિ છે.

આ સમ્યક્ત્વની પ્રાપ્તિ નવતત્ત્વો તથા તેના લેહ-પ્રલેહો બરાબર જાણવાથી તથા તેના પર શ્રદ્ધા રાખવાથી

(૫) અર્થ-સંકલના :

જીવાદિ નવતત્ત્વોને જે બરાબર જાણે છે, તેને સમ્યક્ત્વની પ્રાપ્તિ થાય છે અને જેઓ તેના બોધ વિના પરંતુ ભાવથી તેના પર શ્રદ્ધા રાખે છે, તેને પણ સમ્યક્ત્વની પ્રાપ્તિ થાય છે.

(૬) વિવેચન :

બુદ્ધિમાન મનુષ્યો નિષ્ક્રમ પ્રવૃત્તિ કરતા નથી. વધારે સ્પષ્ટ કહીએ તો તેઓ કેઈ પણ પ્રવૃત્તિનો પ્રારંભ કરતાં પહેલાં તેનું પરિણામ કે ફળ શું? તે જાણી લે છે. તેમાં જો એમ જણાય કે આ પ્રવૃત્તિનું પરિણામ ખરેખર સારું કે સુંદર આવશે તો તેઓ એમાં પ્રવૃત્ત થાય છે, અન્યથા તેમાં પ્રવૃત્ત થતા નથી.

આ રીતે અહીં પ્રશ્ન થવા સંભવ છે કે ‘જીવ આદિ નવતત્ત્વોને જાણવાનું ફળ શું?’ તેથી પ્રકરણકાર મહર્ષિ જણાવે છે કે ‘જે પુરુષ કે સ્ત્રી જીવઆદિ નવપદાર્થોને જાણે છે, તેને સમ્યક્ત્વ અર્થાત્ સમ્યગ્દર્શનની પ્રાપ્તિ થાય છે.’

અહીં કહાય એવો પ્રશ્ન થાય કે ‘જીવ આદિ નવતત્ત્વોને જાણવાથી સમ્યગ્દર્શનની પ્રાપ્તિ શી રીતે થાય?’ તેનો ઉત્તર એ છે કે જીવ આદિ નવતત્ત્વો જાણનાર એટલું જરૂર સમજી જાય છે કે-

(૧) જીવ છે.

બે પ્રકારનું, ત્રણ પ્રકારનું, ચાર પ્રકારનું, પાંચ પ્રકારનું તથા દશ પ્રકારનું હોય છે.

સમ્યક્ તત્ત્વની રુચિ એટલે શ્રી જિનકથિત તત્ત્વોમાં યથાર્થપણાની બુદ્ધિ, એ સમ્યક્ત્વનો એક પ્રકાર છે.

નૈસર્ગિક અને આધિગમિક એ સમ્યક્ત્વના બે પ્રકારો છે. નૈસર્ગિક એટલે સ્વાભાવિક રીતે થવું અને આધિગમિક એટલે ગુરુના ઉપદેશ આદિ નિમિત્તોથી થવું. અથવા દ્રવ્યસમ્યક્ત્વ અને ભાવસમ્યક્ત્વ એવા પણ તેના બે પ્રકારો છે. તેમાં શ્રી જિનેશ્વરદેવકથિત તત્ત્વોમાં સામાન્ય રુચિ તે દ્રવ્યસમ્યક્ત્વ છે અને વસ્તુને જાણવાના ઉપાયરૂપ પ્રમાણ-નય વગેરેથી જીવાજીવાદિ તત્ત્વોને વિશુદ્ધ રૂપે જાણવા એ ભાવસમ્યક્ત્વ છે. વળી શાસ્ત્રોમાં નિશ્ચયસમ્યક્ત્વ અને વ્યવહારસમ્યક્ત્વ એવા બે પ્રકારો પણ માનેલા છે. તેમાં આત્માનો જે શુદ્ધ પરિણામ, તે નિશ્ચય સમ્યક્ત્વ અને તેમાં હેતુભૂત સડસઠ ભેદોનું જ્ઞાન પ્રાપ્ત કરી તેનું શ્રદ્ધા અને ક્રિયા રૂપે પાલન કરવું, તે વ્યવહારસમ્યક્ત્વ છે.

ઔપશમિક, ક્ષાયિક અને ક્ષાયોપશમિક એ સમ્યક્ત્વના ત્રણ પ્રકારો છે. તેમાં અનંતાનુબંધી ક્રોધ, માન, માયા, લોભ તથા સમ્યક્ત્વ મોહનીય, મિશ્ર મોહનીય અને મિથ્યાત્વ મોહનીય, એ સાત કર્મપ્રકૃતિઓનો અંતર્મુહર્ત સુધી તદ્દન ઉપશમ થવાથી જે સમ્યક્ત્વ પ્રકટ થાય તેને ઔપશમિક સમ્યક્ત્વ કહેવાય. આવું

તો સમ્યક્ત્વના પાંચ પ્રકારો થાય છે. ઉપર જણાવેલા અંતર્મુદૂર્તના વખતવાળા ઔપશમિક સમ્યક્ત્વથી પડીને મિથ્યાત્વે પહોંચતાં પહેલાં એક સમયથી માંડીને ૬ આવલિકા સુધી સમ્યક્ત્વના કિંચિત્ સ્વાદરૂપ જે સમ્યક્ત્વ હોય છે, તેને સાસ્વાદન સમ્યક્ત્વ કહે છે.

સમ્યક્ત્વના દશ પ્રકારો નીચે પ્રમાણે ગણાય છે :—

(૧) નિસર્ગરુચિ—જે જીવ શ્રી જિનેશ્વરદેવોએ યથાર્થ અનુભવેલા ભાવોને પોતાની મેળે જાતિસ્મરણાદિ જ્ઞાનથી જાણીને ‘તે એમ જ છે, પણ અન્યથા નથી’ એવી અડગ શ્રદ્ધા રાખે, તે નિસર્ગરુચિ.

(૨) ઉપદેશરુચિ—કેવલી કે છન્નસ્થ ગુરુઓ વડે કહેવાયેલા ઉપર્યુક્ત ભાવો પર શ્રદ્ધા રાખે, તે ઉપદેશરુચિ.

(૩) આજ્ઞારુચિ—રાગ, ક્રોધ, મોહ, અજ્ઞાન વગેરે દોષોથી રહિત મહાપુરુષની આજ્ઞા પર રુચિ ધરાવે, તે આજ્ઞારુચિ.

(૪) સૂત્રરુચિ—જે અંગપ્રવિષ્ટ કે અંગણાદ્ય સૂત્રો જાણીને તત્ત્વમાં રુચિવાળો થાય, તે સૂત્રરુચિ. વર્તમાન શાસનમાં શ્રી ગૌતમસ્વામી આદિ ગણધરોએ રચેલાં શાસ્ત્રો અંગપ્રવિષ્ટ કહેવાય છે. તેના આચારાંગ, સૂત્રકૃતાંગ, સ્થાનાંગ, સમવાયાંગ, વ્યાખ્યાપ્રજ્ઞપ્તિ (શ્રી ભગવતીજ), જ્ઞાતાધર્મકથા, ઉપાસકદશાંગ, અન્તકૃદ્દશાંગ, અનુત્તરોપપાતિકદશાંગ, પ્રશ્નવ્યાકરણ, વિપાકશ્રુત અને દૃષ્ટિવાદ એવા બાર પ્રકારો છે. તેને સમગ્રપણે દ્વાદશાંગી કહેવામાં આવે છે.



## (૧) ઉપક્રમ :

સમ્યક્ત્વની પ્રાપ્તિ થયા પછી તે સ્થિર-નિશ્ચલ કેમ રહે ? તે અંગે પ્રકરણકાર મહર્ષિ<sup>૧</sup> બાવનમી ગાથામાં જણાવે છે કે—

## (૨) મૂળ ગાથા :

સઘ્વાઈં જિણેસર-માસિયાઈં વચણાઈં નન્નહા હુંતિ ।  
 ઇહ બુદ્ધી જસસ મણે, સમ્મત્તં નિચ્ચલં તસસ ॥૫૨॥

## (૩) સંસ્કૃત ગાથા :

સર્વાણિ જિનેશ્વરભાષિતાનિ વચનાનિ નાન્યથા ભવન્તિ ।  
 इति बुद्धिर्यस्य मनसि, सम्यक्तवं निश्चलं तस्य ॥५२॥

## (૪) શબ્દાર્થ :

સઘ્વાઈં—સર્વે.

જિણેસર—માસિયાઈં—જિનેશ્વરનાં કહેલાં.

વચણાઈં—વચનો.

ન—ન.

ન અને અન્નહાની સંધિ થવાથી નન્નહા એવું પદ બનેલું છે.

અન્નહા—અન્યથા, વિપરીત, અસત્ય.

હુંતિ—હોય.

ઇહ—એવા પ્રકારની.

બુદ્ધી—બુદ્ધિ.

જસસ—જેના.

પયમક્ષરંપિ ઇક્કં, જો ન રોણ્ઠ સુત્તનિદિદં ।

સેસં રોયંતિ વિ હુ, મિચ્છદિદ્ધી મુણેયવ્વો ॥

‘સૂત્રમાં નિદિદ્ધિ કહેલા એવા એક પદને કે એક પણ અક્ષરને જે માનતો નથી, તેને ખાકીનું બધું માનવા છતાં મિથ્યાદૃષ્ટિ સમજવો.’

અહીં એ પણ સમજી લેવું ઘટે કે જે નય, નિષ્પેષ અને અનેકાંતથી યુક્ત એવા જિનવચનોને સત્ય માને અને એકાંત પ્રતિપાદનવાળાં અન્ય દર્શનીઓનાં વચનોને પણ સત્ય માને, તેને સમ્યક્ત્વ હોઈ શકતું નથી, કારણ કે તેમાં ગોળ અને ખોળને અથવા કંચન અને કથીરને એક માની લેવા જેવી વિવેકશૂન્યતા રહેલી છે. આવી વિવેકશૂન્યતાને શાસ્ત્રમાં અનભિગ્રહિક મિથ્યાત્વ કહેલું છે. સમ્યક્ત્વમાં સુખ્ય વસ્તુ સત્ય અને અસત્યના લેહરૂપ વિવેકની જાગૃતિ છે, એ ભૂલવાનું નથી.

અહીં પ્રસંગવશાત્ એ પણ જણાવી દઈએ કે સદ્ગુરુની પર્યુપાસના કરવાથી જિનવચનો સાંભવા મળે છે અને તેનું યથાર્થ રહસ્ય સમજાય છે. પછી તેમાં શંકા-દુશંકાને સ્થાન રહેતું નથી; એટલે સમ્યક્ત્વની સ્થિરતા માટે સદ્ગુરુની પર્યુપાસના પણ અતિ મહત્ત્વની છે.

વિશેષમાં જ્ઞાની ભગવંતોએ એમ પણ કહ્યું છે કે સમ્યક્ત્વને સ્થિર રાખવું હોય, તેમાં કોઈ પણ પ્રકારનો કાંઈ પાડવો ન હોય, તો બ્યાપન્નદર્શની અને કુદૃષ્ટિનો

(૨) મૂળ ગાથા :

અંતોમુહુત્તમિત્તપિ, ફાસિયં હુજ્જ જેહિં સમ્મત્તં ।  
તેસિં અવહ્ઠપુગ્ગલપરિયટ્ઠો ચેવ સંસારો ॥૫૩॥

(૩) સંસ્કૃત છાયા :

અન્તમુહૂર્તમાત્રમપિ, સ્પૃષ્ટં ભવેદ્ યૈઃ સમ્યક્ત્વમ્ ।  
તેષામપાર્થપુદ્ગલપરાવર્તશ્ચૈવ સંસારઃ ॥૫૩॥

(૪) શબ્દાર્થ :

અંતોમુહુત્ત-અંતર્મુહૂર્ત.

મિત્ત-માત્ર, ફક્ત.

મિત્ત અને અપિ ની સંધિ થતાં 'મિત્તપિ' એવું  
પદ બને છે.

અપિ-પણ.

ફાસિયં-સ્પર્શ કરેલો.

હુજ્જ-હોય.

જેહિં-જેઓ વડે, જેઓએ.

સમ્મત્ત-સમ્યક્ત્વ.

તેસિં-તેઓને.

અવહ્ઠ-કંઈક ન્યૂન એવો અર્થ.

અવ એટલે કિંચિત્ ન્યૂન એવો અર્થ તે અપાર્થ.

પુગ્ગલપરિયટ્ઠો-પુદ્ગલપરાવર્ત.

આ કાલનું એક પ્રકારનું માપ છે. તેનો વિશેષ પરિચય  
આપનમી ગાથામાં આપેલો છે.

અહીં એટલું યાદ રાખવું ઘટે કે સમ્યક્ત્વને પામેલા કેટલાક જીવો તે જ ભવે મોક્ષે જાય છે, તો કેટલાક જીવો એ-ત્રણ ભવે અને કેટલાક જીવો સાત-આઠ ભવે મોક્ષે જાય છે. આચાર્યવર શ્રી ભદ્રબાહુસ્વામીએ ઉવસગાહરં સ્તોત્રમાં કહ્યું છે કે-

તુહ સમ્મત્તે લલ્હે, ચિંતામણિક્ષ્પપાયવબ્ધિહિ ।

પાવંતિ અવિઘ્નેનં, જીવા અયરામરં ઠાણં ॥

‘હે ભગવન્ ! ચિંતામણિરત્ન અને કલ્પવૃક્ષથી પણ અધિક એવું તમારું સમ્યક્ત્વ પામ્યે છતે જીવો કેઈ પણ વિઘ્ન વિના મોક્ષને પામે છે.’ તાત્પર્ય કે તેમને સરલતાથી થોડા સમયમાં જ મોક્ષ મળે છે. અનંત ભવ-ભ્રમણની અપેક્ષાએ એક, બે ત્રણ, સાત કે આઠ ભવને અહીં થોડો સમય સમજવાનો છે.

સમ્યક્ત્વની સ્પર્શના અંગે જ્ઞાની ભગવંતોએ કહ્યું છે કે સંસારી જીવ-અનંત પુદ્ગલપરાવર્ત કાળ સુધી મિથ્યાત્વનો અનુભવ કરતો સંસારમાં પરિભ્રમણ કરે છે. નદીનો પથર અહીં-તહીં ફૂટાતો છેવટે ગોળ ઘની જાય છે, તેમ આ જીવ અનાભોગપણે (સમજણ વિના, સ્વાભાવિક) પ્રવૃત્તિ કરતો જ્યારે આયુષ્ય સિવાયના સાતેય કર્મોની સ્થિતિ પલ્લોપમના અસંખ્યાતમાં ભાગે ઓછી એવી એક કોડાકોડી સાગરોપમની કરે છે, ત્યારે તે રાગદ્વેષના અતિ નિખિડ પરિણામરૂપ અંધિપ્રદેશ સમીપે આવે છે. અલબ્ધ જીવો પણ આ રીતે કર્મસ્થિતિ હળવી કરીને અનંતી વાર

અણંતા-અનંત.

અતીઅ-અતીત, વ્યતીત, ભૂત.

અતીઅ અને અદ્વા, તે અતીઅદ્વા.

અદ્વા-કાલ.

અણાગય-અનાગત, ભવિષ્ય.

અણાગય અને અદ્વા તે અણાગયદ્વા.

અદ્વા-કાલ.

અણંતગુણા-અનંતગુણો.

(૫) અર્થ-સંકલના :

અનંત ઉત્સર્પિણીઓ (અને અવસર્પિણીઓ) નો એક પુદ્ગલપરાવર્ત કાળ જાણવો. તેવા અનંત પુદ્ગલપરાવર્તનો ભૂતકાળ અને તેથી અનંતગુણો ભવિષ્યકાલ જાણવો.

(૬) વિવેચન :

જેમાં રસ-કસ શુભાદિ ભાવોનું ઉત્સર્પણ થાય, એટલે કે અનુક્રમે ચડતા પરિણામો જણાય, તેને ઉત્સર્પિણી કાલ કહેવામાં આવે છે. ઉત્સર્પિણીકાલ પૂરો થયા પછી તરત જ અવસર્પિણીકાલ શરૂ થાય છે. તેમાં રસ-કસ શુભાદિ ભાવોનું અવસર્પણ થાય છે, એટલે કે તે અનુક્રમે ઓછા થતા જાય છે.

ઉત્સર્પિણીકાલ પછી અવસર્પિણીકાલ અને પછી પાછો ઉત્સર્પિણીકાલ આવે છે, એટલે અહીં ઉત્સર્પિણીઓ શબ્દથી ઉત્સર્પિણી અને અવસર્પિણી એ બંને પ્રકારો

ચાર પ્રકારે છે અને તે પ્રત્યેક બાહર અને સૂક્ષ્મ હોવાથી તેના નીચે મુજબ આઠ પ્રકારે પડે છે :

૧ બાહર દ્રવ્યપુદ્ગલપરાવર્ત

૨ સૂક્ષ્મ                    ”

૩ બાહર ક્ષેત્રપુદ્ગલપરાવર્ત

૪ સૂક્ષ્મ                    ”

૫ બાહર કાલપુદ્ગલપરાવર્ત

૬ સૂક્ષ્મ                    ”

૭ બાહર ભાવપુદ્ગલપરાવર્ત

૮ સૂક્ષ્મ                    ”

ચૌદ રાજલોકમાં રહેલાં સર્વ પુદ્ગલોને એક જીવ ઔદારિક આદિ કોઈ પણ વર્ગાણાપણે (આહારક વિના) ગ્રહણ કરી કરીને મૂકે, તેમાં જેટલો કાલ વ્યતીત થાય, તે દ્રવ્યપુદ્ગલપરાવર્ત. એક જીવ મરણ વડે લોકાકાશના પ્રદેશોને સ્પર્શીને મૂકે, તેમાં જેટલો કાલ વ્યતીત થાય, તે ક્ષેત્રપુદ્ગલપરાવર્ત. એક જીવ ઉત્સર્પિણી તથા અવસર્પિણીના સમયોને વારંવાર મરણ વડે સ્પર્શીને મૂકે, તેમાં જેટલો કાલ વ્યતીત થાય, તે કાલપુદ્ગલપરાવર્ત અને એક જીવ રસભંધના અધ્યવસાયોને પૂર્વોક્ત રીતે મરણ વડે સ્પર્શી સ્પર્શીને મૂકે, તેમાં જેટલો કાલ વ્યતીત થાય, તે ભાવપુદ્ગલપરાવર્ત.

જ્યારે કોઈપણ અનુક્રમ વિના પુદ્ગલોને જેમ તેમ સ્પર્શીને મૂકે ત્યારે બાહર પુદ્ગલપરાવર્ત કહેવાય અને

સંસારમાં પરિભ્રમણ કરવું ન પડે, તે માટે તેણે સમ્યક્ત્વની પ્રાપ્તિ કરી લેવી જોઈએ. કહ્યું છે કે—

અતુલગુણનિધાનં      સર્વકલ્યાણવીજં,  
જનનજલધિપોતં      મન્યસત્ત્વૈકચિહ્નમ્ ।  
દુસ્તિતસ્ફુટારં      પુણ્યતીર્થં      પ્રધાનમ્,  
પિવત જિતવિષ્ણં      દર્શનાસ્થ્યં      સુધામ્નુ ॥

‘હે લોકો ! તમે સમ્યગ્દર્શનરૂપી અમૃત જલનું પાન કરો, કારણ કે તે અતુલ ગુણોનું નિધાન છે, સર્વ કલ્યાણનું બીજ છે, જન્મ-મરણાદિમય સંસારસાગરને તરી જવા માટેનું વહાણ છે, ભવ્યજીવોનું એક લક્ષણ છે, પાપરૂપી વૃક્ષને છેદવા માટે એક ફૂંડાડો છે, પવિત્ર એવું તીર્થ છે, સર્વ રીતે શ્રેષ્ઠ છે અને સિંધ્યાત્વને જિતનારું છે.’ અહીં ‘સમ્યક્ત્વ’ નામનું તેરમું પ્રકરણ પૂરું થાય છે.

(૩) સંસ્કૃત છાયા :

જિનાજિનતીર્થાતીર્થા ગૃહ્યન્યસ્વલિંગસ્ત્રીનપુંસકાઃ ।

પ્રત્યેકસ્વયંબુદ્ધૌ, બુદ્ધવોધિતૈકાનેકાશ્ચ ॥૫૫॥

(૪) શબ્દાર્થ :

જિણ-જિન-જિનસિદ્ધ.

અજિણ-અજિન-અજિનસિદ્ધ.

તિત્થ-તીર્થ-તીર્થસિદ્ધ.

અતિત્થ-અતીર્થ-અતીર્થસિદ્ધ.

ગિહિ-ગૃહસ્થ-ગૃહસ્થલિંગસિદ્ધ.

અન્ન-અન્ય-અન્યલિંગસિદ્ધ.

સલિંગ-સ્વલિંગ-સ્વલિંગસિદ્ધ.

ત્રી-સ્ત્રી-સ્ત્રીલિંગસિદ્ધ.

નર-નર, પુરુષ-પુરુષલિંગસિદ્ધ.

નપુંસા-નપુંસક, નપુંસકલિંગસિદ્ધ.

પત્તેય-પ્રત્યેક, પ્રત્યેકબુદ્ધસિદ્ધ.

સયંની પછી રહેલો બુદ્ધ શબ્દ અહીં પણ લાગુ પડે છે.

સયંબુદ્ધા-સ્વયંબુદ્ધ-સ્વયંબુદ્ધસિદ્ધ.

બુદ્ધવોહિય-બુદ્ધબોધિત, બુદ્ધબોધિતસિદ્ધ.

ઇક-એક, એકસિદ્ધ.

ઇક અને અણિકા તે ઇક્કણિકા.

અણિકા-અનેક, અનેકસિદ્ધ.

ય-અને.



गिहिलिंग सिद्ध भरहो, वक्कलचीरी य अन्नलिंगम्मि ।  
 साहू सलिंगसिद्धा, थीसिद्धा चंदणाप्रमुहा ॥ ५७ ॥  
 पुंसिद्धा गोयमाई, गांगेयाई नपुंसया सिद्धा ।  
 पत्तेय-सयंबुद्धा, भणिया करकंडु कविलाई ॥ ५८ ॥  
 तह बुद्धवोहि गुरुवोहिया य इगसमये इगसिद्धा य ।  
 इगसमयेऽवि अणेगा, सिद्धा तेऽणेगसिद्धा य ॥ ५९ ॥

(३) संस्कृत छाया :

जिनसिद्धा अर्हन्तोऽजिनसिद्धाश्चपुण्डरिकप्रमुखाः ।  
 गणधारिणस्तीर्थसिद्धा, अतीर्थसिद्धाश्च मरुदेवी ॥ ५६ ॥  
 गृहिलिङ्गसिद्धा भरतो, वक्कलचीरी चान्यलिङ्गाः ।  
 साधवः स्वलिंगसिद्धाः, स्त्रीसिद्धाश्चन्दनाप्रमुखाः ॥ ५७ ॥  
 पुरुषसिद्धा गातमादयो, गाङ्गेयादयो नपुंसकाः सिद्धाः ।  
 प्रत्येक-स्वयंबुद्धा, भणिताः करकण्डु-कपिलादयः ॥ ५८ ॥  
 तथा बुद्धवोधिता गुरुवोधिता एकसमये एकसिद्धाश्च ।  
 एकसमये ऽप्यनेकाः, सिद्धास्तेऽनेकसिद्धाश्च ॥ ५९ ॥

(४) शब्दाथः :

जिणसिद्धा-जिनसिद्धो.

अरिहंता-अरिहंतो, तीर्थ'करो.

अजिणसिद्धा-अजिनसिद्धो.

य-अने.

તહ-તથા.

બુદ્ધબોહિ-બુદ્ધબોધિત.

અહીં અંત્ય ચ નો લોપ થયેલો છે.

ગુરુબોહિયા-ગુરુથી બોધ પામેલા.

ચ-અને.

ઇગસમયે-એક સમયમાં.

ઇગસિદ્ધા-એક સિદ્ધો.

ચ-વળી.

ઇગસમયે-એક સમયે.

અવિ-પણ.

અણેગા-અનેક.

સિદ્ધા-સિદ્ધો.

તે-તેઓ.

અણેગસિદ્ધા-અનેક સિદ્ધો.

ચ-અને..

(પ) અર્થ-સંકલના :

જિનસિદ્ધો તે તીર્થંકરો, અજિનસિદ્ધો તે પુંડરિક ગણધર વગેરે, તીર્થસિદ્ધો તે ગણધરો અને અતીર્થસિદ્ધો તે મરુદેવા માતા વગેરે.

ગૃહસ્થલિંગ સિદ્ધ તે ભરત ચક્રવર્તી, અન્ય લિંગસિદ્ધ તે વલ્કલચીરી, સ્વલિંગસિદ્ધ તે સાધુઓ અને સ્ત્રીલિંગસિદ્ધ તે ચંદનબાળા વગેરે. પુરુષલિંગસિદ્ધ તે ગૌતમ વગેરે, નપુંસક

કેટલાક જીવો શરીર પર ગૃહસ્થનો વેશ હોવા છતાં કર્મનો ક્ષય થવાને લીધે મોક્ષ પામે છે, તેમને ગૃહસ્થ-લિંગસિદ્ધ જાણવા. દાખલા તરીકે ભરત ચક્રવર્તી. તેઓ અરીસાભુવનમાં ઊભા ઊભા વિવિધ આભૂષણોથી અલંકૃત પોતાના દેહની શોભા જોતા હતા. એવામાં એક આંગળી પરથી અંગૂઠી સરકી પડી અને તે આંગળી વરવી લાગી. આથી તેમણે ખીજાં પણ આભૂષણો ઉતારીને શરીરને નિહાળ્યું, તો આખું શરીર શોભારહિત લાગ્યું. આથી તેમને શરીર વગેરેની અનિત્યતા સમજાઈ અને અનિત્ય ભાવનાનો ઉત્કૃષ્ટ આશ્રય લેતાં ચારેય ઘાતી કર્મનો ક્ષય થયો, એટલે કેવલજ્ઞાન પામ્યા અને અનુક્રમે મોક્ષે સિધાવ્યા.

કેટલાક જીવો અન્યલિંગ એટલે તાપસ વગેરેના વેશમાં પણ મોક્ષ પામે છે. સહાત્મા વલ્કલચીરી તાપસના વેશમાં હતા, પણ ભાવશુદ્ધિને કારણે કર્મનો ક્ષય થતાં કેવલજ્ઞાન પામ્યા અને મોક્ષમાં સિધાવ્યા. આવા સિદ્ધોને અન્યલિંગસિદ્ધ સમજવા. કેટલાક જીવો જૈન શ્રમણના વેશમાં મોક્ષે જાય છે, તેમને સ્વલિંગસિદ્ધ સમજવા. સ્વલિંગ એટલે જિનશાસનનું પોતાનું લિંગ, જિનશાસનમાં નિયત થયેલો સાધુનો વેશ.

લિંગનો અર્થ બીજીસંજ્ઞા કરીએ તો સ્ત્રીલિંગ, પુરુષલિંગ અને નપુંસકલિંગ એ ત્રણેય લિંગમાં જીવો મોક્ષે જાય છે. દાખલા તરીકે ચંદનખાળા સ્ત્રી

અહીં સિદ્ધ વિશેષણથી આઠે કર્મનો ક્ષય કરનાર, બુદ્ધ વિશેષણથી સર્વજ્ઞ અને સર્વદર્શી, પારંગત વિશેષણથી સંસારનો પાર પામેલા, પરંપરાગત વિશેષણથી ગુણ સ્થાનકની પરંપરાનો આશ્રય લઈ મોક્ષમાં જનારા, એવો અર્થ અભિપ્રેત છે.

મોક્ષમાં જનારા સર્વ જીવો કર્મરહિત થાય કે પોતાની સ્વાભાવિક ઉર્ધ્વ ગતિથી લોકના અગ્રભાગે રહેલી સિદ્ધશિલામાં પહોંચી જાય છે અને ત્યાં સદાકાલ સ્થિર રહે છે.

આવા સર્વ સિદ્ધ ભગવંતોને ત્રિવિધ વંદન કરી નવ-તત્ત્વ-પ્રકરણ પરની દીપિકા નામની વૃત્તિ પૂરી કરીએ છીએ.

સર્વ જગતનું કલ્યાણ હો.

પૃષ્ઠસંખ્યા

૪૩૨ + ૭૨ = ૫૦૪